



گیان چند

حقیقوں کا فن



**Collection of Prof. Muhammad Iqbal Mujaddidi
Preserved in Punjab University Library.**

پروفیسر محمد اقبال مجددی کا مجموعہ
پنجاب یونیورسٹی لائبریری میں محفوظ شدہ



8171

سلسلہ مطبوعات: ۳۱۰

تحقیق کا فن

گیان چند



انٹرنیشنل اردو اکادمی
لکھنؤ

© اترپردیش اردو اکادمی

136888

تحقیق کا فن

گیان چند

۱۹۹۰

پہلا ایڈیشن

۱۰۰۰

تعداد

پچاس روپے

قیمت

جگدیش چندر چٹھا، سکریٹری اترپردیش اردو اکادمی نے نشاط آفسیٹ
پریس، ٹانڈہ (فیض آباد) سے چھپوا کر بلہرہ ہاؤس، قیصر باغ، لکھنؤ سے شائع کیا۔

پیش لفظ

کسی زبان کی سطح ارتقا کو سمجھنے کے لیے یہ دیکھنا ضروری ہے کہ وہ عصری تقاضوں کو پورا کرنے کی کس درجہ صلاحیت رکھتی ہے، جدید علوم و فنون اور جدید افکار و نظریات کے ابلاغ و ترسیل کے لیے اس کی لفظیات کہاں تک کفالت کرتی ہے۔ اس بات کا ادراک بڑی حد تک اس زبان میں شائع ہونے والی کتابوں کی کیفیت، کثرت اور موضوعات کے تنوع سے ہو سکتا ہے۔

دنیا کی دوسری ترقی یافتہ زبانوں کی تاریخ کے پیش نظر کہا جاسکتا ہے کہ اردو کو ایک باضابطہ زبان کی شکل اختیار کیے ہوئے بہت زیادہ عرصہ نہیں ہوا ہے۔ پھر بھی دوسری زبانوں سے استفادے کے تئیں اس کی وسیع قلبی کی بدولت یہ قابل لحاظ لفظی سرمائے کی مالک بن چکی ہے۔ البتہ اردو میں سائنسی اور تکنیکی اصطلاحات کی کمی کا احساس ضرور ہوتا ہے۔ کچھ ادارے اصطلاحات سازی کی طرف خاطر خواہ توجہ کمرہ ہے ہیں اور وہ دن در دن نہیں معلوم ہوتا جب اس کی کمی کا احساس بھی ختم ہو جائے گا۔

انٹرنیشنل اردو اکادمی کے بنیادی مقاصد میں اشاعت کتب کو بڑی اہمیت حاصل ہے۔ اس مقصد کے حصول کی جانب اکادمی نے کتنی توجہ کی ہے اس کا اندازہ اس بات سے لگایا جاسکتا ہے کہ آج اکادمی کا شمار صف اول کے اردو ناشرین میں ہوتا ہے۔ اشاعت کتب کا یہ سلسلہ مسلسل جاری ہے۔

زیر نظر کتاب "تحقیق کافن" مطبوعات اکادمی کے اسی سلسلے کی ایک کڑی ہے۔ امید ہے کہ اکادمی کی شائع کردہ دوسری کتابوں کے مانند اس کتاب کو بھی شرف قبول حاصل ہوگا۔

محمد یونس نگرانی
چیرمین مجلس انتظامیہ

اتر پردیش اردو اکادمی،
لکھنؤ

انتساب

ان تحقیق کاروں کے نام
جو

خالص محقق نہیں ہیں
جن کے سر میں
ایک تنقید نگار

اور سینے میں
ایک تخلیق کار
چھپا ہوا ہے

مصنف کی دوسری کتابیں

- ۱۔ اردو کی شری داستانیں
- ۲۔ تحریریں (مجموعہ مضامین)
- ۳۔ اردو مثنوی شمالی ہند میں
- ۴۔ تفسیر غالب (غالب کے منسوخ کلام کی شرح)
- ۵۔ لسانی مطالعے (لسانیاتی مضامین)
- ۶۔ تجزیے (مجموعہ مضامین)
- ۷۔ رموز غالب (غالب پر مضامین)
- ۸۔ مقالات (مجموعہ مضامین)
- ۹۔ ذکر و فکر (مجموعہ مضامین)
- ۱۰۔ عام لسانیات
- ۱۱۔ اردو کلام اقبال بہ ترتیب ماہ و سال ۱۹۰۸ء تک
زیر طبع
- ۱۲۔ ادبی اصناف
- ۱۳۔ اردو ادب کی تاریخ... ۱۹۶۷ء تک (باشتراک ڈاکٹر سیدہ جعفر)
- ۱۳۔ کھوج
- ۱۵۔ پرکھ اور پہچان
- ۱۶۔ مقدمے اور تبصرے
- ۱۷۔ کتابیات گیان چند

فہرست

صفحہ نمبر

۱

۱

پیش گفتار
تحقیق اور تحقیق کار

- ۱

تحقیق کیا ہے۔ تحقیق کی قسمیں۔ تحقیق و تنقید کا تعلق۔ تحقیق کا
دوسرے علوم و فنون سے رشتہ۔ محقق کے اوصاف۔ نگران کے اوصاف

۵۴

تحقیقی مقالہ

- ۲

مقالے کی قسمیں۔ مقالے کی تعریف۔ مقالے کا حجم۔ مقالوں کے
مکمل نہ ہونے کے اسباب۔ تحقیق کی منزلیں۔ مقالے کے اجزاء۔

۶۸

موضوع

- ۳

موضوع سے متعلق حوالے کی کتابیں اور رسالے۔ تکرار سے بچنا۔
کیسا موضوع مناسب ہے۔ موضوع کیسا نہ ہونا چاہیے۔ موضوع
کی تلاش۔ تحقیقی موضوعات کی قسمیں۔

خاکہ

- ۴

خاکہ بنانا ایک مسلسل عمل۔ خاکہ درج کرنے کے طریقے۔ سماجی
اور سماجی پس منظر؟۔ فرد پر تحقیق کے خاکے۔ تاریخ ادب سے
متعلق خاکے۔ اصناف ادب کے خاکے۔ لسانیاتی موضوعات
کے خاکے۔ مختلف ایڈیشنوں میں خاکے کا ارتقا۔

۱۴۰

مواد کی فراہمی

- ۵

مواد کی قسمیں۔ مغرب میں مواد کی کثرت اور سہولتیں۔ اردو کتابیں
مخطوطات۔ کتب خانے۔ نجی ذخیرے۔ مخطوطات و مطبوعات

ح

کی فہرستیں - رسالے - رسالوں کے اشاریے - اخبار -
مغرب میں حوالے کی کتابیں اور رسالے - مواد کہاں تلاش
کیا جائے۔

۱۷۲

۶ - مطالعہ اور نوٹ لینا

منتخب مطالعہ کرنا - مطالعے کی کتابوں میں ترجیح کے اصول -
کارڈ یا کاغذ کے پرزوں پر نوٹ لینا؟ نوٹ لینے کے طریقے -
ابواب کے مطابق گروہ بندی کر کے نوٹ لینا - نوٹ کی خوبیاں -
کچھ مشاہدات - نوٹ لینے کے چند نمونے۔

۱۹۴

۷ - مواد کی پرکھ اور حزم و احتیاط

تدوین حدیث میں روایت کی جانچ کے اصول - عبارت آرائی
پر صحت کی قربانی - نقل میں غلطی کے اسباب - ادبی تاریخ میں
اغلاط کے اسباب - معاصرین کی غلط بیانی - ادیب کی اپنے
بارے میں غلط بیانی - کتابوں اور افراد کے ناموں میں صحت -
جعلی کتابیں - سائنس سے جعل کی دریافت - سرقت - حزم و
احتیاط کے مزید گہرے - سنین - مکمل حزم و احتیاط ناممکن -

۲۲۲

۸ - مقالے کی تسوید

مناسب گوشہ تحریر - وقت کی تعیین - مسلسل تسوید کرنا - مغزیوں
کی تجاویز - تشویات سے پرہیز - اختصار - مقالے کا آغاز و
انجام - اخلاقیات تحقیق -

۲۴۶

۹ - زبان اور بیان

بے کم و کاست ترسیل - مبالغے سے پرہیز - الفاظ کی قطعیت -
منقعات - اصطلاحیں - جارگن - عالمانہ یا شگفتہ اسلوب؟ -
تحقیقی اسلوب کے کچھ نمونے - شخصی یا فہر شخصی لہجہ؟ - مزید مشاہدات

نظر ثانی اور تبیض

۲۸۲

بیت

- ۱۰

ایم ایل اے اسٹائل شیٹ - رموز اوقاف - علامات - مخففات -
 اعداد - نتیجے اور قطع الفاظ - کتاب بندی - فہرست - عنوانات -
 مقدمہ - صفحات کا نمبر شمار - حاشیہ - متن میں اشخاص کے نام -
 متن میں کتابوں کے نام - اقتباسات - حوالے اور حواشی - ضمیر -
 فرہنگ کتابیات - اشاریہ -

۲۵۲

ایک ادیب پر مقالہ

- ۱۱

تحقیق کے لیے ادیب کا انتخاب - ادیبوں و ثانوی مواد - سوانح -
 مواد کے ماخذ - ادیب اور اس کے اطراف کے میاں میں غلط گون
 کا امکان - شخصیت - تعانیف -

۳۷۸

ادبی تاریخ

- ۱۲

اردو کی مشہور تواریخ ادب کا جائزہ - ان کے مرتبین کے اصول -
 رابرٹ اسپلر کا مضمون ادبی تاریخ - کلچر، انکار، سماجی نظریات -
 ادبی تاریخ اور تنقید - ادبی تاریخ میں غیر ادبی موضوعات -

۴۰۳

ادب کے کسی جزو پر تحقیق

- ۱۳

دور - علاقہ - گروہ یا طبقہ - ادارہ -

۴۱۴

صنف، تحریک، داستان، رجحان

- ۱۴

۴۲۶

تدوین متن

- ۱۵

متن اور تدوین متن کی تعریف - تدوین کی چار روایتیں -
 مخطوطات اور مطبوعات کی تدوین کے لیے نسخوں کی فراہمی - نقل
 کی قسمیں - تنشیر - نسخ - اردو رسم الخط کی کیاں -
 انتخاب متن - نسخوں کی گروہ بندی - نسخوں کا مرتبہ - موازنہ -

تدوین کے دو مسائل۔ بلیوگرافک اور انتخابی اسکول۔
 قراتوں میں انتخاب۔ قیاسی تصحیح۔
 ہجے۔ دوسرے الفاظیے۔ مشمولاتِ متن کی تحقیق۔ الحاق۔ حذف۔
 جعل۔ اختلافاتِ نسخ۔ حواشی۔ فرہنگ۔ فہرستِ لفظیات۔ ضمیمے۔
 مقدمہ۔ اشاریہ۔

- ۱۶۔ اجتماعی تحقیق
 ۵۱۰۔ دو طریقے۔ ریسرچ انسٹیٹیوٹ کی ضرورت
 ۱۷۔ حوالے کی کتابیں
 ۵۲۰۔ حوالے کی کتابوں کے ۲۴ موضوعات
 ۱۸۔ بین‌العلمی تحقیق
 ۵۲۲۔ علوم و فنون کی قسمیں۔ اردو اور دوسرے مضامین کے بیچ مشترکہ
 موضوعات۔ بین‌العلمی موضوعات کی اہمیت۔
 ۱۹۔ ادبی لسانیات
 ۵۲۲۔ ادب اور لسانیات کے مشترکہ موضوعات۔
 ۲۰۔ تصحیحی تحقیق
 ۵۷۵۔ تخریبی تحقیق یا تصحیحی؟ تصحیحی تحقیق کے فوائد۔ اعتراضات کا لہجہ۔
 تصحیح کا طریقہ۔ خامیوں کے ساتھ خوبیوں کا بھی بیان۔ اغلاط کی
 دریافت کا طریقہ۔
 ۲۱۔ سندی تحقیق کی آخری منزلیں
 ۵۸۹۔ مقالہ داخل کرنا۔ ہانی امتحان۔ مقالے کی اشاعت۔ مقالے سے کتاب
 ۲۲۔ خاتمہ، فن کار، نقاد، عالم
 ۶۰۲۔ محقق میں نقاد اور تخلیق کار کی صلاحیتیں ضروری
 ۶۱۰۔ فرہنگ: الف۔ اردو اصطلاحیں ب۔ انگریزی میں تدوین کی اصطلاحیں۔
 کتابیات ۶۲۰۔ اشاریہ ۶۱۹

پیش گفتار

جب میں نے پہلی بار الہ آباد یونیورسٹی میں ڈی فل کے لیے ریسرچ کی نو مجھے میرے نگران نے فٹ نوٹ لکھنے کے بارے میں ہدایت نہیں کی۔ میں نے اپنا مقالہ 'اردو کی نثری داستانیں' جیسے کا تیسرا انجمن ترقی اردو پاکستان کو اشاعت کے لیے بھیج دیا۔ ۱۹۸۲ء میں یہ شائع ہوا تو فٹ نوٹوں سے معزاً تھا۔ جنوری ۱۹۸۷ء میں خدا بخش لائبریری پٹنہ میں اردو کے تحقیقی مقالوں پر ایک سمینار ہوا۔ شرکاء میں جموں یونیورسٹی کے ریڈر ڈاکٹر ظہور الدین بھی تھے۔ انھوں نے ایک زمانے میں میری نگرانی میں جموں میں پی ایچ ڈی کی تھی۔ سنا ہے کہ کسی اعتراض کے جواب میں انھوں نے سمینار میں کہا کہ میں نے ان کی ریسرچ کے دور ان انھیں تحقیق کے طریقے نہیں بتائے تھے۔ ان کا یہ کہنا درست تھا۔ میں اس زمانے میں اصول تحقیق سے بہت کچھ واقفیت حاصل کر چکا تھا۔ لیکن وہ میرے ذہن میں ترتیب شدہ شکل میں نہیں تھے۔ چنانچہ میں اپنے زیر نگرانی اسکالروں کو صرف اس کا درس نہیں دیتا تھا۔

مجھ سے تعلق رکھنے والی ان دو مثالوں سے ظاہر ہے کہ اردو میں اصول تحقیق پر ایک جامع کتاب کی ضرورت ہے۔ میں نے ۱۹۸۰ء میں مرکزی یونیورسٹی حیدرآباد کے لیے ایم فل کا نصاب بنایا تو ایک پرچہ طریقہ تحقیق کار کھا۔ کئی دوسری مرکزی یونیورسٹیوں میں ایم فل میں اس عنوان کا پرچہ تھا۔ لیکن کسی میں مطالب کی تفصیل نہ تھی۔ میں نے مفصل نصاب بنایا، حوالے کی کتابیں درج کیں جن میں کئی انگریزی کتابیں تھیں۔ اعتراف کرتا ہوں کہ میں نے ان انگریزی کتابوں میں ایک بھی نہیں دیکھی تھی۔ ۱۹۸۰ء سے ایم فل کو اس پرچے کا درس دیتے دیتے میرے ذہن میں یہ

موضوع صاف ہو گیا۔

اردو میں اصول تحقیق پر بہت سے مضامین ملتے ہیں۔ ان کے کئی مجموعے تیار کیے گئے ہیں۔ ہندوستان کے تین مجموعوں کے علاوہ ایک ضخیم مجموعہ منقذہ قومی زبان اسلام آباد نے ۱۹۸۶ میں شائع کیا۔ لیکن کتابیں معدودے چند ہیں۔ تفصیل ذیل:

۱۔ عبد الرزاق قریشی مبادیات تحقیق بمبئی ۱۹۶۸۔ اچھی کتاب ہے لیکن اب کم یاب بلکہ نایاب ہے۔

۲۔ پروفیسر کلب عابد صدر شعبہ دینیات مسلم یونیورسٹی علی گڑھ۔ عماداً تحقیق ۱۹۷۸۔ یہ بھی اچھی کتاب ہے۔

۳۔ ڈاکٹر شبنم اختر۔ تحقیق کے طریقہ کار۔ اس پر سنہ اشاعت درج نہیں۔ ۱۹۸۵ یا ۱۹۸۶ میں شائع ہوئی ہوگی۔ اس میں انگریزی سے بہت کچھ لیا ہے لیکن اس کا بہت سا حصہ اردو ادب کی ادب کی تحقیق میں رہ نمانی نہیں کرتا۔

بمبئی یونیورسٹی سے ڈاکٹر عبد الستار دلوی نے "ادبی اور لسانی تحقیق" اصول اور طریقہ کار کے نام سے ایک مجموعہ شائع کیا۔ اس پر تاریخ اشاعت دسمبر ۱۹۸۲ درج ہے۔ لیکن دراصل یہ ۱۹۸۵ میں شائع ہوا۔ اس میں سب سے پہلے ڈاکٹر دلوی کا طویل مضمون ہے جس کے عنوان کو کتاب کا عنوان بنایا گیا ہے۔ یہ مضمون اس موضوع پر ایک مختصر کتاب کا درجہ رکھتا ہے۔ رشید حسن خاں کے مجموعہ "مضامین ادبی تحقیق" مسائل اور تجزیہ میں بھی تحقیق اور اس کی شاخ تدریس کے بارے میں مفید مشورے ملتے ہیں۔ تدریس تحقیق کا اہم شعبہ ہے۔ اس پر اردو میں دو مستقل کتابیں اور ایک مجموعہ مضامین ملتا ہے۔

- ۱۔ ڈاکٹر خلیق انجم۔ متن تنقید۔ ۱۹۶۷
- ۲۔ ڈاکٹر تنویر احمد علوی۔ اصول تحقیق و ترتیب متن۔ ۱۹۷۷
- ۳۔ خدا بخش لائبریری۔ سیمینار کا مجموعہ "تدریس متن کے مسائل" مجموعے پر سنہ اشاعت درج نہیں۔ سیمینار دسمبر ۱۹۸۱ میں ہوا تھا۔

تدوینِ متن کے مختلف پہلوؤں پر پہلی دو کتابیں تشفی بخش ہیں لیکن ڈاکٹر کا ترے کی تاریخ ساز انگریزی اور فریڈ سن ہاؤز کی ایک کتاب اور مضمون میں کئی ایسے مفید نکات ہیں جو اردو میں آنے سے پہلے گئے ہیں۔ تفصیل میری کتاب کے باب 'تدوینِ متن' میں ملاحظہ ہو۔

انگریزی میں تحقیق کا معیار بلند نہیں۔ امریکہ میں بطور خاص پست بے وہاں بی اے کے پہلے سال ہی میں ریسرچ پیپر یا رپورٹ لکھوانے لگتے ہیں۔ ایم اے کرتے کرتے پورا زور ختم ہو جاتا ہے۔ مغرب میں طباعت کا رواج کئی صدیوں سے ہے۔ اس لیے انگریزی ادبیات میں مخطوطات بہت کم ہیں۔ زیادہ قدیم مطبوعات ہی سے بحث کی جاتی ہے۔ اسی لیے انگریزی میں اس دقیق تحقیق کا رواج نہیں جسے اردو میں قاضی عبدالودود نے فروغ دیا، لیکن انگریزی میں طریق تحقیق کے موضوع پر منضبط ٹرسنگ سے لکھا گیا ہے کئی کتابیں اچھی ہیں۔ ایٹک، بیٹ سن اور وائسن کی کتابوں میں جگہ جگہ مفید نکات بکھرے ہوئے ہیں۔ میں ایٹک کی کتاب 'دی آرٹ آف لٹریچر ریسرچ' کا بالخصوص دل دادہ ہوں۔ اس نے بڑی جرات کے ساتھ روایت سُکھی کی ہے۔ یہی کتاب کا نام اس کی کتاب سے ماخوذ ہے۔

ہندی میں ڈاکٹر بیج ناتھ سنگھ اور ڈاکٹر تنک سنگھ کی کتابیں ایسی ہیں کہ اردو کی کتابیں ان کے لگ بھگ نہیں پہنچتیں۔ ان کے علاوہ بھی ہندی میں کئی اچھی کتابیں ہیں۔

مدت سے میرا ارمان تھا کہ اردو میں طریق تحقیق پر ایک بھر پور کتاب لکھوں۔ پچھلے سال اس کا موقع میسر ہو گیا۔ ہندوستان کی مرکزی یونیورسٹیوں میں چھ سال کی کارکردگی کے بعد سبٹی (Sabbatical) چھٹی مل سکتی ہے جس کے دوران کسی موضوع پر کوئی کتاب لکھنی ہوتی ہے۔ میں پورے ۱۹۸۶ میں چھٹی پر بااثر اس کے لیے میں نے طریق تحقیق کا موضوع منتخب کیا۔ کتاب کی پہلی نسوید سوا سال میں مکمل ہو گئی۔ مبینہ اکتوبر ۱۹۸۷ء میں تیار ہوا۔ بیچ بیچ میں دوسرے تصنیفی کام نکل جاتے رہے پھر بھی مجموعی

طور پر پورے دو سال میں اس کتاب کا کام مکمل ہو گیا۔

میرے ماخذ تین ہیں۔ ۱۔ اردو کی کتابیں اور مضامین۔ میرا خیال ہے کہ اردو کی سب اہم تحریروں تک میری رسائی ہو چکی ہے۔ ۲۔ انگریزی کی ۳۳ کتابیں جن میں سے کئی مفید ہیں۔ انھیں سے مجھے اپنی کتاب کے ابواب قائم کرنے کا تصور ملا۔ ۳۔ ہندی کی دس کتابیں دراصل میں نے انھیں اپنی کتاب کے نوید مکمل کرنے کے بعد دکھا۔ ان کے مضمولات سے بعض نکات لے کر اپنے مسودے میں زچ زچ میں داخل کیا۔ پہلے باب میں ہندی کتب سے کافی استفادہ کیا گیا ہے۔ اس کے علاوہ تیسرے باب "موضوع" میں ان کا اثر دیکھا جاسکتا ہے۔ بقیہ ابواب میں شاید ہندی کتب سے کہیں کچھ نہیں لیا گیا۔

ان ماخذ کے علاوہ اپنے ذیل کے چار تجربوں سے سہارا ملا۔

۱۔ اپنا تحقیق کرنے کا تجربہ جو ۱۹۴۵-۴۷ ' ۱۹۵۵-۵۹ اور اس کے بعد کے تمام عرصے کو محیط ہے۔

۲۔ ۱۹۵۶ء سے تاحال پی ایچ ڈی اور ڈی لٹ کے ریسرچ اسکالروں کی نگرانی کا تجربہ۔ ان میں سے ۱۱ کو پی ایچ ڈی اور ایک کو ڈی لٹ کی ڈگری مل چکی ہے۔

۳۔ ۱۹۸۰ء تاحال ایم فل کی جماعت میں طریق تحقیق کے نصاب کی تدریس۔

۴۔ تقریباً ۷۸ تحقیقی مقالے کی ممتحنی کا تجربہ۔ ان میں ایک سوشالوجی، ایک انگریزی اور چار ہندی کے بین العوامی مقالے شامل ہیں۔ ایک مقالہ پنجاب یونیورسٹی لاہور سے بھی آیا تھا۔ ان میں ہندی کا ایک اور اردو کے تین مقالے ڈی لٹ کے تھے۔

میں نے ایک طرف انگریزی کتب سے استفادہ کیا ہے۔ دوسری طرف

پوری کتاب میں ہر جگہ خیال رکھا ہے کہ میرے مخاطب اردو کے طلبہ ہیں، کتاب کا اندراج ان کے مفید مطلب ہونا چاہیے۔ میں نے کئی موضوعات پر اردو میں پہلی بار بحث کی ہے۔ رچرڈ ایٹک سے تحریک پا کر روایت شکنی کی جرات کی ہے اور تین ایسی سفارشات کی ہیں جو اردو محققین کے عام موقف کے خلاف جاتی ہیں۔ وہ یہ ہیں۔

- ۱۔ تحقیق کی زبان غیر دلچسپ اور بوجھل نہیں بلکہ سلیس و شگفتہ ہونی چاہیے۔
- ۲۔ تحقیق کو غیر شخصی اسلوب میں نہ لکھیے۔ قاری اور اپنے بیچ ایک رشتہ شناسائی قائم کیجیے اور اسے اپنا رفیق سفر بنا کر آگے بڑھیے۔
- ۳۔ فٹ نوٹ اور حوالے کم ہونے چاہئیں۔ مختصر حوالوں کو متن کے بیچ ہی درج درج کر دینا بہتر ہے۔

ان سفارشوں پر بعض حضرات کی پیشانی و ابرو پر بل آئے گا۔ شاید متن کتاب میں ان کی تفصیل پڑھ کر وہ مجھ سے اتفاق کر سکیں۔

کتاب کا باب 'ہیت' سب سے اہم ہے۔ اس پر خصوصی توجہ چاہتا ہوں۔ تدوین متن ایک پوری کتاب کا موضوع ہے میرا طویل باب ایک چھوٹی موٹی کتاب کے برابر ہی سمجھیے۔ میں اپنی کوششوں میں کہاں تک کامیاب ہوا ہوں اس کا فیصلہ قارئین کریں گے۔ میں نہیں۔ جو میری اغلاط کی نشاں دہی اور میرے فیصلوں میں بہتر ترمیمات کی تجویز پیش کریں گے، میں ان کا ممنون ہوں گا۔

کتاب میں زیادہ تر ہندوستان کے محققین اور ہندوستان کی نگارشات ہی کا ذکر ہے، پاکستانی مصنفین اور تصانیف کا بہت کم۔ وجہ صرف یہ ہے کہ میں آخر ان ذکر سے کما حقہ واقف نہیں۔

اعتراف ممنونیت

۱۔ میری یونیورسٹی کے سابق وائس چانسلر پروفیسر بی۔ ایس رام کرشنا کا جنھوں نے میرا رٹائرمنٹ سرپرہ ہونے کے باوجود مجھے ایک سال کی چھٹی دی اور یہ کتاب لکھنے کی مہلت فراہم کی۔

۲۔ میرے شاگرد اور رفیق کارڈاکٹر محمد نور الدین کا جو میری خاطر امریکن اسٹیڈیز ریسرچ سنٹر حیدرآباد کے ممبر بنے اور وہاں سے مسلسل مجھے انگریزی کی کتابیں لاکر دیں۔ دوسرے کتب خانوں سے بھی بعض اوروں کو کتب لائے۔

۳۔ ڈاکٹر عبد الستار دہلوی کا جنھوں نے اپنے ذخیرے سے ڈاکٹر ایس ایم کاترے کی تدوین پر کتاب 'بندہ ریاضہ ڈاکٹر کبھی اور کئی مہینے تک میرے پاس رہنے دی۔

۴۔ میری یونیورسٹی کے انگریزی کے پروفیسر و شو اناتھن کا جنھوں نے انگریزی کتب کی نشاں دہی کی اور اپنے ذخیرے سے ایک کتاب دی۔

۵۔ میری یونیورسٹی کے انگریزی کے استاد ڈاکٹر شوداس سنگھ چھبہ (فوت اگست ۱۹۸۷ء) کا جنھوں نے اپنے کتب خانے سے دو کتابیں دیں اور تحقیق سے متعلق بعض انگریزی مصنفین کے خیالات سے آگاہی فراہم کی۔

۶۔ میری یونیورسٹی کے ہندی کے پروفیسر ڈاکٹر بی این سنگھ اور ریڈر ڈاکٹر ششی موہرہ آج کا جنھوں نے یونیورسٹی لائبریری سے ہندی کتابیں نکال کر دیں۔

۷۔ ڈاکٹر مقتدرہ قومی زبان اسلام آباد کا جنھوں نے اصول تحقیق جلد اول مرتبہ ڈاکٹر ایم سلطانہ بخش عطا کی۔ یہ کتاب مجھے تمبیض کے تقریباً اختتام پر ملی اس لیے اس سے خاطر خواہ استفادہ نہ کر سکا۔

۸۔ صدر نشین یوپی اردو اکادمی لکھنؤ کا جنھوں نے اس کتاب کو اکادمی کی طرف سے شائع کرنا منظور کیا۔

گیان چند

حیدر آباد۔ ۲۰ اکتوبر ۱۹۸۷ء

پہلا باب

تحقیق اور تحقیق کار

تحقیق کیا ہے ؟

لغات میں تحقیق کے معنی کھوج، تفتیش، دریافت، چھان بین دسے ہیں۔ تحقیق کا عمل بنی نوع انسان کے بچپن سے تاحال نیز ایک فرد کے بچپن سے حین حیات جاری رہتا ہے۔ قدیم قبائلی انسان نے مظاہر فطرت مثلاً سورج کا نکلنا اور ڈوبنا، رات ہونا، آندھی، بارش، سیلاب، زلزلہ وغیرہ کی اپنی فہم کے مطابق تاویلیں کیں۔ زلزلے کے لیے کہا گیا کہ زمین ایک گائے کے سینگ پر رکھی ہے۔ وہ سینگ بدلتی ہے تو زلزلہ آتا ہے۔ سادہ لوحوں بلکہ ابلہوں کے گاؤں کا ایک قبضہ مشہور ہے۔ ایک دن بارش ہوئی تھی۔ رات میں ایک ہاتھی اس گاؤں سے گزر گیا۔ صبح کو لوگ اتنے بڑے نقوش پا دیکھ کر متعجب ہوئے۔ انھوں نے اس کی تحقیق کے لیے بستی کے محقق علی

لال بھکڑ سے پوچھا۔ اس نے ایک کاہن کی طرح جواب دیا

پاؤں میں چلی باندھ کر کوئی ہرنا کودا ہوئے

یا رات اکٹھی ہو گئی ہوا دلی دالا ہوئے

دنی والد سے مراد مغل بادشاہ ہے جو چوں کہ بہت بڑا تھا اس لیے اس کے پاؤں کے نشان بھی ایک تھالی کے برابر ہوں گے۔ رات اکٹھی ہونے کے شاعرانہ خیال اور پیرایہ اظہار کی داد دینے لیکن یہ تاویلیں حقیقت سے کوسوں دور تھیں، اس لیے درست تحقیق نہ تھیں۔ بچے بھی فطرت اور صنعتِ انسانی کو سمجھنے کے لیے بڑوں سے طرح طرح

کے سوال کرتے ہیں۔ اور بچتے ہی کیوں ہم بڑے بھی زندگی میں طرح طرح کی چھان بین کرتے ہیں مثلاً سامنے پڑوسی کے گھر کے باہر گاڑی آکر رُکے تو ہم اپنی کھڑکی سے تانک جھانک کرتے ہیں کہ اس کے یہاں کون آیا ہے۔ ڈرائی کلین کرنے والا دھوبی کپڑوں کے دھبوں کو دیکھ کر دریافت کرتا ہے کہ یہ کاہے سے پڑے ہیں سبزی سے چائے سے یا گریز (Grease) سے؟ اور ان کی تشخیص کرنے کے بعد ان کا ازالہ کرتا ہے۔ ہم خانہ باغ کے پودوں کے پتوں کو مٹرا ہوا یا گرم خوردہ دیکھ کر قیاس کرتے ہیں کہ اس کا کیا سبب ہے اور اس کے علاج کے لیے کونسی دوا چھڑکی جائے۔ اس قسم کی اطلاقی تحقیق حکیموں اور ڈاکٹروں کے معاملے کا عمل ہے۔ وہ دریافت کرتے ہیں کہ مریض کو کن اسباب کی بنا پر مرض لاحق ہوا ہے۔ تشخیص تحقیق نہیں تو اور کیا ہے۔ ایک اہم غیر علمی تحقیق جرائم سے متعلق ہوتی ہے۔ پولیس کسی جرم کے ذمے دار شخص کی دریافت اور اس کے لاحقہ عمل کے انکشاف کے لیے موقع واردات پر جا کر جو چھان بین کرتی ہے، مختلف شاہدوں کے بیانات لیتی ہے، تھانے میں لا کر لمزموں کو زد و کوب کا شربت پلا کر جو اتمک استفسار کرتی ہے وہ بھی تحقیق ہے جسے تفتیش کا نام دیتے ہیں۔ اگر دریافت کے اس طریقے میں - Forensic science کی مدد لی جائے تو یہ تفتیش ایک اطلاقی سائنسی تحقیق بن جاتی ہے۔ گویا تشخیص ہو کہ تفتیش یہ دونوں بھی ایک قسم کی تحقیق ہیں۔

لیکن یہاں ہر قسم کی چھان بین سے سروکار نہیں، ہم تحقیق کو بطور ایک علمی اصطلاح کے استعمال کر رہے ہیں۔ ہمارا سروکار ادبی تحقیق سے ہے۔ مولانا کلب عابد پر ونیسر شیعہ دینیات، مسلم یونیورسٹی نے اپنی کتاب عماد التحقیق میں تحقیق کے لفظ کی یہ تشریح کی ہے۔

”تحقیق عربی لفظ ہے۔ یہ باب تفعیل سے مصدر ہے۔ اس کے اصلی حروف ح ق ق ہیں۔ اس کا مطلب ہے حق کو ثابت کرنا یا حق کی طرف پھیرنا“

پروفسر کلب عابد صدر شعبہ دینیات شیعہ عماد التحقیق (مسلم یونیورسٹی علی گڑھ، ۱۹۷۸ء) ص ۱۴

حق کے معنی سچ ہیں۔ مادہ حق سے دوسرا لفظ حقیقت بنا ہے۔ اس کے معنی یہ ہیں کہ تحقیق سچ یا حقیقت کی دریافت کا عمل ہے۔ ڈاکٹر سید عبداللہ کے مطابق "تحقیق کے لغوی معنی کسی شے کی حقیقت کا اثبات ہے۔ اصطلاحاً یہ ایک ایسے طرز مطالعہ کا نام ہے جس میں موجود مواد کے صحیح یا غلط کو بعض مسلمات کی روشنی میں پرکھا جاتا ہے" ۲

قاضی عبدالودود کہتے ہیں "تحقیق کسی امر کو اس کی اصلی شکل میں دیکھنے کی کوشش ہے۔" ۳

اس تعریف کے الفاظ کافی نہیں۔ اگر حقیقت افشا ہے تو اس کی اصلی شکل کو دیکھنا تحقیق نہیں۔ اگر میں میز کرسی پر بیٹھا لکھ رہا ہوں اور گردن گھما کر ایک طرف پڑی کرسی کو دیکھتا ہوں تو یہ کوشش بھی ہے اور کرسی اپنی اصلی شکل میں بھی دکھائی دیتی ہے لیکن یہ تحقیق نہیں کہنا چاہیے جب کسی امر کی اصلی شکل پوشیدہ یا مبہم ہو تو اس کی اصلی شکل کو دریافت کرنے کا عمل تحقیق ہے۔ جیسا کہ مولانا کلب عابد نے واضح کیا تحقیق کا مادہ ح ق ق ہے۔ عربی میں اس کا مصدر اور اردو میں حاصل مصدر تحقیق ہے۔ اسے حق کا اثبات کہیے کہ حق کی دریافت۔

انگریزی لفظ ریسرچ کو لیجیے۔ اس کے ایک معنی توجہ سے تلاش کرنا ہیں، دوسرے معنی دوبارہ تلاش کرنا ہیں؛ رابرٹ راس کے مطابق یہ فرینچ لفظ Rech- etcher سے نکلا ہے جس کے معنی ہیں پچھے جا کر تلاش کرنا (To search back)۔ انگریزی لفظ Search کا ماخذ ہے فرینچ لفظ Chercher اور یہ نکلا ہے لاطینی لفظ Circa سے جس کے معنی ہیں

۲ تحقیق و تنقید، مشمولہ ادبی اور لسانی تحقیق، مرتب ڈاکٹر عبدالستار دہلوی (بیبی) ۱۹۸۲ء، ص ۱۱
۳ اصول تحقیق، مشمولہ ایضاً ص ۷۷

4. Robert Ross, Research, an Introduction (New York 1974) P.4

گھومنا پھرنا (To go about) اسی مادے سے دوسرے لفظ سرکل اور سرکس نکلے ہیں جن کے معنی دائرہ ہیں، گویا ریسرچ سرکل اور سرکس کا ایک ہی ماخذ ہے۔ ریسرچ کے معنی ہوئے گھوم پھر کر تلاش کرنا۔ شیرڈن بیکر نے لکھا ہے کہ ریسرچ کے معنی دوبارہ تلاش کرنا ہیں یعنی جہاں دوسروں نے تلاش کی وہیں پھر تلاش کر کے ایسی نئی بات کھوج نکالنا جو دوسرے نہیں ڈھونڈ پائے تھے۔

ہندی میں اصول تحقیق کی کتابیں بہت بڑی تعداد میں ہیں۔ ان میں تحقیق کے مفہوم اور ماہیت کے بارے میں بھی بحث ہے۔ ہندی میں اس کے لیے کئی اصطلاحیں ہیں۔

انوسدھان۔ اس کا مادہ 'دھائے' جس کے معنی برقرار رکھنا ہیں۔ سندھان کے

معنی لکش (Target) یعنی مقصود برقرار رکھنا یا نشانہ لگانا۔ انوکے معنی ہیں پیچھے یعنی کسی مقصود یا نشانے کا تعاقب کرنا۔ انوسدھان کے ایک معنی ٹوٹے بھرے دھاگوں کو جوڑنا بھی ہے۔

شودھ۔ اس کا مادہ شدھ یعنی خالص ہے۔ شودھ کے معنی میل دور کر کے خالص کرنا، صاف کرنا جیسے کسی دھات مثلاً سونے کو صاف کیا جائے۔

انولیشن۔ آخری ن معکوس ہے۔ اس کا مادہ ایش یہ یاے معروف ہے۔

ایش یا ایشا کے معنی تمنا یا 'چاہنا' ہیں۔ انوکے معنی پیچھے یعنی کسی تمنا کا تعاقب کرنا۔

اگر اس کا مادہ ایش بہ فتح اول مانا جائے تو ایش کے معنی جاننا ہیں یعنی جان کاری کے پیچھے جانا۔ دوسرے دو کم مستعمل الفاظ گولیشن (گائے کو پانے کی خواہش) اور

انولیشن (کسی مقصود کے پیچھے کھوج کرنا) ہیں۔ ان میں صرف انوسدھان اور شودھ کا چلن زیادہ ہے۔ ڈاکٹر ناگیندر نے کہا ہے کہ خلفشار چھوڑ کر محض ایک اصطلاح طے کر لینی چاہیے۔ ان کی رائے میں 'انوسدھان' مناسب ترین اصطلاح ہے۔

1 - Sheridan Baker, The Practical Stylist (New York 1977) P-85

۱۔ بیج ناتھ سنگھ، شودھ سورپ ایوم مانک و یوہارک کاریہ ودھی (میکلن کینی آف انڈیا) طبع اول ۱۹۸۰ء ص ۸۔ کتاب کے نام کا اردو ترجمہ ہوگا 'تحقیق کی شکل نیز معیاری عملی طریق کار'۔ ڈاکٹر ناگیندر، شودھ اور سدھانت (نیشنل پبلشنگ ہاؤس دریا گنج دہلی) سنہ طاعت تدار دیونیورسٹی میں مارچ ۸۱ میں خریدی گئی (ص ۴-۳)۔

ان کے برعکس ڈاکٹر راوت اور کھنڈ بلوال سہولت کی خاطر شودھ کو زیادہ مناسب سمجھتے ہیں۔

اس طرح اردو اصطلاح تحقیق کے معنی سچ یا حقیقت کی دریافت ہے۔ انگریزی اصطلاح ریسرچ کے معنی ہیں کھوج اور دوبارہ کھوج ہندی اصطلاح انوسندھان کے معنی کسی مقررہ نشانے کو حاصل کرنے کے لیے اس کا تعاقب کرنا۔ اردو اصطلاح میں 'سچ' کے ارفع معنی پوشیدہ ہیں! انگریزی میں محض کھوج ہے۔ تلاش کسی عام یا غیر اہم چیز کی بھی ہو سکتی ہے۔ مثلاً زمین پر کوئی چھوٹا سکہ گر جائے تو اسے ڈھونڈنا یا کسی کامکان تلاش کرنا۔ ہندی اصطلاح انوسندھان سب سے زیادہ ڈھیلی ہے، کسی مقصود کا تعاقب کرنا۔ یہ مقصود خاصہ پست بھی ہو سکتا ہے مثلاً کسی ایم ایل اے کی وزیہ بننے کی کوشش، کسی کاپیٹن پڑوسی کی زن یا دختر کو پچاننے کی کوشش۔ ہاں ہندی اصطلاح شودھ منتر ہے لیکن یہ انوسندھان کے مقابلے میں مات کھا رہی ہے۔ اس طرح اردو اصطلاح تحقیق یا ادبی تحقیق سب سے بلند سطح پر فائز ہے۔

اصول تحقیق پر ہندی کی کتابوں میں یونیورسٹیوں کے قوانین میں ریسرچ کی تعریف کا تجزیہ کیا ہے۔ ڈاکٹر ناگیندر اور ڈاکٹر شیل کماری ^۲ دونوں نے آگرہ یونیورسٹی کے قوانین کو درج کیا ہے۔ ڈاکٹر شیل کماری کے مطابق آگرہ یونیورسٹی کا آرڈیننس نمبر ۳۰ یہ ہے۔

- (1) It may be a piece of research work characterised by the discovery of new fact or by a fresh approach towards interpretation of facts and theories.
- 2) It should evince the candidate's capacity for critical examination and Judgement.

بعض جگہ پہلی شرط کو ذیل کے الفاظ میں ملخص کر دیا جاتا ہے۔

ڈاکٹر محمد بھان راوت اور ڈاکٹر امکار کھنڈ بلوال 'شودھ پر مدھی ادب پرکریا' (جواہر پشکالی 'منتہا' ۱۹۷۹ء) ص ۱۱
 کے شودھ منتہا اور سندھانت (لوک دانی پبکیشن دہلی، ۱۹۷۶ء) ص ۱۲۱

Discovery of new facts or new interpretation of old facts

ڈاکٹر ناگیندر نے لکھا ہے کہ آگرہ یونیورسٹی میں ڈی لٹ کے قواعد میں ایک اضافہ ہے۔ علم کی حدود کی (Sphere of knowledge) توسیع۔ پھر پی۔ ایچ۔ ڈی اور ڈی لٹ دونوں کے لیے مناسب اسلوب کا بھی مطالبہ ہوتا ہے۔ گویا یونیورسٹیوں میں تحقیق کے چار مطالبے ہیں۔

۱۔ غیر موجود حقائق کی دریافت۔ ۲۔ موجود حقائق کا دوبارہ جائزہ۔

۳۔ حدودِ علم کی توسیع ۴۔ مناسب اسلوب۔

ڈاکٹر ناگیندر ہندی کے مشہور نقاد ہیں، اس لیے وہ تحقیق میں ادب کی روح ڈھونڈتے ہوئے کہتے ہیں کہ سائنسی تحقیق میں حقائق (facts) کی اہمیت ہوتی ہے، ادبی تحقیق میں وچار و فکر، کی سماجی سائنس کی تحقیق میں حقائق اور افکار دونوں کی ان کے نزدیک ادبی تحقیق کے لوازم یہ ہیں۔

۱۔ نامعلوم کو معلوم کرنا ۲۔ غیر موجود کو ڈھونڈنا ۳۔ مواد کی تنقیح۔

۴۔ فکر کی مدد سے اصول کی تلاش ۵۔ مناسب اسلوب ۶۔ بنیادی مقصد علم کے دائرے کی توسیع۔ تمام علوم آئرش فلسفے (درشن) کا روپ اختیار کر لیتے ہیں جو نہیں کرتے وہ کمتر درجے کے ہیں۔ اس لیے وہ تحقیق میں بھی افکار و فلسفے بسانا چاہتے ہیں۔ (ص ۷-۵)

ڈاکٹر تلک سنگھ بھی یونیورسٹیوں کے قواعد سے متاثر ہیں۔ وہ تحقیق کی تعریف یوں کرتے ہیں۔

”تحقیق علم کا وہ شعبہ ہے جس میں منظم لائحہ عمل کے تحت سائنسی اسلوب میں نامعلوم و ناموجود حقائق کی کھوج اور معلوم و موجود حقائق کی نئی تشریح اس طرح کرتے ہیں کہ علم کے علاقے کی توسیع ہوتی ہے“ لے

لے ڈاکٹر تلک سنگھ، نوین شودھ و گیان (پبکیشن سنسٹھان، دہلی، ۱۹۸۲ء) ص ۲۰

ان کے نزدیک تحقیق کے عناصر یہ ہیں۔

۱۔ نامعلوم کو معلوم کرنا ۲۔ معلوم کی نئی تشریح ۳۔ باضابطہ طریق کار ۴۔ سائنسی اسلوب ۵۔ علم کے علاقے کا پھیلاؤ ۶۔ مواد کی تنقیح ۷۔ مستند نتائج کا استنباط۔

اس کے علاوہ انہوں نے بکھری ہوئی معلومات میں ترتیب لانے کا بھی ذکر کیا ہے وائسن نے کہا ہے کہ تحقیقی مقالہ لکھنے کی ایک وجہ یہ ہوتی ہے کہ اسکالر محسوس کرتا ہے کہ کسی موضوع کے بارے میں مواد کم ملتا ہے، اس کمی کا ازالہ کرنا ہے یا جو مواد ملتا ہے اس میں اغلاط ہیں ان کی تصحیح کرنی ہے۔

گویا "ریسرچ ایک حقیقت پنہاں یا حقیقت مبہم کو افشا کرنے کا باضابطہ عمل ہے" اور اسی تعریف سے تحقیق کا مقصد بھی صاف ہو جاتا ہے۔ "نامعلوم یا کم معلوم کو جاننا" یعنی جو حقائق ہماری نظروں کے سامنے نہیں ہیں انہیں کھوجنا جو سامنے تو ہیں لیکن دھندلے ہیں ان کی دھند دور کر کے انہیں آئندہ کر دینا۔ انسان کو ہمیشہ نامعلوم کو جاننے کی کد رہتی ہے۔ معلوم کرنے میں دوسرے فوائد سے قطع نظر ایک ذہنی حظ اور طمانیت حصول ہوتی ہے۔

جہاں تک اردو کی ادبی تحقیق کا تعلق ہے اس کا بھی یہی مقصد ہے کہ جن مصنفین، جن ادوار، جن علاقوں، جن کتابوں اور متفرق تخلیقات کے بارے میں کم معلوم ہے ان کے بارے میں مزید معلومات حاصل کی جائیں۔ ان کے بارے میں اب تک جو کچھ معلوم ہے اس کی جانچ پڑتال کر کے اس کی غلط بیانیوں کی تصحیح کر دی جائے تاکہ غلط مواد کی بنا پر غلط فیصلے صادر نہ کر دیے جائیں۔

تحقیق کی قسمیں

ہم نے پہلے دیکھا ہے کہ تحقیق کا عمل زندگی کے ہر شعبے میں ملتا ہے۔ فی الوقت ہیں علمی تحقیق سے سروکار ہے اس میں ذیل کے شعبوں میں تحقیق کا عمل زیادہ نمایاں ہے۔

George Watson, The Literary Thesis - A guide to research
(London, 1st. edition, 1970) P. 35

سائنس، تاریخ، سماجی سائنسوں کے دوسرے علوم، ادب۔
 سائنس کی تحقیق تجزیاتی ہوتی ہے، 'بشری علوم کی تاریخی، تجزیاتی یا علی
 ہوتی ہے، ادب کی تاریخی سائنسی علوم میں زیادہ تر اشیاء سے سروکار ہوتا ہے۔
 بشری علوم اور ادبیات میں انسانوں سے۔

تحقیق کی دو قسمیں خالص یا نظریاتی تحقیق اور اطلاقی تحقیق ہیں۔ یہ فرق
 قدرتی (Natural) سائنسوں میں زیادہ نظر آتا ہے۔ طبیعیات میں کچھ محقق نظریاتی
 (Theoretical) تحقیق والے ہوتے ہیں، دوسرے عملی تحقیق والے۔ سائنس
 کی اطلاقی تحقیق ڈاکٹری علوم، زراعت و باغبانی، نیز انجنیری وغیرہ میں زیادہ نمایاں
 ہوتی ہے۔ سماجی سائنسوں کی تحقیق میں علاقائی جائزہ (فیلڈ ورک اور سروے)
 بہت اہم ہوتا ہے جو سوال ناموں، انٹرویو، گھوم پھر کے اعداد و شمار (Data)
 اکٹھا کرنا اور ان سے استخراج نتائج پر مشتمل ہوتا ہے۔ مثال کے طور پر تیل صاف کرنے کا
 کارخانہ یا فولادی برتنوں کی چھوٹی فیکٹری لگانی ہے تو مختلف عوامل کا جائزہ لے کر
 طے کیا جائے کہ کون سا مقام موزوں ترین ہوگا۔ بازار اور مانگ کا جائزہ لینے کے لیے گھر
 گھر جا کر معلوم کرنا کہ کپڑے دھونے کا کون سا صابن یاٹی وی اور ریڈیو کے پروگراموں
 میں سے کون سا پروگرام مقبول ترین ہے، کون سا نامقبول، یہ سب معاشیات اور
 سماجیات کی اطلاقی تحقیق میں آتے ہیں۔

تاریخ کی اطلاقی تحقیق کا بہترین مظہر آثارِ قدیمہ کی کھوج ہے جس میں تاریخ
 کے ساتھ ساتھ سائنسوں سے بھی کسی قدر مدد لی جاتی ہے۔ تحقیق کے پورے میدان
 کو پیش نظر رکھ کر کہہ سکتے ہیں کہ تحقیق کی دو اہم ترین قسمیں تجزیاتی اور تاریخی تحقیق ہیں۔
 لسانیات میں بھی یہی دو اہم قسمیں ہیں۔ زبانوں کا عہد بہ عہد ارتقاء دیکھنا تاریخی لسانیات
 ہے، کسی زبان یا بولی کا ایک دور میں (عموماً معاصر دور میں) مطالعہ کرنا و صحتی لسانیات
 ہے جو سائنس کی طرح تجزیاتی ہوتی ہے۔

ادبی تحقیق سائنس کی خالص تحقیق (Pure Research) کی طرح

غیر اطلاقی یا تصویری ہوتی ہے۔ اس کا طریقہ بیشتر تاریخی اور کتر تجزیاتی ہوتا ہے۔ اکثر صورتوں میں دونوں طریق مل جاتے ہیں جن میں تاریخی عنصر قدرے زیادہ اور تجزیاتی قدرے کم ہوتا ہے۔ مثلاً ہمیں یہ تحقیق کرنی ہے کہ امیر خسرو سے منسوب ہندی شاعری خسرو کی ہے کہ نہیں تو ایک طرف ہم زماں میں پیچھے کی طرف جا کر دیکھیں گے کہ ان کے نسخے اور حوالے کس دور تک ملتے ہیں۔ دوسری طرف ہم ان کی زبان کا تجزیہ کریں گے کہ یہ خسرو کے دور کی ہے کہ نہیں۔

موضوع کو نظر انداز کر دیں تو تحقیق کی دو دو قسمیں کی جاسکتی ہیں جو ادب ہی سے مخصوص نہیں بلکہ کسی بھی علم و فن کے لیے درست ہیں۔

سندی اور غیر سندی۔ تحقیقی سند کی پہلی ڈگری اپنی ایچ ڈی ہے جو آکسفورڈ، الہ آباد اور بعض دوسری یونیورسٹیوں میں ڈی فل کہلاتی ہے۔ اس سے آگے کی ڈگری انسانیات سماجی سائنس میں ڈی لیٹ (ڈاکٹر آف لٹریچر یا ڈاکٹر آف لیٹرس) ہے اور سائنس میں ڈی ایس سی۔ اس کا چلن اپنی ایچ ڈی کے بعد ہوا ہے۔ امریکی یونیورسٹیوں میں اپنی ایچ ڈی کے اوپر دوسری ڈگری نہیں ہوتی۔ دلی اور مسلم یونیورسٹی میں بھی یہ چند برسوں سے رائج ہوئی ہے۔ ہندوستان میں اب بھی کئی یونیورسٹیوں مثلاً عثمانیہ، جواہر لال نہرو یونیورسٹی، نئی دلی، مرکزی یونیورسٹی حیدرآباد میں ڈگری نہیں۔

ایم اے اور پی ایچ ڈی کے بیچ ایک ڈگری ایم فل وضع کی گئی۔ پہلے یہ ایم لیٹ کہلاتی تھی۔ اب بھی بعض جگہ یہ نام برقرار ہے۔ اس کے دو حصے ہوتے ہیں۔ پہلے حصے یا سیمسٹر میں کچھ درسی امتحانی پرچے ہوتے ہیں۔ دوسرے حصے میں ایک مختصر تحقیقی مقالہ لکھنا ہوتا ہے۔ اس کے لیے چھ مہینے سے ایک سال تک کا وقت دیا جاتا ہے۔ جو بعض صورتوں میں کھینچ سکتا ہے۔ ہمیں اس کتاب کے لیے اس مقالے سے سروکار ہے۔ ایم فل کے وجود میں آنے سے بہت سی یونیورسٹیوں میں ایم اے میں ایک پرچے کے عوض مقالہ لکھا جاسکتا تھا۔ ایم فل کی وجہ سے اس کا رواج کم ہو گیا ہے لیکن اب بھی شاذ کہیں کہیں برقرار ہے۔ انسانیات سماجی

سائنسوں نیز سائنسوں سب میں ایم فل کی ڈگری ہوتی ہے۔

کیا وجہ ہے کہ انسانیات، سماجی سائنس اور سائنس سب میں ڈگریوں کا نام ماسٹر آف فلاسفی اور ڈاکٹر آف فلاسفی ہے۔ معاشیات اور عمرانیات میں ادبیات کی طرح بڑی ڈگری کو ڈاکٹر آف لٹریچر کہتے ہیں۔ ڈاکٹر بیج ناتھ سنگھ نے اپنی کتاب میں لکھا ہے کہ عہدِ قدیم میں گیان (علم) کو برہما کی طرح اکھنڈ سمجھا جاتا تھا۔ ویروں کو دیکھنے ان میں کیا نہیں ہے۔ مذہبیات، طب، موسیقی، نجوم وغیرہ۔ کوٹلیہ (جانکیہ) کی کلاسیکی کتاب ارتھ شاستر، معاشیات کے علاوہ سیاسیات کا بھی صحیفہ ہے۔ افلاطون کی ریاست میں بھی علم کو اکھنڈ کیا ہے۔ گیلیلیو سے پہلے فلسفہ اور سائنس ایک ہی علم تھے۔ فلسفے کو قیاسی یا خیالی فلسفہ (Speculative Philosophy) اور سائنس کو اطلاقی فلسفہ (Practical Philosophy) کہا جاتا تھا۔ اس کے پیچھے یہ تصور نہفتہ ہے کہ ہر علم و فن میں کوئی فکری عنصر، کوئی فلسفہ ہوتا ہے جس کی وجہ سے ان پر عبور کرنے والے کو فلسفے کا ڈاکٹر کہتے ہیں۔ واضح ہو کہ امریکہ کی ہارورڈ جیسی جدید یونیورسٹی میں کیمسٹری تک میں ایم اے کی ڈگری دی جاتی تھی۔ معلوم نہیں اب کیا صورت حال ہے۔ ان سب باتوں سے علم کے حملہ شعبوں کا اشتراک و ارتباط ظاہر ہوتا ہے۔

انگریزی میں طریق تحقیق کی کتابوں سے اکثر میں پی ایچ ڈی سے نیچے کی تحقیق کا ذکر ہوتا ہے۔ جس میں سے کچھ انڈر گریجویٹ کلاسوں میں (بی اے کے دوران) اور کچھ گریجویٹ (یعنی ہمارے پوسٹ گریجویٹ یا ایم اے) کلاسوں میں کی جاتی ہے اس کا رواج امریکہ میں ہے اس قسم کی تحقیق بالکل مبتدیانہ ہوتی ہے جسے رپورٹ یا زیادہ سے زیادہ مقالہ (Dissertation) کہہ دیتے ہیں۔ ہمارے ملک میں تحقیق کا رواج ایم اے کے بعد کی جماعتوں میں ہے۔

ابھی تک سندی تحقیق کا ذکر کیا گیا۔ ظاہر ہے کہ اس میں بنیادی اہمیت پی ایچ ڈی کی ہے۔ اس کے بعد ڈی ایٹ کی۔ غیر سندی تحقیق جیسا کہ اس کے نام سے ظاہر ہے

لے بیج ناتھ سنگھ، شوہر سو روپ (دلی ۱۹۸۰ء) ص ۲۸
 سکے سنٹرل یونیورسٹی حیدرآباد اور دلی یونیورسٹی کے سابق وائس چانسلر پدم بھوشن ڈاکٹر گرو بخش سنگھ ہارورڈ سے کیمسٹری میں ایم اے ہیں۔

وہ ہے جو ڈگری کے لیے نہیں کی جاتی۔ اسے عموماً درس گاہوں کے ڈگری یافتہ اساتذہ کرتے ہیں یا درس گاہوں کے باہر دوسرے اہل شوق۔ بالعموم اس کا معیار سندھی تحقیق سے کافی برتر ہوتا ہے کیوں کہ اس کے کرنے والے زیادہ پختہ ہوتے ہیں۔ سندھی تحقیق کے تین لوازم ہیں جن کے باعث یہ غیر سندھی تحقیق کے مقابلے میں خالص میں رہتی ہے۔

ا) اس کی تکمیل کے لیے معینہ مدت یعنی آخری حد آتی ہے۔

ب) اس میں ایک نگران ہوتا ہے یعنی تحقیق کار آزاد نہیں ہوتا۔

ج) اس تحقیق کو مستحکموں کے سامنے گزارا جاتا ہے۔

ب) انفرادی اور اجتماعی تحقیق یا آرٹس میں سندھی تحقیق ہمیشہ اور غیر سندھی

تحقیق بھی تقریباً ہمیشہ انفرادی ہوتی ہے۔ اجتماعی تحقیق ہمیشہ غیر سندھی ہوتی ہے

اردو میں اس کا رواج بہت کم ہے۔ اجتماعی تحقیق ریسرچ پر اجیکٹ ہے۔ یہ کسی نگران

اور ریسرچ اسٹنٹ یا کئی ریسرچ اسٹنٹوں کے اشتراک سے کی جاتی ہے۔ کسی

بڑے پروجیکٹ کے لیے ملک کے مختلف محققوں سے مدد لی جاسکتی ہے۔ مثلاً

تاریخ ادب، انسائیکلو پیڈیا یا لغات تیار کرنے کے لیے، یہ وجوہ اردو میں اجتماعی

تحقیق نشوونما نہ پاسکی۔

سائنس میں معاملہ مختلف ہے۔ یونیورسٹیاں ہوں یا ریسرچ لیبارٹریاں

وہاں تحقیق اکثر نگران اور ایک ریسرچ اسکالر کے اشتراک کا نتیجہ ہوتی ہے۔ اسکالر

کو اس پر ڈگری ملتی ہے۔ نگران اس کا شریک کار ہو کر اسی تحقیق کو اپنے نامہ اعمال

میں لکھتا ہے۔ سائنس کی نظریاتی (Theory) تحقیق کوئی استاد تنہا کر سکتا ہے ورنہ

تجرباتی تحقیق (جو تحقیق کا ۹۵٪ ہے) ہمیشہ مشترکہ ہوتی ہے۔ کوئی استاد اپنے طور پر

علاحدہ سے کوئی ریسرچ نہیں کرتا۔

اردو کی ادبی تحقیق کی ذیلی قسمیں طے کرنے سے قبل ہم ہندی میں ادبی تحقیق

کی اقسام پر نظر کرتے ہیں۔

ڈاکٹر وجے پال سنگھ (سابق پروفیسر و صدر شعبہ ہندی بنارس ہندو یونیورسٹی) کے نزدیک ذیل کی اقسام ہیں۔

۱۔ نفسیاتی تحقیق۔ یعنی مختلف اصناف، رجحانات، ادیبوں اور کتابوں کا نفسیاتی مطالعہ۔

۲۔ تہذیبی تحقیق۔ تہذیب کو وسیلہ اور ادب کو مقصود یا اس کے بالعکس مان کر تحقیق کرنا۔

۳۔ تاریخی تحقیق۔ تاریخ اور ادب کے مشترکہ موضوعات مثلاً تاریخی ناول۔ اینیسویں صدی میں قومی بیداری کا ہندی ادب پر اثر۔

۴۔ علوم بلاغت و شعریاتی تحقیق۔

۵۔ لسانیاتی تحقیق۔

۶۔ تقابلی تحقیق۔ اس میں ایک ادب کا دوسرے ادب سے یا کئی ادبوں کا ایک

دوسرے سے تقابل کیا جاتا ہے یا ایک ہی ادب میں ایک ادیب کا دوسرے ادیب سے یا ایک ادیب کی ایک تخلیق کا دوسری تخلیق سے تقابل کیا جاتا ہے۔

ان میں سے بیشتر تحقیق کی قسمیں نہیں معلوم ہوتیں بلکہ تحقیق کا زاویہ نظر یا تحقیق کے موضوعات ہیں۔

ڈاکٹر دھرمندر ورما تحقیق کے تین بڑے میدان مانتے ہیں۔

۱۔ ہندی ادب ۲۔ ہندی بھاشا ۳۔ ہندی تہذیب

آخر الذکر ادب کا تہذیبی پس منظر ہے۔ اگر اسے ادب سے علاحدہ کر کے درج کیا جائے تو محض سماجیاتی یا تاریخی تحقیق ہو جاتی ہے۔ ادب کو پس منظر میں رکھ کر دیکھیں تو تاریخ، سماجیات اور ادب کا بین العلوی موضوع ہے۔

ڈاکٹر چندر بھان رادت اور ڈاکٹر رام کمار کھنڈلوال نے اپنی کتاب میں ہندی کے دو علمائے تقسیم درج کی ہے:

۱۔ ڈاکٹر وجے پال سنگھ 'ہندی انوسندھان' ص ۶۸ - ۶۹

۲۔ ڈاکٹر سنگھ سنگھ، نوین شودھ و گیان' ص ۳۳

ڈاکٹر دین دیال گپت نے پہلے تو تحقیق کے تین میدان تسلیم کیے؛ شعری ادب، کافعی پہلو، کتابوں کی تاریخ۔ اس کے بعد انھیں کے مطابق تحقیق کی تین قسمیں کیں: خالص ادبی، فنی، تاریخی حقائق سے سروکار رکھنے والی۔ پھر تحقیقی مواد کی بنا پر یہ ذیلی حصے کیے:

۱۔ حقائق اشیا کی تحقیق ۲۔ جذبات کی تحقیق ۳۔ افکار کی تحقیق ۴۔ ۵۔ روایات کی تحقیق ۶۔ فنی تحقیق ۷۔ لسانی تحقیق اور ۸۔ تدوینِ متن۔

ان ہی سے جذبات، افکار اور ادبی روایات کی تحقیق خالص تنقید کے موضوعات ہیں۔

آپارٹنر ڈالرے باجپئی نے موضوعات کی بنا پر یہ قسمیں کیں:

۱۔ تاریخ کے اندھیرے صفحات اور تدوینِ متن (کذا)۔ ۲۔ شانز کی سوانح سماجی پس منظر میں۔ ۳۔ تقابلی مطالعہ۔ ۴۔ شعری روایتیں۔ ۵۔ شعری اصناف نیز ذیلی اصناف کا مطالعہ۔ ۶۔ اصولی یا نظریاتی تحقیق ۷۔ لسانی تحقیق۔ ۸۔ لوک ادب۔ ۹۔ علاقائی ادبوں کا تقابلی مطالعہ۔

ظاہر ہے کہ مندرجہ بالا تقسیم میں کسی حد تک بنائے تقسیم بدل گئی ہے۔ خود ڈاکٹر اوت وکھنڈیلوال تحقیق کے حسب ذیل طریقے طے کرتے ہیں:

۱۔ تاریخی یا ارتقائی طریقہ ۲۔ تشریحی ۳۔ حقائق سے تعلق رکھنے والا، وضاحتی نیز جائزے والا طریقہ (کذا)۔ ۴۔ تقابلی طریقہ ۵۔ تجرباتی طریقہ ۶۔ ادب کے علاوہ دوسرے علوم کی تحقیق کا طریقہ لے

یہ تحقیق کے طریقے تھے۔ تحقیق کی وہ تین قسمیں کرتے ہیں:

۱۔ حقائق پر مبنی تحقیق جو خالص تحقیق ہے۔ ۲۔ تنقیدی تحقیق ۳۔ مکمل تحقیق

آخر الذکر ان کے نزدیک مسئلہ پیش کرنا اس کا منطقی تجزیہ، تنقید اور حل

ڈاکٹر چندر بھان راوت و ڈاکٹر رام کمار کھنڈیلوال شوقہ پروردھی اور پرکریا (جواہر پستکالے) متھرا، ۱۹۷۹ء ص ۲۲-۲۳

ہے۔ انھوں نے یہ تصور انگریزی کی ایک کتاب سے لیا ہے جس کے مطابق نکل تحقیق کسی مسئلے سے متعلق عمومی بیانات، حقائق کے تجزیے، شہادتوں کی منطقی گروہ بندی اور مدلل نتائج کا نام ہے۔ لے

ظاہر ہے کہ اس کا اطلاق ادبی تحقیق کے بجائے سماجی علوم پر ہوتا ہے۔
ڈاکٹر ملک سنگھ ہندی تحقیق کو تین حصوں میں بانٹتے ہیں۔

۱۔ ہندی ادب ۲۔ ہندی زبان ۳۔ بین العلومی تحقیق (نوین شودھ گیان) ^{ص ۵۸}
ڈاکٹر بیج ناتھ سنگھ تحقیق کی اقسام کے بجائے تحقیق کے مختلف طریقوں کا ذکر کرتے ہیں۔

۱۔ عام تحقیق جیسے ادب، تدوین، متن، لسانیات۔

۲۔ جائزہ : دور، صنف یا تحریک کا جائزہ

۳۔ تنقیدی طریقہ : یہ تحقیق کا فکری انداز ہے لیکن اس میں عام تنقید کی سی آزادی نہیں ہوتی۔

۴۔ شعریات ۵۔ سماجیاتی ۶۔ لسانیاتی و اسلوبیاتی ۷۔ نفسیاتی ۸۔ کسی مسئلے سے متعلق ۹۔ تقابلی ۱۰۔ کسی گروہ سے متعلق ۱۱۔ علاقائی (ص ۱۷)

ان میں بھی طریقے اور موضوع کو گڈ ٹڈ کر دیا ہے۔ پھر یہ اقسام آپس میں مانع نہیں مثلاً پہلی قسم میں ادب کی تحقیق ہے۔ دوسری میں جائزہ جو ادب ہی کا ہوگا۔ تیسرا طریقہ تنقیدی ہے جو دوسرے طریقے جائزہ سے الگ نہیں کیا جاسکتا تو اسے دسویں اور گیارھویں شقوں کو بھی تنقید سے دار سنگی نہیں۔ وہ ایک باب میں بین العلومی ریسرچ کا ذکر کرتے ہیں اور اس کی ان اقسام کو اہم گردانتے ہیں۔

۱۔ جمالیاتی ۲۔ نفسیاتی ۳۔ سماجی ۴۔ لسانیاتی لیکن آگے چل کر کہتے ہیں کہ ہم تدوین، متن اور لسانیاتی تحقیق کو ادبی تحقیق نہیں مان سکتے۔ (ص ۳۸)

Hill way, Introduction to research (Boston, 1964) p. 106
کوالا رات کھنڈیوال ص ۲۱

ہندی کی یہ باریکیاں دیکھ کر ہم اُردو تحقیق کی اقسام کرتے ہیں۔ ہم پہلے ہی ہندی اور غیر ہندی، انفرادی و اجتماعی تقسیم کر چکے ہیں۔ خاص اُردو تحقیق کی تقسیم کرنا چاہیں تو بڑے بڑے زمرے بنانے ہوں گے جو ایک طرح سے دیکھیے تو موضوعات کے گٹھے ہوں گے۔ ہم ذیل کے زمرے کر سکتے ہیں۔

۱۔ سوانحی و تاریخی تحقیق۔ اس میں کسی ادیب یا صنف کے اہم تخلیق کاروں کی تصانیف پر تحقیقی بحث کی جاتی ہے جس کا انداز بہت کچھ تاریخی جیسا ہوتا ہے۔
۲۔ تنقیدی تحقیق۔ یونیورسٹیوں کے قوانین تحقیق میں جو ایک شق ہوتی ہے "پرانے یا معلوم حقائق کی نئی تشریح" اسی کے سایہ دامن میں تنقید تحقیق میں درانداز ہو جاتی ہے۔ یونیورسٹیوں کی ہندی تحقیق کے لیے ایسے موضوعات لے لیے جاتے ہیں جو محض اقداری و فکری ہوتے ہیں۔ ان کا تحقیق کہلانا مشتبه ہے۔ بہر حال اس گتھی پر چند سطور بعد تفصیل سے غور کیا جائے گا۔

۳۔ تدوینِ متن

۴۔ حوالہ جاتی تحقیق مثلاً وضاحتی فہرستیں، اشاریے، انسائیکلو پیڈیا وغیرہ تیار کرنا
۵۔ بین العلومی (Inter-Disciplinary) تحقیق۔ اس میں ادب اور کسی دوسرے مضمون مثلاً لسانیات، تاریخ، سیاسیات سماجیات، معاشیات وغیرہ کے مشترک موضوعات پر تحقیق کی جاتی ہے۔ تفصیل اس موضوع سے متعلق باب میں ملاحظہ ہو۔ لسانیات کو چھوڑ کر دوسرے مضامین کے اشتراک سے کی جانے والی تحقیق کا انداز بیشتر تنقیدی ہوتا ہے۔ لسانیات و ادب کے ڈانڈوں سے متعلق دو لفظ عرض کیے جاتے ہیں۔

ادبی لسانیاتی موضوعات۔ زبان اور ادب کا تعلق بدیہی ہے۔ ادب زبان ہی کے جانے سے ظاہر ہوتا ہے لیکن زبان کا استعمال و اظہار ادبیات کے مقابلے میں غیر ادبی مقاصد و موضوعات میں زیادہ ہوتا ہے۔ زبان کے علم کو لسانیات کہتے ہیں۔ بعض مقامات پر لسانیات اور ادب کے ڈانڈے مل جاتے ہیں لیکن عام طور سے

لسانیات ادب سے بالکل مختلف مضمون ہے۔ اس کے شعبے صوتیات، فونیمیات، صرف، نحو، قدیم رسوم الخط کو پڑھنا، ترسیلی کوڈ، ترجمے کی مشین، ادب کے دائرے اور اہل ادب کی مہم سے ماوراء ہیں۔ زبان کی ساخت اور قواعد ہی کو لیجیے۔ ادب میں دلی اور لکھنؤ کی زبان، محاورے اور روزمرہ کی بحث ہوتی ہے لیکن لسانیات میں ساخت اور قواعد کے مطالب کو ایسی الجرائی، ریاضیاتی زبان میں ظاہر کیا جاتا ہے کہ ادب میں اور اس میں اتنا ہی تعلق ہوتا ہے جتنا طبعیات اور ادب یا الجبرے اور ادب میں ہو سکتا ہے۔

ادبیات پر نظر رکھتے ہوئے جو تھوڑی بہت لسانیاتی تحقیق ہو سکتی ہے میں نے اسے ادبی لسانیات کا نام دیا ہے۔ لسانیات کا قدیم نام فلا لوجی (Phnology) ادب اور زبان دونوں کا احصاء کرتا تھا۔ ادبی لسانیاتی تحقیق اسی کی ذریعات میں سمجھی جاتی چاہیے۔ اس کے کچھ موضوع یہ ہو سکتے ہیں۔

اردو زبان کا آغاز و ارتقا۔ اردو کے لسانی رشتے۔ گوجری یا دکنی کا مطالعہ۔ اردو کی کسی بولی کی لغت۔ اردو لغات نگاری کا جائزہ۔ اردو قواعد نویسی کا جائزہ۔ کسی ادیب یا کتاب کا لسانی مطالعہ۔

آخری موضوع کو چھوڑ کر بقیہ سب کی تحقیق شعبہ لسانیات زیادہ بہتر اور سائنسی طریقے سے کر سکتا ہے۔ ادبیات کے شعبے ان پر کام کریں تو خیال رکھیں کہ وہ زیادہ اصطلاحی نہ ہونے پائے بلکہ اس کا ادبی پہلو جا بہ جا جھلکتا ہو۔

تحقیق و تنقید کا تعلق

تحقیق ہو کہ تنقید دونوں تخلیق پر منحصر ہیں۔ تخلیق اصل شے ہے تحقیق تخلیق ثنائی کیوں کہ یہ دونوں تخلیق کے بغیر وجود میں نہیں آسکتیں۔ لیکن ایک اور زاویے سے دیکھا جائے تو تنقیدی پیمانے تخلیق سے پہلے تخلیق کے ساتھ ساتھ وجود میں آتے ہیں۔ ایلبٹ نے اپنے مضمون The Function of criticism ۱۹۲۳ میں

تخلیق اور تنقیدی صلاحیت کے رشتے پر اظہار خیال کیا۔

”شاید درحقیقت ایک مصنف کی اپنی تصنیف کے سلسلے میں محنت شاقہ کا بڑا حصہ تنقیدی محنت کا ہوتا ہے یعنی چھاننے، بوڑنے، تعمیر کرنے، خارج کرنے، صحیح کرنے، جانچنے کی محنت۔ یہ اذیت ناک محنت جتنی تنقیدی ہوتی ہے اتنی ہی تخلیقی ہوتی ہے۔“^۱

جب چند تخلیقات وجود میں آجاتی ہیں تو انہیں دیکھ پرکھ کر اقداری پیمانے اور راہ نما اصول وضع کیے جاتے ہیں۔ اس کے بعد جب فن کار مزید تخلیقات کرتے ہیں تو نقادوں کے وضع کردہ پیمانوں کو مد نظر رکھ کر اپنی تخلیق میں مزید ترقی و بہتری کا عمل کرتا ہے۔ ضروری نہیں کہ وہ نقادوں کے مقرر کردہ معیاروں کی سو فی صدی پابندی کرے۔ وہ ان سے آگے بڑھ کر نئے تجربے کرتا ہے۔ نئے پیمانے دیتا ہے۔ اس پورے عمل میں تخلیق کار بھی نقاد بن جاتا ہے لیکن اس کی تنقید اور نقاد کی تنقید میں یہ فرق ہے کہ تخلیق کار کی تنقید اس کے ذہن میں نہ ہفتہ رہتی ہے جب کہ نقاد کے پیمانے منظر عام پر آتے ہیں۔ اور اس طرح بعد کے تخلیق کار اور قاری دونوں کی رہنمائی کرتے ہیں۔ تخلیق اور تنقید کا رشتہ واضح ہے لیکن تحقیق اور تنقید کے رشتے کے بارے میں طرح طرح کی رائیں پائی جاتی ہیں۔ زیادہ تر لکھنے والے یہ کہتے ہیں کہ دونوں ایک دوسرے کے لیے لازم ہیں۔ میتھو آرنلڈ نے دونوں کی ترکیب کی کوشش کی اس نے کہا کہ نیا علم (Knowledge) پہلے آنا چاہیے۔ فیصلہ اس کے بعد کیا جاسکے گا۔^۲

بیٹسن (Bateson) کی مشہور کتاب The Scholar Critic کے

نام ہی سے دونوں کے امتزاج کا پتا چلتا ہے۔ واضح ہو کہ انگریزی میں اسکالر کے معنی محقق اور اسکالر شپ کے معنی محققانہ علم و فن کے ہیں۔ بیٹسن کہتا ہے کہ ایٹن کی

^۱ تنقید کا منصب، مشہور ایلیٹ کے مضامین، مترجم ڈاکٹر جمیل جالبی (دہلی جیو تھو ایڈیشن، ۱۹۷۸ء) ص ۶۵-۶۶

^۲ F.W. Bateson, The Scholar Critic (London, 1st ed. 1972)

اصطلاح ریسرچ آرٹیکل کا مندرجہ بالا لفظ علم اور ایلیٹ کا حقائق (Facts) کا شعور تینوں ہم معنی ہیں کیوں کہ حقیقت (Fact) ایک تاریخی واقعہ ہے جو صحت کے ساتھ رپورٹ کیا گیا ہو۔ آرٹیکل نے جو علم کو تقدم اور فیصلے کو تاخر دیا۔ اس سے اس کا مفہوم یہی تھا کہ پہلے تحقیق ہونی چاہیے، اس کے بعد تنقیدی فیصلہ۔ آرٹیکل کی طرح بیٹ سن بھی تحقیق و تنقید کے امتزاج کا قائل ہے اس کے دو اقوال ہیں۔

” ادبی تنقید اور ادبی اسکالرشپ (تحقیقی علم و فضل) کو ایک دوسرے کی ضد سمجھنا غلط ہے۔ دونوں ایک دوسرے کی تکمیل کرتے ہیں“ (دیباچہ ص ۷)

” اگر کوئی نقاد محض صحافی یا مبصر ہونے پر قانع نہ ہو تو اسے ساتھ ہی ساتھ محقق بھی بننا پڑے گا۔“ (ص ۱۱) محقق سے تنقیدی غلطی ہو سکتی ہے۔“ (ص ۲۲)

..... خالص محقق ہونا بھی اسی طرح محدود ہو جاتا ہے جس طرح خالص نقاد ہونا۔

انگریزی میں تحقیق پر بہترین کتاب رچرڈ ایٹک کی ”ادبی تحقیق کا فن“ ہے۔ (ص ۲۲)

وہ لکھتا ہے:

” محقق اور نقاد دونوں سچائی کی دریافت میں لگے ہوتے ہیں۔ نقاد کو زیادہ تر تخلیق سے تعلق رہتا ہے! محقق کو اس کے وجود میں آنے اور اس کے بعد کی تاریخ سے۔ محقق جو حقائق اکٹھا کرتا ہے ان سے سب سے زیادہ فائدہ نقاد کو ہوتا ہے۔ محقق ان حقائق پر توجہ مرکوز کرتا ہے جن سے تفہیم ادب میں مدد ملے۔ تحقیق و تنقید الگ نہیں۔ دونوں ادبی متن کا مطالعہ کرتی ہیں دونوں تخلیق سے متعلق خارجی معلومات پر نظر رکھتی ہیں۔ دونوں حقائق اور منطق کی قدر کرتی ہیں۔ کناڈا کا مشہور محقق نقاد جارج وھیٹ لکھتا ہے۔

لے ایضاً ص ۸ تا ۱۰

2. Richard D. Altick, The Art of Literary Research
(New York, 1963) P.3-4.

”کوئی سچا محقق تنقیدی مہارت کے بغیر کام نہیں چلا سکتا۔ نقاد کو محقق ہوئے بغیر ہمارے نہیں ورنہ تاثراتی نقاد یا عہارت آرا ہو کر رہ جائے گا۔ تحقیقی علم کے بغیر تنقید محض خیالی بات بن کر رہ جائے گی۔“

ایسا ہی کچھ مشہور نقاد رینے ویلک کہتا ہے۔ اس کی رائے میں کوئی ادبی تاریخ تنقید سے مبرا نہیں ہوتی۔ ادبی مورخ کا تنقید سے بے نیاز رہنا بالکل غلط ہے ہر تخلیق خواہ کل کی ہو خواہ ہزار برس پہلے کی اس کا تجزیہ اور قدر پیمائی تنقیدی اصول کی دست گیری کے بغیر ناممکن ہے۔ ادبی مورخ کو مورخ بننے کے لیے نقاد بننا ضروری ہے۔ اسی طرح ادبی تنقید جیسے ہی موضوعی پسند و ناپسند سے آگے قدم رکھتی ہے اس کے لیے ادبی تاریخ نہایت اہم ہو جاتی ہے۔ اگر نقاد تاریخی رشتوں سے ناواقف رہے تو اسے یہ بھی معلوم نہیں ہوگا کہ کون سی تخلیق طبع زاد ہے اور کون سی ماخوذ۔

دیکھیں اس موضوع پر ہندی علما کے کیا وچار ہیں۔
ڈاکٹر ناگیندر نقاد ہیں۔ وہ کہتے ہیں کہ تمام علوم آخر میں فلسفے کا روپ اختیار کر لیتے ہیں جو نہیں کہہ پاتے وہ کتر درجے کے ہیں۔ ادب کا موضوع سائنس کی طرح محض بے جان اشیاء نہیں ہوتیں نہ فلسفے کی طرح محض اصول۔ اس میں تخلیق کار کی روح کو جاننا ہوتا ہے۔ اس لیے محض حقائق گنوانے والی تحقیق بھی بے کار ہے۔ محض فکری اور تنقیدی تحقیق بھی بے کار۔ ادب کے مغربی نظریے میں بھی فن کار کی روح کی تلاش کو اولیت دی ہے۔ (شودھ اور سدھانت ص ۸-۷)

اس کے آگے وہ تحقیق و تنقید میں اشتراک و اختلاف کا جائزہ لیتے ہیں۔

1. George Whalley, "Scholarship and Criticism" University of Toronto Quarterly 1959, P.P. 40-41 with reference to Altick, P. 4.
2. Literary Theory, Criticism and History" In René Wellek and Austin Warren Theory of Literature (Penguin Books, Middlesex, 1963) PP 43-44.

اشتراک۔

- ۱۔ دونوں ادب کی ذیلی شکلیں ہیں۔
- ۲۔ دونوں کا عمل بہت کچھ مماثل ہے یعنی حقائق کو پرکھنا، ترک و اختیار اور استخراج نتائج۔

اختلاف۔

- ۱۔ دونوں کا مادہ مختلف ہے۔ انوسندھان کا مادہ وہا ہے جس سے انوسندھان کے معنی لکش باندھنا، نشانہ لگانا۔ آلوچنا (تنقید) کا مادہ لوچن بمعنی دیکھنا ہے۔ انوسندھان میں ایک نشانے کو حاصل کرنے کے لیے پڑھا جاتا ہے۔ تنقید دیکھنا پر کھنا ہے۔
 - ۲۔ تحقیق کا مقصد علم میں اضافہ ہے، تنقید کا مقصد علم سے واقف کرانا ہے۔
 - ۳۔ تحقیق میں دریافت پر زیادہ زور ہے، تنقید میں پرکھ پر۔
 - ۴۔ تحقیق کی بہت سی شکلیں (نمونے) تنقید کے تحت نہیں آتیں، تنقید کی بہت سی شکلیں تحقیق میں شمار نہیں کی جاسکتیں۔
 - ۵۔ روح (آتما) کی تلاش اور آرٹ تنقید کے خواص ہیں، تحقیق میں ان کی اہمیت ثانوی ہے۔
 - ۶۔ تحقیق کا عمل سائنس کی طرح ہوتا ہے اور اس میں سائنسی معرفیت ہوتی ہے، تنقید میں ان کی اہمیت ضمنی ہے۔ (ایضاً ص ۱۸-۱۹)
- اس کے بعد ڈاکٹر ناگیندر کہتے ہیں، میری رائے میں اعلیٰ تحقیق اعلیٰ تنقید سے مختلف نہیں جاسی مگر نتھاولی کا دیباچہ اعلیٰ تحقیق بھی ہے، اعلیٰ تنقید بھی، لیکن اس کے بعد وہ اپنی غیر جانب داری چھوڑ کر اپنی ترجیح افشا کر دیتے ہیں۔

کہتے ہیں۔

”محض حقائق پر مبنی تحقیق، تحقیق کی ابتدائی شکل ہے اس لیے پست سطح کی ہے۔ ڈی لٹ کے لیے میں ایسا موضوع نہیں دے سکتا۔ بہتر تحقیق میں

تنقیدی عنصر ہونا ضروری ہے۔“ (ص ۲۴)

ایسے موضوع بہت شاذ ہیں جو محض حقائق کی فہرست تک محدود ہوں
لیکن کیا غیر تنقیدی کام ڈی لٹ کے لائق نہیں ہو سکتا۔ اردو کی ذیل کی کتابیں دیکھیے۔

۱۔ دیوانِ غالب، نسو، عرشی کی تدوین از مولانا عرشی

۲۔ خالق باری کا مقدمہ اور تدوین از محمود شیرانی

۳۔ شعرائے اردو کے تذکرے از ڈاکٹر حنیف احمد نقوی

۴۔ اردو ڈراما نگاری اور اسٹیج از مسعود حسن رضوی

ان میں سے کسی میں تنقیدی، کم از کم فکری و اقداری عنصر نہیں لیکن کیا اس فقدان
کی وجہ سے انھیں کم تر درجے کی تحقیق کہا جائے گا؟

ڈاکٹر چندر بھان راوت اور ڈاکٹر رام کمار کھنڈیلوال اپنی مشترکہ کتاب میں تحقیق

اور تنقید کا فرق یوں دکھاتے ہیں۔

۱۔ نقاد اپنی ذاتی پسند تک محدود رہ کر لکھ سکتا ہے۔ محقق ذاتی پسندیدگی سے

اوپر اٹھ کر ہی کامیاب ہو سکتا ہے۔

۲۔ نقاد موضوعی (Subjective) رہ کر ہی لکھ سکتا ہے۔ محقق کو موردِ ملاحظہ

ضروری ہے۔

۳۔ محقق ایک مسئلہ پیش کرتا ہے اور اس کا ذہنی حل فراہم کرتا ہے۔ نقاد محض

حقیقت کے انکشاف پر قانع ہو سکتا ہے، اس کے لیے حل پیش کرنا ضروری نہیں۔

۴۔ محقق جملہ حقائق جمع کر کے ان کا تجزیہ کرتا ہے، نقاد کو جملہ حقائق پیش نظر رکھنا

ضروری نہیں۔

۵۔ نقاد کا اصلی کام تشریح و تاویل ہے، محقق حقائق کی عملی طریقے سے تنظیم و

مردہ بندی کرتا ہے۔

۶۔ نقاد کا مقصود تخلیق کے تخلیقی عمل اور اظہار کی جمالیات کو بدکھنا ہے۔

محقق کا مقصود اب تک کے علم میں اضافہ کرنا ہے۔ (شورہ ہمدھی)

اور پرکریا) ص ۱۶

ڈاکٹریج ناتھ سنگھ کہتے ہیں کہ تحقیق و تنقید کا رشتہ طے کرنے کے لیے ان سوالوں کے جواب دیجیے، ادب کیا ہے؟ ہم ادب کا مطالعہ کیوں کرتے ہیں (شودھ سورپ) ص ۴۱

ان سوالوں کے جواب میں افکار و اقدار کا آنا ناگزیر ہے۔ خیال یہ ہوتا ہے کہ یہ بھی تحقیق کو ادب کے اقداری مطالعے کا مترادف قرار دینے والے ہیں، لیکن ایسی بات نہیں۔ وہ جانب داری سے کام نہیں لیتے۔ کہتے ہیں کہ تحقیق میں تنقید پنہاں ہے لیکن تحقیق کا طریق کار سائنسی ہے۔ وہ تحقیق و تنقید میں ذیل کا اشتراک و اختلاف دکھاتے ہیں۔

مماثلت

- ۱۔ دونوں ادب کے شعبے ہیں
- ۲۔ تنقید تخلیق کے جذبہ حیات کا انکشاف کرتی ہے، تحقیق اسی جذبے کے پس پشت کام کرنے والے حقائق کا انکشاف کرتی ہے۔
- ۳۔ تنقید ان عوامل کو بھی تلاش کرتی ہے جن کے زیر اثر تخلیق ہوتی اور اور اس طرح تحقیق کے نزدیک پہنچ جاتی ہے۔
- ۴۔ دونوں حقائق پر نظر رکھتی ہیں۔
- ۵۔ دونوں میں تشریح، تعبیر، تاویل، جانچ، پرکھ وغیرہ مشترک ہیں۔
- ۶۔ دونوں کا آخری مقصد ادب کو سماج کے لیے مفید ثابت کرنا ہے۔

اختلاف

- ۱۔ تنقید سے توقع کی جاتی ہے کہ وہ ادب کے لیے لگاؤ پیدا کرے گی۔ تحقیق سے یہ توقع نہیں۔
- ۲۔ تحقیق معلوم جان کاری (حقائق) کی بنیادوں پر نئے موقف قائم کرتی ہے

136888

۳. تحقیق کا مقررہ سائنسی طریقہ ہے۔
۴. تحقیق بنیادی طور پر حقائق پر مبنی ہے۔
۵. تحقیق سائنس کی طرح اشیا پر مبنی ہوتی ہے جب کہ تنقید اشخاص پر (اس سے اتفاق کرنا مشکل ہے)
۶. تحقیق تخلیق کے پس پشت اسرار کا انکشاف کرتی ہے۔ تنقید تخلیق کی ماہیت کا انکشاف کرتی ہے۔
۷. تحقیق کا موضوع پوشیدہ ہے یعنی مخفی کو برآمد کرنا ہے؛ تنقید کا موضوع منکشف ہے
۸. محقق اپنا کام شروع کرنے سے پہلے کوئی مفروضات قائم نہیں کر سکتا جب کہ تنقید میں اس کی ممانعت نہیں۔
۹. محقق کے سامنے پہلے سے مقررہ معیار نہیں ہوتا جب کہ تنقید کے پاس ہوتا ہے۔
۱۰. تحقیق کی زبان سائنسی اور غیر جذباتی ہوتی ہے۔ (ص ۴۹ اور اس کے آگے بیچ ناتھ سنگھ کی کتاب ۱۹۸۰ میں شائع ہوئی۔ اس کے دو سال بعد ڈاکٹر تنک سنگھ کی کتاب آئی۔ وہ لکھتے ہیں کہ تحقیق و تنقید دونوں تشریح کرتی ہیں اور نتیجے نکالتی ہیں لیکن ان میں کچھ فرق بھی ہے۔
۱. سب سے پہلا فرق معنوی ہے۔ شودھ (تحقیق) کے معنی خالص کرنا، سمیکشا (تنقید) کے معنی ہیں دیکھنا۔
۲. دونوں کا طریقہ مختلف ہے۔ تحقیق سائنس ہے، تنقید روح دار آرٹ ہے۔
۳. نقاد استخراج نتائج میں آزاد ہے، محقق آزاد نہیں۔ لہ
- بیچ ناتھ سنگھ کی طرح ڈاکٹر تنک سنگھ بھی تحقیق کو سائنس بلکہ خالص سائنس

ڈاکٹر تنک سنگھ، نوین شودھ و گیان (پبلکیشن سنسٹھان، دہلی ۱۹۶۳) ص ۲۷

مانتے ہیں اور ڈاکٹر ناگیندر کے اس قول سے اختلاف کرتے ہیں کہ تحقیق آرٹ ہے۔ بالفاظ دیگر ناگیندر تحقیق کو تنقید کا روپ دینا چاہتے ہیں جب کہ سنگھل اور تلک سنگھ تحقیق کو سائنس کی طرح غیر جذباتی رکھنا چاہتے ہیں، تلک سنگھ کہتے ہیں کہ جذباتی اسلوب سے متاثر تحقیق تنقید بن جاتی ہے اس لیے تحقیق میں موضوعیت اور آتما نہیں ہونی چاہیے۔ (ص ۲۱)

مغربی اور ہندی علما کی اتنی رائیں جاننے کے بعد تحقیق و تنقید کی ماہیت اور باہمی رشتے کے بارے میں سب کچھ صاف ہو جاتا ہے۔ دو اہل اردو کے بیانات بھی دیکھتے چلیں۔ ڈاکٹر سید عبداللہ نے اس موضوع پر دو مضامین لکھے۔ تحقیق و تنقید کے مقامات اتصال (اردو نامہ، کراچی۔ اپریل تا جون ۱۹۶۱) تحقیق و تنقید (مشمولہ ادبی اور لسانی تحقیق مرتبہ عبدالستار دہلوی، بمبئی ۱۹۶۴)۔ انھوں نے ان دونوں مضامین میں تحقیق و تنقید کے قُرب پر زور دیا ہے۔ دوسرے مضمون میں لکھتے ہیں۔

”اب عام طور سے تاریخی تحقیق کو (غلط طور پر) تنقید کی ضد سمجھ لیا گیا ہے..... ایک خاص حد تک تنقید و تحقیق کے دائرہ ہائے عمل الگ الگ ہیں، مگر کچھ ایسے دائرے بھی ہیں جس میں یہ دونوں ہم قدم اور ہم رکاب ہیں۔“

(ادبی اور لسانی تحقیق، ص ۱۱۱)

”ماحصل یہ کہ تنقید میں بھی تحقیق کے لیکن پہلو نکلتے ہیں اور تنقید کے لیے بھی تحقیق ایک لازمی سائل ہے۔“ (ایضاً ص ۱۱۷)

انھوں نے اس مضمون میں صرف نقاد کے لیے تحقیق کی افادیت پر زور دیا، محقق کے لیے تنقیدی شعور کی وکالت نہیں کی۔ ان کے برعکس رشید حسن خاں نے تحقیق و تنقید کو مختلف قرار دیا ہے۔ کہتے ہیں۔

”تنقیدی صداقت تنقیدی تعبیرات کا نتیجہ ہو کرتی ہے؛ یہی وجہ ہے کہ ایک ہی مسئلے پر لوگ مختلف رائیں رکھتے ہیں۔ جب کہ تحقیق میں اختلاف رائے کی اس

طرح گنجائش نہیں.....

تنقید کے مقابلے میں تحقیق کا دائرہ کار محدود ہوتا ہے۔ تحقیق بنیادی حقائق کا تعین کرے گی اور ان کی مدد سے ایسے نتائج نکالے جاسکیں گے جن میں شک یا قیاس یا تاویل یا ذاتی رائے کا عمل دخل نہ ہو۔ اخذ نتائج میں جہاں سے تعبیرات کی کارفرمائی شروع ہوگی اور ان پر مبنی اظہار رائے کا پھیلنا شروع ہوگا وہاں تحقیق کی کارفرمائی ختم ہو جائے گی۔^۱

ایسا معلوم ہوتا ہے کہ نقاد حضرات تحقیق و تنقید کے اشتراک پر زور دیتے ہیں۔ اور خالص محقق تحقیق پر تنقید کی جھاؤں کا پڑنا بھی گوارا نہیں کرتے۔ ڈاکٹر ناگیندر اور ڈاکٹر عبد اللہ بنیادی حیثیت سے نقاد ہیں رشید حسن خاں محقق۔ ڈاکٹر محمد احسن فاروقی جیسا تحقیق دشمن نقاد بھی یہ ماننے کے لیے مجبور ہے کہ نقاد کو تحقیق سے استفادہ کرنا پڑتا ہے۔ لکھتے ہیں۔

”نقاد کے لیے یہ ضروری نہیں کہ وہ خود تحقیق [کرے] مگر اسے دوسروں کی تحقیق سے مدد لینا ضروری ہے اس تحقیق کے صحیح یا غلط ہونے کا اندازہ لگانا بھی ضروری ہے۔ اکثر یہ دیکھا گیا ہے کہ محققین مختلف قسم کا مواد جمع کرتے رہتے ہیں۔ اور نقاد اس کو اپنے مقصد کے مطابق کام میں لا کر تنقید میں پیش کرتا ہے۔“^۲

سہولت اور وضاحت کی خاطر ہم بحث کو دو حصوں میں سمیٹ کر دیکھتے ہیں اول یہ کہ تنقید کو تحقیق سے کیا فائدہ پہنچتا ہے دوسرے یہ کہ تحقیق تنقید کے بغیر کس طرح بے مقصد ہو جاتی ہے۔

پہلے یہ دیکھیں کہ تنقید تحقیق سے کہاں کہاں استفاضہ کر سکتی ہے۔
تنقید کی دو قسمیں تاریخی اور سماجیاتی ہیں۔ دونوں میں بہت کچھ مشترک ہے۔

^۱ کچھ اصولی تحقیق کے بارے میں ”مشمولہ ادبی تحقیق“ مسائل اور تجزیہ (علی گڑھ ۱۹۷۸ء) ص ۱۲
^۲ ڈاکٹر احسن فاروقی ”تحقیق و تنقید: مولانا عبد الحق“ مشمولہ اردو میں تنقید (لکھنؤ طبع اول) ص ۱۲

تاریخی تنقید میں فن پارے کو جاننے کے لیے فن کار کو جاننا ضروری قرار دیا جاتا ہے۔ اور اسے جاننے کے لیے اس کے تاریخی ماحول کو۔ ان سب کے بارے میں واقفیت بہم پہنچانا تحقیق کا کام ہے۔ ڈاکٹر غلام مصطفیٰ خاں نے ڈاکٹر سید عبد اللہ کے ایک مضمون کا اقتباس نقل کیا ہے۔ جس کے چند جملے یہ ہیں۔

”تاریخی تنقید میں کسی ادیب کے ماحول کو تاریخ کی روشنی میں دیکھ کر تاریخ ہی کی طرح بیان کیا جاتا ہے۔۔۔۔۔ تنقید کی طرح کی ہو اسے تاریخ، تخلیقات، اجتماعیات یا نفسیات سے قریب تر ہونا پڑتا ہے اور جب تنقید کے یہ رشتے قائم ہو جاتے ہیں تو پھر تحقیق اور تنقید کے درمیان بہت کم تفریق رہ جاتی ہے“ لے

اور ڈاکٹر عبد اللہ دوسرے مضمون کے آخر میں لکھتے ہیں۔

”ساں بوا فن کے ساتھ فن کار کو بھی سمجھنے کی دعوت دیتا ہے۔ آئی اے رچرڈ فن کے ساتھ قاری کے ذہن اور ماحول کو سمجھنے کی تاکید کرتا ہے۔ رابرٹس تو اس سے بھی آگے بڑھ کر خود بنا قد کو بھی اس میں لے آتا ہے اور اس کی نفسیات شناسی کو ضروری قرار دیتا ہے۔ تان ساری اجتماعی تہذیب کے مطالعے کو اہمیت دیتا ہے اور ہر برٹ میولر کے نزدیک تو زمانے کی مجموعی فکری روح کی شناخت بھی ضروریات تنقید میں شامل ہے۔ غرض کوئی سچی تنقید تحقیق سے آنکھ نہیں چرا سکتی اور صرف تاریخ ہی نہیں حیات انسانی کی پوری تاریخ اس کی پیٹ میں آتی ہے۔ یہیں پہنچ کر تحقیق و تنقید ہم معنی سے الفاظ بن جاتے ہیں۔ کم از کم دونوں کی بے تعلق کا دعوا غلط ہی ثابت ہوتا ہے“ لے

مشہور قول ہے کہ ادب زندگی کا آئینہ ہے۔ اگر ایسا ہے تو ادبی تخلیق کی پس منظر

لے تحقیق و تنقید کے مقالات اتصال بحوالہ غلام مصطفیٰ خاں ”فن تحقیق“ مشمولہ ادبی اور لسانی تحقیق، ص ۱۰۰

۲۷ ”تحقیق و تنقید“ مشمولہ ادبی اور لسانی تحقیق، ص ۱۱۷

زندگی کی باز تشکیل تحقیق ہی کے ذریعے ہو سکتی ہے۔ زندگی سے گریزاں روایتی شاعری کو چھوڑ کر بقیہ سب تخلیقاتِ نظم و نثر کو سمجھنے کے لیے تحقیق کار کی زندگی، نفسیات اور ماحول کو جاننا ضروری ہے۔ اس کی علمی و ادبی وراثت اور اس کے معاصر ادبی ماحول کو پیش نظر رکھنا ہوتا ہے۔ فن کار کی زندگی کے بارے میں غلط فہمیاں خواہ دوسروں کی اور خواہ خود فن کار کی پیدا کی ہوئیں حقائق کی کھوج ہی سے دور کی جاسکتی ہیں۔ میر نے اپنے والد کو جتنا بڑا اور ویش اور جوش ملیح آبادی نے اپنے اجداد کو جتنا بڑا تعلقہ دار بنا کر پیش کیا ہے، تحقیق ان دعووں کی تائید نہیں کرتی۔ حالی نے غالب کو بہت خود ار قرار دیا تھا۔ مولانا عرشی نے رام پور کے مکاتیبِ غالب شائع کر کے ثابت کیا کہ وہ بڑا گڑا گڑا کر خیرات مانگتے تھے۔ ڈاکٹر اقبال کو ایک ولی رحمتہ اللہ علیہ بنانے کی جو کوششیں ہیں ان کے علی الرغم تحقیق ان میں انسانی کمزوریوں کا سراغ دیتی ہے۔ بعض تخلیقات کے غلط انتساب کی بنا پر یا نقاد کی حقائق سے ناواقفیت کے سبب غلط نتیجے نکال لیے جاتے ہیں۔ مجنوں گورکھپوری نے اپنے مضمون 'میر اور ہم' میں ایک الحاقی شعر کی بنا پر میر کے حوصلے کی بہت تعریف کی۔

"میر کے کلام میں تڑپنا اور تلملانا نہیں ہوتا۔ وہ خود داری اور سنجیدگی کے ساتھ بڑی سے بڑی مصیبت کا مقابلہ کرنے کا حوصلہ پیدا کرتے ہیں۔ ان کا ایک شعربل مثل ہو گیا ہے۔"

شکست و فتح نصیبوں پہ ہے ولے اے میر: مقابلہ تو دلِ ناتواں نے خوب کیا
جو تیور اور جو میلان اس شعر میں علانیہ ملتے ہیں وہ ان کے سارے کلام کے
اہم ترکیبی عناصر ہیں۔ "میر اور ہم" ^۱
تحقیق نے بتایا کہ شعر میر کا ہے ہی نہیں، امیر شاگردِ قائم کا ہے۔ پہلے مصرعے کا

^۲ یہ مضمون مجنوں کے مجموعے نکاتِ مجنوں میں موجود ہے۔ مندرجہ بالا اقتباس نقوش میر نمبر ۲۔

شمارہ ۱۲۶ بابت نومبر ۱۹۸۰ء ص ۲۶۳ سے ماخوذ ہے۔

^۳ قاضی عبد الودود، رسالہ معاصر حصہ ۹، ص ۱۷۵، مشمولہ عیارستان (پٹنہ ۱۹۵۷ء)

جزوِ آخر و لے اے میر کی جگہ 'میاں' لیکن ہے۔ گویا غلط انتساب کی بنا پر جو عمارت اٹھائی گئی تھی وہ ڈھے گئی۔ مجنوں صاحب کو بھی جب اس کا پتا چلا تو انھوں نے اپنے مضمون میں اسے یہ شعر نکال دیا۔ ملاحظہ ہو ترمیم شدہ روایت انکار میر مرتبہ ایم حبیب خاں (علی گڑھ، دسمبر ۱۹۶۷ء) ص ۲۸۳

احد شام صاحب نے مہر نیم روز کی بنا پر غالب کی تاریخ نگاری پر بحث کر دی حالانکہ غالب اس کتاب کے مشمولات کے ذمے دار نہیں تھے۔ ان کو جو مواد دیا جاتا تھا وہ اسے اپنے مخصوص فارسی اسلوب میں لکھ دیتے تھے۔ بانغ و بہار میں دوسرے درویش کی سیر میں شہزادی بصرہ کے شہر میں دسترخوان کی تفصیلات دی ہیں۔ انھیں دیکھ کر میر امن کی معلومات کی داد دی جاتی ہے لیکن تحقیق جب یہ بتاتی ہے کہ یہ سب تحسین کی نو طرزِ مرصع میں موجود ہیں تب داد میں اعتدال لانا پڑتا ہے۔ جس طرح دوسروں کی الہامی تخلیقات کو دیکھ کر کسی مصنف کے بارے میں غلط رائے قائم کر لی جاتی ہے۔ اسی طرح اس کی بعض تخلیقات کے نظروں سے اوجھل رہنے کے سبب بھی اس کی تصویر نامکمل رہتی ہے، مثلاً جیسا کہ اوپر لکھا گیا تھا۔ مکاتیبِ غالب سے غالب کی تصویر کا احتیاجی رُخ شدت سے سامنے آیا۔ یہ بھی معلوم ہوا کہ انھوں نے مفتی صدرالدین آزادہ کی بیوہ کی نیشن کو اپنے نام منتقل کرانے کی کوشش کی تھی۔ اقبال کے خطوط بہ نام عطیہ قضی سے ان کی شخصیت کے بعض نئے گوشے سامنے آئے۔ نشی پریم چند کو غریبوں کا ہمدرد سمجھا جاتا ہے۔ ابو محمد شبلی ان کا ایک خط سامنے لائے جس میں انھوں نے اپنے اہل خانہ کو ہدایت کی تھی کہ مزدوروں سے پورے وقت کام لیں اور اجرت زیادہ نہ دیں۔ فراق کو کو بہت سیکولر سمجھا جاتا ہے۔ راقم الحروف نے اپنے مضمون 'فراق صاحب سے میری ملاقاتیں' مشمولہ اردو ادب فراق نمبر میں دکھایا کہ ان کے دروں میں بھی ایک مسلم بنیاد شخص بیٹھا تھا جس کی جھلک شاذ ہی دکھائی دیتی تھی۔ حقائق کو صحت سے نہ جاننے کے باعث بھی تنقیدی رائے مسخ ہو جاتی ہے۔

کنا یہ سمجھا جاتا ہے کہ غالب کی غزل کا اک شمع رہ گئی ہے سو وہ بھی خموش ہے،
 لہذا اس سلطنتِ مغلیہ کا ماتم ہے لیکن ماہرین غالب نے پتا چلایا کہ یہ تو ان کے لڑکپن
 کی غزل ہے، اسی طرح یہ کہا جاتا تھا کہ غالب ابتدا میں دقیق زبان اور معلق رنگ
 میں لکھتے تھے بعد میں میر کے سلیس اسلوب کو اپنالیا۔ مالک رام صاحب نے گل رعنا
 میں واضح کیا کہ غالب کی آسان زبان والی ۳۵ غزلیں ۱۸۲۱ء سے پہلے وجود میں آچکی تھیں۔
 سمجھا جاتا تھا کہ اردو میں سلیس نشر کی ابتدا انگریزوں کی تحریک سے
 فورٹ ولیم کالج سے ہوئی۔ لیکن راقم السطور نے مہر چند کھتری کی نو آئین ہندی عرف
 قصہ ملک محمد و گیتی افروز کو سامنے لاکر دکھایا کہ بہترین با محاورہ سلیس زبان فورٹ ولیم
 سے پہلے بھی ملتی ہے۔ ڈاکٹر مسعود حسین خاں نے فقہ مہر افروز و دلبر کو دریافت اور
 شائع کر کے مزید ثبوت فراہم کیا کہ اٹھارویں صدی کے وسط میں بالکل آسان ہندیازہ
 نشر لکھی جا رہی تھی۔

تحقیق سے تنقیدی دریافت کی ایک انوکھی شکل یہ ہے کہ اعداد و شمار اور
 جائزے کے ذریعے کسی نتیجے پر پہنچا جائے۔ کنکار ڈینس (concordance)
 کسی تخلیق کار کے استعمال کیے ہوئے جملہ الفاظ کا اشارہ ہوتی ہے۔ بیٹ سن نے
 اپنی مشہور کتاب 'محقق نقاد' میں لکھا ہے کہ انگریزی شاعر ولیم بلیک ضمیر متکلم کا بہت
 استعمال کرتا ہے جب کہ میتھو آرنلڈ کے یہاں یہ شاذ ہے۔ اس سے نتیجہ نکلتا ہے کہ بلیک
 میں انانیت زیادہ تھی۔ ورڈس ور تھ دو صفات Good اور Old کثرت سے
 استعمال کرتا ہے جب کہ شیلی کی مرغوب صفات Sweet اور Deep
 ہیں۔ ان سے دونوں کے مزاج اور پسند کے بارے میں کچھ نتیجہ نکالا جاسکتا ہے۔
 قاضی عبدالودود نے خواجہ احمد فاروقی کی کتاب 'میر تقی میر' حیات اور
 شاعری " کے تبصرے میں اس قسم کے لفظیاتی جائزوں سے کچھ

۱
 مدام گفتار غالب (دہلی، ۱۹۸۵ء) ص ۲۱، دیباچہ، گل رعنا، ص ۳۷۔

تنقیدی مفروضات کی ترم دید کی مثلاً

- ۱۔ خواجہ صاحب نے میر کے تعلق سے لکھا تھا کہ انھوں نے زبان کی صفائی کے شوق میں ناسخ کی طرح ہندوستانییت سے بالکل قطع تعلق نہیں کیا۔ قاضی صاحب نے ناسخ کے دیوان سے زبان کی ہندوستانییت کی متعدد مثالیں درج کر دیں (عبارستان ص ۱۰-۱۶)
- ۲۔ خواجہ صاحب نے دعویٰ کیا تھا کہ میر نے عوام کی زبان استعمال کی ہے۔ قاضی صاحب نے میر کے کلام میں سے ایسے متعدد الفاظ درج کیے جو بہت مشکل ہیں۔ (ایضاً ص ۳۸-۱۳۷)
- ۳۔ خواجہ صاحب نے لکھا کہ 'میر نے جامع مسجد کی سیڑھیوں کی زبان استعمال کرنے کے باوجود اپنے کو سو قیامت سے بچایا۔' قاضی صاحب نے اس کی تردید میں کئی درجن سو قیامتہ الفاظ کے استعمال کی مثالیں درج کر دیں (ایضاً ص ۴۰-۱۳۸)
- ۴۔ خواجہ صاحب نے لکھا کہ میر کی زبان کھڑی بولی کی نکھری شکل ہے.... اس میں کسی ایسے لفظ کی آمیزش نہیں جو غیر صحیح ہو یا غزل کے لیے گراں بار ہو۔' قاضی صاحب نے اس کے برعکس کئی مثالیں دیں (ایضاً ص ۴۲-۱۴۱)
- ۵۔ خواجہ صاحب نے فیصلہ کیا کہ میر نے اردو کی ہندوستانییت کا خیال رکھا۔ ہندی الفاظ کو ترجیح دی اور فارسی ہندی عناصر میں اعتدال و توازن برقرار رکھا۔ قاضی صاحب نے میر کے دیوانِ اول کے ابتدائی ۱۲ شعروں کے جملہ بدیسی اور بدیسی الفاظ درج کیے۔ بدیسی الفاظ بدیسی الفاظ سے تقریباً تین گنا زیادہ ہیں۔ اس کے برعکس نکات الشعرا میں مندرج شاہ آبرو کے پہلے ۱۲ شعروں میں بدیسی اور بدیسی الفاظ کی مقدار تقریباً برابر ہے۔ (ایضاً ص ۴۵-۱۴۳)
- ۶۔ انھوں نے ایک بار پھر اس موضوع کو لیا۔ ڈاکٹر فاروقی نے لکھا تھا کہ میر کا کلام فارسی کی کاربن کاپی نہیں.... اس نے ہندی کی نمکینی سے اپنا دسترخوان

آراستہ کیا ہے۔ قاضی صاحب نے تردید کی کہ میر کی غزلوں کا ۱۹ حصہ فارسی کی کاربن کاپی کے سوا کچھ اور نہیں۔ انھوں نے کلیات کے ابتدائی ایک ہزار اشعار کے ہندوستانی مضامین کا شمار کیا تو ایک درجن سے کچھ ہی زائد تھے۔ (ایضاً ص ۷۴ - ۷۳) ایسی تنقید کو تحقیقی تنقید کہہ سکتے ہیں۔

اب دوسری شق کو لیجئے کہ تحقیق کو تنقید سے کہاں تک فائدہ پہنچ سکتا ہے اور تنقیدی شعور سے صرف نظر کرنے سے کیا کیا خرابیاں واقع ہو سکتی ہیں۔

اُردو ادب میں پہلے اور دوسرے درجے کے تمام فن کاروں پر تحقیقی کام ہو جائیں تو اردو ادب کی زیادہ تر تاریخ مرتب ہو جائے گی۔ مشاہیر ادب میں کتنے نام ایسے ہیں جن کی طرف ہنوز کوئی توجہ نہیں کی گئی مثلاً دکنی شعرا کے علاوہ مضمون، یکرنگ، فورٹ ولیم کالج کے بہت سے داستاں نگار، آتش و ناسخ کے بہت سے شاگرد، بہت سے ناول و افسانہ نگار وغیرہ۔ انھیں چھوڑ کر تیسرے بلکہ چوتھے درجے کے ادیبوں پر کام کرنا نہ صرف اپنی صلاحیتوں کا غلط استعمال ہے بلکہ اُردو ادب کے ساتھ زیادتی بھی۔ بعض یونیورسٹیوں میں پی ایچ ڈی کے لیے منتخب بعض ادیبوں کے نام نامی ملاحظہ ہوں۔

محمد عزیز اللہ شاہ عزیز صفی پوری	لکھنؤ یونیورسٹی
سید فضل سول واسطی	"
جمیلہ خاتون، ان کی حیات اور شاعری	پٹنہ یونیورسٹی
امیر الدین وجد حیات اور شاعری	مگدھ یونیورسٹی
حضرت شاہ محمد ایوب ابدالی نمبر	"
نواب سعادت علی خاں پیغام پوری	در بھنگہ یونیورسٹی
واقف دہلوی	کلکتہ یونیورسٹی
نیلنگا کے سید عارف شاہ قادری کی حیات	یسور یونیورسٹی
اور کارنامے۔	

یہی صورتِ حال تدوینِ کلام کی ہے۔ کسی بڑے کتب خانے میں چلے جائیے، انیسویں بکے اٹھارویں صدی کے غیر اہم شعرا کے دواوین اور مثنویوں کے مخطوطات بھرے پڑے ہیں۔

پہلے قابل ذکر شعرا کے کلام کی تدوین کی جائے یا ان غیر اہم شعرا کی۔ مثلاً ذیل کے شعرا کے کلام کو تدوین کے لیے منتخب کیا گیا۔

تدوین دیوان شاہ محمد رحمان آبادی	جلیپور یونیورسٹی
قاضی عبد الحمید خاں بحیثیت شاعر مع ترتیب دیوان	کلکتہ یونیورسٹی
مجرم عظیم آبادی حیات اور کارنامے مع ترتیب	"
دیوان۔	

اس قسم کی مثالیں متعدد ہیں۔ عقل حیران ہے کہ یہ کون بزرگ ہیں۔ ادیبوں کے انتخاب میں حفظ مراتب نہ کرنا ایسا ہی ہے جیسے کسی سلیکشن کمیٹی میں اہل امیدوار کو چھوڑ کر کم اہل یا نااہل امیدوار کو منتخب کرنا۔ علاقائی پاسداری سر آنکھوں پر لیکن تنقیدی شعور صاف کہے گا کہ ان بزرگوں کا وہ ادبی مقام نہیں کہ پی ایچ ڈی کے موضوعات کے انتخاب میں انھیں اتنی ترجیح دی جائے۔ اور پی ایچ ڈی ہی کا کیا ذکر بعض اوقات ہمارے آزمودہ کار محققین بھی ان ادیبوں کو منتخب کر لیتے ہیں جن کا تاریخ ادب میں کوئی مقام نہیں۔ مثلاً قاضی عبدالودود نے قطعاً دل دار دیوان رضا کی تدوین کی۔ نہ ان کی ترتیب سے پہلے کوئی دلدار یا رضا کو جانتا تھا نہ ان کے کام کے بعد دل دار اور رضا کو اردو ادب میں کوئی مقام دیا گیا۔ نثار احمد فاروقی لکھتے ہیں "ترتیب و تدوین میں نمونہ بھی پیش کیا تو قطعاً دل دار کا" جس کی کوئی ادبی تاریخی اہمیت نہیں ہے۔" لے

ڈاکٹر مختار الدین احمد نے دیوان حضور عظیم آبادی مرتب کیا۔ کیا ان شعرا سے اوپر بہت سے صاحب دیوان متقاضی نہیں کہ ان کے کلام کو سلیقے سے ترتیب دیا جائے۔

لے اردو میں تحقیق کی روایت اور قاضی عبدالودود۔ غالب نامہ جنوری ۱۹۸۷ ص ۱۹۸-۱۹۸

واضح ہو کہ میرا یہ عندیہ نہیں کہ گم نامی لازماً پست معیاری کی دین ہے۔ مسعود حسن رضوی نے ایک بالکل گم نام شاعر فائز دہلوی کا دیوان مرتب کیا اور اسے اردو ادب میں ایک قابل ذکر مقام ملا۔

محقق تنقیدی شعور سے بے نیاز ہو جائے تو اہم اور غیر اہم کی شناخت بھلا دیتا ہے۔ رسالہ معاصر پٹنہ، شمارہ ۱۸۵ بابت جولائی ۱۹۶۲ء میں قاضی عبدالودود کی تحریر تعیین زمانہ شائع ہوئی۔ اس میں کثرت سے ایسے ادیبوں کے سین کی تعیین کی ہے جن کی ادب میں کوئی اہمیت نہیں۔ مثلاً ذیل کے اصحاب کا سنہ وفات کہیں کہیں سے معلوم کر کے لکھا ہے۔

مرزا محمد صالح آشفتمی غلام یحییٰ انصاف میر غلام علی اظہر۔ محمد علی خاں انجم۔ محمد فاضل آزاد احمد آبادی۔ اعز خاں ترک جنگ دیدہ۔ واصل خاں کشمیری۔ خدا معلوم یہ کون لوگ ہیں؟ تاریخ ادب میں ان کا کیا مقام ہے؟ ان کی تاریخ وفات کی کس تحریر میں ضرورت پڑے گی؟ اس طرح تو کسی پرانے شاعر کا دیوان اٹھا لیجیے۔ اس میں کچھ قطعات تاریخ ہوں گے جو بیشتر غیر اہم شخصیتوں سے متعلق ہوں گے۔ ان قطعات کو حل کر کے ان سے حاصل شدہ تاریخوں پر مشتمل سلسلہ مضامین تعیین زمانہ کے عنوان سے لکھتے رہیے۔

لسانیاتی کاموں، فرنگوں، اشاریوں، وضاحتی فہرستوں وغیرہ کے علاوہ شاید ہی کوئی ایسا تحقیقی موضوع ہو جس میں کچھ نہ کچھ، بلکہ بہت کچھ تنقید کا عنصر نہ ہو۔ تاریخ ادب کا کوئی جزو لے لیجیے کسی صنف، رجحان، تحریک وغیرہ کا ارتقا دکھائیے یا کسی مفرد ادیب پر مشق تحقیق کیجیے، شعری یا نثری تخلیقات کے بارے میں کچھ نہ کچھ ضرور لکھنا ہوگا۔ اگر شنوی کا ارتقا دکھانا ہے تو شنویوں کے ممتاز نمونوں پر تنقید کرنی ہوگی۔ اگر میرامن یا مصطفیٰ خاں یکرنگ پر مقالہ لکھنا ہے تو ان کی تخلیقات کی ادبی قیمت مقرر کرنی ہوگی۔ اگر کسی کا دیوان یا داستان مرتب کرنی ہے تو مقدمے میں اس کے مشمولات کا تنقیدی جائزہ لینا ہوگا۔ یعنی محقق تنقید سے صرف نظر نہیں کر سکتا۔ کوئی ۹۵ فی صد

تحقیقی کتابوں میں تنقید کا قابل قدر بہرہ ہوتا ہے۔ ڈاکٹر ناگیندر نے تو محض حقائق پر مبنی اور تنقید سے عاری تحقیق کو پست قسم کی تحقیق قرار دیا ہے اور ایک مغربی عالم John Livingston Lowes نے ۱۹۲۳ء میں تحقیق کے لیے تخلیقی اوصاف بھی لازم قرار دیے۔ کہتا ہے۔

”مہر و مروت کے جذبے سے بھرپور تحقیقی علم و فضل (Humane - Scholarship) بہ یک وقت دو دنیاؤں کے بیچ گھومتا ہے۔ اور گھومنا چاہیے۔ سائنسی طریقے کی دنیا اور جس قدر بھی ممکن ہو تخلیقی آرٹ کی دنیا اسے

یعنی محقق کو تخلیقی عمل پر بھی نظر رکھنی چاہیے۔ تحقیق اور تنقید کا آخری مقصد ایک ہے، ادب کی معتبر تفہیم۔ دونوں ادبی تخلیقات کا مطالعہ کرتی ہیں۔ دونوں قارئین کی رہبری کرتی ہیں۔ دونوں ادیب اور ادب پارے سے متعلق خارجی معلومات سے استفادہ کرتی ہیں۔ تحقیق کا مقصد کسی ادیب یا اس کی تخلیقات کو صحت کے ساتھ جانتا ہے۔ اس طرح وہ تنقید کی حریف نہیں، معاون رفیق ہے۔ کوئی تحقیق ایسی نہیں جو، بلا واسطہ نہیں تو بالواسطہ، ادب فہمی میں مدد نہ کرے۔ ایسے تحقیقی کاموں کا تصور کیجیے جو واقعات کی کھتونی معلوم ہوتے ہیں۔ مثلاً قاضی عبدالودود کے مضامین ’تعیین زمانہ‘، غالب بحیثیت محقق، عطا کا کوئی کی غلطیائے مضامین، ’نائب حسین نقوی کی فرہنگ انیس‘، مخطوطات کی وضاحتی فہرست، رسالوں کے مضامین کا اشارہ یہ وغیرہ، لیکن انھیں ادب کی قدر پہنائی میں بے مصرف سمجھنا سطح بینی ہے۔ کبھی نہ کبھی کہیں نہ کہیں یہ حقائق تنقیدی فیصلوں میں بہکنے سے روکتے ہیں۔ بہتر یہ ہے کہ حقائق کو درج کرنے کے بعد ان کی بنا پر تفہیم ادب میں جو رہبری ہوتی ہے اسے بھی افشا کہہ کے لکھ دیا جائے۔

تاریخی تحقیق اگر بہک کہ محض سوانحی اور ماحولی پس منظر ہی کو سب کچھ سمجھ لیتی

لے بحوالہ رچرڈ ایٹک ‘ادبی تحقیق کا فن’ ص ۱۲

ہے یعنی محض حقائق اندروزی میں کھوکھ رہ جاتی ہے تو اس تک کو تنبیہ کی جاتی ہے۔ ڈاکٹر سید عبداللہ نے لکھا ہے کہ Ricert نے اپنی کتاب New Methods of Study of Literature میں تاریخی تنقید کی انتہا پسندی کے خلاف احتجاج کیا ہے۔ عبداللہ لکھتے ہیں

"ان [تاریخی نقادوں] کی تنقیدوں میں امر واقعہ ہی سب کچھ ہوتا تھا، جمالی حسن و قبح کی اہمیت ذرا بھی نہ تھی۔ وہ مصنف کی زندگی اس کی تصانیف کی تاریخی کہانی اور اس کے ماحول سے ہی بحث کرتے لگے تھے۔ اس کی تصانیف کی ادبی اہمیت تقریباً نظر انداز ہو گئی تھی اسی لیے رکرت نے کہا کہ اے تاریخ کے نقادو! یہ سب باتیں درست اور ضروری صحیح [کذا] ہی؟] مگر تنقید اس کے علاوہ بھی تو بہت کچھ ہے..... یہاں تو ہر چیز موجود ہے مگر ادب کے جمال کی بات موجود نہیں..... یہ تنقید نہیں، محض تاریخ ہے۔" لے

جو کچھ تنقید کے بارے میں کہا ہے وہی کسی حد تک تحقیق پر صادق آتا ہے۔ تحقیق کا تاریخی و تخزیاتی طریقہ ایک وسیلہ سے ادب کے جمال کے صحیح عرفان کا۔ بعض اوقات تحقیق و تنقید کی ہم آہنگی کے جوش میں کہہ دیا جاتا ہے کہ اچھی تنقید تحقیق کی دستگیری کے بغیر وجود میں نہیں آسکتی۔ یہ کہنا ایسا ہی مبالغہ ہے جیسے یہ کہنا کہ ہندوستان کی روایت مذہبی و قومی یک جہتی کی رہی ہے۔ تنقید کے بہت سے حصوں کو تحقیق سے مدد ملتی ہے لیکن متعدد تنقیدی تحریریں ایسی بھی ہوتی ہیں جنہیں تحقیق کے سہارے کی ضرورت نہیں مثلاً جدید نقادوں کے تنقیدی مضامین، وہ نظریاتی ہوں کہ کسی ہم عصر ادیب یا ادب کے بارے میں تحقیق کی امداد کے محتاج نہیں ہوتے۔ سرور صاحب کا مضمون ادب اور نظریہ، شمس الرحمن فاروقی کا 'ترسیل کی ناکامی کا المیہ' یا 'افسانے کی حمایت میں' مشہور تنقیدی مضامین ہیں لیکن ان میں تحقیق

لے تحقیق و تنقید" مشمولہ ادبی اور لسانیاتی تحقیق ص ۱۱۳

کی پٹ نہیں۔ غرض یہ کہ تحقیق و تنقید جہاں بڑی حد تک ایک دوسرے کو سہارا دیتی ہیں وہاں ان کا ایک جزو ایسا بھی ہے جو ایک دوسرے سے بے نیاز ہے۔ میری کتاب 'اردو کی نثری داستانیں' میں کچھ حصہ تحقیقی ہے اور کچھ تنقیدی تو اس کے یہ معنی نہیں کہ تحقیق و تنقید یکساں عمل ہے بلکہ یہ کہ ایک ہی مضمون یا کتاب کا کچھ حصہ تحقیقی اور کچھ تنقیدی ہوتا ہے۔ ہاں قاضی عبدالودود نے اعداد و شمار کی بنا پر جہاں میر کی زبان یا مضامین کے بارے میں کچھ ثابت کیا ہے وہاں تحقیق اور تنقید 'من تو شدم تو من شدی' ہو گئی ہیں۔

تحقیق کا دوسرے علوم و فنون سے رشتہ

تحقیق کا تنقید سے رشتہ تو ایک گھر کے افراد جیسا ہے لیکن اسے بعض دوسرے علوم و فنون سے بھی استفادہ کرنا ہوتا ہے۔

لسانیات اور ادب کا گہرا تعلق اظہر من الشمس ہے۔ اس کی وجہ سے تحقیق کا بھی لسانیات سے قریبی رشتہ ہے۔ خالص لسانیات کی تحقیق سے ہٹ کر ادب میں بھی لسانیات ناموضوع بے تحقیق ہوتی ہے۔ جسے میں نے ادبی لسانیات کا نام دے دیا ہے۔ اس کے علاوہ ادبی تاریخ، صنف اور انفرادی ادبیوں پر کام کے سلسلے میں بھی لسانی جائزہ لیا جاتا ہے۔ تحقیق میں تاریخ سے استفادے کی مثالیں ان بزرگ محققوں کے یہاں ملتی ہیں۔ جو ہندوستان اور اس کے مختلف علاقوں کے عہد وسطیٰ اور جدید دور کی تاریخ پر نظر رکھتے ہیں۔ گجری اور دکنی ادب کی تحقیق میں تو قدم قدم پر تاریخ سے استفادہ کیا جاتا ہے۔ صوفی ادبیوں کے سلسلے میں بھی تاریخ ہماری نگاہ ہوتی ہے۔ ان سے ہٹ کر چند دوسری مثالیں ملاحظہ ہوں۔

جناب مسعود حسن رضوی کو فائز دہلوی کے والد مخاطب بہ زبردست خاں کا

نام معلوم نہ ہو سکا تھا۔ قاضی عبدالودود نے تاریخ محمدی سے ماخوذ کیا کہ ان کا نام محمد خلیل تھا۔ خطاب زبردست خاں۔ (عیارستان ص ۱)

فضائل علی خاں بے قید تخلص نے اپنی ثنوی عمدۃ الملک امیر خاں انجام کی صوبہ داری الہ آباد کے دور میں لکھی۔ میں نے ماثر الامرا سے معلوم کیا کہ عمدۃ الملک ۱۱۵۲ھ سے ۱۱۵۶ھ تک الہ آباد کا صوبہ دار تھا۔ فضائل کی ثنوی ابتدائی دور یعنی ۵۳-۱۱۵۲ھ میں وجود میں آئی ہوگی۔ تحسین کی نو طرزِ مرصع کے ابتدائی حصے میں لکھا ہے کہ اس نے اس داستان کی ابتدا جنرل اسمتھ کے ساتھ الہ آباد سے کلکتہ کے دریائی سفر میں کی۔ عثمانیہ یونیورسٹی کے ڈاکٹر سجاد نے انڈیا آفس لندن کے رکارڈوں میں اس جنرل اسمتھ کا پتہ لگایا اور یہ بھی کہ وہ جنوری تا ستمبر ۱۹۶۸ء الہ آباد، پٹنہ اور کلکتہ میں گھومتا رہا، ۱۷۹۹ء میں ہندوستان سے چلا گیا۔ اس طرح معلوم ہو گیا کہ نو طرزِ مرصع کی ابتدا ۱۷۶۸ء میں ہوئی تھی۔

اردو ادب میں نجوم کا ذکر کافی ملتا ہے۔ تحقیق بھی بعض اوقات اس سے آنکر آتی ہے۔ غالب کے زائچے کو دیکھ کر اس کی تاریخِ ولادت میں شبہات کیے گئے ہیں اور اس کی ولادت کی ایک ایسی تاریخ طے کی ہے جو اس زائچے کے مطابق ہے۔ اسی طرح کبھی کبھی تحقیق کو طب سے بھی مدد ملتی ہے۔ 'عیارِ غالب' میں ایک ڈاکٹر صاحب نے خطوں سے اس کی بیماریوں کی علامات دیکھ کر ان کی ضعیفی کے امراض کی تشخیص و تاریخ مرتب کر لی۔

سب سے زیادہ دلچسپ تحقیق کا سائنس سے استفادہ کرنا ہے۔ زیرِ اُکس، مانگر و فلم، مانگر و فلم ریڈر سب سائنس کی ایجادات ہیں۔ اینک نے اپنی کتاب 'اسکالر ایڈوینچرس' میں تفصیل دی ہے کہ سائنس سے تحقیق کیوں کر استفادہ کر سکتی ہے۔ HINMAN نے کوئی ایسی مشین بنائی جس سے دو کتابوں کے یکساں صفحات کو

لے نور الحسن ہاشمی دیباچہ نو طرزِ مرصع (ہندوستانی اکڈمی، الہ آباد، ۱۹۵۸ء) ص ۲۱-۲۲

فوٹو اسکرین پر بار بار عکسایا جائے تو ان میں جس لفظ میں اختلاف ہوگا وہاں ایک
 حساب آجائے گا۔ اسے اس طرح موازنے (Collation) کا کام مشین سے
 ہو سکتا ہے۔ شاید یہ انھیں صورتوں میں ممکن ہوگا جب دونوں کتابوں یا نسخوں میں
 ایک سامنتن ہو یعنی ایک ہی کتاب کے دو ایڈیشن ہوں۔ اگر کوئی جعل کر کے کسی
 مطبوعہ کتاب میں پہلے کی تاریخ چھاپ دے تو ٹائپ کا فوٹو لے کر اور ناپ کر پتلا
 جاتا ہے کہ متن کتاب کے اوراق اور تاریخ طباعت کا جملہ یا صفحہ ایک ہی زمانے
 کے ہیں کہ نہیں۔

امریکہ کی Folger اور Huntington جیسی لائبریریوں میں ایسی
 لیبریریٹریاں ہیں جن سے مخطوطات کی وہ جانچ ہو سکتی ہے جو محض آنکھ سے نہیں
 ہو سکتی۔ روشنائی کی تبدیلی کو ناپ کر معلوم کر سکتے ہیں کہ مخطوطے میں کون سے الفاظ بعد
 کے اضافے ہیں۔ ڈاک خانے کی مہر اگر ادھی مٹی ہوئی ہے تو اس کے دباؤ کو جانچ کر
 اسے پوری طرح پڑھا جاسکتا ہے۔ ماورائے بنفشی شعاعوں سے مٹائے ہوئے
 حروف پڑھے جاسکتے ہیں۔ جلے ہوئے کاغذ کی تحریر پڑھی جاسکتی ہے۔ اگر کسی
 تحریر پر دھبہ آگیا ہو تو دھبے کے نیچے کا حرف پڑھا جاسکتا ہے۔ کاغذوں کی شکن
 دور کی جاسکتی ہے۔ فولجیر لائبریری میں ایک آب زدہ شکن آلود کتاب آئی۔ مشین
 سے اس کے سرورق کی شکن دور کی گئی تو اس میں کسی ڈبلوشیکسپیر کے دستخط برآمد
 ہوئے۔ اسے مزید جانچ کے لیے نیشنل آرکائیوز کی لائبریری میں بھیجا گیا تو طے ہوا کہ
 الزبتھ کے زمانے کے دستخط ہیں یعنی مشہور ڈراما نگار ولیم شیکسپیر کے دستخط تھے
 (اسکالر ایڈوینچرس ص ۹۸-۱۹۵)

کاغذ اور روشنائی کا زمانہ طے کرنا سائنس کے لیے بہت آسان ہے۔ ۱۹۶۹
 میں غالب کے دیوان اور گل رعنا کے نسخے مخطوط مصنف طے تھے انھیں آرکائیوز کی

لیبورٹری میں جتنو اگر اطمینان کیا جاسکتا تھا کہ کاغذ اور روشنائی غالب کی نوجوانی کی ہیں کہ نہیں۔ ہندوستان میں شملہ کی لیبورٹری میں دستاویزوں کے جانچنے کی خاص سہولیات ہیں۔

محقق کے اوصاف

کامیاب تحقیق کار میں کئی اوصاف اور صلاحیتوں کا ہونا ضروری ہے، وہ نیا ریسرچ اسکالر ہو یا پرانا محقق۔ ذیل میں انہیں چند زمروں کے تحت درج کیا جاتا ہے: کرداری، ذہنی، ادبی، علمی۔

۱۔ کرداری یا اخلاقی

قاضی عبد الودود کا قول ہے کسی ملک کے باشندوں کا معیار اخلاق پست ہو اور وہ کام سے جی چراتے ہوں تو وہاں بالعموم تحقیق کا معیار پست ہوگا، لہٰذا تحقیق کار کے کردار میں حسب ذیل اوصاف ضروری ہیں۔

۱۔ حق گوئی: تحقیق محض ایک ادبی مشغلہ ہی نہیں، یہ ایک مسلک، ایک ذہنی رویہ، ایک طرز زندگی ہے۔ یہ سچ کا کاروبار ہے۔ محقق کو تحریر میں، نیز روزانہ زندگی میں سچ کو اپنا شعار بنانا چاہیے۔ فریب، ریا، تصنع، خفیف الحکامتیاں، حقیقی مزاج کے منافی ہیں۔ مثلاً کسی دوسرے کی دریافت کو بغیر حوالے کے اپنالینا، بالفاظ دیگر سرکہ کر لینا، ایک غیر محققانہ کردار کا غماز ہے۔

۲۔ بے تعصبی اور غیر جانب داری: اپنے مذہب، قوم، زبان، علاقے، فرقے، ادبی گروہ کسی کے لیے جھنجھواری نہیں ہونی چاہیے۔ اگر کوئی ہندو یہ تحقیق کر رہا ہے کہ چھنولال دکنگیر مسلمان ہوا تھا کہ نہیں، اور ایسے دلائل ملتے ہیں جس سے اس کا مسلمان ہونا ثابت ہو تو وہ ان دلائل کو ضرور افشا کرے۔ شیوعہ ہے تو اس پر لازم نہیں کہ ہر شیوعہ ادیب کی وکالت کرے، یوپی و پنجاب، شمال و دکن، شیخ و سید، قادیانی، مہدوی

لے سہ ماہی، ساغر، پٹنہ، جولائی ۱۹۶۴ء

جولہا، کشمیری، پنڈت، کالیستھ ہر قسم کے گروہی امتیازات محقق کے لیے بے معنی ہیں۔ تحقیق غیر جذباتی ہوتی ہے۔

اُسے اپنے گروہ کے علاوہ اپنے پسندیدہ اور ناپسندیدہ ادیبوں کے سلسلے میں بھی غیر جانب داری سے کام لینا چاہیے۔ اگر کوئی میر، انیس، اقبال، سرسید یا پریم چند وغیرہ میں کسی کا گرویدہ ہو لیکن دور ان تحقیق ان کے خلاف کچھ معلوم ہو تو اسے ہرگز نہ دباٹے۔ اسی طرح اپنے استاد شاگرد یا عزیز کی جنبہ داری اور عیب پوشی نہ کرے۔

۳۔ ہٹ دھرم اور ضدی نہ ہو: تحقیق کی ابتدا میں جو مفروضہ قائم کیا ہے بعد میں اس کے خلاف دلائل ملیں تو اپنا موقف بدلنے میں ہچکچاہٹ نہ ہو۔ مثلاً میرا موقف ہے کہ ع غزالاں تم تو واقف ہو..... والا شعر رام نرائن موزوں کا ہے، کوئی دوسرا عالم اسے موزوں کا نہیں مانتا تو میں اس کے دلائل پڑھوں، مزید مطالعہ کروں اور اگر یہ نتیجہ نکلتا ہے کہ یہ شعر موزوں کا نہیں ہے تو اسے ملنے میں تامل نہیں کرنا چاہیے۔ تحقیق اور مناظرے میں بھی فرق ہے۔ تحقیق میں مواد اور دلائل کا مطالعہ کر کے کوئی نتیجہ اخذ کیا جاتا ہے اور اس کی تائید میں دلیلیں تلاش کی جاتی ہیں۔

۴۔ کسی دنیوی فائدے کی تلاش نہ کرے: دولت، انعام، ترقی، عہدہ، جاہ وغیرہ تحقیق کے مقصود نہ ہوں۔ تحقیق برائے علم ہونی چاہیے۔ یہ نہیں کہ پی ایچ ڈی کی ڈگری لے کر بے روزگاری کا حل نکل آئے گا۔ ڈیٹ کر لی جائے تو دوسرے رفقا کے مقابلے میں بڑھ کر ریڈر یا پروفیسر بننے کے امکانات بہتر ہو جائیں گے۔ کسی ادیب پر کتاب لکھ دی جائے یا کسی کا دیوان مرتب کر لیا جائے تو اس پر کسی اکیڈمی سے دو تین ہزار کا انعام مل جائے گا۔ ساہتیہ اکادمی کا انعام لینے کے لیے ڈٹ کر ایک ضخیم کتاب لکھی جائے تو شاید در مقصود دامن میں آجائے۔ یہ سب خواہش فطری ہیں لیکن ان کے سائے میں کی ہوئی تحقیق اتنی بے لوث اور منترہ نہیں ہوگی جتنی بے غرض تحقیق۔ اس موضوع پر رشید حسن خاں نے اپنے مضمون "تحقیق اور بل ہوسنی" میں بڑے مزے سے لکھا ہے۔

لے ادبی تحقیق، مسائل اور تجزیہ ص ۶۸ تا ۷۷

۵۔ تحقیق کی طرف رغبت اور ولولہ ہو۔

۶۔ مزاج میں ڈٹ کر محنت کرنے کا مادہ ہو: یہ تحقیق میں سچی لگن ہی سے

میسر آسکتا ہے۔ تھوڑے سے نتیجے کے لیے بہت سے آخذ دیکھنے پڑتے ہیں۔

عبدالرزاق قریشی نے محققوں کی جفاکشی کی دو مثالیں نقل کی ہیں۔

”کیونڈش کی محنت و انہماک کی یہ حالت تھی کہ اس کا دوپہر کا کھانا ایک سوراخ

کے ذریعے سے اس کے کمرے میں رکھ دیا جاتا تھا کہ اس کے کام میں خلل نہ پڑے“

اس حد تک انہماک کی سفارش نہیں کرتا۔ یہ تحقیقی رہبانیت ہے۔ اپنے اہل

خانہ اور اہل حلقہ کے تقاضوں کو نظر انداز کرنے کی کوئی ضرورت نہیں۔ دوسری مثال

اس سے بہتر ہے۔ سر شیخ عبد القادر نے محمود شیرانی کی جفاکشی، سادگی اور آرام سے بے نیازی کی یہ تصویر پیش کی۔

”گرمی کا موسم تھا اور دوپہر کے بعد کا وقت وہ ایک ہلکا سا بنیان پہنے

ہوئے تھے اور کمرے کے گرد صرف ایک چھوٹا سا تہہ بند باندھے بیٹھے تھے۔ پنکھا نہ

دستی نہ بجلی کا نہ گرمی سے بچنے کی فکر نہ پروا۔ کتابیں اور وہ، گرد و پیش مزین اور

سکے۔“

۷۔ مزاج میں سہماہیت، بے صبری اور عجلت نہ ہو: خاموشی سے دیدہ ریزی

کے اور ممکن ہے اتنی محنت کے بعد بھی خاطر خواہ نتیجہ نہ نکلے۔

۸۔ محقق کے مزاج میں اعتدال ہونا چاہیے: اگر اسے مبالغہ پسند ہو تو یہ

تحقیق کی راہ میں حارج ہوگا۔ یہ نہ ہو کہ جسے پسند کریں، اسے آسمان پر چڑھا دیں۔

جسے ناپسند کریں اسے بالکل کمزور قرار دے دیں۔ بات کو بڑھا چڑھا کر کہنے کی عادت

دہا ہے۔ اسے غیر جندبانی انداز میں لکھنا پڑھنا چاہیے۔

C.V. Good and D.E. Scates, Methods of Research

(New York, 1954) p. 56.

مکوالہ عبدالرزاق قریشی، مبادیات تحقیق (بیسویں، ۱۹۶۸ء) ص ۱۳

سر شیخ عبد القادر، حافظ محمود شیرانی مرحوم، اورنیل کالج میگزین، لاہور، جلد ۲۳، عدد ۷، ص ۷

مکوالہ مبادیات تحقیق ص ۱۳

۹. غرورِ علم نہ ہو، منکسر المزاج ہو، اگر کسی دوسرے کی تحریر سے کوئی مفید معلومات ملتی ہے تو اسے قبول نہ کرنے اور اس کا اعتراف کرنے میں ذچھکے۔ کوئی شخص عالم کل نہیں ہوتا۔ اگر دوسرے کی غلطی کی گرفت کرے تو احساسِ برتری سے سرشار ہو کر کسی کا استہزاء کرے۔ ۱۰۔ اخلاقی جرأت۔ کسی کے خوف سے حق گوئی سے باز نہ رہے۔ یہ نہ سوچے کہ فلاں شخص پروفیسر ہے۔ اس کی غلطی کی نشاں دہی کی تو وہ نہ معلوم کس سلیکشن کمیٹی میں رک پھنچائے۔ فلاں یوپی اردو اکیڈمی کی انعامی کمیٹی کا صدر یا رکن ہے۔ اس کے معاملے میں زباں بند رکھی جائے۔ ورنہ وہ کتاب پر انعام نہ دے گا۔ فلاں کامرتبہ بہت بلند ہے، اس کی بات سے اختلاف کیا تو اس کے تمام اہلِ صوبہ یا اہلِ فرقہ یا شاگردوں کا جیم غغیر میرے پیچھے پڑ جائے گا۔

جن افراد یا موضوعات پر لکھنے میں اس قسم کا خدشہ ہو ان پر کام نہ کرنا ہی بہتر ہے۔ عام طور سے اندیشہ 'وسوسہ' خوف و ہراس محقق کی طبیعت کے شایانِ شان نہیں۔

ب۔ ذہنی

۱۱۔ غیر مقلد مزاج: مذہب میں ایساں بالغیب اور بیعت جائز ہے، تحقیق میں نہیں۔ امام غزالی کی رائے اور اس پر سرسید کی تائید حسب ذیل ہے "ہر ایک محقق کو تحقیق لازم ہے اور اس پر تقلید حرام ہے پھر کیوں کہ تحقیق، تقلید ساتھ ہو سکتی ہے۔ یہ تو ایسی بات ہے کہ جیسے کوئی کہے کہ تجھ کو دیکھنا واجب ہے مگر جو بتایا گیا ہے اس کے سوا مت دیکھ اور اسی کو تحقیق سمجھ اور جو چیز مشتبہ بتائی گئی ہے اس کو مشتبہ سمجھ لے۔"

لے النظر فی رسالت الامام حجتہ الاسلام ابو حامد محمد غزالی "المسی بالتفرقة بین الاسلام والزندقة" مطبع فیض عام علی گڑھ، ص ۱۵، بحوالہ ڈاکٹر محمود الہی "اردو میں جدید تحقیق کا آغاز" سرسید اور ان کے بعض رفقا" مشمولہ ادبی اور لسانی تحقیق ص ۱۹۶۔

محسن الملک نے بھی کچھ ایسا ہی کہا ہے۔

”تحقیق کرنے والے کو ہر چیز کی تحقیقات کے لیے ضروری ہے کہ جو کچھ لوگوں سے سنا ہو یا جو کچھ اس نے خود سمجھ رکھا ہو، اس سے اپنے دل و دماغ کو خالی کر لے اور کسی کی حقیقت اور صحت پر پہلے سے یقین نہ کرے اس لیے کہ اگر وہ ایسا کرے گا تو یا تحقیق کرنے پر اس کی توجہ نہ ہوگی اس لیے کہ وہ اپنے خیالات کو یقینات سمجھ کر اپنے آپ کو مستغنی سمجھے گا یا تحقیقات کرتے وقت اس کو توہمات اور خطرات ایسے پیدا ہوں گے کہ وہ اس تحقیق میں خلل ڈالیں گے۔“

”ایسی تحقیقات کرنے والے کو چاہیے کہ وہ ان سب باتوں کو جو لوگوں سے سنی ہو یا جو کچھ اس کے دل میں گزری ہوں پیش نظر رکھے اور بغیر پیدائش کے یقین کے کسی پر وہ ان کی تحقیق..... کرے تاکہ اس کو خود معلوم ہو ورنہ کہ حق کیا ہے اور باطل کیا ہے۔“

۱۲. ضعیف الاعتقاد نہ ہو: اساطیر، توہمات، خرافات، فوق الفطرت، تصورات کے حلقے سے باہر نکلنے کی ہمت رکھتا ہو۔

۱۳. استنبہائی مزاج ہو یعنی مشکوک ہو: کسی بھی تحریر یا بیان کو قبول کرنے سے پیشتر اس کا تجزیہ کرے۔ اس کے خلاف ممکنہ دلائل پیدا کرے اور ان سے اس بیان یا دعوے کو پرکھے۔

۱۴. اس کے مزاج میں سائنس دان کی سی قطعیت ہو: دو اور دو کو چار ہی کہے جو کچھ جیسا ہے اسے جزئیات کے ساتھ بالکل ویسا بیان کرے۔

۱۵. بہت سے بے ترتیب مواد کو منظم کر سکے اور منطقی اور فلسفی کی طرح شہادت کو پرکھ کر استخراج نتائج کر سکے۔ یعنی اس میں فکری وضاحت ہونی چاہیے۔

۱۶. محسن الملک، تہذیب الاخلاق جلد اول (مطبع کریمی لاہور، جولائی ۱۹۳۴ء) ص ۲ بحوالہ مضمون ڈاکٹر محمد الہی محولہ بالا۔

۱۷. ڈاکٹر شہار احمد فاروقی، ”اردو میں تحقیق کی روایت اور قاضی عبدالودود“ غالب نامہ نئی دہلی، جنوری ۱۹۸۸ء ص ۱۱۶۔

۱۶۔ اس کا حافظہ اچھا ہو۔

۱۷۔ سکون کے ساتھ ذہن کو کام پر مرکوز رکھ سکے۔

ج۔ علمی اوصاف :

۱۸۔ نامعلوم کو معلوم کرنے کی گریہ ہو

۱۹۔ اردو کے علاوہ دوسری زبانوں سے واقفیت : سب سے اہم فارسی کی

واقفیت ہے۔ اردو سے متعلق بیشتر تذکرے، تاریخیں، قدیم لغات، داستانوں اور تنویروں کے ماخذی نسخے، غرضیکہ بہت سا مواد فارسی میں ہے۔ بچوں کے تحقیق بیشتر قدیم ادب کی ہوتی ہے۔ اس لیے فارسی جانے بغیر ایک قدم نہیں بڑھا سکتے۔ انگریزی کی واقفیت بھی ضروری ہے کیوں کہ بہت سے کتب خانوں کی وضاحتی فہرستیں انگریزی میں ہیں۔

ان دوزبانوں کے علاوہ عربی اور ہندی کی واقفیت بھی مفید ہے۔ بعض موضوعات کے لیے بعض مخصوص زبانوں کی استعداد ضروری ہے مثلاً اردو کی ابتدائی لغات و قواعد پر کام کرنے کے لیے برہنگائی، فرنج، اطالوی وغیرہ گارساں، داسی پر کام کرنے کے لیے، فرنج اور صنایع بدائع پر کام کرنے کے لیے عربی کا جانا ضروری ہے۔

۲۰۔ تاریخ کا شعور ہوتا کہ ماضی سے گہری واقفیت ہو

۲۱۔ بعض دوسرے علوم، بالخصوص سماجیات اور نفسیات میں نظر ہو تو وہ

مفید ثابت ہوگی۔

ادبی اوصاف

۲۲۔ ادبی علوم سے واقفیت ضروری ہے : ان میں عروض، تاریخ گوئی، علم

بیان اور علم قافیہ آتے ہیں۔ کسی کا کلام مدون کرنا ہو تو عروض کی واقفیت بطور خاص

ضروری ہے۔ تاریخ گوئی کے غوامض سے آشنائی نہ ہو تو اندیشہ ہے کہ تاریخ کے غلط

اعداد نکال بیٹھیں۔

۲۲۔ محقق کو کسی حد تک نقاد بلکہ تحقیق کار کی صفات سے بھی متصف ہونا چاہیے: اس کے یہ معنی نہیں کہ محقق تحقیقی مقالے کی تسوید میں رومانی 'انشاپروازانہ' اسلوب اختیار کرے ڈاکٹر تنگ سنگھ نے کہا ہے کہ جذباتی اسلوب سے متاثر تحقیق تنقید بن جاتی ہے۔ میری صرف یہ مراد ہے کہ تحقیق ادب کا شعبہ ہے۔ جمالیاتی حس اور تنقیدی نظر کے بغیر تحقیق راہ مستقیم سے بھٹک سکتی ہے۔ وہ تفہیم ادب کو بھلا کر محض حقائق اندوزی بن کر رہ جائے گی۔

کسی شخص میں مندرجہ بالا خوبیاں جس مقدار میں ہوں گی وہ اتنا ہی کامیاب محقق ثابت ہوگا۔ یہ سب مطالبات پختہ کار محقق سے ہیں۔ لیکن یونیورسٹیوں میں ریسرچ کے لیے داخلہ لینے والوں میں بھی کمی کے ساتھ ہی انہیں اوصاف کی جستجو کی جائے گی۔ سب سے پہلی بات یہ ہے کہ اس کے مزاج میں تحقیق کا مادہ ہو۔ داخلہ لینے والے اسکالر سے پوچھا جائے کہ اس کا تحقیق کا کیا تصور ہے۔ اس کے موضوع میں اب تک جو کام ہوئے ہیں وہ ان سے واقف ہے کہ نہیں، وہ کیا اضافہ کرنا چاہتا ہے؟

دیکھنے میں آیا ہے کہ ریسرچ میں داخلہ لینے والوں کی بڑی تعداد بے روزگاری کے داغ سے بچنے کے لیے وقت گزاری کے طور پر ریسرچ میں داخلہ لے لیتی ہے تاکہ بہتر ڈگری کی بنا پر ملازمت کی کوئی گنجائش نکل سکے۔ امیدوار کا معاشی پہلو اپنی جگہ اہم ہے لیکن اس سے قطع نظر تحقیق کا حق تو ادا نہ ہوگا۔ ہر تعلیمی سال کے شروع میں تحقیق میں داخلہ لینے والوں کی ایک باڑھ آجاتی ہے۔ ان میں انتخاب کے لیے ان سے کہا جائے کہ جس موضوع پر وہ کام کرنا چاہتے ہیں۔ اس پر پندرہ بیس صفحات کا مضمون لکھ کر لائیں۔ بہت سے امیدوار اس گھائی سے سرخ روز نکل سکیں گے۔ تحقیق میں پوری کتاب لکھنی ہوتی ہے۔ اس کی ابتدا سے پہلے ایک مختصر مضمون لکھنے کی صلاحیت تو ہونی ہی چاہیے۔ نئے ریسرچ اسکالر کا مزاج تحقیق سے دلچسپی، حق گوئی اور بے تعصبی کا ہو۔

۲۱۔ نوین شودھ و گیان ص ۲۱۔

دوسرے اوصاف آہستہ آہستہ پیدا ہوتے جائیں گے۔ جوں جوں وہ تحقیق میں چلے گا، تیوں تیوں اس میں مواد تلاش کرنے پر کھنے اور ترتیب دینے کی صلاحیت پیدا ہوتی جائے گی۔

نگراں کے اوصاف

درس گا ہوں میں ایم فل اور پی ایچ ڈی کی تحقیق کے لیے ہر ریسرچ اسکالر کے لیے پیرٹریٹ یعنی نگراں مقرر کیا جاتا ہے۔ ڈی لٹ کی ڈگری کے لیے بعض یونیورسٹیوں مثلاً آگرہ میں نگراں نہیں ہوتا۔ بعض یونیورسٹیوں مثلاً جموں میں اسکالر کی مرضی پر منحصر ہوتا ہے کہ وہ کوئی نگراں مقرر کرے یا نہ کرے۔ اور بعض میں مثلاً الہ آباد، نگراں کا مقرر کرنا لازمی ہوتا ہے۔ نگراں کی ذات میں وہ سب اوصاف درکار ہیں جو اچھے محقق کے لیے ضروری قرار دیے گئے ہیں۔ اس میں بطور خاص یہ خوبیاں ہونی چاہئیں۔

۱۔ اس کا مزاج تحقیقی ہو۔ اس نے خود تحقیق کی ہو اور اب بھی تحقیق کر رہا ہو۔ یہ اصول ہے کہ اسکالرشپ میں ایک مقام پر کھڑے رہنا ممکن نہیں۔ آگے بڑھو ورنہ پیچھے رہ جاؤ گے۔ مجھ سے مدھیہ پردیش کے وزیر تعلیم ڈاکٹر شنکر دیال شرما نے کہا تھا کہ مسلسل کام کرتے رہنا چاہیے۔ کام نہ کرنا اسکالرشپ کی موت ہے۔ مسعود حسن رضوی جیسے بزرگ جوان اساتذہ سے پوچھا کرتے تھے کہ آج کل آپ کیا کام کر رہے ہیں؟ اس کے پیچھے ہی مفروضہ تھا کہ عالم ہر وقت کوئی نہ کوئی علمی کام اپنے ذمے رکھتا ہے جو نگراں خود تحقیق میں مشغول نہیں وہ گویا علم سے لگن کی کمی کی غمازی کر رہا ہے۔ جس استاد نے اپنی پی ایچ ڈی کے بعد کوئی قابل قدر تحقیق نہیں کی، کوئی کتاب شائع نہیں کی وہ کیوں کر نگراں کا اہل بن سکتا ہے؟

اسی سے ایک تلخ شاخسانہ نکلتا ہے کہ نگراں کو محقق ہونا چاہیے، محض نقاد نہیں۔ یہ مسلمہ کہ محقق کے پاس تنقیدی نظر ہونی چاہیے کیوں کہ تحقیقی مقالے کا ایک حصہ تنقیدی

ہوگا لیکن تحقیق اور تنقید مترادف نہیں۔ اگر کوئی خالص نقاد کتنا ہی بڑا عالم اور اہل نظر کیوں نہ ہو تحقیق کانگراں ہوگا تو وہ لامحالہ خالص تنقیدی موضوعات پر کام کر ائے گا۔ یہ گندم نہائی و جو فروشی ہے۔

۲۔ نگراں اسکالر سے جس موضوع پر کام کرائے اس کے بارے میں بہت کچھ جانتا ہو۔ ظاہر ہے کہ کوئی بھی استاد ادب اور تحقیق کے ہر گوشے کا ماہر تو نہیں ہو سکتا۔ نگراں کتنا ہی عالم و فاضل ہو لیکن اس کے باوصف وہ ادب کے ان شعبوں اور موضوعات کی اچھی رہبری نہیں کر سکتا جس کا اس نے کافی مطالعہ نہیں کیا۔ اس کے معنی یہ ہیں کہ نگراں کو اسکالر کی اہلیت کے ساتھ اپنی اہلیت کا عارف بھی ہونا چاہیے۔

۳۔ تدریس اور اپنی تصنیف و تالیف کے بعد نگراں کے پاس اسکالر کی رہنمائی کے کافی وقت ہونا چاہیے۔ درس گاہ میں اور اپنے گھر پر وہ اسکالر کا کام دیکھنے کے لیے وقت نکال سکے تبھی اسے نگرانی کی ذمے داری قبول کرنی چاہیے۔

۴۔ اس میں یہ استادانہ فیاضی ہوتی چاہیے کہ موضوع کے بارے میں وہ جو کچھ جانتا ہے فراخ دلی کے ساتھ شاگرد کو بتائے۔ و دیادان میں کوئی کمی نہ کرے۔ یہ بخل نہ کرے کہ اس موضوع پر وہ خود کبھی کوئی مضمون لکھے گا، اس کے آخری داؤں بچا کر رکھ لے۔ نگراں کو یہ تمنا بھی نہیں ہونی چاہیے کہ وہ جن مآخذ کا پتہ دے رہا ہے شاگرد اپنے مقالے میں ان کی نشان دہی کے لیے ہر موقع پر نگراں کے احسان کا اعتراف کرے گا۔ وہ نگراں ہے تو یہ ظاہر ہے کہ مقالے میں بہت کچھ اس کی دین ہے۔ عیاں راجہ بیاں۔ اور اس شق کا ایک شاخسانہ یہ بھی ہے کہ نگراں کو چاہیے کہ شاگرد کے موضوع کی نگرانی کے دوران اپنے لیے اس موضوع پر لکھنے کی قدغن کر لے یہ نہ ہو کہ شاگرد سے کچھ معلوم ہوا اور استاد نے اس سے تحریک پا کر یا جرہ انغ روشن کر کے ایک مضمون لکھ مارا۔ ایسی چند مثالیں دیکھنے میں آئی ہیں کہ نگراں نے شاگرد کے موضوع پر ایک کتابچہ شائع کر دیا۔ ایسی صورتوں میں واضح نہیں ہوتا کہ تحقیق نگراں کی ہے کہ شاگرد کی؟

۵۔ اس میں یہ سیر چشمی ہونی چاہیے کہ اسکالر کو خود سے اختلاف کی آزادی دے۔

نگراں کے فرائض موٹے طور پر یہ ہیں :

۱. امیدوار کی موضوع کی تلاش میں رہبری کرنا۔
۲. موضوع کا خاکہ بنا کر دینا۔ ظاہر ہے کہ نیا ریسرچ اسکالر خاکہ نہیں بنا سکتا۔

۳. ابتدائی کتابیات اور ماخذ کی نشاں دہی کرنا۔
۴. ایک بزرگ ساتھی کی طرح اسکالر کے تحقیقی سفر میں ساتھ چلنا اور قدم قدم پر اس کی رہنمائی کرنا مثلاً موضوع کے پیش نظر طریق کار سمجھانا اور مواد کی پیش کش اور مقالے کی تسوید کے بارے میں مشورہ دینا۔
۵. مقالے کے مختلف ابواب کے پہلے مسودے کو سرسری طور سے پڑھ کر اس کی اصلاح و ترقی کے لیے مشورے دینا۔

واضح ہو کہ نگراں کو مقالہ لفظ بہ لفظ پڑھ کر اس کی زبان کو نہیں بنانا چاہیے۔

مولانا کلب عابد نے لکھا ہے

سپر وائزر کا یہ کام نہیں کہ وہ املے اور انشا کی غلطیاں درست کرتا ہے۔“

(عماد التحقیق ص ۷۱)

”تھیسس کی ذمہ داری سپروائزر پر کسی طرح نہیں آتی ہے۔ اس کی مکمل

جواب دہی ریسرچ اسکالر پر ہے۔“ (ایضاً ص ۷۷)

جارج واٹسن نے طے کیا ہے کہ مشیر اسکالر کی تحریر کا پہلا مسودہ ہی دیکھے گا،

آخری نہیں تاکہ اسکالر کو آزادی مل سکے کہ وہ مشیر کی بعض باتیں نہ مانے۔

اس سے نگراں کا فریضہ واضح ہو جاتا ہے۔ اسے محض رہبری کرنی چاہیے لیکن

مقالہ نویسی اسکالر کا کام ہے، نگراں کو اس میں اپنی اہلیت نہیں شامل کرنی چاہیے۔ بیشتر یونیورسٹیوں میں نگراں بھی اسکالر کے مقالے کا محتمن ہوتا ہے جس کے معنی یہ ہیں کہ

George Watson, The Literary Thesis. A Guide to
Research, P. 63

مقالہ محض اسکالر کی اہلیت کی پیدہ اور ہو، نگراں کی نہیں۔ مقالے کی زبان تو نگراں کو ہرگز نہیں بنانی چاہیے۔ چہ جائیکہ اپنے قلم سے تسوید کرنا۔ سائنس کی تحقیق میں معاملہ اس کے برعکس ہوتا ہے وہاں نگراں اور اسکالر مل کر تحقیق کرتے ہیں۔ اہلیت اور سوجھ بوجھ نگراں کی ہوتی ہے۔ محنت مزدوری اسکالر کی۔ اس سے ہٹ کر سائنس کے اساتذہ کی کوئی آزاد تحقیق نہیں ہوتی۔ وہ اپنی ریسرچ اپنے شاگردوں کے پردے میں کراتے ہیں اور عجوبہ یہ ہے کہ خود ہی اپنی تحقیق کے مطمئن بھی ہوتے ہیں۔

ایک اہم بات یہ ہے کہ نگراں اور اسکالر میں مزاجی ہم آہنگی ہونی چاہیے۔ شعبے کی سیاست کی وجہ سے ایسا نہ ہو کہ اسکالر کو ایسے نگراں کے ساتھ نہٹی کر دیا جائے جو اس سے کسی قسم کی پر خاش رکھتا ہو۔ الہ آباد یونیورسٹی کی اگزیکٹو کونسل کا فیصلہ ہے کہ تحقیق کا نگراں اسکالر کے مشورے سے مقرر کیا جائے گا۔ اگر اسکالر کی طرف سے پُر خلوص سعادت مندی اور نگراں کی جانب سے پُر خلوص شفقت و ہمدردی نہ ہوگی تو گاڑی چل ہی نہیں سکتی۔

زیر نظر کتاب خاص طور سے اردو دنیا کے لیے لکھی جا رہی ہے۔ یونیورسٹیوں میں عموماً اور اردو کے شعبوں میں خصوصاً صورت حال کیا ہے؟ یونیورسٹیوں کے قواعد کی اردو سے ایک نگراں چند اسکالروں ہی کی نگرانی کر سکتا ہے۔ یہ تعداد بیکچر کے لیے عموماً دو تین ریڈر کے لیے چار اور پروفیسر کے لیے چھ تک ہو سکتی ہے۔ بعض جگہ (مثلاً مرکزی یونیورسٹی حیدرآباد میں) ہر مرتبے کے استاد کو چار اسکالروں سے دیے جاتے ہیں ہندی میں تو یہ بھی سننے میں آیا ہے کہ بڑے اہل اقتدار پروفیسر لاتعداد اسکالروں کو اپنے ساتھ رکھتے ہیں۔ مثلاً ساگر یونیورسٹی کے ہندی کے پروفیسر نند دلا سے باجپٹی کے پاس ستر پچھتر اسکالر تھے۔ ہندی کے بہت سے زعماء کے لیے یہ بھی سننے میں آیا ہے کہ وہ اپنے اسکالروں کے کام کو از ابتدا تا انتہا کسی مرحلے پر ذرا بھی نہیں دیکھتے تبھی تو بہت بڑے لشکر کی نگرانی کر سکتے ہیں۔

اردو کے چند بڑے شعبوں مثلاً ادبی، جامعہ ملیہ، علی گڑھ، الہ آباد اور عثمانیہ کو چھوڑ کر

بقیہ جگہ اردو کے استادوں کی تعداد چار پانچ ہی ہوتی ہے۔ یہ کمی اس صورت میں اور بھی مضاعف ہو جاتی ہے جب ایک موضوع کے ماہر استاد کے پاس اسکالروں کی تعداد پُر ہے۔ مزید لینے کی گنجائش نہیں۔ اس لیے اس موضوع کے امیدوار کو کسی ایسے استاد کی نگرانی میں دیا جاتا ہے جو اس موضوع کا ماہر نہیں۔ اس کی ایک مثال میرے حیدرآباد کے شعبے میں ہوئی ایک امیدوار کو استادِ موسیقی سے شغف تھا۔ وہ موسیقار گھرانے کا تھا۔ اسے موضوع دیا گیا 'اردو زبان و ادب میں ہندوستانی موسیقی'۔ مجھے استادِ موسیقی پسند ہے اور اس کی مبادیات کی شد بد بھی ہے لیکن میرے پاس پہلے سے تعدد پوری ہو چکی تھی اس لیے اس جان کار امیدوار کو ایسے استاد کی نگرانی میں دینا پڑا جو استادِ موسیقی سے واقف نہ تھے۔

ایک ایسی صورت بھی سامنے آتی ہے کہ کوئی ذہین طالب علم کسی ایک میدانِ ادب سے دلچسپی رکھتا ہے۔ اس کی ذہانت کے پیش نظر ہر استاد اسے اپنی نگرانی میں لینا چاہتا ہے۔ بعض سینئر استاد جو اس طالب علم کے میدانِ ادب کے ماہر نہیں اسے اپنے نام لکھانے میں کامیاب ہو جاتے ہیں اس طرح بارہا یہ صورت دیکھنے میں آتی ہے کہ نگراں جس موضوع کی نگرانی کر رہا ہے خود اس موضوع پر مقالے لکھنے کا اہل نہیں ہوتا تا وقتیکہ وہ چھٹی لے کر دو چار سال کے لیے اس موضوع پر نہ لگ جائے۔

انگریزی میں نگران کے لیے تین الفاظ ملتے ہیں۔

Supervisor , Guide , Advisor

ان میں سے پہلے دو الفاظ ہندوستان میں مستعمل ہیں تیسرا لفظ ایڈوائزر مغرب میں۔ امریکہ میں گریجویٹ اور انڈرگریجویٹ جماعتوں کی تحقیق یعنی رپورٹ کے نگراں کو کبھی Tutor بھی کہہ دیا جاتا ہے۔ سپروائزر کے معنی ہیں نگرانی اور دیکھ رکھ کر کرنے والا۔ جیسے ایک اور سیر مزدوروں کے گروہ کے کام کی نگرانی کرتا ہے یا ایک بڑا افسر سکرپٹ کے سیکشن کے عملے کی کمانڈ کے معنی ہیں۔ رہنما اور ایڈوائزر کے معنی ہیں مشیر۔ ٹیوٹر اس معلم کو کہتے ہیں جو کلاس میں نصاب کا درس دیتا ہے۔ بی۔ اے اور ایم۔ اے کی

رپورٹ وہی لکھوادیتا ہے۔ ان الفاظ میں گائڈ کی اصطلاح نگر اس کے مرکزی فریضے کو بہت اچھی طرح ظاہر کرتا ہے۔ اُردو میں نگر اس کے بجائے رہنما کہا جائے تو خوب ہو۔ جو استاد ریسرچ اسکالر کے موضوع کا ماہر نہیں وہ سپروائزر ہو سکتا ہے گائڈ نہیں۔ وہ اس کی نگرانی کر سکتا ہے، رہنمائی نہیں۔

رہنمائی کے لیے ضروری ہے کہ رہنما اس فن، بلکہ فن کی مخصوص شاخ کا ماہر ہو۔ اگر کوئی کسی کو مثلاً موٹر چلانا یا پکنا گانا سکھانا چاہے تو ضروری ہے کہ وہ خود ان فنون پر کیا حکم عبور رکھتا ہو۔ اعلیٰ درس گاہوں کے استادوں کو دو کام کرنے پڑتے ہیں تدریس اور تحقیق کی رہنمائی۔ تدریس کا عمل زیادہ تر تنقید ہے۔ تحقیق اس سے کسی قدر مختلف ہے۔ جس طرح ہر محقق اچھا معلم یا اچھا استاد نہیں ہو سکتا اس طرح یہ ضروری نہیں کہ ہر استاد بالخصوص نقاد اچھا محقق بھی ہو۔ جب وہ خود تحقیق میں ممتاز مقام نہیں رکھتا تو وہ تحقیق کا نگر اس یا رہنما ہونے کے کب سزاوار ہے۔ وہ تحقیق کے تصور کو مسخ یا تبدیل کر کے ہی رہنمائی کر سکتا ہے۔ یونیورسٹیوں میں یہ فرض کر لیا جاتا ہے کہ ہر سینئر استاد تحقیق کی رہنمائی کا اہل ہے۔

یہ دیکھنے میں آیا ہے کہ جن اساتذہ نے زندگی بھر کوئی کتاب نہیں لکھی وہ تحقیق کو برا رہے ہیں۔ جو عمر بھر کوشش کے بعد پی ایچ ڈی نہ کر سکے وہ دوسروں کی رہنمائی بلکہ گمراہ کرنے کا فریضہ ادا کر رہے ہیں۔ ایسی مثالیں اُردو ہی میں نہیں ہندی میں بھی موجود ہیں کہ جناب صدر شعبہ نے زندگی بھر کوئی کتاب تو درکنار، کالج اور یونیورسٹی میگزین کے علاوہ کسی اور رسالے میں ایک مضمون بھی شائع نہ کرایا وہ دس پندرہ پی ایچ ڈی پیدا کر دیتے ہیں۔ ایسی مثالیں بھی ملتی ہیں کہ استاد صاحب خود پی ایچ ڈی کے لیے رجسٹرڈ ہیں اور ساتھ ہی ساتھ کسی طالب علم کی پی ایچ ڈی کی بھی نگرانی کر رہے ہیں اس میں کوئی شبہ نہیں کہ ملک کے اُردو شعبوں میں تحقیق کے نگر انوں کی اکثریت بہت بڑی اکثریت، تحقیق کی رہنمائی کی اہل نہیں کیوں کہ وہ خود کسی قابل قدر تحقیق کے اہل نہیں انھیں نہ تحقیق کے لیے مناسب موضوع کے انتخاب کا شعور ہے نہ موضوع کا خاکہ (Synopsis)

بنا سکتے ہیں۔ اگر اسے چھوٹا منہ بڑی بات نہ گردانا جائے تو میں یہاں تک کہوں گا کہ فی زمانہ پروفیسر کے منصب پر فائز ہونے والوں میں بھی تقریباً نصف حضرات تحقیق کی رہبری کے اہل نہیں ہوتے۔ ان صورتوں میں رہنمائی کا جو حشر ہو گا تصور کیا جاسکتا ہے اس موضوع پر میری کتاب حقائق کے ص ۸۹-۱۸۸ اور رشید حسن خاں کی کتاب 'ادبی تحقیق' کے ص ۶۲-۶۰ ملاحظہ ہوں۔ رشید خاں نے اپنے نظیر انداز میں جس طرح لکھا ہے، میں اس کا ایک اقتباس پیش کرنے پر مجبور ہوں۔

”چوں کہ پی ایچ ڈی کے طلبہ کانگریس الینا بڑا عزیز ہے، اس لیے اس شرف کی باضابطہ تقسیم ہوتی ہے۔ اب جو جس کے حصے میں آجائے۔ ایک صاحب شعر کو یہ مشکل صحیح طور پر پڑھ سکتے ہیں، عروض سے نا آشنا ہیں اور لسانی مباحث میں ناواقف، مگر رہنمائی فرما رہے ہیں اس طالب علم کی جو کسی قدیم دیوان کو مرتب کر رہا ہے۔ دوسرے بزرگوار فارسی سے کم آشنا ہیں۔ لیکن رہنما ہیں اس طالب علم کے جو تذکروں پر کام کر رہا ہے۔ ایک صاحب گل افشانی گفتار کے ماہر اور علم مجلسی میں طاق ہیں، لفظوں کے پھول کھلا سکتے ہیں اور خیالوں کی محفل سجاسکتے ہیں، اور رہنمائی فرما رہے ہیں اس طالب علم کی جس کا سارا سرمایہ، منطقی استخراج نتائج اور جرح و تعدیل کی دشواریاں ہیں۔ اکثر صورتوں میں یہ ہوتا ہے کہ نگران محترم کو اس موضوع سے کم سے کم واقفیت ہوتی ہے جس کو ان کے طالب علم کے سر منڈھ دیا گیا ہے۔“ (ص ۶۱-۶۲)

دوسری وقت یہ ہے کہ سفیر اساتذہ بالخصوص صدر شعبہ کے پاس دفتری مصروفیات کیٹیوں، نیز اپنے مفادات کو پروان چڑھانے کے لیے آئے دن کے سفروں کے بعد ریرج اسکالر کے لیے وقت ہی نہیں بچتا۔ وہ کچھ پوچھنے یا دکھانے آتا ہے تو نگران دل ہی دل میں ڈکھی ہوتا ہے کہ کہاں سے یہ مصیبت آدھکی۔ وہ رواروی میں اسے کچھ بتا کر بہلا بہکا کر، سرسری طریقے سے اس کے کام کو دیکھ کر جلدی سے ٹھکانے لگا دیتا ہے۔ یہی وجوہ ہیں کہ نئے محققوں کے کام اس مرتبے کے نہیں ہوتے جیسے کہ مشاق محققوں کے۔ پی ایچ ڈی کے مقالوں میں بھی وہی بہتر ہوتے ہیں جنہیں بالکل نئے

اسکا لرنے نہیں کیا بلکہ ایسے استاد نے جو چند سال تدریس کے تجربے کے بعد تحقیق کا کام کرتا ہے۔ تحقیق میں داخلہ لینے والے بہت ہوتے ہیں کام کو مکمل کرنے والے کافی کم۔ جو کرتے ہیں ان میں بھی نصف سے کم ایسے ہوتے ہیں جو تحقیق میں کچھ اضافہ کر سکیں۔ آخر الذکر ہی درس گاہوں کے شعبوں کی قابل قدر دین ہیں۔

تیسرتا ہے کہ برطانیہ تک میں یہ احساس ہے کہ ڈگری کی تحقیق علم کے لیے مضر ہے۔ ٹائمز لٹریچر سپلیمنٹ جیسے موقر اخبار میں لکھا تھا۔

TRUE Learning is being killed in the Universities slowly by degrees. 1

اگر برطانوی یونیورسٹیوں کے بارے میں یہ رائے ہے تو ہندوستان کا کیا حال زار

ہوگا۔

Times Literary Supplement, Thursday 6th APRIL, 1967
 بحوالہ ڈاکٹر کنور چند بدکاش سنگھ ہندی شودھ سمیائیں اور سادھان (سائیت پرکاشن
 الہ آباد، طبع اول ۱۹۷۲ء) ص ۱۵۳۔

دوسرا باب

تحقیقی مقالہ

تحقیقی مقالہ ڈگری کے لیے لکھا جائے یا ڈگری سے ہٹ کر، دونوں کی نوعیت میں کوئی فرق نہیں ہوتا۔ تحقیقی مقالے دو قسموں میں بانٹے جاسکتے ہیں۔

۱. مختصر مضمون، جو کسی رسالے یا یادگاری اور مغال یا کسی اور مجموعہ مضامین کے لیے لکھا جائے۔

۲. طویل تر مقالے جس کی دو مزید قسمیں کی جاسکتی ہیں۔

ا۔ متوسط حجم کے مقالے یعنی تقریباً سو صفحات کے

ب۔ طویل مقالے جو کئی سو صفحات کے ہو سکتے ہیں۔

ایم۔ اے۔ اور ایم فل کے مقالوں کو Dissertation کہتے ہیں اور یہ اوسط حجم یعنی سو سو سو سے حد ڈیڑھ سو صفحات کے ہوتے ہیں۔ ڈاکٹریٹ کے مقالے کو Thesis کہتے ہیں جو کئی سو صفحات کا ہوتا ہے۔ عام بول چال میں چھوٹے مقالے کے مضمون اوسط مقالے کو رسالہ یا کتابچہ اور طویل مقالے کو کتاب کہا جاتا ہے۔ بغیر ڈگری کے مقالے لکھے جاتے ہیں وہ بھی اسی نوعیت کے ہوتے ہیں مثلاً رسالوں میں تحقیقی مضامین بکثرت ملتے ہیں۔ متوسط حجم کے غیر سندی رسالوں میں ذیل کے نام لیے جاسکتے ہیں۔

۱۔ ڈاکٹر سید عبدالقدیر، شعرائے اردو کے تذکرے

۲۔ مولوی عبدالحق، اردو کی ابتدائی نشوونما میں صوفیائے کرام کا کام

۳۔ ڈاکٹر حفیظ قتیل، معراج العاشقین کا مصنف

۵۔ عابد پیشاوری 'نقطے اور شوشے' (انتخاب حاتم مرتبہ ڈاکٹر عبدالحق پرنسز) ان تینوں قسموں میں مختصر افسانے، ناولٹ اور ناول کا سا تعلق ہے۔ مختصر افسانے میں ایک واقعے کا بیان ہوتا ہے۔ ناولٹ اور ناول میں زندگی کے وسیع تر کینوس کا لیکن ناولٹ اور ناول کی تکنیک میں حجم کے سوا کوئی بڑا فرق نہیں ہوتا۔ متوسط مقالے یا رسالے میں بھی اسی طرح تحقیق ہوتی ہے جس طرح کتابی رسالے میں لیکن دونوں میں ایک خاص فرق ہے۔ اول الذکر میں ابواب کی اس طرح باقاعدہ تقسیم نہیں ہوتی جس طرح کتابی مقالوں میں۔ متوسط مقالوں میں تمہید اور پس منظر کے بغیر ایک دم سے نفس موضوع کی بات شروع کر دی جاتی ہے۔ بڑے محققوں کے متوسط مقالوں میں بھی داد تحقیق دی جاتی ہے لیکن ایم فل کے سندی متوسط مقالوں میں تحقیق کی وہ باریکیاں اور تفصیل نہیں ہوتیں جو بڑے کتابی مقالے میں ہوتی ہے۔

انگریزی بالخصوص امریکی کتابوں میں تحقیقی مقالوں کی جو قسمیں یا شکلیں گنائی گئی ہیں انہیں دو بڑے گروہوں میں بانٹا جاسکتا ہے ایک کو وہ ٹرم پیپر (Term Paper) یا ریسرچ پیپر یا رپورٹ کہتے ہیں۔ دوسرے کو بالعموم Dissertation اور Thasis۔ سچ تو یہ ہے کہ انگریزی میں طریق تحقیق کی کتابیں زیادہ تر پہلے زمرے سے متعلق ہوتی ہیں۔ تھیسس کے بارے میں یہ بہت کم لکھا گیا ہے حیرت یہ ہے کہ امریکہ میں انڈرگریجویٹ جماعتوں میں بھی مختصر اور مفہد یا نہ ٹرم پیپر یا رپورٹ داخل کی جاتی ہے رپورٹ کا لفظ زیادہ تر سوشل سائنس کے مضامین کے لیے مستعمل ہے۔ مرکزی یونیورسٹیوں میں ایم فل کے طالب علم کو ہر سمسٹر کے ہر کورس (پہرے) میں ایک ٹرم پیپر (Assignment) لکھ کر داخل کرنا ہوتا ہے۔ سمسٹر والی بعض ریاستی یونیورسٹیوں بھی یہ طریقہ رائج ہوگا۔ یہ مختصر مقالہ نصاب سے متعلق دس بیس صفحے کا ہوتا ہے اسے تحقیق کے زمرے میں شمار نہیں کر سکتے۔ ممکن ہے مغرب کا ٹرم پیپر کسی حد تک تحقیقی ہو، کم از کم سوشل سائنس کی رپورٹ میں تو کچھ چھان بین 'جائزہ' ہوتا ہی ہے۔

اے۔ جے۔ رائٹ نے مقالے کی یہ مختصر تعریف کی ہے۔

” ایک موضوع پر آپ کی دریافتوں کا مجموعہ (Synthesis) اور آپ کا ان دریافتوں کو آنکنا (Evaluation) سے
 عماد التحقیق کے مصنف مولانا کلبِ عابد نے تھیسس یا تحقیقی رسالے کی یہ تعریف
 کی ہے۔

” زیرِ بحث مسئلہ کے متعلق ریسرچ اسکالر کی سعی و کوشش کے وہ مدونہ نتائج جن کو تمام ضروری مالہ و ماعلیہ اسناد اور دلیلوں کے ساتھ پیش کیا گیا ہو “ (ص ۱۴)
 سیدھے سادے الفاظ میں تحقیقی مقالے کی یہ تعریف کی جاسکتی ہے۔
 ” تحقیقی مقالہ وہ تحریر ہے جس میں زیرِ تحقیق موضوع کے متعلق جملہ مواد کو پیش کیا جاتا ہے؛ پر کھا جاتا ہے اور اس کے بعد مناسب نتائج اخذ کیے جاتے ہیں۔“
 یہ تعریف چھوٹے مضمون سے لے کر بڑی تحقیقی کتابوں تک سب پر صادق آتی ہے۔ واضح ہو کہ انگریزی لفظ Thesis کے معنی تحقیقی مقالہ یا کتاب نہیں بلکہ کلیہ یا دعوے کے ہیں۔ اس سے پہلی منزل مفروضہ (Hypothesis) ہے جو تھیسس سے کم ہوتی ہے۔ تحقیق سے پہلے کچھ مفروضہ قائم کیا جاتا ہے۔ وہ دریافتوں اور دلائل سے ثابت ہو جائے تو اسے کلیہ (Thesis) کہتے ہیں۔ عام بول چال میں انگریزی میں دونوں میں فرق نہیں کیا جاتا۔ تھیسس غیر ثابت شدہ (Hypo-thesis) کو بھی کہہ دیتے ہیں۔ تحقیقی مقالے کے تعلق سے تھیسس اس دعوے یا کلیے کا نام ہے جو مطالعے کے آغاز میں پیش کیا جائے اور جس کی تشریح تجزیے یا تائید کے لیے تحقیقی مضمون یا کتاب لکھی جائے مثلاً بعض کتابی مقالوں کی تھیسس حسب ذیل ہیں۔

۱۔ محمود شیرانی کی کتاب، پنجاب میں اُردو کی تھیسس یہ ہے کہ پنجابی مسلمان لاہور سے جس پنجابی کو لے کر دلی آئے اس نے مقامی بولی کے ساتھ اُردو کو جنم دیا۔

A.J. Roth, The Research Paper, Form and content
 (BALMONT, CALIFORNIA, 5th Printing, Aug. 69) P. 7

۲۔ شیرانی کی حفظ اللسان کا یہ دعویٰ ہے کہ خالق باری امیر خسرو کی نہیں بہت بعد کے ضیا الدین خسرو کی تصنیف ہے۔

۳۔ مسعود حسن رضوی کی 'لکھنو' کا شاہی اسٹیج' کا یہ دعویٰ ہے کہ واجد علی شاد نے اردو کا پہلا ڈراما 'رادھا اور کنھیا کا قصہ' لکھا۔

۴۔ میری کتاب 'اردو کی نثری داستانیں' میں دکھایا گیا ہے کہ قدیم قصے اخلاقی حکایات ہوتے تھے یا رومانی داستانیں یہ داستانیں بیشتر فوق الفطری ہوتی ہیں، شاذ اس سے مبرا بھی۔ اردو داستانوں کی اہمیت ان کے پلاٹ میں نہیں، اسلوب اور تہذیبی مرقعوں میں ہے۔

۵۔ میری کتاب 'اردو و ثنوی شمالی ہند میں' کی تھیسس یہ ہے کہ حالانکہ ثنوی ایک اہمیت کا نام ہے لیکن روایت نے اس کے کچھ موضوعات اور بیان کی کچھ تکنیک مقرر کر دی ہے، جس کا ثنوی نگاروں نے عہد بہ عہد اتباع کیا ہے۔

انگریزی میں تھیسس (کلیہ) کے بجائے اکثر مسئلہ (Problem) کا لفظ استعمال کیا گیا ہے۔ اردو کے بعض لکھنے والوں اور ہندی کے اکثر لکھنے والوں نے بھی مسئلے کو مقالے کی بنیاد بنایا ہے لیکن ادبی تحقیق کے لیے یہ اصطلاح بالکل غیر مناسب ہے۔ مسئلہ سے سائنسی تحقیق کی ابتدا ہوتی ہے یا سماجی سائنس کی۔ ادبی تحقیق میں مسئلہ شاذ ہی ہوتا ہے۔ بلکہ اس کی بنیاد میں کوئی دعویٰ یا کلیہ بھی کھینچ تان کر ہی پیدا کیا جاسکتا ہے محمود شیرانی کی حفظ اللسان یا پنجاب میں اردو میں کوئی کلیہ ہے لیکن میری کتابوں نثری داستانیں یا اردو و ثنوی میں اس قسم کی Thesis کی کوئی اہمیت نہیں۔ ادبی مقالے بیانیہ تجزیاتی، تشریحی اور شاذ استدلالی ہوتے ہیں۔ استدلالی ہوں کبھی دعوے اور دلیل کا سوال آتا ہے۔

مقالے کا حجم انگریزی کے بعض مضمون نگاروں نے تحقیقی مقالے کے حجم کے بارے میں بھی قیاس کیا ہے۔ لیرلی نے لکھا ہے کہ ابتدائی ریسرچ پیپر پندرہ سو سے دو ہزار الفاظ تک کا ہونا چاہیے۔ اگر ایک صفحے میں اوسطاً تین سو الفاظ فرض کیے

Ralph H. Lyerly, Essential Requirements for the College Research Paper (The World Publishing Company, New York)

جائیں تو پانچ سے سات صفحات تک ہوں گے۔ یہ ہندوستانی درس گاہوں کی کسی ڈگری کے ڈھب کا نہیں، صرف رسالے کا مضمون ہو سکتا ہے۔ لینڈا نے لکھا ہے کہ ۲۵ صفحات کی رپورٹ کے لیے دو تین بنیادی کتابیں اور چند دوسری کتابوں کے بعض ابواب دیکھنے کافی ہیں۔ ظاہر ہے کہ یہ رپورٹ ہمارے ٹرم پیپر کے انداز کی ہے۔ کسی طرح تحقیق نہیں۔ پارسنس لکھتا ہے کہ چھوٹے سے چھوٹا مقالہ پانچ ہزار الفاظ کا، انڈرگریجویٹ مقالہ ۲ ہزار الفاظ کا اور پوسٹ گریجویٹ مقالہ زیادہ سے زیادہ ایک لاکھ الفاظ کا ہونا چاہیے۔ ان کو تین سو الفاظ فی صفحے سے تقسیم کریں تو ۶۷ اور ۳۳۳ صفحے بنتے ہیں۔ انڈرگریجویٹ مقالہ بی اے کی رپورٹ ہوگی اور پوسٹ گریجویٹ مقالہ ایم فل یا شاید پی ایچ ڈی کا ہو۔ ویل مغرب میں پی ایچ ڈی کو پوسٹ ڈاک Post-DOC بھی کہتے ہیں۔

وائٹسن نے انکشاف کیا ہے کہ امریکہ اور برطانیہ میں ڈگری کے مقالوں کا طول محدود ہے، یورپ میں غیر محدود۔ کیمبرج یونیورسٹی میں ایم لٹ کے لیے ۶۰ ہزار الفاظ کی اور پی ایچ ڈی کے لیے ۸۰ ہزار الفاظ کی حد ہے۔ اگر تدریس متن ہو تو متن کو چھوڑ کر حد کے نکلے صفحات کی تعداد دیکھی جاتی ہے۔ بعض ہندوستانی یونیورسٹیوں مثلاً میرٹھ، عثمانیہ میں پہلے ایم لٹ کی ڈگری قائم کی گئی تھی جسے بعد میں بدل کر ایم فل کہنے لگے۔ ایم فل کے لیے ۶۰ ہزار الفاظ یعنی دو سو صفحات زیادہ ہیں اور پی ایچ ڈی کے لیے ۸۰ ہزار الفاظ یعنی تقریباً ۲۶۷ صفحات کم ہیں۔

آزادی کے کچھ سال بعد الہ آباد یونیورسٹی میں گنپت سہائے شری واستونے "اردو شاعری کے ارتقا میں ہندو شعرا کا حصہ" کے موضوع پر ۱۵۰۰ صفحات کا مقالہ

Lynda Hungerford "How to write term Papers, thesis and dissertations" in Roy E Porter etc. (Eds), "The Writers Manual" (ETC Publications, Palm Springs CALIFORNIA, 1973) P. 686

C.G. Parsons, Thesis and Project work (LONDON, 1973) P. 13

اس کا ایک ممتحن جناب مسعود حسن رضوی نے یہ کہہ واپس کر دیا کہ مقالے کو مختصر کر کے داخل کیا جائے۔ ترمیم کے بعد مقالہ دوبارہ داخل کرنے کی موعاد کم سے کم چھ ماہ اور زیادہ زیادہ دو سال ہے گنپت سہائے دو سال سے ایک آدھ ماہ بعد ہی مقالہ داخل کر کے اس بنا پر اسے قبول نہیں کیا گیا۔ بعد میں انھوں نے اسے کتاب کی شکل میں چھاپ دیا۔ سنٹرل یونیورسٹی حیدرآباد میں ایک خاتون اسکالر نے قرۃ العین حیدر پر دو ضخیم جلدوں کا مقالہ داخل کر کے ڈگری لی۔ بمبئی یونیورسٹی سے ایک خاتون نے اردو میں شیعہ ادب کے موضوع پر تین جلدوں کا مقالہ پیش کیا۔ ظاہر ہے کہ یہ امیدوار ایجاز کے فن سے واقف نہیں۔ ڈاکٹر عنید لیب شادانی لکھتے ہیں کہ تحقیقی مقالے کے لیے تین سو ساڑھے تین سو صفحات کا حجم کافی ہے اور ضخیم مقالوں کو بھی آسانی اس حجم میں سمایا جاسکتا ہے۔ میری رائے میں ایم فل کا مقالہ سو تا دس سو صفحات کا ہونا چاہیے۔ ۱۲۵ صفحات مناسب ترین ہیں۔ پی ایچ ڈی کا مقالہ ساڑھے تین سو تا سات سو صفحات تک کا ہو سکتا ہے۔ چار سو تا پانچ سو صفحات بہترین ہیں۔

ڈاکٹر عنید لیب نے مقالے کی تکمیل کے لیے دو برس یا زیادہ سے زیادہ تین برس کی مدت پسند کی ہے اور یہی مناسب ہے۔ اکثر یونیورسٹیوں میں پی ایچ ڈی کے مقالے کے داخل کرنے کے لیے کم سے کم دو اور زیادہ سے زیادہ پانچ سال کی مدت مقرر ہوتی ہے۔ لیکن بعض اوقات آخری حد کو پانچ سال سے آگے بڑھا دیا جاتا ہے۔ سچ یہ ہے کہ اگر کوئی مسلسل خلوص اور لگن سے کام کرے تو مقالہ دو سال میں داخل کیا جاسکتا ہے۔ تین سال سے اوپر جو بھی وقت لگایا جائے وہ اسکالر کی تن آسانی یا کم اہلی کی غمازی

۱۔ مضمون "تحقیق اور اس کا طریق کار" مشمولہ ڈاکٹر عہد الشارہ دہلوی (مرتب) ادبی اور لسانی تحقیق ص ۹۴
۲۔ مقالے سے پہلے الہ آباد یونیورسٹی میں پی ایچ ڈی کا مقالہ داخل کرنے کی کم از کم مدت ۲۰ مہینے تھی۔ میں نے اپنا مقالہ
۳۔ لکھنؤ یونیورسٹی میں جون ۱۹۷۹ء میں داخل کر دیا تھا۔ مقالہ جلد داخل کرنے کا یہ نکل ہند
۴۔ ہو سکتا ہے کیوں کہ آزادی کے بعد ہر درس گاہ میں کم سے کم مدت دو سال کر دی گئی ہے۔

کرتا ہے۔

داخلے اور امتحان میں کامیابی کا تناسب مد نظر رکھیں تو کسی کورس میں ناکامیابی اتنی زیادہ نہیں ہوتی جتنی پی ایچ ڈی میں۔ جتنے طلبہ داخلہ لیتے ہیں ان کے تقریباً ۵۰ فی صد ہی مقالہ داخل کر پاتے ہوں گے۔ مرکزی یونیورسٹی حیدرآباد جیسے مستثنیٰ کم ہوں گے جہاں تقریباً سبھی مقالہ داخل کر دیتے ہیں۔ امتحان میں بیٹھنے اور کامیابی کے تناسب کو دیکھیں تو کسی امتحان میں کامیابی کی شرح اتنی اونچی نہیں جتنی پی ایچ ڈی کی ہوتی ہے اس میں مقالہ داخل کرنے والوں کو سو فی صد صورتوں میں ڈگری مل جاتی ہے۔ نوٹس فی صد کو پہلی ہی بار بقیہ تقریباً سو فی صد کو مقالہ دوسری بار داخل کرنے پر۔ امریکہ میں ایٹن نے انگریزی میں پی ایچ ڈی کے مقالوں کا تحقیقی جائزہ لے کر ایک کتاب شائع کی۔ سوال نامے کے جوابات کے ذریعے اسے معلوم ہوا کہ ریسرچ مکمل نہ ہونے کے ذمے دار چار اشخاص و عوامل ہیں۔

۱۔ طالب علم کی کوتاہی ۲۔ نگران کی کم التفاتی ۳۔ موضوع کا مناسب نہ ہونا

۴۔ حیرانی (Surprise)

یہ آخری شق ہمارے لیے بھی باعث حیرانی ہے۔ اس سے ان کی مراد یہ ہے کہ تحقیق کے دوران یہ انکشاف ہونا کہ اس موضوع پر کسی نے کام مکمل کر لیا ہے۔ اردو میں تیسری شق کا کوئی عمل دخل نہیں۔ دوران تحقیق اگر کسی کو یہ معلوم بھی ہوتا ہے کہ کسی دوسرے نے اسی موضوع پر ڈگری لے لی یا کم از کم مقالہ داخل کر دیا تو بھی کوئی اسکالر بددلی کا شکار ہو کر اپنا کام بیچ میں نہیں چھوڑ دیتا۔ اسے یقین ہوتا ہے کہ اس کے مقالہ داخل کرنے تک پیشتر کا مقالہ شائع تو ہونے سے رہا۔

اہل اردو میں مقالہ داخل کرنے کی خاص وجہ یہ ہے کہ اسکالر میں تحقیق کی صلاحیت ہی نہیں ہوتی۔ 'ٹھالی سے بے روزگار بھلی' کے مصداق بے روزگاری کے بدلے کے طور پر ریسرچ میں داخلہ لے لیا جاتا ہے۔ گویا ہر وہ طالب علم جو ایم۔ اے۔ میں پڑھنے کی صلاحیت رکھتا ہے وہ پی ایچ ڈی کرنے کا بھی اہل ہے۔ جس نے کبھی ایک

مضمون بھی نہ لکھا ہو، وہ کس طرح ایک کتاب اور وہ بھی تحقیقی، لکھ سکتا ہے کبھی کبھار ایسا بھی ہوتا ہے کہ اسکالر میں تحقیق کی کسی حد تک صلاحیت تو ہے لیکن اس کے گلے کوئی ایسا موضوع بندھ گیا ہے جسے وہ سر نہیں کر سکتا۔ مگر اس تو جہ کو سر نہ کرے اگر اسکالر کام مکمل کرنا چاہے تو اسے کوئی نہیں روک سکتا۔ ایسے عناد والے نگر اس شاذ ہیں جو مقالے کی تکمیل کے باوجود اسکالر کو مقالہ داخل کرنے کی اجازت نہ دیں۔

تحقیق کی منزلیں :

ذیل میں طویل تحقیقی مقالہ تیار کرنے کے مختلف مراحل و منازل پر غور کیا جاتا ہے۔ یہ سندی اور غیر سندی دونوں قسم کے مقالوں پر صادق آتی ہیں۔ مختلف مصنفین نے قدرے کمی بیشی کے ساتھ ذیل کی منزلوں کا ذکر کیا ہے۔

انگریزی مصنفین :

وائٹسن۔ تین منزلیں۔ ۱۔ نوٹ لینا۔ ۲۔ تسوید۔ ۳۔ نظر ثانی^۲
 لینڈا۔ چار منزلیں۔ ۱۔ موضوع کا انتخاب۔ ۲۔ ریسرچ یعنی مطالعہ کرنا اور
 اور نوٹ لینا۔ ۳۔ تسوید۔ ۴۔ نظر ثانی جس میں موضوع
 کے مالہ اور ماحلیہ اور واضح کیے جاتے ہیں^۳

۲۔ ایک بار پھر اپنا تجربہ قلم بند کرنے کی اجازت چاہتا ہوں۔ میری ڈی فل کی ریسرچ میں موضوع منظور ہونے کے بعد سے مقالہ داخل ہونے تک میرے نگران نے ایک لفظ 'ایک جملے' ایک مشورے سے دخل نہیں دیا۔ مگر اس کے علاوہ شعبے کے کسی دوسرے استاد سے کچھ پوچھنا یا اسے لکھ کر دکھانا مگر اس کے خلاف جاتا اس لیے میں نے جو کچھ سمجھا جو مناسب جانا، کام کیا، لکھا اور مقالہ داخل کر دیا۔ مقالے کے ایک جملے یا فقرے میں کسی کی رہبری شامل نہ تھی۔

2. George Watson, The Literary Thesis (LONDON, 1970)
3. Roy E Porter (ed.) The Writers Manual P. 686

راجنن - چار منازل - ۱. اچھا موضوع تلاش کرنا ۲. مواد تلاش کرنا ۳. مواد کو
کو ترتیب دینا ۴. اپنی دریافتوں کو پیش کرنا۔
پہلی دو منزلوں میں دوسروں کی مدد بھی لی جاسکتی ہے۔
راتھ - پانچ منزلیں - ۱. موضوع کا انتخاب ۲. معلومات جمع کرنا جو ریسرچ
کی پہلی منزل Search ہے۔ بالفاظ دیگر مواد کی
کی فراہمی ۳. مواد کو پرکھنا ۴. مواد کو ترتیب
دینا ۵. تسوید اور نظر ثانی اس کے نزدیک بنیادی
ملکنیک حقائق کو تلاش کرنا ان کا تجزیہ کرنا اور محفوظ
رکھنے کے لیے انھیں مرتب کرنا ہے۔ وکیل ڈاکٹر
سب یہی کرتے ہیں۔

پارسنس - ۱۱ منزلیں - ۱. موضوع کا انتخاب ۲. ابتدائی مطالعہ اور
حد بندی ۳. نوٹ لینا ۴. نوٹوں کو ترتیب دینا
۵. پہلا مسودہ لکھنا ۶. نگران کو دکھانا ۷. مقالے کی
ایڈیٹنگ ۸. آخری میٹھ ۹. ایک بار پھر
چیک کرنا ۱۰. جلد بندی ۱۱. زبانی امتحان

مصنفین
اردو

عبدالرزاق قریشی نے مبادیات تحقیق میں صراحت سے منازل کا ذکر نہیں کیا۔ ان کی
کتاب کے ابواب سے تین بڑی منزلوں کا پتا چلتا ہے۔

1. Busnagi Rajannan, Fundamentals of Research (HYDERA-
BAD, 1st Printing 1968, Reprint 1979) P. 3
2. A. J. Roth, The Research Paper P. 5, 6, 10
3. Parsons, Thesis and Project work, P. 15

۱۔ آغازِ کار یعنی موضوع کا انتخاب اور مآخذ کی فہرست ۲۔ مقالے کی تیاری یعنی مطالعہ کرنا اور نوٹ لینا ۳۔ مقالے کی تسوید جس میں مواد کی ترتیب اور مقالے کی تسوید دونوں شامل ہیں۔

ڈاکٹر عبداللہ شادانی نے اپنے مضمون میں پانچ منزلیں طے کی ہیں: ۱۔ موضوع کا انتخاب ۲۔ مآخذوں کی فہرست ۳۔ خاکہ ۴۔ مآخذ کا مطالعہ اور مفید مواد کا انتخاب ۵۔ مقالہ نگاری (ادبی اور لسانی تحقیق، ص ۹۱)

ڈاکٹر عبدالستار دلوی نے پہلے تو کچھ منزلوں کا وضاحت سے ذکر کیا، اس کے بعد وہ دوسرے موضوعات میں کھو گئے۔ بہر حال ان کے یہاں پانچ منازل کا ذکر ملتا ہے۔ ۱۔ موضوع کا انتخاب ۲۔ تحقیقی عمل کے طریقہ کار کا تعین ۳۔ مواد کی فراہمی ۴۔ مواد کی درجہ بندی ۵۔ پیش کش۔

میرے نزدیک کسی مستقل و منظم تحقیقی کام میں ذیل کی منازل ہوں گی۔

۱۔ موضوع کا انتخاب ۲۔ مآخذ یعنی کتابیات کی ابتدائی فہرست بنانا ۳۔ خاکہ (Synopsis) یعنی فہرستِ ابواب کا نقشِ اول بنانا ۴۔ مواد کی فراہمی ۵۔ پڑھنا اور نوٹ لینا ۶۔ نوٹوں کو بدکھنا اور مرتب کرنا ۷۔ پہلا مسودہ لکھنا اور اس کے ساتھ حسبِ ضرورت خاکے میں ترمیم کرنا۔ اکثر صورتوں میں یہ ترمیم ناگزیر ہوتی ہے۔ ۸۔ مسودے پر نظر ثانی کر کے اس کی تبصیر ۹۔ اگر سندی مقالہ ہے تو اس کی کئی کاپیاں تیار کر کے داخل کرنا۔ ۱۰۔ موافق فیصلے کی صورت میں زبانی امتحان دینا۔ ۱۱۔ اشاعت

غیر سندی مقالے کا مبیضہ تو اشاعت کے قابل ہی تیار کیا جاتا ہے۔ سندی مقالے میں محققین کے تبصروں کی روشنی میں کچھ ترمیم کی جاسکتی ہے۔

تدوین متن کا طریق کار مختلف ہوتا ہے۔ وہاں یہ منزلیں نہیں ہوتیں۔ تدوین متن کے باب میں اس کا لاکھ کار اور منازل کا مفصل بیان کیا جائے گا۔ تدوین کو چھوڑ کر بقیہ تحقیقی کاموں میں مندرجہ بالا منزلیں ہی ہوتی ہیں۔ اردو کے اکثر تحقیقی کار اسی عمل سے آئے ہیں لیکن غیر منضبط 'ناہخت' بے ترتیب طریقے سے۔ آئندہ ابواب میں

ہر منزل کا صحیح طریق کار متعین کر دیا جائے گا جس پر عمل کرنے سے تحقیقی مقالہ لکھنے میں باقاعدگی بھی آجائے گی اور نتائج بھی زیادہ بار آور ہوں گے۔
 تحقیقی مقالے کے اجزائے - تحقیقی عمل کے بعد جو مقالہ تیار ہوگا اس کے مختلف اجزائے بھی دیکھتے چلیں۔ میک کیرو (McKerrow) انگریزی میں تدوینِ متن کا بڑا عالم اور محقق ہوا ہے۔ اس نے ۱۹۴۰ء میں ایک مضمون لکھا جس میں ایک تحقیقی مقالے کے ذیل کے پانچ اجزائے کیے۔

- ۱۔ تعارف - ۲۔ Proposal جس سے اس کی مراد مسئلہ ہے۔ ۳۔ پھیلاؤ (Boost) Demonstration اس سے اس کی مراد اپنی دریافت کو ترتیب سے پیش کرنا ہے۔ ۵۔ اختتام۔
 - بیٹ سن نے اس تقسیم کو نہایت کمزور قرار دیا ہے۔ اس کی رائے میں مقالے کا زیادہ تر حصہ نمبر ۴ یعنی پیش کش ہی ہوگا۔^۱ ترا بیان نے مقالے کے اجزائے کو تین حصوں میں تقسیم کیا ہے اور پھر ان حصوں کے ذیلی حصے کیے ہیں۔
 - ۱۔ تمہید لے : سرورق - دیباچہ (اعتراف سمیت) - فہرست مطالب - جدولوں اور تصویروں کی فہرستیں۔
 - ب۔ متن : تمہید، مرکزی حصہ جس میں ابواب ہوں گے
 - ج۔ حوالے، ضمیمے، کتابیات^۲
- ڈاکٹر عبدالستار دلوی نے بھی کچھ اسی طرح لکھا ہے

¹ R.B. McKerrow, "Form and Matter in the Publication of Research" in George Waston, The literary Thesis, P. 161.
² F.W. Bateson, The Scholar Critic (LONDON 1972) P. 177
³ Kate L. Turabian, A Manual for writers of term Papers, Theses and dissertations (CHICAGO, 13th reprint) 1961

۱۔ ابتدائی حصہ : سرورق - تمہید اور اظہارِ تشکر - ترتیب - فہرستِ اشارات و تصاویر وغیرہ۔

۲۔ تحقیقی مقالہ : موضوع کا تعارف - وضاحت - موضوع کے مختلف ابواب - نتائج

۳۔ آخری حصہ : فہرستِ معاون کتب - دیگر معاون مواد ' تصاویر وغیرہ - اختتام۔
(ادبی اور لسانی تحقیق ص ۶۱)

مجھے اس ترتیب و تقسیم سے کہیں کہیں اختلاف ہے۔

ابتدائی حصے میں جسے ترتیب کہا ہے اس سے غالباً ان کی مواد فہرست مطالب ہے۔ آخری حصے میں فہرست معاون کتب یعنی کتابیات تو درج کی جاتی ہے لیکن دوسرے معاون مواد اور تصاویر وغیرہ کی فہرست نہیں دی جاتی۔ کتابیات کے بعد اختتام نام کا کوئی حصہ نہیں ہوتا۔ دوسرے جزو ' تحقیقی مقالہ کے آخر میں جو نتائج نام کا جزو ہے وہی اختتام ہے اور بس۔

پارسنس نے مقالے کے کم و بیش یہی حصے کیے ہیں :

سرورق فہرست اعتراف خلاصہ (خاکہ) محققات کی فہرست، نقشوں اور جدولوں کی فہرست، تصویروں کی فہرست، مقالہ ضمیمہ، حوالوں کی فہرست (اگر فرٹ نوٹ میں نہیں دی) کتابیات (ص ۴۸)

امریکہ میں ایک موڈرن لینگویج ایسوسی ایشن آف امریکہ ہے جسے مختصراً ایم ایل اے کہتے ہیں اس کا رسالہ پی ایم ایل اے ہے۔ محفّف ہے۔ Publications کا۔ اس ایسوسی ایشن کا مشہور کتابچہ ایم ایل اے اسٹائل شیٹ (M.L.A. Style sheet) ہے جس نے تحقیقی مقالوں کی ہیئت اور پیش کش کو منضبط اور متعین کر دیا ہے۔ اس کتابچے کے ایڈیشن لاکھوں کی تعداد میں بکتے ہیں اور امریکہ کی بیشتر یونیورسٹیوں، رسالوں اور ناشروں نے اسے اپنا لیا ہے۔ وہ اصرار کرتے ہیں کہ ہر مسودہ اور مطبوعہ مضمون یا کتاب اسی کی مقرر کردہ ہیئت کے مطابق ہو۔ اسٹائل شیٹ کی مکبر شکل ایم ایل اے ہیمنڈ بک ہے۔ اس میں لکھا ہے کہ ٹرم پیپر میں مختلف حصے نہیں ہوں گے لیکن تحقیقی مقالے میں ہوں گے اس میں مقالے کے ذیل کے حصے شمار کر ائے ہیں۔

تلخیص - سرورق - کاپی رائٹ کا صفحہ - انتساب (اختیاری) - Epigt -
 (aph) (اختیاری) - فہرست مشمولات - فہرست تصاویر - فہرست جدولیات -
 دیباچہ - اعتراف (عموماً دیباچے کے ساتھ ہی) - متن - ضمیمہ (اختیاری) - حواشی -
 فرہنگ (اگر موضوع کے لحاظ سے درکار ہو) - کتابیات - اشاریہ -

بعض امریکی درس گاہوں میں اسکالر کا Biodata بھی لگانا ہوتا ہے
 تلخیص سے مراد سندی مقالے کی وہ تلخیص ہے جو ہندوستانی یونیورسٹیوں میں
 یا تو تھیسس کے ساتھ داخل کی جاتی ہے یا بعض درس گاہوں مثلاً مرکزی حیدرآباد یونیورسٹی
 میں مقالہ داخل کرنے سے دو تین مہینے پہلے ہی دینی ہوتی ہے تاکہ اسے ممتحنوں کے پاس
 بھیج کر ان سے نتیجہ کی منظوری لی جاسکے معلوم ہوا کہ امریکہ میں اسے مقالے کے ساتھ
 لگا کر داخل کیا جاتا ہے۔ ایسی گراف سے مراد کوئی مختصر یا طویل مقولہ ہے جس میں فلسفیانہ
 یا نظریاتی انداز میں موضوع مقالہ سے متعلق دو چار جملے لکھ دیے جاتے ہیں۔ رسالہ شب
 خون الہ آباد میں ہمیشہ سرورق کے بعد ایسی گراف کا صفحہ ہوتا ہے۔ اردو کے تحقیقی مقالے
 میں اس کی ضرورت نہیں۔ دوسروں کے اعتراف اور شکریے کے بارے میں انگریزی
 میں قاعدہ ہے کہ اپنا دیباچہ یا پیش لفظ ختم کر کے اس کے فوراً بعد اعتراف (ACKN -
 owledgement) کا جلی عنوان دے کر نیچے ان سب کے نام درج کر دیے جاتے
 ہیں جن سے استفادہ کیا۔ فرہنگ تدوین متن کے کاموں ہی میں ہوگی۔ عام تحقیقی مقالوں
 میں اس کی ضرورت نہیں۔

اردو کی تحقیقی کتاب میں ذیل کے اجزاء ہو سکتے ہیں۔

سرورق - اندر کا ورق جس پر کاپی رائٹ اور ناشر یا ایڈیشن وغیرہ کی تفصیل
 ہوتی ہے۔ انتساب (اختیاری) - فہرست مطالب - تصویروں اور جدولوں کی
 فہرست - اگر وہ مقالے میں ہیں۔ دیباچہ اور اس کے فوراً بعد اعتراف بمنونیت۔ کسی
 دوسرے کا تحریر کردہ مقدمہ، اگر ہے۔ متن ضمیمہ یا ضمیمے (اختیاری) - حواشی (اختیاری)
 فرہنگ (اختیاری) - کتابیات - اشاریہ -

بیٹ سن نے لکھا ہے کہ شکاگو کارونالڈ ایس کرین (Crane) ہمارے دور کا سب سے بڑا محقق نقاد تھا۔ وہ کہتا تھا کہ ادبی تھیسس (طویل تحقیقی مقالے) کو محض ایک حملے یا دعوے (Proposition) میں سما دینے کی صلاحیت ہونی چاہیے۔ بیٹ سن اس سے اختلاف کر کے کہتا ہے کہ تنقیدی یا تحقیقی کام میں منطقی وحدت کے بجائے بیانیہ وحدت ہونی چاہیے۔ اس کلمہ کہنا بالکل مناسب ہے۔ بعض تحقیقی کتابوں میں انتشار ہوتا ہے مثلاً محمود شیرانی کی کتاب پنجاب میں اردو میں صاف صاف دو حصے ہیں۔ پہلے حصے میں اردو کے آغاز کا ایک نظریہ پیش کیا ہے۔ دوسرے حصے میں پنجاب میں اردو ادیبوں کا تذکرہ ہے۔ پاکستان کا ایک بہت اچھا مقالہ زندگی اور ادب شاہان اودھ کے عہد میں دیکھنے کا اتفاق ہوا۔ بہت اچھا مقالہ تھا لیکن دو لغت۔ پہلے حصے میں لکھنؤ کی تہذیب کا بیان تھا، دوسرے حصے میں لکھنؤ کے ادب کا۔ شبلی کی شعرا لہجہ میں پہلی تین جلدوں میں فارسی ادب کی تاریخ ہے، بعد کی دو جلدوں میں نظریاتی تنقیدی بحث ہے۔ یہ سب کتابیں بیانیہ وحدت سے عاری ہیں۔

راماین کو دو جملوں میں سمیٹ لیا جاتا ہے۔ اجودھیا کے راجہ رام کی بیوی سیتا کو لنکا کے راجہ راون نے اغوا کر لیا۔ رام راون کو مار کر اپنی بیوی کو واپس لے آیا۔ ظاہر ہے کہ اس طرح کسی بھی کتاب کے مضمومات کی ایک دو جملوں میں تلخیص کی جاسکتی ہے، لیکن اس سے تحقیق کی کوئی مثال خوبی ثابت نہیں ہوتی۔ پست معیار کاموں کو بھی اسی طرح دو جملوں کے کوزے میں بند کیا جاسکتا ہے۔

آڈرے راتھ نے بتایا ہے کہ تحقیقی مقالے کو کیا نہیں ہونا چاہیے۔

- ۱۔ کسی کتاب، مضمون کی تلخیص نہ ہو ۲۔ دوسروں کے خیالات کو اپنی تنقید کے بغیر نہ کیا گیا ہو
 - ۳۔ اقتباسات کا مجموعہ نہیں ہونا چاہیے [اس کی بہترین یا بدترین مثال عبد الرصیم جاگیر دار کا مقالہ اردو نشر کا دلہوی دبستان ہے] ۴۔ اپنی رائے کو بغیر دلائل کے درج نہ کیا جائے۔
 - ۵۔ دوسروں کے غیر مطبوعہ کام کو بغیر حوالہ و اعتراف کے نقل نہ کیا گیا ہو۔ یہ تحقیق نہیں ستر ہے۔
- اب جب کہ یہ واضح ہو گیا ہے کہ تحقیقی مقالے کی تیاری کے کیا مراحل ہیں، آئندہ اوراق میں ان پر تفصیل سے غور کیا جائے گا۔

تیسرا باب

موضوع

تحقیق میں سب سے اہم منزل اور مرکزی نقطہ موضوع کا انتخاب ہے۔ رسالے کے مضمون کے لیے موضوع مختلف سطح کا ہوگا۔ اور تحقیقی مقالے کے لیے مختلف۔ ہمیں یہاں آخر الذکر ہی سے سروکار ہے۔ نئے ریسرچ اسکالر کے مقالے کے لیے موضوع کا معیار مختلف ہوگا اور مشاق محققوں کے لیے مختلف۔ نیا تحقیق کار اور پختہ کار محقق دونوں اپنی اپنی صلاحیت اور وسائل کے اعتبار سے موضوع چنیں گے۔ انگریزی میں طریق تحقیق کی بہترین کتاب کے مصنف رچرڈ ایٹک نے سوال اٹھایا ہے کہ رفیق حیات تلاش کرنا زیادہ مشکل ہے یا موضوع تحقیق کا انتخاب کرنا۔ اس نے ایک فقرہ لکھا ہے ”موضوع اور تحقیق میں غیر ہم آہنگی یا ناموافقیت“ (Incompatability of topic and Person) میرا خیال ہے کہ محقق کسی ڈگری کی خواہش یا رسالے کے مدیر یا کسی مجموعے کے مرتب کی فرمائش سے مجبور نہ ہو اور آزادی کے ساتھ اپنا موضوع تلاش کر سکے تو یہ کام مشکل نہیں ہونا چاہیے۔ جہاں دوسرے کا دخل درمیان میں آجاتا ہے وہاں وقت سزاٹھاتی ہے۔ سندی مقالے کے لیے موضوع تلاش کرنا انھیں اسباب سے ٹیڑھی کھیر بن جاتا ہے۔ اس میں غیر سندی تحقیق کے مقابلے میں کئی مزید ملحوظات ہیں۔

۱۔ اس پر کام کرنے والا نا تجربہ کار ہوتا ہے۔ اس تحقیقی عمل کے دوش بدوش طریق تحقیق کی مشق بھی کرنی ہوتی ہے۔

¹ Richard Altick, The Art of literary Research, P. 126

چوں کہ وہ نا تجربہ کار ہوتا ہے اس لیے اسے ایک نگران کے تحت کام کرنا پڑتا ہے، جس کے معنی یہ ہیں کہ موضوع کی ہم آہنگی دو شخصوں سے ہونی چاہیے، اسکالر سے نیز نگران سے۔ دو اشخاص کی مناسبت پر نظر رکھنے کی وجہ سے مناسب موضوع کی تلاش اور بھی دشوار ہو جاتی ہے۔

۳۔ موضوع کے انتخاب پر مہر توفیق یونیورسٹی کی ریسرچ کمیٹی اور کچھ حکام یعنی ڈین اور وائس چانسلر کرتے ہیں۔ وہ اردو ادب سے واقفیت نہیں رکھتے۔ ان کی منظوری کے لیے مہتمم بالشان ترک بھڑک والے موضوع ہی بھیجے جاتے ہیں۔ ایسا موضوع نہیں جو شارع عام سے ہٹا ہوا ہو، زیادہ باریک یا غیر معروف ہو، جس کی اہمیت ماہر فن ہی سمجھ سکتا ہے۔ صدر شعبہ احتیاطاً ایسا موضوع ہی بھیجتا ہے جسے ناواقف حاکم بھی پی ایچ ڈی کے شایان شان سمجھے۔

۴۔ تکمیل کی آخری زمانی حد مقرر ہوتی ہے۔

۵۔ مقالے کو ممتحنوں کے سامنے پیش کرتا ہوتا ہے معلوم نہیں کس مزاج کے ممتحن ہوں، اس لیے اسکالر اظہار رائے میں اعتدال سے کام لیتا ہے، کوئی بھونکا دینے والی بات نہیں لکھتا۔ یعنی اسے مکمل آزادی اظہار نہیں ہوتی۔

یہ مسلم کہ نئے اسکالر کو موضوعات کے بارے میں کوئی علم نہیں ہوتا لیکن اس کا کچھ پس منظر اور ذہنی اندوختہ ہوتا ہے۔ سابقہ مطالعے کی روشنی میں اس کی کچھ پسند و ناپسند آتی ہے، طبعی رجحان ہوتا ہے، اس لیے موضوع کو اس کے مزاج اور ذہنی سرمائے کے مطابق ہونا چاہیے۔ دوسری طرف نگران کا بھی کوئی مزاج، کوئی ادبی تخصیص ہوتی ہے۔ موضوع ہم آہنگ ہونا چاہیے۔ دو طریقے ممکن ہیں۔

۱۔ اسکالر اول موضوع منتخب کرے اور اس کے مطابق نگران کا تقرر ہو۔

۲۔ اسکالر کے لیے پہلے نگران مقرر کیا جائے۔ بعد میں نگران کی مناسبت سے موضوع دیا جائے۔ وقت یہ ہے کہ نگران کا انتخاب اسکالر کے ہاتھ میں نہیں ہوتا۔ عموماً شعبے کی کمیٹی یا نگران کمیٹی نگران کے بارے میں آخری فیصلہ کرتی ہے۔ موضوع کی آخری تعیین بھی کمیٹی

ہی کرتی ہے 'یا پھر صدر شعبہ' ڈین اور وائس چانسلر کرتے ہیں۔ ان سب میں صدر شعبہ کی رائے سب سے اہم ہوتی ہے۔ وہ غیر رسمی طور پر اسکالر اور مکنزنگرانوں سے بات چیت کر کے موضوع اور نگران کے بارے میں فیصلہ کرتا ہے۔

موضوع اسکالر کی پسند کا ہونا چاہیے یا نگران کی پسند کا؟۔ عموماً اسکالر اپنی پسند سے واقف ہی نہیں ہوتا۔ وہ فیصلہ نہیں کر سکتا لیکن اتنا ضرور جانتا ہے کہ وہ کن موضوعات پر کام نہیں کر سکتا۔ اگر نگران اپنی کوتاہ اندیشی یا ضد کی وجہ سے کوئی ایسا موضوع اسکالر کے متھے مٹھ دے جس سے اسے رغبت نہ ہو تو نتیجہ ظاہر ہے۔ ڈاکٹر عندلیب شادانی نے کسی گم نام امریکی پروفیسر کا دلچسپ مقولہ نقل کیا ہے۔

"آپ کسی نوجوان سے کہہ سکتے ہیں کہ میاں تم فلاں لڑکی سے محبت کرو اور اپنی اس تجویز کے بہت سے فائدے بھی اسے بتا سکتے ہیں۔ لیکن یہ ضروری نہیں کہ وہ آپ کے اس مشورے سے مطمئن ہو کہ اس خاص لڑکی کو چاہنا شروع کر دے۔۔۔۔۔ بہر حال اگر وہ آپ کے مشورے پر کار بند ہو کر اپنی ذاتی رغبت کے بغیر آپ کے بتائے ہوئے فائدوں کی خاطر اس لڑکی سے شادی کر لے یعنی استاد کے مشورے سے ایسا موضوع چن لے جس سے اسے قطعی دلچسپی نہیں یا بہت کم دلچسپی ہے تو پھر دوران تحقیق میں اسے جتنی زحماتیں اور تکلیفیں بھی برداشت کرنی پڑیں وہ ان سب کا مستحق اور سزاوار ہے۔" لے

میں نے الہ آباد یونیورسٹی میں ایک طالبہ کو بہلا پھسلا کر یعنی نرائین جہاں موضوع دے دیا اور اسے اپنی نگرانی میں لے لیا۔ موضوع سے اسے رغبت نہ تھی وہ نہ چل سکی۔ جیسے ہی میں نے الہ آباد یونیورسٹی چھوڑی اس نے موضوع بدل دیا۔

تحقیق کرنے والوں کو آموز اسکالر ہو یا پختہ کار محقق، موضوع لینے سے پہلے یہ جاننا ضروری ہے کہ اس موضوع پر کوئی پہلے ہی سے تو تحقیق نہیں کر چکا یا کر رہا ہے؟ اگر کوئی دوسرا تحقیق کر رہا ہے تو چوں کہ اسے زامانی سبقت حاصل ہے اس لیے زیادہ تر امکان

ڈاکٹر عندلیب شادانی، "تحقیق اور اس کا طریق کار" مشمولہ ادبی اور لسانی تحقیق ص ۹۲-۹۳

ہے کہ وہ کام پہلے مکمل کر لے گا۔ اس طرح بعد والے کا کام تحصیل حاصل ہو کر رہ جائے گا۔ ان ایلین نے انگریزی اور امریکی ادب میں پی ایچ ڈی کی تحقیق کا جائزہ لیا ہے۔ اس نے اپنی کتاب میں لکھا ہے کہ کسی اسکالر کی ریسرچ کے نامکمل رہ جانے کے اسباب میں سے ایک یہ ہے کہ دوران تحقیق اسے یہ معلوم ہوتا ہے کہ اس موضوع پر کوئی اور تحقیق کر چکا ہے یا کر رہا ہے۔ اس سلسلے کی امریکہ کی سہولتیں ملاحظہ ہوں۔

۱۔ موڈرن لنگویج ایسوسی ایشن آف امریکہ ایک رسالہ *Research in Progress* نکالتی تھی۔ رچرڈ اینٹک نے اپنی کتاب ادبی تحقیق کا فن (۱۹۶۳) میں مطلع کیا ہے کہ اس رسالے کے بند ہونے کے بعد یہ جاننا مشکل ہو گیا ہے کہ کن موضوعات پر ریسرچ ہو رہی ہے۔ لیکن رسالے سے اس وقت تک کے کاموں کا تو پتا چل سکتا ہے (ص ۴۱)۔
۲۔ ماہی امریکن لٹریچر میں امریکی ادب کے زیر تحقیق مقالوں کی فہرست شائع ہوتی ہے۔ اس سے کم از کم انگریزی ادب کے طالب علموں کے توضیح معلومات مل جاتی ہیں۔ (ایضاً)

۳۔ امریکہ میں *The Dissertation Abstract International* میں ڈھائی سو کالجوں اور یونیورسٹیوں میں ہر سال پیش کیے گئے مقالوں میں سے ۹۵ فی صد کی وضاحتی فہرست شائع ہوتی ہے۔

۴۔ اسی طرح ہر سال تقریباً ساڑھے تین سو مقالوں کا خلاصہ *Master's Abstract* کے نام سے چھپتا ہے۔

۵۔ ہنری گن یونیورسٹی کے ادارے یونیورسٹی مائیکرو فلمس کی ایک سروس *Datrix* نام کی ہے جو ڈاکٹریٹ کے مقالوں کے بارے میں معلومات فراہم کرتی ہے کسی کو

2. Don Cameron Allen, *The Ph.D. in English and American literature* (New York, LONDON, etc. 1968) P. 66.

جس خاص موضوع اور ذیلی موضوع کے بارے میں جانتا ہو کمپیوٹر سے چلنے والی یہ سروس متعلقہ موضوع کے جملہ مقالوں کی فہرست فراہم کر دیتی ہے۔

ہندوستان اور اردو میں یہ سہولتیں کہاں۔ بعض یونیورسٹیوں کے خیرتاموں مثلاً مسلم یونیورسٹی کے رفیقار، مگدھ یونیورسٹی گیا کے رسالہ نوید نمبر ۲ بابت جولائی ۱۹۷۴ء میں رسالہ آج کل کے تحقیق نمبر اگست ۱۹۶۷ء میں ہماری زبان ۱۹۷۹ء میں ڈاکٹریٹ یافتہ مقالوں کی فہرستیں شائع ہوئیں۔ لیکن ان میں کئی خامیاں در آگئی تھیں۔ نوید میں سندھی اور غیر سندھی پی ایچ ڈی نیز ایم فل، ڈگری یافتہ اور زیر تحقیق ہر قسم کے مقالوں کو ملا دیا تھا۔ آج کل کے تحقیق نمبر میں بھی خلفشار تھا۔ مکتبہ جامعہ کے رسالے کتاب تا بابت مئی ۱۹۷۶ء میں سید فرحت حسین کی بلیوگرافی "ہندوستان کی یونیورسٹیوں میں اردو تحقیق" شائع ہوئی۔ اس میں ڈگری یافتہ اور غیر سندھی یافتہ دونوں قسم کے مقالوں کو ملا دیا گیا ہے۔ ہندوستان کے انٹرنیوٹری بورڈ کو اب ایسوسی ایشن آف انڈین یونیورسٹیز کہا جاتا ہے۔ یہ ملک کی تمام یونیورسٹیوں کی ڈاکٹریٹ کی ڈگریوں کی فہرست دیتی ہے۔ انسانی علوم سے متعلق جلد میں اردو کی ڈگریوں کی تفصیل ہوتی ہے۔ لیکن یہ فہرست ملتی کہاں ہے؟ بھوپال کی کونسل آف اوپنٹل ریسرچ نے انگریزی میں اردو فارسی عربی کے مقالوں کی فہرست شائع کی ہے۔ اس میں بھی ڈگری یافتہ اور زیر تحقیق دونوں طرح کے موضوعات ملا دیے ہیں۔ سب سے بڑا مذاق یہ ہے کہ اس میں ماٹل موضوعات کے پی ایچ ڈی ہندی کے موضوعات کو بھی غلط ملط کر دیا ہے۔ ۱۹۸۶ء میں مقتدرہ قوی زبان اسلام آباد نے اپنے اخبار 'اردو' میں پاکستان کے سندھی مقالوں کی فہرست دی۔

¹ Dr. Laxmi Shanker and Dr. S. Hamid Husain (eds), National Register of Doctoral Dissertations accepted and in progress in Indian Universities - Humanities, Vol. III, Urdu, Persian and Arabic (Publications Division, Council of Oriental Research, BHOPAL, 1981)

ان میں سے کوئی فہرست جامع اور مانع نہیں۔ ۱۹۸۷ء میں سنٹرل یونیورسٹی حیدرآباد کے
 علم الحق قریشی نے ایم فل کے مقالے کے طور پر ہندوستانی اور پاکستانی یونیورسٹیوں
 کے ڈگری یافتہ مقالوں کا اشاریہ تیار کیا ہے۔ انھوں نے 'بلکہ ان کی جانب سے میں نے'
 بہت سی یونیورسٹیوں کو خط لکھے، بہت کم نے جواب دیے پھر بھی اس مقالے میں جو
 فہرست ہے وہ اب تک کی دوسری فہرستوں کے مقابلے میں مفصل ترین ہے۔

دقت یہ ہے کہ کوئی بھی فہرست کما حقہ، معتبر نہیں کسی میں پی ایچ ڈی اور ڈیالٹ
 کے گویہ مقالوں کی جامع فہرست نہیں۔ کہیں سنہ غلط دیا ہوتا ہے کہیں نگرہ ان کا نام غلط۔
 نگرہاں کی ضرورت بھی نہیں۔ صرف مقالے کا نام اور ڈگری کا سنہ صحیح معلوم ہو جائے تو
 کافی ہے۔ دوسری بڑی دقت ہے زیر تحقیق موضوعات کو جاننے کی۔ ایک ریسرچ اسکالر
 کسی سال کوئی موضوع لینا چاہتا ہے۔ اگر تین چار سال پہلے سے کوئی اس موضوع پر کام کر رہا
 ہے تو وہ بہت آگے بڑھ چکا ہوگا۔ اس صورت میں نئے اسکالر کو وہ موضوع نہیں لینا
 چاہیے۔

بھلا تر دو بے جا سے اس میں کیا حاصل اٹھا چکے ہیں زمین دار جن زمینوں کو
 اول تو یہ معلوم کرنا ہی مشکل ہے کہ کسی موضوع پر کسی دوسری درس گاہ میں کما ہوا
 ہے کہ نہیں۔ اگر معلوم بھی ہو جائے تو مسئلے کا ایک دوسرا پہلو بھی ہے۔ طلبہ پی ایچ ڈی
 داخلہ لے لیتے ہیں اور اس کے بعد غائب ہو جاتے ہیں، بھول جاتے ہیں تین چار سال
 گزر نہیں کرتے۔ بیشتر صورتوں میں اس موضوع کا مقالہ کبھی داخل ہی ہوتا لیکن اس کا رجسٹریشن
 دوسرے پر خلوص کام کرنے والوں کے لیے تو اسے ممنوع کر دیتا ہے۔ اکثر یونیورسٹیوں میں
 پانچ سال کے بعد رجسٹریشن منسوخ کر دیا جاتا ہے لیکن بعض میں رجسٹریشن خارج کرنے
 کا رجسٹریشن آٹھ دس سال تک ایک اچھا موضوع کسی نیکمے کے نام پر نکل رہتا ہے۔ اگر
 کسی طرح سے کسی یونیورسٹی سے زیر تحقیق موضوعات کی فہرست حاصل بھی کر لی جائے
 تو وہ اس وقت تک بے کار ہے جب تک صحیح اندرونی صورت حال معلوم نہ ہو کہ ان
 کس سے کون کون سے موضوعات زندہ 'بیدار' بلکہ فعال ہیں اور کون کون سے خفتہ یا بی

غشی کے عالم میں پڑے ہیں۔ جب تک کوئی گھر کا بھیدی راز افشانہ کرے محض فہرست سے مقصد حاصل نہیں ہوتا۔ متعلقہ یونیورسٹی کے شعبے کے اساتذہ سے پوچھا جائے تو وہ شعبے کی کمزوری پر پردہ پوشی کر کے ستارے خوب بننا پسند کرتے ہیں۔

اس لیے اتنا معلوم کر لینا کافی ہے کہ اسکالر کے منتخبہ موضوع پر کوئی ڈگری تو نہیں لے چکا۔ یہ جاننے کا تردد نہ کیا جائے کہ اس پر کہیں کام ہو رہا ہے کہ نہیں۔ اگر آسانی معلوم ہو جائے تو دوسری بات ہے۔ اور اگر بالیقین اتنا ہی معلوم ہو جائے کہ ہمارے منتخبہ موضوع پر اب تک کوئی کام نہیں ہوا تو یہ بسا غنیمت ہے۔ اگر اس پر کہیں کوئی کام کر بھی رہا ہو اور اس نے ہمارے اسکالر سے پہلے مکمل بھی کر دیا تو کوئی پریشانی نہیں۔ اردو کی جو حالت ہے اس کے پیش نظر یہ یقینی ہے کہ پہلے مکمل ہونے والا مقالہ فوراً شائع تو ہونہ سکے گا۔

تحقیق شدہ یا زیر تحقیق موضوعات کو نہ جاننے سے یہ نقصان ہوتا ہے کہ ایک ہی موضوع پر کتنے اشخاص ڈگری لے چکے ہیں۔ ایک ہی موضوع پر بیک وقت کتنی یونیورسٹیوں میں کام ہو رہا ہے۔ بعض جگہ ایسے موضوعات پر بھی کام شروع کر دیا جاتا ہے جن پر کہیں اور سے کئی سال پہلے ڈگری مل چکی ہے لیکن بعد کے اسکالر اور اس کے شعبے کو اس کا علم ہی ہی نہیں ہوتا۔ اردو کے وسائل محدود ہیں۔ یہ محدود وسائل تکرار تحقیق میں یعنی تحصیل حاصل میں ضائع ہو رہے ہیں اور ضروری موضوعات طاق کم التفاتی میں رکھے ہیں۔

لیکن کیا یہ ہمیشہ ضروری ہے کہ کسی موضوع پر کہیں کام ہو چکا ہے یا ہو رہا ہے تو اس پر مزید مشق تحقیق نہ کی جائے؟ شیکسپیر اور ملٹن غالب اور اقبال ڈراما اور ناول پر کتنی کتابیں چھپ چکی ہیں۔ اس کے باوجود بھی اہل قلم ان پر کام کرتے ہیں اور کسی پہلو کے بارے میں کوئی نئی بات دریافت کر لیتے ہیں۔ راقم الحروف جب ڈی لٹ کے لیے شمالی ہند کی اردو شنوی پر کام کر رہا تھا تو معلوم ہوا کہ الہ آباد یونیورسٹی میں اسی موضوع پر کام ہو رہا ہے۔ بعد میں معلوم ہوا کہ ڈگری مل گئی۔ میں نے مقالہ نگار کو دیکھا اور فیصلہ کیا کہ مجھے اپنا کام جاری رکھنا چاہیے کیوں کہ مجھے اعتماد تھا کہ ابھی میرے کہنے کے لیے بہت کچھ باقی ہے۔

ادھر میں نے اقبال کا ابتدائی اردو کلام (جولائی ۱۹۰۸ء تک) تاریخی ترتیب

سے مذکور کیا۔ معلوم ہوا کہ پاکستان میں کوئی اسکالر اقبال کے پورے کلام کو تاریخی ترتیب سے مرتب کر رہا ہے۔ اس کے باوجود میں ہر اس سال نہیں ہوا۔ مجھے اعتماد تھا کہ میں جن خطوط پر کام کر رہا ہوں، دوسرا نہیں کرے گا۔ اس لیے میں نے اپنا کام مکمل کیا۔ اب طریق تحقیق کی اس کتاب ہی کو دیکھیے۔ مقتدرہ قومی زبان پاکستان سے اصولی تحقیق کی ایک کتاب کی پہلی جلد شائع ہو چکی ہے۔ دوسری زیر طبع ہے۔ تاحال میری نظر سے کوئی بھی نہیں گزری۔ اس کے باوجود میں اپنی کتاب کا مبیضہ تیار کر رہا ہوں کیوں کہ مجھے یقین ہے کہ میں نے دوسری کتاب سے مزید کچھ نہ کچھ ضرور لکھا ہے۔

لیکن نیا ریسرچ اسکالر ایسا نہیں کر سکتا اس کے لیے مناسب یہی ہے کہ اگر کسی موضوع پر کہیں اور پہلے سے کام ہوا ہے تو وہ اسے ہاتھ نہ لگائے۔ پرانے اساتذہ ڈگری کے لیے کام کریں یا بغیر ڈگری کے نیز مشاق محقق ڈگری سے قطع نظر کسی ایسے موضوع پر کام کریں جس پر ہو چکا ہے یا ہو رہا ہے تو اس صورت میں جائز ہے اگر وہ اس سے بہتر کارنامہ سرانجام دے سکیں۔

ذیل میں انتخاب موضوع کے تین پہلوؤں پر غور کیا جاتا ہے۔

۱۔ موضوع کیسا ہو ۲۔ موضوع کیسا نہ ہو ۳۔ موضوع کیوں کر تلاش کیا جائے

الف: کیسا موضوع مناسب ہے؟

۱۔ پہلی شرط یہ ہے کہ محقق کو موضوع سے دلچسپی ہونی چاہیے۔ یہ اس کے رجحان کے مطابق ہونا چاہیے۔ غیر سندی تحقیق میں تو تحقیق کار کو آزادی رہتی ہے کہ وہ اپنی پسند کا موضوع منتخب کر لے، سندی تحقیق میں کسی خاص اختصاص والے نگران کے ساتھ کام کرنے کی مجبوری صدر شعبہ کی پسند اور مقامی حالات کی وجہ سے ریسرچ اسکالر کو مفاہمت کرنی پڑتی ہے لیکن یہ مستحسن نہیں۔ کام تو اسکالر کو کرنا ہوتا ہے۔ اگر وہ اس کے مزاج سے میل نہ کھاتا ہو تو اسے اس کام کی لگن نہ ہوگی۔ کسی کو پرانے ادب سے دلچسپی ہوتی ہے کسی کو نئے سے۔ کوئی شاعری کا رسیا ہوتا ہے، کوئی نثر کا۔ نثر میں بھی کوئی تخلیقی نثر کا تو کوئی

تحقیق یا تنقید کا کسی کو تاریخ گوئی 'عرض' بلاغت سے دلچسپی ہوتی ہے تو کسی دوسرے کو ترقی پسند یا جدید ادب سے - ضروری ہے کہ اسکالر کے رجحان کا پوری طرح خیال رکھا جائے۔

۲۔ دوسری شرط یہ ہے کہ موضوع ایسا ہو جس پر تحقیق کی جاسکے۔ کتاب تو کسی بھی موضوع پر لکھی جاسکتی ہے لیکن وہ لازماً تحقیقی موضوع نہیں ہوتا۔ مثلاً کوئی یہ موضوع لے لے۔

جوش کی مناظر فطرت کی شاعری یا نظیر اکبر آبادی کے کلام کی سماجی معنویت۔ ان موضوعات پر کتاب لکھی جاسکتی ہے لیکن وہ تحقیق نہیں ہوگی۔

۳۔ یہ ضروری ہے کہ تحقیق کا موضوع ایسا ہونا چاہیے جس سے اس علم میں کچھ نہ کچھ اضافہ ہو۔ اگر اب تک کے موجود مواد ہی کو یہ ترتیب دیکر لکھ مارا اور کوئی مزید معلومات فراہم نہ کیں تو یہ کیا تحقیق ہوئی مثلاً کوئی اردو شعرا کے معرکوں پر کام کرے اور آپ حیات میں دیئے ہوئے واقعات ہی کو مجتمع کر دے تو اس سے علم میں کوئی اضافہ نہ ہوگا۔ اگر کوئی دہلوی قصیدہ گوئیوں یا اتر پردیش کے نعت نگاروں پر لکھے اور معلومہ اطلاعات میں اضافہ نہ کرے تو اس نام نہاد تحقیق سے فائدہ؟ اگر کوئی غالب یا اقبال کو موضوع تحقیق بنائے تو بہت نحیف احتمال ہے کہ وہ موجودہ معلومات میں کوئی اضافہ کر سکے گا۔ میری یونیورسٹی میں ایک امیدوار نے درخواست کی کہ اسے ترقی پسند تنقید پر ریسرچ کی اجازت دی جائے۔ میں نے کہا کہ اس موضوع پر کافی لکھا جا چکا ہے۔ اس پر کام کرنے سے تکرار تو ہوگی۔ علم میں کوئی اضافہ نہ ہوگا۔

۴۔ موضوع طے کرتے وقت خود سے سوال کیجیے کہ اردو ادب کن میدانوں اور کن موضوعات پر تحقیقات کرانا چاہتا ہے۔ انہیں میں سے کوئی لے لیجیے۔ غور کیجیے کہ اردو ادب کے نقطہ نظر سے آپ کا منتخب موضوع پہلی سبقت (Priority) میں آتا ہے کہ دوسری یا تیسری میں۔ ظاہر ہے کہ پہلی سبقت کے موضوعات ہی کو ترجیح دینی چاہیے مثلاً اینسویں یا

بیسویں صدی کے اوائل کے کسی تیسرے درجے کے فنوی نگار مثلاً عنایت اللہ روشن بدایونی جنوں رام پوری پر تحقیق کی جا سکتی ہے۔ ان پر کے ہوئے کام سے علم میں بھی اضافہ ہوگا۔ لیکن کیا اردو ادب کو ان پر کام کرنے کی ضرورت ہے؟ کیا انھیں تریز جیٹا پہلے زمرے میں رکھا جا سکتا ہے؟ دوسری طرف یہ موضوعات دیکھے۔

انیسویں صدی کے اردو رسالوں کے مضامین کا اشاریہ۔ اردو لغات کا جائزہ۔ اٹھارویں صدی میں مغربی زبانوں میں اردو لغات و قواعد۔ اردو تحقیق آزادی سے قبل۔ اردو تحقیق آزادی کے بعد۔ رسالوں میں شائع شدہ کلام اقبال کا اشاریہ۔

ابن نشا طمی۔ عشرتی۔ باقر آگاہ۔ فائز دکنی۔ برہان الدین جانم۔ شرف الدین مضمون۔ شاہ مبارک آبرو۔ عبدالحئی تاباں۔ مصطفیٰ خاں یک رنگ۔ حیدر بخش حیدری۔ مہدی حسن مجروح۔ رند۔ حکیم محمد علی طیب۔ سلطان حیدر جوش۔ اعظم کر یوی۔ مہاشے سردش۔ حکیم احمد شجاع وغیرہ۔

اردو کو ان موضوعات پر کتاب لکھوانے کی ضرورت ہے۔

۵۔ اس سے ملتا جلتا پہلو یہ ہے کہ موضوع ایسا ہو کہ اشاعت کے بعد قارئین کی اس میں دلچسپی ہو، کچھ ندرت محسوس ہو، اگر عام قارئین کو نہیں تو کم از کم خصوصی قارئین کو اگر کوئی عرضی زحافات کا جائزہ لینے لگے تو شائع ہونے کے بعد اس کام سے کسی کو دلچسپی نہ ہوگی۔ لیکن اگر کوئی طریقہ عمل کی تاریخ گونی کا جائزہ لے تو حالات کہ یہ موضوع عام دلچسپی کا نہیں لیکن کچھ خصوصی قارئین کی دلچسپی کا ضرور ہے۔

۶۔ یہ بھی ضروری ہے کہ موضوع ایسا لیا جائے جسے سر کرنے کی اسکار میں صلاحیت ہو۔ مجھ سے پنا ایچ ڈی میں داخلے کے ایک نئے امیدوار نے کہا کہ وہ فلاں صاحب کی ہمرانی میں اردو تحقیق کی تاریخ پر کام کرنا چاہتا ہے۔ میں نے جواب دیا کہ اس موضوع پر تم تو کیا تمہارے نگراں بھی کام نہیں کر سکتے۔ بہت سے موضوعات جو بہ یک نظر چمکیے اور نظر فریب معلوم ہوتے ہیں کسی پختہ کار محقق ہی کے بس کے ہوتے ہیں نئے اسکار کے نہیں۔ اور نئے ریسرچ اسکالروں کو کیوں مطعون کیا جائے پرانے اہل قلم بھی بعض اوقات ایسے کام

لے بیٹھتے ہیں جن کی ان میں صلاحیت نہیں ہوتی۔ رشید حسن خاں اپنے بے نظیر اسلوب میں لکھتے ہیں۔

”انھی میں کچھ لوگ وہ ہیں جو ادب کے ایک شعبے میں شہرت رکھتے ہیں، لیکن ہوس نے آنکھوں کو خیرہ کر دیا ہے مثلاً ایک صاحب ڈرامے، افسانے یا ناول پر اچھی نظر رکھتے ہیں، اس کے بجائے کہ وہ انھی موضوعات پر یا ان کے متعلقات پر مزید توجہ صرف کریں۔ وہ سوچتے ہیں کہ مثلاً تذکرے ان کی نگاہ توجہ سے کیوں محروم رہیں۔ اور پھر قدیم دو ادیب کو مرتب کرنا بھی تو ایک کام ہے۔ اس سے بھی کیوں نہ نہیٹ لیا جائے۔ یہ حضرات علم اور ریاضت سے زیادہ ہاتھ کی صفائی پر ایمان رکھتے ہیں۔“

کلیم الدین احمد نے دیوانِ جہاں اور تذکرے مرتب کر کے شائع کیے لیکن کیا ان میں تذکروں کی تدوین کے کسی تقاضے کو پورا کیا گیا ہے۔ اسی طرح ڈاکٹر محمد حسن کا مرتبہ دیوانِ آبرو بھی تدوینِ دیوان سے انصاف نہیں کرتا۔

۷۔ کم از کم سنہری تحقیق کے لیے ایسا موضوع لینا چاہیے جس پر کافی مواد مل سکے۔ یہ نہ ہو کہ پوری مدت تحقیق غیر موجود مواد کی تلاش ہی میں گزر جائے۔ غیر سنہری تحقیق کے لیے توجہ دینا ہے کہ مواد کم ملتا ہے تو ایک ڈبلا سا رسالہ یا پانچ سات صفحات کا ایک مضمون لکھ کر پس کر لیا جائے۔ پی ایچ ڈی کے لیے اگر نہایت کم مواد والا موضوع لے لیا جائے تو اسکالر ریسرچ کو درمیان ہی میں چھوڑ کر غائب ہو جائے گا۔ مثلاً کوئی دکن کے قدیم غزل گو شعرا استاد فیروز، محمود یا ملا خیالی پر پی ایچ ڈی کرنے کا ارادہ کرے تو کہاں سے ایک مقالے کا پیٹ بھر سکے گا۔ اسی طرح کوئی اردو میں ہندی صنفِ کبت، دکنی پری تیلگوزبان کے اثرات، اردو میں فرنج شاعری کے تراجم جیسے موضوعات لے لے تو ان پر ایک اچھا مضمون لکھا جاسکتا ہے چھوٹا یا بڑا تحقیقی مقالہ نہیں۔

۸۔ بین العلوئی (Inter-disciplinary) موضوعات شاندار سمجھے جاتے

ہیں۔ ان سے مراد وہ موضوعات ہیں جن میں اردو ادب کے علاوہ کسی اور مضمون، علم یا فن کی معلومات بھی درکار ہوں۔ ان موضوعات پر آگے ایک باب میں مفصل غور کیا جائے گا۔ اسے موضوع پر کام کرنے کے لیے ضروری ہے کہ تحقیق کار کو دوسرے علم و فن سے بھی واقفیت ہو۔ چند بین العلوٰی مضامین یہ ہیں۔

اردو زبان و ادب میں ہندستانی موسیقی

اردو زبان و ادب میں طب یونانی

اردو زبان و ادب میں نجوم

اردو اور تیلگو افسانوں کا تقابلی مطالعہ وغیرہ

ب۔ موضوع کیسا نہ ہونا چاہیے

انتخاب موضوع کی تصویر تبھی مکمل ہوگی جب دوسرا رخ بھی دیکھا جائے کہ موضوع کیسا نہ ہونا چاہیے۔ ذیل کے امور میں بعض محولہ بالا نکات کی ضد ہو سکتے ہیں۔

۱۔ موضوع خالص تنقیدی نہ ہو۔ بد قسمتی سے یونیورسٹیوں میں ریسرچ کی تعریف یہ کی جاتی ہے۔

Discovery of new facts or new interpretation of old facts

اس میں پُرانے حقائق کی نئی تشریح کے پردے میں تحقیق کے سہارے خالص

تنقیدی موضوعات کا دریا ڈر بہ کھل جاتا ہے۔ مثلاً یہ موضوعات دیکھیے

اردو شاعری میں یاسیت

اردو شاعری میں منظر نگاری

اردو افسانے پر وجودیت کا اثر

ان موضوعات پر پی ایچ ڈی، بلکہ ڈی لٹ بھی مل سکتی ہے لیکن اردو تحقیق کی تاریخ لکھی جائے تو اس میں ان موضوعات کو جگہ نہ دی جائے گی۔ رشید حسن خاں لکھتے ہیں۔

"اس زمانے میں یہ رجحان فروغ پا رہا ہے کہ تحقیقی مقالوں کے لیے ایسے

موضوعات منتخب کیے جاتے ہیں جو اصلاً تنقید کے دائرے میں آتے ہیں۔ یہ تحقیق اور تنقید دونوں کی حق تلفی ہے۔۔۔۔۔ تحقیق بنیادی حقائق کا تعین کرے گی۔۔۔۔۔
 ... اخذ نتائج میں جہاں سے تعبیرات کی کار فرمائی شروع ہوگی اور ان پر مبنی اظہارِ رائے کا پھیلاؤ شروع ہوگا، وہاں تحقیق کی کار فرمائی ختم ہو جائے گی۔

(ادبی تحقیق ص ۱۲)

پیچھے لکھا جا چکا ہے کہ ایسے کام بہت کم ہوتے ہیں جن میں محض تحقیق ہو۔ تحقیقی کاموں میں کچھ نہ کچھ حصہ تنقید کا آہی جاتا ہے۔ اور یہ اچھا ہے۔ اس سے توازن برقرار رہتا ہے لیکن خالص تنقید کو تحقیق کا نام دینا مناسب نہیں۔ جن یونیورسٹیوں کے سینیر اساتذہ اچھے نقاد ہیں وہاں بیشتر امیدواروں کو تنقیدی موضوعات ہی دیے جاتے ہیں۔

۲۔ دوسری ضروری بات یہ ہے کہ اس موضوع پر پہلے ہی کام نہ ہو چکا ہو بلکہ ہو بھی نہ رہا ہو۔ اس کے مختلف پہلوؤں پر پیچھے غور کیا جا چکا ہے۔

۳۔ راتھ کی رائے میں اس موضوع پر مقالہ نہ لکھنا چاہیے جس پر آپ پہلے ہی مقالہ لکھ چکے ہیں۔ یعنی اگر کسی موضوع پر ایم فل کے لیے مقالہ لکھا ہے تو بالکل اسی موضوع کو پنا ایچ ڈی کے لیے نہ لو کیوں کہ معتد بہ نیا مواد نہیں مل سکتا، مثلاً میرے ساتھ ایک طالب علم نے ایم فل کے لیے کام کیا "اردو ادب کی ترقی میں مہدویوں کا حصہ" ۱۸۰۰ء تک، "پنا ایچ ڈی کے لیے وہ موضوع چاہتا تھا۔" اردو ادب کی ترقی میں مہدویوں کا حصہ "ابتداء سے تا حال" میں نے اس کی اجازت نہ دی۔ تکرار کے علاوہ ایک وجہ یہ تھی کہ ایک فرقے سے متعلق موضوع پہلے اس لیے دے دیا گیا تھا کہ اس سے اردو ادب کی قدیم تاریخ میں کچھ نمونوں کا اضافہ ہوگا۔ بعد کی صدیوں میں ایک فرقے کے کاموں پر تحقیق کرانے کا جواز نہ تھا۔

۴۔ موضوع زیادہ وسیع نہ ہو۔ پارسنس نے لکھا ہے کہ بہت بڑا موضوع لینا بڑی

1. A.J. Roth The Research Paper, P. 36

غلطی ہے۔ (ص ۱۷) کسی دوسرے نے کہا ہے کہ ایسا موضوع نہ لیجیے جسے مکمل کرنے سے پہلے آپ رٹاؤں ہو جائیں۔ سندی تحقیق کی حد تک یہ بھی نہ ہو کہ پوری مدت تحقیق مواد اکٹھا کرنے ہی میں ختم ہو جائے۔ میں نے جموں یونیورسٹی میں ایک استاد کو ڈی لٹ کے لیے موضوع دیا۔ اردو میں ادبی تحقیق پہلی جنگِ عظیم کے بعد اس کے خاکے میں اصولِ تحقیق، تدوینِ متن کے مسائل، تواریخِ ادب کا جائزہ، لسانیاتی تحقیق، دوسرے موضوعات کی تحقیق کے اصول اور تحقیق کی تاریخ شامل کر دی تھی۔ یہ میرا ہوتا تھا۔ موضوع ہتم بالشان تھا لیکن اتنا بڑا کہ اس پر کئی کتابیں لکھی جاسکتی تھیں۔ میں نے ان سے مزاحاً کہا کہ اسے پورا کرنے میں دس بارہ سال لگیں گے۔ نتیجہ یہ ہوا کہ ان صاحب نے کئی سال کے بعد اس موضوع کو تیاگ دیا۔

اس منزل کی مزید دو شقیں ہیں۔

۱۔ موضوع زیادہ عمومی نہ ہو مثلاً دکنی شاعری۔ دہلی کی اردو۔ دہلی کی اردو نشر۔ ترقی پسند ادب۔ اردو کا افسانوی ادب۔ آزادی کے بعد ادب۔ اس قسم کے موضوعات نہ صرف وسیع ہیں بلکہ عمومی ہیں ان پر گہری تحقیق نہیں کی جاسکتی، پھیلا ہوا عمومی جائزہ ہی لیا جاسکتا ہے۔

ب۔ کسی بڑے مصنف کی پوری زندگی اور جملہ تصانیف کو لے لینا بھی عمومی جائزہ بن کر رہ جائے۔ مثلاً میر، غالب، اقبال، کو پورے کا پورا لے لیا جائے تو بہت سرسری کام ہوگا۔ موضوع جتنا وسیع ہوگا اس پر کام اسی قدر پھیلا ہوا ہوگا، گہرائی نہیں ہوگی۔ ماہر کی تعریف ہے کہ جو کم سے کم کے بارے میں زیادہ سے زیادہ جانتا ہو۔ اسی کے مقابل عطائی کی یہ تعریف کی جاسکتی ہے کہ جو زیادہ سے زیادہ کے بارے میں کم سے کم جانتا ہو۔ ہم محقق کو Jack of all and master of none نہیں چاہتے۔ پارسنس نے اپنی کتاب میں کہا ہے کہ تحقیق جتنی گہری ہوگی، موضوع اتنا ہی تنگ اور عمیق ہوگا۔ (ص ۱۳) میر اور اقبال پر کوئی بھی کچھ صفحات لکھ سکتا ہے لیکن میر کے ادبی معرکے، میر کے مرثیے، جلال لکھنوی کی لسانی خدمات، اقبال کا فسوح کلام، ایسے موضوعات پر کوئی ماہرِ خصوصی ہی لکھ سکتا ہے۔ اس سے

ظاہر ہے کہ موضوع کی حد بندی نہایت ضروری ہے۔ یہ حد بندی زماں، علاقے، صنف یا چند تخلیقات کے اعتبار سے کی جاسکتی ہے۔

۵۔ موضوع زیادہ تنگ نہ ہو یعنی ایسا نہ ہو جس پر مواد ہی نہ مل سکے مثلاً یہ موضوعات

ملاحظہ ہوں۔

اردو کے سافی نامے، دکن کے شخصی مرثیے، اردو ادب پر ہندوپاک کی جنگوں کے

اثرات، اردو ادب پر طب یونانی کے اثرات، اردو اور تامل زبان و ادب کا رشتہ۔

یہ سب موضوعات اتنے محدود ہیں کہ ان پر قابل قدر مقالہ نہیں جاسکتا۔

۶۔ اے۔ جے۔ راتھ نے ایک دلچسپ نکتہ پیش کیا ہے کہ اگر آپ کے مقالے کا پورا مواد

ایک ہی کتاب میں مل جاتا ہے تو آپ نے اچھا موضوع منتخب نہیں کیا (ص ۲۶) اس قسم کے محدود موضوع یہ ہو سکتے ہیں۔

شاہ عالم ثانی بحیثیت داستان نگار۔ اس کے لیے محض اس کی داستان عجائب القاصص

دیکھنی ہوگی۔ اگر کوئی مہرچند کھتری کی داستان نویسی پر کام کرے تو اس کی داستان قصہ ملک محمد و گیتی افروز کے علاوہ کچھ نہ ملے گا۔ ہاں حال میں ڈاکٹر جمیل جالبی کی تاریخ ادب اردو جلد دوم حصہ دوم میں ضرور کچھ مواد آگیا ہے۔

۷۔ جن شخصیتوں یا موضوعات پر بے خوفی سے نہ لکھا جائے۔ ان کو نہ لینا ہی بہتر ہے۔

قاضی عبدالودود لکھتے ہیں۔

”بعض موضوعات ایسے ہیں کہ ان پر آزادی سے کچھ لکھنا ضرور رساں ہو سکتا ہے۔

اگر اس کے لیے آمادہ ہیں تو ایسے موضوع پر قلم اٹھانا مناسب ہے۔ کسی کے لیے یہ نہایت نازیبا بات ہے کہ اسے خوف راست گفتاری سے باز رکھتے، لے

ان میں سب سے اہم زندہ حضرات پر تحقیق ہے۔ رشید حسن خاں لکھتے ہیں۔

”زندہ لوگوں کو موضوع تحقیق بنانا بھی غیر مناسب ہے۔۔۔۔ مناسب ہی ہوگا کہ

لے اصول تحقیق محمود ادبی اور لسانیاتی تحقیق (ص ۷)

مرحومین کے سلسلے میں بھی ایک خاص وقفے سے پہلے اس کی طرف توجہ نہ کی جائے“ اسے
 عموماً یہ ہوتا ہے کہ زندہ لوگوں میں انھیں پر کام کیا جاتا ہے۔ جو نہ صرف ادب میں
 بلکہ اقتدار میں بھی صاحب حیثیت ہوتے ہیں۔ ان پر تحقیق کی جائے تو سائنس تک تو خیر
 ہے لیکن ان کے کردار کی کسی کمزوری یا علمی خامی کا ذکر کیا جائے تو وہ دشمن جانی ہو جائیں گے۔
 درس لگا ہوں گے ریسرچ اسکالروں نیز چھوٹے اساتذہ کو پروفیسروں کی ذات سے خوف
 رہتا ہے کہ نہ جانے کس سلیکشن کمیٹی میں ان کا سامنا ہو جائے۔ اس لیے ان پر کبھی صاف گوئی
 سے نہیں لکھا جاسکتا۔

الہ آباد یونیورسٹی میں ایک صاحب نے کرشن چندر پر مقالہ لکھا۔ اس میں ان کی سوانح
 میں یہ مذکور نہ تھا کہ انھوں نے پہلی بیوی بچوں کو چھوڑ کر عقد ثانی کر لیا تھا۔ میں نے زبانی امتحان
 میں مقالہ نگار سے پوچھا کہ اتنا اہم واقعہ کیوں قلم اندازہ کر دیا۔ انھوں نے جواب دیا کہ ایسا لکھنے
 سے وہ ناراض ہو جائے۔

کہا جاتا ہے پاکستان میں کوئی علامہ اقبال کے خلاف کھولے گا تو اس کی زبان کاٹ
 دی جائے گی۔ وہاں کوئی اقبال کی سوانح، شخصیت اور جنسی زندگی پر کھل کر لکھنا چاہے تو
 نہیں لکھ سکتا۔ ہندوستان میں بھی یہ موضوعات مخدوش ہیں۔ موجودہ دور میں اگر کوئی اردو
 رسم خط کی معنویت یا افادیت کا جائزہ لینا چاہے تو آزادی سے نہیں لکھ سکتا۔ اگر کوئی دیانت داری
 سے یہ سمجھتا ہے کہ اردو کو اپنا رسم الخط چھوڑ کر یا اس کے ساتھ ساتھ دیوناگری یا رومن
 رسم الخط اختیار کر لینا چاہیے تو وہ ایسا نہیں لکھ سکتا۔ اگر لکھے گا تو اردو دنیا اس کا سماجی باسکاٹ
 کر دے گی۔ یہ سب علمی آزادی کے منافی ہے۔ اگر ان پر دل کی بات کہنے کی جرات نہ ہو تو نہ
 کہنا ہی بہتر ہے۔

۸۔ اس سے بھی زیادہ نازہا ہے کسی زندہ شخص پر کسی مصلحت یا مفاد کی خاطر تحقیق کرنا۔
 رشید حسن خاں لکھتے ہیں۔

رشید حسن خاں، ادبی تحقیق مسائل اور تجزیہ (ص ۱۳)

”اب تک یہ دیکھنے میں آیا ہے کہ جن زندہ لوگوں کو موضوع تحقیق بنایا گیا تو اس انتخاب میں دنیا داری کی کسی مصلحت کو ضرور دخل تھا۔ یہ ظاہر حالات خیال یہ ہے کہ آئندہ بھی ایسا ہی ہوگا۔“ لے

چند مثالیں۔ ۱۹۶۰ء کے لگ بھگ پنڈت دوار کا پرشاد میشر اہندوستان کی ریاست مدھیہ پردیش کے وزیر اعلیٰ تھے۔ انھوں نے راماین کے طرز پر کرشنا میں نام کی کوئی کتاب لکھی تھی لیکن یہ یقینی ہے کہ اس کتاب کے باوجود وہ ہندی کے قابل ذکر ادیب نہ تھے۔ کسی سرکاری کالج کے ہندی کے ایک استاد نے میشر اجی کو ڈی لٹ کے لیے موضوع بنایا۔ ان سے ملنے گئے۔ بڑے بڑے وزیر اور سرکاری افسر ملاقات کے منتظر تھے۔ ان لیکچر صاحب کو سب سے پہلے باریابی ملی اور آدھ گھنٹے تک شرف ملاقات بخشا۔ مرحوم فخر الدین علی احمد اردو کے مشہور ادیب سلطان حیدر جوش کے داماد تھے جب اول الذکر صدر جمہوریہ ہند ہوئے، یونیورسٹیوں کے اردو شعبوں میں ایک لہر چل پڑی کہ ہر استاد اپنے اسکالر سے سلطان حیدر جوش پر ریسرچ کرانا تھا۔ الہ آباد یونیورسٹی میں جون ۱۹۷۶ء میں اردو کے پروفیسر کی سلیکشن کمیٹی ہوئی تھی۔ دو ماہرین نہیں آئے لیکن ان کے نام معلوم ہو گئے، ایک خاتون لیکچرر قائم مقام صدر شعبہ تھیں۔ انھوں نے دوسری بار سلیکشن کمیٹی ہونے سے پہلے ان دو پروفیسر ماہرین پر پی ایچ ڈی کے لیے درخواست دلوادیں۔ جو پروفیسر صدر شعبہ بھی ہوئے ہیں ان کو موضوع تحقیق بنانے میں امیدوار کو یہ لالچ رہتا ہے کہ ان پر پی ایچ ڈی کی تو وہ کہیں کام پر لگوادیں گے۔ ان کے نگران کار کو اپنے ساتھ پروفیسر کی خوشنودی مل جاتی ہے تحقیق میں مصلحت کی آلائش شامل ہو جائے تو وہ حق کی تلاش نہیں رہتی۔

۹۔ زیادہ حالیہ موضوع سے احتراز مناسب ہے کہ اس کا مواد رسالوں ہی میں مل سکتا ہے، کتابوں میں نہیں۔ اگر کوئی تراٹیلے، ہائیکو، ثلاثی، مینی افسانے

مغرب میں ہندوستانی مہاجرین کے مسائل وغیرہ پر لکھے تو وقت پیش آئے گی۔ اتنے جدید موضوعات کو پی ایچ ڈی کے لیے نہیں لینا چاہیے۔ کوئی مضمون پاکستان لکھنی ہو تو دوسری بات ہے۔

۱۰۔ زیادہ تکنیکی موضوع بھی آخر کار الجھن کا باعث ہو سکتا ہے۔ جموں میں ایک صاحب کو اصرار تھا کہ انھیں عروض سے بہت شغف ہے۔ میرے سمجھانے کے باوجود انھوں نے میری نگرانی میں "اردو عروض کا تاریخی و تنقیدی جائزہ" کا موضوع لے لیا۔ عرصے تک الجھتے رہے۔ پھر کام چھوڑ دیا۔ علمِ قافیہ، صنائع و بدائع، تاریخ گوئی، صرف نحو، صوتیات وغیرہ اسی قسم کے دشوار موضوعات ہیں۔ یہ سندی تحقیق کے لیے مناسب نہیں۔ غیر سندی تحقیق کے لیے لیا جائے تو کوئی اعتراض نہیں۔

۱۱۔ ایسا موضوع نہیں لینا چاہیے جس کے بارے میں خاصا امکان ہو کہ بعد میں دلچسپی برقرار نہیں رہ سکے گی۔ سندی تحقیق میں اس کا اندازہ اسکا لرس سے زیادہ نگرانوں کو ہونا چاہیے۔ بعض اوقات موضوع سے شروع میں تو دلچسپی ہوتی ہے۔ بعد میں نہیں رہتی۔

۱۲۔ مناظراتی موضوع بھی مناسب نہیں۔ ایسے چند موضوعات یہ ہو سکتے ہیں۔ اردو ادب میں فرقہ پرستی۔ پریم چند اور فرقہ پرستی۔ پاکستان کی تعمیر میں اردو تحریک کا حصہ۔ اردو میں قادیانی ادب۔ اردو کے اسلامی ناول۔ اردو ادب اور اردو ادیبوں میں تبدیلیِ مذہب پر ایک نظر۔ اردو میں ہر شئی نگاری۔

سندی مقالے کے لیے نزاعی موضوع سے بچنا چاہیے مثلاً اردو میں ملت پرستی و قوم پرستی کی آویزش اچھا موضوع ہے لیکن اس پر ڈگری کے لیے مقالہ لکھا جائے تو بعض ممتحنین کے عقائد مقالہ نگار سے بالکل مختلف ہو سکتے ہیں اور وہ مقالے کے بعض بیانات پر چراغ پا ہو سکتا ہے۔

۱۳۔ ایسا موضوع بھی نہیں لینا چاہیے جس سے کوئی شدید جذبہ باقی لگاؤ یا عناد ہو۔ میں نے ایک مہدوی طالب علم کو ایم فل کے لیے ایک موضوع دیا "اردو ادب میں مہدویوں کی خدمات" مقصود یہ تھا کہ اس طرح ابتدائی مہدوی بزرگوں کے ملفوظات محفوظ

ہو جائیں گے۔ وہ لٹر کا پہلا باب 'مہر ویت کیا ہے' لکھ کر لایا تو اس میں بہت سی باتیں
اختلافی نوعیت کی تھیں۔ میں نے ان سب کو قطع کیا اور اس سے کہا کہ موضوع مہر ویت
نہیں، مہر ویوں کی خدمات ہیں۔ بہتر یہ ہے کہ اپنے فرقے کے تعلق سے کوئی موضوع
لینا ہی نہیں چاہیے۔ اس میں جنبہ داری کا شدید اندیشہ ہے۔

اپنے والد یا پردادا یا استاد پر تحقیقی کتاب لکھی جائے تو امکان کم ہے کہ
غیر جانب داری سے معروضی جائزہ لیا جاسکتا ہے۔ مسعود حسن رضوی جب محمد حسین
آزاد یا واجد علی شاہ پر لکھتے تھے تو محقق کے بجائے وکیل صفائی ہو جاتے تھے۔ شبلی نے
یادگار غالب کو مدلل مداحی قرار دیا تھا۔ آب حیات میں ذوق کا بیان غیر مدلل مداحی ہے
دوسری طرف بعض اصحاب کو بعض شخصیتوں سے چڑھتی ہے۔ مثلاً وہ مالک رام کی
تحقیق کا جائزہ لیں گے تو ان کی کسی ادبی خدمت کا اعتراف نہیں کریں گے بلکہ ٹر وہ گیری
ہی سے سروکار رکھیں گے۔

۱۴۔ اگر کوئی ایسا موضوع لینا ہے جس میں کسی دوسری زبان کی معلومات بھی درکار
ہو تو تا وقتیکہ اس زبان سے کما حقہ واقفیت نہ ہو اسے نہیں لینا چاہیے مثلاً یہ موضوعات
دیکھیے۔

اردو میں ہندی اصنافِ ادب، اردو شعریات پر سنسکرت شعریات کا اثر، مستشرقین
کی قواعد اور لغات فورٹ ولیم کالج سے پہلے، اردو تنقید پر عربی تنقید کا اثر، مختلف
ہندوستانی زبانوں میں نغزل۔

مستشرقین کی قدیم قواعد اور لغات پر نگالی، ڈچ اور اطالوی زبانوں میں ہیں
انہیں جانے بغیر ان پر کیوں کر کام ہو سکتا ہے۔ سنسکرت شعریات کے لیے اچھی ہندی
آنی ضروری ہے۔ یہی دوسرے موضوعات کا حال ہے۔ اگر متعلقہ زبان کے اصل ماخذ کو
نہ دیکھ سکیں تو ترجموں سے یا دوسروں سے پوچھ پچھ کر تحقیق کا حق ادا نہیں ہو سکتا۔

۱۵۔ کسی موضوع کے مواد تک پہنچنے کے مادی وسائل نہ ہوں تو اسے نہیں لینا چاہیے
ان وسائل میں روپیہ، صحت اور وقت اہم ہیں۔ اردو میں مستشرقین کی خدمات پر کام کرنے

کے لیے یورپ جانا ضروری ہے۔ اگر نہ جاسکیں تو استعفیٰ دیجیے اس موضوع کو۔ مشفق خواہ
 پاکستان کے مخطوطات کی وضاحتی فہرست مرتب کر رہے ہیں۔ اگر کوئی چند مشہور کتب خانوں
 کو چھوڑ کر بقیہ کتب خانوں، بالخصوص نجی کتب خانوں کے مخطوطات کی فہرست بنانا
 چاہے تو ظاہر ہے کہ اسے پورے ملک کا دورہ کرنا ہوگا۔ اگر مالی یا جسمانی استطاعت نہیں
 تو یہ موضوع نہیں لینا چاہیے۔

اگر کوئی تنہا اردو کی قاموس الکتب یعنی تمام مطبوعہ کتابوں کی ڈائری تیار
 کرنا چاہے تو نہیں کر سکتا۔ کسی ایسے مصنف پر کام کرنا بھی مناسب نہیں جس کے اہم
 مخطوطات دوسرے ملک میں ہیں اور وہاں جانا نہیں ہو سکتا۔ مثلاً اہل ہند کے لیے جن موضوعات
 کا بیشتر یا اہم تر مواد پاکستان یا انگلستان میں ہے اور وہاں جا کر لمبا قیام ممکن نہیں تو ان موضوعات
 سے کنارہ کشی بہتر ہے۔ عیسوی خاں نے قصہ مہر افروز ودلیہ کے علاوہ اردو میں بہاری ستی
 کی شرح بھی لکھی ہے۔ اس کا مخطوطہ ٹیکم گڑھ مدھیہ پردیش کی راج لائبریری میں ہے۔ اگر
 کوئی عیسوی خاں پر کام کرنا چاہے اور ٹیکم گڑھ جانے کو تیار نہ ہو تو عیسوی خاں کو چھوڑ کر اور
 کوئی موضوع لے لے۔

۱۶۔ کم از کم سندی مقالوں کے لیے ایسے موضوع نہیں لینے چاہئیں جن کی تسوید میں
 کٹاشی، عربی یا جنس زدگی سے نہ بچاسکے۔ مثلاً جعفر زلی، جان صاحب، چرکین، رفیع احمد
 خاں وغیرہ ایسے مخدوش مصنف ہیں۔ اس قسم کے موضوعات یہ ہو سکتے ہیں۔
 اردو ادیبوں کی جنسی زندگی، اردو ادب میں ہم جنسی رجحانات، قدیم اردو
 ادب میں فحش نگاری، اردو ادب میں امر پرستی کا رول۔

میں نے جموں یونیورسٹی میں ایک طالب علم کو موضوع دیا "طوائف کے
 موضوع سے متعلق اردو ناول اور افسانے" میں ہی اس کا نگرہاں تھا۔ مقالہ داخل
 ہو گیا۔ اس میں کہیں کوئی عربی نہیں ڈگری سے ہٹ کر کسی بھی موضوع پر تحقیقی مضمون
 لکھا جاسکتا ہے۔ فحش مضامین کو مہذب الفاظ یا رمزاتی پیرائے میں بیان کیا
 جاتا ہے لیکن مغلظات کو سپرد قلم نہیں کرنا چاہیے۔

۱۷۔ سندی یا غیر سندی تحقیق کے لیے ایسا موضوع نہیں پسند کرنا چاہیے جسے تکمیل کے بعد شائع کریں تو ہماری دریافت بالکل غیر اہم رہے۔ اب کوئی کے تیسرے درجے کے ادیب پر کام کرے تو اس پر کون توجہ کرے گا۔ اسی طرح کسی غیر اہم متن کو مرتب کر دیا جائے تو بھی اس سے ادبیات میں اضافہ نہ ہوگا۔ اگر کوئی اردو داستانوں میں یا اردو ناول و افسانہ میں منظر نگاری پر مقالہ لکھ دے تو امید کم ہے کہ اس سے قارئین کے علم میں اور مقالہ نگاری کی حیثیت میں کوئی اضافہ ہوگا۔

۱۸۔ ایک عام تاثر یہ ہے کہ ایسے موضوعات اچھے نہیں ہوتے جن میں کام تذکرے کے انداز کا ہو مثلاً کسی فرقے یا علقے کے افراد کی خدمات کا جائزہ۔ اس قسم کے چند موضوع یہ ہو سکتے ہیں۔

اردو میں سیکھوں کی خدمات۔ اردو کے سخی شعرا۔ اردو کی ترقی میں کلاسیکوں کا حصہ۔ اردو کا دبستان اکبر آباد۔ اتر پردیش کے مثنوی نگار اردو کے فروغ میں ضلع بختیاری کا حصہ۔ ہریانہ کے شعرا۔

اس قسم کے موضوعات میں زیادہ سے زیادہ نام دینے کی کوشش ہوتی ہے جس کی وجہ سے غیر اہم تیسرے اور چوتھے درجے کے ادیبوں کو شامل بزم کر لیا جاتا ہے۔ کوئی شخص سیکھ ہے یا مسیحی یا کلاسیک اس سے اس کی تخلیقات پر کوئی خاص اثر نہیں پڑتا وہ ہریانے یا بجنور کار بننے والا ہے تو اس سے کیا ہوا۔ جب ان موضوعات پر اس فرقے یا علاقے کا محقق تحقیق کرتا ہے (اور بیشتر یہی ہوتا ہے) تو جذبہ باقی وابستگی کے سبب اس کی تنقیدی بصیرت پر پردہ پڑ جاتا ہے اور وہ ہر کہہ کو مہم بنا کر پیش کرتا ہے۔ اتر پردیش کے مثنوی نگار شعرا کی تخلیقات میں کوئی ایسی قدر مشترک نہیں جو انھیں دلی یا بہار کے مثنوی نگاروں سے تمیز کرتی ہو۔

اس قسم کے کاموں میں تاریخی اور ارتقائی جائزہ نہیں ہوتا۔ محض مردم شماری ہوتی ہے جسے بعض نقاد کھٹونی بنانا کہتے ہیں۔ کوہ نے کہا تھا:

”ایسے بے حقیقت ناموں کو جو بھولنے کے لیے پیدا ہوئے ہیں، غیر فانی شہر ہے“

دینے کی کوشش سچی لا حاصل ہے۔ تاریخوں میں ان کا ذکر کرنا کہ آئندہ نسلیں ان کی طرف متوجہ ہوں محض بے کار ہے۔^{۱۱۱}

موضوع کی تلاش۔ ڈگری کے لیے موضوع اور غیر سندی موضوع کے انتخاب کے طریقہ بالکل مختلف ہیں۔ ان کا معیار بھی مختلف ہوتا ہے۔ جہاں تک سندی مقالے کا سوال ہے، نیاریرج اسکالر موضوع منتخب نہیں کر سکتا اسے کوئی اندازہ نہیں ہوتا کہ کون سا موضوع پی ایچ ڈی کے معیار کا ہے۔ کس موضوع پر اب تک کام نہیں ہوا ہے یا نہیں ہو رہا ہے وہ اپنا رجحان یا اپنا وسیع میدان (Broad field) ہی بنا سکتا ہے۔ اس کے بعد شعبہ اور امکانی نگران بیٹھ کر طے کریں گے۔

مرکزی حیدرآباد آباد یونیورسٹی کے شعبہ اردو میں ہم نے یہ طریقہ اپنایا ہے کہ شعبہ کے تمام اساتذہ اور پی ایچ ڈی میں داخلہ پانے والے تمام طلبہ ایک ساتھ مل بیٹھتے ہیں اور لمبے تبادلات کے بعد سب کے لیے موضوع اور نگران کا تعین کر دیا جاتا ہے۔ کام بڑی پریشانی کا ہے۔ ایک موضوع نگران کو پسند ہوتا ہے تو اسکالر کو نہیں۔ اسکالر کوئی موضوع تجویز کرتا ہے تو اساتذہ اسے نالسنہ کرتے ہیں۔ بعض اوقات کوئی استاد ایسا موضوع تجویز کرتا ہے جو صدر شعبہ کی رائے میں پی ایچ ڈی کے شایاں نہیں ہوتا۔ ایسی کمیٹیوں میں باہر کا کوئی ماہر بھی ہو تو زیادہ معروفیت کے ساتھ انتخاب ہو۔ بہر حال اسکالر کار جمان دیکھ کر اس کے پسندیدہ میدان میں سے کچھ موضوعات اس کے سامنے رکھے جاتے ہیں۔ ان کے مالہ و نا علیہ سمجھائے جاتے ہیں۔ بعض اوقات وہ فیصلہ کرنے کے لیے ایک دو دن کا وقت چاہتا ہے تاکہ ان موضوعات کے بارے میں پڑھ کر طے کر سکے۔

گو آخری فیصلہ اسکالر ہی کا ہوتا ہے لیکن انتخاب کا پہلا اقدام (Initiative) وہ نہیں کر سکتا۔ اسکالر خود جو موضوعات لے کر آتے ہیں بسا اوقات وہ تحقیق کے شایاں

قطعاتِ کارساں دتاسی ص ۷۷ بحوالہ ڈاکٹر سید عبداللہ شعراے اردو کے تذکرے اور
مکرہ نگاری کا فن (مکتبہ شعر و ادب دہلی) سنہ ۱۹۶۰ء ص ۱۱۲

نہیں ہوتے، اُن میں سے کسی کو بھی منتخب کرنا مشکل ہوتا ہے۔ دقت یہ ہے کہ آج کل کے طلبہ سستا نسخہ چاہتے ہیں۔ انھیں بالخصوص لڑکیوں کو ایسا موضوع چاہیے جس کے لیے پورا مواد اپنے شہر ہی میں مل سکے؛ باہر نہ جانا پڑے۔ وہ قدیم ادب پر کام کرنے سے جی چھراتے ہیں۔ ہر صا حجازادہ یا صا حجازادی کی یہی پسند ہوتی ہے کہ قرۃ العین حمیدہ عصمت چغتائی، سردار جعفری، مخیروم محی الدین، فیض احمد فیض وغیرہ پر کام کیا جائے، یہ دوسری بات ہے کہ اردو قارئین پہلے ہی سے اس ادیب کے بارے میں بہت کچھ جانتے ہوں۔ زندہ ادیب پر کام کرنے میں یہ سہولت ہے کہ دو تین ہفتے اسی کے دولت خانے پر مہمان ہو جائیے۔ پوری سوانح لکھ لیجیے اور اگر آپ اجازت دیں تو اپنے کاموں پر تحسینی تنقید بھی وہی لکھ کر دے دے گا۔

جس موضوع کا مواد جہاں آسانی سے مل سکتا ہے وہاں اس موضوع کو ترجیح دینی چاہیے۔ کسی علاقے میں اس نواح کے قدیم و جدید ادیبوں پر کام کرنا آسان ہوتا ہے۔ نسبت دور دراز کے علاقوں کے مصنفین پر کام کرنے کے مثلاً دکن کے قدیم شعرا یا حالیہ ادیبوں مثلاً بر بان الدین جانم، عبداللہ قطب شاہ، مولوی عزیز مرزا، نصیر الدین ہاشمی یا ڈاکٹر زور پر کام کرنے کی جو سہولت حیدرآباد کی یونیورسٹیوں میں ہے وہ شمالی ہند یا پاکستان کی یونیورسٹیوں میں نہیں۔ ناصر کاظمی، ڈاکٹر تاثیر، سر شیخ عبدالقادر، انجمن حمایت اسلام لاہور، حلقہ ارباب ذوق وغیرہ ہندوستان کی بہ نسبت پاکستان میں بہتر طریقے سے کام ہو سکتا ہے۔ اس طرح ایک رہنما اصول یہ ہوا کہ اپنے علاقے کی قابل تحقیق شخصیتوں اور مواد پر نظر ڈالیے۔ اگر وہاں سے متعلق کوئی موضوع مل جائے تو سہولت رہے گی اور علاقے کی دھرتی کا حق نمک بھی ادا ہو جائے گا۔

لیکن علاقائیت کو ایک حد میں رکھیے۔ بعض طلبہ ایسے غیر اہم مقامی ادیبوں پر کام کرنا چاہتے ہیں جن کے نام کو اس شہر یا اس علاقے سے باہر کوئی نہیں جانتا ہر موضوع کو پورے ملک بکے پوری اردو دنیا اور اردو تاریخ کے نقشے میں رکھ کر دیکھیے اور اس کی اضافی اہمیت متعین کیے اپنے شعبے میں اب تک کیے ہوئے کاموں پر بھی نظر ڈالیے اس سے رہبری ہوگی کہ

کس قسم کا موضوع لیا جاسکتا ہے۔ انگریزی کتابوں میں موضوع کی جستجو کے جو طریقے لکھے جاتے ہیں وہ اردو کی حد تک ناقابل عمل ہیں۔ وہ کہتے ہیں کہ اپنی انصافی کتابوں اور انسائیکلو پیڈیا میں دیکھیے، لائبریری میں موضوعات کی کارڈ فائل پر نظر ڈالیے، کتابوں کے ناموں کے کارڈ دیکھیے، رسالوں کا اشاریہ پڑھ جائیے اور کسی موضوع کو چن لیجیے۔ ہندوستانی یونیورسٹیوں میں اس طرح کے موضوع دار کارڈ کم ہی ہوں گے۔ پھر نئے اسکالر کو ان سے کہاں رہبری ہو سکے گی اسے اپنے اساتذہ پر منحصر ہونا پڑے گا۔

راتھ نے ایک طریقہ بیان کیا ہے کہ پہلے تحقیق کا وسیع میدان منتخب کیجیے، اس کے بعد اس کی تحدید کرتے جائیے۔ صحافتی کہانی (کسی واقعے کا طویل بیان) میں پانچ 'ک' (انگریزی میں حرف W) اہم ہوتے ہیں: کون؟ کیا؟ کہاں؟ کب؟ کیوں؟۔ تحقیق میں پہلے وسیع میدان لیجیے اور اس کے بعد اس پر ان تخصیصی اور تحدیدی استفہامیوں کا اطلاق کر کے موضوع کو محدود کرتے جائیے۔ اسے ہم اردو میں اس طریقے کا یوں اطلاق کرتے ہیں۔ فرض کیجیے کسی کی پسند کا وسیع میدان 'ناول' ہے۔ تحقیق کار اسے یوں محدود و مرکوز کرتا ہے۔

ناول

کون	کیا	کہاں	کب	کیوں
خواتین سماجی	دکن میں	آزادی کے بعد	عوامی دلچسپی کے لیے	

اب موضوع بنا "آزادی کے بعد دکن میں خواتین کے عوامی دلچسپی کے ناول"

یعنی خواتین ناول نگاروں کے عام پسند ناول 'دکن میں' آزادی کے بعد۔ معلوم نہیں یہ ٹوٹکار دو میں کہاں تک مفید ثابت ہوگا۔

ہندی کے ڈاکٹر بیج ناتھ سنگھ نے کسی اسکالر کے لیے کسی مخصوص موضوع کی

1.

A.J. Roth, The Research Paper, Form and Content

(BALMONT, CALIFORNIA, 1966) P. 32-33

مناسبت ایک چارٹ کے ذریعے پرکھنے کی ترکیب سمجھائی۔ ہر سوال کے جواب کے تین درجے ہیں: بہت، اوسط، کم۔ آپ کا جو جواب ہو وہاں صحیح نشان لگا دیجیے۔ میں نے سنگھل کے چارٹ میں نحیف سی ترمیم کی ہے۔ پہلے گروہ کا دوسرا سوئان خارج کر دیا ہے۔ اسے بعد میں لیا جائے گا۔ گروہ ۴ میں رشتہ ۳ کا اضافہ نیز گروہ ۴ کے سوال کا اضافہ کیا ہے۔ اب موضوع اور اسکالر کو پیش نظر رکھ کر ذیل کا چارٹ بھرا جائے۔

۱۔ موضوع

بہت	اوسط	کم

اس کے لیے اسکالر کارجمان؟

۲۔ اہلیت یا صلاحیت؟

بہت	اوسط	کم

اسکالر کی عام صلاحیت

دوسرے طلبہ کے مقابلے میں صلاحیت

بہت	اوسط	کم

۳۔ کتنا مواد ملتا ہے؟

۴۔ آپ کے اداسے میں مہیا ہوتی ہیں

بہت	اوسط	کم

کتابیں

رسالے

مناسب رہنما (میرا اضافہ)

۵۔ گنجائش اور اہمیت؟

بہت	اوسط	کم

موضوع کی اہمیت؟

اس سے علم میں کتنی توسیع ہوگی؟

لے ڈاکٹر بیج ناتھ سنگھل شہودہ سو روپ ایوم مالک ویو ہارک کار یہ ودھی، ص ۷۱ - ۷۰

کم	اوسط	بہت

اس میں تحقیق کی گنجائش؟

حقائق کی تشریح (تنقید) کی گنجائش؟

کم	اوسط	بہت

۶۔ موضوع کے لیے مخصوص نگران کی اہمیت؟

(میرا اضافہ)

ڈاکٹر سنگھل نے صاد کا نشان کرنے کے بعد کوئی مزید مرحلہ نہیں سمجھایا۔ میری

رائے میں اعداد و شمار تبھی مکمل ہوں گے جب کہ ہر "بہت" کے جواب کو تین نمبر، اوسط کو دو نمبر اور کم کو ایک نمبر دیا جائے۔ اب اپنے جوابوں کے نمبروں کی میزان کر لیجیے۔ اگر سب کا جواب بہت ہو تو ۱۲ استفسارات سے ۳۶ نمبر مل سکتے ہیں۔ سب کا جواب "کم" ہو تو ۱۲ دیکھیے کہ آپ کی میزان ۱۲ اور ۳۶ کے درمیان کہاں ہے؟ اسی سے موضوع کی موزونیت کا اندازہ ہوگا۔

اب ایک اور منزل۔ ان دوسرے ممکنہ موضوعات کو لکھیے جو اسکالر کو "بہت"، "اوسط" یا "کم" پسند ہوں۔ ان میں سے بھی "بہت" کے سلسلے کے موضوعات چاہیں تو "اوسط" کے موضوع کو بھی اسی چارٹ پر چٹھا کر پرکھ لیجیے۔ اور اسکالر کے لیے موزوں ترین موضوع نکال لیجیے۔ سنگھل نے دوسرے موضوعات کا سوال بڑے چارٹ کے گروہ ۱۵ (موضوع) میں دوسرے نمبر پر دیا تھا۔ میں اسے الگ کرنا مناسب سمجھتا ہوں کیونکہ یہ اس کے زیادہ نمبر بقیہ سوالوں کے زیادہ نمبروں کی نفی کریں گے۔ یہ چارٹ زیادہ تر سندی تحقیق کے متعلق ہے لیکن اس کے بعض سوالوں کو چھوڑ دیا جائے تو اس کا غیر سندی تحقیق پر بھی اطلاق ہو سکتا ہے۔

سچ یہ ہے کہ تحقیق کی بالا تر صورت وہی ہے جہاں ڈگری سے ہٹ کر آزمودہ کار استاد یا دوسرے محقق کسی موضوع پر کام کرنا چاہتے ہیں پوری کتاب لکھیں یا رسالہ ان کے لیے انتخاب موضوع کا بہترین طریقہ یہ ہے کہ اگر وہ اپنے مطالعے کے دوران محسوس کریں کہ تاریخ ادب میں فلاں فلاں جگہ خلا ہے، فلاں شخصیت یا موضوع پر کچھ نہیں ملتا، فلاں سوال

کا جواب ملنا چاہیے لیکن نہیں دیا گیا۔ وہ ان میں سے اپنی پسند اور صلاحیت کا موضوع 'وہ شخصیت ہو یا صنف یا ادارہ یا کچھ اور منتخب کر سکتے ہیں۔ اس خلا کو پُر کرنے یا 'مبہم کو روشن کرنے سے ادب کا بھی بھلا ہوگا' محقق کی دلچسپی اور طمانیت کا بھی سامان ہوگا۔

اگر آپ کو کوئی اہم مخطوط یا نادر مطبوعہ مواد دکھائی دے تو اس پر کام کر کے اسے منظرِ عام پر لائیے۔ مجھے بانگِ درا کی اشاعت سے پہلے کلامِ اقبال کے دو مخطوطے دستیاب ہوئے۔ انھیں دیکھ کر میں نے طے کیا کہ اقبال کے ابتدائی کلام کو تاریخی ترتیب سے باختلاف نسخ 'مرتب کر دیا جائے۔ چنانچہ میں نے کر دیا۔ اسی طرح میں نے دیکھا کہ اردو میں طریق تحقیق پر کوئی جامع اور تشفی بخش کتاب نہیں۔ میں نے اس کمی کو دور کرنے کے لیے یہ کتاب لکھ ماری۔

تاریخِ ادب میں بعض ایسے خلا دکھائی دیتے ہیں جو منتظر ہیں کہ

ع مردے از غیب بروں آید و کارے بکند۔ بعض موضوعات خاص آپ کے لیے محفوظ رکھے ہیں۔ ان پر توجہ کیجیے۔ یاد رکھیے۔ ع کار ہر مرد و مرد ہر کارے۔ جو موضوع آپ کے لیے موزوں ہو اسے سرسبز کیجیے؛ شرط یہ ہے کہ اس سے تاریخِ ادب کا کوئی خلا پُر ہو، علم میں کچھ اضافہ ہو۔ اور اگر کوئی ایسا موضوع ہے جو اہم تو ہے لیکن آپ کا اس مفصل مطالعہ نہیں اور دوسرے لوگ آپ سے بہتر لکھ سکتے ہیں تو اس موضوع کو دوسرے حلال مشکلات کے لیے چھوڑ دیجیے۔ وقت اور زندگی محدود ہے۔ آپ اپنے لیے موزوں ترین موضوع ہی پر قلم اٹھائیے۔

تحقیقی موضوعات کی قسمیں

اردو میں تحقیقی موضوعات کو چند بڑے زمروں میں تقسیم کیا جاسکتا ہے۔

۱۔ کوئی ایک ادیب

۲۔ صنف

۳۔ رجحان، تحریک، دبستان

- ۴۔ علاقائی گروہ ہی جائزہ
- ۵۔ کوئی انجمن یا ادارہ
- ۶۔ کوئی ایک کتاب مثلاً تذکرہ 'تاریخ ادب یاد استان نیز کسی رسالے کا جائزہ۔
- ۷۔ تدوین متن
- ۸۔ ادبی حوالہ جاتی کتابیں
- ۹۔ بین الملومی تحقیق

۱۰۔ ادبی لسانیات یعنی ادب و لسانیات کو ملانے والے موضوعات ان کو فرداً فرداً دیکھ لیا جائے۔ صرف ایسے موضوعات پیش نظر رکھے جائیں گے جو دم تحریر میری نظر میں محتاج تحقیق ہیں۔ تفصیلی مطالعہ مندرجہ بالا موضوعات سے متعلق اس کتاب کے ابواب میں ملے گا۔

ایک فرد پر تحقیق۔ کارلائل نے کہا تھا کہ تاریخ عظیم آدمیوں کی سوانح ہونی چاہیے۔ تاریخ ادب میں بھی اگر تمام پہلے اور دوسرے درجے کے ادیبوں کی معتبر سوانح اور ان کے کاموں کی تحقیق و تنقید کرنی جائے تو تاریخ ادب کا بیشتر حصہ تیار ہو جائے گا۔ پھر ان سب کو مل کر ارتقائی جائزہ لینا باقی رہے گا۔ اردو میں بھی ابھی متعدد قابل ذکر ادیب ایسے ہیں جن پر کوئی جامع تحقیقی کام نہیں ہوا، سرسری کتابوں کا ذکر نہیں۔ ان پر لکھنا بنیادی حیثیت سے درس گاہوں کی ذمہ داری ہے۔ ان کے باہر جو لوگ تحقیق کرتے ہیں وہ محض شوقیہ طور پر یونیورسٹیوں کے اردو شعبوں کی علمی و اخلاقی ذمہ داری ہے کہ وہ تاریخ ادب کے حلقہ کو پُر کریں، تاریخ گوشتوں کو منور کریں۔ اساتذہ یہ کام ریسرچ اسکالروں سے کرائیں یا خود کریں۔

افسوس کہ قدیم مصنفوں کی طرف توجہ نہیں کی جا رہی۔ سہل انکاری کے سبب بیشتر اسکالری بیسویں صدی کے ادیبوں پر کام کرنا چاہتے ہیں۔ دکنی دور میں آتش و ناسخ، ذوق و مومن، امیر و داغ کے مرتبے کے متعدد شعرا ہوئے ہیں۔ ابھی تک وہ ریسرچ اسکالروں کے درخورِ اعتنا نہیں ہوئے۔ شمالی ہند کے قدیم ادیب مثلاً مضمون 'یک رنگ'

فغان، تاباں، وغیرہ ان پر مستزاد ہیں۔ تخلیقی ادیبوں کے علاوہ علمی موضوعات مثلاً لغت، قواعد، صحافت، اصطلاح سازی، تاریخ، مذہبیات وغیرہ پر لکھنے والوں پر بھی تحقیق ضروری ہے۔

افراد کے بعد تخلیق کا ایک اہم میدان کسی صنف کا جائزہ ہے۔ اسے تاریخ ادب کا ایک اہم جزو سمجھنا چاہیے۔ قدیم اہم اصناف مثلاً غزل، مثنوی، قصیدہ، مرثیہ، داستان وغیرہ پر کام ہو چکا ہے۔ اب کوئی ان پر کام کرنا چاہے تو انھیں زماں یا مکاں سے محدود کر کے گہرائی سے جائزہ لیا جاسکتا ہے۔ مثلاً دکن میں غزل دلی کے بعد بیسویں صدی میں اردو مرثیہ، لکھنؤ میں داستان گوئی، غدر سے پہلے بہار میں قصیدہ گوئی، تذکرہ نگاری غدر کے بعد بیسویں صدی کے اردو تذکرے وغیرہ۔ جو اصناف محض ہیت سے متعین ہوتی ہیں اور ان میں موضوع کی کوئی فنی یا روایتی تعیین نہیں مثلاً مثلث، مسدس، مستزاد، قطعہ وغیرہ ان پر کام کرنا بے کار ہے۔ ابھی کئی قدیم و جدید اصناف بچی ہیں جن پر پی ایچ ڈی کا مقالہ یا ایم فل کا مقالہ یا محض ایک طویل تحقیقی مضمون لکھا جاسکتا ہے۔ وہ ہیں ساتی نامہ، تاریخ گوئی، پہیلیاں، شہر آشوب، بارہ ماہ سے، ہندی سے درآمدہ اصناف، منظوم ڈرامے یا سنگیت، روپک، جاسوسی ناول، عوامی دلچسپی کے ناول، نیز کچھ حال میں شناخت شدہ اصناف مثلاً چار بیت، منی افسانہ، نثری نظم، ثلاثی، مقدمہ نگاری، قصہ نگاری، کالم نگاری، روزنامہ، مکاتیب، لہجے کے بعد یادداشتیں، ان میں سے کئی اصناف کو ملا کر ایک بڑے مقابلے کا سامان کیا جاسکتا ہے۔ ذیل کے موضوعات بھی اصناف سے ملتے جلتے ہیں۔ اردو ادب کی ترقی میں رسالوں کا حصہ۔ اردو میں انگریزی تراجم۔ اردو میں سنگیت اور ہندی تراجم۔ اردو میں ہندی کے علاوہ دیگر ہندی زبانوں کے تراجم۔

صنف سے مماثل رجحانات، تحریک یا دبستان کا جائزہ ہے۔ یہ بنیادی حیثیت سے تنقیدی کام ہے۔ اس لیے صرف یونیورسٹیوں کی تحقیق میں انھیں شامل کیا جاسکتا ہے۔ ان موضوعات پر جو مقالہ لکھا جائے گا وہ تحقیقی و تنقیدی نہیں، محض تنقیدی ہو گا۔ ہندوستان میں ڈاکٹر منظر اعظمی (جموں) نے ڈی لٹ کے لیے اور پاکستان میں ڈاکٹر انور سعید نے

پہلی ایچ ڈی کے مقالوں میں رجحان اور تحریک وغیرہ کی تعریف و تعین کی ہے۔ ذیل کی تحریکوں یا رجحانات پر چھوٹا بڑا مقالہ لکھا جاسکتا ہے۔

اردو کے اسالیب و روایات میں فارسییت و بحاشائیت کی آویزش، اردو زبان و ادب میں قومی و ملی رجحان کی آویزش، اردو میں لہہام گوئی کا رجحان، حلقہ ارباب ذوق (اس کام پر ہوا ہو تو شائع ہو کر سامنے نہیں آیا)۔ قوم پرستی، جدیدیت، اردو فکشن میں دیہاتی زندگی، اردو ادب میں عوامی شعور ترقی پسندی سے پہلے، مغرب میں مہاجرین کے مسائل، اردو کا اسلامی ادب بیسویں صدی میں۔

جس طرح صنف پر کام تاریخ ادب کا ایک جزو ہے اسی طرح علاقائی جائزے، سے بھی تاریخ کو مدد ملتی ہے۔ مجموعی ادبی تاریخ میں دلی، لکھنؤ اور حیدرآباد کو چھوڑ کر دوسرے مرکزوں اور علاقوں کا ذکر سرسری ہی ہوتا ہے۔ علاقائی جائزے میں ایک چھوٹے علاقے پر زیادہ تفصیل سے نظر کی جاسکتی ہے۔ یہ بھی ممکن ہے کہ ایک علاقے کی محض نظم یا نثر یا کسی مخصوص صنف پر کام کیا جائے مثلاً پنجاب کے اردو رسالے یا پنجاب میں اردو صحافت یا اردو شاعری میں علاقہ بدر اس کا حصہ۔ ضروری ہے کہ علاقائی جائزے میں توازن کا دامن ہاتھ سے نہ چھوڑ دیا جائے۔ شخصیتوں کو کل ہند نقطے اور اردو ادب کی پوری تاریخ کے چوکھٹے میں رکھ کر دیکھیے، یہ نہیں کہ مثلاً حیدرآباد کے جائزے میں ایمان یا فیض، بہار کے جائزے میں جوشش یا ڈاکٹر عظیم الدین احمد کو، بھوپال کے جائزے میں سراج میر خاں سحر یا سہا مجددی کو چوٹی کے ادیبوں میں سرفراز کر دیا جائے۔ اب علاقائی جائزے میں امریکہ، برطانیہ اور یورپ وغیرہ کو بھی مقام دینا ہوگا۔

علاقائی جائزے سے مماثل مختلف فرقوں، طبقوں یا گروہوں کے جائزے ہیں ان میں مذہبی فرقوں کا جائزہ ناپسندیدہ ہے۔ میں نے مرکزی حیدرآباد یونیورسٹی میں اردو میں مہدویوں کی خدمات پر ایم فل کے لیے کام کرایا۔ اس پر اعتراض کیا جاسکتا ہے۔ میراجھاب یہ ہے کہ اول تو اسے ۱۸۰۰ء تک محدود رکھا گیا۔ دوسرے یہ کہ جس طرح مولوی عبدالحق نے اردو کی ابتدائی نشوونما میں صوفیائے کرام کا بہرہ تلاش کیا

اسی طرح بہت قدیم اردو میں مہدی بزرگوں کے جو ملفوظات نظم و نثر ملتے ہیں انہیں روشنی میں لانا ضروری تھا۔ ذیل کے طبقوں اور گروہوں کی خدمات کا جائزہ لیا جاسکتا ہے۔ اٹھارہویں صدی کے یورپی مستشرقین کی خدمات، انیسویں صدی کے مستشرقین، بیسویں صدی کے مستشرقین کی خدمات، غیر تدریسی محققین (یعنی درس گاہوں کے باہر کے) کی خدمات، بنگالی نثر اور ادیب، مغربی ہمالک میں گئے ہوئے ہندوستانی و پاکستانی مہاجرین کی ادبی خدمات، ہندو پاک کے اعلیٰ سویلین افسروں (آئی سی ایس) پی سی ایس، آئی اے ایس، پاکستان ایڈمنسٹریٹو سروس وغیرہ) کی اردو خدمات، لازمت سے سبک دوش شدہ اردو اساتذہ کی خدمات، اردو کے علاوہ دوسرے شعبوں سے متعلق اساتذہ کی اردو خدمات، بیسویں صدی میں اردو شاعرات وغیرہ۔

افراد کی طرح انجمنوں، اداروں اور ممتاز اردو درس گاہوں کی خدمات کے جائزے کی بھی ضرورت ہے۔ اس قسم کا مجموعی جائزہ گورنمنٹ نیشنل کالج کراچی کے مجلہ علم و آگہی کے خصوصی شمارے بابت ۷۴-۷۵ء ۱۹۷۲ء کے عنوان "علمی ادبی اور تعلیمی ادارے" میں لیا گیا۔ اس کے بعد جموں یونیورسٹی میں ڈاکٹر دیوبند نے اسی موضوع پر پراچ ڈی کامقالہ لکھا۔ دارالمصنفین کی ادبی خدمات پر پراچ ڈی کامقالہ شائع ہو چکا ہے۔ انجمن ترقی اردو کے بارے میں پنجاہ سالہ تاریخ انجمن ترقی اردو لکھی جا چکی ہے۔ لیکن تقسیم ملک کے بعد سے تا اس وقت کی تاریخ لکھی جانی ہے۔ درس گاہوں میں فورٹ ولیم کالج، کالج فورٹ سینٹ جارج اور دہلی کالج پر کام ہو چکا ہے۔ ذیل کی انجمنوں اور اداروں وغیرہ کی خدمات کا جائزہ لینے کی ضرورت ہے۔

سرسید کی سائنٹفک سوسائٹی، قدیم سائنسی ادارے، نول کشور پریس، دارالترجمہ حیدرآباد، مجلس اشاعت دکنی مخطوطات حیدرآباد، ہندوستانی اکیڈمی الہ آباد، انجمن ترقی اردو ہند آزادی کے بعد، انجمن ترقی اردو پاکستان، ترقی اردو بورڈ کراچی، مجلس ترقی ادب لاہور، اقبال اکیڈمی پاکستان، ترقی اردو بیورو ہند، ہندوستان کی اردو اکیڈمیاں۔ آخر الذکر موضوع پر مرکزی حیدرآباد یونیورسٹی میں ایم فل کامقالہ لکھا جا چکا ہے۔

اس یونیورسٹی سے حیدرآباد کے علمی و ادبی ادارے پر ایم فل کی ڈگری ملی اور مقالہ چھپ گیا ہے۔ درس گاہوں میں ذیل کی درس گاہوں پر لکھا جاسکتا ہے۔

ایم اے او کالج نیر مسلم یونیورسٹی یونیورسٹی علی گڑھ، جامعہ ملیہ اسلامیہ، جامعہ عثمانیہ، پنجاب یونیورسٹی لاہور وغیرہ۔

کسی ایک قصے یا تذکرے یا تاریخ ادب پر بھی تحقیقی مقالہ لکھا جاسکتا ہے ایک مشہور قصے کے جملہ نسخوں اور ترجموں کو نیک جالے کر ان کا تحقیقی و تنقیدی جائزہ اچھا موضوع ہے۔ مثلاً اردو میں ذیل کے قصوں کی روایات۔

چار درویش، داستان امیر حمزہ، حاتم طائی، گل بکاولی، گل صنوبر، اگر و گل،

الف لیلہ، داستان امیر حمزہ، بوستان خیال، بیررا بچھا۔

ہر اہم تذکرے اور تاریخ ادب پر ایک ایک مقالہ لکھا جاسکتا ہے جس میں اس کتاب کے اندراجات کا تحقیقی جائزہ لیا جائے۔ جائزے کے معنی محض عیب جوئی نہیں، اس کی خوبیوں کا اعتراف بھی کرنا چاہیے۔ واضح ہو کہ یہ کام تذکروں کی تدوین سے مختلف ہے۔ ذیل کے تذکرے لیے جاسکتے ہیں۔

میر، میر حسن، مرزا الطف، مصحفی، قاسم، سرور دہلوی، لچھمی نرائن شفیق،

خوب چند ذکا، سعادت خاں ناصر، کریم الدین، نساخ، امیر مینائی، صفیر بنگرا می صاحب، مجموعہ انتخاب، لالہ سری رام، عبد الجبار صوفی، ملکا پوری وغیرہ کے تذکرے۔

تواریخ میں دکن میں اردو، رام بابو سکینہ کی تاریخ ادب اردو، شعرا ہند،

گل رعنا، داستان تاریخ اردو (حامد حسن قادری)، تاریخ ادبیات مسلمانان پاکستان و ہند، ڈاکٹر جمیل جالبی کی تاریخ

بعض رسالے بھی اداروں کی طرح اہم رہے ہیں۔ انھوں نے تصنیفی اداروں

کی طرح اپنے خاص نمبروں کے لیے تقاضے کر کے، موضوع دے کر مضامین لکھوائے۔

رسالوں کے خاص نمبر ایک کتاب کے برابر اہم ہیں اور جملہ شمارے کئی کتابوں کے برابر ہیں۔

ان رسالوں کی خدمات کا جائزہ لینا ضروری ہے۔ اسی جائزے میں ان کا اشارہ یہ بھی دیا

جاسکتا ہے۔ ابھی تک صرف اودھ بیچ پر کام ہوا ہے جو اخبار ہوتے ہوئے بھی ادبی حیثیت سے رسالے سے کم نہ تھا۔ بعض دوسرے رسالے یہ ہو سکتے ہیں۔

سر سید کا انسٹی ٹیوٹ گنڈ، تہذیب الاخلاق، حسرت موہانی کا اردوئے معلیٰ، دگداز، انجمن ترقی اردو کا اردو، نگار، شاعر، ہندوستانی، ساقی، اردو ادب، ہماری زبان، قومی زبان، نوائے ادب، سب رس حیدرآباد، معاصرین، نقوش لاہور، نیز پاکستان کے دوسرے اہم رسالے۔

تدوینِ متن۔ تحقیق کی ایک نہایت اہم شاخ تدوینِ متن ہے۔ حیرت ہے کہ رشید حسن خاں دونوں کو الگ فن سمجھتے ہیں۔ اپنی کتاب ادبی تحقیق، مسائل اور تجزیہ میں لکھتے ہیں

”تحقیق اور تدوین بجائے خود دو مستقل موضوع ہیں، ہاں یہ ضرور ہے کہ ان کی حدیں کہیں کہیں مل جاتی ہیں۔ تحقیق کا لفظ عام طور سے ان دونوں پر حاوی سمجھا جاتا رہا ہے مگر یہ اچھا خاصا خلطِ بحث ہے۔“ ص ۸۸

”تحقیقی کام کرنے والے کے لیے یہ لازم نہیں آتا کہ وہ ترتیبِ متن پر بھی اسی طرح دسترس رکھتا ہو۔ البتہ تدوین کرنے والے کے لیے یہ ضروری ہے کہ اس کو آدابِ تحقیق سے بھی اسی قدر واقفیت اور لگاؤ بھی ہو۔۔۔۔۔“

اس سے پہلے کچھ یہ خیال دلوں میں بیٹھ گیا تھا کہ تحقیق اصل چیز ہے اور تدوین اسی کی ایک شق ہے“ ص ۸۹

اب دو مغربی علما کے خیالات ملاحظہ ہوں۔ انگریزی میں فنِ تحقیق کی سب سے اچھی کتاب رچرڈ ایٹک کی ادبی تحقیق کا فن ہے۔ وہ لکھتا ہے کہ سوانحی تحقیق کے علاوہ ایک معتبر متن تیار کرنا، مصنف معلوم کرنا، ماخذ کا مطالعہ، شہرت اور اثرات کی نشاں دہی سب ایک دوسرے کے تابع اور ایک دوسرے سے متعلق ہیں۔ اس لیے اسکالر (محقق) کو سب پر عبور ہونا چاہیے۔ (ص ۵۸ - ۵۷)

اسی لیے ایٹک نے ادبی تحقیق کی کتاب میں ایک باب متون کے مطالعے پر

لکھا۔ تحقیق سے متعلق ایک اور اچھی کتاب کا مصنف جارج واٹسن لکھتا ہے
 " ایڈیٹنگ بھی تحقیق کا اچھا موضوع ہے " لے

رشید حسن خاں کا اعتراض ہے کہ تحقیق کرنے والے کے لیے لازم نہیں کہ وہ
 اچھا مدون متن بھی ہو لیکن ایک موضوع پر تحقیق کرنے والے کے لیے یہ کہاں لازم ہے
 کہ وہ ہر موضوع یا ادب کے ہر شعبے کا اچھا محقق ہو۔ تدوین متن کا کام محقق ہی کرنے
 آئے ہیں۔ متن کی تشکیل و تعمیر کے علاوہ مصنف اور متن کے بارے میں تحقیقی مقدمہ اور
 حواشی لکھنا تحقیق نہیں تو اور کیا ہیں۔ اردو میں سب سے اچھے متن محمود شیرانی، مولانا عرشی،
 مالک رام، مسعود حسین خاں، نور الحسن ہاشمی، مختار الدین احمد، شمار احمد فاروقی، اکبر علی
 خاں عرشی زادہ، محمود الہی، اکبر حیدری وغیرہ نے تیار کیے ہیں۔ یہ سب محقق ہیں، تنقید میں
 ان کا اہم مقام نہیں۔ مولوی عبدالحق، ڈاکٹر زور، پروفیسر سروری، سید محمد وغیرہ نے
 بہت سے متون ترتیب دیے۔ یہ کام تدوین متن کے جدید تقاضوں کو پورا نہیں کرتے
 لیکن ان لوگوں نے کام تو بہت کیا۔ خود رشید حسن خاں کچھ معرکہ کے متون تیار کر رہے ہیں۔ ان
 سب مدونوں میں سے ہر شخص محقق ہے جس نے تدوین متن کے علاوہ تحقیق کا دوسرا کام
 بھی معتد بہ مقدار میں کیا ہے۔ دوسری طرف جن مشہور نقادوں نے متن ترتیب دیے ہیں
 ان میں سے کسی نے تدوین کا حق ادا نہیں کیا۔ اس سے تحقیق اور تدوین کی ہم آہنگی بلکہ
 یک جانی ثابت ہے۔

جارج واٹسن بتاتا ہے کہ انگریزی تک میں بہت سے اہم متون ترتیب نہیں
 دیے گئے۔ لے

اگر انگریزی میں یہ حال ہے تو اردو کے بارے میں اندازہ لگایا جاسکتا ہے اردو
 میں ایسے متون جو تدوین متن کے جملہ تقاضوں کو پورا کرتے ہیں انگلیوں پر شمار کیے جاسکتے

¹ George Watson, THE LITERARY THESIS A guide to Research
 (LONDON, 1970) P. 26

ہیں۔ حیدرآباد کے ایک علمی جلسے میں ڈاکٹر حسینی شاہد نے کہا تھا کہ مولوی عبدالحق ڈاکٹر زور اور پروفیسر سروری کے مرتبہ تمام متون کو از سر نو مرتب کرنے کی ضرورت ہے اور ان کا یہ کہنا بالکل بجاتا تھا۔ لیکن اردو میں منتظر تہذیب کاموں کی بڑی اور مدوں کی بہت چھوٹی تعداد کو دیکھتے ہوئے یہ مناسب معلوم ہوتا ہے کہ جو متون بہترین طریقے پر نہ ہی اس سے کچھ کم بہتر یعنی اچھے خاصے مرتب کر دیے گئے ہیں فی الحال انھیں پھر سے مرتب نہ کیا جائے بلکہ پہلے ان متون کی طرف توجہ کی جائے جو ابھی بہترین کیا اوسط طریقے سے بھی مدوں نہیں کیے گئے۔ رشید حسن خاں نے باغ و بہار، ثمنوی سحر البیان اور بعض دوسروں نے فسبانہ عجائب کو اچھا خاصا مرتب کیا ہے لیکن رشید حسن خاں پھر سے انھیں تینوں نسخوں کو نقشِ آخر کی طرح مثالی انداز سے مرتب کر رہے ہیں۔ ڈاکٹر اکبر حیدری بھی سحر البیان کو پچاس ساٹھ نسخوں کی مدد سے ترتیب دے رہے ہیں۔ کیا اچھا ہوتا کہ یہ حضرات دوسرے متون کی طرف توجہ کرتے۔

قدیم تخلیقی نظم و نثر نیز تذکروں کی تدوین کی جانی چاہیے۔ تدوین کے اصولوں کو اس کتاب کے پندرھویں باب میں شرح و بسط کے ساتھ بیان کیا گیا ہے۔ اگرچہ نئے اسکالروں کے لیے تدوین کا کام مشکل ہوتا ہے لیکن مشاق اساتذہ کی رہنمائی میں بعض ذہین طالب علم یہ کام کر سکتے ہیں اور بعض جگہ ایسا ہوا ہے۔

انگریزی میں محققوں کی مدد کے لیے ہر قسم کی حوالے کی کتابیں ملتی ہیں۔ اردو میں ان کی سخت ضرورت ہے۔ ان میں بیشتر کام ایک فرد کے بجائے گروہی پراجیکٹ کے ذریعے بہتر طریقے پر سرانجام پاسکتے ہیں۔ کاموں کی تفصیل سولہویں باب میں ملاحظہ ہوں۔ یہاں گزرتے ہوئے چند موضوعات کی طرف اشارہ کیا جاتا ہے۔

سب سے پہلا کام مخطوطات کی وضاحتی فہرست ہے۔ ظاہر ہے کہ یہ کام نئے اسکالروں کے بس کا نہیں۔ اس بیل کو صرف پختہ کار محقق ہی منڈھے چڑھا سکتے ہیں۔ فی الوقت یونیورسٹیشن یہ ہے کہ ملک کے بڑے بڑے کتب خانوں کی بھی معتبر اور آج تک کے مدخلہ مخطوطات کی فہرستیں موجود نہیں۔ اگر مشاق محقق اپنے شہر کے مخطوطات ہی کی فہرست

بنادیں تو بڑی خدمت ہو لیکن سچ یہ ہے کہ اس کام کے اہل حضرات اساتذہ میں بھی شاذ ہیں۔ دوسرا حوالہ جاتی کام ہر بڑے ادیب کا اشارہ یہ ہے جس میں اس ادیب کی جملہ تخلیقات کی جامع فہرست بھی ہو اور اس ادیب پر شائع شدہ کتابوں اور مضامین کی فہرست بھی۔ ایسا اشارہ یہ غالب اور اقبال تک کا بھی موجود نہیں۔ اقبال پر کوئی ڈیڑھ ہزار کتابوں کے باوجود اگر ہم جاننا چاہیں کہ اس کی مختلف نظمیں کن کن رسالوں میں شائع ہوئیں تو کہیں سے نشاندہی نہیں ہوتی۔ اسی طرح ہر صنف اور رسالے کا اشارہ یہ ہونا چاہیے۔ رسالوں کا مجموعی اشارہ یہ بہت مفید ہو گا۔ پی ایچ ڈی کے لیے لکھے ہوئے مقالوں بالخصوص غیر مطبوعہ مقالوں کا وضاحتی اشارہ یہ سن سکے تو نہ ہے نصیب۔ اس قسم کے چند دوسرے کام یہ ہیں۔

ادبی سوانح یعنی تذکرۃ المشاہیر، ادیبوں کی دلالت و وفات کا رجسٹر، اردو کی جملہ مطبوعہ کتابوں کی ڈائرکٹری، مخطوطات کی تحریروں کے نمونوں کی دستاویز، ادیبوں کی لکھائی کے نمونوں کی دستاویز، قدیم اصناف مثلاً شہنوی، داستان، مرثیہ، قصیدے کی فرہنگ، کہاوتوں کی فرہنگ، محاوروں کی فرہنگ۔

بین العلومی موضوعات - یہ انگریزی اصطلاح Inter-Disciplinary

کا ترجمہ ہے۔ یہ وہ موضوعات ہیں جن میں اردو ادب کے علاوہ کسی دوسرے علم کی معلومات بھی درکار ہوں یعنی جو دو علوم کے ڈانڈوں پر ہوں۔ ان پر وہی شخص کام کر سکتا ہے جو بنیادی طور پر اردو ادب کا آدمی ہو لیکن ساتھ میں متعلقہ علم یا فن کی بھی بقدر پالیسیست معرفت رکھتا ہو۔ ظاہر ہے کہ جدید دور میں محض ادبیات یعنی شعر و افسانے کے گنبد سے نکل کر اس کا رشتہ دوسرے علوم و فنون سے بھی استوار کیا جائے تو ایسے مطالعے کی زیادہ قدر ہوگی۔ ان موضوعات پر تفصیل سے اٹھارویں باب میں غور کیا جائے گا۔ یہاں نمونہ چند موضوعات درج کیے جاتے ہیں تاکہ بات واضح ہو جائے۔

اردو ادب پر امریکی ادب کا اثر، اقبال کے کلام پر جدید مغربی فلسفیوں کے اثرات، مولوی چرغ علی اور دینیات، اردو ادب میں شمالی ہند کی انیسویں صدی کی تہذیب،

اردو ناول اور افسانوں میں ہر بچنوں کی زندگی، اردو زبان و ادب میں طبیب یونانی، اردو زبان و ادب میں علم نجوم، بیسویں صدی کے اردو اخباروں میں قوم پرستی و فرقہ واریت کی آویزش کا مطالعہ، اردو زبان و ادب میں ۱۸۵۷ء کی جنگ آزادی، پاکستانی رسالوں میں ہندو پاک جنگوں کے بیانات وغیرہ۔

آخری کام وہ ہیں جو ادب اور لسانیات کے بین بین ہیں۔ خالص لسانیاتی کام ہمارے دائرے سے باہر ہیں لیکن ادیبوں اور ادبی تخلیقات سے متعلق لسانی مطالعے ادبیات کے شعبوں ہی میں کیے جاسکتے ہیں۔ ہندی میں تلسی کی بھاشا، سور کی بھاشا وغیرہ کے عنوان سے ضخیم تحقیقی مقالے ملتے ہیں۔ اردو میں قدیم تخلیق کاروں کی زبان و بیان کا مطالعہ کیا جاسکتا ہے مثلاً دکنی مصنفین، عیسوی خاں بہادر، فضل، تحسین، میرامن، رجب علی بیگ سرور، سرشار، نذیر احمد، آغا حیدر حسن دہلوی وغیرہ۔ اور زیادہ لسانیات کی طرف راغب موضوعات: اردو کا آغاز و ارتقا، اردو کا دوسری زبانوں مثلاً عربی، فارسی، سنسکرت، ہندی، پنجابی یا انگریزی نے لسانی رشتہ، گجری بولی، آندھرا کی دکنی، کرناٹک کی دکنی، تامل ناڈو کی دکنی، اورنگ آباد کی دکنی، اردو یا اس کی کسی بولی کی لغت، اردو کی روایاتی قواعدوں یا لغات کا مطالعہ وغیرہ ان موضوعات پر کام کرنے کے لیے ادب کی واقفیت سے زیادہ لسانی شعور کی ضرورت ہے۔

یہ سچ ہے کہ فن تحقیق کی کتاب میں تحقیق کے موضوع کے انتخاب کے طریقے ہی درج کرنے چاہئیں، اچھے اور بُرے موضوع کی شناخت کا معیار ہی مقرر کرنا کہنا چاہیے، خود موضوعات تجویز کرنے کی ضرورت نہیں، لیکن بات کو زیادہ واضح کرنے نیز اسکالروں کی سہولت کے لیے چند موضوعات بھی سپرد قلم کر دینے گئے ہیں۔ ان میں سے بعض پر کام ہو چکا ہوگا، بعض پر کام ہو رہا ہوگا، لیکن مجھے اس کا علم نہیں کیوں کہ وہ منظر عام پر نہیں آیا۔

نئے اسکالروں کو موضوع تلاش کرتے وقت دو بنیادی امور کا خیال رکھنا چاہیے۔
۱۔ پورے اردو ادب کو پیش نظر رکھتے ہوئے کیا اس موضوع پر کام کرنا چاہیے

۲. کیا مجھ میں اس موضوع پر کام کرنے کی صلاحیت ہے ؟

اور انتخاب کی اصلی ذمے داری اس کے اساتذہ، خاص طور سے صدر شعبہ اور امکانی نگران کی ہے۔ جہاں تک خواہان سند سے ہٹ کر دوسرے محققوں کا سوال ہے، ان سے ہمارے مطالبات و توقعات زیادہ بلند ہیں۔ امید ہے کہ وہ زیادہ عالمانہ موضوعات پر قلم اٹھا کر ایوان ادب کی بلند یوں کا نغلا چر کرنے کی ذمے داری قبول کریں گے۔

چوتھا باب

خاکہ

خاکہ ترجمہ ہے انگریزی اصطلاح Synopsis کا اس لفظ کے لغوی معنی ایک ساتھ نظر ڈالنا ہیں۔ Syn بمعنی ایک ساتھ۔ Opsis بمعنی دیکھنا۔ عینک سے متعلق سے متعلق لفظ Optical اور Opsis ایک ہی مادے کے مشتقات ہیں۔ تحقیقی مقالوں سے ہٹ کر سناپس کے معنی تلخیص کے ہیں۔ میرا خیال ہے ہندوستانی یونیورسٹیوں ہی میں تحقیقی مقالے کے خلاصے کو سناپس کہتے ہیں۔ مغرب میں اسے Out-line کہا جاتا ہے۔ تحقیقی مقالے میں اسے اصطلاحاً فہرست ابواب کے معنی میں لیا جاتا ہے، نہ اس سے کچھ کم نہ اس سے کچھ زیادہ۔

انگریزی کی مصنف اے۔ جے راتھ نے خاکے کا مفہوم اس طرح بیان کیا ہے

An outline is simply an orderly plan, in writing, of division and arrangement and ideas. Its principal function is to indicate the relationship of ideas to each other.

یعنی 'خاکہ مختلف تصورات کی تقسیم ترتیب اور باہمی رشتے کا نام ہے، خاکے کی یہ بہت مناسب تعریف ہے۔ کتاب ہی میں نہیں زندگی کے ہر شعبے میں کام سے پہلے جو منصوبہ بنایا جائے گا وہی اس کا خاکہ ہے۔

مکان بنانے سے پہلے کاغذ پر اس کا جو نقشہ بنایا جاتا ہے اور جسے بلو پرنٹ Blue Print کہتے ہیں مقالے کا خاکہ بالکل وہی چیز ہے۔ کوئی بت تراش کسی چٹان میں سے مورتی تراشنے

The Research Paper, P. 70

سے پہلے ذہن میں اس کی تصویر قائم کرتا ہے، شاید کاغذ پر بھی بنا لیتا ہو۔ یہ اس بات کا خاکہ ہے۔ کوئی شخص ایک مکان چھوڑ کر دوسرے مکان میں منتقل ہوتا ہے تو شروع میں پورے سامان گھر میں فرش پر بکھیر دیتا ہے پھر وہ ذہن میں طے کرتا ہے کہ کونسی چیز کس کمرے میں، کس جگہ کس الماری کے بھیت پر رکھی جائے گی۔ اس کا یہ ذہنی فیصلہ اس کی ترتیب سامان کا خاکہ ہے۔ ڈاکٹر عنذلیب شادانی لکھتے ہیں۔

”خاکہ بنانے کے بعد ذہنی طور پر مقالے کی ایک ہیئت متعین ہو جاتی ہے۔ اس نقشے پر عمارت بنانا آسان ہے۔“ لے

انگریزی کی مستند کتاب ایم۔ ایل۔ اے ہینڈ بک میں درست لکھا ہے کہ ”خاکہ تحقیق اور تسوید کے بیچ کی منزل کا نام ہے“ لے یعنی خاکہ مواد کی بے ترتیبی میں ترتیب لانے کا ذہنی تصور ہے اس کو عملی شکل دینا تسوید ہے۔

بلکہ پھلکے انشائیے اور غزل کو چھوڑ کر نظم کی ہر چیز میں ایک منطقی ترتیب، کڑی سے کڑی ملانا، ایک نکتے سے دوسرے نکتے کا نکالنا پوشیدہ رہتا ہے تاکہ ہر جزو سے ایک ارتقائی شعور جھلکتا ہو۔ نظم کے معنی ہی پر ونا، موتیوں کا دھاگے میں ڈالنا ہیں۔ کلیم الدین احمد کا خیال ہے کہ وحشی انسان ترتیب و تنظیم یعنی باقاعدگی سے نہیں سوچتا۔ غزل میں بھی کوئی ترتیب اور انسلاک نہیں ہوتا۔ اس لیے موصوف نے غزل کو نیم وحشی صنف سخن قرار دیا۔ ایک اچھے نثری مضمون اور کتاب کی بھی یہ خوبی ہوتی ہے کہ اس کا ہر جزو اپنے ماقبل اور مابعد جزو سے اس طرح منسلک ہو کہ ان کی ترتیب بدلنے سے کل کو کوئی ترقی نہ ہو، ضرر ہی ضرر پہنچے۔

زندگی کی طرح تحقیقی مقالے کا جوہر بھی ترتیب ہے۔ کام شروع کرنے سے پہلے ہی اس کا خاکہ تیار کرنے دو ذہنی صلاحیتوں کا مطالبہ کرتا ہے۔ اول یہ کہ اتنا علم ہو اور

۲ تحقیق اور اس کا طریق کار“ مشمولہ ادبی اور لسانی تحقیق۔ مرتب ڈاکٹر دلوی۔ ص ۹۲

2. M.L.A. Handbook (New York, 1977) p. 6

اتنی پس منظری معلومات ہوں کہ پہلے سے ہی مواد اور مآخذ کا اندازہ ہو، دوسرے یہ کہ تخیل اتنا ترتیب یافتہ ہو کہ مواد کو دیکھنے سے پہلے ہی اس کی ذہنی ترتیب کر سکے۔ انگریزی کے مصنفین سیرس اور راتھ نے مواد جمع کرنے کے بعد خاکہ تیار کرنے کی سفارش کی ہے لیکن مضمون نگار لینڈا نے کہا ہے کہ شروع میں ابواب کے ذیلی حصے لکھ لیجیے، اس کے بعد تسوید کیجیے اور پھر خاکہ کے پر بار بار نظر ثانی کرتے رہیے۔ پارسنس نے بھی کچھ ایسا ہی کہا ہے کہ پہلے خاکہ بنائیے، پھر نوٹس کو خاکہ کے مطابق ترتیب دیجیے۔ اس کے بعد باضابطہ خاکہ بنائیے۔

میری رائے میں خاکہ بنانا مقالے کی تیاری کی طرح ایک مسلسل عمل ہے۔ مطالعہ شروع کرنے سے پہلے ذہن میں اس کے بارے میں کوئی تصور ہونا چاہیے۔ اگر نہیں ہے تو بیٹھ کر اپنے خلاق اور فعال تخیل کو سرگرم عمل کیجیے اور کوئی نہ کوئی دھندلی ہی سی شکل متعین کیجیے۔ اس کے بعد مواد اکٹھا کیجیے، مطالعہ کیجیے اور اسے ترتیب دیجیے۔ بہت ممکن ہے کہ سامنے موجود مواد کی روشنی میں بنائے عارضی خاکہ کے میں رد و بدل کرنی پڑے۔ اس کے بعد جب تسوید کریں گے تو معلوم ہو گا کہ بعض عنوانات پر بہت زیادہ لکھا گیا، بعض پر بہت کم۔ پھر سے ابواب کی گروہ بندی اور ترتیب کی ضرورت پڑ سکتی ہے۔ ابواب کے اندرونی حصوں (باب میں ذیلی عنوانات والے اجزاء) کی ترتیب بدلی جاسکتی ہے اس طرح تسوید کے ساتھ یا بعد میں پھر خاکہ کو آخری شکل دینی ہوگی۔ گویا خاکہ کی تیاری

1. Sears, Harbrace Guide to the library and the Research Paper (N. YORK, 1956) P. 39
2. Roth, the Research Paper (1966) P. 70
3. Linda Hungerford, "How to write Term Papers, Thesis and Dissertations" in Roy Parter etc. (Ed.) The writers' Manual, (CALIFORNIA, 1977) P. 688
4. Parsons, Thesis and Project work (LONDON, 1973) P. 52
5. Ibis, p. 54

اور اس کی آخری قطعی شکل میں تین منزلیں ہیں۔ نقشِ اول کام شروع کرنے پر مواد کی فراہمی سے بھی پہلے، نقشِ ثانی مواد کی فراہمی اور مطالعے کے بعد، نقشِ آخر تسوید کے بعد۔ اگر خاکے میں اس طرح ارتقا اور ترتیب کا عمل جاری رہے گا تو آخری خاکہ بہت با ترتیب، چست اور منظم ہوگا۔

واضح ہو کہ بہت سی یونیورسٹیوں میں ڈگری کی تحقیق میں کام شروع کرنے کے ایک سال بعد تک ابتدا میں داخل کیے ہوئے خاکے میں ترمیم کی اجازت ہوتی ہے۔ یہ اسی لیے ہے کہ مطالعے کے بعد فہرستِ ابواب میں ترتیب نو کی ضرورت پڑ سکتی ہے۔ صحیح خاکہ تیار کرنا بہت مشکل ہے۔ بڑے بڑے مصنفین اس باب میں فنی خام کاری کی غمازی کرتے ہیں۔ حالی کی یادگارِ غالب میں سوانح کی کوئی ترتیب نہیں۔ سفرِ کلکتہ کی تفصیلات پہلے ہیں اور اس سے پہلے کی منزلِ قیام لکھنؤ کا بیان بعد میں۔ پہلا حصہ مرزا کی لائف پر ہے لیکن اس میں موت کا کوئی ذکر نہیں۔ دوسرا حصہ اخلاق و عادات و خیالات سے متعلق ہے۔ اس میں وفات اور جنازے کا ذکر ہے۔ حالی نے مقدمہ شعر و شاعری میں بھی ابواب کی مناسب تقسیم نہیں کی۔

محمود شیرانی کی کتاب پنجاب میں اردو کو لیجیے۔ معلوم نہیں یہ لسانیات کی کتاب ہے یا تاریخِ ادب کی؟ کتاب کا مقدمہ مصنف کے لیے ہوتا ہے جس میں وہ کتاب کا تعارف پیش کرتا ہے۔ پنجاب میں اردو کے مقدمے ہی میں سنجیدہ پر مغز مباحث آگئے ہیں۔ شروع کے ابواب لسانی ہیں جن میں اردو کے ناموں اور ریختے کی تعریف کا بیان ہے۔ ان ابواب کا عنوان کتاب سے کوئی براہِ راست تعلق نہیں۔ "اردو کا آغاز" نام کے باب میں ہندوستان میں اسلامی فتوحات کی مفصل تاریخ بھردی ہے جس کا اردو کے آغاز سے کوئی تعلق نہیں۔ پھر پنجاب کے نام سے ایک تاریخی باب ہے اور اس کے بعد کتاب کا اہم ترین حصہ "پنجابی ادبِ اردو" ہے۔ عنوان پنجابی ہے لیکن اس میں اردو کا نام برج کے تعلق پر بھی بحث کرتے ہیں۔ اس بحث کے بعد برج بھاشا سے متعلق مختصر بحث ہے جس میں برج کی خصوصیات دی ہیں۔ ظاہر ہے یہ باب پنجابی سے پہلے آنا

چاہیے تھا۔

ان کے آگے اشخاص کا تذکرہ آتا ہے۔ جن میں سے متعدد دکن پنجاب سے کوئی تعلق نہیں مثلاً پرتھی راج، امیر خسرو، شرف الدین یحییٰ منیری، کبیر داس، قطب شاہ، شیخ عبد القدوس گنگوہی، شاہ علی جوگام دھنی، شیخ خوب محمد وغیرہ ان کے آگے پنجاب کے چند قدیم شعرا کا ذکر ہے۔ واضح نہیں کہ ان کا انتخاب کس معیار سے اور کس دور تک کا ہے۔ بیچ بیچ میں چند فارسی لغات اور دوسری کتابوں کا ذکر ہے۔ غرض عجب انتشار اور بے ترتیبی کا عالم ہے۔ ابواب کی تقسیم نہیں کی گئی۔ معلوم ہی نہیں پاتا ہو کہ کتاب کس موضوع پر لکھی گئی ہے، لسانیات اور پنجابی شعرا کا تذکرہ، دونوں اجزا بالکل دولخت ہیں۔

پروفیسر مسعود حسن رضوی تمام عمر مرثیے کی تاریخ لکھنے کی تیاری کرتے رہے آخری زمانے میں ایک بار مجھ سے فرمایا کہ یادداشتوں (Notes) کے انبار جمع ہو گئے ہیں کچھ سمجھ میں نہیں آتا کہ انھیں کس طرح ترتیب دیں اور اب ہماری عمر بھی تو بہت باقی نہیں ہے، ظاہر ہے کہ وہ مواد جمع کرنے سے پہلے یا مواد جمع کرنے کے بعد کتاب کا خاکہ نہیں بنا سکے اور کام کو نامکمل چھوڑ کر گزر گئے۔ قاضی عبدالودود نے رسالہ آج کل، اردو تحقیق نمبر اگست ۱۹۶۷ء میں 'اصول تحقیق' کے عنوان سے ایک مقالہ لکھا۔ اس کی ابتدا یوں کرتے ہیں۔

”اصول تحقیق پر کوئی باقاعدہ مقالہ لکھنا مد نظر نہیں۔ چند سرسری باتیں جس ترتیب سے ذہن میں آئیں گی قلم بند کر دی جائیں گی۔“

اور مضمون میں واقعی جستہ جستہ غیر مربوط نکات ہیں جن کو کسی سلیقے سے ترتیب نہیں دیا گیا۔ گویا تحقیقی مضمون لکھنے کے بجائے تحقیقی غزل لکھ دی ہے۔ وجہ صرف یہ ہے کہ ان کا ذہن ترتیب کا عمل نہیں کر سکتا تھا یا کرنے کو تیار نہیں ہوا۔ خیالات میں ترتیب بہت اہم کام ہے لیکن ہے اسی قدر مشکل۔ اس کی صلاحیت بہت لوگوں میں ہوتی ہے۔ خاکہ مواد کی ترتیب کی مکمل ترین صورت ہے۔ انگریزی کے بعض محققوں نے ہوا

کی ترتیب کے بارے میں سرسری طور پر کچھ اشارات کیے ہیں۔ مثلاً پارسنس کا کہنا ہے اگر مقالے میں زماں اہم ہے تو مقالے کی ترتیب تاریخی ہونی چاہیے۔ اردو کی حد تک ہم کہہ سکتے ہیں کہ جتنے مقالوں کے عنوان میں لفظ 'ارتقا' آتا ہے ان سب کی ترتیب تاریخی اعتبار سے ہونی چاہیے۔ اگر مقالے میں علاقہ اہم ہے تو علاقہ واری ترتیب ہونی چاہیے۔ مثلاً اگر موضوع ہو دکن میں شنوی کا ارتقا تو علاقوں مثلاً اورنگ آباد، گولکنڈہ، بیجاپور، ارکات (تامل ناڈ) وغیرہ کی بنا پر ابواب بنائے جاسکتے ہیں۔ پارسنس کی مزید ہدایات ہیں کہ مقالے میں ابتدا میں کم اہم موضوعات لیجیے بعد میں زیادہ اہم تاکہ دلچسپی قائم رہے۔ سادہ سے پیچیدہ اور عام بیانات سے خاص اور جزئیاتی تجزیے کی طرف بڑھنا چاہیے۔ ابواب کو ذیلی حصوں میں تقسیم کرنا مفید رہتا ہے۔ (ص ۵۰)

میں اس کی تائید نہیں کر سکتا کہ مقالے میں پہلے کم اہم اور بعد میں اہم تر موضوعات لیے جائیں اس کے برعکس کسی ایک ادیب پر مقالے میں پہلے اس کے اہم کاموں کا ذکر ہونا چاہیے، بعد میں ایک دو ابواب میں غیر اہم، متفرق کاموں کا۔ راتھ کی ہدایات بھی پارسنس سے ملتی ہیں۔

۱۔ مقالے کی ترتیب زماں سے اعتبار سے ہونی چاہیے۔ ۲۔ معلوم سے نامعلوم کا انکشاف کیجیے۔ ۳۔ سادہ سے پیچیدہ کی طرف بڑھیے۔ ۴۔ دو یا زیادہ جزوں کا تقابل و تخالف کیجیے۔ ۵۔ عام سے خاص کی طرف بڑھیے۔ ۶۔ مسئلہ دے کر اس کا حل نکالنے کے لیے یعنی سوال پیش کر کے اس کا جواب دیجیے۔ ۷۔ سبب سے نتیجہ نکالیے۔ ۸۔ یا نتیجہ پہلے لکھ کر اس کے اسباب درج کیجیے (ص ۶۹)

در اصل مندرجہ بالا ہدایات سماجی علوم سے زیادہ تعلق رکھتی ہیں کسی سوال مسئلے کو لے کر علاقے میں جائزہ لیا جائے اور پھر ایک تحقیقی رپورٹ لکھ دی جائے مندرجہ بالا طریقہ مفید ہے۔ ادب میں کہاں مسئلہ اور سوال ہوتے ہیں؟

لینڈانے صاف لکھا ہے کہ رپورٹ تیار کرنے کے دو طریقے ہیں۔ ۱۔ پہلے اپنے

جائزے کا برآمد شدہ نتیجہ لکھیے اور اس کے بعد اس کی تائید میں دلیلیں دیجیے۔

۲۔ پہلے مسئلہ پیش کیجیے۔ پھر متعلقہ مواد (Data) دیجیے اور ان کی صراحت کے لیے ایک یا زیادہ مفروضے قائم کیجیے۔ (ص ۷۰۸)

اس کا بھی سو فی صد تعلق سائنسوں یا سماجی علوم سے ہے۔ ادب میں Data کہاں ہوتے ہیں۔ امریکہ میں سائنسی اور سماجی علوم ہی پر توجہ کی جاتی ہے، ادب پر کم دھیان دیا جاتا ہے۔ وہاں ادبی تحقیق کی روایت کم زور ہے: اس لیے ان کے اصول تحقیق ادبیات کو سامنے رکھ کر نہیں بنائے جاتے۔

خاکہ کس طرح لکھا جائے۔ انگریزی میں دو صورتوں کا ذکر کیا گیا ہے۔ موضوع یا یہ شکل جملہ، مثلاً میری کتاب 'اردو کی نثری داستانیں' کے پہلے تین باب ان عنوانوں سے ہیں جو موضوع دار ہیں۔

۱۔ عہدِ قدیم میں قصہ و گوئی

۲۔ اردو کا قدیم افسانوی ادب

فن اور موضوع

۳۔ داستانوں کے فروغ و زوال کے اسباب

جملوی خاکہ کے میں انھیں یوں لکھا جائے گا۔

۱۔ عہدِ قدیم میں کس قسم کی کہانیاں لکھی جاتی تھیں اور ان کے کیا اسباب

۲۔ اردو کے قدیم افسانوی ادب کا فن اور موضوع کیا تھے۔

۳۔ داستانوں کو کیا فروغ ہوا اور اس کے بعد کیوں زوال ہوا۔

ہوک اور گاڈ نے اپنی مشترکہ کتاب میں جملوی خاکہ کا ذکر کیا ہے۔

اسے ہینڈ بک میں دونوں اقسام کا ذکر ہے۔ اور صرف یہ اصرار ہے کہ تمام ابواب

ucyle Hook, Mary Virginia Gaver. The Research Paper

(NEW JERSEY 1962) P. 53-54.

عنوانات ایک ہی نہج پر ہوں 'جملے کی شکل میں یا فقرے کی شکل میں ایسے راتھ نے دونوں اقسام کا ذکر کے لکھا ہے کہ موضوع دار طریق بہتر ہے ایسے انگریزی میں 'نکمن سے انڈر گرے جو بیٹ مقالوں میں جملوی ابواب ہوتے ہوں۔ کسی مشہور کتاب میں تو دیکھنے میں نہیں آیا۔ اردو کی حد تک یہ بحث بے کار ہے۔ یہاں ابواب محض موضوع دار عنوان کی ہیئت میں ہوتے ہیں۔

یہ بھی کہا گیا ہے کہ باب کے ذیلی حصوں اور ان کے بھی ذیلی حصوں کے نمبر شمار کا نظام باقاعدہ اور یکساں ہونا چاہیے۔ اگر بڑے عنوان کا نمبر (۱) اور ذیلی عنوانات کے '۱' '۲' اور ان کے بھی ذیلی عنوانات کے 'ب' 'ج' ہوں تو تمام ابواب میں یہی صورت برقرار رکھنی چاہیے۔ یہ نہیں کہ کسی باب میں ذیلی عنوانات کا نمبر 'ب' اور ان کے بھی ذیلی عنوانات کا '۱' '۲' ہو۔ خاکے کی ہیئت سے ہٹ کر یہ سوال سامنے آتا ہے کہ خاکہ کن خطوط پر بنایا جائے۔ ڈاکٹر عنذلیپ شادانی لکھتے ہیں کہ "خاکے میں جو عنوانات قائم کیے جائیں، ان میں ترتیب زمانی کا لحاظ مفید ہے بلکہ ضروری ہے۔" ترتیب زمانی میں عموماً سہولت رہتی ہے لیکن ہر قسم کے موضوعات میں یہ ممکن نہیں۔ بہتوں میں صنف واری یا موضوع واری تقسیم کرنی ہوگی۔ بیشتر صورتوں میں صنف واری اور تاریخی ترتیب کو سمونا ہوتا ہے۔ یعنی پہلے صنف یا موضوع کو علامہ یا باب دیے گئے، اس کے بعد ایک قسم کے موضوع یا صنف کی تخلیقات پر تاریخی ترتیب سے بحث کی گئی۔ مثلاً اردو کی ترقی میں مستشرقین کی خدمات پر لکھنا ہو تو محض تاریخی تذکرہ کافی نہیں بلکہ موضوعاتی گرد و بنا کر جائزہ لینا ہوگا مثلاً قوال عدنویسی، لغات نویسی، لسانیات، ادبی تذکرے، ادبی تراجم وغیرہ کے باب میں خدمات، اور ہر میدان کے

1- M.L.A. Hand book (1977) P. 7

2. A.J. Roth, The Research Paper (1966) P. 70.

۱۔ تحقیق اور اس کا طریق کار" مشمولہ ادبی اور لسانی تحقیق۔ ص ۹۶

کام کرنے والوں کو تاریخی ترتیب سے لیا جائے گا۔ اگر اردو میں انگریزی تراجم پر مقالہ لکھنا ہو تو ڈراموں کے ترجمے، قدیم نظموں کے ترجمے، بعد کی شاعری کے تراجم، ناول، افسانے کے تراجم، تحقیق و تنقید کے تراجم وغیرہ کے عنوان قائم کرنے ہوں گے۔ مسعود حسن رضوی پر مقالہ لکھنا ہو تو ان کی مرثیے کی تحقیق، ڈرامے کی تحقیق، اردو میں 'متن، تحقیقی مقالے، تنقیدی تحریریں، لسانی و تنقیدی معرکے، شاعری وغیرہ کے تحت لکھنا ہوگا۔ ایک عنوان کی تحریروں کا تاریخی ترتیب سے جائزہ لیا جائے گا۔ اس طرح محض زمانی ترتیب ایسا مجرب نسخہ نہیں جو ہر مرض کی دوا ہو۔ تاریخی اور موضوعاتی ترتیب دونوں کی برابر اہمیت ہے۔ انھیں حسب ضرورت استعمال کیا جائے گا۔

خاکے کے بارے میں گہرائی سے 'عملی طریقے پر غور کرنے سے قبل ایک موضوع کو نمٹالیں شیخ چاند کی کتاب 'سودا' کی تقلید میں یہ فیشن ہو گیا ہے کہ کوئی بھی موضوع کیوں نہ ہو پہلا باب سیاسی اور سماجی پس منظر کا ہو۔ کچھ تو یہ تاریخی تنقید کی دین ہے، اس سے زیادہ ترقی پسندی کی جہاں تخلیق کو ماحول کے آنے میں دیکھا جاتا ہے۔ پس منظر کی معراج ڈاکٹر خواجہ احمد فاروقی کی کتاب "میر تقی میر، حیات اور شاعری" ہے جہاں تقریباً ڈھائی سو صفحات میں تاریخ بیان کی گئی ہے۔ اس کے بعد پس منظر کا چلن بڑھ گیا۔ پس منظر پر ہدایت خود اعتراض نہیں لیکن اسے محض علاحدہ سے بیان کر کے نہ چھوڑ دیا جائے بلکہ ادبی تخلیق پر اس کے اثرات دکھائے جائیں۔ ایک زمانہ ہوا 'استاذی ڈاکٹر سید اعجاز حسین کے پاس پاکستان کی کسی یونیورسٹی کا سید صفد حسین کا غیر مطبوعہ مقالہ دیکھا۔ "زندگی اور ادب شاہان اودھ کے دربار میں" مقالہ بہت اچھا تھا لیکن واضح طور پر دو لخت تھا۔ نصف اول میں تاریخی اور معاشرتی پس منظر تھا، نصف آخر میں اس دور کی شاعری کا بیان۔ دونوں حصوں کو آپس میں مربوط نہیں کیا گیا تھا۔

جس تخلیق کار اور ادبی تخلیق میں سیاسی و معاشرتی عوامل کا براہ راست اثر نہ ہو، وہاں ان حالات کی تفصیل سے فائدہ؟ مثلاً میر اور سودا کے سلسلے میں پس منظر بیان کیا جاسکتا ہے لیکن میر درد کے سلسلے میں ضروری نہیں حسرت موہانی کی زندگی کے سلسلے

میں سیاسی حالات کی تفصیل ہو سکتی ہے، اصفیٰ گوٹہ دی یا جگر پیر لکھتے وقت کسی سیاسی سماجی پس منظر کی ضرورت نہیں۔ جہاں سیاسی حالات کا اثر بھی ہو وہاں انہیں واقعات کو بار بار کیوں بیان کیا جائے جنہیں اب سب جان گئے ہیں مثلاً دلی پر نادر شاہ کا حملہ، غلام قادر روہیلہ کا شاہ عالم کی آنکھیں نکالنا، نصیر الدین حیدر کی عیاشیاں، واجد علی شاہ کی جلمے والیاں، ہندوستان میں کانگریس کی جنگ آزادی کی تحریک وغیرہ۔ چوں کہ اردو قارئین ان سے بخوبی واقف ہیں اس لیے ان کی طرف اشارہ کر دینا کافی ہے۔ بہتر یہ ہے کہ مقالے کی ابتدا میں پس منظر نہ دے کر مقالے کے اندر ابواب میں جہاں ایسی تخلیقات کا بیان کیا جائے جن پر سیاسی و معاشی عوامل کا واضح اثر ہے، اسی جگہ ان کا پس منظر دے دیا جائے۔ کسی ادیب پر مقالے کی ابتداء میں بھی دیا جائے تو سیاسی پس منظر کے بجائے سماجی اور معاشی پس منظر بہتر ہے۔ بعض اوقات ان کے بجائے ادبی پس منظر دینا کافی ہوتا ہے۔

خاکہ کن خطوط پر تشکیل دیا جائے اس کا کوئی ایک اصول نہیں ہو سکتا پچھلے باب میں تحقیقی موضوعات کو کچھ زمروں میں تقسیم کیا گیا ہے۔ مثلاً ایک فرد (کوئی ایک ادیب) صنف، رجحان، ادبی لسانیات وغیرہ۔ ظاہر ہے کہ ان سب کے خاکے مختلف انداز کے ہوں گے۔ میں نے بہت سے موضوعات کے خاکے بنا رکھے ہیں۔ ان میں سے بعض کو اختصار کے ساتھ درج کرتا ہوں یعنی ان کے ابواب کے عنوانات ہی دوں گا۔ ذیلی عنوانات کو طوالت کے خوف سے قطع کر دیا جائے گا، گویا خاکے کے خاکے ہی پر اکتفا کی جائے گی۔ عمل نمونوں سے اندازہ ہو سکے گا کہ خاکہ کس بیج پر بنایا جائے۔

اول ایک فرد یا تنہا مصنف کو لیجیے۔ اگر اس کی تخلیقات میں تاریخی یا سیاسی عوامل کا معتد بہ اثر ہے تو مختصراً سیاسی پس منظر دے سکتے ہیں ورنہ اس لحاظ کی کوئی ضرورت نہیں۔ اس کے بعد اس کی سوانح حیات کی تشکیل کیجیے۔ اگر اس کی شخصیت کے بارے میں کافی مواد پہنچتا ہے تو اس کی فلمی تصویر کھینچ دینی چاہیے۔ قاضی عبدالودود نے اپنے کسی تبصرے میں لکھا ہے کہ آج کل مغرب میں یہ پسندیدہ نہیں کہ شخصیت کا بیان

انگ سے دیا جائے۔ بہتر یہ ہے کہ سوانح کے زنجیر زنجیر ہی میں شخصیت کے بارے میں کہتے چلیے۔ راقم الحروف کو اس سے اتفاق نہیں ایک انگ باب محض شخصیت کے لیے وقف کر دیا جائے تو زیر تحقیق ادیب کی ذات زیادہ کھل کر سامنے آتی ہے۔

شخصیت کے بعد اس کی تصانیف کی تفصیل ہونی چاہیے۔ اگر کوئی قدیم مصنف ہے جس کے الحاقی اور غیر مطبوعہ کلام کی نشاں دہی کرنی ہے تو ایک انگ باب قائم کیجیے۔ اگر تصانیف کا بیان مختصر ہو تو شخصیت والے باب کے آخر ہی میں دے سکتے ہیں۔ آئندہ ابواب میں تصانیف کا مفصل جائزہ لینا ہوگا جو بیشتر تنقیدی ہوگا لیکن تصانیف کی تاریخیں اور حسب ضرورت ماخذ کی بھی نشان دہی کرنی ہوگی۔ تخلیقات کو صنف دار دیا جائے گا۔ جملہ تخلیقات میں سب سے پہلے ادیب کی اہم ترین صنف کو لیجیے، دوسری اصناف کو بعد میں، مثلاً شہر پر کتاب میں پہلے اس کے ناولوں پر بحث کی جائے گی، بعد میں مضامین پر اور اس کے بعد ادبی صحافت پر۔ ادیب پر بحث کرتے ہوئے اگر کسی صنف میں اس کی کافی تخلیقات ہوں تو انہیں کئی بابوں میں تقسیم کر دینا چاہیے خواہ تاریخی ترتیب سے، خواہ موضوع کے لحاظ سے مثلاً شہر کے ناولوں پر یا ان کی زمانی ترتیب کے لحاظ سے لکھیں یا موضوع دار اگر وہ کر دیکھیے۔ تاریخی ناول، سماجی اصلاحی ناول وغیرہ۔ آخری باب میں ایک مجموعی جائزہ لینا ہوگا جس میں اس کی جملہ تخلیقات پر ایک مجموعی فیصلہ اور اردو ادب میں اس ادیب کا مقام متعین کرنا ہوگا۔

ذیل میں نمونے کے طور پر مختصراً کچھ شاعروں اور نثر نگاروں پر تحقیقی کام کے خاکے بنا کر درج کیے جاتے ہیں۔ یہ نقشہ اول ہیں۔ مطالعے کے بعد ان میں ترمیم و ترقی کی جاسکتی ہے۔

حکیم محمد بخش مہجور

۱. سوانح حیات اور تصانیف

۲. اردو داستان مہجور سے پہلے

۳. گلشنِ نو بہار (۱)

پلاٹ اور کردار

۴. گلشنِ بو بہار (۲)

تہذیبی مرقعے

۵. گلشنِ نو بہار (۳)

زبان و بیان

۶. فسانہ عجائب پر گلشنِ نو بہار کے اثرات

۷. نورتین (۱)

حکایات کے مانڈ اور مماثلات

۸. نورتین (۲)

معاصر سماج کی جھلکیاں - اخلاق - ظرافت اور بندہ سنجی

۹. نورتین (۳)

زبان و بیان

۱۰. مہجور کی شاعری

اس کی داستانوں اور تذکروں سے مہجور کے کلام کی تدوین

۱۱. خاتمہ

اردو نثر کی تاریخ میں مہجور کا مقام

عصمت چغتائی

۱. سوانح اور شخصیت

۲. ماقبل اور معاصر ادبی ماحول

۳. عصمت کے افسانوں میں سماجی اور معاشی شعور

۴. عصمت کے افسانوں میں جنسی اور نفسیاتی حقیقت نگاری

۵. عصمت کے ناول

۶. عصمت کے ڈرامے
 ۷. عصمت کا سوانح ناول
 ۸. زبان اور اسلوب
 ۹. خاتمہ
- عصمت کے بارے میں دوسروں کی موافق اور مخالف رائیں۔
ضمیمہ - عصمت کے افسانوں کی تاریخی فہرست

امتیاز علی خاں عرشی

۱. سوانح اور شخصیت
 ۲. غالبیات (۱)
 ۳. غالبیات (۲)
 - انتخابِ غالب، دیوانِ غالب، نسخہٴ عرشی
 ۴. دیگر متون (۱)ء
دستور العصاحت
 ۵. دیگر متون (۲)ء
نادر اتِ شاہی، رانی کیتلی کی کہانی، سلک گوہر
 ۶. لسانیات
اُردو اور پشتو
 ۷. فارسی تالیفات
 ۸. عربی تالیفات
 ۹. متفرق کاناے
 ۱۰. شاعری
- کتب خانے کی وضاحتی فہرست - تحقیقی و تنقیدی مضامین

تلوک چند محروم

۱. محروم کی سوانح اور شخصیت
۲. سیاسی اور قومی شاعری
۳. سیاسی نظمیں
۴. اخلاقی نظمیں
۵. مناظر قدرت کی نظمیں
۶. بچوں کا ادب
۷. غزل
۸. رباعیات
۹. مذہبی نظمیں، حزیہ نظمیں، مزاحیہ شاعری، فارسی شاعری
۱۰. نثر نگاری
۱۱. مجموعی جائزہ

فراق بحیثیت شاعر

۱. فراق کی شاعری کا ادبی پس منظر
۲. حالات زندگی اور تصانیف
۳. شخصیت
۴. غزل گوئی ۱۹۴۶ تک
شخصیت کی تشکیل کرنے والے عوامل۔ متاہلانہ اور جنسی زندگی۔ لطائف فراق کا تصویر حسن و عشق
۵. غزل گوئی ۱۹۴۶ کے بعد

۶. نظمیں
۷. رباعیاں
۸. فراق کی شاعری میں ہم عصر زندگی
۹. فراق کا مخصوص لہجہ
- زبان و بیان
۱۰. حرفِ آخر

فراق پر ہندوستانی ادب مغربی شاعری کے اثرات - اردو شعر کے باب میں فراق کی مخصوص خدمات - فراق کی عظمت کے اسباب - ناقدین کی رائے۔

آپ نے دیکھا کہ مہجور، عصمت اور فراق کے سلسلے میں ادبی پس منظر پر گفتگو کی ہے، لیکن اگر چکبست، مولانا ابوالکلام آزاد، حسرت موہانی وغیرہ پر لکھا جائے تو سیاسی پس منظر ناگزیر ہو گا۔ اب تاریخ ادب سے متعلق کچھ خاکے ملاحظہ ہوں۔

سب سے پہلے ایک حسارت کے لیے موزرت - انسان وہ ظلوم و جہول ہے کہ جس بار امانت کو آسماں اور پہاڑوں نے نہ اٹھایا، اس کے لیے انسان نے ہانی بھری فارسی کہاوت ہے بازی بازی، باریش باہا ہم بازی؟ - انگریزی میں کہتے ہیں کہ جہاں فرشتے جاتے ہوئے گھبراتے ہیں وہاں احمق کو دپڑتے ہیں۔ میں بھی ایسا ہی ایک احمق ہوں۔ پیچھے پنجاب اردو کے ناقص خلک کے کا ذکر کیا جا چکا ہے۔ دراصل اس میں دو مختلف موضوعات یعنی ایک لسانی نظریے اور قدیم اردو ادب کو یک جا کر دیا ہے۔ اس کی وجہ سے کتاب دو لخت ہو گئی ہے: اس کے دونوں موضوعات کو برقرار رکھتے ہوئے میں اس کے لیے ایک مناسب خاکہ بنانے کی حسارت کرتا ہوں۔ اس کی دو شکلیں ممکن ہیں۔

اردو زبان و ادب پنجاب میں ۱۸۰۰ تک

حصہ اول - زبان

۱. صوبہ پنجاب کی تاریخ

۲. اردو کے آغاز کے دو نظریوں کا جائزہ

میرامن : اُردو مخلوط زبان ہے
محمد حسین آزاد : اُردو برج سے نکلی ہے

۳۔ قدیم اُردو اور پنجابی کا اشتراک

حصہ دوم۔ ادب

۴۔ پنجاب میں اُردو ریختے اور غزل ۱۸۰۰ء تک

ریختے کی تعریف، ارتقا

۵۔ پنجاب میں اُردو نظم ۱۸۰۰ء تک

اس طرح اس میں پنجاب کے باہر کے جملہ مصنفین نکل جائیں گے۔ اگر ان کو بھی

برقرار رکھنا مطلوب ہے تو عنوان اور خاکہ یوں ہو سکتا ہے۔

اُردو زبان و ادب کا آغاز اور پنجاب

حصہ اول۔ زبان

۱۔ اُردو کے مختلف نام

۲۔ فارسی کی تواریخ و لغات میں اُردو الفاظ

۳۔ اُردو کے آغاز کے دو نظریوں کا جائزہ

میرامن : اُردو مخلوط زبان ہے

محمد حسین آزاد : اُردو برج سے نکلی ہے

۴۔ صوبہ پنجاب کی تاریخ

۵۔ اُردو اور پنجابی کا اشتراک

حصہ دوم۔ ادب

۶۔ اُردو کے چند قدیم مصنفین

یوپی و بہار میں - گجرات میں - دکن میں

۷۔ پنجاب میں اُردو ریختے اور غزل ۱۸۰۰ء تک

۸۔ پنجاب میں اردو نظم ۱۸۰۰ تک
اس طرح اس کے مختلف النوع موضوعات کی بے ترتیبی میں کچھ سلیقہ آسکتا تھا۔
اب تاریخ ادب سے متعلق مزید موضوعات کے خاکے پیش کیے جاتے ہیں۔

اردو کی ترقی میں مغربی مستشرقین کا حصہ

۱۔ تمہید

اردو زبان و ادب کی تاریخ انیسویں صدی کے اوائل تک

۲۔ اردو قواعد نویسی میں مستشرقین کی خدمات

قبل ۱۶۹۸ء کی شمالی ہند کی بول چال کی ہندوستانی کی قواعد ہینرچ ہونگ

والڈ کی بات چیت کی ہندوستانی کی قواعد کیٹرلبر کی لنگوا ہندوستانی کا غالباً ۱۷۱۵ء۔

بنجمن شلنر کی گریٹیک انڈوسٹان کا ۱۷۴۴ء۔ اندوستان کی عوامی بول چال پر قواعدی

مشاہدات لندن ۱۷۷۲ء۔ پرتگالی میں گریٹیک انڈوسٹان ۱۷۷۸ء مصنف نامعلوم۔

فرگسن۔ ہیڈلے۔ گلکرسٹ۔ کیلاگ۔ گراہم ہیلی۔

۳۔ لسانیات

(۱) حروف تہجی پر رسالے

ڈیوڈیل ۱۷۴۴ء۔ جی۔ اے۔ فرٹنر ۱۷۴۸ء۔ اطالوی پادری کیسانو

ہیلی گاتی کا الفبا بشکرم برہمانیکم ۱۷۶۱ء

(۲) جدید لسانیات

ہارنلے۔ گریسن۔ گراہم ہیلی۔ بارنیکوف۔ جان گپنز۔ بروس پرے۔

۴۔ لغات نویسی۔

فرگسن: ہندوستانی زبان کی مختصر لغت لندن ۱۷۷۳ء۔ کیٹن ہنری

پیرس: ہندوستانی زبان کا تجزیہ، قواعد اور لغت گلکرسٹ۔ فیلمن۔ پلائس

عربی فارسی انگریزی لغات سے اردو کو فیض۔ ہالسن جالبسن۔ اسٹگاز

۵۔ کتب خانوں کی وضاحتی فہرستیں

سرولیم ادسلے کی فہرست۔ اسٹیوارٹ۔ اسپرنگر۔ یورپی کتب خانوں کے
فہرست نگار بہ شمول بلوم ہارٹ۔ ریو، ایٹھے وغیرہ

۶۔ ادبی تحقیق

اسپرنگر کا تذکرہ۔ گارساں دتاسی کے خطبات اور تاریخ۔ فیلمن کا تذکرہ۔
بیل کی اور نیٹیل بائیوگرافی۔ گراہم بلی کی تاریخ ادب اردو اور دوسرے
مضامین۔ رایل ایشیاٹک سوسائٹی جرنل، ایشیاٹک سوسائٹی آف بنگال
کی جرنل اور انسائیکلو پیڈیا آف اسلام میں اردو سے متعلق مضامین۔

۷۔ نصابی کتابوں، انتخابوں اور دیگر متون کی ترتیب

فورٹ ولیم کالج میں، دلی کالج میں، لاہور میں، دورِ حاضر میں۔

۸۔ اردو ادبیات کے انگریزی ترجمے

۹۔ چند ممتاز مستشرقین کی دیگر خدمات

گلکرسٹ۔ گارساں دتاسی۔ گراہم بلی

۱۰۔ یورپیوں کی متفرق خدمات

۱۔ تعلیمی اداروں میں۔ ب اردو ادیبوں کی سرپرستی و رہنمائی ج۔ دیگر موضوعات

پر یورپیوں کی تصانیف۔

۱۱۔ تقسیم ملک کے بعد مغربیوں کی اردو خدمات

اردو کے تصنیفی و تالیفی ادارے

۱۔ پس منظر

اٹھارویں صدی کے آخر سے حال تک اردو ابیات کی اشاعت

کاجانزہ

۲۔ فورٹ ولیم کالج

- ۳۔ دلی کالج اور سائنٹک سوسائٹی
- ۴۔ نول کشور پریس کی تصانیفی خدمات
- ۵۔ پنجاب بک ڈپولہ ہور
- ۶۔ حیدرآباد کی تصنیفی و تالیفی انجمنیں
- ۷۔ انجمن ترقی اردو ہند از ابتدا تا حال
- ۸۔ دار المصنفین اعظم گڑھ اور ندوۃ المصنفین دلی
- ۹۔ ہندوستانی سرکاری ادارے
- یوپی ہندوستانی اکیڈمی الہ آباد۔ مرکز اور ریاستوں کی اکیڈمیاں۔
- نیشنل بک ٹرسٹ۔ ترقی اردو بیورو حکومت ہند
- ۱۰۔ ہندوستانی یونیورسٹیوں کی مطبوعات
- ۱۱۔ انجمن ترقی اردو پاکستان
- ۱۲۔ پاکستان کے دوسرے شاعتی ادارے
- مرکزی لغت بورڈ۔ مجلس ترقی ادب لاہور۔ اقبال اکیڈمی۔ یونیورسٹیوں
- کی مطبوعات۔ مقتدرہ قومی زبان۔ دیگر ادارے۔
- ۱۳۔ خاتمہ اور جائزہ
- ضمیمہ اردو کے جملہ تصنیفی و تالیفی اداروں کی فہرست
- نوٹ: مندرجہ بالا موضوع پر جموں یونیورسٹی سے پی ایچ ڈی ہو چکی ہے

ہندی اور سنسکرت ادب کے اردو تراجم

- ۱۔ اردو پر سنسکرت اور ہندی ادب کا اثر
- ۲۔ ترجمے کے مسائل
- ۳۔ اردو میں سنسکرت قصوں کے ترجمے
- ۴۔ سنسکرت ڈراموں کے ترجمے

۵۔ سنسکرت اور ہندی مذہبی کتابوں کے ترجمے

۶۔ ہندی کی تمثیلی بھگتی نظموں کے ترجمے

پدمات ، منوہر مدھ ماتلی اور چند این

۷۔ ۱۸۵۷ء کے بعد ہندی ادب کے تراجم

۱ ناول اور افسانے - ب شاعری

۸۔ متفرق تراجم

ضمیمہ - سنسکرت اور ہندی سے اردو میں ترجمہ

اردو ادب میں گل بکاولی کا قصہ

۱۔ اردو داستانوں کا رنگ و آہنگ

۲۔ قصہ گل بکاولی کی اصل

۳۔ فارسی اور اردو میں قصہ گل بکاولی

فارسی نسخے - اردو نسخے

۴۔ ثمنوی خیابان ریحاں از ریحان الدین ریحاں لکھنوی۔

۵۔ نہال چند لاہوری کی مذہب عشق

۶۔ گلزارِ نسیم کا تنقیدی جائزہ

۷۔ گلزارِ نسیم کا آغاز اور مباحثہ گلزارِ نسیم

۸۔ داؤد علی نادان کی ثمنوی گل باغ بہار

۹۔ قصہ بکاولی کے ڈرامے

۱۰۔ گل بکاولی دوسری زبانوں میں

فرنج - انگریزی - ہندی - بنگالی - گجراتی - پنجابی وغیرہ

اُردو میں ادبی تحقیق پہلی جنگِ عظیم کے بعد

- ۱۔ تحقیق کیا ہے
- تحقیق و تنقید کا رشتہ
- ۲۔ اُردو کی اہم تواریخِ ادب کا جائزہ
- پورے ادب کی تواریخ - اہم علاقائی جائزے
- ۳۔ مختلف اصنافِ ادب کی تحقیق
- ۴۔ ادبی رجحانات کی تنقیدی تحقیق
- ۵۔ انفرادی شاعروں پر مقالے
- ۶۔ انفرادی نثر نگاروں پر مقالے
- ۷۔ تدوینِ متن کا جائزہ
- شعری متون ۵ نثری متون
- ۸۔ لسانیاتی تحقیق
- ۹۔ جائزہ

ضمیمہ - قابلِ ذکر تحقیقی کارناموں کی فنِ دار فہرست

در اصل مندرجہ بالا موضوع بہت وسیع ہے۔ اسے تین ادوار میں بانٹ کر تین کتابوں میں پورا کیا جاسکتا ہے۔ (۱) ابتدا تا ۱۹۰۰ (۲) بیسویں صدی کی ابتدا تا تقسیمِ ملک (۳) تقسیمِ ملک کے بعد۔ چوں کہ ان کاموں میں تحقیقی کارناموں کا اثر فنگا ہی سے جائزہ لینا ہے اس لیے یہ کام ڈگری کے لیے مناسب نہیں بشرطِ حیات میں اس کام کو تفصیل سے کرنا چاہتا ہوں۔

اب ایک تکنیکی موضوع ملاحظہ ہو۔

اُردو عروض کی تشکیلِ جدید

۱. عروض کی تاریخ
- عربی میں، فارسی میں، اُردو میں
۲. اُردو عروض کے اصول
- موزونیت اور آہنگ
۳. اُردو عروض کی کمزوریاں
۴. کچھ مماثل عروضی نظام
- ہندی بنگلہ - انگریزی عروض - عظمت اللہ خاں کا عروض
۵. عروضی اصلاحوں کی تجاویز کا جائزہ
۶. کچھ اوزان کا حذف
۷. نئے اوزان کا شمول
۸. آزاد نظم کے اوزان
۹. خاتمہ

اب کچھ اصنافِ ادب کے خاکے بنائے جاتے ہیں۔ میرے پہلے تخلیقی مقالے کا عنوان اُردو کی نثری داستانیں ہے لیکن اس میں حکایتیں بھی بھری پڑی ہیں۔ دوسرے اور تیسرے ایڈیشن کے وقت چاہا کہ حکایتوں کو الگ نکال دیا جائے لیکن نہ کر سکا۔ حکایتوں کا جو خاکہ بنایا تھا وہ حسبِ ذیل ہے۔

اُردو کی قدیم مختصر کہانیاں

۱. عہدِ قدیم میں کہانی کے محرکات
۲. سنسکرت، عربی اور فارسی میں کہانیوں کے اہم مجموعے
۳. اُردو کہانیوں کے موضوعات

لطائف، نقلیں، جانوروں کی کہانیاں، اخلاقی حکایات، مختصر
رومانی داستانیں۔

۴۔ کہانیوں کے مجموعے ۱۸۰۰ تک

۵۔ اردو میں کلیدہ و دمنہ

۶۔ دوسرے سنسکرت الاصل قصے

بیٹال پھنسی، سنگھاسن بیسی، تو نا کہانی

۷۔ قدیم مختصر کہانیاں ۱۸۵۷ تک

۸۔ قدیم مختصر کہانیاں ۱۸۵۷ کے بعد

۹۔ خاتمہ

قدیم کہانیوں سے جدید مختصر افسانے تک

ضمیمہ - قدیم کہانیوں کے مجموعوں کی فہرست

(ضمیمے کے لیے مجموعوں کی فہرست میرے پاس ہے لیکن اسے یہاں

قطع کیا جاتا ہے) ۹

اردو میں خاکہ نگاری

۱۔ خاکہ نگاری کے تقاضے

۲۔ اردو تذکروں میں خاکہ نگاری

۳۔ آب حیات میں شخصیات کے مرتعے

۴۔ تواریخ ادب، ادیبوں کی سوانح اور تنقیدات میں خاکہ نگاری

۵۔ اردو کے اہم خاکہ نگار (۱)

۶۔ اہم خاکہ نگار (۲)

فرحت اللہ بیگ

۷۔ اہم خاکہ نگار (۳)

رشید احمد صدیقی

۸۔ اہم خاکہ نگار (۴)

شوکت تھانوی - منٹو

۹۔ اہم خاکہ نگار (۵)

شاہد احمد دہلوی، محمد طفیل

۱۰۔ دوسرے خاکہ نگار

اشرف صبوحی، عبدالرزاق کانپوری، ڈاکٹر اعجاز حسین، علی جوادی، عدنان چشتی اور دوسرے

۱۱۔ نقوش کا شخصیات نمبر

۱۲۔ مجموعی جائزہ

ضمیمہ - خاکہ نگاری کے مجموعوں کی فہرست

(مندرجہ بالا موضوع پر عثمانیہ نیورسٹی سے ڈگری مل چکی ہے۔ مجھے

معلوم نہیں اس کا خاکہ کیا ہے)

اب ایک خاکہ فکشن سے متعلق لیجیے۔ اسے ایک موضوع سے محدود کیا

ہے۔ اس موضوع پر میری نگرانی میں جموں یونیورسٹی میں مقالہ لکھا گیا۔

طوائفوں سے متعلق ناول اور افسانوں کا تنقیدی مطالعہ

۱۔ طوائف کے مسئلے کا عمرانی جائزہ اور معاصر سماجی پس منظر

۲۔ اردو ناول اور افسانے کا مجموعی ارتقا اور اس میں جنسی مسئلے کی پیش کشی۔

۳۔ سجاد حسین کسمندوی کا ناول نشتر

۴۔ قادری سرفراز حسین : شہید و فا

۵۔ رسوا : امراؤ جان ادا

۶۔ پریم چند : باز اور حسن

۷۔ قاضی عبدالغفار علی کے خطوط

۸۔ طوائف کا مسئلہ دیگر ناولوں میں

رضیہ سجاد ظہیر کی سٹمن سے دیگر ناول

۹۔ اردو افسانے میں طوائف کا موضوع

ادب لطیف اور حلقہٴ ارباب ذوق کے افسانوں میں۔

۱۰۔ ترقی پسند افسانہ اور طوائف

۱۱۔ ناول و افسانہ اور ادب کی دوسری اصناف میں اس موضوع کی پیش کشی
کا تقابلی مطالعہ

شاعری میں، سوانح عمریوں میں، انشائیوں میں

اردو کی جدید اصناف کا جائزہ

۱۔ اردو میں مروجہ اصناف

شعری اصناف، نثری اصناف

۲۔ ساینٹ

۳۔ دوسری شعری اصناف

ترائیبلے، ہائیکو، ثلاثی، نہایت مختصر نظمیں

۴۔ نئے شعری تجربے

آزاد غزل، معرّٰ غزل، نثری غزل، آزاد رباعی

۵۔ نثری نظم

۶۔ پیروڈی

نظم میں، نثر میں

۷۔ رپورٹاژ

۸۔ یادداشتیں

۹۔ دوسری نثری اصناف

منی افسانے، فکاہیہ کالم، ملاقات نگاری

اب ایک خالص تنقیدی موضوع لیتے ہیں۔

اردو کی نئی شاعری، ماحول، نفسیات اور فن کے آئنے ہیں

- ۱۔ مغرب میں ادبی تحریکیں
 - ۲۔ ہم عصر مغربی سماج اور ادب
 - ۳۔ نئی اردو شاعری سے پہلے
اردو میں آزاد نظم۔ ترقی پسند شاعری میں نئے منتشر ذہن کی جھلکیاں۔
 - ۴۔ نئی شاعری کے ہر اول
حلقہٴ ارباب ذوق لاہور کے شعرا
 - ۵۔ ہندو پاکستان کا سماجی اور معاشی ماحول ۱۹۶۰ء کے بعد۔
 - ۶۔ جدیدیت کیا ہے
فلسفیانہ پس منظر، ادبی تصور
 - ۷۔ نئی اردو شاعری کے موضوعات
نظم میں، اینٹی غزل
 - ۸۔ نئی شاعری میں رمزیت اور ابہام
 - ۹۔ نئی شاعری کی زبان اور فن
 - ۱۰۔ اپنی ماقبل اور ماسوا شعری روایتوں کی طرف روئے
ترقی پسندی اور جدیدیت۔ جدیدیت کے مجاہد اور معترض۔ نئی
اردو شاعری اور رسالے۔
 - ۱۱۔ جدیدیت کی شاعری کا مستقبل
روشن اور تاریک پہلو
- اب دو ملتے جلتے لسانیاتی موضوعات کا خاکہ بنایا جاتا ہے۔

اُردو اور ہندی میں کھڑی بولی

۱. کھڑی بولی سے پہلے کالسائی پس منظر
ہند آریائی کے تین دور - قدیم اور وسطی ہند آریائی دور میں مقامی
بولیوں کا وجود - تحریری اور تقریری زبان - مغربی ہندی کی بولیاں
۲. کھڑی بولی کالسائی تجزیہ
پنجابی 'ہریائی' برج اور اودھی سے تقابل
۳. کھڑی بولی کا قدیم دور
اُردو سے پہلے
۴. دکن میں کھڑی بولی کا ارتقا
۵. شمالی ہند میں عہد وسطیٰ میں کھڑی بولی
دیوناگری خط میں 'اٹھارویں صدی کی اُردو شاعری اور اردو نثر
میں زبان کے مختلف رنگ۔
۶. فورٹ ولیم کالج اور اُردو ہندی کی تقسیم
کھڑی بولی کی وجہ تسمیہ - ہندوستانی - اُردو کے آغاز کے نظریے۔
ہندی۔
۷. کھڑی بولی جدید دور میں
اٹھارویں صدی کے آخر سے تقسیم ملک تک
۸. اُردو ہندی نزاع کالسائی پہلو
۹. کھڑی بولی تقسیم ملک کے بعد
- اُردو ہندی کا رشتہ 'ایک تاریخی مطالعہ
۱. مغربی ہندی کی بولیاں

تاریخی پس منظر، لسانی نظریے، کھڑی بولی

- ۲۔ اُردو اور ہندی کا صوتیاتی، قواعدی اور لفظیاتی تقابلی مطالعہ
- ۳۔ انیسویں صدی سے پہلے اُردو اور ہندی میں کھڑی بولی
- ۴۔ فورٹ ولیم کالج میں اور اس کے باہر اُردو ہندی کی تقسیم
- ۵۔ غدر کے بعد سرکاری اور تدریسی زبان سے متعلق نزاع
- ۶۔ بیسویں صدی میں فرقہ وارانہ سیاست اور مسئلہ زبان

۷۔ وزارتوں کے قیام سے تقسیم تک

- ۸۔ آزادی کے ہندوستان میں اُردو اور ہندی کے مقامات اشتراک و اختلاف۔
- ان موضوعات میں کم از کم نصف ایسے ہیں جو میں نے مختلف اوقات میں ریسرچ اسکالروں کو دیے۔ ان میں سے بیشتر پر کام مکمل نہیں ہوا۔ مندرجہ بالا خاکے اکثر صورتوں میں سرسری ہیں۔ اظہار کے خوف سے مفصل خاکے یہاں نہیں دیے گئے۔ یہ بھی ملحوظ رہے کہ یہ سب خاکے مواد کو پڑھنے بغیر کام شروع کیے بغیر لکھے گئے ہیں یعنی خاکے کا نقشِ اول ہیں۔ صرف مستشرقین کی خدمات کے ابتدائی نمونوں کے لیے مطالعہ کیا۔ کام کے دور ان میں ان خاکوں میں یقیناً ترمیم و ترقی ہوگی۔ ان کے مطالعے سے خاکہ بنانے کا ایک تصور ایک طریقہ ذہن میں بیٹھ جائے گا۔ بعض موضوعات کے خاکے کے بعد ضمیمے میں کچھ فہرستیں دی گئی ہیں۔ ان سے قاری کو موضوع کی وسعت کا اندازہ ہو سکے گا اور بے ترتیبی میں ایک ترتیب کا شعور ہو سکے گا۔

خاکہ اس طرح بنانا چاہیے کہ وہ موضوع کی حد تک جامع و مانع ہو۔ عام قاری کا اس موضوع اور اس کی تخلیقات کے بارے میں جو حد درجہ غور و اندیشہ ہو، وہ مجتمع اور کسا بند ہونا چاہئے۔ اچھا خاکہ وہ ہے جسے دیکھ کر موضوع مہتمم ہا اشران نظر آنے لگے، تحقیق کار کے سائنس دانوں کی وضاحت سے کھل جائے کہ اسے کن خطوط پر کام کرنا ہے۔

اب ایک موضوع کے خاکے میں عہد بہ عہد ارتقا کو پیش کیا جائے، تاکہ خاکہ کے اندازہ ہو سکے۔ موضوع ہے

اُردو کی نشری داستانیں

میں نے ۱۹۴۵ء میں الہ آباد یونیورسٹی میں 'شمالی ہند کی نثری داستانیں' پر ریسرچ میں داخلہ لیا۔ میرے نگراں پروفیسر سید ضامن علی نے داخلے سے پہلے حکم دیا کہ سناپیس بنا کر لاؤ۔ وہ خود خاکہ نہیں بناتے تھے۔ یہ کام بھی نئے نئے اسکالرز کے ذمے کر دیتے تھے۔ میں اُس زمانے میں اس فن سے کہاں واقف تھا۔ استاذی سید اعجاز حسین سے خاکہ بنوایا۔ اس وقت تک داستانوں پر کلیم الدین احمد کی کتاب 'اردو اور فن داستان گوئی' ہی آئی تھی، اس میں طویل داستانوں (امیر حمزہ اور بوستان خیال) مختصر داستانوں اور منظوم داستانوں کی تقسیم تھی۔ اعجاز صاحب نے انھیں خطوط پر خاکہ بنایا جسے شاید کام کے دور ان میں نے کسی قدر بدلا ہو، نثری داستانیں کی طبع اول ہو ہو ڈگری والا مقالہ ہے ایک لفظ کی ترمیم نہیں۔ اس کے ابواب یہ ہیں۔

۱۔ قصوں کا آغاز اور ارتقا

۲۔ تاریخ، مصنف، ماخذ، نسخے۔

(اس کا عنوان ہونا چاہیے تھا داستانوں کا تحقیقی مطالعہ)

۳۔ داستان کی خصوصیات

۴۔ طویل داستانیں

۵۔ مختصر داستانیں

۶۔ کہانیوں کے مجموعے

۷۔ داستانوں کی ترقی و زوال کے اسباب۔ معائب و محاسن

داستانوں کا مرتبہ

ضمیمہ نمبر ۱۔ شمالی ہند کے قصوں کی فہرست

ضمیمہ نمبر ۲۔ چند غیر مطبوعہ داستانوں کی صراحت

ضمیمہ نمبر ۳۔ داستانوں کے مختلف نسخے اور ترجمے

کتابیات

ظاہر ہے کہ یہ نہایت ناقص خاکہ ہے۔ اس میں تاریخی ترتیب کا پتا نہیں۔ تحقیقی

اور تنقیدی جائزے کو مصنوعی طور پر الگ کر دیا ہے۔ ۶۳-۱۹۶۱ء کے قریب میں نے اس کے دوسرے ایڈیشن کے لئے از سر نو ایک سال تک تحقیق کی۔ مختلف کتب خانوں میں گیا اور کتب خانے کا خاکہ بالکل ہی بدل دیا۔ اس بار دکنی داستانیں بھی شامل کر دیں۔ کتاب کی طبع دوم ۱۹۶۹ء کا تھا کہ یہ ہے۔

۱۔ عہدِ قدیم میں قصہ گوئی

۲۔ اُردو کا قدیم افسانوی ادب

فن اور موضوع

۳۔ داستانوں کے فروغ و زوال کے اسباب

۴۔ دکنی قصے

۵۔ شمالی ہند میں داستان نویسی فورٹ ولیم کالج تک

۶۔ اُردو کی سنسکرت الاؤل کہانیاں

۷۔ سرور کا عہد

۸۔ اُردو میں الف لیلا

۹۔ داستانِ امیر حمزہ (۱)

تحقیقی جائزہ

۱۰۔ داستانِ امیر حمزہ (۲)

نول کشوری ایڈیشن کا تنقیدی جائزہ

۱۱۔ بوستانِ خیال

۱۲۔ خاتمہ

اُردو تشریحی داستانوں کا مقام

ضمیمہ (۱) اُردو کی نثری حکایتوں اور داستانوں کی فہرست

ضمیمہ (۲) قصوں کے مختلف نسخے

ضمیمہ (۳) شمالی ہند کی سب سے قدیم داستان

ضمیمہ (۴) عجائب القصص از شاہ عالم ثانی

میں دوسرے ایڈیشن کا سوڈہ ۱۹۶۳ تک انجمن ترقی اردو پاکستان کو بھیج چکا تھا۔ عجائب القصص ۱۹۶۵ میں اور قصہ مہر افروز و دلبر ۱۹۶۶ میں شائع ہوئی۔ ان پر مضمون لکھ کر بعد میں ضمیمے کے طور پر شامل کر دیے۔ پہلے ایڈیشن کے مقابلے میں دوسرے ایڈیشن میں یہ فرق ہے کہ تنقیدی جائزہ ابتدائی تین بابوں میں دے دیا ہے مطالعے کو مکمل کرنے کے لیے اس بار دکنی حصے بھی شامل کر لیے۔ اس کے بعد مطالعہ زیادہ تر تاریخی ہے گو کہ کتابی داستانوں اور حکایتوں کے مجموعوں کو الگ کر دیا ہے۔ تین ضمیمہ داستانوں کو الگ باب دیے ہیں۔ داستانوں کے شاہکار داستان امیر حمزہ کو دو ابواب میں مکمل کیا ہے۔ ایک میں تحقیقی پہلو ہے دوسرے میں تنقیدی جائزہ۔ خاتمہ مختصر مجموعی تنقیدی ہے۔

مزید کچھ ترمیم کے بعد تیسرا ایڈیشن یوپی ہندوستانی اکیڈمی سے ۱۹۸۷ء میں شائع ہوا۔ اس کے ابواب کی فہرست یعنی خاکہ یہ ہے۔

- ۱۔ عہد قدیم میں قصہ گوئی
- ۲۔ اردو کا قدیم افسانوی ادب
فن اور موضوع
- ۳۔ داستانوں کے فروغ و زوال کے اسباب
- ۴۔ دکنی قصے
- ۵۔ شمالی ہند میں داستان نویسی اٹھارویں صدی میں
- ۶۔ فورٹ ولیم کالج کا دور
- ۷۔ سنسکرت اور ہندی سے متاثر قصے
- ۸۔ سرور کا عہد
- ۹۔ اردو میں الف لیلہ
- ۱۰۔ داستان امیر حمزہ (۱)

منازل ارتقا۔ داستان امیر حمزہ رام پور میں۔ داستان امیر حمزہ
لکھنؤ میں۔ داستان امیر حمزہ دلی میں

۱۱. داستان امیر حمزہ (۲)

نول کشوری ایڈیشن کا تنقیدہ جائزہ

۱۲. بوستان خیال

۱۳. اردو نثر میں داستانوں کا مقام

ضمیمہ - کم اہم حکایتوں اور داستانوں کی فہرست

اس ایڈیشن میں پہلے تین باب وہی ہیں جو دوسرے ایڈیشن میں تھے۔ چوتھے
باب، دکنی قصے کو بہت بڑھا دیا گیا ہے۔ دوسرے باب کے ضمیمے کی دو داستانوں
قصہ مہر امروز و دلبر نیز عجائب القصص اور نوطر زمرق کو لے کر تاریخی اعتبار سے
ایک نیا باب 'شمالی ہند میں داستان نویسی اٹھارویں صدی میں' کہ دیا ہے۔ طبع دوم
کے باب 'اردو کی سنسکرت الاصل کہانیاں' کا عنوان بدل کر 'سنسکرت اور ہندی سے
متاثر قصے' کہ دیا ہے تاکہ اس میں کینکی کی کہانی بھی شامل ہو سکے۔ یہ قصہ سنسکرت
سے نہیں آیا لیکن ہے اسی رنگ و آہنگ کا۔

پہلے دو ایڈیشنوں کے ضمیمے میں اردو کی داستانوں کی فہرست بہت طویل ہوتی
تھی۔ طبع سوم کے ضمیمے میں صرف ان قصوں کو درج کیا ہے جن کا ذکر متن میں نہیں آیا۔
پہلے دونوں ایڈیشنوں میں ایک ضمیمے میں مختلف قصوں کے مختلف ترجموں اور نسخوں کی
فہرست تھی۔ اب کی بار محسوس کیا کہ کسی قصے کے بیان میں متن ہی میں مختلف نسخوں کی
فہرست آنی چاہیے تاکہ افادیت بڑھ سکے، اس لیے اس فہرست کا علاحدہ ضمیمہ مضم
کہ دیا اور ہر داستان کے نسخوں کی فہرست متن کے بیچ ہی میں دے دی۔

میں ۱۹۵۵ء کے قریب جناب محمود نقوی کے مقالے 'اردو کی نثری داستانوں
کا تنقیدی مطالعہ' کا متحن تھا۔ بعد میں معلوم ہوا کہ ڈاکٹر سہیل بخاری ہی محمود نقوی ہیں۔
معلوم نہیں کیوں ان کا مقالہ اردو داستان (تحقیقی و تنقیدی مطالعہ) ۱۹۸۷ء میں

شائع ہوا۔ شاید یہ وہی مقالہ ہے جو ۱۹۵۵ء میں تھا۔ اس میں انھوں نے میرے مقالے کی طبع اول کا ذکر کیا ہے۔ طبع دوم ۱۹۷۹ء انھوں نے ملاحظہ نہیں کی۔ تقابلی مطالعے کے لیے ان کی کتاب کا خاکہ درج ذیل کیا جاتا ہے۔

اردو داستان

(تحقیقی و تنقیدی مطالعہ)

- ۱۔ افسانے کی غایت ' اقسام اور ابتدا
- ۲۔ داستان کی غایت ' اقسام اور ابتدا
- ۳۔ اردو میں داستان نگاری کی ابتدائی کوششیں
- (ا) سب رس (ب) اردو داستان ۱۸۰۰ء تک (ج) اس دور کی داستانوں کا تقابلی مطالعہ
- ۴۔ اردو داستان ۱۸۰۰ء سے ۱۸۲۰ء تک
- (ا) تصنیفات فورٹ ولیم کالج (ب) تصنیفات بیرون فورٹ ولیم کالج (ج) اس دور کی داستانوں کا تقابلی مطالعہ
- ۵۔ اردو داستان ۱۸۲۰ء کے بعد
- (ا) بیرون رام پور کی داستانیں
- (۱) ۱۸۵۷ء تک کی داستانیں۔ (۲) ۱۸۵۷ء کے بعد کی داستانیں
- (ب) رام پور کی داستانیں
- (ج) اس دور کی داستانوں کا تقابلی مطالعہ
- ۶۔ اردو داستان کا تنقیدی مطالعہ
- ۷۔ داستانوں میں ہندوستانی زندگی
- ۸۔ اردو ادب میں داستان کا مقام
- (۱) داستان کا مروج و زوال (ب) اردو ادب پر داستانوں کے احکامات

(ج) داستان کا دیگر اصنافِ افسانہ سے تعلق

ضمیمہ نمبر ۱۔ کتبِ حوالہ

ضمیمہ نمبر ۲۔ اردو داستانوں کی فہرست

ضمیمہ نمبر ۳۔ داستانوں کے قلمی نسخے

یہ خاکہ بھی بنیادی حیثیت سے تاریخی ہے۔ اس میں دو تنقیدی ابواب

ابتدا میں ہیں! تین تنقیدی ابواب آخر میں۔

میں امید کرتا ہوں کہ اتنے بہت سے متنوع موضوعات کے خاکے دیکھ کر

ہر تحقیق کار کو اندازہ ہو جائے گا کہ کسی بھی موضوع کا خاکہ کس طریقے سے بنایا

جاتا ہے۔

پانچواں باب

مواد کی فراہمی

کسی زبان کے ادب کا جتنا مواد موجود ہے۔ اس سے کہیں زیادہ ضائع ہو چکا ہے۔ کسی ادیب کی جملہ نگارشات موجود نہیں ہیں۔ غالب روزانہ کسی کاغذ پر کچھ نہ کچھ لکھتے ہوں گے۔ ان میں سے کتنی چیزیں محفوظ ہیں۔ ہمارے بڑے شعرا اور نثر نگاروں نے اپنی تخلیقات کو ایک بار یا کئی بار ہاتھ سے لکھا ہوگا تب طباعت کے لیے دیا ہوگا۔ کس کس کے پہلے 'دوسرے اور آخری مسکودے محفوظ ہیں۔ سترھویں اٹھارھویں صدی میں اردو کے کتنے زیادہ شعرا رہے ہوں گے۔ ان میں سے معدودے چند ہی کی تخلیقات باقی ہیں۔ میری طرح ہر اہل قلم تصور کر سکتا ہے کہ اس نے اپنی حیاتِ رفتہ میں کتنے اوراقِ ادبی ہی نہیں 'غیر ادبی بھی' سیاہ کیے ہوں گے، کتنے خطوط لکھے ہوں گے، کتنے نوٹ لیے ہوں گے۔ ان میں سے اب کتنے محفوظ رہے ہیں۔ میں نے دسویں جماعت میں اپنے اسکول کی میگزین میں فانی پر ایک مضمون شائع کرایا۔ میرے پاس یہ شمارہ موجود نہیں۔ اسکول میں معلوم کرایا وہاں بھی نہیں ہے۔ نويس سے بی اے تک میں نے اپنی ہر درس گاہ کی اردو میگزین میں مضمون لکھے ہیں۔ اب کوئی موجود نہیں۔

انگریزی کے محقق رچرڈ ایٹک نے اندازہ لگایا ہے کہ ہر قدیم دریافت شدہ مخطوطہ کے پیچھے دس ہزار مخطوطات ہمیشہ کے لیے تلف ہو گئے ہیں۔ کچھ مبالغہ سا لگتا ہے۔

ALTICK, The Scholar Adventurers (N. YORK, 1960) P. 235

آج ہر بڑے شہر میں اردو کے کئی شعاعریں ہیں۔ ساٹھ ستر سال بعد ان میں سے کتنوں کا کلام محفوظ رہے گا۔ غالب و مومن کے زمانے میں دلی میں سیکڑوں شاعر موجود رہے ہوں گے۔ ان میں سے پچاس کا کلام بھی موجود نہیں۔

ادبی مواد متعدد قسم کا ہوتا ہے۔ دو مختلف بنیادوں پر مواد کی دو قسمیں کی

جاتی ہیں۔

۱. اولیں (Primaty) اور ثانوی

۲. داخلی اور خارجی

ان اقسام کا اطلاق زیادہ تر ایک مفرد ادیب پر تحقیق کے سلسلے میں ہوتا ہے اولیں مواد زیر تحقیق ادیب کی جملہ تخلیقات اور دوسری تحریروں مثل مسودوں، ڈائری، خطوط وغیرہ پر مشتمل ہوتا ہے۔ ان کے علاوہ تاریخی دستاویزات، قانونی دستاویزات، طبی رکارڈ، تعلیمی رکارڈ، ملازمت کا رکارڈ، ٹیپ رکارڈ وغیرہ بھی اولیں ماخذ ہیں۔ بقیہ مواد ثانوی ہے۔ داخلی اور خارجی مواد یا شہادت کا تعلق کسی متن سے ہوتا ہے۔

داخلی مواد کسی مصنف کی نگارشات کے مشمولات ہیں بقیہ سب خارجی مواد ہے اس طرح اقبال کا میونسپل رجسٹرڈ کا اندراج، تعلیمی رکارڈ وغیرہ اولیں رکارڈ ہوتے ہوئے بھی خارجی مواد ہیں، داخلی نہیں۔

ادبی تحریروں کے علاوہ بعض اوقات غیر ادبی تحریریں میں بھی ادیبوں کے بارے میں مفید معلومات مل جاتی ہیں۔ ماخذی مواد کو ذیل کی قسموں میں بانٹا جاسکتا ہے۔

۱. کتابیں جن کی دو قسمیں ہیں، ۱. مطبوعہ۔ ۲. قلمی یا خطی۔ ان میں ادبی

مخطوطات کے علاوہ مسودے، ڈائریاں، میونسپل رجسٹر، اسکول رجسٹر وغیرہ بھی شامل ہیں۔

۲. جریدے۔ ان میں رسالوں کے علاوہ اخبار بھی شامل ہیں۔

۳. دوسرے کاغذات۔ ان میں منجملہ دوسرے چیزوں کے ذیل کے کاغذات

قابل ذکر ہیں۔ کسی مصنف کے منتشر کاغذات، خطوط، تاریخی دستاویزیں، قانونی دستاویزیں

بشمول مقدمے کی سبیل، وصیت نامے، بیع نامے، نرہائے، درس گاہوں میں داخلے اور

امتحان کے فارم، ملازمت سے متعلق رکارڈ، انکم ٹیکس رکارڈ، طبی رکارڈ، پاسپورٹ، راشن کارڈ، گاڑی چلانے کا لائسنس۔

۴. بصری مواد یعنی فلم، ٹیلی وژن وغیرہ۔ مثلاً غالب پر فلم، یوم غالب ۱۵ فروری ۱۹۸۷ء کو دہلی دورہ درشن سے غالب پر پروفیسر آل احمد سرور اور شمس الرحمن فاروقی کی تقریریں۔ فراق سے متعلق آدھے گھنٹے کی ٹی وی دستاویزی فلم۔ دراصل انہیں بصری سمعی مواد کہنا زیادہ مناسب ہوگا۔ رابرٹ اس کے مطابق فلم 'ریڈیو' فوٹو البم کو گرافکس (Graphics) کہتے ہیں۔

۵. مائکرو فلم، جس کے مواد کو Micro Graphics کہا جاتا ہے۔ اس میں زیر اس اور دوسرے عکس رکھیے۔

۶. سمعی مواد۔ رکارڈ یعنی کیسیٹ (Cassette)۔ ریڈیو کے ادبی پروگرام یعنی تقریریں، مباحثے وغیرہ۔

۷. لوحیں۔ قبروں کے تعویذ، دیواروں پر لوحیں، مقبروں کے گنبد، دروازوں پر نقوش۔

۸. ملاقات (انٹرویو)

۹. مراسلت کے ذریعے استفسار۔ سوال نامے۔

ظاہر ہے کہ بیشتر تحقیقی موضوعات پر کتابیں اور جریدوں سے کام چل جائے گا۔ اندازاً ۶۵ فی صد مواد کتابوں سے، ۳۲ فی رسالوں سے اور محض پانچ فی صد دوسرے ماخذ سے ملے گا۔ مواد کی مندرجہ بالا ۹ نکاتی فہرست میں سے پہلے دو کے بارے میں بعد میں باتیں کریں گے۔ پہلے ۳ تا ۹ کے بارے میں چند الفاظ کہہ لیے جائیں۔ کسی ادیب کے بارے میں شوق ۳ میں مذکورہ کچھ کاغذات مل سکیں تو وہ بیش قیمت ادبیں ماننے ہوگی۔ منشی ہمیش پر شاد کے متفرق کاغذات کا ایک صندوق انجمن ترقی اُردو ہند نے حاصل کیا۔ اس میں منجملہ دوسری چیزوں کے خطوط غالب جلد دوم کا مسودہ بھی تھا جو بعد میں کہیں گم ہو گیا۔ جوشس ملیح آبادی نے یادوں کی برات میں لکھا ہے

Robert Ross, Research, an Introduction (LONDON, 1974) P.42

کہ پاکستان میں ایک بار انھیں مالی مشکلات کا سامنا کرنا پڑا۔ ان کی بیوی نے ایک صندوق قحط سے کاغذات نکال کر دیے کہ جاؤ انھیں فروخت کر دو۔ وہ کاغذات کیا تھے؟ جوش اپنی تخلیقات کو اصلاً جن منتشر کاغذات پر لکھے تھے، ان کی دور اندیش رفیقہ حیات انھیں اٹھا کر ایک صندوق قحط میں ڈال دیتی تھی۔ ان کاغذات پر نہ صرف اصل مسودے بلکہ ان میں اصلاح و ترمیم بھی رہی ہوں گی۔ جوش نے ان کاغذات کو نیشنل میوزیم کراچی کو غالباً دس ہزار روپیوں میں بیچ دیا۔ بیسویں صدی کے کسی ادیب، بالخصوص نثر نگار پر کام کیا جائے تو اس کے گھر میں اس کے متنوع کاغذات ہونے چاہئیں جو اس پر تحقیق کرنے والوں کے لیے بیش بہا سرمایہ ہوں گے۔

ادیبوں کے خطوط کی اہمیت اظہر من الشمس ہے۔ ان میں ایک طرف علمی و ادبی معاملات پر بحث ہوتی ہے اور دوسری طرف ان میں ان کی ذات بے نقاب ہو کر سامنے آتی ہے۔ یہی وجہ ہے کہ بڑے ادیبوں کے خطوط محفوظ رکھے جانے لگے ہیں۔ ہندوستان میں اس قسم کے ذخیرے انجمن ترقی اردو ہند نیز خدائش لائبریری پٹنہ میں ہیں۔ تاریخی دستاویز میں زیادہ تر ریاستی آرکائیوز میں ملتے ہیں۔ تاریخی دستاویز سے مراد محض فرمان شاہی نہیں بلکہ وہ تمام پرانے کاغذات ہیں جنہیں آرکائیوز میں محفوظ رکھنا ضروری ہوتا ہے۔ اگر زیر تحقیق کوئی والی ملک امیر سردار یا بڑا سرکاری عہدہ دار ہو تو اس کی سوانح کے لیے ان دستاویزوں سے بہت مدد ملے گی۔ قلی قلی شاہ، علی عادل شاہ ثانی، مہاراجہ چند ولال شاداں، بہادر شاہ ظفر اور مفتی صدر الدین آزرہ وغیرہ پر کام کیا جائے گا تو ایسی دستاویزوں کو دیکھنا ناگزیر ہے۔ تو طرزِ مرصع کے بارے میں معلوم ہے کہ اس کی ابتدا اس وقت ہوئی جب حسین عطاخان تحسین جنرل اسمتھ کے ساتھ الہ آباد سے سکھتے براہ دریا جارت تھے عثمانیہ یونیورسٹی کے ڈائریکٹر سجاد نے انڈیا آفس کے رکازوں سے جنرل اسمتھ اور اس کے دریائی سفر کا سنہ معلوم کیا۔ اسی طرح فورٹ ولیم کالج، ڈاکٹر گلکرسٹ اور دوسرے مستشرقین سے متعلق مواد سرکاری ذخیروں میں کثرت سے ہے۔ مالک رام صاحب نے ایسے ہی کاغذات

سے غالب کی پنشن کی تفصیلات معلوم کیں۔ قانونی دستاویزوں اور مقدمے کی مسل کی اہمیت کی بہترین مثال بھی غالب کے سلسلے میں ملتی ہیں۔ مالک رام صاحب نے اپنی کتاب 'فسانہ غالب میں غالب کے مقدمہ پنشن کا عرضی دعویٰ نقل کیا۔ اسی طرح قاطع برہان کے سلسلے میں غالب کا مقدمہ ازالہ حیثیت عرفی نہایت اہم ہے۔ مولوی فضل حق خیر آبادی کے غدر کے سلسلے میں مقدمے کی تفصیلات سے مولانا کی ایک اور تصویر سامنے آتی ہے۔ حسرت موہانی اور مولانا آزاد کی زندگی میں بھی مقدموں کی اہمیت ہے اور ہمارے دور میں منٹو کی فحش نگاری کے مقدمے کی قانونی دستاویزوں میں بیچ نامے، وصیت نامے وغیرہ بھی شامل ہیں۔ میں نے کہیں سے ایک بیچ نامہ خریدا جس پر اسد اللہ غالب کی مہر تھی اور جو آگرے سے میں کچھ دکانوں وغیرہ فروخت کرتے کے بارے میں تھا۔ مہر کی تاریخ دیکھنے سے معلوم ہوا کہ یہ اردو کے مشہور شاعر غالب سے پہلے کا کوئی اسد اللہ غالب ہے۔ اقبال کے والد شیخ نتھو کے بیچ نامے سے ان کے قانونی نام شیخ نتھو کی تصدیق ہوئی۔ اقبال کا نام مکمل وصیت نامہ اور بعد میں دوسرا مکمل وصیت نامہ بھی اقبالیات کے طالب علموں کے لیے مطالعے کے اہم اصل ماخذ ہیں۔

زراچے سے متعلق بحث صرف غالب کے سلسلے میں اٹھی ہے۔ ملاحظہ ہو عیار غالب میں سید صمد حسین رضوی کا مضمون "غالب کی صحیح تاریخ ولادت"۔ دوسرے ادیبوں! مخصوص ہندو ادیبوں کی جنم پتری (زراچہ) مل جائے تو ان کی صحیح تاریخ ولادت متعین کی جاسکتی ہے۔ غالب کا طبی رکارڈ ان کے خطوں میں ملتا ہے۔ اس کی بنا پر عیار غالب میں ڈاکٹر عبد الجلیل نے مضمون "غالب کی بیماریاں اور مرض الموت" لکھا۔ کچھ اسی انداز کا ڈاکٹر نریندر ناتھ وگ کا مضمون "غالب ایک نفسیاتی مطالعہ" ہے۔ اقبال کی بیماریوں کی تفصیل غالب سے بھی زیادہ معلوم ہے۔ رجب علی بیگ سرور کے خطوط اور دوسری تحریروں میں بھی اس قسم کا مواد ملتا ہے۔ دور حاضر میں ادیب مریضوں کے رکارڈ ان کے دو خانوں نیز ڈاکٹروں کے پاس مل سکتے ہیں۔ کوئی جوش، فراق، ہر وہی سر مجیب، مولانا عرشی یا مالک رام پر تحقیق کرے تو ان کے رکارڈوں

سے ان کے انحطاط قوی کی تفصیلات معلوم ہو سکتی ہیں۔

درس گاہوں کے رکارڈوں سے سب سے زیادہ استفادہ فورٹ ولیم کالج کے سلسلے میں کیا گیا۔ عتیق صدیقی نے مدرسوں کی تنخواہیں، طرح طرح کے رجسٹر، انعاموں کی سفارشات وغیرہ کو دیکھ کر صحیح ترین معلومات بہم پہنچائی ہیں۔ دلی کالج کے رکارڈ سے بھی بعض مشہور ادیبوں کے بارے میں معلومات مل سکتی ہیں۔ اقبال کا تعلیمی رکارڈ بھی سامنے آچکا ہے۔ ان کی متمنی سے آمدنی کی باریک سے باریک جزئیات ایک مضمون میں درج کر دی گئی ہیں۔ اسی طرح ان کا انکم ٹیکس کا سال بہ سال حساب بھی معلوم کر لیا گیا ہے۔

یہ مواد وہ ہے جو ادیب سے براہ راست متعلق ہے۔ جویندہ کی اس تک رسائی ہو سکتی ہے۔ شاذ کسی ادیب سے متعلق مواد کسی غیر متعلق غیر ادبی ماخذ میں بھی مل جاتا ہے مثلاً قاضی عبدالودود نے فائزر کے والد کا نام تاریخ محمدی سے معلوم کیا۔ ارون کی Later Mughals میں جعفر زٹلی کی سوانح لٹی ہے۔ لے ان غیر ادبی ماخذ کی واقفیت انھیں کو ہو سکتی ہے جنھوں نے ان کتابوں کو کسی اور سلسلے میں پہلے سے پڑھا ہو۔ ایسے ماخذ کی واقفیت تحقیق کار کے عام مطالعے اور علمی اندوختے پر منحصر ہے۔ یہ ممکن نہیں کہ ہمیں پیشتر سے اندازہ ہو کہ فلاں غیر ادبی ماخذ میں فلاں ادیب سے متعلق معلومات مل سکتی ہے۔

بصری مواد فلم، ویڈیو، فوٹو البم وغیرہ کے ذریعے ملتا ہے۔ اردو میں یہ نہ ہونے کے برابر ہے۔ ایک بار لکھنؤ ٹیلی وژن میں داستانوں کے بارے میں ایک مباحثہ ہوا جس میں ڈاکٹر نور الحسن ہاشمی، میں اور ڈاکٹر نسیم مسعود شامل تھے۔ داستانوں پر کام کرنے والے کے لیے اس کا ویڈیو مفید ہو سکتا ہے۔ دلی ٹیلی وژن سے اردو کا ادبی پروگرام بہت کثرت اور پابندی سے ہوتا ہے۔ اس میں سنجیدہ بحثیں اور ملاقاتیں ہوتی ہیں۔ رام بابو سکینہ مرقع شعرا، خیر بھوروی مرقع غالب اور گلن ناتھ آزاد مرقع اقبال شائع کر چکے ہیں غالب کے مرقع میں صرف انھیں کی تصویریں ہیں لیکن مرقع اقبال میں زندگی کی بہت سی مھکیاں ہیں۔ روزگار فقیر کے آخر میں اقبال کی بکثرت تصویریں اور گروپ فوٹو ہیں۔

آخر الذکر ان کی سوانح کے بارے میں اولیں ماخذ کی حیثیت رکھتا ہے۔ اردو کے ادیبوں

¹ Irwin, Later Mughals, Editor, Jadu Nath Sarkar (DELHI, Jan 1971) PP. 402-403

کی 'بالخصوص' قدما کی جو تصویریں ملتی ہیں وہ ان کی شخصیت کے تعین میں مدد کرتی ہیں۔ کسی کتاب یا رسالے یا تحریر کی نقل یعنی ہو تو اس کے دو طریقے ہیں۔ ایک اصل کے برابر سائز پر ہوتا ہے جو زیر اس یا اس سے زیادہ ترقی یافتہ برقی مشینوں سے حاصل کیا جاتا ہے۔ اس میں صرف زیادہ ہوتا ہے رکھنے کی جگہ زیادہ درکار ہوتی ہے لیکن پڑھنے میں آسانی رہتی ہے۔ دوسری صورت مائیکروفلم ہے جو نہایت چھوٹے سائز کی فلم ہوتی ہے جسے برہنہ آنکھ سے نہیں پڑھا جاسکتا۔ صرف مائیکروفلم ریڈر نام کی مشین میں رکھ کر مگنر کے پڑھا جاسکتا ہے۔ مغرب میں مائیکروفلم کارواج پڑھتا جا رہا ہے۔ اگر تمام کتابوں رسالوں اور اخباروں کو محفوظ کرنا چاہیں تو جگہ کہاں سے آئے گی۔ سماجی سائنسوں کی تحقیق کے لیے اخباروں کی فائلیں پیش بہا مواد ہیں۔ اگر کسی برسوں کی فائلیں محفوظ کرنی ہیں تو ان کی مائیکروفلم بنالی جائے تبھی سمائی ہو سکتی ہے۔ لائبریری آف کانگریس واشنگٹن امریکہ میں ۱۹۶۲ء کے وسط میں ۷۶۸۰۰ اخباروں کی مائیکروفلم تھیں۔ رابرٹ اس کا اندازہ ہے کہ اس صدی کے آخر تک محض پچاس فی صد رکارڈ کاغذ پر ہوگا بقیہ مائیکروفلم میں بند ہوگا۔ مائیکروفلم کی تحریروں کو مائیکرو گرافکس کہتے ہیں۔

امریکہ میں مٹھی گن یونیورسٹی مائیکروفلمس نام کا ادارہ ہے۔ اس سے کسی بھی موضوع پر ڈاکٹریٹ کے مقالوں سے متعلق فہرست اور مواد مل جاتا ہے۔ اسی میں خصوصی موضوعات پر دوسرا مواد بھی ملتا ہے اور اسی کے ذریعے ۷۳ ہزار نادر کتابوں میں سے کسی کی مائیکروفلم حاصل کی جاسکتی ہے۔

سمعی مواد میں ریڈیو، گراموفون رکارڈ اور Cassette Tape ہیں۔ ٹیلی وژن اور ویڈیو کا بھی ایک پہلو سمعی ہوتا ہے۔ ریڈیو پر ادبی تقریروں اور مباحثوں کے

1. Altick, The Art of Literary Research, P. 156

2. Robert Ross, Research, An Introduction, P. 42

ٹیپ محفوظ رکھے جاتے ہیں۔ بعض تقریریں حاصل تحقیقی ہوتی ہیں۔ کراچی میں ایک صاحب نے اردو کے متعدد ادیبوں سے نظمیں پڑھوا کر تقریر کرانے کے ٹیپ بنا رکھے ہیں۔ جامعہ ملیہ اسلامیہ میں بھی روابط عامہ کے مرکز میں اسی طرح ادیبوں کے صدابند فیتوں کی لائبریری بنائی جا رہی ہے۔ امریکہ کی لائبریری آف کانگریس میں موسیقی کے ٹیپ، فوٹوؤں کے ریکارڈ اور سلائیڈ وغیرہ لاکھوں کی تعداد میں ہیں۔

مقبروں سادہ قبروں، گنبدوں، دروازوں اور دیواروں پر نصب لوحوں اور نقوش سے بھی کبھی کبھی مفید باتیں معلوم ہو جاتی ہیں۔ اردو کے بعض ادیبوں کی قبروں کی لوح سے ان کی تاریخ وفات معلوم ہوتی ہے مثلاً اثر دہلوی کا سنہ وفات ۱۲۰۹ھ ان کی قبر کی تعویذ پر نقش ہے۔ ڈاکٹر حسینی شاہد نے اپنی کتاب شاہ امین الدین علی اعلیٰ میں خوش بی بی کی قبر کی لوح کا عکس دیا ہے جس سے یہ معلوم ہوا کہ وہ میراں جی شمس العشاق کی سالی تھیں۔ اکبر الدین صدیقی نے رسالہ اردو نامہ کراچی اپریل تا جون ۱۹۶۸ء میں اپنے مضمون 'کتبہ امین درگاہ بیجا پور' میں درگاہ کا جو عکس دیا ہے، اس کے کتبوں پر بارہ اماموں کے نام درج ہیں جس سے ایک شبہ پیدا ہوتا ہے کہ کیا وہ اثنا عشری تھے۔ ہو سکتا ہے کہ جس نے مقبرہ بنایا ہے وہ اثنا عشری ہو۔ ولی میں غالب کے مکانوں پر اور بھوپال میں اقبال کے مستقروں پر لوحیں لگی ہیں کہ وہ کسی زمانے میں ان میں رہے تھے۔ لاہور میں اقبال کے مقبرے پر بہت کچھ نقش ہے۔ چوں کہ قبریں اور مقبرے مرحوم کی وفات فوراً بعد بنتے ہیں اس لیے ان کے کتبے بالعموم معتبر ہوتے ہیں۔ سعادت حسن منٹو کی قبر پر کتبہ ہے۔

تاریخ پیدائش ۱۱ مئی ۱۹۱۱ء

یہاں سعادت حسن منٹو دفن ہے۔ اس کے سینہ میں فن افسانہ نگاری کے سارے اسرار و رموز دفن ہیں۔ وہ اب بھی منوں مٹی کے نیچے سوچ رہا ہے کہ وہ بڑا افسانہ نگار ہے یا خدا؟

سعادت حسن منٹو - ۱۸ اگست ۱۹۵۴ء

(تاریخ وفات ۱۸ جنوری ۱۹۵۵ء)

لے منقول از روزنامہ تعمیر راولپنڈی - سنڈے ایڈیشن - ۲۱ جنوری ۱۹۵۵ء - بحوالہ صدق جدید - لکھنؤ مورخہ ۸ اپریل ۱۹۵۵ء

اس کتبے سے غٹو کی صحیح تاریخ ولادت و وفات نیز اس کی شخصیت کا ایک مخصوص زاویہ واضح ہوتا ہے۔

انٹرویو یا ملاقات ان معاملوں میں ضروری ہے جب کسی ایک ادیب کے بارے میں تحقیق کرنی ہو۔ اگر وہ زندہ ہے تو اس سے مفصل بات چیت ہوگی۔ شاید کئی نشستوں کی ضرورت آئے۔ اگر ادیب اجازت دے تو اس سے بات چیت رکارڈ کر لیجیے۔ وقت یہ ہے کہ جب کسی کو یہ معلوم ہو کہ اس کا ہر بیان اسی کے الفاظ میں صدابند کیا جا رہا ہے تو وہ احتیاط کرے گا صاف گوئی سے کام نہیں لے گا۔ اس کی آزادی گفتار عاقبت انٹرویو کی اسیر ہو جائے گی۔ اس لیے دوسری صورت یہ ہے کہ اس سے ملاقات کے دوران نوٹ لیتے جائیے اور نشست کے بعد گفتگو کا پتھر لکھ لیجیے۔ اگر ادیب کا انتقال ہو چکا ہے تو اس کے پسماندگان سے مل کر اس کے بارے میں معلومات حاصل کیجیے۔ انھیں اقارب اور لواحقین سے ملنا مفید ہے جنہوں نے اس ادیب کو دیکھا ہو۔ اس لیے صرف انھیں ادیبوں کے سلسلے میں ملاقات مفید ہے جن کا بیسویں صدی میں انتقال ہوا ہے مثلاً فراق، جوش، حسرت موہانی وغیرہ۔ میراٹن یا مومن پر تحقیق کرنی ہو تو کس سے ملا جائے۔ غیر متعلق حضرات سے پوچھنا بے کار ہے۔ کوئی دوسرا آپ کے لیے ریسرچ نہیں کرے گا۔ جموں کے ڈاکٹر عابد پیشاوری نے قاضی عبدالودود سے مل کر انشا کے بارے میں جاننا چاہا۔ انھوں نے صاف جواب دیا کہ "اس پر خود میرا لکھنے کا ارادہ ہے جو کچھ میں جانتا ہوں، آپ کو کیوں بتاؤں؟"

انگریزی کتابوں میں سوال نامے کا ذکر ہوتا ہے۔ یہ سماجی سائنس کے مضامین

میں زیادہ مفید ہے جہاں اعداد و شمار کا مواد (Data) اکٹھا کرنا ہوتا ہے۔ ادب میں چنداں مفید نہیں۔ سوال نامہ ملاقات کا نعم البدل نہیں، اس سے ثانوی طریقہ ہے۔ سوال نامے میں یہ فائدہ ہے کہ یہ زیادہ لوگوں تک پہنچ سکتا ہے لیکن اس کے جوابات میں گہرائی نہیں ہوتی۔ اول تو اردو والے جواب ہی نہیں دیں گے، جواب دیں گے تو سرسری۔ کسی مخصوص ادیب کے بارے میں اس کے اعزاء و اقارب سے سوال کیے جائیں تو کچھ بات ہے ورنہ کسی پروفیسر یا دوسرے عالم سے ایسے موضوع پر پوچھنا جس کے بارے میں اس کا

خصوصی مطالعہ نہ ہو تو وہ کیوں بتائے گا۔ میرے پاس مناظر عاشق ہرگانوی نے آزاد غزل کے بارے میں ایک گشتی سوال نامہ بھیجا۔ سوالات اس ڈھب سے کیے گئے تھے کہ مجیب کو گھیر گھاڑ کر ڈرا کر مجبور کر کے آزاد غزل کی تعریف و تائید کرا لی جائے۔ میں اس موضوع کے لیے مناسب مجیب نہ تھا۔ میں نے اس کے اکثر سوالوں کے جواب دیے، بعض کے نہ دیے۔ میرا خیال ہے کہ اردو ادب کی تحقیق میں سوال نامے کی افادیت محدود بلکہ مشکوک ہے۔ ہاں کسی امرِ خاص کے بارے میں ماہرین کو چٹھی لکھ کر استفسار کیا جائے تو مناسب ہے۔

میرے پاس اس قسم کے استفسارات اکثر آتے رہتے ہیں جو بیشتر عروض، قافیے اور صحت الفاظ سے متعلق ہوتے ہیں۔ بعض استفسارات کے جواب میں بہت وقت لگا کر پوری تحقیق کرنی ہوتی ہے۔ میں ان سب کا جواب دینا اپنی اخلاقی اور معلمانہ ذمہ داری سمجھتا ہوں۔ اب لیجیے سب سے اہم ماخذ یعنی کتاب کو۔ جریدوں کو چھوڑ دیجیے تو کتابوں کی متعدد قسمیں ہیں۔ انھیں اول مطبوعہ اور قلمی میں تقسیم کیا جائے گا۔ مطبوعہ کتاب ضخیم بھی ہو سکتی ہے، اوسط حجم کی بھی اور چالیس پچاس سے لے کر سو ساٹھ تک کی بھی۔ رسالے کی اصطلاح ایک طرف ۱۵ روز یا اس سے زیادہ وقفے سے نکلنے والے فصل نامے کے لیے استعمال ہوتی ہے، دوسری طرف تہلی کتاب کے لیے بھی جسے انگریزی میں پمفلٹ کہتے ہیں۔ کتابیں بہت زیادہ تعداد میں ملتی ہیں۔ یہ روز افزوں ہیں۔ ہندوستان میں اردو میں ہر سال تین چار سو ادبی کتابیں شائع ہوتی ہیں۔ پاکستان میں ان کی تعداد کہیں زیادہ ہوگی۔ ذرا مغربی لائبریریوں کی کیفیت ملاحظہ ہو۔

رچرڈ ایلٹک کے مطابق امریکہ کے سب سے بڑے کتب خانے لائبریری آف کانگریس میں ۱۹۶۷ کے وسط میں سو اکر ڈر کتابیں اور ۱۶ لاکھ دوسری جلد میں (غالباً رسالوں کی) تھیں۔ دوسرے نمبر کی نیویارک پبلک لائبریری میں ستر لاکھ کتابیں اور مختلف اقسام کی نوے لاکھ خطی تحریریں تھیں۔ کولمبیا یونیورسٹی نیویارک میں قیام کے ۲۲ سال بعد ۱۹۲۵ میں دس لاکھ کتابیں تھیں۔ ۱۹۴۶ میں ۲۰ لاکھ، ۱۹۶۰ میں ۲۰

^۱ Altick The Art of Leterary Research, P. 156.

لاکھ اور ۱۹۶۹ء سے پہلے ہم لاکھ ہو گئیں۔ شروع کے ۲۲ سال میں دس لاکھ کتابیں جمع ہوئی تھیں۔ ۱۹۶۰ء کے بعد نو سال ہی میں دس لاکھ کتابوں کا اضافہ ہو گیا۔ ۶۹-۱۹۶۸ء میں ایک سال میں ڈیڑھ لاکھ کتابیں آئیں یعنی ساڑھے چھ سال میں دس لاکھ کتابوں کا اضافہ ہونے لگا، ہو گا۔

امریکہ میں بعض موضوعات کی خصوصی لائبریریاں ہوتی ہیں مثلاً ڈاکٹری کتابوں کی انجینئرنگ کی ادب کی بعض لائبریریوں میں خصوصی مواد کے ذخیرے ہوتے ہیں۔ ان کی تفصیل ایک ڈاکٹری میں فراہم کر دی گئی ہے۔ ہمیں یہاں بھی خصوصی اداروں میں ان کے مخصوص مضمون کی کتابیں کافی مقدار میں ہونی چاہئیں مثلاً طبیہ کالج میں طب کی دارالعلوم دیوبند اور ندوۃ العلماء لکھنؤ میں اسلامیات کی، لیکن خصوصی اداروں سے ہٹ کر کسی ایک مضمون یا شعبے کی لائبریریاں نہیں۔ ادب کی حد تک اقبال لائبریری حیدرآباد میں زیادہ اور اقبال لائبریری بھوپال میں کم، غالب اکیڈمی دہلی اور غالب انسٹیٹیوٹ دہلی میں بالترتیب اقبال اور غالب سے متعلق کتابوں کا خصوصی ذخیرہ ہے۔ پاکستان کی اقبال اکیڈمی کا بھی یہی عالم ہو گا۔ اردو میں جملہ کتابوں کی تعداد کا علم نہیں۔ مولوی عبدالحق کی قاموس الکتب کی جلد اول مذہبی کتابوں کے لیے مخصوص ہے اور اس میں چالیس ہزار کتابوں کا ذکر ہے۔ اس سے اندازہ ہوتا ہے کہ جملہ مطبوعہ کتابوں کی تعداد کئی لاکھ ہوگی۔ ظاہر ہے ایسی کتابوں بالخصوص عوامی پبلیکیشنوں کی تعداد کثیر ہوگی جو لائبریریوں میں جگہ پانے کی سزاوار نہیں ہوتیں۔

مخطوطات کی تعداد بھی بہت کافی ہوتی ہے۔ نیویارک لائبریری میں ۹۰ لاکھ خطی تحریروں کا ذکر کیا جا چکا ہے۔ لندن کے پبلک ریکارڈ آفس میں ۱۹۶۳ء میں پانچ کروڑ مخطوطے تھے۔ پچھلے چوں کہ یہ آرکائیوز کا ذکر ہے اس لیے یہاں مخطوطے سے

Barzun and Graff, The Modern Researcher (N. YORK, 1970) P.P.

Anthony T. Kruzas, The Directory of Special Libraries and Information centres (1968)

Altick, P. 168

مراد کتابیں نہیں بلکہ ہر قسم کی قدیم تحریر، مسل اور متفرق کاغذات ہیں۔ جوں کہ مغرب میں طباعت کا فن قرون وسطیٰ ہی میں فروغ پا چکا تھا اس لیے انگریزی میں ادبی قلمی کتابوں کی تعداد بہت کم ہوتی ہے۔

جوں کہ اردو ادب سے متعلق فارسی مخطوطات بھی اردو کے لیے اسی قدر اہم ہیں جس قدر اردو کے اپنے مخطوطات، اس لیے ہم اردو مخطوطوں کی تعداد میں متعلقہ فارسی نسخوں کو بھی شامل کر لیتے ہیں مثلاً چار درویش، ہفت سیر حاتم طائی، شاہنامہ وغیرہ کے مخطوطات اردو لائبریریوں میں ممتاز مقام کے حق دار ہوتے ہیں۔ اردو مخطوطات یعنی خالص اردو مخطوطات کی تعداد بھی ایک لاکھ سے اوپر ہوگی۔ اکیلے ادارہ ادبیات اردو حیدرآباد ہی میں تقریباً پانچ ہزار مخطوطے ہیں جن میں سے بہت سے مطبوعہ فہرستوں میں ہنوز جگہ نہیں پاسکے۔ ذیل کے کتب خانوں میں مخطوطات کافی تعداد میں ہیں۔

رضا لائبریری رام پور، خدا بخش لائبریری پٹنہ، انجمن ترقی اردو ہند لائبریری دہلی، مسلم یونیورسٹی لائبریری علی گڑھ، گورنمنٹ اور نیشنل مینوسکرپٹ لائبریری حیدرآباد (جس میں اصفیہ لائبریری کے مخطوطات آگئے ہیں) سالار جنگ لائبریری حیدرآباد، ادارہ ادبیات اردو لائبریری حیدرآباد، عثمانیہ یونیورسٹی لائبریری حیدرآباد۔

ان سے کچھ کم مخطوطات ذیل کے کتب خانوں میں ہیں۔

انجمن اسلام اردو ریسرچ انسٹیٹیوٹ بمبئی، جامع مسجد بمبئی، نیشنل لائبریری کلکتہ، ندوۃ العلماء لکھنؤ، لکھنؤ یونیورسٹی لائبریری، الہ آباد یونیورسٹی لائبریری، صولت لائبریری رام پور، جموں یونیورسٹی، مرکزی حیدرآباد یونیورسٹی لائبریری، گورنمنٹ مینوسکرپٹ انسٹیٹیوٹ مدراس، مینوسکرپٹ انسٹیٹیوٹ میسور یونیورسٹی، مولانا آزاد لائبریری بھوپال، پٹیالہ لائبریری، ٹونک کا اور نیشنل انسٹیٹیوٹ وغیرہ۔ بعض ذاتی کتب خانوں میں بھی کافی مخطوطات ملتے ہیں۔ ان میں جناب مسعود حسن رضوی مرحوم کا ذخیرہ سب سے بڑا تھا، لیکن اب اس کا کافی حصہ علاحدہ

کر دیا گیا ہے۔ لکھنؤ میں بہار اجمہ محمود آباد کے کتب خانے میں نوادر کا ڈھیر ہے۔

حیدر آباد میں عبد الصمد خاں کاریسرچ سنٹر (جواب کلکتے میں منتقل ہو گیا) شمس اللہ قادری کے بیٹے احمد اللہ قادری مرحوم کا ذخیرہ اور بھئی میں جناب کالی داس کپتا کا کتب خانہ قابل قدر ہیں۔ بہت سے بڑے بڑے مرحوم ادیبوں کے ذاتی کتب خانے بعض اداروں کی لائبریری میں آگئے ہیں مثلاً اسپرنگر کا کچھ ذخیرہ ٹیون گن جرمنی میں ہے۔ محمد حسین آزاد اور محمود شیرانی کی کتابیں پنجاب یونیورسٹی لاہور میں ہیں۔ مولوی عبدالحق کی کتابیں زیادہ تر انجمن ترقی اردو پاکستان میں اور کچھ انجمن ترقی اردو ہند میں ہیں۔ حبیب الرحمن خاں شہروانی کا کتب خانہ علی گڑھ میں ہے۔ ڈاکٹر خلیق انجم کے مطابق مصطفیٰ خاں شفیقہ کا کتب خانہ بھی علی گڑھ یونیورسٹی میں ہے۔ حسرت موہانی کا ذخیرہ بھی کسی یونیورسٹی میں غالباً علی گڑھ میں پہنچ گیا ہے۔ لالہ سری رام کا کتب خانہ بنارس یونیورسٹی کو دے دیا گیا۔ جناب مسعود حسن رضوی کے کتب خانے کے کچھ اجزائے علی گڑھ اور جموں گئے، بیشتر لکھنؤ ہی میں ہیں۔

ہندوستان کے باہر بیرونی ممالک میں اردو مطبوعات و مخطوطات کے بیش بہا ذخیرے ہیں۔ پاکستان میں انجمن ترقی اردو پاکستان کا کتب خانہ بہت شاندار ہے۔ اب اس کے مخطوطے نیشنل میوزیم کراچی میں منتقل کر دیے گئے ہیں۔ پنجاب یونیورسٹی لائبریری لاہور اور پبلک لائبریری لاہور میں بھی اچھے ذخیرے ہیں۔ لندن میں انڈیا آفس اور برٹش لائبریری (جو پہلے برٹش میوزیم کا جزو تھی) کے مخطوطات تعداد میں بھی بہت ہیں اور ندرت و افادیت میں بھی نہایت بیش بہا۔ بوڈلین لائبریری آکسفورڈ، اڈنبرا یونیورسٹی لائبریری، پیرس کی نیشنل لائبریری بھی اردو فارسی مخطوطات کے اچھے مخزن ہیں۔

بعض والیان ملک کے کتب خانوں میں کبھی کبھی غیر متوقع طور پر قیمتی نسخے مل جاتے ہیں۔ بہار میں بتیاراج کے کتب خانے میں دیوان ضاحک کا نسخہ ملا۔ بٹیاراج کے کتب خانے میں دیوان آبرو ہے۔ ٹیکم گڑھ دھبہ پردیش کی راج لائبریری میں عیسوی

ڈاکٹر خلیق انجم متنی تنقید (ادارہ خرام پبلیکیشنز دہلی، مارچ ۱۹۶۷ء) ص ۱۱

خال بہادر صاحب قصہ 'مہر افروز' و دلبر کی ایک اور کتاب بہاری ست سٹی کی شرح ہے جس میں ورق کے ایک صفحے پر اردو میں اور مقابل کے صفحے میں ہندی میں شرح دی ہے۔ ٹونک میں تو ایک انسٹیٹوٹ ہی بنا دیا گیا ہے۔ الور کے کتب خانے میں بھی قدیم کتب تھیں۔

اب بھی مجہول مقامات پر مجہول مالکوں کے پاس مخطوطات ہیں جنہیں وہ فروخت کرنے پر آمادہ ہیں لیکن ان تک خریدار نہیں پہنچ پاتا۔ نتیجہ یہ ہے کہ یہ بیش بہا سرمایہ لاپرواہ اور بے توجہی کے سبب ضائع ہوتا جا رہا ہے۔ ان مخطوطات کا کسی کو علم ہی نہیں۔ کاشی ناگری پر چارنی سمھا بنارس کم از کم ۱۹۲۳ء سے ایک اسکیم چلا رہی ہے کہ اس کے علم دوست ایثار پسند ریسرچ اسکالرز ملک میں نکل جاتے ہیں اور جگہ جگہ نجی کتب خانوں کے مخطوطات کو کھوج کر ان کی وضاحتی فہرست بناتے ہیں۔ ان اسکالروں کو پہلے ۷۵ روپے ماہانہ تنخواہ ملتی تھی، اب بڑھادی گئی ہوگی۔ یہ کہیں مندرروں، دھرم شالاؤں میں ٹھہرتے ہیں۔ روکھا سوکھا کھاتے ہیں اور مخطوطات کا سراغ لگاتے ہیں۔ ان کے جمع کیے ہوئے مواد سے ناگری پر چارنی سمھا ہر تین سال بعد کتابی شکل میں کھوج رپورٹ شائع کرتی ہے جو مخطوطات کی وضاحتی فہرست ہوتی ہے۔ میں نے ایسی بعض رپورٹیں دیکھی ہیں۔ کیا اردو میں بھی ایسا ممکن ہے؟ ہمارے یہاں نئے اسکالراتنی اہلیت نہیں رکھتے۔ بختہ کا محقق اتنی جفاکشی کے ساتھ ملک نور دی کے لیے آمادہ نہیں ہو سکتے۔

مخطوطات جگہ جگہ ہیں، فہرست کہیں کی مکمل نہیں۔ برطانیہ اور پیرس کے کتب خانوں کے مخطوطات کی فہرستیں پرانی ہیں، ناکمل ہیں، غلط ہیں، نصیر الدین ہاشمی نے یورپ کے محض دکنی مخطوطات کی تفصیل اپنی کتاب "یورپ میں دکنی مخطوطات" میں دی انڈیا آفس کے مخطوطات کی فہرست بلوم ہارٹ کے بعد ایک صدیقی صاحب نے دوبارہ بنائی اب ڈاکٹر منیا الدین شکیب پورے برطانیہ کے مخطوطات کی فہرست بنا رہے ہیں جو امید ہے کہ مکمل اور قابل اعتماد ہوگی۔ وقت یہ ہے کہ یورپ کی لائبریریوں کی فہرستیں بازار میں نہیں ملتیں۔ ہندوستان میں محض معدودے چند

کتب خانوں میں دستیاب ہیں اور بس۔

انجمن ترقی اُردو پاکستان کے مخطوطات نیشنل میوزیم کراچی میں منتقل کر دیے گئے ہیں۔ ان کی پانچ جلدیں پہلے چھپی تھیں۔ سنا ہے کہ چھٹی جلد بھی شائع ہو گئی، لیکن اب بھی بہت سے مخطوطات فہرست سازی کے منتظر ہیں۔ پنجاب یونیورسٹی لاہور کے ذخیرے کی کوئی فہرست چھپی ہو تو مجھے اس کا علم نہیں۔ مشفق خواجہ تمام پاکستانی مخطوطات کی فہرست بنانا چاہتے ہیں لیکن وہ جس شرح و بسط سے کام کر رہے ہیں وہ اس سہج پر اپنی زندگی میں 'تھوڑے سے مخطوطات کے بارے ہی میں لکھ سکیں گے۔

اب لیجیے ہندوستان کے کتب خانوں کو۔ رضالائبریری رام پور کے مخطوطات کی محض جلد اول عرشی صاحب نے ترتیب دی ہے۔ وہ بھی چھپی ہے پاکستان میں۔ یہاں کسی کو دیکھنے کو نہیں ملتی۔ خدا بخش لائبریری کی فہرست آزادی سے پہلے انگریزی میں شائع ہوئی تھی۔ تب سے اب تک دنیا بدل گئی۔ وہاں متعدد مخطوطات کا اضافہ ہو گیا۔ بعض کم بھی ہو گئے ہوں گے۔ کلکتہ مدرسہ کے مخطوطات کی انگریزی فہرست بھی اسی عہد عتیق کی ہے۔ حیدرآباد میں عثمانیہ یونیورسٹی کے مخطوطات کی فہرست عبد القادر سروری صاحب نے ۱۹۲۹ء میں بنائی تھی۔ وہ فہرست بھی مخطوطات کی طرح نادر ہے۔ ایک جلد میرے پاس ہے لیکن فہرست کے متعدد نسخے غائب ہو چکے ہیں۔ سالار جنگ لائبریری اور کتب خانہ آصفیہ کی فہرستیں نصیر الدین ہاشمی کی بنائی ہوئی ہیں۔ ان میں جی بھر کر اپنی غلط فہمی اور غلط بیانی کا مظاہرہ کیا ہے۔ آصفیہ کی فہرست میں جملہ مخطوطات درج نہیں ہیں۔ ادارہ ادبیات اُردو کے تذکرہ مخطوطات کی چھ جلدیں شائع ہو چکی ہیں لیکن ابھی بہت سے مخطوطات کا احاطہ نہیں ہو سکا ہے۔

جامع مسجد بھٹی، بھٹی یونیورسٹی اور پاریسوں کے ذاتی کتب خانوں کے مخطوطات کی فہرستیں بھی بہت قدیم ہیں اور اب تقریباً نایاب ہیں۔ انجمن ترقی اُردو ہند کے مخطوطات کی فہرست بنی ہی نہیں۔ دلی کے دوسرے مخطوطات کی فہرست اُردو ادب کے ایک خصوصی شمارے کے طور پر شائع ہوئی تھی لیکن پروفیسر عطا کا کوئی ذکر دکھایا گیا اس میں بہت سے

اغلاط ہیں۔ خلاصہ یہ ہے کہ بیشتر کتب خانوں کے مخطوطات کی فہرست نہیں بنیں۔ کچھ کی ہیں تو وہ باوا آدم کے زمانے کی ہیں جو موجودہ صورت حال کو پیش نہیں کرتیں اور مزید یہ کہ وہ دستیاب بھی نہیں۔ صرف ادارہ ادبیات اردو حیدرآباد کی فہرستیں آسانی سے مل رہی ہیں کیوں کہ کچھ جلدیں ادارے نے چھاپ دی ہیں۔ اس کے علاوہ جملہ جلدیں ترقی اردو نیورودلی نے چھاپ دیں۔ اب یقین سے کچھ معلوم نہیں کہ کہاں کون سا مخطوط ہے۔ صرف یہی صورت ہے کہ تن یہ تقدیر توکل بہ اللہ بڑے بڑے کتب خانوں میں بہ نفس نفیس جا کر تلاش کیجیے۔

یونیورسٹیوں میں سندھی مقالات کا عشر عشریہ شائع ہوتا ہے۔ غیر مطبوعہ مقالوں کو مخطوطات ہی میں شمار کیا جائے گا۔ ان کی جلدیں ان یونیورسٹیوں کی لائبریری میں ہوتی ہیں جہاں سے ڈگری عطا ہوتی ہے۔ انھیں لائبریری سے باہر مستعار نہیں دیا جاتا۔ وہیں جا کر دیکھنا ہوتا ہے اب یہی معلوم نہیں ہوتا کہ کس یونیورسٹی سے کس موضوع پر ڈگری ملی۔ اس لیے اس کے مقالے تعاقب کیوں کر کیا جائے؟

جب مخطوطات کا یہ حال ہے تو مطبوعات کی فہرستوں کی توقع کیوں کر کر سکتے ہیں۔ برطانیہ کی لائبریریوں کی مطبوعات کی فہرستیں شائع ہوئیں۔ یہ فہرستیں بھی نادر ہیں۔ امریکہ کی لائبریریوں میں بھی اردو کا مواد جمع ہو گیا ہے لیکن اس کا علم کسے ہے۔ شکاگو یونیورسٹی کی لائبریری میں میری چند کتابیں ہیں۔ وہاں کی فہرست میں میں نے دیکھا کہ میرے نام پر ایک ایسی کتاب دی ہوئی ہے جس کے نام سے بھی میں واقف نہ تھا۔ الماری میں دیکھا تو نہ معلوم کس دوسرے گیان چند کی بازاری کتاب میرے نام پر چڑھا دی ہے۔ بڑے صغیر میں صرف ادارہ ادبیات اردو حیدرآباد کی مطبوعات کی فہرست چھپی لیکن وہ موجودہ صورت حال کی نمائندہ نہیں۔ مطبوعات کی فہرست میں کئی قباحتیں ہیں۔ لائبریری میں ہر سال بلکہ ماہ بہ ماہ نئی کتابوں کا اضافہ ہوتا رہتا ہے اور بہت سی کتابیں گم بھی ہوتی رہتی ہیں۔ پھر جملہ کتابوں کی فہرست پیش کرتے رہنا اتنا بار آور نہیں جتنا اس میں صرف ہوتا ہے۔ بہتر ہے کہ قدیم کتابوں کی مثلاً ۱۹۴۷ء تک کی جامع فہرست بنائی جائے۔

اس کے بعد سال بہ سال اضافی ضمیمے شائع کر دیے جائیں۔

بعض قدیم کتابیں مخطوطات سے بھی زیادہ نادر بلکہ نایاب ہوتی ہیں جب میں جموں یونیورسٹی میں تھا میں نے دہلی میں اردو بازار کی ایک دکان میں باغ و بہار کا ۱۸۰۳ کا پہلا ایڈیشن دیکھا۔ جموں یونیورسٹی کے لیے خریدنا تھا۔ کتب فروش قیمت بہت مانگتا تھا۔ میں نے سوچا کہ لائبریری والے اس کے لیے تیار نہ ہوں گے۔ میں نے نہیں خریدی۔ اب سوچتا ہوں کتنی غلطی کی۔ دو تین سال پہلے ایک امریکی معلمہ فرانسس پیرتھیٹ کا دہلی سے خط آیا کہ کیا امان علی غالب لکھنوی نے واقعی داستان امیر حمزہ لکھی تھی۔ میں نے خط کا جواب بھی نہ دیا تھا کہ ایک دو دن ہی میں اس لڑکی کا خط آیا کہ اسے اردو بازار کے ایک کتب فروش کے یہاں اتفاق سے یہ کتاب مل گئی اور اس نے خرید لی۔ یہ کتاب اب امریکہ پہنچ گئی ہے۔ ہندوستان کے کسی کتب خانے میں اس کی کوئی جلد نہیں۔

اسی طرح کی تقریباً نایاب کتابیں مہر چند کھتری کی قصہ ملک محمد گویتی افروز عرف نو آئن ہندی، غالب کے دیوان کے ابتدائی ایڈیشن، فسانہ عجائب کا پہلا ایڈیشن، المیزان اور انگارے وغیرہ ہیں۔ میں نے ان میں سے بعض کتابیں ان یونیورسٹی لائبریریوں کے لیے تلاش کر کے خریدیں جہاں میں نے کام کیا ہے۔ افسوس کہ قدر دانوں کی بدولت ان میں سے کئی چوری ہو گئیں۔ کالی داس گپتا نے دیوان غالب کے پہلے اور چوتھے ایڈیشن کا عکس چھاپ کر ان کی نایابی دور کر دی۔

کتابیں ہوں کہ مخطوطات، اردو میں تو انھیں تلاش کر کے فراہم کرنا ہی سب سے بڑی ریسرچ ہے۔ علم کے ہر پیرا سے کو کونواں کھودنا ہوتا ہے یا پھر انے کنووں میں بانس ڈالنے ہوتے ہیں۔ ظاہر ہے کہ بڑی بڑی لائبریریوں میں جا کر تلاش کی جاسکتی ہے لیکن بعض اوقات چھوٹی لائبریریاں بھی کچھ پرانی کتابیں یا مخطوطات اپنے دامن میں چھپائے ہوتی ہیں۔ ایک تحقیق کار کہاں کہاں ڈھونڈتا پھرے۔ کوئی فہرست ہو تو پتا چل جائے۔ نجی ذخیروں تک پہنچنا اور بھی دشوار ہے۔ بعض مستغنی تو انھیں دکھانے کو

لا رہی نہیں ہوتے۔

نوادیر کا ایک ماخذ پرانی کتابوں کے تاجر ہیں۔ صدیق بک ڈپو لکھنؤ، مولوی
علی سم الدین تاجر کتب حیدرآباد اور انجمن ترقی اردو بک ڈپو اردو بازار دہلی، قدیم
کتابوں کے اہم تاجر ہیں۔ لکھنؤ کے نادر آغا اس شعبے میں ممتاز تھے۔ کہتے تھے کہ پرانی
کتابوں کی یہ صورت ہے کہ تاجر کو ان کا گاہک نہیں ملتا، گاہک کو ان کا تاجر ہاتھ نہیں آتا۔
دونوں ایک دوسرے کی تلاش میں رہتے ہیں۔ دہلی، لکھنؤ، حیدرآباد اور بمبئی میں پرانی
کتابوں کے تاجروں کے ذخیرے میں تلاش کیجیے۔ ہو سکتا ہے ان کے پاس آپ کی
موجودہ ضرورت کی کتاب نہ ملے لیکن کوئی دوسری نادر کتاب مل جائے گی۔ بہت سے
بچی ذخیروں کے مالک بھی اپنی کچھ کتابیں فروخت کرتے رہتے ہیں۔ ان کا پتا چلنا بھی
مشورہ ہے۔ اور پھر یہ ان کے لیے مفید ہے جو اپنا کتب خانہ بنانا چاہتے ہیں ایک
مخصوص موضوع کا محقق دوسرے موضوعات کی نادر کتابیں خریدنے کی استطاعت
کہاں رکھتا ہے۔

ہر موضوع کا مواد کہیں موجود ہے۔ اسے تلاش کرنا ہے انگریزی کے دو
مقولے ملاحظہ ہوں۔

A man will turn over half a library to make one book.

Samual Johnson

Shut not your doors to me, Proud libraries. 2

Walt Whitman

ایک انگریزی مصنف نے لکھا ہے کہ 'المیہ یہ ہے کہ لائبریریوں اور ان کی فہرستوں

¹ Corde Fitzgerald Hayes, "How to write for Academic Publications" included in The Writers' Manual edited by ROY E-
PORTER etc. (CALIFORNIA, 1977) P. 76B.

۲۔ ایضاً ص ۷۶۴

³ Barzun and Graff The Modern Researcher. P-5.

کو یہ نہیں معلوم ہوتا کہ وہاں کون کون سی کتابیں ہیں۔ اس لیے حوالوں کی کتابوں پر بھروسہ نہ کر کے خود جا کر تلاش کرنا چاہیے، اگر مغرب میں یہ حال ہے تو اردو کی جو صورت حال ہوگی وہ تصور کی جاسکتی ہے۔ میں نے انجمن ترقی اردو ہند، رضالائبریری رام پور اور ادارہ ادبیات اردو حیدرآباد میں سے میرکیٹن ٹیٹنویاں اور صولت لائبریری رام پور میں امیر مینالی کی مثنوی کا نامہ عشرت دریافت کیں۔ مسلم یونیورسٹی لائبریری میں قصہ چار درویش کے سب سے قدیم فارسی نسخے کی نشاں وہی کی ظاہر ہے کہ اہل کتب خانہ کو ان جواہر کا علم نہ تھا۔ متعدد مخطوطات میں نہ مصنف کا نام ہوتا ہے نہ کتاب کا نام نہ تصنیف و کتابت کی تاریخ۔ پتا ہی نہیں چلتا کہ وہ کونسی کتاب ہے۔ ماہرین تک پتا نہیں چلا سکتے۔ برٹش لائبریری (برٹش میوزیم) لندن میں فہرست کے مطابق چار درویش اردو کا ایک مخطوطہ ہے۔ میں نے وہاں منگوا کر دیکھا اس میں کسی قدر چار درویش کا قصہ ہے لیکن زیادہ تر مختلف ہے۔ زبان حال کی ہے۔ کسی نے قصہ چار درویش کی بنا پر ایک اور قصہ تعمیر کیا ہے۔

لائبریری کا علم ادب کا محقق یا ماہر نہیں ہوتا۔ وہ بعض کتابوں کے مصنف یا موضوع کی شناخت میں غلطی کر بیٹھتا ہے۔ ہماری لائبریریوں میں یہ عام بات ہے کہ ایک موضوع کی کتاب دو نمبرے موضوع کی کتابوں کے بیچ رکھی ہوئی ہے۔ ایک ہی کتاب کی مختلف کاپیوں کو مختلف موضوعات میں گروہ بند کر دیا جاتا ہے۔ اسی لیے بارزن نے لکھا ہے کہ لائبریری کی لاکھوں کتابوں میں اپنے مطلب کی کتاب تلاش کرنا گھاس کے ڈھیر میں سوئی کھوجنے کے مترادف ہے۔ اسی لیے اس کی ہدایت ہے کہ یاد رکھیے آپ کی ضرورت کی کتاب لائبریری میں کس الماری میں کہاں رکھی ہے اس طرح آئندہ تلاش کرنے میں آسانی رہے گی۔ جب ایک کتاب ڈھونڈھیے تو الماری میں اس کے آس پاس کی کتابوں پر بھی نظر ڈال لیجیے کیونکہ وہ بھی اسی یا مماثل موضوع پر ہوں گی۔ ممکن ہے کسی مزید ماخذ کا پتہ چل جائے بلکہ

رسالے

کتابوں کی طرح رسالے بھی تحقیق کا بیش بہا مواد فراہم کرتے ہیں بلکہ رسالوں

1. Barzun and Graff, THE MODERN RESEARCHER. P. 5

کو ایک لحاظ سے فوقیت ہے کہ کتابوں کا مواد تو سب کے سامنے ہوتا ہے، رسالوں، بالخصوص قدیم رسالوں میں نہ جانے کیا کیا پیش بہا معلومات دفن پڑی ہیں، کے معلوم۔ ان تک رسائی بہت ضروری ہے۔ انیسویں صدی کے پرجوں کو ہم ایک دفعہ نظر انداز بھی کر دیں لیکن بیسویں صدی کے قدیم پرجوں کا جائزہ لینا مفید ہوگا۔ ظاہر ہے کہ کسی ایک جگہ جملہ اہم رسالوں کی مکمل فائل نہیں۔ جستہ جستہ ملیں گی۔ رسالوں کے بڑے ذخیرے خدابخش لائبریری پٹنہ، انجمن اسلام ریسرچ انسٹیٹیوٹ ممبئی، مسلم یونیورسٹی علی گڑھ، لکھنؤ یونیورسٹی لائبریری، ندوۃ العلماء لائبریری لکھنؤ، ادارہ ادبیات اردو، حیدرآباد، مرکزی یونیورسٹی حیدرآباد، جموں یونیورسٹی میں ہیں۔ نجی ذخیروں میں عبد الصمد خاں کے اردو ریسرچ سنٹر میں با یقین سب سے زیادہ مکمل فائلیں ہیں، اتنی مکمل کہ بڑے بڑے کتب خانوں میں بھی نہیں مل سکتیں۔ پاکستان کے ذخیروں کا مجھے علم نہیں۔

کچھ رسالے ایسے ہوتے ہیں جو تحقیق پر خاص توجہ کرتے ہیں لیکن ہمارے یہاں غیر متوقع طور پر بعض غیر اہم رسالوں یا خالص تنقیدی رسالوں میں بھی کبھی کبھی اچھے تحقیقی مضمون نکل آتے ہیں مثلاً گوپال سنٹرل کار سالہ، تحریک، تحقیقی نہیں تھا لیکن اس میں رشید حسن خاں اور قاضی عبد الودود کے کارآمد تحقیقی مضمون شائع ہوئے ہیں۔ آزادی سے پہلے جن رسالوں میں خصوصیت کے ساتھ تحقیقی مضامین چھپتے تھے ان میں اردو سہ ماہی، اورینٹل کالج میگزین، لاہور، رسالہ ہندوستانی الہ آباد قابل ذکر ہیں۔ ان کے علاوہ مخزن، اردوئے معلیٰ، دل گداز، زمانہ، نگار، شاعر، ہماری زبان، آج کل، ساقی، نیرنگ خیال اور سب رس کو دیکھنا بھی ضروری ہے۔

تقسیم ملک کے بعد ہندوستان میں اردو ادب، ہماری زبان، نوائے ادب، نگار، شاعر، آج کل، نیادور، مالک رام کامرہوم رسالہ تحریر، سب رس، غالب نامہ دلی، اکادمی لکھنؤ، فکر و نظر علی گڑھ، علی گڑھ منتھلی اور بعض دوسری اکادمیوں کے رسالوں سے بھی صرف نظر نہیں کر سکتے۔ تقسیم ملک کے بعد پاکستان میں رسالوں کی تعداد بہت زیادہ

ہے۔ ان میں سے بیشتر ہندوستان نہیں پہنچتے۔ تحقیق کے لیے اردو قومی زبان اور نیشنل کالج میگزین لاہور، نقوش 'ماہ نو' مجلہ تحقیق لاہور زیادہ اہم ہیں۔ اقبالیات کے لیے 'اقبالیات' لاہور ممتاز ہے۔ دوسرے رسالوں میں بھی تحقیقی مضامین نکلتے ہوں گے۔ رسالوں کے اشاریے ہوں تو ان میں دیکھ لینا کافی ہو، پوری فائل تلاش کرنے کی ضرورت نہیں۔ ۶۷-۱۹۶۶ میں اردو کراچی نے ابتدا (۱۹۲۱) سے اس وقت تک کے مضامین کا اشارہ یہ چھاپا۔ ضرورت ہے کہ اسے ۱۹۸۰ تک لاکھ کتابی صورت میں چھاپ دیا جائے اور اس کے بعد ہر دس سال پر حاوی ضمیمہ چھاپا جائے۔ نوائے ادب کے بھی دس بیس سال کے اشاریے اسی پر چھے میں چھپے۔ بچوں کو الگ سے نہیں چھپے اس لیے کسے معلوم کہ کس پر چھے میں آئے تھے۔ بہتر ہے کہ ہر دہائی کے بعد نئی دہائی کے پہلے شمارے (یعنی جنوری ۱۹۸۱ 'جنوری ۱۹۹۱') میں پچھلے دہائی کے شماروں کے مضامین کا اشارہ یہ دے دیا جائے۔ رسالہ نگار کا اشارہ یہ مرکزی حیدرآباد یونیورسٹی (ابتداء سے ۱۹۴۷ تک) جموں نیز پاکستان کی کسی یونیورسٹی میں تیار کیا گیا۔ حیدرآباد کے اشاروں میں چند شمارے نہ مل سکنے کی وجہ سے کام جامع نہیں۔ حیدرآباد اور جموں کے اشاریے ایم فل کے مقالے کے طور پر تھے۔ ابھی شائع نہیں ہو سکے۔

ضرورت ہے کہ تمام اہم رسالوں کے مضامین پر مشتمل ایک متحدہ اشارہ ہو جو کئی جلدوں میں ہو اور جس میں مضامین کو موضوع دار درج کیا جائے۔ خدا بخش لاہوری میں رسالوں کے مضامین کے کارڈ بنوائے جا رہے ہیں۔ دو ایک سال پہلے تک دو تین لاکھ کارڈ بن چکے تھے۔ لیکن یہ کارڈ لاہوری میں جانے والوں ہی کے لیے مفید ہیں۔ ضرورت ہے کہ ان کی گروہ بندی کر کے انھیں کتابی شکل میں شائع کر دیا جائے۔ تاریخی ترتیب کافی نہیں۔ ایسا ہو گا تو اپنے مفید مطلب مضمون کے لیے پورے اشاریے کو دیکھنا ہو گا۔ رسالوں کے ایک جا اشاریے کا کام کون کرے۔ یونیورسٹیاں نہیں کر سکتیں کوئی اردو ریسرچ انسٹیٹیوٹ ہوتا تو یہ کام کرتا۔

حیدرآباد کے ادبی رسالوں پر ڈاکٹر محمد انور الدین نے مرکزی یونیورسٹی حیدرآباد

میں معتمد تحقیقی مقالہ لکھا اس سے ہٹ کر اردو کے اہم ادبی رسالوں پر کوئی مجموعی کام سامنے نہیں آیا۔ جس کی وجہ سے بعض موٹی موٹی باتیں بھی ذہن میں صاف نہیں مثلاً رسالہ ادیب الہ آباد سے نکلتا تھا۔ کیا اس نام کا کوئی رسالہ لکھنؤ یا میرٹھ سے بھی نکلتا تھا۔ ترقی پسندوں کا رسالہ نیا ادب لکھنؤ سے نکلتا تھا۔ کیا بعد میں یہ بھٹی سے نکلنے لگا۔ کیا ساغر نظامی کے رسالے کا نام پیمانہ تھا۔ جوش کار رسالہ ایشیا کب سے کب تک جاری رہا۔ دلگیر کا نقار کتنے عرصے تک نکلا۔ ہمارے بڑے ادیبوں کی ادارت میں جو رسالے نکلے ہیں ان کی اپنی اہمیت ہے۔ بعض رسالے سال دو سال ہی نکلے لیکن نام کو گئے مثلاً محمود شیرانی کا سالانہ رسالہ 'کارواں' جو صرف دو سال یعنی ۳۴-۳۳ء یا ۳۵-۳۴ء میں نکلا۔ بہت ضروری ہے کہ آزادی سے قبل کے اردو رسالوں پر ایک تحقیقی کام کیا جائے۔

بہت سے اہل قلم اپنے مضامین کے مجموعے چھپوا دیتے ہیں۔ یہ بیشتر رسالوں میں شائع شدہ مضامین پر مشتمل ہوتے ہیں۔ مرکزی یونیورسٹی حیدرآباد میں ایک طالب سے اردو کے تحقیقی و تنقیدی مضامین کے مجموعوں کا اشارہ یہ بنوایا۔ یہ محدود وقت کے ایم فل کے مقالے کے طور پر تھا۔ اس لئے تقریباً دو سو مجموعوں کا جائزہ لیا۔ ظاہر ہے کہ ایسے مجموعوں کی تعداد بہت زیادہ ہوگی۔ ہمیں پاکستان کے مجموعوں کا تو علم ہی نہیں۔ ان مجموعوں سے رسالوں کو نہ دیکھنے کی کسی قدر تلافی ہو جاتی ہے۔ ضروری ہے کہ رسالوں کے مضامین کی طرح مجموعوں کے مضامین کا بھی اشارہ بنوایا جائے۔

۱۔ رسالوں کی طرح 'گو' ان سے کم، بعض اوقات روزانہ اخبار بھی تحقیق کا معتبر ماخذ ثابت ہوتے ہیں۔ ان میں کسی ادیب کی وفات یا کسی اعزاز وغیرہ کے بارے میں جو خبر درج ہوتی ہے وہ چوں کہ حالیہ ہوتی ہے اس لیے عموماً صحیح ہوتی ہے۔ سنہ وفات کے لیے تو معاصر اخبار کا اندراج ایک پکا ثبوت ہے۔ اخباروں سے استفادے کی دو مثالیں ملاحظہ ہوں۔

۱۔ ایک منجرے نے غدر کے دور ان غالب پر ذیل کا سکہ کہنے کا الزام لگایا۔

بہ زرد سکہ کشورستانی سراج الدین بہادر شاہ ثانی

غالب نے گھبرا کر اپنی برأت کے لیے چودھری عبد الغفور سرور اور ناظر حسین مرزا کو ۱۸۵۹ء میں لکھا کہ یہ سکہ ذوق نے بہادر شاہ کی پہلی تخت نشینی کے موقع پر اکتوبر ۱۸۲۷ء میں کہا ہوگا۔ اس زمانے کا اردو اخبار یا کوئی اور اخبار تلاش کر کے بھیجو جس میں یہ سکہ درج ہو۔ لیکن ان کے دوستوں کو ۲۲ سال پہلے کا اخبار نہ ملا اور ان کی بے گناہی ثابت نہ ہوئی۔ مالک رام صاحب نے قومی آرکائیوز دہلی میں صادق الاخبار مورخہ ۱۲ ذی قعدہ ۱۲۷۳ھ (۶ جولائی ۱۸۵۷ء) میں تلاش کر لیا کہ یہ سکہ ذوق کے شاگرد حافظ ویران نے کہا تھا ہے

ب۔ "اقبال، دانائے راز" میں عبد اللطیف اعظمی لکھتے ہیں کہ اقبال نے اپنے دو خطوط میں اپنے سر کے خطاب پانے کی تاریخ جنوری ۱۹۲۲ء لکھی ہے۔ رفیع الدین ہاشمی نے نقوش اقبال نمبر ۱ میں حیات نامہ اقبال میں اس کی تاریخ ۱۹۲۳ء لکھی ہے۔ اعظمی صاحب نے نہرو میوزیم میں سول اینڈ ملٹری گزٹ لاہور کی جنوری ۱۹۲۲ء کی مانگرہ و فلم دیکھی۔ اس میں اقبال کا نام نہ تھا۔ لیکن جنوری ۱۹۲۳ء کے پرچے میں تھا۔ اس سے ثابت ہوا کہ اقبال کے خطوط کے علی الرغم خطاب ۱۹۲۳ء میں ملائے اردو میں حوالہ جاتی مواد کلاہت فقد ان ہے۔ کتب خانوں کی فہرستیں اور رسالوں کے اشاریوں ہی پر کیا موقوف ہے کتابوں کی کوئی جامع ڈائرکٹری نہیں۔ ہمیں اپنے دور میں شائع شدہ کسی کتاب کا سنہ اشاعت جاننا ہوتا تو ذہن میں اس کے چار پانچ سال ادھر ادھر تک کا تصور تو ہوگا لیکن صحیح سنہ یاد نہ ہوگا۔ اگر ہمارے پاس کی لائبریری میں وہ کتاب نہ ہو تو کہاں سے تلاش کریں۔ یا لائبریری میں کتاب کا بعد کا ایڈیشن تو اشاعت اول کی کیوں کر دریافت کریں۔ ایک انتہائی مثال سینے۔ بھارتیہ گیان

۱۔ مالک رام، فسانہ غالب (مکتبہ جامعہ دہلی، ۱۹۷۷ء) ص ۲۴-۱۳

۲۔ اقبال، دانائے راز (دہلی، ۱۹۷۸ء) ص ۱۳

دلی کی اردو کمیٹی میں اردو کی طرف سے انعامی کتاب نام زد کرنی تھی اس زمانے میں ایک مخصوص دور میں شائع شدہ کتابوں ہی پر غور کیا جاتا تھا۔ اس دور کی آخری حد ۱۹۶۷ء تھی پروفیسر آل احمد سرور، گوپی چند نارنگ اور میں کمیٹی کے ممبر تھے۔ راجندر سنگھ بیدی کی کتاب اپنے دکھ مجھے دے دو، کو نام زد کرنا تھا۔ کسی کے ذہن میں یہ بات صاف نہ تھی کہ یہ کتاب ۱۹۶۷ء تک شائع ہو گئی تھی کہ نہیں۔ غالباً سرور صاحب کے نام کتاب کا انتساب تھا۔ سنہ انھیں بھی یاد نہ تھا۔ سنہ دریافت کرنے کا کام ڈاکٹر نارنگ پر چھوڑ دیا گیا۔ انھوں نے اگلے دن بیدی کو بمبئی فون کیا تو انھوں نے کہا "مجھے یاد نہیں" ناشر مکتبہ جامعہ دلی سے پوچھ لیجیے۔ نارنگ نے مکتبہ جامعہ سے رجوع کیا تو انھوں نے کہا کہ فی الحال پہلا ایڈیشن اسٹاک میں نہیں۔ ہمیں یاد نہیں کہ یہ کب چھپا تھا۔ آخر ڈاکٹر نارنگ نے کہیں سے کتاب کا پہلا ایڈیشن تلاش کیا اور اس کی پہلی اشاعت کی تاریخ دریافت کی۔ اس مثال سے ظاہر ہوتا ہے کہ کتابوں کی معتبر ڈائرکٹری کی کتنی ضرورت ہے۔

اگر ہم یہ جاننا چاہیں کہ سروری صاحب کی کتابیں دنیا کے افسانہ کردار اور افسانہ یا ڈاکٹر زور کی گولڈنڈے کے ہیرے یا رام بابو سکسینہ کی تاریخ ادب اردو کا انگریزی ایڈیشن یا محمد عمر نور الہی کی ناٹک ساگر یا افسانوی مجموعہ انگارے کب شائع ہوا تو پوری تحقیق کرنی ہوگی کیوں کہ ان کتابوں کی جلدیں کتب خانوں میں بھی نہایت نادر ہیں۔ اس سے ظاہر ہے کہ اردو کی مطبوعہ کتب کی ڈائرکٹری کی ضرورت مخطوطات کی فہرست سے کچھ کم نہیں۔ مولوی عبدالحق کی قاموس الکتب کی دو جلدیں شائع کی گئی ہیں لیکن وہ ہندوستان میں نہیں ملتیں۔ ۱۹۷۰ء کے بعد سے ہندوستان کے درمیان کتابوں اور رسالوں کی آمد و رفت منقطع ہو گئی ہے۔ اس کی وجہ سے ایک ملک کو دوسرے ملک کی مطبوعات کا علم نہیں ہو پاتا۔

اردو میں ادیبوں کی ڈائرکٹری نہیں، کم از کم تاریخ ولادت و وفات کا رجسٹر تو ہوتا۔ ایسی تاریخیں ہانسنے کا مسئلہ قدیم مصنفین مثلاً میراجی شمس العشاق اور میر امن ہی کے سلسلے میں سامنے نہیں آتا بلکہ معاصرین مثلاً نوح ناروی، منور کھنوی

وغیرہ کے معاملے میں بھی اپنے دور کے ادیبوں کا سنہ وفات جاننے کے لیے کتنے رسالوں کی ورق گردانی کرنی پڑتی ہے، سنہ ولادت کا تو کیا ذکر، سنہ ولادت تو ہمیں اپنے والدین کا بھی شاذ ہی معلوم ہوتا ہے۔

حوالے کی کتابوں کا ذکر ایک آئندہ باب 'حوالے کی کتابیں' میں کیا جائے گا۔ مختصراً دیکھیں کہ انگریزی میں اس سلسلے میں کیا سہولتیں ہیں۔ حوالوں کے کام امریکہ میں بہت کثرت سے کیے گئے ہیں۔

۱۔ لائبریریوں میں مخزنہ مطبوعہ اور قلمی کتابوں کی مفصل اور صحیح فہرستیں ملتی ہیں۔ جن میں امریکہ کی لائبریری آف کانگریس کی فہرست اہم ترین ہے۔

۲۔ Book in Print نام کی فہرستیں چھپتی ہیں۔

۳۔ مخصوص موضوعات کی لائبریریاں ہیں یا لائبریریوں میں مخصوص سیکشن ہیں ایسی لائبریریوں کی تفصیل حسب ذیل ڈائرکٹری میں ہے۔

Ed. Anthony T. Kruzas, The Directory of Special Libraries and Information Centres (Detroit, Gale, 1968)

۴۔ مخصوص انسائیکلو پیڈیا ہیں مثلاً رقص کی انسائیکلو پیڈیا، مغربی فلسفے کی

مختصر انسائیکلو پیڈیا 'Grove' کی موسیقی اور موسیقاروں کی ڈکشنری۔

۵۔ مختلف مصنفین اور مختلف موضوعات کے لیے کتابیات کے اشاریے ملتے ہیں لہٰذا مثلاً

1. Robinson, Index of Middle English verse.

2. Eden Wallace, Manual of Writing in Middle English.

3. Carlton Brown, Register of Middle English Religious and Diadectic verse.

لے ڈاکٹر محمد عقیل، تحقیق اور مواد کی فراہمی کا مسئلہ "مشمولہ" ادبی اور لسانی تحقیق، ص ۱۴۲

۴. امریکہ میں قومی سوانحی لغت کا ہر سال ضمیمہ چھپتا ہے۔
ذیل کے چند اشاریوں کے ناموں ہی سے ان کے مشمولات کا اندازہ
ہو جائے گا۔

1. New Cambridge Bibliography of English Literature
(Cambridge, Revised ed. 1969)
2. National Union Catalogue of Britain.
3. Burke and Howe, American Authors and Books, 1640 to
the Present Day.
4. Phillip Hammer, Guide to Archives and Manuscripts
5. American Library Resources.
6. Summary Catalogue of Manuscripts, OXFORD.
7. C.M. WINCHELL, Guide to Reference Books.
8. THEODORE BESTERMAN, World Bibliography of Bibli-
ographies [Cambridge, Revised edition, 1965-66]
9. The Dissertation Abstract International.

اس میں امریکہ کے ڈھائی سو کالجوں اور یونیورسٹیوں میں ہر سال لکھے گئے تقریباً
۹۵ فی صد مقالوں کی وضاحتی فہرست ہوتی ہے۔

یہ تقریباً ۳۵۰ مقالوں کی تخلیص ہے۔

10. Master's Abstract

PMLA یعنی Publications of Modern Languages Association of America

نے ۱۹۶۰ میں اپنا رسالہ Research in Progress بند کر دیا ہے اس میں زیر تحقیق موضوعات کی فہرست ہوتی تھی۔ معلوم نہیں یہ رسالہ پھر جاری
ہوا کہ نہیں۔ اب سے ماہی رسالہ امریکن لٹریچر میں زیر تحقیق مقالوں کی فہرست چھپتی ہے

1. Altick, The Art of Literary Research, P. 124.

جیسا کہ پیچھے لکھا جا چکا ہے مشی گن یونیورسٹی کی Matrix سروس حسب ضرورت کسی خاص موضوع کے سنڈری مقالوں کے بارے میں معلومات بہم پہنچاتی ہے نیز ۳۷ ہزار نادر ختم الاشاعت کتابوں کی مائیکروفلم یا پوری نقل فراہم کرتی ہے۔

آکسفورڈ یونیورسٹی کے Review of English Studies (RES) اور لندن یونیورسٹی کے Modern Language Review میں نئی کتابوں اور رسالوں کے بارے میں معلومات دی جاتی ہیں۔ امریکہ میں رسالوں کے مضامین کے ذیل کے اشاریے چھپتے ہیں۔

1. Reader's Guide to Periodic Literature

اس کے ہر سال ۲۲ شمارے چھپتے ہیں۔ ہر شمارے کا مجموعی اشاریہ ہوتا ہے۔ ہر طاق سال میں دو برسوں کا اشاریہ چھپتا ہے۔ اس طرح اس رسالے میں ۱۹۰۰ تا حال کے مضامین کا اشاریہ چھپ چکا ہے۔

2. Union List of Serials.

3. Pove's Index to Periodical Literature.

اس میں ۱۸۰۲ء سے ۱۹۰۶ء تک شائع شدہ ہر موضوع اور مضمون کا اشاریہ

ہے۔

4. International Index to Periodicals.

اس میں کئی ملکوں کے ۱۹۰۷ء تا حال کے عالمانہ مضامین کا اشاریہ ہے۔

5. New Serial Titles.

بعض رسالے کیٹیلاگ چھاپتے ہیں۔ امریکہ میں خصوصی رسالے بھی ہوتے ہیں

Journal of 19th Century Fiction

مثلاً

اسی طرح امریکہ میں مخصوص موضوع کے رسالوں کے الگ الگ اشاریے

چھپتے ہیں۔ اُدھر ۱۹۰۴ء برطانوی لائبریریوں میں سترھویں صدی سے تا حال رسالوں کے مضامین کی نشاں دہی ذیل کی فہرست میں ہے۔

British Union Catalogue of Periodicals, 4 vols.

(LONDON, 1955-58)

اس کے ضمنیے بھی ہیں۔ رسالوں کے مضامین کے اشاریے کمپیوٹروں میں بھی ہوتے ہیں۔ سمعی بصری مواد کے بھی اشاریے ہوتے ہیں۔ مثلاً

1. Educator's Guide to Free Films.

2. American Film Catalogue.

3. Record and Tape Guide.

برطانیہ کے اشاریے بھی ملاحظہ ہوں۔

1. SEYMOUR de RICI, English Collectors of Books and Manuscripts 1530-1930 (Cambridge University Press 1930)

2. Dictionary of Book Collectors.

3. L.C. HECTAR, The Hand-writing of English Documents (LONDON, Revised ed. 1966)

4. H.E.P. GRIEVE, Examples of English Hand-Writing (1150-1750) (Chemsford, 1964)

5. BARTLETTE, Familiar Quotations.

Book - collectors سے مراد پرانی کتابوں کے خزانہ داروں سے

ہے خواہ وہ نادر آغا، انجمن ترقی اردو بک ڈپو، اردو بازار، دہلی کی طرح تاجر ہوں، خواہ مسعود حسن رضوی، کالی داس گپتا، رضا اور عبد الصمد خاں کی طرح ذاتی ذخیرے

رکھتے ہوں۔ بینڈ رائٹنگ سے متعلق مندرجہ بالا کتب نمبر ۳، ۴ میں مختلف مصنفین اور

مختلف قدیم نسخوں کی تحریر کے نمونے ہیں۔ کتابوں کے نیلام، کتابوں کی قیمت وغیرہ کے

بارے میں بھی اشاریے موجود ہیں۔ اشاعت کے کام کی تاریخیں ہیں۔ حد یہ ہے کہ کتابوں

پر مہروں اور نقوش تک کے متعلق کتابیں لکھی گئی ہیں۔ فرض یہ ہے کہ انگریزی میں ہر

موضوع 'ذیلی موضوع'، مصنفین، رسالوں، کتب خانوں وغیرہ کے بہت سے اشاریے ہیں اور ان اشاریوں کو کھوجنے کے لیے اشاریوں کے اشاریے ہیں۔ ادیبوں کے بارے میں اشاریوں کے علاوہ فرہنگ اور کنکارڈینس ہیں

انگریزی اور اردو میں تحقیقی حوالہ جاتی کتابوں اور دوسری ہولتوں میں اتنا ہی فرق ہے جتنا امریکہ اور ہندوستان کے اوسط معیار زندگی میں۔ انگریزی کے اشاریوں اور کتابیات سے رہبری بھی ہوتی ہے کہ ابھی اردو میں کیا کیا کیا جانا چاہیے۔ اب ہم انگریزی کے ماخذ تحقیق کو منہ میں پانی لاکر دیکھنا چھوڑ کر نیز اردو کے افلاس پر مرثیہ خوانی بند کر کے غور کرتے ہیں کہ اردو میں تحقیق کرنے والے کو 'خواہ سند کے لیے خواہ سند کے بغیر' کیسے اور کہاں مواد تلاش کرنا چاہیے۔

اگر اپنی ذاتی لائبریری ہے تو سب سے پہلے اس سے شروع کیجیے۔ اگر آپ معلم ہیں تو اپنی درس گاہ کی لائبریری کو بھی اپنی لائبریری کی طرح کھنگال جائیے۔ اس کے بعد اپنے شہر کے جملہ کتب خانوں کو ایک ایک کر کے اپنا مقام تحقیق بنائیے۔ ظاہر ہے کہ کوئی تحقیق شروع کرنے سے پہلے اس موضوع پر اب تک کی تحقیق اور اب تک کے معلوم مواد کو دیکھ لینا ضروری ہے، اس لیے لائبریری میں کارڈ فائل دیجیے۔ اگر جسطرہ ہے تو اسے دیکھیے اور جو کتابیں آپ کے موضوع سے متعلق ہیں ان کے نمبر لکھ لیجیے۔ ان کے آس پاس کی کتابوں کو دیکھیے کیوں کہ وہ بھی مماثل موضوع ہی کی ہوں گی۔ پہلے دستیاب مواد کی فہرست بنالیجیے۔ اس سے جان پہچان کر لیجیے، پڑھنا قدرے توقف سے شروع کیجیے۔

اپنی مرکزی لائبریری اور شہر کی دوسری لائبریریوں میں رسالوں کو کھنگال جائیے۔ جن رسالوں کے اشاریے دستیاب ہوں (اور وہ کم سے کم ہیں) ان کے اشاریے دیکھیے۔ نہ ہوں تو رسالوں کی ورق گردانی کیجیے اور اپنے موضوع سے متعلق تمام رسالوں کے مضامین کی فہرست بنالیجیے جس میں رسالے کا نام سنہ اور مہینہ کیٹلاگ نمبر، مضمون نگار اور مضمون کا عنوان درج ہو۔ اسی طرح تحقیقی و تنقیدی مضامین کے مجموعوں

سے اپنے مفید مطلب مضامین کی فہرست بنالیجیے۔ کتابوں اور مضامین کی یہ فہرست آپ کی اولیں عارضی کتابیات ہوگی۔ اس کے بعد ایک ایک کتاب اور مضمون کو پڑھنا اور نوٹ لینا شروع کیجیے۔

سب سے پہلے اپنے موضوع سے متعلق سب سے اچھی کتاب کو دیکھیے یعنی ایسی کتاب کو جس میں سب سے زیادہ مواد متوقع ہے۔ پرانی کتاب پر نئی کتاب کو اولیت دیجیے کیوں کہ نئی کتاب میں پیشتر کی کتاب کی تحقیق بھی شامل کر لی گئی ہوگی اس کے بعد کم اہم کتابیں دیکھ جائیں۔ جس طرح الجھی ہوئی ڈور کی لٹری کی ایک گروہ کے بعد دوسری گروہ کھلتی جاتی ہے اسی طرح ہر کتاب کے سوالوں اور کتابیات سے مزید ماتخذ کی نشان دہی ہوتی جائے گی، دوسری کتابوں اور رسالوں کی کٹری سے کٹری مل جائے گی۔ بہ جان کر آگے بڑھیے کہ ہر موضوع سے متعلق کافی مواد موجود ہے، اسے تلاش کرنا ہے کیوں کہ بعض موضوعات کا مواد پرانے رسالوں اور غیر متوقع کتب خانوں میں مدفون ہے۔ وہاں تک پہنچنا ہے۔

ایسے موضوع بہت کم ہوں گے جن کا جملہ مواد آپ ہی کے شہر میں مل جائے۔ تنقیدی موضوعات کا آپ کی مرکزی لائبریری سے پیٹ بھر سکتا ہے لیکن یہ موضوعات تحقیق کی بزم میں بار نہیں پاتے اور اگر انھیں داخل کر بھی لیا جائے تو صف نعلین میں۔ باہر ملک بھر کے کتب خانوں میں جانا ممکن نہیں۔ حسب استطاعت انھیں چند شہروں میں جائے جہاں زیادہ مواد مل سکتا ہے۔ یہ کہنے کی ضرورت نہیں کہ جتنی زیادہ لائبریریوں کو دیکھا جائے گا کام اتنا ہی بہتر ہوگا۔ کم یا ب کتابوں کے لیے پرانے کتب خانے مفید ہوں گے۔ نادر کتب کے تاجروں کی فہرستیں دیکھیے، ان کی دکانوں اور گھروں پر جائے، ان کے بستے کھلو اور دیکھیے اور اپنے مطلب کی کتاب خرید لیجیے۔ اگر کوئی بہت ضروری مخطوطہ مغرب کی لائبریری میں ہے تو وہاں سے اس کا عکس یا مائکرو فلم حاصل کرنے کی کوشش کیجیے۔ اگر مواد بڑے صغیر کے پڑوسی ملک میں ہے تو وہاں جانے کی کوشش کیجیے۔

اگر کسی مفرد ادیب پر کام کر رہے ہیں تو اگر وہ بیسویں صدی سے قبل کا ہے

تذکروں میں دیکھ کر اس کے حالات لکھ لیجیے۔ بیسویں صدی کا ہے تو تذکروں میں نام ملنے کا امکان کم ہے۔ ادبی تاریخوں میں دیکھیے۔ اس کی تصانیف کے قلمی نسخے اور مطبوعہ ایڈیشن دیکھیے۔ قلمی نسخوں میں شانِ نزول اور ترقیمہ اہم ہوتا ہے۔ مطبوعہ کتاب میں مقدمہ کسی کتاب کے جتنے زیادہ نسخے اور جتنے زیادہ ایڈیشن دیکھے جاسکیں اتنا ہی اچھا ہے۔ بیسویں صدی کے ادیب کے لیے اس کے وطن اور ان شہروں میں جائے جہاں اس کی زندگی کا کافی حصہ گزرا ہو۔ وہاں اس کے اعزّاء، اقارب، اصحاب اور شاگردوں سے ملیے اور اس کے بارے میں دریافت کیجیے۔ اس کے پس ماندگان کے گھروں میں اور اس سے متعلق اداروں میں اپنے ادیب پر مواد کھویجیے۔ فرد کے متعلق مواد کے بارے میں گیارہویں باب میں تفصیل سے لکھا گیا ہے۔

اپنے موضوع سے متعلق جن سینئر محققوں سے جان کاری کی توقع ہے، ان سے مل کر دریافت کیجیے۔ جن سے نہ مل سکیں ان سے خطا کے ذریعے پوچھیے۔ جواب کے لیے لفاظ یا ان لینڈ لیٹر بھیج دیجیے اس سے ان پر اخلاقی دباؤ پڑے گا اور وہ جواب دینے کو مجبور ہوں گے۔ خیال رہے کہ کوئی آپ کے دوچار استفسارات ہی کا جواب دے سکتا ہے، آپ کے لیے تحقیق کرنے کو نہیں بیٹھ جائے گا۔ ڈگری کے لیے ریسرچ اسکالروں کو ان کانگریاں مواد کی تلاش میں قدم قدم پر رہبری بلکہ مدد کرے گا۔ وہ اپنے مطالعے کی بنا پر بناٹے گا کہ ضروری مواد کہاں اور کن کن کتابوں اور رسالوں میں مل سکتا ہے۔ اس کے چٹھی لکھنے پر دوسری لائبریریاں اور بزرگ محققین مدد کے لیے آمادہ ہو سکتے ہیں۔ اس کے معنی یہ ہیں کہ بنگراں جتنا عالم اور سینئر ہو اسکالر کے لیے اتنا ہی مفید ہے۔ اگر آپ کا بیشتر مواد باہر کے ملک میں یا دور دراز کے شہر میں ہے اور آپ وہاں نہیں جاسکتے تو بہتر ہے کہ ایسا موضوع نہ لیجیے۔

ایسے موضوع بہت کم ہوتے ہیں جن کے لیے مواد نہایت کم ہو۔ اگر مواد بہت کم ہے تو اس پر پتلا سا رسالہ لکھ دیجیے، ضروری نہیں کہ موٹی کتاب ہی لکھی جائے۔ اب کوئی محقق دکنی شعرا فیروز یا محمود استاد پر تحقیق کرے تو یہ پی ایچ ڈی کے

لیے نہیں کی جاسکتی، لیکن ان پر پچاس ساٹھ یا سو صفحات کا اچھا مقالہ لکھا جاسکتا ہے، مثلاً انجمن ترقی اُردو پاکستان کی کئی بیاضوں میں ان کا کلام موجود ہے۔
 مواد کی کمی کم موضوعات میں ہوتی ہے زیادہ تر یہ مسئلہ سامنے آتا ہے کہ مواد بہت ہے، دور دور کے شہروں میں بکھرا ہوا ہے۔ اسے کیوں کر اکٹھا کیا جائے اور اس میں سے کیوں کر انتخاب کیا جائے۔ آئندہ باب میں اس مسئلے سے دوچار ہوا جائے گا۔

چھٹا باب

مطالعہ اور نوٹ لینا

لائبریریوں میں کتابوں کا ازدحام ہوتا ہے۔ نیا اسکالر اس دل بادل کو دیکھ کر مرعوب و مبہوت ہو جاتا ہے کھو جاتا ہے۔ مشتاق محقق ایک آقا کی طرح ان میں سے اپنی ضرورت کی کتاب نکال لیتا ہے۔ ہر تحقیق کار کو یہ مشق ہم پہنچانی چاہیے کہ کتابوں کی فہرست اور کتابوں کی الماری دیکھ کر وہ اپنی ضرورت کی کتابوں کو فوراً پہچان لے۔ جو لوگ گرگب باراں دیدہ ہوتے ہیں وہ تو لائبریریوں میں داخل ہونے سے پہلے ہی جانتے ہیں کہ کیا کھو جتا ہے۔ کتاب حاصل کرنے کے بعد اگلی منزل اس میں سے اپنے کام کے مواد پر انگلی رکھ دینی ہوتی ہے۔ بیشتر کتابوں میں کام کی معلومات بہت کم ہوتی ہیں۔ مغرب کی بعض لائبریریوں مثلاً واشنگٹن کی لائبریری آف کانگریس میں کتاب کے کارڈ پر اس کے ابواب بھی لکھے ہوتے ہیں۔ انھیں دیکھ کر فوراً اندازہ ہو جاتا ہے کہ اس کتاب میں ہمارے کام کا کچھ مواد ہے کہ نہیں۔

کتابوں کو تیزی سے پڑھنے کی عادت ڈالیے۔ کہتے ہیں کہ مشق سے یہ صلاحیت پیدا کی جاسکتی ہے۔ آنکھ کو تیزی سے سطر کے اوپر ایک سرے سے دوسری طرف بڑھائیے۔ تحقیقی ماخذ کی کتاب کوئی ناول تو نہیں کہ پورے کا پورا اسطر بہ سطر پڑھا جائے۔ اس میں اپنے کام کا تھوڑا سا مغز ملے گا۔ کم کتابیں ایسی ہوتی ہیں جن کا بڑا حصہ کسی موضوع کے لیے مفید ہو۔ اگر ایسا ہو تو گویا آپ کے موضوع پر پہلے سے کسی نے کافی کام کیا ہوا ہے۔ زیادہ تر امید یہ ہے کہ ہر کتاب میں تھوڑا بہت تھوڑا مفید مطلب مواد جستہ جستہ

بکھرا ہوا ہوگا۔ ایسی مہارت بہم پہنچانی ہے کہ اپنے مفید مطلب عبارت کی ایک نظر میں گرفت کی جاسکے۔ تحقیق ہی میں نہیں تنقید کرنی ہوگی کیسی کے کام پر رائے دینی ہو کوئی رسالہ پڑھنا ہو تو تیزی سے جستہ جستہ پڑھیے۔ ممتحنوں کو مشق ہوتی ہے کہ امتحان کی کاپی کو دس پانچ منٹ میں دیکھ لیتے ہیں۔ صفحے پر جستہ جستہ پیرا گراف کی ابتدا میں اور کہیں کہیں یہاں وہاں نظر ڈالنے سے اندازہ ہو جاتا ہے کہ امتحان دینے والے نے کیا کیا لکھا ہے، اسے کتنا آتا ہے اور کیا نہیں آتا۔ بالعموم اس سرسری خوانی کے باوجود ممتحن کا اندازہ ہوتا ہے۔ تحقیقی ماخذ کو بھی اسی سرسری خوانی سے دیکھیے۔ جہاں مفید مطلب عبارت ہو، اسے غور سے پڑھیے۔

کتابیں ہوں کہ رسالے سب کو اسی طرح جستہ جستہ، منتخب پڑھنا ہوتا ہے عمر محدود ہے۔ روزانہ زندگی میں پڑھنے کے علاوہ طرح طرح کے کام اور تقاضے ہیں۔ کروہات دنیا کو ٹمٹانا ہوتا ہے۔ پڑھنے لکھنے کا وقت بے انتہا نہیں ہوتا۔ اگر رسالوں کے تمام صفحات پورے کے پورے پڑھے جائیں تو پورا مہینہ نئے رسالوں کو پڑھنے ہی میں ختم ہو جائے میں پی ایچ ڈی کے مقالے کو بطور ممتحن پڑھتا ہوں تو یکسویٰ اور ارتکازہ نظر سے دو دن شاذ تین دن میں دیکھ لیتا ہوں۔ رپورٹ لکھتا ہوں تو سب کہتے ہیں کہ کتنی تفصیل سے جزئیاتی مطالعہ کیا ہے۔ زیر نظر کتاب کی تصنیف کے لیے تحقیق کے موضوع پر کئی درجن انگریزی کتابیں دیکھیں نوٹ لیے۔ رفتاریہ تھی کہ صرف دن میں پڑھ کر اوسطاً دو کتابیں روزانہ دیکھ لیتا تھا۔ بعد میں کتابوں میں نیا مواد کم ملتا تھا اس لیے ایک دن میں تین کتابوں پر سے بھی گزر لیتا تھا۔ یہ مسلم کہ اپنے موضوع کے لیے بعض کتابیں اتنی بنیادی اور مفید ہوتی ہیں ان سے بہت کثرت سے استفادہ کرنا ہوتا ہے اور کئی دن تک مطالعہ کرنا ہوتا ہے۔ پھر بھی جہاں تک میری رائے کا سوال ہے، کسی بھی تحقیق میں کسی ایک کتاب کو دیکھنے اور نوٹ لینے میں چار دن سے زیادہ نہیں لگانے چاہئیں۔

کتابوں سے نوٹ لےتے وقت یہ خاطر نشان رکھیے کہ آپ کو ایک نیا مقالہ،

نئی کتاب لکھنی ہے، کسی پہلے سے موجود کتاب کی تلخیص نہیں کرنی ہے۔ موجود کتابوں سے ہٹ کر اپنی طرف سے لکھنا ہے اور اس طرح کہ طبع زیادہ اور نیا معلوم ہو۔ کہا جاتا ہے کہ اگر آپ نو کتابیں پڑھیں تو آپ دسویں کتاب تصنیف کر سکتے ہیں لیکن اتنے کم مواد کی بنا پر تحقیقی مقالہ لکھا جائے تو اس میں طبع زادیت نہیں آئے گی وہ نئی کتاب کے بجائے چند کتابوں کا غلط مجموعہ معلوم ہوگا۔ سیمویل جانسن کا قول صحیح نقل کیا جا چکا ہے کہ ایک آدمی ایک کتاب لکھنے کے لیے آدھی سے زیادہ لائبریری الٹ دے گا۔ اتنے زیادہ مآخذ کو دیکھا جائے تو کام واقعی قابلِ قدر ہوگا ضرورت یہ ہے کہ محدود وقت میں 'تیزی سے' زیادہ سے زیادہ کتابیں دیکھنے اور سونگھ کر مواد ڈھونڈ لینے کی مشق کرنی چاہیے۔

کتابوں میں ابواب کے عنوان سے اندازہ ہو جاتا ہے کہ کس باب کو دیکھنا چاہیے اور کس باب کو پورے کا پورا چھوڑ دینا چاہیے۔ اسی طرح باب میں ذیلی عنوانات یا مختلف اجزاء کی تقسیم کو دیکھ کر فوراً طے کیا جاسکتا ہے کہ اس میں کون سا پیرا گراف دیکھنا چاہیے۔ رسالوں کے مضمون کتاب کے باب کی طرح ہوتے ہیں۔ رسالے کی فہرست مضامین سے اپنے کام کا مضمون اور پھر اس مضمون میں اپنی پسند کے اجزاء تلاش کیے جاسکتے ہیں۔

انگریزی کے کئی مصنفین نے لکھا ہے کہ مطالعہ کس کتاب سے شروع کیا جائے سیرس کا کہنا ہے کہ موضوع پر سب سے اچھی کتاب سے مطالعے کی شروعات کیجیے۔ راسٹھ کی ہدایت ہے کہ ادبی تحقیق میں پہلے اولیں مواد دیکھیے اور اس میں بھی جس کتاب سے سب سے زیادہ معلومات ملنے کی امید ہو پہلے وہ دیکھیے۔ سیرس اور راسٹھ کی ہدایتیں بالکل مختلف ہیں۔ فرض کیجیے کسی کو تحقیق کرنی ہے 'اردو میں قصہ چار درویش' اس کے بارے میں سب سے زیادہ معلومات میری کتاب 'اردو کی نشری داستانیں' کی طبع سوم میں ہیں لیکن اولیں مواد کو پہلے دیکھا جائے تو اردو فارسی میں

Writer's Manual, P. 768

Donald A Sears, Harbrace Guide to the library and Research Paper, P. 34

A. J. Roth, The Research Paper, form and Content, P. 53.

چار روش کے نسخوں کو پڑھنا اور مقابلہ کرنا ہوگا۔ یہ جاننے کے لیے کہ اس قصبے کے کون کون سے نسخے اور ترجمے ہیں ماوراء ان کی اضافی اہمیت کیا ہے، میری کتاب سے پوری معلومات مل جائیں گی۔ اس کے بعد اولیں آخذ یعنی متون کو دیکھا جاسکتا ہے۔ تحقیق کا یہ اصول یاد رکھیے کہ ابتدا میں اس وقت تک کی بہترین تحقیق سے آگہی حاصل کیجیے۔

جارج واٹسن نے کہا ہے کہ پہلے تازہ ترین تحریریں پڑھیے کہ وہ پڑانی تحریروں کو تقویم پارینہ بنا دیتی ہیں۔ لیکن بینڈرکسن کسی مضمون کی معنویت اور تازگی کے بارے میں گہرائی پر سوچتا ہے۔ لکھتا ہے کہ طبعیات پر ۱۹۴۰ء سے پہلے کا مضمون پارینہ ہو گا لیکن یونانی دیوالا ۱۹۰۰ء میں تحریر کردہ مضمون آج بھی بالکل اطمینان بخش ہو سکتا ہے۔ سچ یہ ہے کہ مضمون کے زمانہ تحریر سے کہیں زیادہ اہم اس کے مواد کا معیار ہے۔ یہ ضروری نہیں کہ پہلے سب سے نئی تحریروں کو پڑھیے، بعد میں پیچھے کو لوٹے۔ ضروری یہ ہے کہ مختلف تحریروں کو بادی النظر میں دیکھ کر طے کیجیے کہ کون سی سب سے زیادہ جامع اور بھرپور ہے۔ پہلے اسے پڑھیے، بعد میں اس سے کتر ترجمے کی تحقیق کو۔ یہ خاصا امکان ہے کہ بعد کی تحقیق زیادہ مفصل ہو۔ اگر کسی نے ہمارے موضوع یا اس کے ایک جزو یا اس سے متعلق موضوع پر تحقیق کی ہے تو ضرور پہلے اس نئی کتاب کو دیکھیے کہ اس نے تمام پرانے مواد کا احاطہ کر لیا ہوگا۔ اگر آپ کے موضوع سے اتنی قریب کوئی کتاب نہ ہو (اور اچھا ہے کہ نہ ہو تاکہ آپ کے لیے گنجائش رہے) تو پرانے بنیادی مواد سے کیوں کر مفر ہوگا، مثلاً کوئی اردو ادب میں ہریانہ کا حصہ کے موضوع پر کام کرے تو محمود شیرانی کے مضمون 'اردو کی شاخ ہریانہ میں تالیفات' (اور ٹیل کالج میگزین نومبر ۱۹۳۱ء، دسمبر ۱۹۳۲ء، باز طباعت مقالات شیرانی

¹ George Watson, The Literary Thesis. A Guide to Research, P. 38.

² J. Raymond Hendrickson, The Research Paper (N. York, 1962) P. 3.

جلد دوم) کو کیوں کہ نظر انداز کر سکتا ہے۔

جس طرح کتاب میں سے جسے جسے 'موضوع سے متعلق کچھ حصے ہی پڑھے جاتے ہیں' اسی طرح جو کچھ پڑھا جاتا ہے، اس کا بہت تھوڑا جزو نوٹ کیا جاتا ہے۔ ہندی کے دو پروفیسر ر اوت اور کھنڈیلوال اپنی مشترکہ تصنیف میں کہتے ہیں کہ نوٹ لیتے وقت یہ طے نہیں کیا جاسکتا کہ کونسی بات زیادہ اہم ہے، کونسی کم اور کسے بالکل ہی چھوڑ دیا جائے، اس لیے زیادہ مفصل نوٹ لینے چاہئیں۔ بچھے اس سے اتفاق نہیں۔ مطالعہ کرنا ہو یا نوٹ لینا، محقق قاری کا امتیازی شعور کبھی بھی باند نہیں پڑنا چاہیے۔ وہ کیوں کہ مفید اور غیر مفید دونوں کو اپنے کاغذات میں ٹانگ لے، کیوں کہ اپنے وقت اور محنت کے ساتھ اسراف کرے۔

آگے پڑھنے سے پہلے میں اصطلاح 'نوٹ' کے بارے میں دو لفظ کہنے کی اجازت چاہتا ہوں۔ افسوس کہ نوٹ بحیثیت اسم اور اس کی جمع نوٹس (Notes) بہت ساکن کے لیے اردو میں کوئی مناسب لفظ نہیں۔ جمع کے صیغے نوٹس میں قباحت یہ ہے کہ اسے Notes کی جگہ Notice پڑھنے کا زیادہ امکان ہے۔ اردو میں نوٹ کو یادداشت کہتے ہیں لیکن یادداشت تو ترجمہ ہے Memory کا۔ اسی لیے نئی صنفِ نثر Memoirs کو اردو میں یادداشتیں کہتے ہیں۔ نوٹ کے معنی ہیں کچھ رقم کر لینا، یادداشت کے معنی ہیں حافظے میں محفوظ کر لینا۔ کتابوں سے نوٹ اس لیے لیے جاتے ہیں کہ ان کے مطالب کو کاغذ پر قلم بند کر لیتے ہیں تاکہ حافظے پر بار نہ ڈالا جائے۔ چونکہ اردو میں مصمتے پر ختم ہونے والے اسم کی جمع اکثر صورتوں میں واحد کی شکل ہی میں رہتی ہے اس لیے ہم نوٹس کے بغیر کام چلا سکتے ہیں مثلاً کتاب سے مختصر نوٹ لو۔ میرے نوٹ کہاں غائب ہو گئے؟ نوٹوں کو سنبھال کر رکھو۔

لے ڈاکٹر چندر بھان ر اوت و ڈاکٹر رام کار کھنڈیلوال، شہودہ پر ودھی اور پیمہ کریا۔

آدم بر سرِ مطلب۔ پہلے یہ طے کر لیں کہ نوٹ کا ہے پر لیے جائیں۔ انگریزی کی کتابوں میں بالعموم ہدایت ہوتی ہے کہ کارڈوں پر لیے جائیں۔ یتیم سائز کے ہو سکتے ہیں ۵ x ۳ انچ۔ ۶ x ۴ اور ۸ x ۵۔ پارسنس کہتا ہے کہ سب سے بڑے سائز کا کارڈ نہ لوتا کہ ایک کارڈ پر زیادہ مواد نہ لکھنا پڑے۔ ایسے بارزن کہتا ہے کہ بعض محقق کارڈ پسند کرتے ہیں بعض منتشر اوراق، بعض مجلہ نوٹ بک۔ ایسے اس کی ترجیح کارڈ کی ہے۔ کہا جاتا ہے کہ نوٹ ایسے کاغذ پر لینے چاہئیں جو پائدار ہو۔ اب کارڈ سے زیادہ پائدار کون سا کاغذ ہوگا۔ لیکن رچرڈ ایڈنگ نے بجا طور پر کہا ہے کہ کارڈ کے بجائے اچھا موٹا، بونڈ پیپر بہتر ہوتا ہے کہ کم جگہ لیتا ہے۔ ایسے علی گڑھ کے مولانا کلب عابد کی رائے ہے کہ کارڈوں پر رنگ فائل کو ترجیح ہے۔ ایسے اس فائل میں چھید کیے ہوئے اوراق ہوتے ہیں۔ دوسری طرف ڈاکٹر عبدالستار دہلوی کہتے ہیں کہ حوالے جمع کرنے کے لیے مجلہ کاپیاں یا رجسٹر مفید نہیں ہوتے، انھیں کھلے کاغذ کے پرزوں یا رڈوں ہی پر لکھنا چاہیے۔ میری رائے ہے میں اردو والوں کے لیے کاغذ کے پرزے بہتر ہیں لیکن یہ کاغذ موٹا اور عمدہ ہونا چاہیے تاکہ یہ نوٹ ۲۰-۳۵ سال محفوظ رہ سکیں۔ میرے پاس داستان کی تحقیق کے ۱۹۶۵ء کے نوٹ ہیں۔ کاغذ کے کنارے جاتے رہے ہیں، خستہ اور بوسیدہ ہو گیا ہے بالخصوص اوپر کے پانسات اور اوق۔ ایک دقت یہ ہے کہ اہل اردو اور اہل ہندوپاک کے وسائل مغربیوں کی طرح کشادہ تو ہیں نہیں۔ ایک کارڈس بیس پیسے کا آئے گا۔ ہزاروں کارڈوں کے لیے سیکڑوں روپے درکار ہوں گے۔ کارڈ کی دوسری

1. C. J. Parsons, Thesis and Project work, P. 21

2. Barzun and Graff, The Modern Researcher, P. 26.

3. The Art of literary Research, P. 172

ڈاکٹر کلب عابد، عماد تحقیق، ص ۶۶

ڈاکٹر عبدالستار دہلوی، ادبی اور لسانی تحقیق، ص ۴۲

خرابی یہ ہے کہ انھیں کسی قائل میں نہیں رکھا جاسکتا۔ لائبریری کے کتابوں کے کارڈوں کو بھول جائیے کہ انھیں تار میں پرو کر لمبی ٹرے (Tray) میں پھنسا دیا جاتا ہے۔ نوٹ کے کارڈ زیادہ کھلے ہونے چاہئیں۔ انھیں رکھنے کے لیے ڈبا در کار ہوتا ہے۔ گھر سے لائبریری اور شعبے میں جاتے ہوئے کہاں جوتوں کا سا ڈبا اٹھائے پھر یا گے۔ کوئی ڈبا لے کر لائبریری میں گھسنے نہ دے گا۔ تیسری قباحت یہ ہے کہ بہت سے کانفروں کے بنڈل میں انگلیاں کانفروں کے سرے پٹ کر یا سر کا کر اپنی ضرورت کا پڑزہ تیزی اور آسانی سے نکال سکتی ہیں لیکن ان کارڈوں کو سرکانے میں ہر کارڈ کو پوری طرح سے سرکانا یا پلٹنا پڑے گا۔ اور کافی زیادہ وقت اور محنت درکار ہوگی۔

نوٹ لینے کا پیرانا طریقہ جو تھا اور جو اردو والوں میں اب بھی رائج ہے یہ ہے کہ ایک فائل یا نوٹ بک میں صفحوں پر مسلسل ایک کتاب کے نوٹ درج کر دیے جاتے ہیں اس کے آگے دوسری کتاب کے علیٰ ہذا القیاس۔ یہ طریقہ نہایت پریشان کن ہے اسے قطعاً خیر باد کہہ دینا چاہیے۔ اچھے کانفروں کے پرچے بنائے جائیں۔ فل سکیپ کانفو لمبائی میں موڑ کر تین حصوں میں تقسیم کر لیا جائے یا لمبائی چوڑائی دونوں میں موڑ کر چار پڑزے بنالیے جائیں اور ان پر نوٹ لیے جائیں۔ انگریزی میں نوٹ کے کارڈوں یا کانفروں پر چوں کی دو قسمیں ہیں۔

ماخذ کارڈ (Sources) - نوٹ کارڈ۔

ماخذ کارڈ محض ابتدائی کتابیات تیار کرنے کے لیے ہوتا ہے۔ شروع میں لائبریری میں دیکھنے پر جو کتاب یا رسالہ مفید مطلب ملے اس کی تفصیل ایک ایک کارڈ پر لکھی جاتی ہے یعنی کتاب یا مضمون کا نام، مصنف کا نام اور اوپر ایک کونے میں لائبریری کی کتاب کا نمبر جسے Call number کہتے ہیں، دوسرے کونے میں اس کا موضوع یا عنوان جسے انگریزی میں Slug کہتے ہیں، اردو میں دائیں اوپری کونے میں موضوع اور بائیں کونے میں نمبر لکھ سکتے ہیں۔ رچرڈ ایٹک نے تین معاملوں میں انگریزی کے دوسرے ماہرین سے اختلاف روار کھا ہے۔

۱۔ سب کہتے ہیں کہ کارڈ پر نوٹ لینا سود مند ہے 'ایٹک کہتا ہے کہ موٹے کاغذ پر لھیے۔

۲۔ سب کہتے ہیں کہ تمام کارڈ ایک سائز کے ہونے چاہئیں۔ ایٹک کا اصرار ہے کہ دو سائز کے ہوں، ماخذ کے حوالے کے لیے چھوٹے یعنی ۵ x ۳ کے اور مواد کے نوٹ کے لیے ۸ x ۵ کے لیے

۳۔ ایٹک بارزن اور گراف کی کتاب کے ص ۲۷ کا یہ مقولہ نقل کرتا ہے کہ کبھی کسی چیز کے دونوں طرف نہ لکھو، اور اس کے بعد ایٹک اس سے اختلاف کر کے کہتا ہے کہ کتابیاتی یعنی ماخذی کارڈ کی پشت پر کتاب کے بارے میں اپنی رائے لکھ لیجیے اور نوٹ کے کارڈ یا پیرزے کے دوسری طرف اپنی طرف سے کوئی اصرار، سوال، تصحیح وغیرہ لکھنا چاہیں تو لکھ سکتے ہیں، ایسی صورت میں کارڈ کے سیدھی طرف اسی مقام پر حاشیے میں شرح رنگ سے over لکھ دیجیے تاکہ پیرزے کو پلٹ کر پشت پر دیکھا جاسکے۔

بارزن اور گراف نے بھی لکھا ہے کہ نوٹ کے ساتھ اپنا تبصرہ بھی درج کیا جاسکتا ہے، لیکن یہ کارڈ کے، اسی طرف ہوگا، دوسری طرف نہیں۔ دراصل نوٹ لینا اپنے لیے ہوتا ہے۔ نوٹ آپ کی بلک ہیں جس طرح آپ کو سہولت ہو کر سکتے ہیں۔ میری رائے یہ ہے کہ اردو میں ایک ایک کتاب کے نام کے اندراج کے لیے الگ سے ماخذی کارڈ بنانے کی ضرورت نہیں، ہم الگ سے ایک دو صفحات پر تمام کتابوں اور مضامین کی تفصیل یعنی ناشر کا نام، سنہ اشاعت، شمارہ، لائبریری نمبر وغیرہ لکھ سکتے ہیں۔ اس کے بعد پیرزوں پر نوٹ لیتے وقت عنوان میں ماخذ کا مختصر نام یا

1. Altick, The ART of Literary Research. P. 173.

2. Ibid, P. 178.

3. Barzun and Graff, The Modern Reseacher. P. 30

اشارہ مثلاً محض مصنف کا نام لکھنا کافی ہوگا۔

پارسنس کی تجویز ہے کہ اگر کوئی تحریر کسی گم نام مصنف کی ہے یا کسی فرضی قلمی نام سے ہے اور آپ کو اصل مصنف کا علم ہے تو قلمی نام کے آگے مرتب یعنی بڑے بریکٹ میں اصل نام لکھ سکتے ہیں مثلاً اردوئے معلیٰ میں حسرت موہانی اقبال کے کلام پر تنقید ہمدرد کے نام سے اعتراض کرتے تھے۔ نگار میں کوئی آرگس کے نام سے تھا۔ مشفق خواجہ پاکستان میں خامہ گوش کے نام سے کالم لکھتے ہیں۔ ہم پہلے حوالے کے نوٹ میں لکھ سکتے ہیں۔

اقبال کی نظم ہمارا ادیس (ترانہ ہندی) پر تنقید ہمدرد [حسرت موہانی] نے اردوئے معلیٰ میں کئی فنی اعتراضات کیے۔

یہ سبھی کی متفقہ ہدایت ہے کہ ایک پرچے پر ایک ہی خیال یا نکتے یا بیان کا نوٹ لیا جائے، دوسرے نکتے یا خیال کو دوسرے پرچے پر لکھا جائے۔ اوپر کونے میں موضوع یا عنوان دیا ہی ہوگا۔ اس طرح گروہ بندی میں سہولت ہوگی۔ مثلاً تحقیق کے اصول پر کتاب لکھنے کے لیے مختلف کتابوں سے نوٹ لیے جائیں تو پرزوں پر کچھ اس قسم کے عنوانات کے تحت ہوں گے۔

تحقیق اور تنقید کا تعلق، تحقیق کار کے اوصاف، مواد کی قسمیں، موضوع کا انتخاب، نوٹ لینے کے طریقے وغیرہ۔

ایٹک اور بھی مہین کا کتاب ہے۔ وہ انکشاف کرتا ہے کہ اس نے ایک زیر تصنیف کتاب کے موضوعات کو اول ۵ اگر وہ ہوں میں تقسیم کیا اور نمبر دیے۔ پھر ان گروہوں کو ذیلی گروہوں میں اور پھر ذیلی گروہوں کو ذیلی گروہوں میں تقسیم کیا۔ ان سب کو نمبر دیے مثلاً 2-6-3-12 سے معلوم ہوتا ہے کہ ۱۲ بڑے گروہ کا نمبر ہے، ۳ اس کا ذیلی گروہ ہے، ۶ ذیلی ذیلی گروہ ہے۔ آخری دو غالباً مزید نوع کا نشان گروہ نہیں

1. C.J. Parsons, Thesis and Project Work, P. 23.

2. Art of Literary Research, P. 179

بلکہ ذیلی گروہ کے پرزوں کا نمبر شمار ہوگا۔

ان کے بعد گروہوں کو سلسلے وار لگادیا جاتا ہے۔ اردو میں اتنی زیادہ بارگی کی ضرورت نہیں۔ پہلے کتاب کا خاکہ تیار کیجیے۔ اس کے ابواب بڑے بڑے گروہ ہیں۔ پھر ہر باب میں دو تین یا زیادہ ذیلی گروہ بنائے جائیں۔ اگر کتاب میں فرض کیجیے دس باب اور ہر باب میں چار ذیلی گروہ ہیں تو تقریباً ۴۰ گروہ ہوئے۔ نوٹ کے ہر پرزے کے اوپر گروہ نمبر مثلاً ۳، ۲ یا بہتر ہے کہ انگریزی میں 3، 2 لکھ لیجیے۔ شناخت کی سہولت کے لیے لفظوں میں اس کا عنوان بھی لکھ لیجیے مثلاً زیر نظر کتاب کے پانچویں باب کے یہ اجزاء کیے جاسکتے ہیں۔

1.1 مواد، قسمیں - 1.2 مواد، خاکہ 1.3 مواد، کتب

1.4 مواد، رسالے -

ذیلی گروہ کے لفظی عنوان سے اسے شناخت کرنے میں آسانی ہوگی۔ یہ ضروری ہے کہ جس ماخذ سے نوٹ لیا جائے اس کی نشاں وہی ضرور کر دی جائے۔ میرے نزدیک پرزے پر ماخذ کی مکمل تفصیل لکھنے کی ضرورت نہیں۔ علاحدہ کتابیات کی فہرست میں کتاب کی جملہ تفصیلات دی ہوئی ہوں گی۔ نوٹ کے پرزے پر کتاب کی مختصر نشاں وہی کافی ہے جو مصنف کے نام یا کتاب کے نام ایک جزو سے ہو سکتی ہے مثلاً مولانا کلب عابد کی کتاب عماد التحقیق کا حوالہ عابد یا عماد سے اور عبد الرزاق قریشی کی مہادیات تحقیق کا رزاق یا مہادیات سے دے سکتے ہیں۔ انگریزی میں ہدایت ہے کہ ایک خیال (یا عموم ایک دو جملوں کا) ایک ہی کارڈ پر لکھیے۔ نیا خیال نئے کارڈ پر ہو۔ اردو میں اس فضول خرچی کی ضرورت نہیں۔ باب اور اس کا ذیلی گروہ کافی ہیں۔ راتھ لکھتی ہے کہ دو ہزار لفظوں (تقریباً سات صفحے) کے مقالے کے لیے بہتوں کو ۵۰ کارڈ کافی ہوں گے لیکن کسی دوسرے کو دیکھ سو دو سو۔ نوٹ کی کیفیت اہم ہے، کیت نہیں ایسے

کتاب کی نشاں وہی کر کے نوٹ لینا شروع کیجیے۔ ہر نوٹ کے قبل صفحے کا نمبر لکھیے مثلاً ص ۲۰ یا محض ۲۰۔ اس کے آگے ضروری مواد لکھیے۔ جب صفحہ بدل جائے تو ترچھی لکیر / دے کر نئے صفحے کا نمبر لکھ دیجیے اور اس کے بعد آگے کا مواد ہو سکتا ہے کہ ایک کتاب سے کئی پٹرزوں پر نوٹ لیے جائیں اور دوسری کتاب میں مفید مطلب مواد اتنا کم ہو کہ آدھے یا چوتھائی پٹرز ہی پر ختم ہو جائے۔ اگلی کتاب یا مضمون کے نوٹ نئی سطر میں لکھیے۔ اگر پٹرز میں تھوڑا حصہ ہی بچا ہو تو اسے چھوڑ کر نئے ماخذ کے نوٹ دوسرے پٹرز پر لکھ سکتے ہیں۔ ایک موضوع اور ذیلی موضوع کے پٹرزوں پر ایک سلسلے میں صفحات کا نمبر شمار دیجیے۔ اگلے ذیلی موضوع کا نمبر شمار از سر نو شروع ہو گا۔ مثلاً اگر پانچویں باب کی اوپر دی ہوئی مثال میں مواد، کتب کے نوٹ تین پرچوں پر اور مواد رسالے کے دو پرچوں پر آئیں تو یوں نمبر لکھ سکتے ہیں۔

مواد، کتب 1.3
مواد، کتب 1.3
مواد، کتب 1.3

مواد، رسالے 1.4
مواد، رسالے 1.4
مواد، رسالے 1.4

لینڈ لکھتی ہے کہ کارڈوں پر نوٹ لیے جائیں تو نوٹ ترتیب دیے جاسکتے ہیں۔ جب کہ نوٹ بک میں نوٹ زیادہ پیچیدہ اور وسیع ہو سکتے ہیں۔ ہمیں یہ تسلیم ہے کہ ایک نوٹ بک یا کھلے اوراق کی فائل میں مسلسل نوٹ لیے جائیں تو نوٹ لینا بہت آسان ہو جاتا ہے۔ مگر وہ بندی کا خیال کیے بغیر مسلسل پڑھتے اور مسلسل نوٹ قلم بند کرتے جائیں۔ دوسری طرف مختلف پرچوں پر چالیس پچاس گروہوں میں نوٹ لینے میں یہ زحمت ہوتی ہے کہ ماخذ سے نوٹ کے دو جملے ایک پرچے پر اور دوسرے دو تین جملے دوسرے پرچے پر لکھنے ہوتے ہیں۔ لیکن یہ زحمت یہ آہستہ روی اس لائق ہے کہ اسے برداشت کیا جائے۔ تمام ماخذ کے جملہ نوٹ ایک سلسلے میں لکھے ہوں تو ایک انبار جمع ہو جائے گا۔ بڑے تحقیقی کام میں سو ڈیڑھ سو صفحوں کے نوٹ جمع ہو جائیں گے۔ جب مقالے کی تسوہ

کرنے بیٹھیں گے تو کسی باب، نیز اس کے ذیلی جزو سے متعلق نوٹ کا پی یا فائل میں جگہ جگہ بکھرے ہوں گے۔ انھیں کس طرح ڈھونڈ کر نظر کے سامنے لائیں گے۔ بار بار نوٹوں کے اور اقائلٹے پلٹتے رہیں گے۔ اگر گروہوں اور ذیلی گروہوں کے نوٹ الگ الگ پرچوں پر لکھے ہیں تو انھیں ترتیب سے لگا لیجیے۔ ایسا معلوم ہو گا جیسے آپ کی کتاب تیار ہوگی۔

اگر ابواب کے ذیلی گروہوں کے نوٹ الگ الگ کاغذوں پر ٹانگنا بہت زحمت طلب معلوم ہو تو کم سے کم اتنا کیجیے کہ مختلف ابواب کے نوٹ الگ پرچوں پر لکھیے اور پرچوں پر باب کے عنوان کے نیچے سلسلے کا نمبر شمار لکھتے جائیے۔ اس طرح آپ کے پاس ہر باب کے نوٹ الگ ہوں گے۔ اس باب کو رقم کرتے وقت اسی باب کے نوٹوں کو بار بار پڑھ کر استفادہ کرنا ہوگا؛ ذہنی طور پر ترتیب دینی ہوگی اور یہ ممکن ہے۔ آپ یہ کر سکتے ہیں کہ ایک باب کے مسلسل نوٹوں کے پمزدوں پر ہر ایک یا دو چار جملوں کے برابر بائیں یا دائیں ہاتھ کے حاشیے میں پنسل سے اس ذیلی گروہ کا عنوان لکھ دیجیے جس کے تحت وہ نوٹ آتے ہیں مثلاً اگر مواد سے متعلق نوٹ چھ پرزوں پر آئے ہیں تو انھیں پڑھ کر حاشیے میں پنسل سے قسمیں، آخذ، کتب، رسالے لکھ سکتے ہیں۔ کہیں ایک ایک پیراگراف ایک ہی ذیلی گروہ کے متعلق ہوگا کہیں ایک جملے کے بعد ذیلی گروہ بدلتا جائے گا

میں نے اس کتاب کے لیے بہت سی انگریزی کتابوں اور چند اردو کتابوں سے نوٹ لیے۔ کتابوں میں ہر ایت تھی کہ نوٹ علاحدہ کارڈوں یا پرزوں پر گروہ بند کر کے درج کیے جائیں۔ میں نے اس پر عمل نہ کیا۔ جب تین درجن کتابوں کے نوٹ تیار ہو گئے اور میں نے مسودہ لکھنا چاہا تو ایک باب سے متعلق نوٹ متعدد صفحات میں بکھرے پڑے تھے بار بار صفحات پلٹ کر ان کا احاطہ کیوں کرتا۔ ناچار ان نوٹوں کی گروہ بندی کے ساتھ دوبارہ نقل کی اس میں بھی یہ کوتاہی رہی کہ جتنے باب تھے اتنے ہی گروہ کیے۔ ایک باب کے لیے بھی نوٹوں کا یہ مواد زیادہ تھا۔ مجبوراً ان گروہ بند نوٹوں کا ذیلی گروہ کے ساتھ خلاصہ دوسرے پرزوں پر لکھا۔ تلخیص کو دیکھ کر اصل نوٹ میں تفصیل دیکھ لیتا تھا۔ دل ہی

¹ Lynda Hungerford, The Writer's Manual, P. 687.

دل میں زبان سے نکلا کہ عمر کے آخری حصے میں نوٹ لینا آیا ہے۔ موضوع در موضوع اور گروہ در گروہ کے الگ الگ نوٹ لیے جائیں تو جو کچھ مختلف کتابوں میں پڑھ لے سب کچھ مرتب ہو کر بہ یک نظر آنکھوں کے سامنے آجاتا ہے۔

جہاں سینکڑوں کتابیں پڑھ کر سو دو سو صفحات کے نوٹ لینے پڑتے ہیں؛ وہاں اس طرح موضوعی گروہ بندی نہ ہو تو آدمی ایک جنگل میں کھوکھو رہ جاتا ہے۔ میں نے داستانوں اور مضمونیوں پر کام کر کے جو نوٹ لیے تھے وہ اسی طرح کا جنگل ہیں۔ کبھی کوئی ان کتب میں مندرج کسی نکتے کے بارے میں استفسار کرتا ہے کہ فلاں نکتہ کہاں دیکھا تو میں اپنے نوٹوں میں ڈھونڈتا ہوں۔ کبھی سراغ ملتا ہے کبھی نہیں ملتا۔ گروہ بندی سے نوٹ ہوتے تو کیوں دقت پیش آتی اور اب بات یاد آتی ہے جناب مسعود حسن رضوی کی جنھوں نے مجھ سے کہا تھا کہ 'مرثیے کی تاریخ کے نوٹوں کے اتنے سارے انبار اکٹھا ہو گئے ہیں۔ سمجھ میں نہیں آتا کس طرح لکھیں اور اب ہماری عمر بھی تو زیادہ نہیں بچی ہے۔'

اور یہی ہوا۔ وہ محترم ان نوٹوں کے انبار سے دب گئے۔ ان کے جنگل میں کھو گئے۔ زندگی دغا کر گئی، نوٹ اسی طرح غیر مرتب دھرے رہ گئے۔ اگر علاحدہ علاحدہ زمروں میں نوٹ لیے جائیں تو سب کا سررشتہ اپنے ہاتھ میں رہتا ہے۔ آپ انھیں اپنی انگلیوں پر بچا سکتے ہیں۔ بہ صورت دیگر وہ آپ کو بچاتے ہیں۔ زمرہ بندی جتنی مفصل اور جزئیاتی ہوگی، نوٹوں سے استفادہ اتنا ہی سہل ہوگا۔

ایٹنگ نے درست کہا ہے کہ کوئی سے دو آدمی ایک طرح نوٹ نہیں لیتے، اس لیے کوئی پوری طرح صحیح یا پوری طرح غلط طریقہ نہیں ہوتا۔ لے دراصل نوٹ لینا بالکل شخصی عمل ہے۔ نوٹ صرف اپنے لیے ہوتے ہیں ان میں جو محققان استعمال کرنا چاہیں کیجیے کیوں کہ نوٹ تو ایک اشارہ ہیں جنھیں دیکھ کر پوری بات یاد آجانی چاہیے۔ راتھ نے نوٹ لینے میں تین خوبیوں کا ذکر کیا ہے۔

1. The art of Literary Research, P. 171

۱. Legibility صاف لکھیے۔ ایسا نہ ہو کہ ہفتے کے بعد سب کچھ پڑھا ہی نہ جاسکے۔
۲. Accuracy ماخذ کی صحیح قرأت کیجیے اور صحیح لکھیے کیوں کہ لائبریری چھوڑنے کے بعد اپنے نوٹوں ہی پر تکیہ کرنا پڑتا ہے۔
۳. Completion مکمل ہوں لیے

بعض اوقات نوٹ لیتے وقت معلوم ہوتا ہے کہ ہم نے تمام ضروری نکات لکھ لیے۔ تسوید کے وقت ضرورت ہوتی ہے کہ فلاں نکتہ اور دیکھنا چاہیے یا دوبارہ توثیق کر لی جائے۔ ہینڈ رکسن نے لکھا ہے کہ کسی ماخذ تک دوسری تیسری بار واپس جانے میں جو جھنجھلاہٹ ہوتی ہے وہی کسی اور بات میں نہیں ہوتی۔ ہر بار معلوم ہوتا ہے کہ کچھ ناکافی نقل کیا گیا ہے۔ اگلے پھر یہ بھی تو ہے کہ بعض ماخذی کتابیں بعد میں اپنی دسترس میں نہ ہیں، کسی دوسرے شہر میں دیکھی ہوں یا وہ اپنے ہی شہر میں دور دراز کی لائبریری میں ہوں یا کسی شخص سے مستعار لے کر دیکھی ہوں اور دوبارہ مانگنا اچھا نہ معلوم ہو۔ اس لیے نوٹوں کو مکمل قابل خواندن اور صحیح صحیح لکھنا چاہیے۔ صحت کی شرط مخطوطات کے نوٹوں میں از بس ضروری ہے۔

کچھ باتیں ایسی ہیں جن کا اطلاق ہر قسم کے نوٹوں پر ہوتا ہے۔

۱. نوٹ کے ہر پڑنے پر ماخذ کا اشارہ ہونا چاہیے۔ اور ہر جملے یا فقرے کے لیے واضح ہو کہ وہ کس صلفے سے لیا گیا ہے۔ ماخذ کی تفصیل کسی دوسری جگہ یا نوٹ کے پڑنے کے اوپر لکھی ہو۔

۲. کسی کتاب یا مضمون سے زیادہ نوٹ نہ لیجیے۔ جتنے کم سے ضروری ہوں اتنے ہی لیجیے۔ جیسے جیسے مواد کا مطالعہ کریں ساتھ ہی ساتھ نوٹ لیتے جائیں۔ یہ نہ سوچیے کہ پہلے پورا باب یا مضمون پڑھ ڈالیں بعد میں نوٹ ٹانگ لیں گے۔ اس طرح خواہ مخواہ

1. Roth, The Research Paper, p. 55-56

2. J.R. HENDRICKSON, The Research Paper p-54

دو گنا وقت لگے گا۔ پہلے مطالعے ہی میں ساتھ ساتھ ضروری نکات سپرد کاغذ کرتے جائیے۔

۴۔ لفظ بہ لفظ نقل نہ کیجیے۔ ماخذ کے مطالب یا نکات کو اپنے الفاظ میں لکھ لیجیے۔ یہ نہیں کہ جتنا مواد ہے تقریباً اتنا یا اس سے کسی قدر کم کر کے اپنے الفاظ میں لکھ لیا جائے۔ اس کے بجائے نہایت مختصر تلخیص کیجیے۔ انگریزی اصطلاح میں Para-Phrase نہ کر کے Precise لکھیے۔

۵۔ لفظ بہ لفظ اقتباس بہت کم صورتوں میں نقل کرنا چاہیے۔ ہو بھی تو زائد یا طویل نہ ہو۔ ہاں متن کے نمونوں کو لفظ بہ لفظ ہی نقل کرنا ہوگا۔

۶۔ حقائق (Facts) اور رائے میں فرق کیجیے۔ حقائق کے نوٹ لینے ضروری ہیں۔ کسی کی رائیوں کو لکھنا ضروری نہیں۔ رائے آپ خود قائم کر سکتے ہیں۔ ہاں کسی نے حقائق کی بنا پر کچھ تحقیقی نتیجے نکالے ہوں تو وہ نتائج لکھ دیجیے۔

۷۔ نوٹ صحیح ہوں اور صاف لکھے ہوں۔ تیزی سے لکھنے میں بعض اوقات بعض الفاظ بہت شکستہ ہو جاتے ہیں۔ لکھتے وقت تو بہ آسانی سمجھ میں آتے ہیں، ایک عرصے کے بعد دیکھیں گے تو بعض الفاظ کی صحیح قرأت مشکل ہوگی۔ قدیم زبان کے متن کو نقل کرنے میں خاص احتیاط چاہیے۔ مجھے بارہا تجربہ ہوا ہے کہ نوٹ میں دکنی یا ہندی یا قدیم اردو کا کوئی دو یا 'شعر یا نثری جملہ اپنے ہاتھ کا نقل کیا ہوا ہے لیکن تسوید کے وقت اس کی قرأت سمجھ میں نہیں آتی۔ یہ معلوم نہیں ہوتا کہ لفظ کی حد کہاں ہے یعنی ایک لفظ کہاں ختم ہوا ہے اور دوسرا کہاں شروع ہوتا ہے مثلاً ایک حرف الف یا زہ پچھلے لفظ کے ساتھ جائے گا یا اگلے لفظ کی ابتدا میں۔

یہ مناسب ہدایت ہے کہ نوٹ لینے میں حتی الامکان لفظ بہ لفظ نقل نہ کیجیے۔ لیکن اگر کوئی جملہ لفظ بہ لفظ نقل ہو جائے تو اس کے دونوں طرف واؤین بنا دیجیے۔ ایسا نہ ہو کہ آپ تسوید کے وقت وہ جملہ اصل مصنف کے الفاظ ہی میں لکھ دیں اور بعد میں کوئی گرفت کرے کہ آپ نے دوسرے کے الفاظ لے لیے لیکن حوالہ نہیں دیا

اعتراف نہیں کیا۔ اقتباس صرف ذیل کی صورتوں میں لینا چاہیے۔

- ۱۔ کسی متن کا نمونہ۔
- ۲۔ جب کسی کی تحریر یا خیالات زیر بحث ہیں مصنف کے اصل الفاظ لکھنے سے آپ اس کے ساتھ بہتر انصاف کر سکیں گے۔
- ۳۔ کسی نے کوئی اہم نکتہ اتنے شگفتہ دلچسپ اور مدلل الفاظ میں لکھا ہو کہ اس سے بہتر نہیں لکھا جاسکتا۔ اس صورت میں اسی کے الفاظ لکھ دیجیے۔
- ۴۔ آپ سے پہلے کے مصنف نے کوئی بات کوئی واقعہ یا اصول اتنے مختصر اور معنی خیز الفاظ میں لکھ دی ہے کہ اس کی مزید تلخیص ممکن نہیں اتنے ہی طول کے اپنے الفاظ میں لکھنے کے بجائے آپ اسی کے الفاظ میں لکھ دیں اور حوالہ دے دیں۔
- ۵۔ آپ کو اپنی رائے یا دعویٰ یا انکشاف کی تائید میں کسی مقتدر اہل قلم کی رائے مل جاتی ہے تو آپ اس کے صحیح صحیح الفاظ نقل کر دیجیے تاکہ آپ کی رائے میں وزن پیدا ہو جائے۔ بالخصوص اگر آپ کوئی اختلافی بات لکھ رہے ہوں یا پسند عام کے خلاف کچھ لکھنے والے ہوں اور اندیشہ ہو کہ آپ کی رائے سے شدید رد عمل ہوگا تو کسی رئیس ادب کی پشت پناہی سے مدد مل سکتی ہے مثلاً میں نے ایک مضمون ”غالب کے طرف دار نہیں“ لکھا جس میں غالب کی غزل کو رسمی مضامین سے پُر دکھایا تھا۔ ظاہر ہے کہ قارئین کو یہ پسند نہ آیا ہوگا۔ جناب مسعود حسن رضوی نے میرے مضمون کو سراہتے ہوئے لکھا۔ اب میں کہیں ان کی رائے کا ذکر کروں تو ان کے الفاظ نقل کرنا مناسب ہوگا تاکہ مخالفوں کو کچھ لکھنے سے پہلے سوچنا پڑے۔
- کالی داس گپتا رضا صاحب کا موقف ہے کہ دلگیر مسلمان نہیں ہوئے تھے۔ لوگ اسے محض اپنے فرقے کی جنبہ داری پر معمول کر سکتے ہیں۔ لیکن جب وہ قاضی عبدالودود کے خط سے تائب ہوئے تھے تو موتر ضمیمہ کم از کم مذہبی پہلو درمیان میں نہیں لاسکتے۔ اگر وہ قاضی صاحب کی رائے اپنی الفاظ میں ڈھال کر درج کریں تو کسی کو

شبه ہو سکتا ہے کہ ہمیں سیاق و سباق سے الگ توڑ موڑ کر تو نقل نہیں کیا۔ جب قاضی صاحب کے اصل الفاظ درج ہوں گے تو بات دو اور دو چار کی طرح صاف ہو جائے گی۔ واضح ہو کہ مندرجہ بالا اصول تحقیقی حصے کے بارے میں ہیں ورنہ جہاں تک تنقید اور تبصرے کا سوال ہے وہاں تو اقتباسات ہوتے ہی ہیں۔ اقتباس دینے میں بڑی احتیاط کی ضرورت ہے۔ اسے بالکل صحیح نقل کرنا چاہیے۔ دقت قدیم متون بالخصوص شعری متون کے بارے میں ہوتی ہے۔ متن کے بہترین اور صحیح ترین نسخے سے اقتباس لینا چاہیے اگر کسی مصنف نے کسی دوسرے کا (عموماً قدیم تر مصنف کا) اقتباس دیا ہے تو اصول تحقیق کے لحاظ سے اقتباس کو اصل مصنف کے یہاں سے نقل کرنا چاہیے یا درست کر لینا چاہیے۔ لیکن عملاً یہ مشکل ہوتا ہے۔ محمود شیرانی نے اپنے مضامین میں تاریخ کی جن کتابوں اور صوفیا کے جن تذکروں کے اقتباسات دیے ہیں اگر ہم ان کتابوں کو تلاش کرنا چاہیں تو وہ ایک دقت طلب دشوار گزار کام ہو گا۔ ایسی کتابیں نادر ہوتی ہیں۔ چند کتب خانوں ہی میں ہوتی ہیں، ہر شہر میں نہیں ملتیں۔ اس لیے معتبر محققوں نے جو اقتباس دیے ہیں انھیں ان محققوں کے حوالے سے لکھ دینے میں کوئی قباحت نہیں یوں تو ہر شخص کا نوٹ لینے کا طریقہ اس کا اپنا انفرادی ہوتا ہے لیکن ذیل میں چند کتابوں سے مواد کے اقتباس اور بعد میں مثال کے طور پر وہ نوٹ درج کیے جاتے ہیں جو میں لیتا۔ اس طرح نوٹ لینے کا طریقہ کھل کر سامنے آ جائے گا۔ واضح ہو کہ ہر نوٹ کے پرچے پر یا اولیں کتابیات میں ہر ماخذ کی جملہ تفصیل درج کر لی گئی ہوگی اس لیے مثال کے نوٹ میں محض کتاب یا مصنف کا نام دینے پر اکتفا کی گئی ہے۔ ذیل میں اول کتاب کا اصل اندراج اور بعد میں اس کا نوٹ دیتا ہوں

۱۔ محمود شیرانی، پنجاب میں اردو (لکھنؤ ۱۹۸۱ء) ص ۲۰۸

ان کے زمانے کی نسبت اسپرنگر نے اپنی فہرست میں محمد قائم چاند پوری کے تذکرے کے حوالے سے اتنا لکھا ہے کہ

’افضل۔ عہد اللہ قطب شاہ سے، جو ۱۰۲۰ھ میں تخت نشین ہوتا ہے، پیشتر گذرا ہے۔‘

اس کی تعلیم معمولی حیثیت کی تھی۔ صوفیانہ شعر کہتا تھا (تذکرہ میر حسن ص ۴۱) اور ایک بکٹ کہانی لکھی ہے جس کا ایک نسخہ انڈیا آفس کے کتب خانے میں محفوظ ہے۔ قائم نے افضل کا جو زمانہ دیا ہے اس میں ایک غلطی معلوم ہوتی ہے۔ وہ یہ ہے کہ عبداللہ قطب شاہ جو درحقیقت ۱۰۲۵ھ میں تخت نشین ہوا ہے نہ کہ ۱۰۲۰ھ میں جو محمد قطب شاہ کی تخت نشینی کا سال ہے اس کی یہی صورت ہو سکتی ہے کہ یا تو قائم نے محمد قطب شاہ کے نام کے بجائے عبداللہ قطب شاہ (یا) ۱۰۲۵ھ کی جگہ ۱۰۲۰ھ لکھ دیا۔ یہ امر بھی تعجب خیز ہے کہ محمد افضل کا زمانہ جو خود اس کے بیان سے ایک ہندوستانی شاعر ہے ایک دکنی بادشاہ کے ساتھ مضاف کر رہا ہے۔

نوٹ: پنجاب میں اردو ص ۱۰۸۔ بتوں اسپرنگر قائم کے تذکرے میں لکھا ہے کہ افضل عبداللہ قطب شاہ سے (سنہ جلوس ۱۰۲۰ھ) پیشتر گزر رہے اور ثنوی کا ایک نسخہ انڈیا آفس میں ہے۔ شیرانی لکھتے ہیں کہ عبداللہ ۱۰۲۵ھ میں تخت نشین ہوا محمد قطب ۱۰۲۰ھ میں۔ قائم نے کسی ایک میں التباس کیا۔ شمالی شاعر کا عہد دکنی بادشاہ کے ساتھ کیوں؟

۲۔ قائم، مخزن نکات۔ مرتب عبدالحق (اورنگ آباد ۱۹۲۹ء) ص ۳ محمد افضل مردے سے استاز سکائن دیا ر مشرق۔ اگرچہ ربط کلامش چنداں مضبوط و مربوط نیست لیکن از اینجا کہ قبول بے سبب و رد بے غضب خاصہ جناب ازلی است تصنیفاتش بمرتبہ موثر و دلہا است کہ از حیرت تحریر و تقریر متجاوز است و ثنوی بکٹ کہانی بر صفحہ روزگار از دے یادگار است۔ رویہ اش از قدیم ابیاش باقتباس باید نمود۔ ایں یک بیت از ثنوی مشہور از دست۔

پٹے تال میں میرے پیہم پھانسی :۔ مرن اپنا ہے اور لوگوں کو ہانسی
باید دانست کہ چوں فن ریختہ در آں وقت از آں وقت از محل اعتبار ساقط بود بنا علیہ
یہ کس بر تو فل آں اقدام نمی نمود و ایں دوسہ چار بیت کذاے کہ بنام اساتذہ
معتبر مرقوم است اغلب کہ منشاء نظمش ہزلے پیش بنا شد۔ اما بعد از ایں بسمت
یہاں تذکرہ قائم ہونا چاہیے اسپرنگر یا محمود شیرانی میں سے کسی ایک نے ہوا تذکرہ میر حسن لکھ دیا ہے۔

بلادِ کھن در عہدِ عبداللہ قطب شاہ کہ ہا سخنوران بہ محبت و مواسا پیش می آید ،
ریختہ بزبانِ دکھنی بسیار رواج گرفت ۔

نوٹ۔ مخزنِ لکات - ۱۹۲۹ ص ۳

افضل دیارِ مشرق کا رہنے والا تھا۔ شہنوی بکت کہانی اس سے یادگار ہے۔

ایک شعر ہے :

پڑے تامل میں میرے پیہم بھانسی : مرن اپنا ہے اور لوگوں کو ہانسی
چوں کہ اس وقت ریختہ بے اعتبار ہو گیا تھا۔ اس لیے اساتذہ تفتن کے طور پر دو
چار شعر کہہ دیتے ہوں گے۔ بعد میں عبداللہ قطب شاہ کے عہد میں یہ دکھن اور دکھنی
میں رائج ہو گیا۔

تبصرہ۔ شعر کا پہلا مصرع غلط معلوم ہوتا ہے۔ قائم نے عبداللہ کا سنہ نہیں لکھا۔
اسپرنگر نے خود لکھا۔ شیرانی نے اسے چیک نہیں کیا۔ قائم نے خود ریختہ کے تعلق سے
عبداللہ کا ذکر کیا۔ افضل کی نسبت سے نہیں۔ یہ کہ ریختہ شمال میں کم، دکن میں زیادہ رائج
ہوا۔

۳۔ قاضی عبدالودود، عیارستان، معاصر حصہ ۹ - (پٹنہ ۱۹۵۷ء) ص ۱۶۳
مصنف نے ادارہ ادبیاتِ اردو کے فارسی دیوان سے ناکافی بحث کے بعد کتب خانہ
آصفیہ کے کلیاتِ فارسی کا ذکر کیا ہے اور اس پر اظہارِ تعجب کیا ہے کہ کاتب نے
جو مصنف کے اصل نسخے سے نقل کرنے کا مدعی ہے، صاحبِ کلیات کو ۱۲۱۴ھ
میں "علیہ الرحمۃ" لکھا ہے مگر اس بات کی طرف ان کا ذہن نہیں گیا کہ جب محمد تقی
پسر محمد علی کا سال وفات ۱۲۲۵ھ ہے تو اس کا بخوبی امکان ہے کہ کلیاتِ فارسی
والا میران سے مختلف ہو۔ اگر ان کے نزدیک دونوں ایک ہیں اور فحوائے کلام سے
یہی معلوم ہوتا ہے، تو اسے ثابت کرنے کی کوشش کرنی تھی۔ کلیاتِ مذکورہ کا ایک
نسخہ اسپرنگر کی نظر سے بھی گزر ا تھا، مگر وہ فیصلہ نہ کر سکا کہ محمد تقی، میر کلہے
یا نہیں۔ اس کا ایک نسخہ بھی میں ہے۔ میرا خیال ہے کہ یہ میر اردو کے شاعر مشہور

سے مختلف ہیں۔

نوٹ۔ عیارستان۔

ص ۱۶۲۔ آصفیہ میں میر کی کلیات فارسی میں کاتب نے ۱۲۱۴ھ میں شاعر کو علیہ الرحمۃ لکھا۔ فاروقی اس سے پریشان ہیں۔ قاضی معترض ہیں کہ فاروقی کیوں نہ سمجھے کہ یہ کوئی دوسرا میر ہوگا۔ اسپرنگر ایسے فارسی نسخے کے لیے نہ کر سکا کہ کس میر کا ہے ادارہ ادبیات اور بکھٹی میں بھی ایسے فارسی نسخے ہیں۔ قاضی کی رائے میں یہ کوئی دوسرا میر ہے۔

۴۔ مالک رام، گفتار غالب۔ (مکتبہ جامعہ دہلی، ۱۹۸۵ء) ص ۳۱۔ ۳۲۔

ہمارے بہت سے نقادوں نے اس رائے کا اظہار کیا ہے کہ غالب نے اپنے آخری دور میں میر کے تتبع میں آسان زبان میں کہنا شروع کیا۔ اور آج غالب کی شہرت اور مقبولیت جن آسان غزلوں پر مبنی ہے وہ اسی دور کا کلام ہے۔

اس رائے کے تمام اجزا غلط فہمی یا قلت مطالعہ اور نقد ان تدبیر کا نتیجہ ہیں۔ اول تو یہی غلط ہے کہ میر کا سارا کلام سلیس اور سہل زبان میں ہے میر کی غزلیات کے چھ دیوانوں میں ہر طرح کا رطب و یابس ہے۔ ان کے ہاں مشکل اور فارسی کی بھاری بھر کم ترکیبوں کی بھی کمی نہیں ہے۔ پس یہ کہنا کہ غالب نے آسان زبان میں غزلیں میر کے تتبع میں کہیں ٹھیک نہیں۔ لیکن زیادہ بنیادی بات یہ ہے کہ غالب کی پیشتر آسان غزلیں جن سے ان کے اتباع میر پر استدلال کیا جاتا ہے وہ ۱۸۲۸ء سے پیشتر کا کلام ہے۔ میں نے گل رعنا کے دیباچے میں اس پر تفصیل سے بحث کی ہے اور ۳۵ ایسی غزلوں کی نشان دہی کی ہے جن کے بارے میں کہا جاتا ہے کہ میر کے رنگ میں ہیں۔ یہ تمام کلام اردو دیوان غالب کے نسخہ شیرانی کی کتابت سے پہلے کا ہے اور جیسا کہ اصحاب نظر کے علم میں ہے، نسخہ شیرانی کی کتابت غالب کے سفر کلکتہ یعنی ۱۸۲۶ء سے پہلے مکمل ہو چکی تھی۔

نوٹ۔ گفتارِ غالب - ۱۹۸۵

ص ۳۔ یہ کہنا غلط ہے کہ غالب کی آسان زبان کی غزلیں میر کی تقلید میں آخری دور کی ہیں۔ اول تو میر کا کلام ہمیشہ سہل نہیں کر ص ۳۱۔ مالک رام گل رحنا کے دیباچے میں دکھا چکے ہیں کہ ۳۵ آسان غزلیں نسخہ شیرانی (قبل ۱۸۲۶ء) سے قبل کی ہیں۔

۵۔ عبد اللطیف اعظمی، اقبال دانائے راز۔ مکتبہ جامعہ دہلی ۱۹۷۸ء ص ۱۲-۱۳۔ ص ۱۲۔ ایک اہم اختلاف اقبال کے خطاب کے بارے میں ہے۔ کسی کتابت میں ۱۹۲۲ء لکھا ہے اور کسی میں ۱۹۲۳ء مگر ۱۹۲۳ء دینے کی زحمت کسی نے بھی نہیں کی ہے۔ چوں کہ اقبال نے دو مختلف خطوط میں جنوری ۱۹۲۲ء میں خطاب کا ذکر کیا ہے اس لیے میرے نزدیک قطعی طور پر صحیح تھا، اس لیے جب "نقوش" کے اقبال نمبر (حصہ اول) میں ایک ماہر اقبالیات رفیع الدین ہاشمی صاحب کے "حیات ص ۱۲۔ نامہ اقبال" میں خطاب کا سنہ ۱۹۲۳ء نظر آیا تو مجھے سخت تعجب ہوا۔ یہ تعجب دو وجہوں سے تھا۔ ایک تو ہاشمی صاحب سے اس قسم کی غلطی کی توقع نہیں تھی، دوسرے انھوں نے اقبال کے جس خط کا اقتباس کیا وہ واضح طور پر سنہ ۱۹۲۲ء کا ہے، چنانچہ میں نے "نقوش" کے فاضل مدیر محمد طفیل صاحب کو اس غلطی کی طرف توجہ دلائی، مگر باوجود اس کے کہ میرے نزدیک خطوط کا ثبوت قطعی اور ناقابل تردید تھا، پھر بھی میں نے سوچا کہ کیوں نہ کسی اخبار سے اس کی تصدیق کر لی جائے۔ چنانچہ ایک دن نہرو میموریل اینڈ لائبریری نئی دہلی گیا اور سول اینڈ ملٹری گزٹ لاہور کی مائیکروفلم منگوا کر جنوری ۱۹۲۲ء کا اخبار دیکھا اور جب اس سال کی فہرست میں ڈاکٹر اقبال کا نام نہیں ملا تو میرے پیروں تلے سے زمین سرک گئی۔ اب ۱۹۲۳ء کے اخبار کو دیکھنے کی چند اہم ضرورت نہیں تھی مگر احتیاطاً اس کی بھی مائیکروفلم نکلا کر دیکھی تو اس کی فہرست میں علامہ اقبال کا نام موجود تھا۔ ظاہر ہے اب ایسی صورت میں یہی فیصلہ کرنا پڑا کہ علامہ اقبال نے

اپنے دونوں خطوط میں سہواً ۱۹۲۳ء کے بجائے ۱۹۲۲ء لکھ دیا ہے، جیسا کہ نئے سال کی ابتدا میں چند دنوں تک ایسی غلطیاں ہو جایا کرتی ہیں۔

نوٹ۔ عبداللطیف اعظمی، اقبال داتاے رازہ ۱۹۷۸ء

ص ۱۲۔ اقبال نے اپنے دو خطوں میں جنوری ۲۲ء میں خطاب کا ذکر کیا ہے نقوش اقبال نمبر ۱ میں رفیع الدین ہاشمی نے / ص ۱۳۔ میں خطاب کا سنہ ۱۹۲۳ لکھا ہے۔ للطفیف نے نہرو میموریل میوزیم دہلی میں سول اینڈ ملٹری گزٹ لاہور کی جنوری ۲۲ء کی مائیکروفلم دیکھی، اقبال کا نام نہ تھا۔ جنوری ۲۳ء کی میں تھا۔ سنہ کے شروع میں اقبال نے خطوں میں ۲۳ء کی جگہ سہواً ۲۲ء لکھ دیا۔

مثالیں زیادہ طول ہو گئیں لیکن ان سے کم از کم میرا نوٹ لینے کا طریقہ واضح ہو گیا۔ یہ نوٹ مواد کے ایک چوتھائی کے قریب ہیں۔ اس کے یہ معنی نہیں کہ ہم ۲۰ صفحات کی کتاب دیکھیں گے تو ۵۷ صفحات کے نوٹ ہو جائیں گے۔ نہیں۔ کتاب میں بہت کم صفحات ایسے ہوں گے جن میں ہمارے موضوع سے متعلق کچھ مواد ہو گا۔ اس طرح عموماً ایک کتاب کے نوٹ چند پندرہ زوں ہی پر آئیں گے۔ نوٹوں کے بارے میں آخری بات یہ کہنی ہے کہ انھیں ہمیشہ اپنے پاس محفوظ رکھیے۔ یہ نہیں کہ ایک تصنیف کر لینے کے بعد نوٹ تلف کر دیں۔ کتاب کے دوسرے ایڈیشن میں ان کی ضرورت ہوگی۔ کوئی اس کتاب کے کسی اندراج کا ماخذ یا حوالہ دریافت کرے گا تو نوٹ ہی ہماری مدد کریں گے۔ کسی دوسرے موضوع پر لکھتے وقت ان نوٹوں میں کچھ مفید مطلب مواد مل سکتا ہے۔ گویا یہ نوٹ آپ کے کتب خانے کا وہ خطوط ہیں جس کی مطبوعہ کتاب آپ کے پاس نہیں۔ اور اگر آپ نے اپنی ملکہ کتاب سے نوٹ لیے ہیں تو انھیں بھی محفوظ رکھیے کیوں کہ ان کی بدولت متعلقہ اندراج کو تلاش کرنے میں سہولت ہوگی۔ اس باب کے آخر میں ایک بار پھر اس نکتے پر زور دینا چاہتا ہوں جو میں نے ساٹھ سال کی عمر گزرنے کے بعد سیکھا کہ نوٹ ہمیشہ موضوعی گروہ بندی کر کے الگ الگ پرچوں پر لیجیے۔

ساتواں باب

مواد کی پرکھ اور حزم و احتیاط

یونان میں فلسفے کا ایک دبستان تشکیک کا تھا جس کا عقیدہ تھا کہ حقیقت تک پہنچنا ممکن نہیں۔ اقبال نے یقین محکم کو ایک خوبی قرار دیا ہے لیکن محقق اقبال سے زیادہ یونانی دبستان کی تقلید کرتا ہے۔ اینٹک نے کہا ہے کہ اچھا محقق ہونے کے لیے اچھا مشکک ہونا ضروری ہے۔ اسے انسانوں کی حق گوئی اور ان کے اقوال کی صحت کے بارے میں خراب رائے رکھنی چاہیے۔ اینٹک نے تو اپنی عداوت کو بھی شک کی نظروں سے دیکھنے کی ہدایت کی ہے۔ کہتا ہے کہ ہم گوشت پوست کے بنے ہوئے فانی انسان ہیں۔ ہم سے غلطی ہونی لازمی ہے۔

ہر تحقیق سے پہلے کچھ تحقیق موجود ہوتی ہے۔ بعد کے تحقیق کار کو ماضی کی تحقیق یعنی پہلے سے موجود مواد کو پرکھنا، بھٹکنا چھاننا ہوتا ہے۔ مواد کی فراہمی اور نسوید کے درمیان کی منزل سے مواد کا جائزہ لینا، پایہ اعتبار متعین کرنا اور تصحیح کرنا۔ یہی تحقیق کا مرکزی کام ہے۔ تحقیق کار کا علمی سرمایہ جتنا کثیر اور اس کی نظر جتنی تیز و عمیق ہوتی ہے اسی اعتبار سے وہ اپنے حاصل مطالعہ کا بہتر تجزیہ و تھورہ پیمائی کر سکتا ہے۔ ماضی کے مواد کی صحت متعین کرنے کے لیے یہ دیکھنا پڑتا ہے کہ لکھنے یا بیان کرنے والا راوی کون ہے اور کتنا معتبر ہے۔ اسلام میں حدیث کی جانچ کے لیے جو اصول بنائے گئے تھے وہ تحقیقی صحت طے کرنے کے لیے بھی مثالی کسوٹی مانے جاسکتے ہیں۔ ڈاکٹر غلام مصطفیٰ خاں لکھتے ہیں۔

1. The Art of literary Research, P. 16

”روایت کے بارے میں ان کے حزم و احتیاط کا عالم یہ تھا کہ نبرد مغازی تو بہت بڑی چیز ہے۔ وہ عام خلفایا سلاطین کے حالات اس وقت تک بیان نہیں کرتے جب تک کہ ان کے پاس آخری راوی سے لے کر چشم دید گواہ تک تسلسل کے ساتھ روایت موجود نہ ہو۔ یعنی جو واقعہ لیا جائے وہ اس شخص کی زبانی ہو جو خود شریک واقعہ رہا ہو اور اگر وہ خود شریک واقعہ نہیں تھا تو اس واقعے تک تمام درمیانی راویوں کے نام ترتیب کے ساتھ بیان کیے جائیں اور ساتھ ہی یہ بھی تحقیق کی جائے کہ وہ لوگ کون تھے؟ کیسے تھے؟ ان کے مشاغل کیا تھے؟ ان کا کردار کیسا تھا؟ ان کی سمجھ کیسی تھی؟ ثقہ کہاں تک تھے؟ سطحی الذہن تھے یا نکتہ رس تھے؟ عالم تھے یا جاہل؟“

راویوں کی بنا پر حدیثوں کی قسمیں اور قسم در قسم کی گئیں۔ ظاہر ہے کہ ان معیاروں کا ادبی تاریخ پر اطلاق کرنا مشکل بلکہ ناقابل عمل ہے۔ ہارین دین کے اقوال کی صحت کی بطور خاص حفاظت کی گئی۔ عام انسانوں کی گفتگو کی اس طرح کہاں نگہداشت کی جاتی ہے۔ تاریخ ادب کے بیانات کے لیے راویوں کا مسلسل سلسلہ نہیں مل سکتا۔ اگر تسلسل کے ساتھ روایت کا سمر رشتہ تلاش کیا جائے تو دنیا کا تمام کلاسیکی ادب ایلید، اوڈیسی، سنسکرت راماین، مہا بھارت، شکنتلا، میگھ دوت وغیرہ حرف غلط کی طرح محو کرنا پڑے گا۔ دکنی ادیبوں اور قدیم شمالی شعرا کے بارے میں کہاں مسلسل روایات ملتی ہیں۔ آب حیات میں آزاد نے میر و سودا، آتش و ناسخ وغیرہ کے بارے میں جو کچھ لکھا ہے، اس میں کہاں بتایا ہے کہ انھیں یہ سب کہاں سے معلوم ہوا۔ ہم تسلسل روایات کے فقدان کو کذب روایت کے مترادف نہیں قرار دے سکتے۔ صرف یہ جاننا ضروری ہے کہ جس راوی (اہل علم) نے بیان کیا ہے وہ کہاں تک قابل اعتبار ہے۔

رچرڈ ایٹک ماٹم کرتا ہے کہ بعض سوانح نگار حقائق پر لفظی تزیین کو ترجیح دیتے ہیں۔ ایک پرانا لطیفہ یا واقعہ امتدادِ زمانہ سے بالکل درست مانا جانے لگتا ہے۔

عظیم نظام مصطفیٰ خاں ”فن تحقیق“ مشمولہ ادبی اور لسانی تحقیق ص ۱۰۱

تحقیقی تاریخ ایسے افسانوں سے بھری پڑی ہے جنہیں نیم حقیقت یا غیر حقیقت کہا جانا چاہیے
ایک روایتی اور تخلیقی افسانہ تردید کے باوجود اس لیے زندہ رہتا ہے کہ یہ خشک حقیقت
کے مقابلے میں بہت خوش رنگ ہوتا ہے۔ لے

ایسا معلوم ہوتا ہے جیسے کوئی آپ حیات پر تبصرہ کر رہا ہو۔ اس کے کئی لطیفوں
یا خود ساختہ واقعات کی تردید کی جا چکی ہے لیکن وہ اب بھی زندہ و پابندہ اور جاری و
ساری ہیں۔ کیوں کہ بہت دل فریب ہیں۔ اسی لیے ایٹک اپنی پیشتر کی کتاب اسکا لہ
ایڈ وینچرس میں کہتا ہے کہ کوئی ایسا ادیب نہیں جس کی سوانح نگاری میں پہلے کے مورخوں
کی وضع کردہ اور بعد کے مورخوں کی دہرائی ہوئی کذب بیابیاں بھری نہ پڑی ہوں۔
ایک راوی سے دوسرے راوی تک عاشریہ آرائی ہوتی جاتی ہے۔ لے

خیال رہے کہ مبالغہ اور استعارہ انسان کی فطرت میں داخل ہے۔ اس کے لیے تخلیقی
ادیب ہونا ضروری نہیں ہے۔ ہم کہتے ہیں۔

انتظار میں آنکھیں پتھر آگیں۔

ییاں کے نارے دم نکل گیا۔

کسی چپراسی کو چائے لانے کے لیے بھیجا جائے اور وہ دس پندرہ منٹ میں
آئے تو ہم جھٹکا کہتے ہیں "کہاں مر گئے تھے۔ دو گھنٹے لگا دیے"۔ یہ تمام جملے مبالغہ ہیں
اور یہ بھی ملاحظہ ہوں۔

آپ نے بڑی گہری بات کہی

اس نے بڑی کڑی بات کہ دی

بچا بات کڑوی ہوتی ہے۔

صرف مادی شے ہی گہری 'کڑی' یا کڑوی ہو سکتی ہے۔ بات کے لیے یہ سب

1. The Art of literary Research, PP 17-18

2. Richard Altick, The Scholar Adventurers (Macmillan Company, N. YORK, 1960) P. 87

استعارے ہیں۔ ہم بات کے چٹخارے (عبادت آرائی) پر قطعیت و صحت کو قربان کر دیتے ہیں۔ بعض مورخ ادب یا سوانح نگار بھی یہی کرتے ہیں اور اس طرح بات کچھ کی کچھ ہو جاتی ہے۔ اگر ایک شخص کسی واقعے کے بیان میں دس فی صدی ترمیم کر دے تو وہ واقعہ جب دس راویوں کی زبان سے گزرے گا تو بدل کر تقریباً دو تہائی جھوٹ بن جائے گا۔ عام باتوں انسانوں اور افواہ بازوں کی حد تک یہ قابل درگزر ہو سکتا ہے لیکن محقق کی زبانی برداشت نہیں کیا جاسکتا۔ تاریخ ادب ایسے ہی نام نہاد محققوں کی بیان کردہ روداد ہے جو حزم و احتیاط کے قائل نہیں تھے۔ آج کے محقق کا کام ایسے مورخوں اور پیرانے محققوں کے بیانات ہی سے دودھ کا دودھ اور پانی کا پانی الگ کرنا ہوتا ہے۔ ظاہر ہے کہ یہ کام آسان نہیں۔

ایٹک نے ادبی تاریخ کی غلط بیانیوں کی وجوہ لکھی ہیں: نقل کی غلطی، طرح طرح کے تعصب، سوانح نگار کا حقائق پر لفظی ترصیح کو ترجیح دینا، حافظے کا سہو، طباعت کی فردگذاشت، قیاس کو یقین بنا دینا وغیرہ۔

نقل کی غلطی کا سب سے اچھا اندازہ اس سے ہو سکتا ہے کہ آپ نے اپنی تحریر کی پہلی سوید سے جو بیعہ تیار کیا ہو، جانچنے کے لیے اسے ایک بار پھر پڑھ جائیے۔ آپ کو کئی غلطیاں ملیں گی جن میں بعض ایسی بھی ہوں گی جن سے آپ کا عندیہ ہی بدل گیا ہو۔ سہو کتابت و طباعت کے کرشمے نقل میں اسی قسم کی غلطی کے سبب ظہور میں آتے ہیں۔ ایک انتہائی مثال ملاحظہ ہو۔ اپنے مجموعے حقائق میں ص ۲۸۶ پر میں نے طویل اور خفیف واؤ کی مثالیں دو کالموں میں دی ہیں۔ ایک کالم کے اوپر عنوان ہے 'طویل' دوسرے کے اوپر خفیف۔ آخری مثال دونوں کالموں کو ملا کر یوں چھپی ہے۔

یہ کہہ سکتے ہو ہم دل میں نہیں ہیں۔ ہم "یہ بتلاؤ" یہ طویل خفیف میں ہے۔ اس سطر کا آخری مہل حصہ پریشان کن ہے کہ ایسا کیوں کر لکھا گیا۔ میں نے اس مسودے کو دیکھا جس سے کاتب نے نقل کیا تھا۔ اس میں یوں لکھا ہے۔

1.

Altick, The Art of Literary Research. P. 17.

یہ کہہ سکتے ہو ہم دل میں نہیں ہیں پر یہ تہلاؤ“ دوسرے چھپوٹے ”دکھاؤ“ نہیں
یہ سمجھ میں نہیں آتا کہ کاتب نے کس ذہنی غیر حاضری میں دوسرے مصرع کی جگہ یہ طویل
یہ خفیف میں ہے، لکھ دیا۔ ممکن ہے کوئی دوسرا بول کر لکھا رہا ہو اور اس نے عنوان کے
مطابق صراحت کے لیے مصرع کو بنایا ہو کہ یہ طویل کے کالم میں ہے، یہ خفیف کے کالم میں۔
کبھی کبھی ضعف بصارت کے سبب بھی نقل میں غلطی ہو جاتی ہے۔ ناقل کی بینائی
کمزور ہو تو وہ متن سے قرات میں غلطی کر سکتا ہے اور متن یا مسودے سے نقل کرتے وقت
بھی۔ اعداد کو غلط پڑھنا بہت عام ہے ۲ کو ۳، ۴ یا ۶ پڑھا جاسکتا ہے۔ کتابت کی
غلطیاں عام طور سے ایسی سامنے کی ہوتی ہیں کہ صحیح لفظ فوراً سمجھ میں آجاتا ہے۔ قرات
کی غلط فہمی ہی سے شدید غلطیاں ہو جاتی ہیں۔ ڈاکٹر صلاح الدین نے دہلی کے اردو
مخطوطات نامی وضاحتی فہرست شائع کی۔ اس میں جامع الاخلاق عرف اخلاق جلالی
کے مصنف کا نام جلال الدین افغانی (ص ۲۷) لکھا ہے۔ پروفیسر عطا کا کوئی نے
اصلاح کی کہ مصنف جلال الدین افغانی سے سیکڑوں سال پہلے کے بزرگ جلال الدین
دوانی تھے۔ مرتب نے انھیں جلال الدین افغانی سمجھ لیا۔ میں نے اپنی کتاب حقائق
(ص ۲۱۷) میں نے نظامی بدایونی کے مرتبہ دیوان غالب کے مقدمہ نگار سید محمود کا
ذکر کیا ہے۔ یہ بہار کے کانگریسی لیڈر ڈاکٹر سید محمود ہیں۔ میں انھیں سید کا بیٹا جسٹس
محمود سمجھ بیٹھا۔ عطا کا کوئی صاحب نے گرفت کی اور تصحیح کی۔

سہو قرات و سہو کتابت کے علاوہ سہو حافظہ بھی بہت سی اغلاط کو جنم دیتا ہے۔
قاضی عبدالودود نے اپنے مضمون ’اصول تحقیق‘ میں مشاہیر کے حافظے کے سہو کی جو
مثالیں دی ہیں ان میں سے دو اپنے حافظے سے متعلق ہیں۔

ڈاکٹر عبدالستار صدیقی دیوان بیان کی تدوین کر رہے تھے۔ قاضی عبدالودود

عطا کا کوئی، غلطیہائے مضامین (پٹنہ - ۱۹۸۴) ص ۹۶
۸۰ ایضاً ص

نے انھیں بتایا کہ انڈیا آفس لائبریری میں اس کے دو نسخے ہیں۔ ڈاکٹر صدیقی نے تفصیلات چاہیں۔ قاضی صاحب نے کسی کو لندن لکھا۔ انھوں نے جواب دیا کہ فہرست میں دیوانِ بیان کا کوئی نسخہ نہیں۔ قاضی صاحب مطمئن نہیں ہوئے۔ انھوں نے ڈاکٹر مختار الدین احمد کو لکھا۔ انھوں نے جواب دیا کہ بیان تو نہیں بیدارہ کے دیوان کے دو نسخے ضرور ہیں۔ قاضی صاحب لکھتے ہیں 'احمد کی گپڑی محمود کو پہنادینا حافظے کے بائیں ہاتھ کا کھیل ہے۔ وہ مزید لکھتے ہیں کہ انھوں نے اپنے ایک مضمون میں لکھا تھا کہ اسیر کے دیوان فارسی میں مصحفی کی وفات کا قطعہ تاریخ ہے۔ بعد میں دیوان کو دیکھا تو اس میں نہ تھا۔ مالک رام صاحب غبارِ خاطر کے حواشی میں لکھتے ہیں کہ ابوالکلام آزاد نے بکثرت اشعار کا متن غلط نقل کیا ہے۔ کیوں کہ انھوں نے اپنے حافظے پر تکیہ کیا تھا۔ غلط بیانی کی دوسری وجہ تعصب ہے۔ آزاد نے آبِ حیات میں یہ تاثر دینا چاہا کہ مرزا مظہر جانجاناں کو قتل کرنے والا سنی تھا حالانکہ وہ دراصل شیعہ تھا۔ مباحثہ 'گلزارِ نسیم' میں کسی نے کہا کہ گلزارِ نسیم دیا شکر نسیم کی نہیں آتش کی تصنیف تھی۔ یہ عناد ہی تعصب کی مثالیں ہیں لیکن تعصب ہمیشہ عناد ہی کی شکل میں ظاہر نہیں ہوتا۔ یہ کبھی کبھی حمایت میں بھی کار فرما ہوتا ہے۔ مسعود حسن رضوی شاہ حاتم وغیرہ کو نظر انداز کر کے 'نا کافی دلیل کے باوجود فائزہ دہلوی کو شمالی ہند کا اردو کا پہلا دیوان شاعر قرار دیتے ہیں۔ وہ واجد علی شاہ اور محمد حسین آزاد کا جس طرح دفاع کرتے ہیں وہ حامیانہ تعصب ہے۔ یہ تعصب لازماً مذہبی نہیں ہوتا۔ یہ حلاقانی بھی ہو سکتا ہے۔ حامد حسن قادری سید اشرف جہانگیر سمسنانی کے موہوم و معدوم رسالہ 'نثر کا ذکر کر کے اطمینان کا سانس لیتے ہوئے کہتے ہیں

"یہ فخر کن کو حاصل ہے کہ وہاں شمالی ہند سے چار سو برس پہلے اردو کی تصانیف کا آغاز ہوا۔ اب سید اشرف جہانگیر کے رسالہ 'تصوف کی دریافت سے وہ نظر یہ باطل

لے اصول تحقیق مشمولہ ادبی اور لسانی تحقیق۔ ص ۸۲

ہو گیا اور ثابت ہو گیا کہ دکن میں اردو زبان کی بنیاد پڑنے سے پہلے شمالی ہند میں امیر خسرو اور سید اشرف جہانگیر نے نظم و نثر دونوں کی بنیاد ڈال دی تھی۔^۱ اس بیان میں تحقیقی صحت علاقائی پاس داری سے دب گئی ہے۔ بارزن اور گران نے سمجھایا ہے کہ کسی راوی کے بیانات کو اس کے جملہ تعصبات و علاق (Bias) کو دور کر کے پرکھیے۔

(ص ۱۸۱)

قیاس کو یقین میں بدلنے کی بہترین مثال میں نے اپنی کتاب "اردو ٹنوی شمالی ہند میں" کی طبع اول ص ۹۹-۹۸ پر دی ہے۔ عطا اللہ پالوی صاحب نے شوق لکھنوی کی ٹنوی فریب عشق کی تاریخ طے کرنی چاہی۔ انھوں نے دیکھا کہ اس ٹنوی کی ابتدا میں کسی بادشاہ کی مدح نہیں۔ ان کے خیال میں واجد علی شاہ کے دور میں بغیر مدح سلطان کے ٹنوی نہیں لکھی جاسکتی تھی۔ اس لیے یہ ٹنوی جلوس واجد علی شاہ ۱۲۶۳ھ سے پہلی کی ہونی چاہیے۔ چون کہ اس ٹنوی پر مومن کی ٹنویوں کا اثر ہے اور بقول گارساں دتاسی دیوان مومن پہلی بار ۱۲۶۱ھ میں شائع ہوا، اس لیے ٹنوی کی تاریخ تصنیف ۱۲۶۱ھ اور ۱۲۶۳ھ کے درمیان ہونی چاہیے۔^۲

دونوں دلائل کمزور ہیں۔ مدح شاہ کا نہ ہونا کسی طرح یہ ثابت نہیں کرتا کہ یہ ٹنوی لازماً واجد علی شاہ سے پہلے کی ہے۔ شوق کی ٹنویاں مومن کی ٹنویوں سے ماخوذ نہیں کچھ اثر ہو سکتا ہے۔ اس کے علاوہ دیوان مومن ۱۲۴۳ھ ہی میں مرتب ہو گیا تھا گو شائع ۱۲۶۱ھ میں ہوا ہو۔ اور اس زمانے میں کتابوں کی شہرت ان کے مطبوعہ ہونے پر منحصر نہیں ہوتی تھی۔ بہر حال یہ محض قیاس تھا کہ فریب عشق ۱۲۶۱ھ اور ۱۲۶۳ھ کے درمیان کی تصنیف ہے۔ آگے جا کر پالوی صاحب نے ظن کو یقین میں بدل دیا کہ ٹنوی ۱۲۶۳ھ کی تصنیف ہے۔ لکھتے ہیں۔

^۱ حامد حسن قادری 'داستان تاریخ اردو' (آگرہ طبع دوم ۱۹۵۷ء) ص ۱۸

^۲ ادبی تحقیق، مسائل اور تجزیہ، ص ۱۱

”یہ حال تھا ۱۲۶۵ھ کے لکھنؤ کا۔ فریبِ عشق اس سے دو سال پہلے کی تصنیف ہے۔“ (تذکرہ شوق۔ ص ۳۰۸)

تاریخ ادب میں اغلاط کے یہی چند اسباب نہیں، متعدد دوسرے بھی ہیں۔ اپنے مطالعے اور تجربے کی بنا پر ر.اوی (مصنف) اور ہر ماخذ (کتاب یا مضمون) کو پرکھنا پڑتا ہے۔ تجربے کی بنا پر ہم جانتے ہیں کہ کون سے مصنف اور کتابیں زیادہ معتبر ہیں۔ نہایت غیر معتبر ر.اویوں میں شاد عظیم آبادی، صغیر بگراہی، شاد پیر و میر، نصیر حسین خیال، خواجہ عشرت لکھنوی، مفتی انتظام اللہ شہابی اور نصیر الدین ہاشمی کے نام لیے جاسکتے ہیں۔ تذکرہ خوش معرکہ، زیبا، آب حیات اور پنجاب میں اردو کم معتبر یا مشکوک حوالے ہیں۔ جب تک ان کے بیانات کی دوسرے ماخذ سے تصدیق نہ ہو جائے، تب تک اطمینان سے ان پر بھروسہ نہیں کیا جاسکتا۔ جہاں تک مجہول الاسم بیاضوں کا تعلق ہے، ان کا جائزہ لے کر طے کیا جائے کہ ان کا مرتب پڑھا لکھا، صحیح نویس ہے کہ نہیں؟ اگر ہم ان کے اندر اجات کو یکسر رد کر دیں تو تاریخ ادب میں کسی نئے مواد کا اضافہ ہی نہ ہو سکے گا۔ یہ بھی ہے کہ بعض مصنفین کی کوئی کتاب معتبر ہوتی ہے کوئی غیر معتبر مثلاً محمود شیرانی ہمارے پہلے بڑے محقق تھے۔ مقالات شیرانی پر بھروسہ کیا جائے تو غلطی کا احتمال کم ہے لیکن پنجاب میں اردو کے لسانی نظریے سے قطع نظر تذکرہ شعرا کے طور پر یہ معتبر نہیں۔ اس میں ساقط الاعتبار بیاضوں پر پوری حد تک تکیہ کیا گیا ہے۔ رشید حسن خاں لکھتے ہیں کہ اچھے خاصے محتاط آدمی کسی جذباتی تعلق کی وجہ سے کسی خاص موضوع کے سلسلے میں جذباتی ہو جاتے تھے۔ یہ صورت ہمارے بعض ہم عصر محققین کی بھی ہے جو کسی مخصوص شخص سے (مثلاً مالک رام، خواجہ احمد فاروقی) عناد کے سبب جب اس کے بارے میں لکھتے ہیں تو محض خامیاں ہی ڈھونڈتے ہیں۔ جیسا کہ پیچھے لکھا جا چکا ہے، ایسی تمام صورتوں میں ر.اوی کے تعصب یا جنبہ داری کو دور کر کے مغز تک پہنچنے کی

لئے ادبی تحقیق مسائل اور تجزیہ، ص ۱۱

کوشش کرنی چاہیے۔

راتھ نے معتبر ماخذ طے کرنے کے کچھ اصول سمجھائے ہیں۔

۱. جس ماخذ سے سب سے زیادہ معلومات ملتی ہیں وہ بہتر ہے۔
۲. جو مواد کئی کتابوں میں ملتا ہے وہ زیادہ اہم ہے۔
۳. دھیان دیجیے کہ آپ کے موضوع کے میدان میں کون سا مصنف بہترین ہے۔
۴. جس کتاب سے آپ مواد لے رہے ہیں اس کے بارے میں طے کیجیے کہ یہ کتنی معتبر ہے۔

۵. کتاب کے اسلوب سے اس کے پایہ اعتبار کے بارے میں کیا اندازہ ہوتا ہے۔ سمجھا جاتا ہے کہ راوی کسی واقعے یا شخص سے زمانی اعتبار سے جس قدر نزدیک ہوگا، صحت کا امکان اسی قدر زیادہ ہوگا، لیکن یہ صحیح نہیں معلوم ہوتا۔ معاصرین بھی غلطی کر جاتے ہیں۔ ہماری روزانہ زندگی میں اکثر دیکھنے آتا ہے کہ کوئی شخص ہمیں کسی دوسرے کے بارے میں جو اطلاع دیتا ہے وہ بعد میں غلط ثابت ہوتی ہے۔ مختلف پالیسیوں والے اخباروں میں ایک ہی واقعے کی تفصیل میں کتنا فرق ہوتا ہے۔ کسی فرقہ وارانہ فساد کے بارے میں مقامی حضرات خبروں کو اپنے فرقے کے نقطہ نظر سے دیکھ کر بیان کرتے ہیں۔ قاضی عبد الودود لکھتے ہیں کہ ڈاکٹر مختار الدین احمد نے رسالہ معاصر قاضی عبد الودود نمبر میں ان کے (قاضی صاحب کے) بارے میں جو مضمون لکھا ہے اس میں بکثرت اغلاط ہیں۔ لکھے اقبال نے لاہور کے مشاعرے میں 'عرقِ الفعال کے' والی جو غزل پڑھی اس کے سنہ کے بارے میں معاصرین کے بیانات میں کافی فرق ہے۔ تاریخ ادب میں ایک شاعر کی وفات کے قطعات تاریخ مختلف معاصرین کی تصنیف سے ملتے ہیں۔ ان میں کئی بار ایک سال کا فرق ہوتا ہے۔

¹ Roth, The Research Paper, P. 54

لکھے "اصول تحقیق" مشمولہ ادبی اور لسانی تحقیق ص ۸۵ - ۸۶

جو معاصر کسی ادیب کے جتنا قریب ہوگا اس میں بغیر جانب داری کا امکان اتنا ہی کم ہوگا۔ ادیب بھی اہل خاندان، دوست، شاگرد و عقیدت مند نیز حریف اور دشمن چھوڑ کر مرتے ہیں۔ معاصرین و اخلاف اس کے بارے میں لکھتے ہوئے رنگ آمیزی کیوں نہ کریں گے۔ ذوق کے بارے میں آزاد کے، اور غالب کے بارے میں حالی کے بیانات کو پورے قبول کیا جاسکے گا۔ کسی ادیب کی اولاد اور شاگردوں کے بیانات کو تو جانچے بغیر ہرگز تسلیم نہ کیا جائے۔

چشم دید گو اہوں کے بیانات پر بھی آنکھ موند کر بھروسہ نہیں کیا جاسکتا۔ وہ مشاہدے کی کمی یا کسی اور جذبے یا مقصد کے تحت غلط بیانی کے مرتکب ہو سکتے ہیں۔ ڈاکٹر خواجہ احمد فاروقی نے ڈاکٹر خلیق انجم کی کتاب 'متنی تنقید کے دیباچے میں ایک واقعہ بیان کیا ہے۔ جب سرواٹر ریلے قید میں تھا وہ دنیا کی تاریخ لکھنے میں وقت صرف کرتا تھا۔ ایک دن دو قیدیوں میں لڑائی ہوئی۔ کسی نے آکر بتایا کہ آج دو قیدیوں میں لڑائی ہوئی۔ ایک کا سر پھٹ گیا۔ دوسرے نے کہا بے ہارے کی کمر ٹوٹ گئی ہے۔ تیسرے نے خبر دی کہ ٹانگوں میں بڑی طرح جوٹ آئی ہے۔ ریلے نے سر پیٹ لیا کہ میں دنیا کی تاریخ لکھ رہا ہوں جب کہ آج کے واقعے کے بیان میں چشم دید گو اہوں کے بیان میں اتنا فرق ہے قرۃ العین حیدر نے 'کار جہاں در انہم میں' اپنے عزیز سید عثمان حیدر، حال مقیم کراچی سے روایت کی ہے کہ ڈاکٹر اقبال لکھنؤ میں (۱۹۱۸ میں) سجاد حیدر بلدرم کے یہاں ٹھہرے تھے۔ اس سے ایک ہفتہ پہلے بلدرم کے عزیز مصطفیٰ باقر کا ہیضے سے انتقال ہوا تھا۔ بتایا گیا تھا کہ انتقال سے قبل ان کے ناخن نیلے پڑ گئے تھے۔ اقبال نے شام کو راجہ محمود آباد کے یہاں نہ بردست صنیافت کھائی۔ رات کو انھیں ہیضہ ہو گیا۔ بار بار اسہال کو جاتے تھے کھڑ بڑ سے عثمان حیدر کی آنکھ کھل گئی تو دیکھا کہ اقبال کی آنکھوں سے جاری ہیں اور اپنے ناخنوں کو غور سے دیکھ رہے ہیں۔

۱۔ 'متنی تنقید مقدمہ ص ۵
۲۔ 'کار جہاں در انہم' (طبع جون ۱۹۷۷ء) جلد اول ص ۲۲۲

ڈاکٹر اکبر حیدری نے اس عینی مشاہد کے بیان کو قبول نہیں کیا۔ ان کے تحقیقی شک نے مزید کھوج پر اکسایا۔ اس کے نتیجے میں انھوں نے ہماری زبان بابت ۱۵ مئی و ۲۲ مئی ۱۹۸۰ء میں دو قسطی مضمون لکھا "اقبال کا سفر لکھنؤ" حقیقت یا افسانہ۔ انھوں نے دعویٰ کیا کہ اقبال نے کبھی لکھنؤ کا سفر کیا ہی نہیں۔ کم از کم ۱۹۱۸ء میں ہرگز نہیں۔ مسعود حسن رضوی مرحوم نے ڈاکٹر انصار اللہ نظر سے پوچھا اگر کوئی کہے کہ مسعود حسن رضوی دارٹھی رکھتے تھے تو آپ کیا کہیں گے۔ انصار اللہ نے جواب دیا "میں زمانوں گا" مسعود حسن صاحب نے کہا کہ "میں جوانی میں دارٹھی رکھتا تھا" اس سے معلوم ہوا کہ حقیقت کے کئی پہلو ہوتے ہیں۔ ہو سکتا ہے دو عینی شاہد مختلف پہلو بیان کریں اور دونوں صحیح ہوں۔ ایٹک لکھتا ہے کہ اگر کئی چشم دید مشاہد ایک واقعے کے تعلق سے مختلف بیانات دیں تو حقیقت جاننا بڑا مشکل ہے۔ یہ دیکھنا چاہیے کہ کس نے واقعی کیا کہا؟ کب کہا؟ فوراً آیا واقعے کے بہت بعد؟ کن حالات میں بیان دیا؟

(ادبی تحقیق کافن، ص ۳۹)

آخری بات یہ ہے کہ کسی ادیب کے بارے میں خود اس کے سرگزشتانہ بیانات کو بھی جانچے بغیر جیوں کا تیوں نہیں مان لینا چاہیے۔ وہ حافظے کے سہو یا خود کو اور اپنے اجداد کو بڑھانے اور اعدا کو گھٹانے کے لیے حقیقت سے انحراف کر سکتے ہیں۔ شبلی نے آکسفورڈ سے اپنے اخراج کی کہانی پانچ مرتبہ سنائی اور ہر بار اختلاف کے ساتھ لیے خود کو اور آباد اجداد کو بڑھا کر پیش کرنے کی مثالیں اردو میں و فور سے ہیں۔ ان میں شاد عظیم آبادی منصب صاحبقرانی پر فائز ہیں جنھوں نے "شاد کی کہانی شاد کی زبانی" میں اپنے بارے میں وہ لاف و گزاف کی ہے "زمین و آسمان کے قلابے ملائے ہیں کہ خدا کی پناہ۔ میر نے اپنے والد کو بہت بڑا اور ویش ثابت کرنا چاہا گو صوفیا کے کسی تذکرے میں ان کا نام داخل نہیں۔ غالب نے خود کو جمشید و فریدوں کی نسل میں شامل کر دیا۔ جوش ملیح آبادی نے اپنے اجداد کو بہت بڑے تعلقہ دار بنا کر پیش کیا۔ اقبال سہو اپنی تاریخ ولادت غلط لکھ گئے۔ ایٹک لکھتا ہے۔

آخر ادیب بھی ہم سب کی طرح انسانی کمزوریوں اور کمزور ہمت زندگی سے دوچار رہے ہیں۔ ان میں سے کئی نے معاشرے کیے ہیں۔ ان میں بعض اوقات مایوس رہے ہیں۔ مقروض رہے ہیں۔ دوسروں سے مالی امداد کی درخواست کی ہے۔ دوسروں کی غیبت میں فقرے اڑائے ہیں۔ (ادبی تحقیق کا فن ص ۳۵)

وہ اپنی عیب پوشی اور مدح کوشی کیوں نہ کریں گے۔ ان کی شخصیت کو پیش نظر رکھ کر اپنے بارے میں ان کے بیانات کی تصحیح کرنی ہوگی۔

ماضی کے اہل قلم کو کتابوں اور ان کے مصنفوں کے ناموں میں التباس ہو سکتا ہے۔ محقق کو اس کا خیال رکھنا چاہیے۔ بارزن اور گراف بتاتے ہیں کہ نیویارک کے بارے میں چار کتابوں کا یکساں نام East side West side ہے اور تین

مختلف موضوعات کی کتابوں کا نام East of the Sun and West of the moon

ہے۔ مسعود حسن رضوی صاحب نے ڈاکٹر انصار اللہ نظر کو کچھ عجیب صورت حال کی مثالیں

سنائیں۔ دو رفقاءے کار نے ایک ہی ادارے سے وابستہ ہو کر دو مختلف موضوعات پر

کتابیں لکھیں اور ایک ہی نام رکھا یعنی حیدر بخش حیدری نے داستان آرائش محفل

اور شہر علی افسوس نے تاریخ آرائش محفل۔ پھر دو رفقاء نے ایک ہی ادارے سے متعلق رو کر

ایک ہی کتاب کے الگ الگ ترجمے کیے اور دونوں نے اپنے ترجمے کا ایک ہی نام

مقرر کیا یعنی مرزا علی لطف اور حیدر بخش حیدری کا تذکرہ گلشن ہند ٹیے تیسری مثال واجد

علی شاہ کی ہے جنھوں نے عروض اور قواعد سے متعلق دو الگ الگ کتابیں لکھیں اور

ان کا ایک ہی نام رکھا۔

واجد علی شاہ نے فارسی میں رسالہ واجد یہ سلطانی لکھا اور اس کے اردو ترجمے

کا نام مجموعہ واجد یہ سلطانی رکھا۔ اپنے معاشقوں کی داستان کا فارسی نثر

لے رضوی صاحب کو قدرے سو ہوا۔ حیدری کا تذکرہ گلشن ہند لطف کے برخلاف گلزار ابراہیم کا ترجمہ نہیں۔

لے انصار اللہ نظر "رضنا کے بارے میں" مشمولہ رسالہ تناظر کللی داس گپتا رضا حبر جون ۸۴ء تا

دسمبر ۸۵ء ص ۱۹

اور اردو نظم دونوں میں عشق نامہ تام رکھا۔ ان کا جب ذکر کیا جائے تو پوری تفصیل دی جائے تاکہ التباس نہ ہو۔ ایسی ہی کچھ مثالیں ہمارے دور میں ملتی ہیں۔ یرہان الدین جاسم کار سالہ کلمتہ الحقائق عثمانیہ یونیورسٹی حیدرآباد کے شعبہ اردو کے دو اساتذہ اکبر الدین صدیقی اور ڈاکٹر رفیعہ سلطانہ دونوں نے الگ الگ جولائی ۱۹۶۱ء میں حیدرآباد سے شائع کیا۔ ۱۹۵۷ء میں دلی کے دو اساتذہ ڈاکٹر گوپی چند نارنگ اور ڈاکٹر خلیق انجم نے معراج العاشقین کو مرتب کر کے شائع کیا۔ دلی ہی سے احمد حسین سحر کا تذکرہ بہار بے خزاں ڈاکٹر نعیم احمد نے ۱۹۶۸ء میں اور حفیظ عباسی نے ۱۹۶۹ء میں شائع کیا۔ حیدرآباد کے نصیر الدین ہاشمی اور ہارون خاں شروانی دونوں نے الگ الگ دکنی کلچر کے نام سے کتابیں شائع کیں۔ اس سے ظاہر ہے کہ جب تک کتاب مصنف اور مرتب کا صحیح نام صحیح سنہ و مقام اشاعت نہ لکھا جائے، التباس کا امکان رہتا ہے پوری تفصیلات کے فقدان میں حوالہ کسی کتاب یا تدوین کا دیا جائے گا۔ قاری کسی دوسرے نسخے کو سمجھ بیٹھے گا۔

ناشرین کبھی ہوا کبھی قصداً کتاب کے نام یا مصنف کے بارے میں التباس پیدا کر دیتے ہیں۔ اٹھارویں صدی میں انگریزی میں ایک انوکھی صورت حال تھی۔ رسالوں اور اخباروں کے ناشرین خالی جگہ بھرنے کے لیے کوئی نظم چھاپ دیتے اور اس پر مصنف کی حیثیت سے کوئی بڑا نام لکھ دیتے تھے۔ بلکہ یہ اسی قسم کی جعل سازی ہے جیسے ہمارے یہاں دیسی مال پر "لو ایس اے" میں بننا ہوا "لکھ دیا جاتا ہے" ناشرین بڑے ناموں سے بہت تجارتی فائدے اٹھاتے ہیں۔ اردو میں محمد غوث زکریا کے چار درویش، کو ناشرین نے نو طرزِ مرتب کے نام سے موسوم کر دیا حالانکہ یہ اسی قصے کی تحسین کی کتاب کا نام تھا۔ تذکروں کے ناموں میں تذکرہ ہندی، شعرائے ہندی، طبقات الشعراء، طبقات شعرائے ہند، مجمع الانتخاب، مجموعۃ الاعمال

وغیرہ سے کافی التباس ہوتا ہے۔ دیکھ کر صحیح صحیح نام لکھنا چاہیے۔ اور پھر کچھ اہل علم اپنی صلاحیتوں کا غلط استعمال کر کے قدیم مصنفین کے اہمے جعلی کتابیں تیار کر دیتے ہیں۔ یہ کام تاجر ان کتب کو ایسے یا اہل علم اپنی طرف سے کریں دونوں صورتوں میں مقصدِ جلبِ نذر اور کسبِ شہرت ہوتا ہے۔ ایٹلک نے اپنی کتاب اسمکالر ایڈ ونچررز میں تفصیل سے بتایا ہے کہ ایک بڑے عالم اور محقق ٹامس جیمس وانرنے انیسویں صدی کے وسط کے کئی بڑے انگریزی ادیبوں، بالخصوص ریسکن کے نام سے ہر امویٹ پمفلٹ تیار کر کے بازار میں چلا دیے۔ ۱۹۲۰ء میں اور اس کے بعد ان پمفلٹوں میں ایک ایک کو ڈھائی ڈھائی سو پونڈ میں بیچا گیا۔ دو محققوں کارٹر اور پولارڈ نے اس جعل کا ۱۹۳۴ء میں بھانڈا پھوڑا۔ جن کاغذوں کو ۱۸۴۷ء کا بتایا گیا تھا۔ ان کی کیمیاوی جانچ سے معلوم ہوا کہ وہ ۱۸۸۰ء کے تھے۔ ڈاکٹر خلیق انجم نے متنی تنقید میں اس جعل کی تفصیل دی ہے ایٹلک ہی نے اطلاع دی ہے کہ ایک فرانسیسی VRAIN LUCAS نے انیسویں صدی کے وسط میں اپنے ایک یاضی داں دوست کو ۲۷ ہزار جعلی چیزیں فروخت کیں۔

اردو میں اس قسم کی کافی مثالیں ملتی ہیں۔ پروفیسر محمد حبیب نے ثابت کیا کہ ابتدائی چشتی بزرگوں کے نام کی نو کتابیں بالکل جعلی ہیں۔ ان بزرگوں میں خواجہ عبدالدین چشتی، شیخ قطب الدین بختیار کاکی، شیخ فرید شکر گنج اور خواجہ نظام الدین وغیرہ ہیں۔ ڈاکٹر خلیق انجم نے بتایا ہے کہ کتاب مظہر العجائب شیخ عبدالدین عطار کو شیعہ ثابت کرنے کے لیے لکھی گئی۔ (متنی تنقید ص ۳۱)

1. Altick, The Scholar Adventurers (N.York, 1960) PP

2. Ibid, P. 143

3. Mohammad Habib, "Chishti Mystics Records of the Sult
Period", Medieval India quarterly, Aligarh, oct, 1950

اردو میں جعلی کتابوں کے مشہور ترین نمائندے یہ ہیں۔

- ۱۔ عبد الباری آسی نے غالب کے نام سے ۲۶ غزلیں تصنیف کیں۔ انہیں پہلے نگار لکھنؤ میں اور بعد میں اپنی مکمل شرح کلام غالب، لکھنؤ ۱۹۳۱ء میں شائع کیا۔
- ۲۔ تمنا عمادی مجیبی پھلواری نے حضرت عماد الدین قلندر پھلواری سے منسوب ایک رسالہ صراطِ مستقیم معروف بہ سیدھا راستہ (۱۰۸۱ء) وضع کیا اور اسے قاضی عبد الودود کے رسالہ معیارِ پختہ بابت مارچ ۱۹۳۶ء میں شائع کر دیا۔ اس کی غرض کسی جھگڑے میں اپنے موقف کی تائید بہم پہنچانا تھا۔
- ۳۔ خواجہ عبد الرؤف عشرت نے 'میر کی وصیت' کے نام سے قواعدِ اردو پر مشتمل ایک رسالہ شائع کیا جو رشید حسن خاں کے خیال میں عشرت ہی کی تصنیف ہے۔
- ۴۔ شریف احمد شرافت نوشا ہی نے اپنے فرقے کے بانی حاجی محمد نوشہ متوفی ۱۰۶۴ء کے نام سے دو جعلی اردو منظومات شائع کیں مثنوی گنج الاسرار ۱۳۸۴ء

۶۵-۱۹۶۴ء میں اور انتخابِ گنجِ شریف ۱۹۷۴ء میں۔

سائنس نے جعل کی دریافت کے بہت سے طریقے وضع کیے ہیں۔ آر کاؤز کی لیوریٹری میں کسی تحریر کے کاغذ اور روشنائی کو جانچ کر اس کی عمر مقرر کی جاسکتی ہے۔ ہندوستان میں دستاویزات سے متعلق سب سے اہم لیوریٹری شملہ میں ہے۔ کسی ادیب کی دوسری مصدقہ تحریروں اور مشکوک نسخوں کا مقابلہ کر کے طے کیا جاسکتا ہے کہ یہ ایک ہی شخص کی تحریر ہیں کہ دو مختلف اشخاص کی۔ مخطوطے یا مطبوعہ کتاب میں تاریخ کا جعل بھی پکڑا جاسکتا ہے۔ اگر مخطوطے میں تحریف کر کے سنہ کو بدل لیا گیا ہے یا مٹایا گیا ہے تو لیوریٹری میں نیچے کا

۱۔ ماہک رام، "مخطوطات، تلاش، قرأت، ترتیب" آج کل اردو تحقیق نمبر اگست ۱۹۶۴ء ص ۱۳

۲۔ رشید حسن خان، ادبی تحقیق، مسائل اور تجزیہ، ص ۱۳۹

۳۔ فرید احمد خاں (نیرۃ محمود شیرانی)، "حاجی محمد نوشہ سے منسوب اردو کلام کی حقیقت"

اور ٹیل کالج کی میگزین، لاہور، شمارہ خاص، سلسلہ جشنِ جامعہ پنجاب ۱۹۸۲ء

اصلی سنہ معلوم کیا جاسکتا ہے۔ اگر کسی مطبوعہ کتاب میں ایک صفحے یا ایک سطر یا ایک لفظ میں کوئی قدیم سنہ طباعت لگا دیا گیا ہے تو لیور بیٹری کے آلے فوٹو اور ٹائپ کی ناپ تول کر کے منکشف کر سکتے ہیں کہ یہ الفاظ یا سنہ بعد میں چھاپے گئے ہیں۔ اردو مخطوطات میں سنہ کتابت بدلنے سے بہت مالی فائدہ ہو سکتا ہے مثلاً اگر ایک نسخے کی تاریخ کتابت ۱۲۹۶ھ سے بدل کر ۱۰۹۶ھ یا ۱۳۰۲ھ سے بدل کر ۱۲۰۲ھ کر دی جائے تو نسخے کی قیمت کئی سو روپے بڑھ جائے گی۔ جموں یونیورسٹی میں انشا کی نثری تصانیف کا ایک مخطوطہ ہے جس کے سنہ کتابت ۱۲۴۳ھ کو بدل کر ۱۲۲۳ھ کیا گیا ہے تاکہ یہ حیات انشا کا مکتوبہ ہو جائے۔ لے

اگر ماضی کے کسی بڑے ادیب کے نام سے کوئی بالکل نئی تصنیف یا اس کی حیات کی کوئی تحریر دریافت کر کے متظر عام پر لائی جاتی ہے تو اسے پورے شک کے ساتھ جانچنے کی ضرورت ہے۔ خارجہ اور داخلی دونوں شہادتوں پر نظر رکھنی چاہیے۔ خارجہ یہ کہ یہ کیسے اور کہاں سے ملی؟ کیا اس کے انکشاف سے دریافت کنندہ محقق کو کوئی فائدہ پہنچ سکتا تھا؟ خارجہ یہ کہ کیا مصنف کے اسلوب ملتتی ہے؟ اگر اسے بدست مصنف بتایا گیا ہے تو کیا یہ مصنف کی دوسری مصدقہ تحریروں سے مشابہ ہے۔ یہ مسلم کہ یہ دونوں پیمانے قطعی نہیں۔ ایٹک لکھتا ہے کہ جہاں تک اسلوب کا تعلق ہے، ایک ہی شاعر کے ابتدا اور بعد کے کلام میں بعد مشرقین ہو سکتا ہے۔ مزید شہادت اس ادیب کی دوسری تصانیف سے مواد یا نظریے کی یکسانی ہے۔ لے

جعل ہی کے خاندان کی دوسری چیز سرقت ہے۔ سرقت کو انگریزی میں Plagia-ism کہتے ہیں۔ Webster's Collegiate Dictionary میں اس کی یہ تعریف دی ہے۔

Passing off as one's own the ideas, words, writings etc. of Others.³

۱۔ ڈاکٹر عابد پشاور، 'متعلقات انشا' (نصرت پبلشرز، لکھنؤ، ۱۹۸۵ء) ص ۱۶۶

۲۔ Altick, The Art of Literary Research, P. 73.

۳۔ J. Raymond Hendrickson, THE RESEARCH PAPER (N. YOR, 1962) Introduction, P. xii

یعنی دوسروں کے خیالات 'الفاظ' تحریروں کو اپنا ظاہر کر کے چلانا۔

ایم ایل اے ہینڈ بک میں Alexander Lindley نے سرقے کی تعریف یوں کی ہے۔

The false assumption of authorship; the wrongful act of taking the product of another person's mind, Presenting it as one's own!

یعنی دوسروں کی ذہنی پیداوار مثلاً دلائل، سوچنے کے خطوط وغیرہ کو اپنا بنا کر پیش کرنا بھی سرقہ ہے۔ عادت سے سرقے تک کئی منتزلیں ہیں۔ خیال کی مماثلت لازماً سرقہ نہیں۔ فقروں کی مماثلت سے اندازہ ہوتا ہے کہ ان کا منظوف خیال بعد کے مصنف نے پیشتر کے مصنف سے اڑایا ہے۔ اگر الفاظ اور مفہوم دونوں بالکل یا بہت کچھ ملتے ہوں اور ان کا اعتراف نہ کیا گیا ہو تو وہ سرقہ ہے۔ سیرس نے سرقے کی تین قسمیں کی ہیں۔

۱۔ لفظ بہ لفظ چوری۔ Patch work quilt۔ یعنی ایسا لحاف جس کا ابرو مختلف کپڑوں کی بیوندوں کو سی کر تیار کیا گیا ہو، مراد ہے با بجا دوسروں کے جملے لے کر چپکا دینا۔ ۲۔ دوسروں کی دریا فتوں کا اپنے الفاظ میں خلاصہ کر دینا۔ آخر الذکر میں اگر ماخذ کا اعتراف کر لیا جائے تو سرقہ نہیں۔ ماخذ کا اعتراف نہ کرنے کی صورت میں سرقہ ہے۔

آب حیات میں قدما کی کئی مثالیں دی ہیں کہ ان کے بعض اشعار دوسروں کے فارسی اشعار کا لفظ بہ لفظ ترجمہ ہیں۔ غالب نے کافی اشعار دوسروں کے فارسی کلام

¹ Alexander Lindley, "Plagiarism and originality" (Harper, N. YORK, 1952) P. 2 As referred in M.L.A. Handbook, P. 4.

² Donald A. Sears, HARBRACE GUIDE TO THE LITERARY AND THE RESEARCH PAPER, (N. YORK, 1956) P. 35.

سے ماخوذ کیے ہیں۔ انجمن ترقی اردو ہند میں غلام حسین بخش کی ثنوی معدنِ یا قوت ہے۔
 رضالائبریری رام پور میں اس سے کچھ بعد کی محمد ناصر خاں رام پوری کی ثنوی نسخہ
 یا قوت ہے۔ غلام حسین بخش کبھی رام پور میں رہے ہیں۔ اقبال کی نظم نیا سوال اولاً مخزن
 مارچ ۱۹۰۵ء میں شائع ہوئی۔ کسی محمد عبداللہ عطا ساکن چمر کھاری، سنٹرل انڈیا نے
 یہ پوری نظم رسالہ شاہد سخن حیدر آباد دسمبر ۱۹۱۳ء میں اپنے نام سے چھپوادی۔ ہمارے
 دور میں اردو کے کم از کم دو تحقیقی مقالوں کو جزو دوسری کتابوں اور مقالوں سے سرقہ قرار دیا
 گیا۔ بیسویں صدی کی ساتویں دہائی میں چند سال کے فرق کے ساتھ دو مصنفوں کے دو اردو
 ناول شائع ہوئے۔ دونوں لفظ بہ لفظ یکساں ہیں سو اس فرق کے کہ ایک کے کردار ہندو ہیں
 دوسرے کے مسلمان۔

سرقے کی گرفت محض وسعتِ مطالعہ کی بنا پر ہو سکتی ہے۔ اگر کسی خام کار لکھنے والے
 نے کوئی بہت پختہ تخلیق شائع کی ہے تو اس پر بجا طور پر شک کیا جاسکتا ہے لیکن شافی
 ثبوت وہی ہے جب اصل ماخذ دریافت کر کے سامنے رکھ دیا جائے۔

حزم و احتیاط کے چند مزید گریہ ہیں

۱۔ صحتِ متن پر خاص توجہ کیجیے۔ حافظہ دھوکا دے سکتا ہے۔ اگر ذرا بھی
 شبہ ہو تو اصل کتاب میں دیکھ لیجیے۔ رجب علی بیگ سرور کے فسانہ عجائب کے
 بنیادی متن اور متداول ایڈیشن میں دوسرے شعرا کے بہت سے اشعار کا متن مختلف ہے۔
 بہت سے اشعار کے مصنفین ایک نسخے میں کچھ دیے ہیں دوسرے میں کچھ اور ظاہر ہے کہ
 پہلی بار سرور نے محض حافظے پر تکیہ کیا، دوسری بار اصل مجموعے میں دیکھ کر تصحیح کی۔ ابوالکلام
 آزاد نے غبارِ خاطر میں بہت سے اشعار کا متن غلط لکھا ہے۔

۲۔ ثانوی ماخذ پر اصل ماخذ کو ترجیح دیجیے یعنی اگر کسی نے کسی بیشتر کی کتاب یا تحریر

کا حوالہ دیا ہے تو بہتر ہے کہ اصل ماخذ کو دیکھ لیجیے بعض اوقات ثانوی حوالے میں کوئی معلومات
 غلط ہو سکتی ہے۔ نیز اصل ماخذ سے کوئی مزید معلومات مل سکتی ہیں۔ مثالیں

۱۔ میرے سامنے اقبال کے کلام کی ایک قدیم بیاض تھی جو عماد الملک سید حسین

بلکہ امی کے کتب خانے سے لی گئی تھی۔ اس میں اقبال کی ایک غزل درج ہے
ع زمانہ آیا ہے بے حجابی کا، عام دیدارِ یار ہوگا

اس کے نیچے مدیر کے (ظاہر رسالہ مخزن) نوٹ کی نقل ہے کہ سرور جہاں
آبادی نے اقبال کو کیمبرج میں منظوم تقاضا بھیجا اور آخر ایک غزل لکھا ہی لی۔ اقبال
نے لکھا کہ سر دست یہ غزل بھیجتا ہوں تاکہ سرور ناراض نہ ہو جائیں۔ (بیاض ص ۹۱)
اس کے بعد اگلے صفحے پر سرور کی نظم ہے جس میں اقبال سے فرمائش ہے کہ
وہ کچھ تخلیق کر کے عنایت کریں۔ ان اندراجات سے میں نے یہ نتیجہ نکالا کہ مدیر کا ادارتی
نوٹ اور سرور جہاں آبادی کی نظم اسی غزل "..... دیدارِ یار ہوگا" سے متعلق
ہے جو مخزن مارچ ۱۹۰۷ء میں شائع ہوئی۔ میں نے مخزن کو دیکھے بغیر یہ بات ایک
مضمون میں شائع کر دی۔ پروفیسر گلن ناتھ آزاد نے میری اصلاح کی کہ یہ نوٹ اقبال کی
ایک دوسری غزل 'ع چمک تیری عیاں بجلی میں، آتش میں، شرارے میں' کے ساتھ
تھا جو مخزن دسمبر ۱۹۰۶ء میں شائع ہوئی۔

ب۔ بشیر الحق دینوی نے رسالہ زبانِ دہلی بابت نومبر ۱۸۹۳ء نیز فروری ۱۸۹۴ء
کے شماروں سے لے کر اقبال کی دو قدیم ترین غزلیں '..... بیداد کا' اور '..... دعا دیتے ہیں'
رسالہ آج کل دہلی بابت ۱۵ جولائی ۱۹۴۴ء میں شائع کیں۔ اس کے بعد ان غزلوں کو اپنے
مرتبہ مجموعے تبرکاتِ اقبال ۱۹۵۹ء میں شامل کیا۔ میں نے رسالہ آج کل کے متعلقہ صفحے
کا عکس دیکھا تو اس سے مزید معلومات ملی کہ مولانا عبدالرحمن راسخ دہلوی ۱۸۹۳ء میں
دہلی سے اخبار 'بے مثال پیچ' نکالتے تھے۔ غزلوں کا گلدستہ زبان، اسی اخبار کا ضمیمہ تھا
۳۔ اگر کسی ثانوی کتاب یا مضمون میں کسی پہلے کی کتاب کا کوئی حوالہ یا اقتباس
ہے اور آپ یہ حوالہ ثانوی کتاب سے لیتے ہیں تو یہ ہرگز ظاہر نہ کیجیے کہ آپ نے حوالہ
اصل کتاب سے لیا ہے، بلکہ ثانوی ماخذ کے حوالے سے لکھیے۔ اگر ایسا نہیں کریں گے
تو غلطی پکڑی جاسکتی ہے اور آپ کو شرمندگی ہوگی۔ نہ بھی ہو تو یہ اخلاقیاتِ تحقیق کے
منافی ہے کہ ماخذ کچھ ہو، حوالہ کسی دوسرے ماخذ کا ہو۔ دو مثالیں۔

۱۔ قاضی عبدالودود نے ڈاکٹر خواجہ احمد فاروقی کی کتاب "میر، حیات اور شانری" پر تبصرہ کرتے ہوئے معاصر حصہ ۹ ص ۱۵۰ پر لکھا کہ بہت سے ماخذ صرف محامصنف کی نظر سے نہیں گزرے لیکن ان کا حوالہ اس طرح دیا ہے، گویا انھوں نے ان سے بلا واسطہ استفادہ کیا ہے۔

اور اس کے بعد قاضی صاحب نے تاریخ کی بعض کم یاب کتابوں، تذکروں اور مخطوطوں کے نام درج کیے ہیں۔

ب۔ ڈاکٹر اکبر حیدری نے اپنے ایک مضمون میں اقبال کی نظم نوائے غم اور عاشق ہر جانی کے زمانہ تصنیف کے تعلق سے اقبال نامہ حصہ دوم سے اقبال کے دو مکاتیب بہ نام عطیہ بیگم سے اقتباسات دیے۔ اے ان میں اقبال نامے کے صفحے کا بھی حوالہ تھا۔ میں نے اقبال نامہ دیکھا تو اس میں وہ الفاظ نہ تھے لیکن مماثل مضمون تھا بالخصوص نظم 'عاشق ہر جانی' کا نام ہی نہ تھا۔ قیاس کیا جاسکتا ہے کہ اسی نظم کا ذکر ہوگا۔ میں نے اکبر حیدری کو لکھا تو انھوں نے جواب دیا کہ انھوں نے اقتباسات ظاہر تو نسوی کی کتاب سے لیے تھے۔

انگریزی مصنف اسپلر نے لکھا ہے کہ ثانوی ماخذ پر تبھی بھروسہ کیجیے جب کہ اصل ماخذ تک پہنچنے میں عملی دشواریاں ہوں اور ثانوی راویوں کا پایہ اعتبار مستند ہو۔
۴۔ کسی دوسری زبان کی کتاب یا مضمون کے اردو ترجمے سے حوالہ ہے تو اصل ماخذ کو دیکھ لیجیے۔ رشید حسن خاں نے اپنی کتاب "ادبی تحقیق" مسائل اور تجزیہ" میں ص ۴۶ سے ۵۶ تک کئی اردو ترجموں کی تفصیل دی ہے کہ ان میں فارسی اصل سے کتنے غلط ترجمے کیے گئے۔ انھوں نے دکھایا ہے کہ انجمن ترقی اردو ہند سے شائع شدہ پنڈت کیفی کے ترجمے دریاے لطافت تک میں اغلاط ہیں۔ ترجمے کی خرابی کی ایک اور مثال ملاحظہ ہو۔

۱۔ اقبال کی ایک نظم سلیمی، ہماری زبان، یکم مئی ۱۹۸۵ء

2. Robert E. Spiller, "Literary History" in THE AIMS AND METHODS OF SCHOLARSHIP, ed. James Thrope (American Centre, HYDERABAD, 1979) P. 66

اقبال نے عطیہ بیگم کے نام اپنے انگریزی مکتوب مورخہ ۱۴ دسمبر ۱۹۱۱ء میں چارنی نظیں بھیجیں۔ ان میں پہلی نظم نوائے غم ہے اور آگے نظم دعا ہے جس کے لیے انھوں نے لکھا کہ انھوں نے اس سے پہلے اس بحر میں لکھنے کی کوشش نہیں کی۔ انگریزی خط میں لکھا ہے۔

This is one of the new poems which are yet nowhere Published.

ضیاء الدین احمد برنی نے اردو کتاب 'اقبال' از عطیہ بیگم میں اس کا یہ ترجمہ کیا

"یہ ایک نظم ہے جو اب تک کہیں شائع نہیں ہوئی"

شیخ عطا اللہ نے اقبال نامہ حصہ دوم میں ترجمہ کیا

"یہ میری تازہ غیر مطبوعہ نظم ہے"

دونوں ترجموں سے ایسا مترشح ہوتا ہے جیسے ایک ہی نظم غیر مطبوعہ ہے، حالانکہ صحیح ترجمہ یہ ہوتا

"یہ میری ان نظموں میں سے ایک ہے جو ہنوز کہیں شائع نہیں ہوئی"

جناب گلن ناتھ آزاد نے اپنی کتاب 'محرر اقبال' ایک ادبی سوانح حیات میں اس مقام پر صرف اردو ترجمے سے استفادہ کیا، اصل انگریزی کو سامنے نہ رکھا جس کا نتیجہ یہ ہوا کہ خط میں صرف نظم 'نوائے غم' کا ذکر ہے اور یہ جملہ: "یہ ایک نئی بحر میں ہے" اسی نظم کے بارے میں ہے، حالانکہ اقبال نے یہ صراحت دوسری نظم 'دعا' کے لیے کی تھی۔

۵۔ اپنے ماخذوں اور حوالوں کے بارے میں ایٹک کہتا ہے

"واپس جاؤ ماخذ، روایات اور اشخاص تک جن سے موجودہ مواد ملا ہے"

(ادبی تحقیق کافن، ص ۱۷)

آگے کہتا ہے

اپنے درج کیے ہوئے حقائق کے بارے میں آپ کو پورا یقین و اطمینان ہونا چاہیے۔ اگر ذرا سا بھی شک ہو تو ایک بار پھر جانچو۔

اور اگر شک نہ بھی ہو تو دوبارہ جانچو، (ایضاً ص ۴۱)
 بیٹ سن نے لکھا ہے کہ ۲۹ نومبر ۱۸۴۷ء کو آکسفورڈ کے ایک نوجوان
 گریجویٹ جون ولیم برکن (Burgan) نے ایک ۹۲ سالہ محترم محقق راؤتھ
 (ROUTH) سے پوچھا کہ وہ اس کے مزید مطالعے کے لیے ایک رہنما اصول دے
 سکتا ہے؟ بزرگ عالم نے جواب دیا۔

"ہمیشہ اپنے حوالوں کی دوبارہ تصدیق کرلو" لے

ان بیانات سے اپنے حوالوں اور حافطوں کو بار بار دیکھنے اور جانچنے کی ضرورت
 اور اقاویت کا اندازہ ہوتا ہے۔

۶۔ سینسن

۱۔ مادہ تاریخ۔ قاضی عہد الودود نے مناسب ہدایت کی ہے۔

"مادہ تاریخ کے ساتھ سنہ مطلوب درج بھی ہو تو اس پر اعتبار کرنا ٹھیک
 نہیں۔ بطور خود حساب کرنا چاہیے کہ مادے سے عدد مطلوب نکلتا بھی ہے یا نہیں" لے
 بعض صورتوں میں مادہ تاریخ غلط ہوتا ہے کہ وہ واقعے کی صحیح تاریخ نہیں دیتا۔
 بعض دوسری صورتوں میں کسی مرتب نے مادہ تاریخ کا جو عدد دیا ہے وہ صحیح نہیں ہوتا۔
 آپ جو عدد نکالیں گے تو صحیح عدد برآمد ہوگا اور اسی کو واقعے کی صحیح تاریخ ماننا چاہیے
 بعض صورتوں میں عدد اتنے پیچیدہ اور دور از کار طریقے سے نکالا جاتا ہے کہ عام قاری
 تو درکنار محققین کی بھی سمجھ میں نہیں آتا۔ آخری صورت میں اگر آپ حل کر کے صحیح عدد نکال
 سکیں تو قاری کی رہبری ہوگی ورنہ اپنی مفردی کا اعتراف کر لیجیے۔

ب۔ ہجری و عیسوی سنسن۔ اردو کی تواریخ ادب میں اکثر واقعات کے ہجری سنہ درج
 ہوتے ہیں۔ ان کے متوازی عیسوی سنہ دینا ہوتا، تا وقتیکہ مہینہ اور بعض اوقات تاریخ بھی

^۱ P.W. Bateson, The Scholar Critic (LONDON, 1972) P28
 "اصول تحقیق" مطبوعہ ادبی اور لسانی تحقیق۔ ص ۸۲

معلوم نہ ہو، دو عیسوی سنہ دینے ہوں گے۔ اس طرح سنہ عیسوی کے متوازی دو ہجری سنہ ہوں گے۔ شاذ ایک عیسوی سنہ میں تین ہجری سنہ بھی واقع ہو سکتے ہیں مثلاً ۱۹۷۶ء کے پہلے دو دنوں میں ۱۳۹۵ ہجری تھا، اس کے بعد ۱۳۹۶ ہجری اور آخری نو دنوں میں ۱۳۹۷ ہجری دیکھیے۔ انجمن ترقی اردو ہند کی تقویم۔ اسی طرح ۱۹۴۳ء میں ۱۳۶۱ھ اور ۱۳۶۲ھ اور ۱۳۶۳ھ تینوں واقع ہوتے ہیں۔ اگر اصل سنہ کا، ہجری ہو کہ عیسوی، صحیح مہینہ اور تاریخ معلوم ہو تو اس کے متوازی دوسرا سنہ ایک ہی دیا جاسکتا ہے۔

ہجری سنہ کے ایک عیسوی سنہ سے تطابق کی غلطی رشید حسن خاں کی دی ہوئی ایک مثال سے ظاہر ہوتی ہے۔ ڈاکٹر ظہیر الدین مدنی نے علی گڑھ تاریخ ادب اردو میں ص ۴۵۵ پر مرزا مظہر جانجناں کا سنہ وفات ۱۱۹۵ھ/۱۷۸۰ء دیا ہے۔ ۱۱۹۵ھ مطابق ہے۔ ۸۱-۸۰ء کے۔ مظہر کی وفات ۱۰ محرم ۱۱۹۵ھ کو ہوئی اور یہ مطابق ہے ۶ جنوری ۱۷۸۱ء کے۔ اس طرح عیسوی سنہ غلط ہو گیا۔ لطف کی بات یہ ہے کہ ۱۱۹۵ھ کے محض ابتدائی چار دن ۱۷۸۰ء میں پڑنے کے بقیہ سب ۱۷۸۱ء میں تھے۔ اس کے باوجود ڈاکٹر مدنی نے ہجری سنہ کے ساتھ ۱۷۸۰ء کی مطابقت کی۔ اتفاق سے ۱۷۸۰ء بھی ایسا سنہ ہے جس میں تین ہجری سنہ ۹۵-۹۴-۹۳ھ واقع ہوتے ہیں۔

ہجری و عیسوی سنین کی مطابقت کے لیے ہمارے پاس کم از کم دو تقویمیں ابو النصر محمد خالیدی کی تقویم شائع کردہ انجمن ترقی اردو ہند، نیز حبیب الرحمن خاں صابری کی مفتاح التقویم شائع کردہ ترقی اردو بورڈ، دہلی موجود ہیں۔ مالک رام صاحب کا مشاہدہ ہے

چونکہ ہجری/عیسوی سنین کی مطبوعہ جنتریاں الکل سے تیار کی گئی ہیں اور پرانی تحریروں یا خطوں کے لکھنے والے تاریخ کا تعلق رویت ہلال سے کرتے تھے۔ اس لیے دونوں میں عام طور پر ایک دن کا فرق ملتا ہے۔“ لے

لے” دیوان اردو کی کہانی “مشمولہ گفتار غالب (دہلی، ۱۹۸۵ء) ص ۱۴۹

اور اس کے بعد وہ دو انگریزی جنتریوں کی مثال دیتے ہیں جن میں سے ایک کی رو سے منگل کا دن ۱۴ رجب ۱۲۳۱ھ کو اور دوسری کی رو سے ۱۵ رجب کو پڑا تھا۔
 ہمیں یورپ کے ازمنہ وسطے کی تاریخوں سے واسطہ نہیں پڑتا لیکن یہ یاد رہے کہ پوپ گریگوری نے اصلاح تقویم کی خاطر ۴ اکتوبر ۱۵۸۲ء سے اگلے دن کو ۱۵ اکتوبر ۱۵۸۲ء قرار دیا۔ مختلف ممالک نے اسے مختلف زمانوں میں قبول کیا۔ برطانیہ میں جولین کلنڈر رائج تھا۔ وہاں یکم ستمبر ۱۷۵۲ء سے اگلے دن کو ۱۴ ستمبر ۱۷۵۲ء قرار دیا گیا۔ ہندوستان پر بھی اسی کا اطلاق ہوگا۔

ج۔ سنہ کتابت و طباعت۔ قلمی اور مطبوعہ کتابوں میں دیے ہوئے سنہ تکمیل، سنہ کتابت اور سنہ طباعت کو حتمی دلیل مان کر قبول نہیں کر لینا چاہیے۔ ہمیں بہت سے تذکروں کے بارے میں معلوم ہے کہ ان کے آخر میں ان کی جو تاریخ تکمیل دی ہے اس کے بعد بھی اس میں اضافے ہوئے ہیں مثلاً گلشن بے خار کا خاتمہ ۱۲۵۰ھ میں ہوا لیکن اس میں سعادت یار خاں رنگیں کے ۱۲۵۱ھ میں انتقال کا ذکر ہے۔^۱ اعظم الدولہ سرور کے تذکرے عمدہ منتخبہ میں قاسم کا قطعہ تاریخ ۱۲۱۶ھ دیا ہے۔ اس کی نشر خاتمہ ۱۲۲۲ھ میں لکھی گئی۔ قاضی عبدالودود نے دکھایا کہ تذکرے میں ایک اندراج ۱۲۲۳ھ کا بھی ہے۔^۲

تذکروں کا زمانہ ترتیب کئی سال کے عرصے پر پھیلا ہوتا ہے مثلاً خوب چند ذکا کے عیار الشعرا کے اندراج ۱۲۰۸ھ یا ۱۲۱۳ھ میں شروع ہو کر کم از کم ۱۲۲۷ھ تک جاری رہے۔ اب اگر تذکرے میں کسی کے حالات میں برسوں کے تعین سے کوئی واقعہ درج ہو مثلاً فلاں کی عمر اب اس قدر ہے یا فلاں کا انتقال اتنے سال قبل ہوا

^۱ حبیب الرحمن خاں صابری، مفتاح التقویم (ترقی اردو بورڈ، نئی دہلی، ۱۹۷۷ء) ص ۳۱-۳۰
^۲ ڈاکٹر ضیف احمد نقوی، شعرائے اردو کے تذکرے، (نسیم بک ڈپو لکھنؤ، جون ۱۹۷۶ء) ص ۸۲۳
^۳ قاضی عبدالودود، اشتر و سوزن (ادارہ تحقیقات اردو پٹنہ، ۱۹۶۴ء) ص ۱۷-۱۲
^۴ مجموعہ فقیر، مرتب محمود شیرانی (لاہور، ۱۹۳۳ء) دیا چڑھ مرتب، مصنف کے حالات ص ل و

تو فوراً تاریخ تذکرہ میں سے اتنے سال منہا کر کے اس کی تاریخ ولادت یا تاریخ وفات نہیں نکال لینی چاہیے۔ معلوم نہیں اس شخص کا حال کس سنہ میں لکھا گیا۔ مطبوعہ کتابوں میں جو سنہ طباعت دیا رہتا ہے ضروری نہیں کہ کتاب اسی سنہ میں چھپ گئی ہو۔ ایک سال کا اضافہ عام ہے۔ میری کتاب تفسیر غالب پر سنہ طباعت ۱۹۷۱ء اور حقائق پر جون ۱۹۷۸ء درج ہے حالانکہ یہ بالترتیب ۱۹۷۲ء اور ۱۹۷۹ء میں چھپیں۔ اسی طرح کسی کتاب میں مصنف کے مقدمے کی تاریخ کو لازماً اس کے اندراجات کی تکمیل کی تاریخ نہیں سمجھنی چاہیے۔ میری کتاب اردو کی نثری داستانیں طبع دوم کا دیباچہ میں نے ۱۹۶۲ء میں لکھا لیکن کتاب کے ص ۷۶۶ پر ایک تصحیح ڈاکٹر نیر مسعود کی "رجب علی بیگ سرور" مطبوعہ ۱۹۶۷ء کے حوالے سے کی گئی ہے۔ گل رعنا مرتبہ مسید وزیر الحسن عابدی لاہور ۱۹۶۹ء کے لیے مالک رام صاحب لکھتے ہیں کہ اہل تاریخ طباعت دسمبر ۱۹۶۹ء درج ہے لیکن اس کی کتابت تک اس تاریخ کے بہت بعد پوری ہوئی اور کتاب ۱۹۷۱ء میں شائع ہوئی۔ غرض یہ کہ قلمی اور مطبوعہ کتابوں کا واقعی سنہ تکمیل طے کرنے کے لیے گہرائی سے داخل جائزہ لیجیے۔

۷۔ الفاظ کا استعمال۔ بہت ناپ تول کر ریاضی کی صحت و قطعیت کے ساتھ کیجیے۔ عبارت آرائی کے جوش میں مبالغہ نہ ہو جائے۔ قاضی عہد الودود نے ایسی چند مثالیں دی ہیں۔ ا۔ اورنگ زیب پر شبلی کی کتاب اس جملے سے شروع ہوتی ہے۔ 'فلسفہ تاریخ کا ایک راز ہے کہ جو بات جتنی مشہور ہوتی ہے، اتنی ہی غلط ہوتی ہے، ظاہر ہے کہ یہ کلیہ غلط ہے۔

ب۔ رسالہ تحریر شمارہ ۶۵، ص ۱۲۹ میں ہے۔ 'لکھنؤ سے چند میل کے فاصلے پر علما و فضلا کا ایک بہت بڑا مرکز کا کوری رہا ہے، بہت بڑا لکھنا احتیاط کے خلاف ہے۔

لے مالک رام، گفتار غالب (دہلی، ۱۹۸۵ء) ص ۱۶۴ فٹ نوٹ۔

کسی کتاب کی ابتدا میں تمہید کا جو نام ہو مقدمہ، دیباچہ، پیش لفظ، پہلی بات، حرف اول وغیرہ اس کا حوالہ دیتے ہوئے وہی لفظ استعمال کیجیے مثلاً اگر کتاب میں لفظ 'دیباچہ' چھپا ہے تو اسے مقدمہ نہ کہیے۔ دلی میں ایک زمانے تک جس ادارے کا نام ترقی اردو بورڈ تھا بعد میں اردو میں اس کا نام ترقی اردو بورڈ ہو گیا۔ اب اس ادارے کی کسی کتاب کا حوالہ دیا جائے تو دیکھ لیجیے کہ اس پر بورڈ درج ہے کہ بورڈ۔

اد پر بیان کیا گیا ہے کہ راہ تحقیق میں کیا کیا نشیب و فراز ہیں، ہفت خوان منہ کھولے کھڑے ہیں۔ عوام ہر موج میں ہے حلقہ صد کام نہنگ والامعاملہ ہے۔ محقق کو پھونک پھونک کر قدم رکھنا ہوتا ہے۔ اغلاط کے خاشاک اور آلائش کو دور کر کے کسی طرح حقیقت تک پہنچ جائے، یہ اس کے مطالعے، تجربے اور ذہنی سختی پر منحصر ہے۔

آخر میں ایک ایسا اعتراف کرنا چاہتا ہوں جو اصول تحقیق پر لکھنے والا کوئی مصنف نہ کرے گا۔ کہنے کے لیے مکمل حزم و احتیاط سے کام لینا چاہیے لیکن عملاً یہ ممکن نہیں۔ ناممکن ہے کہ ثانوی ماخذ کی ہمیشہ اصل ماخذ سے تصدیق کر لی جائے یا جب بھی شک ہو، حوالے کو دوبارہ دیکھا جائے۔ جو ماخذی تحریر ایک دفعہ آپ کی دسترس میں آگئی تھی، بہت ممکن ہے کہ دوبارہ اس کا حاصل کرنا ممکن ہی نہ ہو۔ اس لیے کسی تحقیقی مقالے کے مرکزی موضوع اور بنیادی اندراجات سے متعلق ہر قسم کی احتیاط ضروری ہے لیکن ضمناً جو نواحی بیانات آجاتے ہیں ان کے بارے میں اگر مکمل طور پر تشفی بخش، شافی تحقیق کی جائے تو دو سال میں دس پندرہ صفحے ہی لکھے جاسکیں گے۔ کوئی ماخذ ہم سے بہت دور کسی شہر میں ہے یا دوسرے ملک مثلاً پاکستان یا برطانیہ میں ہے۔ ہم اس کی تفصیلات جاننے کے لیے کسی کو لکھیں تو جواب نہیں آئے گا۔ عکس منگانا چاہیں تو اکثر صورتوں میں نہیں ملے گا۔ اپنی تین مثالیں درج کرتا ہوں۔

۱۔ میں نے اپنی کتاب، 'اردو کی نثری داستانیں' میں داستانوں کے مختلف زبانوں میں نسخوں اور ترجموں کا شمار کیا ہے ایک غیر اہم داستان ہے، "قصہ کام روپ و کام لٹا۔" اسے کسی ٹبرے ادیب نے نہیں لکھا، چھوٹے چھوٹے اہل قلم نے لکھا ہے اسے اصلاً عہدِ عالم گیر کے میر جسی مخاطب بہ ہمت خاں نے فارسی نثر میں لکھا بعد میں اس کے ملازم

محمد مراد نے اپنے مرحوم آقا کی یاد میں اسی قصے کو فارسی مثنوی میں لکھا۔ ان دونوں میں سے کسی ایک کی کتاب کا نام 'دستور ہمت' ہے۔ بعض کتابوں میں ہمت خاں کی نشر کا نام 'دستور ہمت' دیا ہے، بعض میں محمد مراد کی فارسی مثنوی کا۔ قطعی فیصلے کے لیے برطانیہ کے کتب خانوں سے رجوع کیا جائے۔ اب میں اگر اس ضمنی اندراج کی تلاش میں کئی مہینے بھی صرف کرنا تو یقین نہ تھا کہ کوئی شافی جواب دیتا۔ مجبوراً بات کو غیر یقینی چھوڑنا پڑا۔

۲۔ برٹش (میوزیم) لائبریری لندن میں کچھ دیر کے لیے جانا ہوا۔ لندن میں میرا قیام محض تین چار دن کا تھا۔ لائبریری میں قصہ چار درویش کی ایک اردو داستان دیکھی۔ یہ جزو چار درویش سے مماثل تھی لیکن آگے چل کر قصہ مختلف ہو گیا تھا۔ اس کو پوری طرح پہچاننے کے لیے پورا دن کتب خانے میں لگا کر نسخے کو پڑھتا تو سمجھ میں آتا کہ یہ قصہ کیا ہے، کس نے لکھا ہے۔ مجبوراً نثری داستانیں میں اس کا محض ذکر کرنے پر اکتفا کی، مفصل شناخت درج نہ کر سکا۔

۳۔ میں نے اقبال کے ابتدائی کلام کو تاریخی ترتیب سے مرتب کیا۔ انجمن حمایت اسلام لاہور میں پڑھی گئی نظموں کے متن کے لیے باقیات اقبال کی مختلف کتابوں پر انحصار کیا۔ امید نہیں کہ کوئی لاہور سے اصل روئیدادوں کا عکس بھیج دیتا صرف یہی صورت تھی کہ میں انھیں دیکھنے پاکستان جاتا جو فی الحال ممکن نہ تھا۔ اس لیے اقبال کے منسوخ کلام یعنی باقیات کے مجموعوں پر بھروسہ کرنا پڑا جنہوں نے ان رپورٹوں سے نقل کیا ہے۔ یہ ضروری نہیں کہ انھوں نے مکمل احتیاط سے متن کی نقل کی ہوگی لیکن ان کے تقابلی مطالعے سے جو کچھ حاصل ہو سکا وہ بڑی حد تک قابل وثوق ہے۔

راتھ نے بڑی مناسب ہدایت کی ہے۔

When in doubt, cite the source

جب شک ہو تو اپنے ماخذ کا حوالہ دے دیجیے۔ اگر ماخذ میں کوئی تسامح ہے تو

اس کا حوالہ دینے کے بعد آپ کی ذمّے داری ختم ہو جائے گی۔

فیصلہ یہ ہوا کہ مقالے کے ضمنی اور غیر اہم بیانات کے لیے غیر معمولی، حتمی تحقیق کو اپنا مقصود نہ بنائیے ورنہ آپ اپنا کام کبھی پورا نہ کر سکیں گے۔ شاید یہی وجہ تھی کہ قاضی عبدالودود مصحفی پر عمر بھر تحقیق کرتے رہے یا کہ نے کارادہ کرتے رہے لیکن اپنا کام مکمل نہ کر سکے۔ دوسری بات یہ ہے کہ جیسا کہ اسپلر نے کہا ہے، اگر اصل ماخذ دیکھنا ممکن نہ ہو تو معتبر ثانوی ماخذ سے کام چلائیے۔

اپنے مادی، علمی اور ذہنی وسائل کے ساتھ تحقیق کو جتنا بے سقم بنایا جاسکے، کیجیے۔ مکمل پن ممکن نہیں۔ اس سے کچھ کم پر قناعت کیجیے۔ آپ کے بعد آنے والے محقق آپ کے موضوع کو اور نکھار سکیں گے۔

آٹھواں باب

مقالے کی تسوید

ماخذی مواد کا مطالعہ، نوٹ لینا، مواد کی پرکھ اور ترتیب سب وسیلہ ہیں مقالے کو لکھنے کے جو تحقیق کا مقصود ہے اس آخری عمل کی دو منزلیں ہوتی ہیں۔ ۱۔ تسوید یعنی مقالے کا پہلا مسودہ تیار کرنا۔ ۲۔ تبیض یعنی پہلے مسودے کی ضروری ترمیم و اصلاح کے ساتھ صاف نقل۔ اس نقل کو مبیضہ کہتے ہیں۔ مقالہ کن خطوط پر لکھا جائے یہ مقالہ نگار اور موضوع پر منحصر ہوتا ہے۔ کہاوت ہے

Style is the man یعنی اسلوب شخصیت ہوتا ہے۔ ہر ادبی تحریر بہت و مواد دونوں میں اپنے خالق کی شخصیت کی عکاس ہوتی ہے، اس کی انفرادیت کی چھاپ رکھتی ہے۔ یہ نہ سمجھ لینا چاہیے کہ مصنف کی شخصیت صرف تخلیقی تحریروں ہی میں جھلکتی ہے نہیں۔ تنقید اور تحقیق کا ہر کام بھی مصنف کی شخصیت کا عراز ہوتا ہے۔

مواد اکٹھا کرنا، نوٹ لینا اور مواد کی پرکھ تحقیق کا مخصوص عمل ہے لیکن ان سب کے بعد جب تسوید کی منزل آتی ہے تو محقق کے ذہن کو بھی اسی تخلیقی کرب سے دوچار ہونا پڑتا ہے جس سے تخلیق کار کو۔ یہ بات نہیں کیونکہ تحقیق غیر جذبہ باقی عمل ہے، اس لیے محقق جب چاہے، معمار کے دیوار تعمیر کرنے کی طرح، یکایک مقالہ لکھنے بیٹھ جائے، کبھی بھی اٹھ جائے اور پھر لکھنے لگ جائے۔ ایسا نہیں ہوتا۔ چونکہ تحقیق ادب کی شاخ ہے اور تحقیقی نگارش ادبیات کا جزو ہوتی ہے اس لیے اسے سپرد قلم کرنے کے لیے بھی اسی طرح

تحریک کی ضرورت ہوتی ہے، موڈ بنانا ہوتا ہے جیسے تخلیق کاری کے لیے۔

ڈیوڈ اسٹرن برگ نے ایک انگریزی کتاب لکھی ہے جس کے عجیب سے عنوان کا ترجمہ ہے ”کس طرح ڈاکٹری مقالے کو مکمل کیا جائے اور اس کے باوجود زندہ رہا جائے“ اس میں اس نے ریسرچ اسکالر کے لیے ایک اصطلاح ABD استعمال کی ہے جو شاید امریکی درس گاہوں میں رائج ہوگی۔ یہ مخفف ہے All but dissertation کا یعنی ایسا شخص جس کے لیے تحقیقی مقالہ ہی سب کچھ ہے یا جس پر ہمہ وقت مقالے کا بھوت اور بوجھ سوار رہتا ہے۔ کتاب میں اس نے بتایا ہے کہ امریکہ میں کس طرح تحقیقی مقالہ نگار پریشان رہتا ہے۔ ان میں سے کوئی کہتا ہے کہ یہ مقالہ میری زندگی تباہ کر رہا ہے، کوئی کہتا ہے کہ یہ ’بورڈم‘ ہے۔ کوئی چلاتا ہے کہ کسی طرح اس کے چنگل سے چھوٹ جاؤں تو ساری عمر مقالہ لکھنے کا نام نہ لوں گا۔ ہندوستان میں ریسرچ اسکالروں کو اس طرح خسہ حال یا پریشان نہیں دیکھا۔ اگر تحقیق کار کو اپنے موضوع میں دلچسپی ہے تو وہ اس سے کبھی اجیرن نہ ہوگا۔

کسی شاعر نے کہا تھا کہ شاعر کا سیرو خون جلا کرتا ہے تا تب نظر آتی ہے اک مصرعِ ترکی صورت۔ تحقیقی مقالے کی تیاری میں بھی تقریباً اسی منزل سے گزرنا ہوتا ہے محقق کے سامنے بہت سے نوٹ، بہت سے حقائق ہوتے ہیں، انھیں ذہن میں سمیٹ کر اس طرح ترتیب دینا ہوتا ہے جیسے ایک رزمیہ نظم لکھنے کے لیے کیا جائے۔ ڈاکٹر جیل جاپی لکھتے ہیں ”گو یا لکھنے سے پہلے آپ نے چار کام کیے :

- ۱۔ آپ نے اپنے موضوع سے پوری واقفیت حاصل کر لی
- ۲۔ آپ نے غور و فکر کے بعد اپنا نقطہ نظر متعین کر لیا
- ۳۔ آپ نے اس نقطہ نظر کی وضاحت کے لیے حوالے جمع و مرتب کر لیے
- ۴۔ اور آپ اس موضوع میں اتنے محو و منہمک ہو گئے کہ آپ کے وجود میں اس کے

¹ David Stenberg , HOW TO COMPLETE AND SURVIVE A DOCTORAL DISSERTATION (N.YORK, 1st ed. 1981) P. 12

اظہار کی بے چینی پیدا ہو گئی ہے۔

آخری کیفیت تسوید سے پہلے کی نفسیاتی کیفیت ہے۔ اسی مضمون میں جالبی نے

ایک اور کام کی بات کہی ہے۔

جب آپ ایک چیز لکھ رہے ہوں تو پھر اس عرصے میں دوسری چیز نہ لکھیں بلکہ اپنے موضوع کے ساتھ اٹھتے بیٹھتے اور سوتے جاگتے اس کے ساتھ زندگی بسر کرنے کا ہنر سیکھ سکیں (ایضاً ص ۶۲) تحقیق بڑی حاسد داشتہ ہے۔ وہ کسی دوسری محبوبہ کی شرکت برداشت نہیں کر سکتی یعنی یہ پسند نہیں کرتی کہ جو وقت اسے دیا جا رہا ہے اس میں مغل ہو کر کوئی دوسرا اس وقت میں حصہ دار ہو جائے۔ ایک مضمون لگا کر لیڈ انے اچھا سمجھاؤ دیا ہے کہ لکھنے کا مقررہ وقت اور مقررہ مقام مقام ہونا چاہیے۔ بہت سے تخلیقی اہل قلم یعنی ناول اور افسانہ لکھنے والوں سے دریافت کیا گیا تو معلوم ہوا کہ وہ ہمیشہ ایک ہی مقام پر کسی ایک ہی مقام پر کسی مقررہ وقت میں لکھنے کا کام کرتے ہیں۔ امریکہ کی سہولتوں کو پیش نظر رکھ کر اس نے کہا ہے کہ تحقیقی مقالے کی تیاری اور تسوید کے لیے اپنا ایک دفتر (مطالعے کا کمرہ) بنائیے۔ یہ دفتر گھر میں ہو سکتا ہے یا یونیورسٹی لائبریری میں۔ وقت مقررہ پر وہاں جا کر کرسی میز پر بیٹھا جائے گا۔ خود بخود موڈ بن جائے گا۔ وہ کہتی ہے کہ خواہ کسی دن آپ کی طبیعت لکھنے پر مائل نہ ہو یا تھوڑی دیر کام کرنے کے بعد اٹھنا چاہے تو بھی اس کی اجازت نہ دیجیے۔ چھٹی کے دن کے سوا روزانہ پورے وقت مقررہ تک وہاں بیٹھیے خواہ قلم نہ چلے ایک سروے کرنے سے معلوم ہوا کہ بعض تخلیقی کار سنیچر اتوار کی چھٹی کے دن بھی اپنے مقررہ اوقات میں تخلیقی تحریر کرتے ہیں۔

لے جمیل جالبی، "تنقیدی و تحقیقی موضوعات پر لکھنے کے اصول" مشمولہ اردو میں اصولی تحقیق

جلد اول، مرتبہ ڈاکٹر ایم سلطانہ بخش (مقتدرہ قومی زبان، اسلام آباد، جون ۱۹۸۶ء) ص ۱۱

Lynda Hungerford "How to write Term Papers, Theses And Dissertations" included in Roy E Porter etc. (Ed), The Writers Manual, (CALIFORNIA, 1977) P. 707

وائسن نے کہا ہے کہ تمام مواد کے باوجود طبیعت باقاعدہ مضمون لکھنے پر راغب نہ ہو تو جو مواد آپ کے پاس ہے اس کے بارے میں اپنے نگران کے نام ایک خط تحریر کیجیے۔ اس سے طبیعت کھل جائے گی بلکہ لٹڈا کہتی ہے کہ اگر لکھنے کا بہاؤ اور رفتار (Momentum) کم ہو جائے تو پیچھے جو کچھ لکھا ہے، اس کی بازخوانی سے طبیعت کھل جائے گی اور روانی پیدا ہو جائے گی۔ ایک نشست ختم کرنے سے پہلے اگلی نشست کے لیے کچھ خیالات قلم بند کر لیجیے تاکہ اگلے دن آسانی سے شروعات ہو سکے۔

ان ہدایات میں یہ بات بڑے کام کی ہے کہ لکھنے کا وقت اور مقام مقرر ہونا چاہیے۔ مطالعہ کہیں بھی کیا جاسکتا ہے لیکن تسوید چونکہ تخلیق سے مماثل ہے اس لیے اس کے لوازم فراہم ہونا ضروری ہے۔ یہ ہیں ایک خاص میز، کرسی، تخلیہ اور ایک مقررہ وقت۔ مغرب میں لائبریری میں یہ سہولتیں ہوتی ہیں۔ کارل مارکس نے اپنی عظیم کتاب 'سرمایہ' برٹش میوزیم لائبریری میں بیٹھ کر لکھی، میں نے شکاگو یونیورسٹی میں دیکھا کہ ایک چھوٹے بند کمرے میں، جس کے شیشے کے دروازے تھے، دو لٹر کے میز پر پاؤں رکھے بیٹھے ہیں، مراقبہ کے عالم میں ہیں جیسے باغ و بہار میں بادشاہ آزاد بخت نے پہلی بار چار درویشوں کو دیکھا تھا۔ یقینی ہے کہ وہ دونوں لٹر کے نہ سو رہے ہوں گے، نہ پینک میں ہوں گے بلکہ ذہن ہی ذہن میں اپنے مقالے کے بارے میں فکر کر رہے ہوں گے۔

ہندوستانی یونیورسٹیوں میں لائبریریوں میں وہ گوشہ تنہائی کہاں جہاں خلل کے بغیر کچھ لکھا جاسکے۔ ریسرچ اسکالروں کو تو ایسا مقام میسر آنے کا سوال ہی نہیں، اساتذہ کو بھی لائبریری یا شعبے میں ایسا گوشہ نہیں ملتا۔ خود میرا یہ تجربہ ہے کہ شعبے میں الگ کمرہ ہونے کے باوجود کبھی کبھی صفحات صاف نقل کرنے کے لیے گیا تو وہ بھی نہ کر سکا۔ کبھی کوئی آتا ہے کبھی کوئی زمانہ طالب علمی میں تسوید کا پورا کام ہوسٹل کے کمرے میں اور زمانہ ملازمت

¹ Geore Watson, THE LITERARY THESES (LONDON 1970) P. 34

² THE WRITERS' MANUAL, P. 709

میں اپنے گھر پر مطالعے کے کمرے میں کیا ہے۔ تحقیقی کام میں ایک یہ بھی دشواری ہے کہ یہ ایک وقت متعدد کتابوں میں سے کچھ کچھ دیکھنے کی ضرورت ہوتی ہے۔ یہ ممکن نہیں کہ روزانہ دس کتابوں کو درس گاہ سے گھر اور گھر سے درس گاہ ڈھوکہ لے جائیں۔ وہ ہمیشہ میز پر ایک مقررہ جگہ پر رکھی ہونی چاہئیں۔ ضرورت کے لحاظ سے بعض کتابوں کے صفحات بھی سامنے کھلے رکھے ہوں گے۔ یہ سب گھر پر ہی ممکن ہے۔

یہ ان محققوں کو یہ فائدہ ہے کہ ان کا ذاتی کتب خانہ ہوتا ہے جس کی کتابیں اپنے لیے ہی ہوتی ہیں۔ گھر پر ہر شخص اپنی پسند کا گوشہ تحریر بنا سکتا ہے۔ بعض حضرات کھڑکی کے ساتھ روشنی کے رخ اپنی میز لگاتے ہیں شاید ایسی جگہ کہ باہر کے برگ و گل بھی نظر آسکیں اور عذرا غمتے و کتابے و گوشہ چھنے کا سماں بندھ سکے۔ بعض دوسرے لوگ زمانے کی نظروں سے دور ہاتھی دانت کے عینار میں بند ہونا پسند کرتے ہیں یعنی کمرے کے پردے کھینچ کر باہر کی دنیا اور اپنے بیچ حجاب قائم کر لیتے ہیں اور ٹیبل لیمنپ کی مدد سے اپنے دماغ اور خیالات کو روشن کرتے ہیں۔ لیکن اپنی پسند کا گوشہ تصنیف وہی آراستہ کر سکتا ہے جسے اس کی مقدرت ہو۔ سردار جعفری نے اپنی کتاب 'ترقی پسند ادب' بمبئی کے تنگ مکان میں ٹائڈ کے اوپر بیٹھ کر لکھی تھی۔ نیار یسرج اسکالر اگر ہوسٹل میں رہتا ہو وہاں کمرے میں لکھ سکتا ہے۔ ہوسٹل میں نہ رہ کر شہر میں رہتا ہو اور گھر میں مکاتبت نہ ہو تو اسے لائبریری ہی میں گوشہ تلاش کرنا ہوگا۔

جہاں تک تعین وقت کا سوال ہے اس میں یکسانی ضروری ہے۔ اپنے اپنے فرصت کے لمحوں اور قوی پر منحصر ہے۔ یہ ظاہر ہے کہ کوئی بھی مسلسل دن بھر بیٹھ کر نہیں لکھ پڑھ سکتا۔ کھانے کے لیے تو اٹھنا ہی ہوگا جس کے بعد دیر تک ذہنی کام کی چھٹی خیال رہے کہ شکم اور دماغ میں دشمنی ہے۔ بعدی نے کہا تھا کہ دمشق میں قحط کی وجہ سے یاروں نے عشق فراموش کر دیا تھا۔ حالانکہ عشق محض دمشق کے قافیے کے طور پر بانڈھنا پڑا تھا، گویا عشق بھرے پیٹ ہی ہو سکتا ہے۔ اس کے برعکس دماغی کام کو شکم سیری اس نہیں آتی۔ ہر چھوٹے بڑے طعام کے بعد گھنٹا دیر گھنٹا مقالے کی تسوید ممکن

نہیں اس لیے اس کام کو دن بھر میں کئی قسطوں میں کرنا ہوگا۔

ملازم حضرات، بلکہ ریسرچ اسکالروں کا بھی چھٹی کے دن کا نظام اوقات کام کے دنوں سے مختلف ہوگا لیکن دونوں قسم کے دنوں میں کافی حصہ مشترک ہوگا۔ یعنی سہ پہر اور شام تو روزانہ ہی میسر ہوگی۔ چھٹی کے دن چاشت سے پہلے کا وقت بھی مل سکے گا۔ ضروری ہے کہ ہر روز وقت مقررہ پر یا تو لکھیے یا تحریر سے متعلق مواد کا مطالعہ کیجیے۔ مدھیہ پردیش کے سابق وزیر تعلیم ڈاکٹر شنکر دیال شرما (حال نائب صدر ہند) نے بھوپال میں مجھ سے کہا تھا کہ "اسکالر کو مسلسل کام کرتے رہنا چاہیے۔ کام نہ کرنا اسکالر کی موت ہے۔" ان کا یہ قول بالکل سچ ہے۔ علمیت کی دنیا ہی ایک مقام پر کھڑے رہنا ممکن نہیں۔ مسلسل کام کرتے رہیے اور آگے بڑھتے رہیے۔ اگر ٹھہریں گے تو صائم باد گرد کے حاتم طائی کی طرح پیچھے جا پڑیں گے۔ مسعود حسن رضوی مرحوم اپنے خوردوں سے بوجھا کرتے تھے "آج کل آپ کیا کام کر رہے ہیں؟" اس کے پیچھے ہی مفروضہ پوشیدہ تھا کہ اسکالر کو ہمیشہ کسی نہ کسی موضوع پر لکھنے کے چکر میں پڑے رہنا چاہیے۔ ڈاکٹر جمیل جاہلی نے مجھ سے کہا کہ کتاب لکھنے والے کو سفر نہیں کرنا چاہیے۔ سفر سے ہمہ میز کر کے جو کتاب دو سال میں لکھی جاسکتی ہے، سفروں میں بتلا رہ کر پانچ سال میں ٹھکانے لگے گی۔ درست کہا۔ سفر سے سلسلہ تصورات ٹوٹ جاتا ہے۔ تسوید کے کام میں ایک دن کی چھٹی کر دی جاوے تو ذہن میں خیالات سو جاتے ہیں۔ انھیں ہوش میں لانے اور پھر سے رواں دواں کرنے میں دو دن لگ جائیں گے۔

تحقیقی تحریریں ذہن کو تخلیقی تحریر کی طرح ذہنی بے چینی سے تو دوہر و ہوتا ہی پڑتا ہے، اسے ایک مزید وقت کا سامنا ہے۔ تخلیق کار کتابوں کو سامنے رکھے بغیر تخلیق کا عمل کرتا ہے۔ محقق کو بار بار بہت سی کتابوں کو دیکھنا ہوتا ہے، بہت سے مواد کو ذہن میں ترتیب سے سمجھنا ہوتا ہے۔ مناسب ترتیب کے بعد ہی وہ قلم اٹھا سکتا ہے۔ لیکن اس میں بھی ذرا ذرا دیر کے بعد اپنے نوٹ یا کتابیں دیکھنی پڑتی ہیں، حوالے دینے ہوتے ہیں، اقتباسات نقل کرنے ہوتے ہیں۔ بہتر یہ ہے کہ لکھنے سے پہلے

نہ صرف ذہن بلکہ کاغذ پر اس دن کی متوقع نگارش کی ترتیب درج کر لی جائے یعنی سلسلے وار نکتے صفحے پر ٹانگ دیے جائیں۔ اگر مضمون لکھنا ہے تو مضمون کے اجزاء کی، اگر کتاب کا ایک باب لکھنا ہے تو باب کے اجزاء کی ترتیب مقرر کر لی جائے تاکہ ایک ایک نکتے کی شرح کرتے جائیں۔ پھر اسی بات پر زور دوں گا کہ ترتیب اور نظم و ضبط ہی نگارش کا اندرونی ڈھانچہ ہے جس کے اطراف مقالہ تعمیر کیا جاتا ہے۔

انگریزی کے ایک مضمون نگار میز کا کہنا ہے کہ دنیا کا سب سے مشکل کام پہلا پیرا گراف لکھنا ہے۔ اس کے اس قول کے مبالغے سے قطع نظر یہ بات صحیح ہے کہ کتاب یا مضمون کی ابتدائی سطور لکھنا بڑا مشکل ہے۔ جب ایک بار گاڑی چل پڑتی ہے تو شروع میں آہستہ اور بعد میں تیز چلتی ہی جائے گی۔ ورزش کرنے والوں یا دوڑ لگانے والوں کے لیے شروع میں پانسات منٹ ہلکی ہلکی کسر کرتے ہیں تاکہ بدن گرم جائے اور رگ پٹھے کھل جائیں۔ پکے گانے میں شروع میں دھیمالاپ گایا جاتا ہے، پھر بول کے ساتھ دلہیت (سست، آہستہ) اور آخر میں دُرت (تیز) جس میں گلا پھرتی اور تیزی سے چلت پھرت کرتا ہے۔ تصنیف میں ہر روز یہی عمل کرنا ہوتا ہے۔ ایک دن کے بعد اگلے دن لکھتے وقت پھر طبع کو رواں کرنے کے لیے وہی جہاد کرنا پڑتا ہے۔ طبع تیلہ جو لکھنے سے ابا کرتی ہے لیکن جبر کو کے اسے لگانا پڑتا ہے۔

لنڈا نے کہا تھا کہ اگلے دن کی تحریر کے لیے کچھ نکات لکھ چھوڑیے۔ میں اس میں ترمیم کر کے ایک اور گر سبھاتا ہوں۔ ایک دن کے کام کا خاتمہ کسی موضوع، فصل یا جزو کے خاتمے کے مطابق نہ ہو بلکہ ایسی جگہ درمیان میں کام چھوڑیے کہ اگلے دن طبیعت آسانی سے اسے آگے بڑھانے پر مائل ہو جائے انسان کا جی چاہتا ہے کہ طبیعت روانی پر نہ ہے تو کام کے ایک حصے کو مکمل کر کے پھر قلم روکا جائے لیکن فرد کی تحریر کے مفاد میں یہ ہے کہ تکمیل سے پہلے کسی مقام پر میں تو یہاں تک کہوں گا کہ پیرا گراف کے بیچ میں، کام روک دیجیے۔ اگلے دن اسے پورا کرانے کے لیے آسانی کچھ جملے لکھ سکیں گے اور صرف اتنے ہی سے طبیعت کو ضروری تحریک مل جائے گی۔ بعض خراب

C.F. Hayes, "How to write for Academic Publications" in THE WRITERS' MANUAL, P. 767.

فائدہ نہیں پن شروع میں روشنائی رہا کرتے ہیں تکلف دکھاتے ہیں۔ کاغذ پر انھیں گھسیٹنا یا جھٹکے دینا پڑتا ہے لیکن ایک سطر لکھنے کے بعد روشنائی روانی سے آنے لگتی ہے۔ ایسا ہی حال طبیعت کا ہے۔ پہلے دن کے چھوڑے ہوئے تھوڑے سے مواد کو مکمل کریں گے تو قلم اور طبیعت دونوں آسانی سے رواں ہو جائیں گے۔ اور اگر ایک جزو کو مکمل کر کے ہی بیٹھتا ہے تو اگلے دن کی تحریر کی ابتدا کا واضح منصوبہ بنا کر اٹھیے۔ اس سلسلے میں دو باتیں عرض کرنی ہیں

۱۔ لہذا نہ کہا ہے کہ جس وقت طبیعت روانی پر ہو تو کسی طرح تیزی سے لکھتے جائیے گو مقالہ آزاد ربط خیالات کے طور پر نہیں لکھا جاسکتا ایسے وقت یہ ہے کہ اگر ایک دفعہ بہت انتشار کے ساتھ لکھ دیا جائے تو دوبارہ ترتیب دینا بہت مشکل ہوتا ہے۔ پہلے ذہنی ترتیب کر لیجیے، تب لکھیے۔ ظاہر ہے، نظم و ضبط کا خیال رکھا جائے گا تو بہت تیزی سے نہیں لکھا جاسکتا۔ تحقیقی مقالہ انشائیہ نہیں ہے۔

۲۔ اگر روزانہ اوقات کی آخری گھڑی باقی ہے اور کسی نئے اہم موضوع کو شروع کرنا ہے تو یہ دیکھ لیجیے کہ طبیعت حاضر ہے کہ نہیں۔ تھکا ہوا ذہن مہتمم بالشان موضوع کو بد دلی کے ساتھ سپاٹ طریقے سے مختصر لکھ کر نمٹا دے گا۔ اس میں خیالات چمکتے بولتے نہیں آئیں گے؛ در ماندہ سے ہوں گے۔ اگر اگلے دن تازہ دم ہو کر لکھیں گے تو اس موضوع کو تفصیل سے چمکا کر، جان ڈال سکیں گے۔

انگریزی میں اصول تحقیق پر لکھنے والے اکثر اس بات پر زور دیتے ہیں کہ مقالے کی تسوید سے پہلے اس کی Thesis یعنی ادعائی بیان، بنیادی دعویٰ یا مسئلہ تیار کیجیے۔ مقالے میں اس دعوے کے دلائل شرح کے ساتھ دیجیے۔ راتھ کہتی ہے کہ مواد کو دیکھنے اور ترتیب دینے کے بعد ہی دعویٰ تیار کیا جاسکتا ہے۔ اس دعوے سے مقالے میں وحدت پیدا ہوتی ہے۔ یہ دعویٰ سوال کی شکل میں نہ ہو، براعت الاستہلال

¹ Lynda Hungerford in THE WRITERS' MANUAL P. 709

کی طرح مضمولات کی طرف اشارہ کرنے والا بھی نہ ہو جس کے سہارے بقیہ مضمولات کو انڈیل دیا جائے۔ اے راتھ سے پوچھیں کہ پھر آخر کیا ہو۔ اگر یہ مسئلہ ہے تو سوال کی شکل ہی میں ہوگا۔ اگر یہ مثبت دعوے ہے تو مضمولات کی طرف اشارہ ضرور کرے گا۔

بیٹ سن کے مطابق شکاگو کارڈ نالڈ کرین (Ronald S Crane) ہمارے دور کا سب سے بڑا محقق نقاد تھا۔ وہ کہتا تھا کہ ادبی تحقیقی مقالے کو محض ایک مختصر دعوے (Proposition) میں سما دینے کی صلاحیت ہونی چاہیے۔ اس پر بیٹ سن تنقید کرتا ہے کہ ایک تنقیدی یا تحقیقی کام میں منطقی وحدت لازمی نہیں محض بیانیہ وحدت کافی ہے۔^۱

سچ یہ ہے کہ دعوے یا مسئلے سماجی سائنسوں کی تحقیقی رپورٹوں میں ہو سکتے ہیں ادبیات میں نہیں۔ سیاسیات یا معاشیات یا تاریخ کے جائزے میں مقالے کا بنیادی دعویٰ یا مسئلہ کچھ ایسا ہو سکتا ہے۔

۱۔ کیا تعلیم بالفان اسکیم نے ملک میں ناخواندگی میں کمی کی ہے۔

۲۔ کیا بینکوں کے قرض میلوہما سے غریبی دور کرنے میں مدد ملی ہے۔

۳۔ خارجہ پالیسی میں غیر جانب داری سے ملک کو فائدہ پہنچا ہے۔

۴۔ یہ صحیح نہیں کہ اورنگ زیب ہندوؤں کا دشمن تھا۔

۵۔ صوفیائے کرام نے تبلیغ اسلام کے باوجود ہندو مسلم اتحاد کو فروغ دیا۔

راتھ نے اس قسم کے دعوؤں یا مسئلوں کو ناپسند کیا ہے۔ ادبی تحقیق میں تو مسئلے کھڑے کرنے کی ضرورت ہی نہیں مثلاً راقم الحروف کی سندھی تحقیقوں 'اردو داستانوں کا جائزہ' یا 'اردو ٹنوی کا ارتقا' میں کوئی دعویٰ یا مسئلہ قائم کرنے کی نہ ضرورت تھی نہ گنجائش۔ بیشتر ادبی مقالوں کی یہی صورت ہے۔

انگریزی مصنفین نے مقالے کی تسوید کے سلسلے میں زبان اسلوب اور ہیئت

¹ A.J. Roth, THE RESEARCH PAPER P.67

² F.W. Bateson, THE SCHOLAR CRITIC. P. 178

کے بارے میں تفصیل سے لکھا ہے۔ ان موضوعات کو آئندہ ابواب میں لیں گے۔ اس کے علاوہ انھوں نے جو نکات و ہدایات پیش کی ہیں اول ان پر ایک نظر ڈالی جائے۔ واضح رہے کہ ان میں سے بعض نکات سماجی علوم کے تحقیقی مقالے ہی پر چسپاں ہوتے ہیں۔

۱۔ میک کیرو (R.B. MCKERROW) انگریزی کا ایک بڑا محقق اور مدون ہوا ہے۔ اس نے ۱۹۴۰ء میں ایک مضمون لکھا جس میں اس نے بتایا کہ تحقیقی مضمون کے پانچ حصے ہوتے ہیں۔

۱۔ تمہید ۲۔ مسئلہ ۳۔ اس کا پھیلاؤ ۴۔ مواد کو مرتب کر کے پیش کرنا۔
۵۔ تتمہ یا خاتمہ۔

بیٹ سن نے اپنی کتاب 'اسکالر نقاد' میں میک کیرو کے مندرجہ بالا مضمون کے سلسلے میں لکھا کہ اس نے مضمون کے جو پانچ حصے تجویز کیے ہیں، یہ تقسیم نہایت کمزور ہے، لیکن میک کیرو نے اپنے مضمون میں بعد میں جو اصول درج کیے ہیں انھیں بیٹ سن نے سراہا ہے۔ وہ یہ ہیں۔

۱ تحقیق مقالے کا مضمون ایک اکائی ہونا چاہیے۔ [مثلاً ڈاکٹر صفدر حسین کا پاکستانی یونیورسٹی کا ایک مقالہ دیکھنے میں آیا۔ زندگی اور ادب شاہان اودھ کے عہد میں۔ یہ دو لخت تھا۔ ایک حصہ زندگی کے بارے میں تھا۔ دوسرا ادب کے بارے میں۔ اسی طرح محمود شیرانی کی کتاب 'پنجاب میں اردو و لخت ہے۔ پہلا جزو لسانیاتی ہے دوسرا ادبی تاریخ۔ گیان چند]

۲ جو کچھ کہیے اسے قاری کے علم کے مطابق ڈھال کر کہیے۔ یاد رکھیے کہ قارئین میں بہت کم آپ کے موضوع کے ماہر ہوں گے۔

۳ حقائق کو حسی الامکان تاریخی ترتیب سے دیجیے۔

۱. R.B. Mckerrow, "Form and Matter in the Publication of Research" (1940) included in George Watson THE LITERARY THESIS. P.P. 161-65.

- ۴ تاریخیں کثرت سے دیجیے۔
- ۵ حقائق سادہ اسلوب میں قلم بند کیجیے۔ عبارت آرائی بالکل نہ ہو۔ بے جا ایجاز و اختصار نہ ہو۔
- ۶ مزاح کی کوشش نہ کیجیے۔
- ۷ مبہم اظہارات سے بچئیے۔
- ۸ اقتباسات اور مقولے مختصر ہوں اور بالکل صحیح صحیح نقل کیے گئے ہوں۔
- ۹ اپنی داد نہ دیجیے۔
- ۱۰ خواہ آپ کو اپنی تحقیق کی اہمیت میں شک ہو لیکن تحریر میں ایسا ہرگز ظاہر نہ ہونے دیجیے۔
- بیٹ سن بجا تبصرہ کرتا ہے کہ آخری سفارش صحافیانہ ہے، عالمانہ نہیں۔ تحقیق میں دیانت بہترین پالیسی ہے۔ اپنی تحقیق کی کمیاں نہ چھپائیے۔ لے
- (۲) ایٹنگ نے ۱۹۵۹ء میں لکھا
- ۱ گو تحقیق جمالیاتی تجربے کا اظہار نہیں ہوتی لیکن اسے بے رس اور غیر ضروری طور پر پیچیدہ نہیں ہونا چاہیے۔
- ۲ جو کچھ کہنا ہے کہہ دیجیے اور رخصت ہو جائیے۔ دراز نفسی، تکرار، موضوع سے ہٹ جانا تحقیقی تحریر میں جائز نہیں۔ اپنی تحریر کو دوسروں کے طویل اقتباسات سے نہ سجائیے۔
- ۳ مقالے کے مطالب کو منطقی ترتیب دیجیے، سنواریے۔ جملے سے جملہ اور پیرا گراف سے پیرا گراف اس طرح منسلک ہو جائے جیسے زیپ (ZIP fastener) کے دند انے مل جاتے ہیں۔ مقالے کے آغاز اور انجام کے یزح ترتیب و توازن کا خیال رکھا جائے۔ مواد درست ہو، تعلق واضح ہو، تناسب کا خیال

1. F.W. Bateson, THE SCHOLAR CRITIC PP. 177-78

رکھا جائے۔

۴. مناسب مقامات پر زور دیکھیے۔

(۳) بیکر نے مشورہ دیا کہ اپنے نکات اہمیت کے اعتبار سے ترتیب دیجیے۔ کسی سے تحقیقی مناظرہ ہو تو اس کے ایک ایک نکتے کی سلسلہ وار تردید کیجیے۔

(۴) راتھ نے مقالے کی تسوید میں ذیل کی خوبیاں پیدا کرنے کی ہدایت دی۔

۱. پورے مقالے میں وحدت کا شعور ہو۔

۲. ترتیب باقاعدگی اور تسلسل (Coherence) ہو، بھرتی کی چیزیں

نہ ہوں مثلاً غیر ضروری ماخذ درج نہ کیے جائیں۔ حوالے اعداد و شمار حشویات

کی حد تک نہ ہوں بلکہ متن کے ساتھ یک جان ہوں۔

۳. اہم نکات پر مناسب زور دیجیے۔

۴. پوری تحریر کا لہجہ اور اسلوب ایک دوسرے سے ہم آہنگ (Consistent) ہو۔

۵. وضاحت ہو۔

۶. ٹھوس مواد ہو یعنی صحیح الفاظ ہوں، تائیدی حوالے ہوں۔

۷. ایجاز ہو یعنی نہ حشو الفاظ ہوں نہ حشو بیانات۔

معلوم ہوتا ہے کہ کسی سروے رپورٹ کے لیے متعین کیے ہیں:

(۵) بارزن اور گراف نے لکھا ہے کہ تحقیقی مضمون اس طرح لکھیے جیسے تمام پڑھے

لکھوں کو مخاطب کر رہے ہیں۔

(۶) پارسنس نے دو تین کام کی باتیں کہی ہیں۔

1. Richa Altick, THE ART OF LITERARY RESEARCH, PP. 183-94

2. Sheridan Baker, THE PRACTICAL STYLIST (N.YORK, 4th ed. 1977, 1st ed. 1962) PP. 9-10

3. Roth, THE RESEARCH PAPER FORM, AND CONTENT, PP. 77-78

4. Barzun AND Graff, THE MODERN RESEARCHER, P. 33

۱۔ لکھنے میں معروضیت کا تاثر دیکھیے۔ اپنی ذات کو وابستہ نہ کیجیے۔

۲۔ یہ تاثر نہ دیکھیے جیسے آپ کے خیال میں قاری کم علم ہیں۔

۳۔ عموماً مزاح کی گنجائش نہیں ہوتی۔ شاذ کوئی مزاحیہ واقعہ بیان کیا جاسکتا ہے۔

(۷) نیک مور کی کتاب بنیادی طور سے لائبریری اور سماجی سائنسوں سے متعلق

ہے۔ وہ کہتا ہے

۱۔ یہ فرض کر کے نہ لکھیے کہ قارئین کو پیشتر سے اس موضوع کا علم ہے۔ یعنی پس منظر

معلومات ضرور دیکھیے۔

۲۔ اس حد تک غیر رسمی اور بے تکلفانہ طریقے سے لکھیے گویا یہ فرض کر لیجیے کہ قارئین

آپ کے سامنے بیٹھے ہیں۔

۳۔ یہ کوشش کیجیے کہ پہلا مسودہ ہی آخری متن ہوگا اور اس میں نظر ثانی کی ضرورت

نہ ہوگی۔

(۸) لڑنے اپنے مضمون میں چند کام کی باتیں کہی ہیں۔

۱۔ خیال رکھیے کہ کن قارئین و سامعین کے لیے لکھ رہے ہیں۔ تحقیقی مقالہ عموماً

غیر ماہر عالموں کے لیے ہوتا ہے یعنی اس کے پڑھنے والے عالم تو ہوں گے

لیکن باسٹشنائے چند اس خاص موضوع کے ماہر نہ ہوں گے۔

۲۔ شہادت ہو کہ مقالہ نگار نے اس موضوع پر دوسرے لکھنے والوں کے کاموں

کو پڑھا ہے اور پھر کہا ہے۔

۳۔ دلائل، تشریح و تاویل واضح طور پر درست دکھائی دیں۔

۴۔ مقالے سے مترشح ہونا چاہیے کہ مصنف نے مواد کو بہت اچھی طرح ترتیب دے کر

پیش کیا ہے

¹ C.J. Parsons, Thesis and Project Works - A GUIDE TO RESEARCH AND WRITING (LONDON, 1973) P. 56.

² Nick Moore, HOW TO DO RESEARCH (Literary Association, 1st ed. 1983, Reprint 1984.) P. 118.

³ Lynda Hungerford in THE WRITER'S MANUAL, P. 709 and P. 683.

(۹) ایم ایل اے میگزینک۔ تحریر کے سماجی مضمرات کا خیال رکھیے۔ لوگوں کے مذہب، زبان، علاقے، جنس وغیرہ کے بارے میں غیر مصدقہ بات نہ لکھیے۔ مندرجہ بالا مقولات و اقتباسات سے مقالے کی تسوید کے تعلق سے انواع و اقسام کے رہنما اصول معلوم ہوتے ہیں۔ میں ان میں صرف ایک اضافہ کرنا چاہتا ہوں۔

مقالے کی تسوید کے وقت اردو کی دو ایک اچھی لغات نیز انگریزی کی ایک ڈکشنری پاس رکھیے تاکہ الفاظ کا صحیح مفہوم اور ہجے دیکھ سکیں۔ عربی فارسی الفاظ کے سلسلے میں لغات دیکھنے کی بطور خاص ضرورت پڑتی ہے۔ اب تسوید کے ایک پہلو پر تفصیل سے غور کیا جاتا ہے۔

حشویات سے پرہیز اور اختصار

بہت عرصہ پہلے ڈاکٹر عبد لیب شادانی نے لکھا تھا کہ ادھر کئی سال سے مقالوں کا حجم بڑھتا جا رہا ہے۔ لوگ یہ سمجھتے ہیں کہ مقالے کی اہمیت اس کی ضخامت میں ہے۔ چھپے چھپے سو صفحات کے مقالوں کے مواد کو باسانی تین ساڑھے تین سو صفحات میں سمیٹا جاسکتا ہے اور وہ بھی اس طرح کہ کوئی اہم بات چھوٹنے نہ پڑے اور مقالے کی اہمیت اور قدر و قیمت کوئی نقصان نہ ہو۔ ڈاکٹر عبد الستار دلوی نے بھی مقالے کے حجم کو محدود رکھنے پر زور دیا ہے۔

آکسفورڈ یونیورسٹی کے شعبہ انگریزی کے اساتذہ نے مقالے کی پیش کش کے بارے میں ایک مختصر رسالہ لکھا تھا جس میں لکھا تھا کہ ایجاز مقالے کا اہم ترین وصف ہے۔ پروفیسر لیو کاس نے ایجاز پر زور دیتے ہوئے بڑی پتے کی بات

1. M.L.A. HANDBOOK - FOR WRITERS OF RESEARCH PAPERS, AND DISSERTATIONS (M.L.A. NEW YORK, 1977) P.8

پلہ شادانی "تحقیق اور اس کا طریق کار" مشمولہ ادبی اور لسانی تحقیق۔ ص ۹۴
پلہ دلوی "ادبی اور لسانی تحقیق۔ اصول اور طریق کار" ص ۵۸

4. University of OXFORD, Members of the faculty of English Language and Literature NOTES ON THE PRESENTATION OF THESES ON LITERARY SUBJECTS.

مجموعہ عبد الستار دلوی، مبادیات تحقیق ص ۵۶

کہی تھی۔

ایک اچھا مصنف صرف یہی نہیں جانتا کہ اسے کیا لکھنا چاہیے بلکہ وہ یہ بھی جانتا ہے کہ اسے کیا نہیں لکھنا چاہیے۔

وائٹسن نے اسی بات کو اور زیادہ زور دے کر لکھا ہے کہ موضوع پر مصنف کا عبور اس سے دیکھا جاتا ہے کہ اس نے کیا کیا شامل نہیں کیا۔

لائبریریوں میں آپ کے موضوع سے تعلق رکھنے والی بہت سی کتابیں اور مضامین ہوتے ہیں۔ ان میں سے صرف ضروری حصہ لینا ہوتا ہے۔ تحقیق کا جب نوٹ تیار کر لیتا ہے تو اسے لالچ آتا ہے کہ ہر نوٹ کو اپنے الفاظ میں سہی کہیں نہ کہیں مقالے میں سما دیا جائے۔ اس لالچ کو دبانے کی ضرورت ہے۔ جس طرح شاعر کو اپنی غزل کے پہلے مسودے کے جملہ اشعار برقرار نہیں رکھنے چاہئیں اسی طرح محقق کو بھی متعلق اور غیر متعلق، اہم اور غیر اہم کا شعور ہونا چاہیے۔ طویل اور مختصر دونوں قسم کے مقالوں میں کہیں بھی اپنے عنوان سے غافل نہ ہوئے۔ ہر ہیرا گراف اور ہر جملے کے لیے دیکھیے کہ اس کا عنوان سے تعلق ہے یا نہیں؟ شعور زوائد سے کسی تحریر کا مرتبہ بڑھتا نہیں، گھٹتا ہے۔ مقالے کی کمیت نہیں کیفیت اہم ہے۔ مقالے کے طول کو گھٹانے کی خاطر ذیل کے طریقوں کو پیش نظر رکھیے۔

۱۔ بہت بڑا اور وسیع موضوع نہ لیجیے۔ اگر آپ اردو مثنوی کا ارتقا جیسا موضوع لے بیٹھیں اور اس میں دکن و شمال کی جملہ مثنویوں پر کچھ لکھیں تو کتاب ہزار صفحات سے نکل جائے گی۔ اگر تمام اردو ناولوں کا جائزہ لینے لگیں تو وہاں بھی ضخامت قابو سے باہر ہو جائے گی۔ اگر غلطی سے ایسا موضوع لے ہی لیا ہے تو اس میں محض اہم ادیبوں اور اہم تخلیقات پر لکھیے۔

۲۔ تذکرہ نما موضوعات نہ لیجیے۔ کسی علاقے یا گروہ کی اردو خدمات پر نظر ڈالی جائے گی تو لالچ آئے گا کہ زیادہ سے زیادہ سے زیادہ نام جمع کر دیے جائیں۔ اگر ایسا موضوع پسند

لے مبادیات تحقیق ص ۵۷

2. Watson, THE LITERARY THESES P. 30

ہی کر لیا ہے تو یہاں بھی وہی اصول اپنائیں گے کہ صرف اہم اور قابل ذکر ناموں کو لیا جائے۔
علاقائی اور گروہی جو کھٹے سے باہر نکل کر گل ہند نقشے میں دیکھے کہ کس کو بزم منتخب میں
بار دیا جائے، کسے نہیں؟

۳۔ سیاسی اور سماجی پس منظر سے بچیں۔ یہ بار بار دیا جا چکا ہے اور اردو کے تمام قاری
اس سے واقف ہو گئے ہیں۔ جہاں کہیں موضوع کے تقاضے کے تحت دینا ضروری
ہو تو مختصراً دیکھیں، واقعات کی طرف محض اشارہ کیجیے اور یہ فرض کر لیجیے کہ قاری
اس واقعے کی تفصیلات پہلے ہی سے جانتا ہے۔ صرف انہیں واقعات کا ذکر کیجیے
جو تخلیق پر براہ راست اثر انداز ہوتے ہیں۔

۴۔ کسی صنف کے جائزے میں اس صنف کی تخلیقات کے نمونے نہایت مختصر دیکھیں،
ایسے نمونے جن سے ان کے ممتاز ترین اوصاف واضح ہو جائیں۔

طویل ثنویوں، داستانوں، ناولوں اور ڈراموں کا ذکر کرتے ہوئے ان کے
قصے کا خلاصہ دینا ہو تو بہت اختصار سے دیکھیں۔ یہ فرض کر سکتے ہیں کہ جس
قاری کو اس مخصوص تخلیقی کارنامے سے دلچسپی ہوگی، اس نے اسے پہلے ہی پڑھا
ہوگا۔ آپ کی تلخیص اصل قے کا نعم البدل نہیں ہو سکتی۔

۵۔ ادیبوں کی مفصل سوانح نہ دیکھیں۔ جن کا موضوع سے گہرا تعلق نہیں ان کی سوانح
نوٹ نوٹ میں بھی نہ دیکھیں۔ ثنوی، قصیدے یا داستان پر مقالہ لکھ رہے ہیں
تو زور تخلیق پر ہے۔ یہ مناسب نہیں کہ اس صنف کے تخلیق کاروں کی سوانح بھی
لکھی جائے۔ ان کا سنہ ولادت، اگر معلوم ہو، اور سنہ وفات دینا کافی ہے تاکہ
ان کے عہد اور دوسرے مصنفوں سے تقدم و تاخر کا صحیح تصور ہو سکے۔ اس کے
علاوہ سوانح کا جزو اسی صورت میں دینا چاہیے جب کہ اس کے واقعات کا تخلیق
سے تعلق ہو مثلاً ثنوی کے مقالے میں میر کی ثنوی نینگ نامہ کے میر کے سفر
نینگ کی قدرے تفصیل دینی ہوگی۔ فضائل علی خاں بے قید تخلص کی ثنوی کے
سلسلے میں عمدۃ الملک امیر خاں انجام کا ذکر ضرور آتا ہے اور رام پور و لکھنؤ کے

داستاں نویسوں کے سر پرست کے طور پر نواب کلب علی خاں اور فٹشی نول کشور کا، لیکن متعلقہ مثنوی اور داستاںوں کے بیان میں ان مرتبوں کی سوانح دینا بالکل بے موقع ہوگا۔

۶۔ براہ راست اقتباسات کم دیجیے۔ جہاں دیں وہاں زیادہ طویل نہ ہوں۔

۷۔ آپ کے موضوع پر آپ سے پہلے جنھوں نے لکھا ہے ان سب کی تحریروں کا خلاصہ نہ دیجیے۔ صرف اہم مصنفوں کی رائے اور نقطہ نظر اہم ہیں۔ غیر اہم مصنفوں کو نظر انداز کر سکتے ہیں۔

۸۔ تحقیقی مقالے میں کسی ادیب یا تخلیق کے تنقیدی جائزے میں زیادہ نہ پھیلے۔ اظہار سے بچجیے۔

۹۔ کتاب کے آخر میں اختتامیہ جائزہ لیں تو یہ نہیں کہ جو کچھ اس سے پہلے متن کتاب میں لکھا گیا ہے اس سب کی تلخیص کر دی جائے۔ تکرار سے بہتر یہ ہے کہ کوئی نئی بات کہی جائے۔

۱۰۔ آخر میں کتابیات اور اشاریے کو بہت مفصل نہ کیجیے۔ غیر اہم اندراجات کو نظر انداز کر سکتے ہیں۔ میری کتاب 'اردو کی تری داستانیں' طبع دوم میں ابوسلمان شاہ جہاں پور نے اشاریہ بنا کر لگایا۔ یہ ۸۰ صفحات پر مشتمل ہے۔ اس میں شخصیات اور کردار کے عنوان کے تحت مختلف داستاںوں اور قصوں کے جملہ کرداروں کے ناموں کو بھی شامل کر لیا ہے جو غیر ضروری ہے۔ اعلام میں داستان کے کرداروں کو نہیں لینا چاہیے تھا، محض شخصیات یا اشخاص، عنوان کافی ہوتا۔

کیا چیز حذف کی جاسکتی ہے، کیا مختصر کی جاسکتی ہے، اس کے بارے میں لکھنے والا ہی فیصلہ کر سکتا ہے۔ کوئی قطعی اصول وضع نہیں کیا جاسکتا۔ محض یہ خیال رہے کہ ہر ذیلی موضوع، ہر عنوان آپ کے مقالے کے عنوان اور مرکزی موضوع سے ربط رکھتا ہو۔ میرے مجموعے 'ذکر و فکر' میں بھانت بھانت کے چھوٹے بڑے مضامین ہیں۔ رشید حسن خاں نے مجھے لکھا کہ ہر چیز مجموعے میں شامل کرنے کے قابل نہیں ہوتی۔

ان کا یہ مشورہ واقعی برجستہ تھا۔ کتاب میں ص ۲۷۰ سے ۲۸۲ تک چھوٹے چھوٹے مقدمے اور تبصرے ہیں۔ اب سوچتا ہوں کہ ان ۱۱۵ صفحات کو حذف کر دیا جاتا تو کتاب کی قدر و قیمت بڑھ جاتی کیوں کہ اس میں سے ہلکی چیزیں نکل جاتیں۔ کسی بھی مجموعے کا 'نثری ہو کہ شعری' انتخاب ہمیشہ زیادہ بڑے مفرز ہوتا ہے۔ جو اصول مجموعے پر لاگو ہوتے وہی ایک واحد موضوع کے مقالے کے لیے بھی درست ہے۔ تحقیقی مقالہ لکھتے وقت کم اہم، کم عالمانہ اجزا کو حذف کر دیا جائے تو مفید ہوگا۔

مقالے کا آغاز و انجام۔ بعض مصنفین نے اس موضوع پر بھی لکھا ہے۔

ہندی کے دو پروفیسر رات اور کھنڈیلوال اپنی کتاب میں کہتے ہیں کہ پرانا قاعدہ تھا کہ آغاز بڑا عالمانہ اور مرعوب کن ہو۔ اب یہ مناسب نہیں سمجھا جاتا۔ سیدھے سادے انداز میں ابتدا کیجیے اور بغیر حشوئیات کے ایک دم موضوع پر آجائیے۔

(شودھ پروفیسر ودھی اور پرکرہ یا، ص ۱۲۷)

انگریزی مصنفین نے مقالے کے ابتدائی اور آخری پیراگراف کی تسوید کی جو تجویزیں پیش کی ہیں، لگتا ہے کہ وہ مختصر تحقیقی مضمون یا رپورٹ کو سامنے رکھ کر بتائی گئی ہیں۔ ہینر نے اپنے مضمون میں لکھا ہے کہ دنیا کا سب سے مشکل کام پہلا پیراگراف لکھنا ہے۔ اسے ایٹک اور راتھ نے ابتدا اور خاتمے کی عبارتوں کے بارے میں کچھ مشورے دیے ہیں جنہیں قبول کرنا ضروری نہیں۔ ایٹک کی ہدایت ہے

۱۔ مضمون کے پہلے جملے ہی میں یہ نہ لکھیے کہ اس مضمون کا مقصد ہے.....

۲۔ ابتدا میں کافی دیر تک اب تک کی تحقیقات اور معلومات کا خلاصہ نہ دیجیے بلکہ

سیرلی کہتا ہے کہ مضمون کو کبھی مصنف کی تاریخ ولادت و مقام ولادت سے

شروع نہ کیجیے بلکہ

¹ C.F. Hayes in THE WRITERS' MANUAL, P. 767.

² THE ART OF LITERARY RESEARCH, P. 190

³ RALPH LYERLY, ESSENTIAL REQUIREMENTS FOR THE COLLEGE RESEARCH PAPER (THE WORLD PUBLISHING COMPANY CLEVELAND AND NEW YORK)

راتھ نے اس موضوع پر تفصیل سے لکھا ہے۔ پہلے پیراگراف کے بارے میں اس کی تجاویز میں سے چند یہ ہیں۔

۱۔ پہلے پیراگراف میں اپنے موضوع کی وضاحت کیجیے۔
۲۔ موضوع کے بارے میں اپنا موقف اور نقطہ نظر بیان کیجیے۔

۳۔ کسی عام مفروضے پر وار کیجیے۔

۴۔ اپنے موضوع میں کسی تضاد کی نشاں دہی کیجیے۔

۵۔ اپنے موضوع سے متعلق کسی شخصیت کا ذکر کیجیے۔

۶۔ موضوع کا پس منظر بیان کیجیے۔

۷۔ کسی مختصر اقتباس سے شروع کیجیے۔

اس کے مطابق ذیل کے طریقوں سے بچے کہ یہ پسندیدہ نہیں۔

۱۔ اپنے عنوان کو نہ دہرائیے۔

۲۔ غیر سنجیدہ یا ہلکی پھلکی شروعات نہ کیجیے۔

۳۔ قاری سے سوال نہ پوچھیے۔

۴۔ موضوع کے مرکزی لفظ کی لغوی تعریف نہ کیجیے۔ اگر لغات کی تعریف دینی ہی ہے

تو پہلے جملے میں نہ دیجیے۔

۵۔ ابتدا ہی میں مقالے کا مرکزی دعویٰ (Thesis) پیش نہ کیجیے۔

۶۔ شروع ہی میں انکشاف نہ کر دیجیے کہ آپ مقالے میں کیا کہنا چاہتے ہیں۔

مقالے کے خاتمے کے تعلق سے وہ یہ ہدایت دیتا ہے۔

۱۔ اپنے دعوے (Thesis) سے متعلق کچھ جملے لکھنے پر اکتفا کیجیے۔ دعوے کو نہ

دہرائیے۔

۲۔ ایک مختصر مقولہ درج کیجیے جو آپ کے خیالات یا نقطہ نظر کی تلخیص کرے۔

۳۔ کسی عمومی بیان کو درج کر کے واضح کیجیے کہ آپ نے کس طرح اسے ثابت کیا ہے

یا اس کی تردید یا توسیع کی ہے۔ لے

ایٹک کچھ زیادہ فن کارانہ خاتمہ چاہتا ہے۔ وہ کہتا ہے کہ آخری پیرے میں تحقیق کا خلاصہ اس طرح کیجیے کہ معلوم نہ ہونے والے آپ تلخیص دے رہے ہیں۔ چاہیے تو یہ تھا کہ دریافت کی اہمیت بھی روشن کی جاتی لیکن سائنسی تحقیق میں ایسا ممکن ہے، ادبی تحقیق میں اہمیت جتانے کی ضرورت نہیں ہے۔ پارسنس نے بھی یہی کہا ہے کہ اختتامیہ میں یہ نہ کہیے کہ مقالے میں نہایت اہم دریافتیں پیش کی گئی ہیں بلکہ سچ یہ ہے کہ آغاز و انجام کے یہ مسائل ایک مختصر رپورٹ یا مختصر تحقیقی مضمون سے متعلق ہیں۔ طویل کتابی مقالے میں موضوع کے مالہ 'و ما علیہ پیش لفظ میں دے دیے جاتے ہیں۔ کتاب کے متن کا پہلا پیرا اگر اہم پہلے باب ہی کے موضوع سے متعلق ہوگا، پورے مقالے سے نہیں۔ اسی طرح خاتمے کی بات محض آخری پیرا اگر اہم نہیں ہوگی بلکہ خاتمہ یا اختتامیہ کے عنوان سے چند صفحات کے ایک باب میں کی جائے گی۔ اس میں تحقیق کا خلاصہ ہو سکتا ہے یا ادیب کی خدمات یا اس کی مقبول صنف ادب میں اس کے مقام یا صنف زیر تحقیق کے بارے میں غور کیا جاسکتا ہے۔ خلاصہ دینے میں خدشہ یہی رہتا ہے کہ یہ محض تکرار اور حشو ہو کر رہ جاتا ہے۔ ایسا نہ ہو کہ کوئی تن آسان جلد باز قاری کتاب کو پڑھنے کی زحمت نہ کرے، محض خاتمے کو پڑھ کر پوری کتاب کے بارے میں رائے قائم کر لے۔

طویل مقالے کے موضوع اور خاکے پر منحصر ہوتا ہے کہ مقالے کی ابتدا کیسے کی جائے اور خاتمہ کن جملوں پر کیا جائے۔ صرف یہ ضروری ہے کہ آغاز و انجام یا تو اسلوب کے لحاظ سے شاندار ہوں یا مواد کے لحاظ سے بھاری بھر کم یاد دہنوں خوبیوں سے مزین ہوں۔ مقالے کا آخری جملہ بطور خاص ادبی اور فن کارانہ ہونا چاہیے۔ تاکہ کتاب ختم کرنے کے بعد آخری جملہ عرصے تک دل کے تاروں کو جھنجھناتا رہے۔

1. Altick, THE ART OF LITERARY RESEARCH P. 192.

2. C.J. Parsons, THESIS AND PROJECT WORK, P. 56.

کسی موضوع پر لکھنا ایک اہم زندگی افزا اور طمانیت بخش تجربہ ہے۔ لہذا کہتی ہے کہ تسوید کے بیچ موضوع کے بارے میں ہماری تصویر بدلتی جائے گی۔ لکھنا خود سے مکالمہ کرتا ہے، اپنے تصورات و جذبات و احساسات سے دوید و سامنا کرنا پڑتا ہے۔ موضوع پر لکھنے کے بعد ہمیں معلوم ہوتا ہے کہ لکھنے سے پیشتر ہم اس کے بارے میں جتنا جانتے تھے وہ ناقص اور نامکمل تھا۔

کہا جاتا ہے کہ محض مطالعہ نہیں، موضوع پر نگارش کسی کے علم کو مکمل کرتی ہے۔ جب ہم مبہم موضوع کے بکھرے ہوئے مواد کو ترتیب دے کر سپرد قلم کرتے ہیں تو گویا صورت گری کا عمل کرتے ہیں۔ کسی بت تراش نے کہا تھا کہ مور تلی پتھر میں ڈھلی ڈھلائی موجود ہوتی ہے؛ میں اس کے چاروں طرف سے فالٹو پتھر چھیل کر اسے برآمد کر لیتا ہوں۔ کسی موضوع پر تصنیف و تالیف میں بھی یہی صورت ہوتی ہے۔ ایک مقالہ عدم سے وجود میں آجاتا ہے۔ ہم اس کے خالق اور پدر معنوی ہیں۔ اس کی تسوید سے پہلے ہمیں معلوم نہ تھا کہ ہم اس موضوع کے بارے میں اتنی زیادہ معلومات، اس ترتیب اور سلیقے سے پیش کر سکتے ہیں۔

اخلاقیات تحقیق

تحقیق دیانت داری کا سودا ہے۔ اس کا ایک اخلاقی پہلو بھی ہے جو خاص طور سے تسوید میں سامنے آتا ہے۔ میں اس موضوع پر اپنے ایک مضمون میں تفصیل سے لکھ چکا ہوں۔ یہاں اس کے کچھ مشمولات اختصار کے ساتھ درج کیے جاتے ہیں۔ رسالے میں مثالیں بھی دی تھیں، یہاں انھیں حذف کیا جاتا ہے۔

۱۔ اعتراف

۱۔ جو اہم معلومات کسی کتاب یا مضمون سے ملی ہوں ان کا اعتراف ضرور کیجیے

Lynda Hungerford in WRITERS' MANUAL P. 710

لہ "اخلاقیات تحقیق" شاعر بیٹی، مئی/جون ۱۹۸۱ء، شمارہ ۶-۵

غیر اہم معلومات کے اعتراضات کی ضرورت نہیں۔ ایسا کہنا تو مضمون اعتراضات کا پٹارہ بن کر رہ جائے گا۔ بعض اوقات تساہل کی وجہ سے اور دوسرے موقعوں پر انسانی کمزوری کی وجہ سے معلومات کے سرچشمے کو چھپایا جاتا ہے یہ مناسب نہیں۔

ب۔ جو معلومات کسی سے زبانی گفتگو میں ملی ہوں، انھیں اس شخص کے شکریے کے ساتھ درج کیجیے۔

د۔ کسی خورد یا کسی دوسرے سے معلومات کے علاوہ کسی دوسری قسم کی مدد لی جائے تو اس کا اعتراف بھی کرنا چاہیے۔ مثلاً کوئی کتاب یا مضمون فراہم کرنا، کہیں سے کسی اقتباس کی نقل یا زیر کس کر کے بھینچنا، شہر میں کسی دور افتادہ لائبریری یا کسی کے ذاتی ذخیرے سے کوئی کتاب لا کر دینا۔ ان غیر علمی خدمات کرنے والوں کا شکریہ ضرور ادا کیجیے۔

۲۔ غیر جانب داری

۱۔ اپنے فرقے یا گروہ یا علاقے کی بے جا حمایت، اور دوسرے فرقے، گروہ یا علاقے کی مخالفت سے پرہیز کیجیے۔

ب۔ تحقیق کے دور ان میں اگر اپنے گروہ یا فرقے کے خلاف کوئی معلومات ملے تو اسے چھپائیے نہیں۔ اس کا بھی اسی طرح اعلان کیجیے جیسے اپنے فرقے کی تائید کرنے والی معلومات کا۔

۳۔ حوالہ

جو کتاب خورد نہیں دیکھی بلکہ کسی اور ماخذ سے اس کے بارے میں معلومات حاصل ہوئی ہیں، تو اپنے واقعی ماخذ ہی کا حوالہ دیجیے، اصل کتاب کا نہیں۔ اگر کسی بالواسطہ ماخذ سے نشاں رہی پانے کے بعد اصل کتاب خورد دیکھ لی ہے تو اصل

کتاب کے حوالے کے ساتھ یہ اعتراف ضرور کر لیجیے کہ آپ کو اس مآخذ کی اطلاع فلاں شخص کی فلاں تحریر سے ملی۔

اغلاط پر اعتراض

اس کے بارے میں تفصیل سے، تصحیحی تحقیق کے باب میں لکھا جائے گا۔ یہاں صرف اخلاقی پہلو کی طرف اشارہ کرنا کافی ہوگا۔

۱۔ اغلاط کی نشاں وہی کسی عناد کے تحت نہیں، بلکہ محض صحت کی اشاعت کی خاطر کرنی چاہیے۔ اس لیے غیر جذبہ ہاتی اور خلق آمیز انداز میں لکھیے۔

ب۔ احساس برتری کو نہ دل میں، نہ تحریر میں آنے دیجیے۔ خود کو ہمہ داں اور دوسرے کو بیچ مداں نہ سمجھیے۔

ج۔ اعتراضات میں طنز و تمسخر نہ ہو۔

د۔ کسی بڑے نام سے مرعوب ہو کر اس کی غلطیوں کی نشاں وہی سے نہ چوکیے تحقیق میں بے خوفی ضروری ہے، ورنہ دہنی نہیں۔

۵۔ اپنی کوتاہیاں

۱۔ اپنی غلطیوں اور کوتاہیوں کے اعتراف میں تامل نہ کیجیے۔ غلطی کس سے نہیں ہوتی

ب۔ اگر کسی نے آپ کی تحقیقی فرد گزشتوں پر انگلی رکھی ہے تو اس کے دشمن نہ ہو جائیے، بلکہ اس کا شکریہ ادا کیجیے۔ تحقیق کا آخری مقصد ماضی کی تحقیقی اغلاط کی

شناخت اور ان کی تصحیح ہی ہے، وہ کسی دوسرے کی غلطیاں ہوں یا اپنی؟

ج۔ کسی سے بازی مارنے کے لیے تحقیق کی تکمیل میں عجلت نہ کیجیے، ناقص اور ادھ

کام پیش کرنا اعزاز کی بات نہیں۔

د۔ اگر آپ کسی موضوع پر کام کر رہے ہیں اور کسی دوسرے نے اس اثنائے آ

سے پہلے وہی کام مکمل کر دیا تو اس سے خفا نہ ہو جائیے، اسی طرح آپ کے کام کی تکمیل

کے بعد کوئی پھر اسی موضوع پر کام کرے تو اس کے بھی شاکہ نہ ہوئے۔ اس کے لیے
 تیار رہیے کہ وہ آپ کے کام کی بعض کوتاہیوں کی نشاں دہی کرے گا اور بعد میں کام
 کرنے کی وجہ سے آپ کے کام سے بہتر کارنامہ پیش کرے گا۔
 یہ ہوئے تسوید کے بارے میں مشاہدات۔ آئندہ ابواب میں مختلف
 پہلوؤں پر گہرائی سے غور کیا جائے گا۔

نوال باب

زبان اور بیان

تحقیق کی زبان اور اسلوب کے بارے میں مختلف، بلکہ متضاد رائے پائی جاتی ہیں۔ ان کا جائزہ لینے سے قبل کچھ ایسے اوصاف کے بارے میں اشارہ کر دیا جائے جن کے بارے میں اختلاف نہیں ہونا چاہیے۔

تحقیقی تحریر کے الفاظ کو مصنف کا عندیہ بے کم و کاست بیان کرنا چاہیے۔ عبارت میں ادبیت گھولنے کی چاٹ میں ایسا نہ ہو کہ تحقیق کا جو کچھ کہنا چاہتا ہے اس کے لفظوں کا مفہوم اس سے ہٹا ہوا ہو۔ قاضی عبد الودود لکھتے ہیں۔

”محقق کو خطابت سے استرازا واجب ہے اور استعارہ و تشبیہ کا استعمال صرف توضیح کے لیے کرنا چاہیے، آرائش گفتار کی غرض سے نہیں۔ اسماء کے ساتھ صفات بھی اگلی وقت لانے چاہئیں جب کوئی صفت لکھنے والے کی اصل رائے کو ظاہر کرتی ہو۔ تناقض و تضاد اور ضعف استدلال سے بچنا چاہیے اور مبالغہ کو تحقیق کے لیے سم قاتل سمجھنا چاہیے۔ تحقیق کا مطمح نظر یہ ہونا چاہیے کہ کم سے کم الفاظ میں پڑھنے والے پر اپنا مافی الضمیر ظاہر کر دے۔ یہ غلط نہ ہو لیکن اسلوب بیان ایسا ہو کہ شبہ کی گنجائش نہ رہے“

اس کے پہلے جملے کو سر دست بھٹلا کر بقیہ کی مثالیں دیکھتے چلیں۔

۱۔ قاضی عبد الودود ”اصول تحقیق“ مشمولہ ادبی اور لسانی تحقیق ص ۷۸

اصفات کے استعمال میں یہ اندیشہ رہتا ہے کہ موصوف کو کچھ بڑھا چڑھا کر پیش کر دیا جائے۔ خود قاضی صاحب نے رسالہ تحریر شمارہ ۱۰ سے ذیل کی دو مثالیں دی ہیں۔

- ۱۔ لکھنؤ سے چند میل کے فاصلے پر علما و فضل کا ایک بہت بڑا مرکز کا کورہ ہے، (ص ۱۲۹) لکھتے ہیں "بہت بڑا، محض برائے آرائش ہے۔"
- ۲۔ تحریر کے اسی شمارے میں ص ۱۳۰ پر ساحر کا کوروی کے مشہور اور قابل شاگردوں کے جو نام دیے ہیں ان میں سے کئی کے نام دے کر قاضی صاحب نے دعویٰ کیا کہ انھیں مشہور نہیں کیا جاسکتا۔ لے

ایک مثال میں پیش کرتا ہوں۔ محمود شیرانی پنجاب میں اردو (ص ۱۴۵) میں لکھتے ہیں "قاضی محمود گجراتی متوفی ۹۲۰ھ ہندی کے زبردست شاعر تھے۔" یہاں "زبردست" کی ضرورت نہیں۔ ہندی ادب کی تاریخوں میں ان کا نام بھی نہیں ملتا۔ محض "شاعر" کہنا کافی تھا۔

در اصل صفت کے استعمال پر ہر جگہ پابندی نہیں لگائی جاسکتی۔ صرف یہ خیال رکھنا چاہیے کہ اس سے عندیے میں کچھ کمی بیشی تو نہیں ہوگئی۔ ب۔ تناقص و تضاد شاعری میں جائز ہے۔ ہم "ٹھنڈی گرمیاں" اور "ادھی رات کا سورج" کہہ سکتے ہیں لیکن علمی تحریروں میں اس کی گنجائش نہیں۔ قاضی صاحب نے آب حیات سے دو مثالیں دی ہیں۔

آزاد نے مرزا مظہر جان جاناں کے احوال میں لکھا ہے "قاتل صبیح و ملیح بود، کوئی شخص بیک وقت صبیح و ملیح نہیں ہو سکتا۔ اور یہ اس کا محل نہیں کہ ملیح خوب صورت کے معنی میں آسکے،" لے

لے ایضاً ص ۷۹ -

لے، ص ۷۸

عجیب بات ہے کہ میرے سامنے آبِ حیات کا شیخ مبارک علی لاہور کا شائع کردہ بارھواں ایڈیشن ہے۔ اس میں مندرجہ بالا جملہ نہیں۔ معلوم نہیں قاضی صاحب نے کون سا ایڈیشن دیکھا۔ دوسری مثال یہ ہے کہ آبِ حیات میں دبیر کے حال میں ہے "خاندان کے بارے میں نہ یقین ہے نہ شک؛ اگر یقین نہیں تو شک ہونا لازم ہے" لے

عموماً تحقیقی تحریروں میں تضاد کی مثالیں کم ہی ہوتی ہیں۔ یہ وہیں ہو سکتا ہے جہاں کوئی کسی دریافت یا دعوے کو نہ قبول کر سکے نہ شافی طریقے پر رد کر سکے۔ ج۔ یہ بالکل صحیح ہے کہ مبالغہ تحقیق کے لیے سبب قائل ہے۔ صفات کے استعمال کی مندرجہ سابق تمام مثالیں مبالغے کی بھی مثال ہیں۔ مزید ملاحظہ ہوں۔

۱۔ ڈاکٹر ممتاز احمد نے پٹنہ کے بارے میں لکھا ہے۔ اس زمانے کی سوسائٹی کی حالت ناگفتہ بہ تھی۔ ہر شخص کا سینہ کینہ سے بھرا ہوا تھا۔ قاضی صاحب کا تبصرہ ہے کہ "عظیم آباد میں کوئی زمانہ ایسا نہ رہا جس پر یہ قول صادق آسکے" لے

۲۔ ڈاکٹر ممتاز احمد نے لکھا کہ جہاں تک اردو زبان کی خدمت کا تعلق ہے عظیم آباد ہندوستان کے کسی دوسرے مرکز سے فروتر نہیں۔ قاضی صاحب نے اعتراض کیا کہ اس پر داد مل سکتی ہے لیکن اس کا حقیقت سے کوئی تعلق نہیں، لے

۳۔ ڈاکٹر سید عبداللہ نے شبلی کی تحریروں میں مبالغہ آمیز الفاظ کے استعمال کی متعدد مثالیں دی ہیں۔

'ندہ ہی خیالات میں عموماً بھونچال سا آگیا ہے۔ نئے تعلیم یافتہ بالکل مرعوب

لے ایضاً ص ۷۸

۷۷ ہمارے زبان ۸، نومبر ۱۹۵۸ء، ص ۹

۷۷ ایضاً، ۱۵، نومبر ۱۹۵۸ء، ص ۹

ہو گئے ہیں، (علم الکلام ص ۳)
 'ترک اپنے زور و قوت کی وجہ سے تمام عالم پر چھا گئے' (ایضاً ص ۵۵)
 'اسلام ایک ابریکیم تھا اور سطحِ خاک کے ایک ایک چپے پر برسا، لے
 (شعر العجم جلد ۱، ص ۱)

الفاظ کی قطعیت

تحقیق میں زبان کی صحت اور قطعیت پر خصوصی توجہ کرنی چاہیے۔ قاضی
 عبد الودود ناموں کو صحیح صحیح لکھنے پر اصرار کرتے تھے مثلاً

۱۔ اصغر علی نہیں، اصغر علی خاں لے

۲۔ تذکرے کا نام، مسرت افزا نہیں بلکہ، تذکرہ مسرت افزا، کیونکہ تذکرہ
 جزو اسم ہے لے

۳۔ ڈاکٹر خواجہ احمد فاروقی نے تاریخِ عبرت افزا کے مصنف کا نام 'خیر الدین قل
 گوپاٹھوی' لکھا ہے۔ صحیح نام خیر الدین محمد الہ آبادی، لے

۴۔ شیخ محمد چاند نہیں، شیخ چاند۔ لے

۵۔ میاں ثنا اللہ فراق نہیں، ثنا اللہ قاں فراق۔ لے

ڈاکٹر نور الحسن ہاشمی نے دلی کا دبستانِ شاعری، میں جرأت کے بارے

لے ڈاکٹر سید عبد اللہ "شبلی کا اسلوب بیان"۔ رسالہ اردو۔ اپریل ۱۹۵۱ء، ص ۳۶-۳۵

لے تبصرہ ٹکشن ہند۔ معاصر ۱۵۔ ص ۸۲

لے ہماری زبان۔ ۲۲ نومبر ۱۹۵۸ء۔ ص ۸

لے معاصر صفحہ ۹۔ ص ۱۴۹

لے ہماری زبان۔ یکم مارچ ۱۹۵۹ء۔ ص ۱۔

لے ہماری زبان۔ ۸ مارچ ۱۹۵۹ء۔ ص ۱۵

میں میرے قول میں "چوما چاٹا" لکھ دیا تھا۔ قاضی صاحب نے ٹوکا کہ قاسم نے
'چوما چاٹا' لکھ دیا ہے۔ لے

مصحفی نے ریاض الفصحی میں اپنی عمر قریب ہشتاد بتائی ہے۔ مولوی عبدالحق
نے لکھ دیا کہ مصحفی نے اپنی عمر ۸۰ سال بتائی ہے۔ اس پر قاضی صاحب نے ٹوکا
کہ دونوں میں فرق ہے۔ لے

کتابوں کے ناموں کی صحت کی طرف خصوصی توجہ چاہیے، بالخصوص ان
کتابوں کے جن سے ماثل نام دوسری کتابوں کے بھی ہیں مثلاً کریم الدین کے تذکرے
کا نام طبقات شعرائے ہند ہے۔ اسے طبقات الشعرائے ہند یا طبقات الشعرائے اردو
یا طبقات الشعرا نہیں کہنا چاہیے۔ اشخاص کے نام اور القاب میں بھی مشہور لفظ
استعمال کرنا چاہیے مثلاً مرزا سودا کو خواجہ سودا، نظیر اکبر آبادی کو شاہ نظیر اکبر آبادی، لالہ
بالمکنہ حضور کو منشی بالمکنہ حضور نہیں کہہ سکتے۔ کسی کتاب کی تمہیدی تحریر کو مقدمہ
دیا چاہے، پیش لفظ، پہلی بات، حرف اول وغیرہ جو نام دیا ہے، حوالہ دینے میں وہی لفظ
لکھنا چاہیے مثلاً مقدمے کو دیباچہ اور عریاچے کو مقدمہ کہنا صحت سے بعید ہے۔

سر سید نے آثار الصنادید میں اردو کے آغاز کے سلسلے میں لکھا ہے کہ یہ شاہی بازاروں میں مروج
تھی۔ امیر امرا اسی کو بول کرتے تھے "گویا کہ ہندوستان کے مسلمانوں کی یہی زبان تھی" (پنجاب میں اردو ص ۱۳)
ظاہر ہے کہ کیرلا یا بنگال کے مسلمان تو اردو بولتے نہ تھے اس لیے ہندوستان
کے مسلمانوں کی جگہ، شمالی اوز و سطلی ہند کے اکثر مسلمانوں، لکھنا چاہیے تھا۔

مخفقات

عبدالرزاق قریشی نے بجا لکھا ہے کہ مقالے میں مخفقات کا استعمال نہیں کرنا

لے ہماری زبان یکم مارچ ۱۹۵۹ء - ص ۲

لے معاصر ۱۵ ص ۹۲

چاہیے کیونکہ یہ قاری کو الجھن میں ڈال دیتے ہیں۔ (مبادیات تحقیق ص ۶۲)
 مخفقات کے استعمال سے قلم کار اپنی محنت بچاتا ہے لیکن قاری کی مشکل
 میں اضافہ کرتا ہے، اس لیے مخفقات کا استعمال خود غرضی ہے۔ میری رائے میں ان
 کا استعمال اسی شکل میں جائز ہے جب ان سے سالم لفظ کی طرف یا سانی رہبری ہو سکے
 مثلاً مقالات شیرانی کا ایک بار ذکر کر کے 'اسی تحریر میں' بعد میں 'اسے' مقالات' یا
 'شیرانی' ہی لکھ دیا جائے تو کوئی مضائقہ نہیں۔ تدوین متن میں بہت سے نسخوں کا
 ذکر کیا گیا ہے تو ایک بار کے بعد انھیں ایک لفظ تک میں سکڑ کر خوالہ دے سکتے ہیں
 مثلاً دیوان غالب کے مخطوطات: نسخہ بھوپال اول۔ نسخہ بھوپال ثانی۔ گل رعنا۔
 نسخہ شیرانی۔ نسخہ رام پور قدیم۔ نسخہ رام پور جدید۔ نسخہ لاہور۔ نسخہ بدایوں کو
 اختلاف نسخ میں بھوپال ۱۔ بھوپال ۲۔ گل۔ شیرانی۔ قدیم۔ جدید۔ لاہور۔ بدایوں
 لکھ دیا جائے تو سمجھنے میں کوئی دقت نہیں۔

یہ قطعاً مناسب نہیں کہ ناموں کو ایک یا دو حروف میں مخفف کر دیا جائے
 مثلاً عرشی صاحب نے لفظ قلمی کے ق میں ابجد کے حروف جوڑ کر نسخہ بھوپال کو ق۔
 نسخہ شیرانی کو قا۔ نسخہ رام پور کو قوب۔ نسخہ لاہور کو قوج وغیرہ کہا۔ اس سے بھی ناخوش
 وہ حرفی اشارے ہیں جن کا کتاب کے نام سے کوئی تعلق ہی نہیں۔ ہوتا مثلاً قاضی عبدالودود
 غالب کے فارسی نسخوں کے لیے لکھتے ہیں۔

خ = کلیاتِ نظمِ فارسی مص = کلیات کا وہ نسخہ جس کی کتابت ۱۵۵۰
 میں تمام ہوئی لہ واضح ہو کہ خ سے مراد خطی کلیات نہیں بلکہ مطبوعہ کلیات ہے۔ اس
 کا مخفف خ کہاں سے ہو گیا۔ مص سے کون سا نسخہ مراد ہے یہ آخر تک بتایا ہی نہیں
 ہو گیا۔ صرف سنہ کتابت سے شناخت نہیں ہو سکتی۔ اس کے نام اور 'مص' میں کون سا پیرا سر
 تعلق ہے یہ بھی نہیں بتایا گیا۔ ان کے یہاں ان کی اور بھی پیچیدہ شکلیں ملتی ہیں مثلاً

غالب کے کلیاتِ نظمِ فارسی کا ایک نسخہ "اردوئے معلیٰ دلی" غالب نمبر ۶۷، نٹ نوٹ ص ۶۷

۱۔ انھوں نے نوائے ادب اکتوبر ۱۹۵۸ء میں ڈاکٹر اختر اور بیوی کی کتاب "بہار میں آرزو زبان و ادب کا ارتقا" پر تبصرہ کیا۔ تمہید میں اس کے ۵۹ آخذ درج کیے ہیں۔ ص ۵ کے فٹ میں لکھتے ہیں کہ مقالے میں ان کا حوالہ اس طرح دیا جائے گا۔
ک (۱) سفینہ خوشگوں۔ ک ۹ (تذکرہ عشقی)۔

ک سے اشارہ ہے 'کتاب' کی طرف۔ گویا قاری مضمون کو پڑھنے کے لیے کاغذ کی ایک پٹی پر ۵۹ نام اور نمبر لکھ کر سامنے رکھے، تب مضمون کے مخففات کو مل کرے۔
ب۔ وہ الجبرے کی علامات $+ - x =$ وغیرہ کا بھی استعمال کرتے ہیں اور ساتھ میں فقروں اور جملوں کا ایسا اختصار کرتے ہیں کہ بات معتمد ہو جاتی ہے مثلاً
امت (x) وغیرہ کلی ازا عباد عرض و جواہر (جوہر) و ابداع روح و
(x) پیکر شناخت مبدع (x) ملے

یہ عبارت مہمل ہے یا تجریدی میری سمجھ سے باہر ہے۔

ج۔ اور ستم بالائے ستم یہ ہے کہ بسا اوقات وہ بتاتے ہی نہیں کہ مخففات سے کیا مراد ہے۔ اوپر کی مثال میں بھی x کے معنی واضح نہیں۔ نقد غالب میں ان کے مضمون "غالب بحیثیت محقق" کے آخذ (کتابیات) سے ایک مثال۔
انشائے طاہر وحید ظل ۱۲۶ھ انوری م ۲۵ دن اوحدی م ۱۳۴
بدلیعۃ الودیعہ شامل حزیں۔

مجھے ان میں سے اکثر الفاظ کے معنی معلوم ہیں لیکن میں 'م ۲۵ دن' م ۱۳۴ کے معنی نہیں سمجھ سکتا۔ قاضی صاحب کی یہ شخصی علامات ان کے دروں میں پوشیدہ ہیں۔ انھوں نے قارئین کو ان کا مفہوم بتانے کی ضرورت نہیں سمجھی۔
اسی لیے میرا کہنا ہے کہ مخففات کو محض اس صورت میں استعمال کیجیے جس سے فہرست مخففات کو دوبارہ دیکھے بغیر ان کی پوری شکل کی طرف رہبری ہو سکے۔ اگر

لے عہد شاہجہاں کا ایک ادبی مناقشہ اور غالب۔ معاصر حصہ ۵، ص ۱۶۵

ہم نے فہرست میں ایک بار دیکھ لیا ہے کہ 'بھوپال ایک' سے مراد نسخہ 'بھوپال
 اول اور گل' سے مراد 'گل رعنا' ہے تو یہ ہمارے ذہن میں رہے گا اور ہم کو بار بار
 فہرست کی طرف رجوع نہ کرنا ہو گا۔ یہ بھی واضح ہو کہ فہرست مخففات کو کتاب یا مضمون کی
 ابتدا میں نقشوں اور جہد و لولوں کی فہرست کے بعد ہی دینا چاہیے۔

اصطلاحیں

تحقیق کی زبان میں مخففات سے کہیں زیادہ اہم اصطلاحیں ہیں۔ مخففات
 شخصی علامتیں ہیں، اصطلاحیں محققین کی اجتماعی علامتیں ہیں۔ اصطلاح اس لفظ یا
 مرکب کو کہتے ہیں جس سے کسی علم یا فن میں کوئی خصوصی معنی مراد لیے جاتے ہیں۔ اگر وہ
 لفظ عام زبان میں بھی استعمال ہوتا ہے تو وہاں اس کے جو معنی ہوتے ہیں، زیادہ تر
 امکان یہ ہے کہ علمی و فنی اصطلاح کے طور پر اس کے محدود یا مختلف معنی ہوں گے۔
 اصطلاح ایسی علامت ہے جو اس علم و فن کے لکھنے اور پڑھنے والوں کے مابین ایک
 خاموش سمجھوتے کی غمازی کرتی ہے۔ تحقیق میں بھی کچھ اصطلاحیں ہیں لیکن وہ سائنس
 کی اصطلاحوں کی طرح اجنبی نہیں۔ ان کے معنی عام لغوی معنی سے زیادہ مختلف نہیں۔
 انھیں کتاب کے آخر میں ایک ضمیمے میں دیا جا رہا ہے۔

جارگن

کسی موضوع کے عالموں یا پیشہ وروں کے مخصوص محاوروں، روزمرہ اور
 اصطلاحی زبان کو انگریزی میں جارگن کہتے ہیں۔ مثلاً مولویوں، پنڈتوں، معماروں،
 ڈاکٹروں وغیرہ کی مخصوص طبقاتی بولی یہاں پیشہ ور ہمارے دائرے سے خارج ہیں،
 ہیں عالموں کے جارگن سے سروکار ہے۔ جارگن واٹسن کا کہنا ہے کہ تحقیقی تحریر میں
 علمی جارگن سے ہمہیز کیجیے کیونکہ مذاق بدلتے رہتے ہیں۔ آج جو لفظ فیشن میں ہے
 وہ کل فرسودہ اور متروک ہو سکتا ہے۔ لہذا اگر جارگن کی جگہ کوئی غیر اصطلاحی لفظ ہی

i. Watson, The Literary Thesis P. 47.

معنی دے سکتا ہے تو آسان لفظ کا استعمال کیجیے مثلاً مصادر کی جگہ آخذ بلکہ کتابیات،
رجال کی جگہ اشخاص، تذکروں میں، ترجمہ، کی جگہ احوال یا حالات، تعلیفہ کی جگہ ضمیمہ
کو ترجیح دینی چاہیے۔ قاضی عبدالودود کی تحریروں سے جاگن کی کچھ مثالیں درج کی
جاتی ہیں۔ خط کشیدہ لفظ کا مفہوم کسی مرؤبہ لفظ سے بھی ادا ہو سکتا تھا

جو ہندوستان گنیر شہرت پر مشعر ہے۔ (عیارستان ص ۳۱)

اس کی ابتدا ماقہ سینر وہم کے دوسرے عشرے میں ہوئی

(معاصر حصہ ۹ ص ۱۴۸)

اصل کتاب تھی تو مجموع تھی (نقد غالب ص ۵۵۶)

اشاعت ۱ کی جلد ۱ میں ۳۸ لکھنے والوں کا بال استقلال ذکر ہے

(معاصر ۸ ص ۱۱۸)

یہ واضح رہے کہ استفصال کی کوشش نہیں کی گئی۔ (نوائے ادب اپریل ۱۹۳۳ ص ۱۴)

شعر مصرع ہو تو اور بات ہے۔ (نقد غالب ص ۳۴۶)

مفردات و مرکبات و طرق استعمال (تذکرہ ابن طوفان کا اندوہی سرورق)

اردو میں قاضی عبدالودود کے برابر تحقیقی جاگن کا استعمال کرنے والا کوئی

دوسرا نہیں۔ جاگن عام قارئین کے دلوں میں مغائرت پیدا کرتا ہے۔

اسلوب

مقالے کے اسلوب کی بحث کی شروعات 'عنوان' سے کی جائے تو مناسب

ہوگا۔ جیسا کہ پچھلے باب میں لکھا جا چکا ہے ایک انگریزی مصنف لیرلی نے ہدایت

کی ہے کہ مقالے کا عنوان بھڑک دار اور انشائیہ نہیں ہونا چاہیے۔ اس کے معنی

صرف اس قدر ہیں کہ تحقیقی کتاب یا مضمون کا نام اس طرح کا ہونا چاہیے جس سے

اندازہ ہو سکے کہ اس کا موضوع تحقیق ہے، انشائیہ یا افسانہ نہیں۔ سب سے جدید

میں ڈاکٹر زور کے دکنی ادب سے متعلق مضامین، بڑی گھن ہے ڈگرینگھٹ کی "سک

عنوان سے نکلنے تھے جو نہایت نازیباً عنوان تھا۔ سب رس ہی میں وہ اور بعض دوسرے لکھنے والے کوئی ادب پر "میٹھے بول سناؤں" کے عنوان کے تحت لکھتے تھے۔ تحقیقی کتابوں کے نام "چراغِ گزر" اور "اشتر و سوزن" بھی مناسب نہیں۔ چراغِ گزر شعری مجموعے کا نام معلوم ہوتا ہے اور اشتر و سوزن اساطیری حکایتوں کے مجموعے کا۔

تحقیقی مقالے کو کس اسلوب میں لکھا جائے؟ عالمانہ اور دقیق انداز میں، یا سلیس و سادہ ہلکی پھلکی نشر میں یا شگفتہ و رنگیں الفاظ میں؟ اس موضوع پر جو رائے ملتی ہیں اول انہیں ملاحظہ کیجیے۔

۱۔ پارسنس : مقالہ رسمی پر تکلف اسلوب میں لکھیے، ایسے نہیں جیسے دوستوں سے بات چیت کر رہے ہیں۔ فجاہتہ یا بات چیت کا انداز یا سلینگ (Slang = عامیانہ روزمرہ) مناسب نہیں۔ پورے جملے لکھنے چاہئیں۔ لے

۲۔ راس : بات چیت کا انداز نہ پیدا ہونے دیجیے۔ لے

۳۔ قاضی عبد الودود : محقق کو خطابت سے احتراز واجب ہے اور استعارہ و تشبیہ کا استعمال صرف توضیح کے لیے کرنا چاہیے، آرائشِ گفتار کی غرض سے نہیں۔ اس کے ساتھ صفات اسی وقت لانے چاہئیں جب کوئی صفت لکھنے والے کی اصل رائے کو ظاہر کرتی ہو..... تحقیق کا مطلع نظر ہونا چاہیے کہ کم سے کم الفاظ میں پڑھنے والے پر اپنا مافی الضمیر ظاہر کر دے۔ لے

۴۔ ڈاکٹر محمد حسن تحقیق کی زبان کے لیے کہتے ہیں :

رنگینی اس کا حسن نہیں، عیب ہو سکتی ہے..... دلچسپی اس کا جوہر نہیں نہ

1. THESIS AND PROJECT WORK P. 56.

2. RESEARCH-AN INTRODUCTION P. 223

دلکشی کی میزان میرا سے پرکھا جانا چاہیے۔ لے

۵۔ عبد الرزاق قریشی: تحقیقی مقالہ چونکہ واقعات و حقائق پر مبنی ہوتا ہے اس

لیے اس میں لفاظی یا افسانہ طرازی، خطابات یا شاعرانہ رنگیں بیانی سے کام نہیں

لینا چاہیے۔ یہ باتیں مقالے کی عظمت کو کم کرتی ہیں۔ (مبادیات تحقیق ص ۵۸)

۶۔ رشید حسن خاں: تحقیق کی زبان کو امکان کی حد تک آرائش اور مبالغے سے

پاک ہونا چاہیے اور صفاتی الفاظ کے استعمال میں بہت زیادہ احتیاط کرنا چاہیے۔

اردو میں تنقید جس طرح انشا پر وازی کا آرائش کردہ بن کر رہ گئی ہے، وہ عبرت حاصل

کرنے کے لیے کافی ہے اور تحقیق کو اس حادثے کا نشانہ نہیں بننے دینا چاہیے۔

(ادبی تحقیق، مسائل اور تجزیہ، ص ۱۴)

تحقیق کو یہ پیرایہ گفتار اس نہیں آتا..... تحقیق میں نہ جوش صاحب کی لفاظی

کی گنجائش ہے اور نہ آزاد کی عبارت آرائی کی۔ (ایضاً ص ۲۴۵)

۷۔ ہندی محقق ڈاکٹر تلک سنگھ: ہندوستانی اسلوب سے متاثر تحقیق تنقید بن

جاتی ہے۔ اس میں موضوعیت نہیں آنی چاہیے۔ لے

۸۔ انگریزی عالم جارج واٹسن مقالے میں عالمانہ سنجیدگی چاہتا ہے لیکن

سلاست پر بھی زور دیتا ہے۔ لکھتا ہے۔

تحقیقی مقالہ تفسیر کے لیے نہیں ہوتا، نہ اسے زیادہ بے رس ہونا چاہیے۔ پڑھنے

کے قابل (Readable) ہونا ضروری ہے۔ واضح لکھیے۔ گھما پھرا کر دراز نفسی

نہ کیجیے۔ (ص ۶۶)

انگریزی، بالخصوص امریکی مصنفوں نے تحقیق کی زبان کی تشگفتگی پر خاص زور

دیا ہے۔ وہ بار بار مقالے کے لیے Readable ہونا لازمی وصف قرار دیتے

لے 'ادبی تحقیق کے بعض مسائل' آج کل اردو تحقیق نمبر۔ اگست ۱۹۶۷ء۔ ص ۷۳

لے نوین شوروہ و گیان (دلی، ۱۹۸۲ء) ص ۲۱

کیے۔ میرزا صاحب نے مجبوراً ان بزرگوں کی ادبی کم مائیگی کا اظہار کیا اور اہل ایران کے کلام سے محبت پیش کی۔ اس سے آگ اور بھڑکی،،،

ان کی عبارت عام طور سے مسعود حسن رضوی کی نشر سے کم ادبیت لیے ہوئے ہے لیکن ان کے اسلوب میں ان کی شخصیت کی علمی سنجیدگی جھلکتی ہے۔ 'حلقہ حساد' کی جگہ 'حاسدوں کا حلقہ' کہا جاتا تو زیادہ قابل فہم ہوتا۔ مرزا کی جگہ 'میرزا لکھنا' اس لفظ کے اشتقاق کی طرف توجہ دلاتا ہے۔ اضافت کو یائے معروف سے شعرا کی کلکتہ، لکھنا ایرانی انداز ہے جو اردو کے رواج کے خلاف ہے۔ اوقاف میں کما کا استعمال معمول سے زیادہ ہے جس کی غرض معنی کو بالکل واضح کر کے پیش کرنا ہے۔ یہ ان کی شخصیت کے سیدھے سچے پن کا آئینہ دار ہے۔ بزرگوں کا فقرہ معلوم نہیں، قتیل و واقف کے لیے آیا ہے کہ معتز ضنین کے لیے۔ بہر حال یہ ان کی طبعی شرافت کے عین مطابق ہے۔

۵۔ مالک رام صاحب نے ملا عبد الصمد کے بارے میں قاضی عبد الودود کے اعتراضات کا جواب دیتے ہوئے لکھا۔

"رہا یہ کہ غالب کے سوائے 'دنیا' کا کوئی اور شخص ملا عبد الصمد کو نہیں جانتا تو اس میں غالب کا قصور ہے نہ بیچارے عبد الصمد کا۔ وہ کوئی فاتح نہیں تھے۔ ولی اور نبی نہیں تھے کہ تاریخوں میں ان کا نام آتا۔ ایک سیلانی آدمی چلتا پھرتا آیا سیر سپانا کر کے واپس چلا گیا کسی کو کیا پڑی تھی کہ اس کے حالات اور نسب نامے کی کھوج لگانا خدا معلوم کتنے سیاح ہندوستان آئے جنہوں نے یہاں سے واپس جا کے اپنے سفر نامے لکھے، لیکن ہندوستان کے کسی مصنف یا تذکرہ نگار نے ان کا ذکر نہیں کیا، ان کا ہندوستان آنا اور یہاں کے مختلف شہروں میں گھومنا پھرنا، میں ان کے سفر ناموں سے معلوم ہوتا ہے۔ اگر یہ سفر نامے نہ ہوتے، تو کیا ہم ان سیاحوں کے وجود سے انکار کر دینے میں حق بجانب

دیوان غالب، نسخہ عرشی (طبع اول ۱۹۵۸ء) دیباچہ ص ۴۴

ہوتے؟“ لے

یہ عبارت بہت انشا پر وازانہ ہے۔ جرح میں کسی قدر طنز کا عنصر بھی شامل ہے۔ اوقاف میں فجاہیہ کا نشان نیز سیمی کون تک کا استعمال کیا گیا ہے۔ اب دو ایسی مثالیں پیش کی جاتی ہیں جن میں انشا پر وازی کی خوبیاں موجود ہیں۔

۱۔ رشید حسن خاں کا ذیل کا اقتباس تحقیقی تحریر سے تو نہیں لیا گیا لیکن تحقیق سے متعلق ایک مضمون سے ہے:

”انہی میں کچھ لوگ وہ ہیں ادب کے کسی ایک شعبے میں شہرت رکھتے ہیں، لیکن ہوس نے آنکھوں کو خیرہ کر دیا ہے مثلاً ایک صاحب ڈرامے افسانے یا ناول پر اچھی نظر رکھتے ہیں، اس کے بجائے کہ وہ انہی موضوعات یا ان کے متعلقات پر مزید توجہ صرف کریں، وہ سوچتے ہیں کہ مثلاً تذکرے ان کی نگاہ توجہ سے کیوں محروم رہیں۔ اور پھر قدیم دو اوین کو مرتب کرنا بھی تو ایک کام ہے، اس سے بھی کیوں نہ نپٹ لیا جائے۔ یہ حضرات علم اور دریافت سے زیادہ ہمت کی صفائی پر ایمان رکھتے ہیں۔ تھوڑا سا سماجی پس منظر دکھا دیا، کچھ لسانہاتی انداز کی گفتگو کر لی۔ کسی طالب علم سے اصل متن نقل کر لیا اور باقی کام تو کاتب کر ہی لیا کرتا ہے“ لے

یہ ایک طنز یہ ہے جس میں ادبیت اور شگفتگی کوٹ کوٹ کر بھری ہوئی ہے۔ آگے چل کر سینیر اساتذہ کی مصروفیت کا بیان کر کے لکھتے ہیں۔

”لیکن مشکل یہ ہوتی ہے کہ وہ تصنیف و تالیف سے قطع تعلق بھی نہیں کر سکتا، کیوں کہ انہیں، اور اقی جمشیدی کی مدد سے تو وہ اپنا طلسم ہوش ربا سچائے ہوئے ہے۔ اس صورت میں تحقیق کا حق کیسے ادا ہو سکتا ہے، مجبوراً کم معیاری پر قناعت کرنا ہوگی

لے ”ملاعبد الصمد“ مشمولہٴ فسانہٴ غالب (دہلی، ۱۹۷۷ء) ص ۵۵

لے ادبی تحقیق، مسائل اور تجزیہ، ص ۷۳

اور مالِ غنیمت پر بھی نظریں لگی رہیں گی“ (ایضاً ص ۷۶)

جملے میں استعارے نہایت خوش آئند ہیں۔ ان کا استعمال اس طنزیہ عبارت میں ممکن تھا۔ جہاں تحقیقی تجزیہ ہو وہاں اس کی گنجائش نہیں۔

۲۔ ڈاکٹر خواجہ احمد فاروقی کے مجموعے ذوق و جستجو (لکھنؤ، ۱۹۶۷ء) میں ان کا مضمون 'گنجِ خوبی' شامل ہے۔ ذیل کی عبارت میں متن میں دو حوالے اور ان کی تفصیل فٹ نوٹ میں دی ہے۔ انھیں چھوڑ کر محض متن اقتباس پیش کیا جاتا ہے۔

۱۔ ڈاکٹر خواجہ احمد فاروقی :

پکھریہ بات بھی یاد رکھنے کی ہے کہ اس دور میں عالم اور ادیب کمپنی بہادر کی ملازمت کو 'حمالی' اور عزت و افتخار سے کچھ گرا ہوا سمجھتے تھے، میر بڑھاپے کی وجہ سے نہیں گئے، لیکن جو لوگ اس کالج میں گئے ان میں سے بعض درجہ اول کے لوگ نہیں تھے، لطف نے تو یہاں تک لکھا ہے کہ بعض جوانانِ نوازش تھے۔ نثر گوشتہ گنما می میں پڑھی تھی اور نثر لکھنے والوں کو ابھی تک ادبی تاریخ میں کوئی بڑی جگہ نہیں مل سکی تھی، سخن نہیں عالم بالا کا حال یہ تھا کہ تاریخی چرنِ اختر اردو کے ہیڈ منشی تھے جن کے تخلیقی کمالات پر ایمان بالغیب ہی لایا جاسکتا ہے۔ انشاءً اردو کے مولف نے طعنہ تیر بار صرف کرتے ہوئے لکھا ہے: 'اگر ترجمہ (صاحبانِ عالی شان کو) اردوئے خوب میں منظور ہوتا ایک ہنگامی اس امر کے واسطے کافی تھا۔ تاریخی چرنِ متر کی تنخواہ سو روپے ماہانہ مقرر ہوئی لیکن میر امن صرف 'چالیس کے لائق' ٹھہرے اور ان کا درجہ ماتحت منشیوں میں چوتھا قرار پایا۔ (ذوق و جستجو ص ۷۷-۷۶)

یہ عبارت انشا پر وازانہ ہے۔ اس میں 'حمالی' ایماں بالغیب، طعنہ تیر بار، صرف چالیس کے لائق، جیسے ادبی لفظ اور فقرے آئے ہیں۔ یہی رنگ دو آتشہ ہو کر انشا پر کو شرم نے لگتا ہے۔ مفتی انتظام اللہ شہابی کے بارے میں لکھتے ہیں۔

"مفتی صاحب ساقط الاعتبار راوی ہیں۔ وہ جتنی قسمیں کھاتے ہیں ہمارا شبہ

بڑھتا جاتا ہے۔ ان کی موافقت الفواحح کا حال دختِ افسر اسباب کا سا ہے۔ آج تک سوائے ان کے اور کسی نے اسے نہیں دیکھا۔“ (ایضاً ص ۴۰)

تحقیقی مضامین کے لیے یہ انداز پسندیدہ نہیں سمجھا جاتا لیکن اپنی کمزوری کا اعتراف کرتا ہوں کہ میرے ادبی ذوق کو یہ چلے پسند ہیں۔ تشبیہ کے باوجود انھوں نے جو بات کہی ہے وہ صاف سمجھ میں آجاتی ہے کہ موافقت الفواحح کو کسی نے نہیں دیکھا۔ بالکل یہی بات رشید حسن خاں نے الفاظ میں کہی ہے۔

”ہاں، مفتی صاحب نے جس قلمی کتاب موافقت الفواحح کا نام لیا ہے، اس کے وجود سے بھی لوگ باخبر نہیں۔ مفتی صاحب کا شمار غیر معتبر ادیبوں میں کیا جاتا ہے۔“ (ادبی تحقیق، مسائل اور تجزیہ ص ۱۲۳)

اب آپ کیا کہتے ہیں؟ کس اظہار کو ترجیح دیں گے؟ میں خود ڈاکٹر فاروقی کی طرح نہیں لکھوں گا۔ لکھ بھی نہیں سکتا۔ لیکن وہ لکھیں گے یا کوئی دوسرا لکھے گا اور اس سے حقائق کی ترسیل میں کوئی خلل پیدا نہیں ہوگا تو میں اسے پسند کروں گا۔ رچرڈ ایٹکنگ تحقیق میں شگفتہ نگاری پر انعام تک دینے کو تیار ہے۔ ہم انعام تو نہ دیں لیکن اگر کوئی تحقیق میں سے یہ سوت دور کر کے رطب اللسانی کرے تو اس پر معتزض بھی نہ ہوں۔

بہر حال تحقیق کے لیے سب سے قابل قدر اسلوب مسعود حسن رضوی مالک رام اور ان دوسرے علما کا ہے جو سادگی اور سلاست کے ساتھ اس سلیقے سے بات کہتے ہیں کہ قاری اسے پڑھنے پر مائل ہو جاتا ہے۔ صحت اور شگفتگی تحقیق کی دو خوبیاں قرار پائیں گی۔

شخصی یا غیر شخصی لہجہ؟

نک مور نے کہا تھا کہ تحقیقی مقالہ اس بے تکلف انداز میں لکھیے جیسے قارئین آپ کے سامنے بیٹھے ہیں۔ اس کے برعکس پارسنس نے کہا کہ مقالہ پر تکلف اسلوب میں لکھیے، ایسے نہیں جیسے بات چیت کر رہے ہیں۔ اس کی نصیحت بھی یہی ہے کہ بات چیت کا انداز پیدا نہ ہونے دیجیے۔ تینوں کے حوالے پیچھے دیے جا چکے ہیں۔ کناڈا کا ایک مضمون نگار

ہال پنی کہتا ہے کہ قاری کی مصنف سے براہ راست ترسیل ہونی چاہیے۔ مقالے کا
 بالواسطہ اور معروضی اسلوب قاری کو سرد کر دے گا۔ اسے محظوظ کیجیے۔
 اب یہ مسئلہ سامنے آتا ہے کہ مقالے کو غیر شخصی انداز میں لکھا جائے یا شخصی لہجے
 میں؟ کچھ اقوال ملاحظہ ہوں۔

۱۔ رائس؛ میں؛ ہم؛ یہ مصنف (This writer) وغیرہ کے استعمال سے بچیں۔

(ص ۲۱۹)

(واضح ہو کہ انگریزی فقرہ The writer اردو کے راقم الحروف یا

راقم السطور کا مترادف ہے)

۲۔ پارسنس: شخصی ضمیروں سے بچیں۔ (ص ۵۴)

۳۔ وائٹسن: تحقیقی مقالے میں 'میں' کا استعمال نہایت شاذ ہو اور 'ہم' کا کم

سے کم۔ (ص ۴۷)

۴۔ عبد الستار دلوی: ضمائر متکلم کا (میں، ہم، میرا، ہمارا وغیرہ) استعمال نہیں
 کرنا چاہیے۔ ان کے استعمال سے مقالے کی غیر انفرادیت اور امتیاز ختم ہو جاتا ہے
 (ادبی اور لسانی تحقیق ص ۷۳-۷۲)

سوال یہ ہے کہ مقالے کا اسلوب غیر انفرادی اور غیر شخصی ہی کیوں ہوں مصنف
 اور قاری کے بیچ شخصی رشتے کی گری پیدا ہو جائے تو کیا ہرج ہے۔ ہال پنی نے بجا کہا
 تھا کہ معروضی اسلوب قاری کو سرد کر دیتا ہے اب پھر ہمارا دوست رچرڈ ایلنگ صحیح
 اور زور دار رہبری کرتا ہے۔

یہ ظاہر کرنے میں کیا ہرج ہے کہ مضمون کسی انسان نے لکھا ہے۔ سائنس میں 'میں'

1. Frances Hallpenny, "Thesis and the Book" in THE THESIS
 AND THE BOOK, editors Eleanor Harman and IAN MO-
 NTAGNES (University of TORONTO Press, TORONTO and
 BUFFALO) P. 5.

لکھنا جرم ہے لیکن ادبی تحقیق میں نہیں اگلے وقتوں کے لوگ اسے مذموم سمجھتے تھے۔

(تحقیق کافن - ص ۱۹۵)

دوسری تحریروں کی طرح تحقیقی مقالے میں بھی کچھ باتیں ضمیر متکلم کے ساتھ لکھنے کی مجبوری آجاتی ہے۔ راقم الحروف اور راقم السطور، کتنے مصنوعی اظہار ہیں۔ 'میں' کی جگہ 'ہم' لکھنا ایسا ہے جیسے کسی کہنی یا انجمن کی طرف سے بول رہے ہوں حالانکہ اپنا ذاتی خیال پیش کیا جاتا ہے۔ ایک شخص کی رائے کو بہتوں کی یعنی ایک گروہ کی رائے بنا کر پیش کرنا تحقیقی دھوکا دہی ہے۔ اگر مجھے یہ کہنا ہے کہ فلاں بات مجھے مسعود حسن رضوی نے بتائی تھی " اور اس موقع پر میں "ہیں بتائی تھی" کا استعمال کروں تو یہ بہار یوں یا مشرقی یوپی والوں کا اندازہ لگانے لے 'ہم' جیسا شاہانہ لفظ استعمال کرنا اردو کی خاکساری کے منافی ہے۔ اور اگر یہ کہوں کہ "راقم الحروف کو بتائی تھی" تو سوال یہ ہوتا ہے کہ میں کوئی کالا چود تو ہوں نہیں جو مجھے اپنی ذات کو سامنے لاتے ہچکچاہٹ یا حجاب محسوس ہو۔ 'مجھے' کہنے سے کوئی مذاق کارشتہ تو قائم نہیں ہو جاتا۔ بہر حال دیکھیں اردو کے نامور محققوں نے ضمیر واحد متکلم استعمال کیا ہے کہ نہیں؟

۱۔ محمود شیرانی، پنجاب میں اردو (لکھنؤ، ۱۹۸۱) میں

۱۔ میں انھیں کی تصنیف سے ایک اور مثال دیتا ہوں (ص ۴۳)

۲۔ میں اس کے متعلق صرف اس قدر کہنا چاہتا ہوں (ص ۱۵۸)

۳۔ میں بخوف طوالت انھی امثال پر..... مولوی صاحب کے دوسرے

استدلال کو بیان کرتا ہوں (ص ۱۵۹)

۴۔ میں یہاں چند الفاظ کی فہرست مقابلے کی غرض سے ناظرین کے سامنے پیش

کرتا ہوں۔ (ص ۱۶۸)

۲۔ مولوی عبدالحق، اردو کی ابتدائی نشوونما میں صوفیائے کرام کا کام، میں

۱۔ چنانچہ ایک ہرانی بیاض میں مجھے یہ نظم دستیاب ہوئی۔ (ص ۱۱)

۱. کئی سال ہوئے محمد شمیم صاحب ڈسٹریکٹ ہائی اسکول کا ایک خط مجھے موصول ہوا

(ص ۱۲)

(ص ۲۰)

۲. مجھے ایک قدیم بیاض ملی ہے۔

(ص ۲۱)

۳. ڈاکٹر زور :

علی گڑھ تاریخ ادب اردو میں وجہی کی تاج الحقائق کے بارے میں :
میں نے اس کو مرتب کر کے سلسلہ یوسفیہ کی طرف سے چھپوا دیا ہے مگر یہ کتاب
دفتری تعویق کے باعث اب تک نہیں چھپی (گذا)۔ مجھے شبہ ہے کہ یہ وجہی کی تصنیف
ہے بھی یا نہیں۔

(ص ۲۷۸)

۴. قاضی عبدالودود

۱. ص ۱۳۱ میں جو اس کا حوالہ بقید صفحہ موجود ہے، اس کا مجھ سے کچھ تعلق نہیں۔

(عیارستان - معاصر حصہ ۹ ص ۱۴۸)

۲. ڈاکٹر گیان چند نے کچھ دن قبل مجھے اطلاع دی تھی کہ ایک غیر مطبوعہ مثنوی

(ایضاً ص ۱۹۲)

علی گڑھ (یار امپور) میں ملی ہے۔

۳. مرتب کے اس خیال سے مجھے اتفاق سے کہ سرور نے تذکرہ لطف سے

فائدہ اٹھایا تھا۔ (اشتر و سوزن - ص ۲۱)

۴. یہ لفظ جہاں تک میرا علم ہے فارسی کے مسلمان شاعروں اور ناشرین کے

یہاں نہیں ملتا۔ (فالب بحیثیت محقق مشمولہ نقدیہ فالب ص ۲۵۵)

۵. عہد اکبری سے قبل کی کسی کتاب میں یہ لفظ میری نظر سے نہیں گزرا ہے۔

(ایضاً ص ۴۱۲)

۵ سید مسعود حسن رضوی ادیب

- ۱۔ میں نے اپنے لڑکپن میں یہاں داستان کہنے اور سننے کا شوق بہت عام پایا۔
(لکھنؤ کا شاہی اسٹیج۔ طبع دوم۔ ص ۴۱)
- ۲۔ مخلوق کا کوئی مرثیہ یا سلام تو مجھ کو نہیں ملا لیکن میرے کتب خانے کے نواد میں مخلوق کی ایک ریختی اور ہجو موجود ہے۔ (اسلاف میر انیس، لکھنؤ ۱۹۷۰ء ص ۱۲۹)
- ۳۔ مجھے مدت کی تلاش و تحقیق کے نتیجے میں ان دو بزرگوں کے بارے میں جو کچھ معلوم ہوا ہے، وہ ذیل میں درج کیا جاتا ہے۔

(انیسیات، لکھنؤ ۱۹۷۶ء۔ ص ۶۹)

- ۴۔ میں و اجد علی شاہ کی تقریباً ستر کتابوں کا مطالعہ کر چکا ہوں
(سلطان عالم و اجد علی شاہ۔ لکھنؤ ۱۹۷۷ء۔ ص ۹۷)
- ۵۔ میری عمر اس وقت اسی برس کے قریب ہے۔ میں نے لڑکپن میں بڑے بوڑھوں کی زبان سے سنا ہے (ایضاً ص ۲۵۵)

۶۔ مولانا امتیاز علی خاں عرشی

- ۱۔ میری کوشش تو یہی رہی (دیوان غالب نسخہ عرشی طبع اول۔ دیباچہ ص ۴۷)
- ۲۔ میں نے انجمن ترقی اردو (ہند) کے اجلاس ناگپور سے واپسی میں خاص اس نسخے کو دیکھنے کے لیے بھوپال میں قیام کیا۔ (ایضاً ص ۷۵)
- ۳۔ اس نسخے کے اشعار میں خود نہیں گن سکا (ایضاً ص ۱۱۳)
- ۴۔ اس کے پیش نظر ذیل میں تفصیل پیش کرتا ہوں (ایضاً ص ۱۱۴)
- ۵۔ یہ ۵ اپریل ۱۹۶۹ء کو بھوپال میں دریافت ہوا اور یکم مئی ۱۹۶۹ء کو مجھے اس کے مطالعے کا موقع ملا
(نسخہ عرشی طبع دوم۔ دہلی ۱۹۸۲ء۔ دیباچہ ص ۷۹)

۶۔ میری دانست میں جاہظ نے یہاں نے یہاں دو کتابوں کی طرف اشارہ کیا ہے۔ (جاہظ کی کتاب الاخبار۔ مشمولہ نذر ذاکر، ۱۹۶۸ء، ص ۲۱۱) ۷۔ میں آئندہ اوراق میں جاہظ کی کتاب الاخبار کے ان دونوں ٹکڑوں کو نقل کرتا ہوں (ایضاً ص ۲۳۴)

۷۔ مالک رام

- ۱۔ مجھے یقین ہے کہ ان خطوں سے بھی تعلیم یافتہ طبقے کو اس کا اردو دیوان دیکھنے اور پڑھنے کی طرف توجہ ہوئی (غالب شناسی، تب اور اب مشمولہ عیارِ غالب دہلی، ۱۹۶۹ء، ص ۳۶۶)
- ۲۔ مجھے واقعی سخت حیرت ہے کہ انھوں نے ایک سنجیدہ گفتگو میں یہ لہجہ اختیار کیا۔ ان کے اوپر کے اقتباس سے میں خیال کرتا ہوں۔ (ملا عبد الصمد۔ مشمولہ فسانہ غالب۔ دہلی، ۱۹۷۷ء، ص ۷۶)
- ۳۔ میرا خیال ہے کہ جو نیا نسخہ لکھا گیا تھا..... (دیوانِ اردو کی کہانی، مشمولہ گفتارِ غالب۔ دہلی، ۱۹۸۵ء، ص ۱۵۲)
- ۴۔ ۱۹۵۷ء میں اس کا ایک کُل نسخہ ایک دوست نے مجھے تحفہً دیا اور میں نے مرتب کر کے ایک مبسوط مقدمے کے ساتھ شائع کر دیا (ایضاً ص ۱۶۴)

۸۔ کالی داس گپتارضا:

فالیبات چند عنوانات۔ بمبئی ۱۹۸۲ء میں

- ۱۔ اس بیاض کا ذکر میں اپنی کتاب متعلقاتِ غالب میں کر چکا ہوں (ص ۸۵)
- ۲۔ جن دیوانِ ذکا (نسخہ راقم) سے میں نے (متعلقاتِ غالب ص ۱۵۰) انتخابِ کلام اخذ کیا ہے۔ (ص ۱۲۴)

۹۔ رشید حسن خاں، ادبی تحقیق، مسائل اور تجزیہ، میں مجھے یہ محسوس ہوتا ہے کہ کسی وجہ سے انھوں نے یہ طے

کر لیا کہ پنجاب کو اردو کا مولد ثابت کرنا ہے۔ (غیر معتبر حوالے، ص ۲۱)
 ۲۔ اس بیاض پارینہ کا احوال تو مجھے معلوم نہیں (ایضاً ص ۲۳)
 ۳ میں اپنے مفہوم کی وضاحت کے لیے ایک اور مثال پیش کرنا چاہوں گا۔
 (تدوین اور تحقیق کے رجحانات، ص ۱۰۱)
 ۴۔ ۱۹۶۸ء کے اواخر میں ایک کام کے سلسلے میں حیدرآباد جانے کا اتفاق ہوا
 تھا۔ میں نے پہلی فرصت میں اس نسخے کی زیارت کر لی۔
 (ذیوان غالب صدی ایڈیشن، ص ۱۵۶)

۱۔ مشفق خواجہ

مذکورہ بالا تینوں کتابوں کو پیش نظر رکھ کر میں نے مکاتیب غالب کے جو
 متون تیار کیے ہیں وہ ان متون سے مختلف ہیں جو مختلف رسائل اور مجموعہ ہائے مکاتیب
 غالب میں شامل ہیں۔ (غالب اور صفیر بگرا می، ص ۴۶)
 مثالیں بہت زیادہ ہو گئیں۔ ان سے ہمیشہ کے لیے یہ طے کرنا مقصود تھا
 کہ اردو تحقیق میں واحد متکلم کا استعمال ممنوع نہیں۔ اردو کا محقق اپنے قاریوں سے
 شناسایا نہ لہجے میں بات کرتا ہے۔ صرف جمیل جالبی اس سے مشتقی دکھائی دے کہ ان
 کی تاریخ ادب میں واحد متکلم کو ہمیشہ جمع متکلم میں دیا جاتا ہے مثلاً
 ۱۔ جیسا کہ ہم کہہ چکے ہیں (جلد اول، دلی، ۱۹۷۷ء۔ ص ۱۱۴)
 ۲۔ اس سے پہلے کہ ہم سب اس کا بحیثیت تمثیل، داستان و نشر کا جائزہ لیں۔
 (ایضاً ص ۴۴۵)
 ۳۔ جیسا کہ ہم پہلے لکھ چکے ہیں (ایضاً ص ۵۸۰)
 ۴۔ یہاں ہم نے صرف چند اشعار دیے ہیں
 (جلد دوم، حصہ اول، دلی، ۱۹۸۴ء۔ ص ۴۶)
 اپنے لیے ہم کا یہ استعمال حالی و شبلی کی تقلید ہے جو میرے نزدیک نامناسب

ہے۔ اگر عبارت کو بالکل غیر شخصی بنانا ہے تو مشکل کی ذات کو اڑا کر صیغہ غائب میں لکھیے مثلاً اوپر کے جملے یوں کہے جاسکتے تھے۔

۱۔ جیسا کہ اوپر کہا جا چکا ہے

۲۔ اس سے پہلے کہ سب رس کا بحیثیت تمثیل، داستان و نشر جائزہ لیا جائے۔

۳۔ جیسا کہ پہلے لکھا جا چکا ہے۔

۴۔ یہاں صرف چند اشعار دیے گئے ہیں۔

لیکن ایسی کوئی سی پردہ داری ہے کہ اپنی شخصیت کو ستر ہزار حجابوں میں مستور رکھا جائے۔ اور اگر سامنے لا رہے ہیں تو اپنی ذات کے لیے صیغہ تعظیمی 'ہم' استعمال نہ کریں جو اردو کے آداب کے خلاف ہے۔ لیکن معلوم یہ ہوتا ہے کہ اس معروفی انداز سے ڈاکٹر جمیل جالبی کا بھی دم گھٹنے لگا۔ تاہم ضابطہ کرتے۔ ایک دم سے پھوٹ پہے اور اپنی ذات کو درمیان لے آئے۔ رشید حسن خاں نے اپنی کتاب کے ص ۳۴۵ پر ان کے ذیل کے پیرایہ گفتار پر اعتراض کیا۔

"لیکن اب جمیل جالبی! استر کس کس کا ذکر کرو گے؟ تاریخ میں تو صرف انھی لوگوں کا ذکر ہو سکتا ہے جو روایت کے اصل دھارے پر بہ رہے ہیں۔ اور وہ لوگ جو اصل دھارے سے دور یا الگ ہیں یا صرف "نقل" اور "تکرار" کے ذریعے ادب و شاعری کا تبرک تقسیم کر رہے ہیں، ان کا ذکر تذکرہ نویسوں پر چھوڑ دو کہ یہ ان کا کام ہے اور تم آگے بڑھو" (جلد اول، ص ۵۸۵)

اپنا نام لے کر خطاب کرنا تو ضمیر متکلم واحد سے بھی زیادہ شخصی انداز ہے۔ اس طرح غیر شخصی اسلوب کا واحد و کیل بھی ڈھیر ہو گیا۔

اپنے لیے واحد متکلم کے استعمال پر کوئی اعتراض نہیں لیکن مخاطب کے لیے 'تم' نہیں 'آپ' کی ضمیر حاضر لکھیے۔ اس نے کہا تھا۔

بخاری کی توہین نہ کیجیے۔ اس سے برتری سے بات نہ کیجیے" (ص ۲۲۲)

"قاری کو نصیحت نہ کیجیے بلکہ اسے خود سوچنے اور نتائج نکالنے دیجیے" (ص ۲۲۴)

عبدالرزاق قریشی بھی کہتے ہیں

"جدہاتی طرزہ استدلال اور ناصحانہ اندازہ بیان کے لیے تحقیقی مقالہ میں کوئی

(مبادیات تحقیق - ص ۵۸)

جگہ نہیں

ڈاکٹر سید عبداللہ نے اپنے مضمون 'شہلی کا اسلوب بیان' میں شہلی کے اسلوب

سے ان کے احساسِ فخر و برتری کو اخذ کیا ہے۔ کہتے ہیں کہ شہلی کے یہاں اس قسم کے

جملے ہر صفحے پر ملتے ہیں۔

"تم جانتے ہو تم نے پڑھا ہوگا، تم غور کرو" (اردو کراچی اپریل ۱۹۵۱ء، ص ۲۰)

آگے لکھتے ہیں

"ان کے پسندیدہ طریقہ ہائے خطاب بہت سے ہیں۔ ان میں سے ایک تم

بھی جانتے ہو، بھی ہے۔ یہ مدِّ رسانہ یا خطیبانہ طرزہ مخاطب اگرچہ بعض لطیف طبائع

کو ناگوار ہے مگر اس جملے کے پردے میں خود اعتمادی کی جو مہیب آواز سنائی دے

رہی ہے اس کے رعب و جلال سے مرعوب نہ ہونا ممکن ہے (کذا)۔

(ایضاً ص ۳۱)

[نوٹ۔ 'مکن ہے' کی جگہ 'نامکن ہے' چاہیے]

تحقیق خود کو اسکول ماسٹر اور قاری کو طفل مکتب بنا کر پیش نہیں کر سکتا، نہ وہ

شہلی کی طرح رعب و جلال جھاڑتا ہے۔ وہ نقاد کی طرح قاری کی رہبری ضرور کرتا ہے

لیکن اس کی وجہ سے کسی ناصحانہ پندار میں مبتلا نہیں ہوتا۔

دو چھوٹے چھوٹے مشاہدات

۱۔ زمانہ۔ بیان کے فعل کے زمانے سے متعلق چند رائیں

لیرلی: نظم یا کہانی یا ناول کا خلاصہ دینے کے لیے حال کا صیغہ استعمال کیجیے

اسی طرح دوسروں کی رائے بھی حال کے صیغے میں دیجیے۔

Ralph H LYERLY, ESSENTIAL REQUIREMENTS FOR
THE COLLEGE RESEARCH PAPER

ڈاکٹر ولوی: مقالہ عام طور پر زمانہ ماضی یا ماضی قریب میں لکھا جاتا ہے۔ نتائج کا ذکر زمانہ حال میں کیا جاسکتا ہے۔ (اردی اور لسانی تحقیق ص ۷۲)

سچ تو یہ ہے کہ اس سلسلے میں کوئی اصل قاعدہ نہیں بنایا جاسکتا۔ قصے کا خلاصہ زمانہ حال میں بھی دیا جاسکتا ہے اور بعض اوقات ماضی مطلق میں بھی۔ 'حال' مرچ ہے۔ کوئی نتیجہ اخذ کیا جائے تو وہ زمانے سے ماوراء ہونے کی وجہ سے حال میں بیان کیا جائے گا۔

۲۔ پیرا گراف - اردو فارسی میں پیرا گراف کے لیے کوئی لفظ نہیں کیونکہ ان زبانوں کی پرانی کتابوں میں پیرا گراف نہیں ہوتے تھے۔ پوری کتاب ایک سلسلے میں لکھ دی جاتی تھی۔ جس کی وجہ سے پڑھنے میں بڑی دقت ہوتی تھی نثر کے زیچ میں سما کر لکھ دیا جاتا تھا۔ مطبع نول کشور کی غیثات اللغات، عروض کی زیرِ کامل عیار ترجمہ 'معیار الاشعار' اور حال میں ڈاکٹر نور السعید اختر کی مرتبہ تاج الحقائق سب کی سب بغیر پیرا گراف کے ایک سلسلے میں لکھی ہوئی ہیں۔ پیرا گراف بنانے کے تین مقصد ہیں۔

- ۱۔ مضمون کے چھوٹے چھوٹے ذیلی موضوعات کو سلسلہ خیال کی بنا پر الگ کرتا۔
- ۲۔ قاری کی سہولت ۲ خوشنمائی۔

پیرا گراف اوسط طول کا ہو تو بہترین ہے لیکن اگر مسلسل تقریباً مساوی سطروں کے پیرے ہوں تو وہ بھی اکتاہٹ پیدا کر دیتے ہیں طول کا کم زیادہ ہوتے رہنا بہتر ہے، لیکن یہ خیال رہے کہ مسلسل کئی چھوٹے چھوٹے پیرے نہ ہوں۔ تحقیقی تحریروں میں اقتباسات اور بعض نکات کو نمبروں کے ساتھ شمار کرانے سے خود بخود پیرا گراف بن جاتے ہیں۔

نکات کو نمبر شمار کے ساتھ درج کرنے سے بات بہت واضح ہو کر سامنے آجاتی ہے لیکن اس سے انشا کو نقصان پہنچ کر ریاضی یا قانون یا منطق کا انداز آجاتا ہے۔ قاضی عبدالودود نمبر شمار کے بغیر بات ادا ہی نہیں کر سکتے۔ رسالہ آج کل کے اردو تحقیق نمبر اگست ۶۷ء میں 'اصول تحقیق' جیسے عنوان کا مضمون بھی پورے کا پورا نمبر شمار کے تحت لکھا ہے۔ یہ پسندیدہ طریقہ نہیں کہیں کہیں نمبروں کے تحت نکات گنوانا

جائز ہے لیکن چھوٹے پیراگرافوں کی طرح یہ بھی مسلسل نہ ہونا چاہیے کیونکہ اس سے تحریر کا ادبی رنگ زائل ہو جاتا ہے۔ ہاں جہاں موضوع کا مطالبہ ہو وہاں دور تک نمبر شمار کے تحت تحریر کو برداشت کیا جاسکتا ہے۔

نظر ثانی اور ترمیم

مقالے کی تسوید پہلا مسودہ تیار کرنا ہے۔ اس کے بعد نظر ثانی یا دہرانے کی منزل آتی ہے۔ دہرانے کا یہ عمل ایک سے زیادہ بار بھی ہو سکتا ہے۔ افسوس کہ اردو میں Revise کرنے کے لیے 'نظر ثانی' کے علاوہ کوئی لفظ نہیں۔ تیسری یا چوتھی بار دہرانے کو نظر ثالث یا نظر چہارم نہیں کہتے۔ بہر حال دہرانے کا عمل جتنی بار بھی کیا جائے یہ تسوید اور ترمیم کے درمیان کا عمل ہے۔ ترمیم ہی مقالے کی تکمیل ہے۔ ترمیم کے بعد مقالہ یا مضمون جو روپ لیتا ہے اسے مبیضہ کہتے ہیں۔ اگلے باب میں مقالے کی خارجی ہیئت کی معیار بندی کی جائے گی چونکہ یہ معیار بندی مبیضے ہی میں ظاہر ہوتی ہے اس لیے یہاں دہرانے کے عمل اور ترمیم کے بارے میں چند الفاظ کہنا نامناسب نہ ہوگا۔ اس عمل میں کئی پہلوؤں کی طرف توجہ کی جاتی ہے۔

۱۔ حذف و اضافہ۔ پہلے مسودے کی تکمیل کے بعد ہم جب اسے دوبارہ دیکھتے ہیں تو اندازہ ہوتا ہے کہ مسودے کے کچھ حصے حذف کر دیے جائیں اور کچھ مزید مواد کلیہاں وہاں اضافہ کیا جائے۔ دہرانے کے مختلف عملوں (Revisions) کے بیچ جتنا زیادہ زمانی فاصلہ ہوگا، حذف و اضافہ کی اسی قدر زیادہ ضرورت ہوگی۔

۲۔ بہتر ترتیب۔ اس کتاب کے پچھلے حصوں میں ترتیب، اور بہتر ترتیب پر خاصا زور دیا گیا ہے۔ حذف و اضافہ کا نتیجہ ترتیب نو ہوگا؛ لیکن اگر ایک بارہ کو مواد میں کچھ ترک و اختیار نہ بھی کیا جائے تو بھی ترتیب پر نظر ثانی کرنی ہوگی۔ ترتیب ایسی منطقی ہونی چاہیے کہ ایک باب سے دوسرا باب اور باب کے ایک ذیلی جزو سے دوسرا ذیلی جزو زنجیر کی کڑیوں کی طرح مسلسل منسلک ہو گیا ہو۔ دہرانے کے عمل میں غور کیجیے، کیا موجودہ ترتیب سے یہ معلوم ہوتا ہے کہ ایک خیال کا دوسرے خیال سے ارتقاعی ہے؟ کیا ترتیب اور بہتر

ہو سکتی ہے ؟

۳. حقائق اور حوالوں کی صحت - دہرانے میں تیسرا مقصود تو حوالوں اور دوسرے حقائق کی درستگی کی ایک بار پھر توثیق کر لینا ہے۔ پہلے باب میں عموماً حوالوں کو متن کے برابر حاشیے میں لکھ لیا جاتا ہے۔ تبیض کے وقت انھیں فٹ نوٹ میں درج کیا جائے گا۔ یہ کہنے کی ضرورت نہیں کہ پہلے مسودے ہی میں حوالے کی جملہ ضروری تفصیلات، بالخصوص صفحہ کا نمبر، لکھ لیا جائے تاکہ تبیض کے وقت پھر سے ماخذ کی طرف رجوع نہ کرنا پڑے۔ صرف یہ کرنا ہوگا کہ حوالے کو اگلے باب میں دی ہوئی ہیئت کے مطابق قلم بند کر دیا جائے۔

۴. بہتر زبان - آخری کام جملوں کی ساخت کو بہتر بنانے اور عام طور سے زبان کو سنوارنے کا ہے۔ پہلی تسوید میں ساری توجہ خیالات کو کاغذ پر منتقل کرنے اور سلسلے وار جمانے میں صرف کی جاتی ہے۔ انشا کی طرف اس قدر توجہ نہیں کی جاتی۔ دہرانے کے عمل میں زبان و بیان کو چمکانا نکھارنا ہوتا ہے۔

دہرانے کا عمل کب اور کتنی بار کیا جائے اس کے بارے میں مختلف رائیں ہیں۔ پہلی تسوید کے کچھ وقت گزرنے کے بعد ہمیں اندازہ ہوتا ہے کہ ہم اپنے ماخذ، مواد اور استدلال میں کیا کیا حذف و اضافہ و ترمیم کر سکتے ہیں۔

راتھ کہتی ہے کہ اپنے کسی پرانے مضمون کو پڑھ کر دیکھیے۔ کیا آپ اب بھی اسے اتنا ہی اچھا سمجھتے ہیں جیسا کہ لکھتے وقت سمجھتے تھے۔ غالباً نہیں۔ وجہ یہ ہے کہ وقت گزرنے کے بعد اب آپ معروضی اور ناوابستہ ہیں۔ زمانی فاصلے سے دیکھ سکتے ہیں۔

اس لیے بہتر یہ ہے کہ مضمون کو لکھ کر کم از کم ہفتہ یا اس سے زیادہ کے لیے رکھ دیجیے اور بھول جائیے۔ اس کے بعد ترمیم کیجیے۔ کئی بار ترمیم کرنی ہے یہ آپ کی مزا و ملت پر منحصر ہے۔

ایلنگ نے 'تحقیق کا فن' میں ہدایت کی ہے 'ترتیب دیجیے، سنواریے' (ص ۱۸) وہ آگے چل کر بتاتا ہے کہ بقول ڈاکٹر جانسن انگریزی شاعر پلوپ کبھی اشاعت میں جلدی نہیں کرتا تھا۔ وہ جو کچھ لکھتا تھا اسے دو سال تک رکھ رہتا تھا۔ سوچتا تھا، دوستوں کو

سناتا تھا، اس کے بعد شائع کرتا تھا۔ ایٹک کہتا ہے کہ اپنے پہلے جوش سے خبردار رہیے۔ اشاعت میں دیر کرنے سے اس کے مواد اور اسلوب دونوں پر نظر ثانی کی جاسکتی ہے۔ نظر ثانی و نقووں کے بعد کچھ مسودہ اپنے دوستوں کو پڑھنے کو دیکھیے، انہیں جو آپ کے سخت نقاد ہو سکتے ہیں، مداح نہیں۔ ان سے تنقید کرنے کو کہیے (ص ۱۹۷)

ایٹک نے اپنی پہلی کتاب 'اسکالر ایڈوینچرز' کو چھ بار لکھا اور ادبی تحقیق کا فن کے ہر باب کو چار بار۔

حالی نے حیات سعدی میں لکھا ہے کہ اٹلی کے مشہور مصنف ایرسٹو کے مسودے اب تک موجود ہیں۔ اس کا کلام سادگی اور صفائی کے لیے مشہور ہے لیکن مسودوں سے معلوم ہوتا ہے کہ بعض اچھے فقرے آٹھ آٹھ دفعہ کاٹے گئے ہیں۔ میکالے کا جو مسودہ گرش میوزیم میں رکھا ہے اس میں بعض فقرے دس دس دفعہ کاٹے گئے ہیں۔ لے

عبدالرزاق قریشی نے چند اور اہل قلم کی ترمیمات کا شمار دیا ہے :

"ولیم جیمز نے اپنی مشہور کتاب 'سائیکالوجی کا تقریباً ہر صفحہ چھ مرتبہ لکھا۔

ٹالسٹائی نے اپنا ناول 'War and Peace' سات مرتبہ اپنی بیوی سے نقل کرایا۔ اتا طول فرانس آٹھ بار پروف دیکھتا تھا اور بالزک تو ناقابل یقین حد تک پہنچ گیا تھا یعنی ستائیس بار۔ روسو اپنے کمرے سے دوڑ کر بیس جاتا اور اپنے مسودے کے بعض حصوں پر نظر ثانی کرتا۔ (مبادیات تحقیق ص ۵۵)

مولانا محمد حسین آزاد کے بارے میں مشہور ہے کہ لاہور کے بک ڈپوٹس ایک بار دیکھا گیا کہ وہ ایک پرچے پر کچھ لکھ کر بار بار کاٹ رہے ہیں، پھر لکھ رہے ہیں، کاٹ رہے ہیں۔ کسی نے پوچھا 'مولانا کیا لکھ رہے ہیں۔ انہوں نے جواب دیا کہ دوسرے کمرے سے چہرہ اسی کے ہاتھ ایک کتاب منگانی ہے۔ رقعے پر خاطر خواہ جملہ نہیں بن رہا ہے واللہ اعلم یہ حقیقت ہے کہ لطیفہ۔ شاید اسلم فرنگی کی کتاب میں کچھ دیا ہو اس طرح بار بار ترمیم و تنسیخ تخلیقی ادب ہی میں کی جاتی ہے۔ ولیم جیمز کا نفسیات کی کتاب

حیات سعدی (مکتبہ جامعہ دہلی نومبر ۱۹۷۰ء) ص ۸۷

اور ایٹک کا تحقیق کی کتابوں کو چار چھ دفعہ لکھنا تعجب خیز ہے۔ ظاہر ہے، یہ زبان کی خاطر نہیں، ترتیب میں بہتری پیدا کرنے کے لیے کیا گیا ہوگا۔ تخلیقی ادیب نظر ثانی میں محض زبان چمکاتا ہے، محقق زبان بھی چمکاتا ہے اور اس سے کہیں زیادہ مواد میں حذف و اضافہ، ترمیم و ترتیب نو سرا انجام دیتا ہے۔ مغرب میں یہ عمل باسانی ممکن ہے۔ وہ مسودے کو کانٹ چھانٹ کر اپنے خط شناس ٹائپسٹ کو دے سکتے ہیں۔ وہ صاف ٹائپ کر دے گا۔ اس کے بعد اس میں مزید عمل کاری کی جاسکتی ہے اور پھر ٹائپسٹ تبیض کر دے گا۔

ہم اہل اردو بار بار پورا مسودہ لکھیں تو عمر خضر درکار ہے۔ کتاب کی ایک صاف نقل کرنے میں تین ماہ لگ جائیں گے۔ زندگی میں اور کام بھی کرنے ہیں۔ ہمارے لیے نوکانڈ کا اتنا صرفہ بھی بار ہو جائے گا۔ مسودے کو ایک دو ہفتے رکھنے کے بعد تبیض کا مشورہ مناسب ہے۔ یہ مختصر مضمون کے لئے زیادہ ضروری ہے۔ کتاب کا پہلا مسودہ تیار کرنے کے بعد جب ہم تبیض کریں گے تو پہلے باب کو لکھے ہوئے چار چھ مہینے یا اس سے بھی زیادہ گزر جائیں گے۔ پوپ تخلیقی ادیب تھا، وہ مسودے کو دو سال کے لیے خواب گاہ میں رکھنے کی عیاشی برداشت کر سکتا تھا۔ تحقیق میں یہ ممکن نہیں۔ تکمیل کے بعد اشاعت میں دیر کی جائے تو اس دوران میں نیا مواد سامنے آجائے گا اور ہمارا مقالہ تقویم پارینہ ہو جائے گا۔ ہو سکتا ہے کہ کوئی دوسرا اس مضمون پر لکھ مارے۔ یہ تسلیم کہ کاتا اور لے دوڑی بھی نہیں ہونا چاہیے۔

میں ہر مضمون اور کتاب کے مسودے کو ایک بار نقل کرتا ہوں لیکن اس نقل میں بہت کچھ ترمیم، حذف و اضافہ مطالب کی ترتیب نو اور زبان کی درستی کرتا ہوں۔ نقل کرنے کے فوراً بعد یا بعض اوقات نقل کے دوران ہی میں پھر کوئی ترمیم یا اضافہ کرنا ہوتا ہے تو قلمچی سے ورق کاٹ کر اضافہ کرتا ہوں، چھپاں چمکاتا ہوں، ادھر کا حصہ ادھر اور ادھر کا ادھر کرتا ہوں، گویا ایک تبیض دو تین تبیضوں کے برابر ہو جاتی ہے۔ میرا کئی تبیض ایسا نہیں ہوتا جس میں چھپاں نہیں چمکانی گئی ہوں۔ اس لیے میری رائے ہے کہ اردو کے

محقق کو تبیض کے دوران قنچی اور گوند کی لازماً ضرورت ہے۔ میں تو طابع یا ناشکر کو تبیض بھینچنے کے بعد، اگر اشاعت میں دیر ہو جائے، بار بار مزید ترمیم کے لیے لکھتا ہوں۔ وہ بھی زچ آجاتا ہوگا کہ کس مسئلہ سے پالا پڑا ہے۔ اس کے معنی یہ ہیں کہ ایک بار تبیض کے بعد دوبارہ کچھ نہ کچھ ترمیم و ترتیب کی ضرورت ہوتی ہے اور دوسری تبیض ہونی چاہیے لیکن اس کے لیے نہ وقت ہے نہ قوی میں دم۔

آخری تبیض کے بعد یہ نہایت ضروری ہے کہ پوری تحریر کو ایک بار پھر پڑھ جائے۔ اس میں ذہن و قلم کی لغزش کے ایسے کرشمے دریافت ہوں گے کہ آپ کو حیرت ہوگی۔ اگر تبیض کے بعد دوبارہ پڑھ کر مسودے کو نہیں جانچیں گے تو ذہنی غیر حاضری کے سبب اس میں رسوائی کا کچھ سامان باقی رہ جائے گا۔

دسواں باب

ہدیت

تحقیقی مقالے، و قسم کے ہوتے ہیں:

چھوٹے جو مضمون کی شکل میں رسالوں میں شائع کیے جاتے ہیں یا بطور مغلط کے چھاپ رہے جاتے ہیں 'بڑے جو کتابی شکل میں شائع ہوتے ہیں۔ امریکہ میں ان سب کی ہدیت کی جزئیاتی معیار مذہبی کر دی گئی ہے۔ اس میں سرورق کے اندر کے اندراجات، فہرست عنوانات، ابواب اور ان سے ذیلی حصے، عنوانات، اقتباسات، حوالے، کتابیات، اشارے وغیرہ کے درج کرنے کے طریقے شامل ہیں۔ ان سب کو موڈرن لنگویج ایسوسی ایشن آف امریکہ کے کتابچے ایم ایل اے اسٹائل شیٹس محفوظ کر دیا گیا ہے۔ ایسوسی ایشن کے لیے اولاً ولیم ریلے پارکر (William Riley Parker) نے اسے تیار کیا جو ایسوسی ایشن کے رسالے پی ایم ایل اے (Publication of Modern Language Association) شمارہ ۶۶، بابت اپریل ۱۹۵۱ء میں شائع کیا گیا۔ اس کی کم از کم ۲۰ چھاپ ہوئیں۔ ۱۹۷۰ء میں John H Fisher

اور دوسروں نے اس پر نظر ثانی کی۔ ۱۹۷۰ء کی طبع دوم ڈھائی لاکھ کی تعداد میں تھی۔ اسٹائل شیٹس کے مختلف ایڈیشن لاکھوں کی تعداد میں چھپتے ہیں۔ سیکڑوں چھاپوں، بیشتر رسالوں کے ایڈیٹروں اور بیشتر ناشرین اور مطبعوں نے اس کی ہدیت بندی کو مان لیا ہے۔ وہ اصرار کرتے ہیں کہ پریس کے لیے کتاب یا مقالے کی

بیت اسٹائل شیٹ کے مطابق ہونی چاہیے۔ برطانیہ میں بھی اسے مان لیا گیا ہے۔
اسٹائل شیٹ تقریباً ۶۰ صفحات کا کتابچہ ہے۔ اس کی سفارشوں کو مزید تفصیل کے ساتھ ۱۷۵
صفحات کی ایک کتاب ایم ایل اے سینڈبک میں دیا گیا ہے۔ سینڈبک کا پہلا ایڈیشن نیویارک سے ۱۹۷۷ء
میں شائع ہوا۔ میں چاہتا ہوں کہ اردو میں بھی اس معیار بندی کو قبول کر لیا جائے۔ یہ
باب خفیف ترمیمات کے ساتھ اس کی سفارشوں پر مبنی ہے۔

انگریزی میں رسالے یا ناشر کو مسودہ ٹائپ کر کے دیا جاتا ہے۔ ٹائپ کے
ہوئے مواد اور پریس میں چھپے مواد کی بیت تقریباً مائل ہوتی ہے، اس لیے انگریزی
میں معیار بندی بہت آسان ہے۔ اردو کے ٹائپ رائٹر بہت شاذ ہیں۔ ٹائپ کرانا
دیر طلب بھی ہے۔ صرف طلب بھی اسی لیے مصنفین مسودات ہاتھ سے لکھ کر دیتے ہیں۔
چھاپ خانوں میں زیادہ تر نستعلیق کا رواج ہے۔ اسے خواہ فوٹو آفیسٹ ہی کیوں نہ
ہو، اول کاتب کو لکھنا ہوتا ہے۔ کاتبوں میں ٹائپ رائٹر یا پریس کی مشین کی کسی
یکسانی نہیں ہر سکتی ہزاروں کاتب کثابت اوقاف اور جزئیات بیت میں اپنے
اپنے طریقے پر کار بند ہیں۔ ان کا علمی معیار بھی مختلف ہوتا ہے۔ اس تنوع زار میں
سختی سے متعین شدہ واحد معیار نافذ کرنا مشکل ہی نہیں، محال ہے۔ اگر کوئی
بڑا گل ہند ادارہ مثلاً ترقی اردو بورڈ یا انجمن ترقی اردو کچھ ماہرین سے فیصلے کر کے
اردو کا اسٹائل شیٹ تیار کر اڈے تو اس پر بہت سے مصنف، کاتب، مطبع اور
ناشر عمل کر سکتے ہیں۔ ایسے اسٹائل شیٹ کی تیاری کا انتظار کیے بغیر میں کوشش کرتا
ہوں کہ انگریزی کی ہدایات میں سے بیشتر کو جیوں کاتبوں لے لوں اور بقیہ میں اردو
کی خصوصی ضروریات اور حلین کو سامنے رکھ کر ضروری ترمیموں کے ساتھ پیش کر دوں۔
واضح ہو کہ امریکہ میں کالج ہی کی جاعتوں یعنی بی اے اور ایم اے میں مبتدیانہ
تحقیق کی اہلیت جاتی ہے۔ ہر ٹرم پیپر یا ایسے جیسے ریپورٹ کہتے ہیں۔
یہ اسی قسم کی چیز ہے جسے مرکز یونیورسٹیوں میں ایم اے اور ایم فل کے ہر پرچہ
میں تقریباً ۲۰ فی صد نمبر داخلی پرکھ کے لیے ہوتے ہیں۔ ان کے تحت ایک ٹرم پیپر

(Assignment) یعنی مختصر نیم تحقیقی مضمون (لکھ کر دینا ہوتا ہے۔ امریکہ میں ادبیات میں پی ایچ ڈی کا رواج کم ہے۔ وہاں کے مقابلے میں برطانیہ کا معیار تحقیق بہتر ہے۔ لیکن ۱۹۶۳ء کی ایک رپورٹ کے مطابق برطانیہ میں بھی پی ایچ ڈی پر وہ زور نہیں جو ہمارے یہاں ہے۔ ۱۹۵۶ء اور ۱۹۶۱ء کے درمیان مقرر کیے ہوئے اساتذہ میں صرف ۳۹ فی صد کے پاس ایم اے سے اوپر کی ڈگری (ایم فل۔ پی ایچ ڈی وغیرہ) تھی۔ ان میں صرف ۲۸ فی صد ڈاکٹر تھے۔ بہت سی اچھی یونیورسٹیوں کے شعبوں میں اکثر اساتذہ کے پاس ڈاکٹریٹ کی ڈگری نہ تھی۔ یونیورسٹی اساتذہ میں ۱۴ فی صد کے پاس فرسٹ کلاس ڈگری نہ تھی۔ یعنی محض ۵۹ فی صد ہی فرسٹ کلاس ایم اے ایم ایس کی تھے۔ ہمارے یہاں صورت حال بہت بہتر ہے۔ یونیورسٹیوں میں تقریباً تمام اساتذہ پی ایچ ڈی ہوتے ہیں۔ کالجوں میں بھی ڈاکٹر اساتذہ کی وافر مقدار ہوتی ہے۔ زیادہ تر استاد ایم اے یا ایم ایس کی فرسٹ کلاس ہوتے ہیں لیکن اس کے باوجود ہم نہیں کہہ سکتے کہ ہماری درس گاہوں کے اساتذہ کا اوسط معیار اہلیت برطانوی اساتذہ سے بہتر ہے۔

طریق تحقیق سے متعلق انگریزی کتابیں بالخصوص امریکی کتابیں زیادہ تر ٹرم پیپر اور کالج ریسرچ پیپر کے بارے میں ہوتی ہیں۔ پی ایچ ڈی کے مقالے کے بارے میں بہت کم۔ آئندہ صفحات میں اردو کے ڈاکٹریٹ یا ایم فل کے تحقیقی مقالے کی ضروریات ہی کو پیش نظر رکھا جائے گا لیکن ان سفارحوں کا ٹرم پیپر یا رسالوں کے لیے تحقیقی یا تنقیدی مضامین پر بھی اطلاق کیا جائے تو فائدہ بخش رہے گا۔

(۱) رموزِ اوقاف :

یہ ترجمہ ہے Punctuation کا یعنی نشاناتِ قرأت جن سے پڑھنے میں سہولت رہتی ہے۔ اوقاف جمع ہے وقفے کی۔ رموزِ اوقاف کے معنی ہیں

Robins Report on Higher Education' as referred in Watson, THE LITERARY THESIS, P. 5

وقفوں کی علامتیں۔ ان کا مفصل بیان دو جگہ ملتا ہے۔

۱۔ سر سید احمد خاں کا رسالہ علاماتِ قرأت۔ اسے مشتاق حسین نے مرتب کر کے آزاد کتاب گھر دہلی سے ۱۹۶۷ء میں شائع کیا۔ میں نے اسے نہیں دیکھا لیکن اس کا خلاصہ ڈاکٹر تنویر علوی نے اپنی کتاب اصول تحقیق و ترتیب متن میں، ص ۵۵-۵۶ پر دے دیا ہے۔

۲۔ مولوی عبدالحق کی قواعدِ اردو میں رموزِ اوقاف کا ایک باب ہے جس میں ۱۱ علامتوں کی سفارش کی گئی ہے۔ (دہلی ۱۹۸۶ء ص ۵۱-۲۳۷)
ان میں سے تین علامات کو خارج کر کے رشید حسن خاں نے اپنی کتاب اردو اظہار ص ۵۸-۵۹ پر دیا ہے۔ مولانا کلب عابد نے رشید حسن خاں کے بیان کا خلاصہ عمادِ تحقیق میں ص ۲۲-۱۱۷ پر درج کیا ہے۔

انگریزی میں نشاناتِ اوقاف بہت زیادہ ہیں، اردو میں بہت کم ہیں۔ اردو کا اصل نشان تو ایک چھوٹی ڈیش تھا جو قلم اسٹاپ کے لیے استعمال ہوتا تھا۔ اب انگریزی سے کٹی لے لیے گئے ہیں جن میں کچھ زیادہ مقبول ہیں، کچھ کم مقبول۔ ذیل میں ان کا اردو ترجمہ دینے کے بجائے اصل انگریزی نام ہی دیا جا رہا ہے۔ مولوی عبدالحق نے جو ترجمے کیے تھے ان میں سے قوسین اور واوین کے علاوہ اردو میں بقیہ نہ چل سکے۔

فل سٹاپ ۔

انگریزی میں یہ محض ایک نقطہ ہوتا ہے لیکن چونکہ اردو میں صفر کو نقطے کی شکل میں لکھا جاتا ہے اس لیے فل سٹاپ کو دو نقطوں کی شکل میں لکھا جاتا ہے۔ اردو میں یہ چھوٹی لکیر (۔) انگریزی فل سٹاپ اور ڈیش دونوں کے لیے مستعمل ہے یعنی یہ جگہ کے آخر میں ہوتی ہے نیز عنوانات، فہرست مطالب، حوالوں اور کتابیات وغیرہ میں ایک جگہ کے آخر میں لکھنے کو عادی ہے۔

Watson, THE LIBRARY THESES, P. 5
Robins Report on Higher Education, as referred in

اوقاف۔ یہ ترجمہ ہے پنکچویشن کا
 درد 'خواجہ میر' دیوان درد۔ مرتبہ خلیل الرحمن داؤدی۔ مجلس ترقی ادب
 لاہور۔ ۱۹۶۰ء
 ڈاکٹر محمد اقبال ایم اے۔ پی ایچ۔ ڈی۔

۲. کا

انگریزی سے یہ سب سے زیادہ کام کی علامت ملی ہے۔ انگریزی کا اردو
 کے [و] سے تشابہ پیدا کر سکتا تھا۔ اگر اسے قدرے اوپر کی طرف لکھا جاتا تو انجانے
 میں ضمہ یعنی پیش سمجھ لیا جاتا، اس لیے اردو میں اسے الٹ دیا گیا ہے۔ انگریزی ہویا
 اردو، اس کی لمبائی دوسرے حروف سے چھوٹی ہوتی ہے، اس لیے انگریزی میں دوسرے
 حروف کے نصف زبیریں کے برابر لگاتے ہیں۔ اردو میں اسے دوسرے حروف کے
 نصف بالائی کے ساتھ لگاتے ہیں۔ یعنی دوسرے حروف کی تختی سے قدرے اوپر۔
 اس سے فقروں کو الگ کرنے کا کام لیا جاتا ہے۔ اگر ایک شے کی انواع کا بیان ہو تو آخری
 سے پہلے 'اور' کو چھوڑ کر بقیہ کو اسی سے جدا کرتے ہیں مثلاً

نثر کی چار قسمیں ہیں۔ سلیس سادہ، سلیس رنگیں، دقیق سادہ اور دقیق رنگیں
 'میں متن' یا مخصوص مشکل متون مثلاً کر بل کتھا، غالب کے منسوخ کلام وغیرہ میں
 اس کے وافر استعمال سے مفہوم کی وضاحت میں بہت مدد ملتی ہے۔ اس کے استعمال
 کی مثالیں اسی صفحے، بلکہ اسی پیراگراف میں دیکھی جاسکتی ہیں۔

کولن (:) سرسید نے اس کا ترجمہ 'وقفہ' کیا جب کہ مولوی عبدالحق نے سبھی کولن
 کو وقفہ کہا اور کولن کو 'رابطہ'۔ سرسید کے مطابق فل اسٹاپ سے زیادہ ٹھنراؤ سبھی کولن
 اور سبھی کولن سے زیادہ کولن میں ہوتا ہے۔ اسے مجھے اس سے اتفاق نہیں۔ سب

مولانا ڈاکٹر تنویر علوی، اصول تحقیق و ترتیب متن ص ۵۵-۵۶

سے زیادہ ٹھہراؤ فل سٹاپ ہی میں ہوتا ہے۔ مولوی عبدالحق نے بھی اس کا ٹھہراؤ
 سبھی کو لکن سے زیادہ مانا ہے۔ ان کے مطابق اس کا استعمال حملے کے سابقہ خیال
 یا بات کی تشریح یا تصدیق کے لیے کہا جاتا ہے۔ وہ اس کے استعمال کی جو مثالیں دیتے
 ہیں وہ کم از کم موجودہ استعمال نیز انگریزی استعمال کے منافی ہیں مثلاً یہ مثالیں
 ۱۔ سفر ہوا یا حضر 'دن ہو یا رات' کام ہو یا تفریح، ہمیشہ اور ہر جگہ اپنی صحت کا
 خیال رکھو: اگر کوئی نعمت ہے تو یہی ہے۔

۲۔ یہ خاموشی کہاں تک؟ لذت فریاد پیدا کر زمین پر تو ہو اور تیری صدا ہو آسمانوں میں
 ۳۔ کاؤ کا دست جانی ہائے تنہائی نہ پوچھ: صبح کرنا شام کالانا ہے جوئے شیر کالے
 رشید حسن خاں نے اس کے استعمال کو بہتر طریقے سے بیان کیا ہے

(اردو الما ص ۴۹-۵۴۸)

اردو میں اس کا استعمال ذیل کے موقعوں پر کیا جاتا ہے۔

۱۔ اقتباس دینے سے پہلے تعارفی حملے کے آخر میں۔ انگریزی میں یہاں کو لکن
 اور ڈیش مستعمل ہے۔ اردو میں محض کو لکن سے کام چلا لیا جاتا ہے مثلاً
 ارسطو کا قول ہے:

انسان تعقل پسند حیوان ہے۔

۲۔ کسی مصنف کے نام کے بعد کو لکن لگا کر اس کی تصنیف کا ذکر کرنا ہو مثلاً
 رشید حسن خاں: ادبی تحقیق، مسائل اور تجزیہ

۳۔ یہ ظاہر کرنے کے لیے کہ متعاقب عبارت، 'مابقی بات کی صراحت'
 تشریح یا تفصیل ہے مثلاً

۱۔ غزلیات کی ردیف وار تفصیل حسب ذیل ہے

الف: ۵۲ شعر... الخ

۱۔ عبدالحق، قواعد اردو (دہلی ۱۹۸۶ء) ص ۴۳-۴۴

ب. اتر پردیش کے لوک گیت: ایک تخلیقی تحقیق
ج. تحقیق دو قسم کی ہوتی ہے: تعمیری اور تخریبی

سیھی کولن (ب)

اردو میں اس کا کام بھی الٹ دیا گیا ہے۔ انگریزی میں اس کا استعمال کم ہے، اردو میں اور بھی شاذ۔ یہ ایسے دو آزاد اور مکمل جملوں کے درمیان لگایا جاتا ہے جن کے بیچ کوئی حرف ربط نہیں آیا لیکن مصنف ان کو ایک دوسرے سے منسلک دکھانا چاہتا ہے۔ میری رائے میں اردو میں یہ قطعاً غیر ضروری ہے۔ اس کی جگہ فل سٹاپ والی ڈیش یا کاما سے کام چل سکتا ہے۔ اس کا استعمال ناگ رام اور رشید حسن خاں کے یہاں دیکھنے میں آتا ہے رشید حسن خاں 'اردو اطلال' میں اس کے استعمال کا یہ نحل بھی متعین کرتے ہیں۔ جن جملوں کے بڑے بڑے اجزاء کے درمیان ورنہ 'اس لیے' لہذا' اگرچہ' چہ جائے کہ 'در آں حالے کہ' لیکن اور اس قسم کے ربط دینے والے الفاظ آئیں؛ وہاں ذہن کو سمجھنے کا موقع دینے کے لیے ان لفظوں سے پہلے وقفے کی علامت لگاتے ہیں۔

(اردو اطلال ص ۵۵۳)

انہوں نے جو مثالیں دی ہیں ان میں 'لیکن' اور 'اس لیے' سے قبل سیھی کولن لگایا ہے۔ میری رائے میں ان الفاظ سے پہلے یا تو کوئی علامت اوقاف ہونی ہی نہیں چاہیے یا کاما لگا دیا جائے۔ اس کے استعمال کی دو مثالیں یہ ہیں۔

۱. کوئی شخص ایک گھٹیا کام سے مادی فائدہ کتنا ہی اٹھالے، ادب کی شہوت میں اس کو قابلِ نفیریں سمجھا جاتا ہے؛ اور یہ ہوا ہے

(رشید حسن خاں: ادبی تحقیق ص ۷۰)

ب. اسی صفحے سے نواب ضیا الدین احمد خاں کی فارسی میں "تقریظ" کی

ابتدا ہوتی ہے، یہ صفحہ ۱۰۸ پر ختم ہوئی ہے۔ (مالک رام، گفتار غالب ص ۱۶۷)

ان میں پہلی مثال میں کانا اور دوسری میں ڈیش سے کام چل سکتا تھا۔
 ۵۔ علامت استفہام (؟) انگریزی کے برعکس اردو میں دائیں طرف سے لکھی جاتی ہے۔ سوالیہ نشان کا منہ کے خاتمے کی طرف کھلنا چاہیے۔ انگریزی میں اس کا منہ بائیں طرف کو اور اردو میں اس کے برعکس دائیں طرف کو کھولا جاتا ہے۔ رشید حسن خاں نے اس کا یہ اہم محل استعمال بھی لکھا ہے کہ کسی لفظ یا جملے یا شعر کی صحت مشکوک ہو تو اسے قوسین کے اندر لکھ دیا جاتا ہے، اس طرح (؟) قوسین کا ہونا لازمی ہے (اردو املا ص ۵۵۷)

۶۔ فجائیہ یا ندائیہ (!)۔ انگریزی میں یہ محض فجائیہ کے اظہار کے لیے آتا ہے۔ ایم ایل اے پینڈیک میں ص ۱۰ پر لکھا ہے کہ تحقیقی تحریروں میں اس کو نہایت شاذ استعمال کرنا چاہیے۔ اردو کی حد تک بھی یہ مناسب ہے گو تخلیقی متن کی تدوین میں اس کی ضرورت پڑ سکتی ہے۔ مثلاً ع میں اور حظ وصل اخذ اساز بات ہے۔

اردو میں اس کا بہتر استعمال ندائیہ کے طور پر ہے۔ انگریزی میں یہ ندائیہ کے لیے مستعمل نہیں۔ اردو میں اسے منادی کے آگے بنا دیا جاتا ہے تو واضح ہو جاتا ہے کہ کسی کو پکارا گیا ہے مثلاً ع۔ دلِ ناداں! تجھے ہوا کیا ہے
 ۷۔ قوسین یا چھوٹا بریکٹ ()۔ قوسین میں اس لفظ یا فقرے کو لکھا جاتا ہے جو بقیہ جملے کے بیچ جملہ معترضہ کے طور پر الگ سے در آیا ہو۔ میں محسوس کرتا تھا کہ اگر اصل جملے میں قوسین والی عبارت سے پہلے جار اور مجرور کا فقرہ آئے تو مجرور کو قوسین سے پہلے اور جار کو قوسین کے بعد لکھنا مناسب نہیں بلکہ مجرور اور جار دونوں کو قوسین سے قبل لکھنا چاہیے۔ یہ دیکھ کر خوشی ہوئی کہ مولوی عبدالحق نے قواعد اردو میں یہی ہدایت کی ہے۔

غلط

محمود علی صاحب (جن کے بڑے بھائی الہ آباد میں تحصیل دار ہیں) کو میں نے کل موٹر سائیکل پر جاتے دیکھا۔

صحیح

محمود علی صاحب کو (جن کے بڑے بھائی الہ آباد میں تحصیل دار ہیں) میں نے کل موٹر سائیکل پر جاتے دیکھا۔ (قواعد اردو - ص ۲۴۷)

قوسین کا دوسرا استعمال کسی متن میں حوالہ درج کرتے وقت ہوتا ہے۔ اسٹائل شیٹ کے مطابق کتاب کا مقام اشاعت اور سنہ اشاعت قوسین کے بیچ لکھا جانا چاہیے۔ ہم اگر متن کے بیچ حوالہ دیتے ہیں تو اسے 'خواہ مصنف کا نام ہو کہ کتاب کا کہ صفحہ نمبر' قوسین میں دیتے ہیں۔ مثالیں پچھلے صفحے پر دیکھی جاسکتی ہیں۔

۸۔ بڑا بریکٹ یا مربع بریکٹ []۔ اس کا استعمال اس لفظ یا الفاظ کو محصور کرنے کے لیے کیا جانا چاہیے جو کسی اقتباس یا متن میں مذکور یا محقق اپنی طرف سے شامل کرے مثلاً کسی محذوف لفظ کو قیاساً لکھنے کے لیے مثلاً
۱۔ جموں یونیورسٹی میں دیوانِ تاریخ کے ایک مخطوطے میں ایک قطعہ تاریخ دیا ہے جس کے عنوان کے ابتدائی الفاظ ضائع ہو گئے ہیں۔ میں انھیں قیاساً پُر کر کے یوں لکھوں گا۔

[قطعہ 'تاریخ' وفاتِ مرزا محمد تقی خاں بہادر فیصل جنگ
ب۔ ڈاکٹر سید عبداللہ اپنے مضمون 'شہلی کا اسلوب بیان میں ناممکن' کی جگہ
محض 'ممکن' لکھ گئے ہیں۔ ہم اپنی طرف سے 'نا' کا اضافہ یوں کر کے لکھیں گے
مگر اس جملے کے پُر دے میں خود اعتمادی کی مہیب آواز سنائی دے
رہی ہے اس کے رعب و جلال سے مرعوب نہ ہونا [ناممکن ہے۔

۹۔ 'واقین' " " " ڈاکٹر تنویر علوی کی کتاب سے معلوم ہوتا ہے کہ
سر سید نے انھیں "کوٹیشن یعنی علامت نقل یا اقتباس کی" کہا تھا۔ بولوی عبدالحق

نے قواعدِ اردو میں انھیں "واؤین" کہا ہے۔ ممکن ہے یہ ترجمہ انھیں کا کیا ہوا ہو۔
ان کا استعمال دو موقعوں پر کیا جاتا ہے۔

- ۱۔ اقتباس یا قول دینے کے لیے
- ۲۔ کبھی کبھی جملے میں کسی لفظ یا فقرے کو نماں کرنے کے لیے مثلاً آخر الذکر

کی مثال

۱۔ پہلے "تواضعی نکتم" کی جگہ "فروتنی نکتم" تھا۔

(مالک رام، گفتارِ غالب ص ۱۳۲)

ب۔ اس سے مکمل طور پر ثابت ہو جاتا ہے کہ غالب "یہاں" کے مخفف کو "یاں"

کے بجائے "یہاں" مانتے تھے (رشید حسن خاں: ادبی تحقیق ص ۱۸۲)

۱۰۔ اکہرے و اؤین ' ' - مندرجہ سابق و اؤین کو دوہرے و اؤین کہنا چاہیے

واؤین صیغہ تشبیہ ہے جس کے معنی دو واؤ ہیں لیکن اقتباس کے دونوں طرف

ایک ایک واؤ یعنی کاہا ہو تو اسے اکہرے و اؤین کہہ سکتے ہیں۔ اگر کوئی اقتباس دوہرے

واؤین سے گہرا ہوا ہے اور اس کے بیچ کسی مقولے کو دینا ہوتا ہے تو اس قول در قول

کو اکہرے و اؤین میں بند کیا جاتا ہے مثلاً

قرآن حکیم میں لکھا ہے "خدا نے 'کن' کہا اور دنیا پیدا ہو گئی"

بعض اوقات جملے میں کسی لفظ یا فقرے کو نماں کرتے کے لیے دوہرے

واؤین کی جگہ اکہرے و اؤین ہی پر اکتفا کر لی جاتی ہے۔ یہ محنت بچانے کے لیے

ہے گو اس کی درستی مشتبہ ہے۔ میں بھی بارہا ایسا کرتا ہوں۔ مثال

دونوں شعروں میں 'باجا' اور 'ساز' کی مناسبت سے 'چھیڑا' کہا ہے

(مالک رام: گفتارِ غالب ص ۱۸۷)

۲۔ علامات

رموزِ اوقاف بھی علامتیں ہیں۔ ان کے علاوہ مقالوں میں کچھ اور

علامتیں بھی استعمال کی جاتی ہیں جن سے متن کی ادائیگی میں سہولت اور کفایت محنت رہتی ہے۔ رشید حسن خاں نے اپنی کتاب اُردو اظہار میں مختلف قسم کی علامتوں کے بارے میں شرح و بسط سے لکھا ہے۔ یہاں مختصراً ان علامتوں کا بیان کیا جاتا ہے جو تحقیقی مقالوں میں استعمال کی جاتی ہیں۔

۱۔ خط کشیدہ کرنا۔ سرسید نے علامات قرأت میں اسے انڈر لائن یعنی علامات توجہ کہا ہے جو ان لفظوں کے نیچے کھینچ دی جاتی ہے جن پر زیادہ توجہ دلانا مقصود ہے۔ اُردو میں اد پر خط کھینچنے کا رواج تھا جہاں چہ رشید حسن خاں نے اُردو اظہار ص ۵۳۶ پر بالائی لکیر ہی کی ہدایت کی ہے۔ چونکہ یہ علامت انگریزی سے لی گئی ہے اس لیے کوئی وجہ معلوم نہیں ہوتی کہ اسے انگریزی چلن کے برخلاف لفظ کے اوپر کھینچا جائے۔

ڈاکٹر خواجہ احمد فاروقی نے ذوق و جستجو میں اور رشید حسن خاں نے "ادبی تحقیق" مسائل اور تجزیہ نہ صرف کتابوں بلکہ اشخاص کے ناموں کو بھی خط کشیدہ کیا ہے۔ یہ غیر ضروری معلوم ہوتا ہے۔ متن میں بار بار الفاظ کو خط کشیدہ کرنا بدنام معلوم ہوتا ہے۔ اسے صرف انھیں موقعوں پر استعمال کرنا چاہیے جہاں خصوصی توجہ دلانا مقصود ہو۔ جیسا کہ اس باب میں آگے دکھایا جائے گا، انگریزی کے آداب تدوین کے لحاظ سے کتابوں کے نام خط کشیدہ ہونے چاہئیں، اشخاص کے نہیں۔

انگریزی طباعت میں عام حروف کے علاوہ ترچھے حروف (Italics) بھی ہوتے ہیں۔ اخباروں کے ذمتروں میں قاعدہ ہے کہ سب ایڈیٹرز جن الفاظ کو ترچھے حروف میں چھپوانا چاہتا ہے انھیں خط کشیدہ کر دیتا ہے۔ اس طرح انگریزی تدوین میں صرف دستی مسودے اور ٹائپ رائٹر کی طباعت میں کتابوں کے ناموں کے نیچے لکیر کھینچی جاتی ہے، بریس کی طباعت میں انھیں ترچھے حروف میں لکھ دیا جاتا ہے۔ اُردو میں یہ سہولت نہیں، اس لیے خط کشیدگی کا سہارا لینا ہوگا۔ متن میں لکیریں اچھی نہیں معلوم ہوتیں اس لیے اُردو متن میں حسب ضرورت کتابوں

لے "تنویر علوی" اصول تحقیق و ترتیب متن۔ ص ۳۵۵

کے ناموں کو دہرے یا اکہرے واؤین میں، یا ان کے بغیر ہی لکھا جاسکتا ہے۔ فٹ نوٹ میں یا باب کے آخر میں مکمل حوالہ دیتے وقت خط کشیدگی میں کوئی قباحت نہیں۔

۲۔ تین یا زیادہ نقطے لگانا علامت ہے کسی لفظ، فقرہ، جملہ یا عبارت کے مخدوف کرنے کی تدوین متن کے آداب میں ہے کہ دو تین سطروں تک کی عبارت مخدوف ہو تو محض تین نقطے (...) لگائے جائیں، زیادہ عبارت ہو تو نقطوں کی ایک پوری سطر بنا دی جائے۔ اردو شعر میں حسب ضرورت زیادہ نقطے لگائے جاسکتے ہیں تاکہ مصرع کا طول برابر ہو جائے۔ رشید حسن خاں نے اپنی کتاب ادبی تحقیق میں سودا کے ایک شعر کے مختلف متون دو نسخوں سے دیے اور اس کے بعد اپنی محنت بچانے کے لیے لکھا۔

”اور نسخہ جانسن میں آپ اسے اس طرح پائیں گے :

ناوک ترے نے تر پچھے ہے مرغِ قبد نما اپنے خانے میں
۳۔ ستارہ طرح یا * (ASTERISK) اگر متن میں کچھ لفظ یا فقرے چھوٹ جاتے ہیں تو مقامِ حذف پر ستارہ بنا کر حاشیے میں پھر ستارہ بنا دیا جائے اور مخدوف الفاظ لکھ دیے جائیں مثلاً

لیکن بیشتر لغتیں بھی اس لفظ * سے خالی ہیں * اور اس کے معنی کو

مسودے میں کسی عبارت کا اضافہ کرنا ہو تو بھی اس طرح ستارہ بنا کر حاشیے میں یا اوپر نیچے کیا جاسکتا ہے۔ ٹائپ رائٹر تک میں یہ ترکیب برقی جاتی ہے لیکن مطبوعہ تحریر میں ہرگز ستارہ بنا کر اضافہ نہ کیا جائے۔ بعض حضرات کسی لفظ پر ستارہ بنا کر اسے حوالے کے نشان کے طور پر استعمال کرتے ہیں اور فٹ نوٹ میں پھر ستارہ بنا کر حوالہ یا حاشیہ درج کر دیتے ہیں۔ ان مقاصد کے لیے ستارے کا استعمال مناسب نہیں۔

۴۔ ترچھی لکیر، لفظوں کی پوری لمبائی میں (...) دو متبادلوں کو الگ الگ کرنے کے لیے ہوتی ہے۔ اردو میں یہ سینین، ہمیری و عیسوی کی مطابقت دکھانے کے لیے ہی

استعمال کرنی چاہیے مثلاً

غالب ۱۲/۱۲/۱۹۷۷ء میں پیدا ہوئے۔

۵. چھوٹی ترچھی لکیر (/) - تاریخ کا عدد لکھ کر اس کے آگے نیچے کی طرف چھوٹی ترچھی لکیر کھینچ دیتے ہیں اس کا فائدہ یہ ہے کہ تاریخ کا عدد مہینے سے الگ ہو جاتا ہے مثلاً

۱۲ اگست ۱۹۸۶ء - ۲ اکتوبر ۱۹۸۷ء

اردو میں الف اور ایک کا عدد دونوں نمودی لکیر سے لکھے جاتے ہیں۔ تاریخ کے عدد کے آگے ترچھا خط نہ کھینھا جائے تو کوئی بے خیالی میں ۲ اگست یا ۲ اکتوبر کو ۱۲ اگست یا ۱۲ اکتوبر نہ سمجھ بیٹھے۔ پہلی تاریخ کو عموماً عدد میں (مثلاً ۱۲ اگست) نہ لکھ کر یکم (۱ اگست) لکھا جاتا ہے۔ بقیہ تاریخوں کو عدد ہی میں لکھنا چاہیے الفاظ میں نہیں۔

۶. ضرب کا نشان (x) کاغذ اور کتاب کا سائز دکھانے کے لیے لکھ سکتے ہیں مثلاً 10×18 - پروف خوانی میں یہ تنسیخ کا اشارہ ہے۔

۷. (//) - انج ظاہر کرنے کے لیے عدد کے اوپر یہ علامت بنا دیتے ہیں مثلاً کتاب کا سائز $8\frac{1}{2} \times 5\frac{1}{2}$ ہے۔

اس علامت کا استعمال اسی صورت میں کرنا چاہیے جب مسلسل ایک سے

زیادہ اعداد انج ہوں۔ محض ایک طول دکھانے کے لیے لفظوں میں لکھیے مثلاً چار انج سات انج۔

۸. (/) فٹ ظاہر کرنے کے لیے عدد کے اوپر چھوٹی ترچھی لکیر بنا دیتے ہیں مثلاً قبر کا سائز $2\frac{1}{2} \times 1$ ہے۔

ادبی تحریروں میں فٹ کے اظہار کی ضرورت بہت شاذ ہوگی۔

۹. مساوی کا نشان (=) - یہ ریاضی کی علامت ہے۔ شاذ علمی تحریر میں بھی استعمال کی جاتی ہے مثلاً مختلف ظاہر کرنے کے لیے

گل = گل رعنا

یا مساویت دکھانے کے لیے انجھو = آنسو پہونچ = پہونچ

۱۔ (ے) اس علامت کے دو استعمال ہیں

۱۔ حوالہ نمبر دینے کے لیے متن اور فٹ نوٹ میں

ب۔ پرانی عبارتوں میں پیراگراف نہیں بنائے جاتے تھے 'شعر بھی

نثر کے سلسلے میں لکھ دیے جاتے تھے' اس لیے شعر سے پہلے

یہ علامت بنا دی جاتی تھی۔

۱۱۔ (ع) نمبر شمار کے لیے مثلاً 'شعر عا' غزل عا وغیرہ

۱۲۔ م۔ تخلص ظاہر کرنے کے لیے تخلص کے اوپر یہ نشان بنا دیتے ہیں

۱۳۔ غالب جملے کے آخر میں ۱۲ کا عدد لکھ دیتے تھے اور اس سے قبل سٹاپ کا

کام لیتے تھے، لفظ 'حد' کے اعداد ۱۲ ہوتے ہیں، اس لیے یہ حد خاتم کو ظاہر

کرتا ہے۔

رشید حسن خاں نے اپنی کتاب 'اردو املا میں دو مزید متروک علامتوں کا ذکر

کیا ہے جنہیں مولانا عرشی نے مکاتبِ غالب ص ۳۳ پر بیان کیا ہے

ٹ۔ یہ فقط کی طغرائی شکل تھی۔ اصلاً معطر رہی ہوگی۔ بعد میں ایسی ہوگئی

جیسے چھوٹے سے ۱۵ کے اوپر بنا دی گئی ہو۔ غالب کے خطوط میں ۱۲ کی طرح

اس کا بھی استعمال ہوا ہے۔

م۔ عرشی صاحب نے مکاتبِ غالب کے مقدمے ہی میں املائے غالب

کے سلسلے میں لکھا ہے کہ کبھی نئے جملے یا پیراگراف کے پہلے لفظ کے اوپر

بنا دیتے تھے جو عربی لفظ بت بہ معنی قطع کی ایک شکل ہے۔ رشید حسن خاں کے

مطابق بعض قدیم نثری تحریروں میں یہ علامت ایک سیدھے بالائی خط (—)

کی شکل میں بھی ملتی ہے۔ (اردو املا ص ۵۴)

غیاث اللغات کے مطابق بت کے معنی 'بریدن' ہیں۔ اسی وجہ سے نثری

نقرے کے اوپر شکر ف سے بنا دیتے ہیں یہ اشارہ اس کا ہے کہ فقرہ اول یہاں قطع

ہو گیا اور نیا فقرہ شروع ہوتا ہے بلکہ

یہ تینوں علامات اب متروک ہیں۔ قدیم متون میں بھی نہایت سزا ڈال استعمال ہیں۔
۲۔ مخففات۔ پچھلے باب میں ذکر کیا جا چکا ہے کہ بعض مدون متن نسخوں اور
کتابوں کے نام مخفف کر کے ان کا حوالہ دیتے ہیں۔ یہاں ان مخففات کا ذکر
نہیں بلکہ ان کا جو عام طور پر مسلمہ اور رائج ہیں ان کی تعداد زیادہ نہیں ہے۔
ملاحظہ ہوں

الخ = الی آخرہ یعنی آخر تک۔ مکمل جملہ، شعریا عبارت دینے کے بجائے محض
ابتدائی چند الفاظ کے بعد الخ لکھ دیتے ہیں جس کے معنی ہیں کہ آخر تک سمجھ لیا
جائے مثلاً

” غالب کے بعض اشعار میں محض ایک لفظ ہندی کا ہوتا ہے مثلاً ”

شمارِ سبجہ مرغوب... الخ “

” مخفف ہے ایضاً کا یعنی اوپر یا پیچھے جس کتاب کا ذکر ہے یا جو عبارت
درج ہے وہی مراد ہے۔

ج = جلد مثلاً تاریخ ادب اردو، ج ۱

رک = رجوع کنید۔ اس کا ذکر رشید حسن خاں نے اردو املہ ص پر کیا ہے۔

رک ص ۲۱۰ کے معنی ہیں کہ اس سلسلے میں صفحہ ۲۱۰ کو دیکھا جائے۔ یہ مخفف اتنا

سزا دہے کہ کم از کم میری نظر سے کبھی نہیں گزرا۔

ص = صفحہ مثلاً مبادیات تحقیق ص ۲۱۰

ص = صفحہ مثلاً مبادیات تحقیق ص ۲۱۰۔ اگر محض ص ہو تو نمبر اس کے آگے

لکھتے ہیں۔ ص ہو تو نمبر اس کے اوپر لکھا جائے گا۔

۱۰ = صاد۔ یہ صرف قلمی تحریروں میں استعمال ہوتا ہے، بلکہ یوں کہیے کہ ہوتا تھا۔

غیاث اللغات (نول کشور پریس۔ نسخہ نافع بالآخر) ص ۵۹

اگر کوئی فقرہ یا عبارت کاٹ دی گئی ہو اور پھر اسے برقرار رکھنا مقصود ہو تو اس کے اوپر ۴ لکھ دیتے تھے۔

ع = مصرع۔ اس مخفف کی خاص بات یہ ہے کہ اسے پورے لفظ کے آخری حرف کی بنا پر بنایا ہے۔ مصرع لکھنے سے پہلے ع لکھنا اس بات کا اشارہ ہے کہ آگے کے الفاظ ایک مصرع ہیں۔

ع = سنہ عیسوی مثلاً ۱۸۰۱ء
ف = فوت۔ مالک رام کسی کی تاریخ انتقال دینے سے قبل (ف:) لکھتے ہیں مثلاً

پروفیسر محمد حبیب مرحوم (ف: جون ۱۹۷۱ء)
سید سجاد حیدر یلدرم (ف: اپریل ۱۹۷۳ء) لے

ق = قلمی۔

ق م = قبل مسیح

م = متوفی مثلاً غالب م ۱۸۶۹ء

م = مروجہ یعنی متداول۔ نسخہ حمید یہ میں غزلوں کے متداول اشعار کے

بیچ میں م لکھا ہے جو مدون کے مطابق مروجہ کا مخفف ہے۔

ن = نسخہ۔ پرانا قاعدہ تھا کہ کسی مصرع کے اوپر ن لکھ کر حاشیے میں اختلاف نسخ

دیتے تھے اور اس کے اوپر بھی ن لکھ دیتے تھے مثلاً

ابتداے بنا عشق ہے روتا ہے روتا ہے کیا آگے آگے دیکھیے ہوتا ہے کیا

ن راہِ دورِ عشق

اب اختلاف نسخ اس طرح نہیں دیے جاتے۔

ھ = سنہ ہجری مثلاً ۱۲۱۵ھ

۴۔ اعداد

۱۔ انگریزی میں عام ہدایت ہے کہ جن گنتیوں کے لکھنے میں ایک یا دو سے زیادہ

لے مالک رام، تذکرہ معاصرین (مکتبہ جامعہ دہلی، جون ۱۹۸۲ء) جلد ۴ ص ۲۱۲۔

الفاظ کی ضرورت ہو، انہیں ہند سے میں لکھے اور ایک یا دو لفظ کی گنتیوں کو لفظوں میں مثلاً 'سی' سو لیکن ۱۰۱۔ اردو میں بعض گنتیوں کو لفظوں میں لکھا جائے تو لوگوں کو التباس ہوگا مثلاً 'اسی' اور 'نواسی'۔ اردو کی حد تک بہتر یہ ہے کہ ۹ تک کے اعداد کو لفظوں میں لکھا جائے اور اس سے آگے کے اعداد کو ہندسوں میں۔ جن گنتیوں کے آخر میں صفر کا نقطہ آتا ہے ان کے بارے میں مصنف کو اختیار ہے کہ ہند سے میں لکھے یا لفظ میں مثلاً

۱۰	یا	دس
۲۰	یا	بیس
۱۰۰	یا	سو
۵۰۰	یا	پانسو
۱۰۰۰	یا	ایک ہزار

سنہ کے اعداد کو چھوڑ کر دوسرے اعداد اگر لمبے ہوں تو دائیں سے تین کو چھوڑ کر کا مادیجیے اور اس کے بعد بائیں طرف کے ہر دو ہندسوں کے بعد مثلاً ۲۶۰، ۵۹، لیکن ادبی تحقیق میں شاید ہی چار ہندسوں سے زیادہ کے عدد کی ضرورت درپیش ہو۔

۲۔ جملے کے شروع یا آخر میں کوئی عدد ہو تو اسے ہمیشہ لفظوں میں لکھیے۔
 ۳۔ سنہ، تاریخ، صفحات کا شمار ہمیشہ ہندسوں میں لکھیے مثلاً '۴۴ مئی' نہ کہ 'چار مئی'۔ ص ۹، نہ کہ صفحہ نو۔ سہولت کے لیے بعض پہلی تاریخ کو لفظوں میں لکھیے مثلاً یکم اگست

۴۔ کسر والے اعداد میں جو ایک لفظ میں آجائیں انہیں لفظ میں لکھیے مثلاً 'آدھا'، 'پون'، 'سوا'، 'ڈیڑھ'، 'دھائی' نہ کہ $\frac{1}{2}$ ، $\frac{3}{4}$ ، $\frac{1}{4}$ ، $\frac{1}{3}$ ، $\frac{1}{6}$ ، $\frac{1}{12}$ ۔ بقیہ سب کو ہندسوں میں لکھیے مثلاً $\frac{11}{16}$ ، نہ کہ ساڑھے گیارہ

۵۔ فی صد کو گمو لفظوں میں لکھیے مثلاً ۱۰ فی صد یا دس فی صد نہ کہ ریاضی کی علامت

میں نزا۔

۶۔ شمولی اعداد میں انگریزی کی طرح چھوٹا عدد بائیں طرف اور بڑا عدد دائیں طرف لکھے مثلاً ص ۸۹ - ۸۸ صحیح طریقہ ہے۔ ص ۸۸ - ۸۹ غلط ہے۔ اگر تا کا استعمال کرنا ہو تو عبارت کے طور پر چھوٹا عدد پہلے لکھا جائے گا مثلاً ص ۱۳ تا ۱۵ - ۹۹ تک کے اعداد کا شمول دکھانے کے لیے دونوں عدد پورے لکھنے ہوں گے مثلاً ۷۶ - ۷۱ بہ معنی ۷۱ تا ۷۲ - دو سے زیادہ ہندسوں کے اعداد میں اگر دونوں عددوں کے اعداد ایک ہی سیکڑے میں واقع ہیں تو دوسرے یعنی دائیں طرف کے بڑے عدد کے محض اکائی اور دہائی کے ہندسے لکھے مثلاً

معنی مقصود	صحیح طریقہ	غلط طریقہ
۱۱۷ تا ۱۲۶	۱۱۷ - ۲۶	۱۱۷ - ۱۲۶
۵۱۲۱۵ تا ۵۱۲۱۷	۱۷ - ۵۱۲۱۵	۱۲۱۷ - ۵۱۲۱۵

۷۔ کتاب کی فہرست 'مقدمے' وغیرہ کو ابجدی ہندسوں سے ظاہر کیجیے مثلاً 'ا ب ج د' وغیرہ۔ لیکن اگر مقدمہ یا مقدمے لمبے ہوں تو انہیں متن کتاب کے سماکھ شامل کر کے مسلسل ہندسوں میں نمبر دیجیے۔ مقدمے میں ہندسوں کے بعد متن کو از سر نو صفحہ نمبر سے شروع کرنا نہایت نامستحسن ہے۔ اس طرح صفحے کا حوالہ دیتے وقت ہمیشہ مقدمہ ص نمبر....، متن ص نمبر.... لکھنا پڑے گا۔ دیوان غالب نسخہ، عرشی طبع اول میں مقدمے پر ۱۲۰ تک صفحات کے نمبر ہیں۔ اس کے بعد متن نئے ص سے شروع ہوتا ہے۔ اب کوئی مقدمے کہ دیکھے بغیر متن کے ص ۹۶ کا حوالہ دے اور کوئی دوسرا شخص اس حوالے کو مقدمے کے صفحے پر تلاش کرے تو اسے پریشانی ہوگی۔

۸۔ اعداد ترتیبی میں حسب سہولت لفظ یا ہندسے لکھ سکتے ہیں مثلاً پہلا 'دوسرا' گیارہواں۔ جہاں لفظ ملتا ہوئے کا خدشہ ہو یا بات واضح نہ ہو پائے وہاں ہندسہ لکھ کر آگے 'واں' کا اضافہ کر دیجیے مثلاً ۲۳ واں - ۹۹ واں۔ ظاہر ہے کہ

سٹائیسواں کی نسبت ۲۷ واں میں زیادہ وضاحت ہے۔

۵۔ تہجے اور قطع الفاظ

تہجے کے سلسلے میں ترقی اردو بورڈ دہلی کے 'املا نامہ' کی تقلید کیجیے۔ لفظوں کے اجزائیں وصل و فصل کے سلسلے میں بھی بورڈ کی سفارشات معقول ہیں۔ ان کا نسبتاً بہا یہ ہے۔

۱۔ جو مرکب لفظ دو یا زیادہ لفظوں سے مل کر بنا ہو، اس کے اجزا کو ملا کر نہ لکھیے، البتہ ان کے درمیان قاصدہ صرف اتنا ہو جتنا ایک ہی لفظ کے دو ٹکڑوں کے بیچ ہی ہوتا ہے مثلاً گل کاری۔ ان جان۔ خوب تر

قاضی عبدالودود اور مالک رام صاحب مرکبات کے اجزا کو ملا کر لکھنے پر اصرار کرتے ہیں جو نا مستحسن ہے۔

۲۔ البتہ دو مرکبات جو مفرد لفظ کا درجہ حاصل کر چکے ہیں ان کو توڑ کر نہ لکھا جائے مثلاً پاسبان۔ جانور۔ دستخط۔

۳۔ مفرد الفاظ کے تکراری اور نیم تکراری اجزا کو الگ الگ لکھنا چاہیے مثلاً گن گنانا۔ جھن

۴۔ فارسی لاحقے 'بہ'، 'نہ'، 'چہ'، 'کہ'، 'بے' وغیرہ اردو عبارت میں الگ الگ لکھے جائیں مثلاً بہ خوبی۔ نہ گفت

۵۔ ان اصول سے وہ چند الفاظ مستثنیٰ ہونے چاہئیں جو جملوں کو ملانے کے لیے کثرت سے استعمال ہوتے ہیں مثلاً بلکہ، کیونکہ، چنانچہ، چونکہ جہاں ترقی اردو بورڈ کے املا نامہ سے رہبری نہ ہو سکے وہاں رشید حسن خاں کی کتاب 'اردو املا' سے مدد لیجیے۔

(۶) کتاب بندی یونیورسٹی میں سند کے لیے کے داخل کئے جانے والے

تحقیقی مقالے کا جلد کے اندر کا ٹائٹل (Title) صفحہ اس طرح ہو سکتا ہے۔

شاہ میراں جی شمس العشاق، حیات اور کارنامے

مقالہ

برائے ڈاکٹر آف فلاسفی

اردو

نگراں
ک ل م

مقالہ نگار

ا ب ج

یونیورسٹی آف حیدرآباد

مارچ ۱۹۸۸ء

اکثر مقالہ نگار نگراں کی خوشنودی کی خاطر دائیں طرف نگراں کا نام اور بائیں طرف اپنا نام دیتے ہیں، یہ مناسب نہیں ہے۔ نگراں کو چاہیے کہ وہ اصرار کر کے اپنے نام سے پہلے مقالہ نگار کا نام درج کرائے۔

طباعت کے وقت تحقیقی کتاب کی ہیئت حسب ذیل ہونی چاہیے۔
۱۔ تحقیقی مقالے کا سرورق مصور نہیں ہونی چاہیے۔ انجن ترقی اردو پاکستان

نے میری کتاب اردو کی نثری داستانیں کی طبع دوم کا گرد پوش اتنا رنگین، ایسا تجربہ تصویروں والا بنوایا جیسا کسی جلد بدیت کے افسانوی مجموعے کا ہونا چاہیے۔ سرورق

پر محض کتاب کا نام، مصنف کا نام اور ناشر کا نام ہونا چاہیے۔ یہ کتاب کی

اور گرد پوش دونوں پر ایک ہی اٹلانڈ سے چھپا ہو۔ گرد پوش پر جلد کی موٹائی

رخ کتاب اور مصنف کا نام چھپو اور بنا ضروری ہے، تاکہ الماری میں رکھے ہوئے

پر کتاب کی پہچان ہو سکے۔ جلد کے فوراً بعد ایک سادہ ورق ہونا چاہیے۔

کے بعد کے صفحے کو Half Title کہتے ہیں۔ اس پر اوپر کی طرف

وسط میں خواہ دائیں طرف کو محض کتاب کا نام ہوتا ہے جو سرورق کے نام

آرے سائز کا ہونا چاہیے اس ورق کے اٹلی طرف کا صفحہ سادہ رہتا ہے۔

سے بہت سنگھ مطبع، فن طباعت (ترقی اردو بورڈ، نئی دہلی، ۱۹۷۸ء) ص

اس کے بعد کے ورق کے پہلے صفحے کو Title Page کہتے ہیں۔ اس میں موٹے خط سے کتاب کا نام، اس کے نیچے مصنف کا نام اور سب سے نیچے ناشر کا نام ہوتا ہے۔ بہتر ہے کہ مصنف کے نام کے ساتھ اس کا عہدہ بھی دے دیا جائے تاکہ انبار اس کو شناخت کر سکیں۔

ٹائٹل صفحے کے لئے صفحے کو کاپی رائٹ کا صفحہ کہتے ہیں۔ اس پر بہت سی مفید اطلاعات دی رہتی ہیں جن میں جیسا کہ نام سے ظاہر ہے، سب سے اوپر کاپی رائٹ کی صراحت ہوتی ہے۔ اس کے بعد اوپری حصے میں کتاب اور مصنف کا نام انگریزی میں دینا ضروری ہے تاکہ اگر کتاب بیرونی ممالک کی لائبریریوں میں جائے، مثلاً لائبریری آف کانگریس واشنگٹن امریکہ میں، تو وہاں کے غیر اردو داں عملے کو کتاب اور مصنف کا نام پڑھنے میں دقت نہ ہو۔ کاپی رائٹ صفحے پر کتاب کا سنہ اشاعت، بعد از اشاعت، قیمت، طابع کا نام اور ناشر کا نام ہونا چاہیے۔ اگر ناشر کتب فروش نہ ہو تو تقسیم کار کتب فروشوں کے نام بھی دیے جاسکتے ہیں۔ میرا خیال ہے کہ اس صفحے پر مصنف کا ڈاک کا پتہ دے دیا جائے کہ اس کا ہونا ضروری ہے۔ کوئی قاری یا مبصر اسے خط لکھنا چاہے تو سہولت رہے گی۔ اگر پتا اس صفحے پر نہ ہو تو مصنف کے پیش لفظ کے آخر میں دیا جاسکتا ہے۔ اس کے بعد کے ورق کے پہلے پر انتساب دے سکتے ہیں اگر کرنا چاہیں۔ اس کے لئے صفحے پر دوسری کتابوں کی فہرست دے سکتے ہیں۔ یہ بھی انتساب کی طرح اختیاری ہے۔

فہرست مطالب اور مقدمے میں کس کو سبقت دی جائے؟۔ تر ابیان^۱ کے من طباعت^۲ کے مصنف بلجیت سنگھ مطیر اور ڈاکٹر عبد الستار^۳ دلوئی نے پہلے

ایضاً ص ۷۵

^۲ Kate L. Turabian, A MANUAL FOR WRITERS OF THESIS PAPERS THESES AND DISSERTATION (CHICAGO, 1961) ص ۵۷۔

ادبیات لسانی تحقیق ص ۶۳

مقدمہ اور بعد میں فہرست کی سفارش کی ہے لیکن ایم ایل اے ہینڈ بک میں پہلے فہرست مطالب 'پھر فہرست تصاویر' پھر فہرست جدولیات اور اس کے بعد دیباچے کو رکھا ہے اور یہی مستند ہے۔ بعض اوقات مقدمہ بہت طویل ہو سکتا ہے کبھی مصنف کے پیش لفظ کے علاوہ دوسروں کے بھی دو ایک مقدمے ہوتے ہیں۔ قاری کتاب کے ابتدائی دو تین اوراق کے (ہاف ٹائٹل، ٹائٹل صفحہ، انتساب) بعد فہرست مطالب کی تلاش کرتا ہے۔ اگر وہ پیش لفظ اور مقدموں کے بعد ہوگی تو جب بھی کسی مضمون کا صفحہ پاتا ہوگا قاری مقدموں کا ایک ایک ورق الٹ کر وہاں تک پہنچ سکے گا۔

میری مشکل ملاحظہ ہو۔ مالک رام صاحب کے تلامذہ غالب میں (طبع دوم دہلی مئی ۱۸۴۷ء) سب سے پہلے دیباچہ دوم ہے 'پھر دیباچہ طبع اول' پھر ص ۲۱ پر فہرست ہے۔ ان کی گفتار غالب میں (دہلی ۱۹۸۵ء) پہلے پیش گفتار ہے، پھر ص ۲۱ پر فہرست۔ سید عبد الواحد معینی کی باقیات اقبال (طبع سوم لاہور ۱۹۷۸ء) میں بالترتیب گرامی کی نظم نذر عقیدت، اگلے صفحے پر قطعہ عرض حال اس کے آگے انتساب، پھر پیش لفظ، پھر مولانا عبد الحق کی تقریظ، پھر دیباچہ طبع دوم اور ان سب کے بعد ص ۱۷ پر فہرست ہے۔ قاری کو فہرست میں کسی مضمون کا صفحہ جاننے کے لیے پہلے کئی دہ یاؤں اور نمندروں کو پار کرنا ہوتا ہے۔ اس کی سہولت کے پیش نظر ہر قسم کے مقدمے اور پیش لفظ فہرست کے بعد آنے چاہئیں۔

عام طور پر تحقیقی کتابوں میں تصاویر اور جدول نہیں ہوتے۔ اگر ہوں تو فہرست مطالب کے بعد ان کی فہرست دے دی جائے۔ اس کے بعد متن کتاب ہوگا اور اس کے بعد آخری اجزا یعنی حواشی، فرہنگ، کتابیات اور اشاریہ

فہرست۔

فہرست مطالب کا بہترین عنوان محض 'فہرست' ہے۔ فہرست میں سب سے

ادب کی طرف مختلف کالموں میں ذیل کے عنوان دینے کی ضرورت نہیں۔

باب مشمولات صفحہ

ابواب کے نمبر دینے کی تین صورتیں ہیں۔ ۱ محض نمبر دیا جائے اور اس کے آگے لفظ باب نہ لکھا جائے مثلاً

۱۔ ادبی اور لسانی تحقیق۔ اصول اور طریق کار

پروفیسر عبدالستار دہلوی

قاضی عبدالودود

۲۔ اصول تحقیق

بہترین طریقہ یہی ہے۔ دوسرے طریقے باب ۱۔ باب ۲ یا پہلا باب ،

دوسرا باب ہیں۔ اگر باب کا عنوان محض ایک سطر میں آجاتا ہے (اور اسے آنا چاہیے) تو یہ سطر متن کے حروف کے خط کی ہوگی۔ اس کے نیچے باب کے مشمولات کی تفصیل دینی ہے تو وہ قدرے خفی خط سے لکھی جائے گی۔ صفحہ پر بائیں طرف صفحے کا نمبر ہوگا۔ ذیلی عنوانات دینے کی تین صورتیں ہو سکتی ہیں۔

۱۔ باب کے اصل عنوان کے نیچے ذیلی عنوانات کو مسلسل لکھا جائے لیکن

ان کا صفحہ نمبر نہ دیا جائے مثلاً میری کتاب 'عام لسانیات' میں

پہلا باب۔ علم زبان اور اس کی شاخیں

۱۵

لسانی مطالعے کی شاخیں 'علم زبان کے مختلف نام'

لسانیات کے فائدے

دوسرا باب۔ زبان کی ماہیت اور اس کے مختلف روپ

انسانی زبان کے خصائص 'زبان کی تعریف

صوتی علامات 'زبان اور خیال کا تعلق ... الخ

ب۔ دوسری صورت یہ ہے کہ ذیلی عنوانات کو مسلسل سطور میں لکھا جائے لیکن ہر عنوان کے آگے صفحے کا نمبر دیا جائے تاکہ قاری کو طویل باب کے کسی بھی حصے کو تلاش کرنے میں سہولت رہے۔ اس کی بہترین مثال ڈاکٹر یوسف حسین خاں کی کتاب حافظہ اور اقبال (فالب اکیڈمی، نئی دہلی، ۱۹۷۶ء) ہے مثلاً

چوتھا باب -

۱۶۹

حافظ اور اقبال میں مماثلت اور اختلاف

علم و فضل ۱۶۹؛ ایمان و یقین ۱۷۸؛ مقام دل ۲۰۴۔ الخ
 یہی کیفیت میری کتاب، اردو کی نشری داستانیں، کے لکھنؤ ایڈیشن کی ہے۔
 ج۔ تیسری صورت یہ ہے کہ ذیلی عنوانات کو بھی نئی سطریں دے کر ان کے
 آگے صفحے کا نمبر لکھا جائے۔ یہ بہترین شکل ہے مثلاً شارپ رد و لوی کی کتاب
 ”جدید اردو تنقید اصول و نظریات“ طبع دوم میں

چوتھا باب -

۲۵۷

جمالیاتی و تاثراتی تنقید

۲۵۹

جمالیات کیا ہے

۲۷۱

ادب و فن سے جمالیات کا تعلق

مندرجہ بالا کتاب میں باب کا عنوان ’جمالیاتی و تاثراتی تنقید‘ چوتھا باب
 کے آگے ہی لکھا جانا چاہیے تھا۔ اگر ذیلی عنوانات زیادہ ہوں، طویل نہ ہوں اور ان
 سب کو درج کرنے میں زیادہ صفحات درکار ہوں تو فہرست کو دو کالموں میں دیا جاسکتا
 ہے جیسا کہ میری کتاب، اردو مثنوی شمالی ہند میں، کی طبع اول میں ہے مثلاً

۲۶۰

بسل فیض آبادی

باب ۵۔ شمالی ہند کے ابتدائی مثنوی نگار ۱۵۴

۲۶۲

قائم چاند پوری

افضل۔ بکٹ کہانی ۱۵۷

باب ۷۔ میر حسن اور

شیخ عبداللہ امین۔ فقہ ہندی ۱۶۲

۲۶۸

ان کے معاصرین

غرض یہ ہے کہ کسی نہ کسی طرح ذیلی موضوعات یا عنوانات کا صفحہ نمبر دینے
 سے قاری کے لیے فہرست کی افادیت بڑھ جاتی ہے۔ فہرست کے سلسلے میں مندرجہ
 ذیل نکات کا خیال رکھا جائے۔

۱۔ پوری فہرست کا ایک اندازہ ہو۔ یہ نہیں کہ جس طرح میری کتاب، اردو مثنوی

شمالی ہند میں، طبع اول کے پہلے چار ابواب کی فہرست پورے صفحے کی چوڑائی میں ہے اور بعد کے ابواب کی دو کالموں میں۔ یہ نامناسب ہے۔

ب۔ بہتر یہ ہے کہ باب کا اندراج محض نمبر ڈال کر کیا جائے۔ باب کے آگے اسی سطر میں اس کا موضوع لکھا جائے، نیچے دوسری سطر میں نہیں۔

ج۔ ذیلی عنوانات قدرے خفی قلم سے لکھے جائیں، لیکن وہ بھی سطر میں اسی مقام سے شروع ہوں گے جہاں سے باب کا مرکزی عنوان۔ ذیلی عنوانات گوالگ الگ نئی سطروں میں لکھنا بہتر ہے۔ اگر ان کی تعداد زیادہ ہو تو فہرست کو دو کالموں میں دے سکتے ہیں۔ اگر ان کی تعداد بہت ہی زیادہ ہو تو میری کتاب 'تشریحی داستانیں' طبع سوم کی طرح مسلسل سطر میں جن میں ہر عنوان کے آگے صفحہ نمبر ہوگا۔ ایسی فہرست اشاریے کا بھی کام کرے گی۔

مقدمہ۔

بہتر یہ ہے کہ مقالے کی ابتدا میں دوسروں سے مقدمہ نہ لکھا جائے، اپنے دیباچے پر اکتفا کی جائے۔ دوسروں سے لکھانے کی غرض بالعموم اپنی فرمائشی تعریف کرائی ہوتی ہے، ہاں کسی اصطلاحی موضوع پر کسی ماہر سے لکھوایا جائے تو دوسری بات ہے۔ بڑے ادیبوں کی کتابوں میں عموماً دوسروں کے مقدمے نہیں ہوتے مثلاً محمود شیرانی، قاضی عبد الودود، مسعود حسن رضوی، مولانا عرشی، مالک رام، پروفیسر آل احمد سرور، احتشام حسین کسی کی کتاب میں کسی دوسرے کا مقدمہ نہیں۔ میں نے بھی اپنی کتب میں کسی سے مقدمہ نہیں لکھوایا، اس لیے نہیں کہ میں بڑا ادیب ہوں، بلکہ اس لیے کہ میں کسی کو اپنی تعریف پر مجبور نہیں کرنا چاہتا تھا۔ استثنائی صورتوں کے علاوہ دوسروں سے مقدمہ لکھانا دوسروں کے کندھوں پر چڑھ کر اپنے قدم کو بڑھانے کی کوشش کے مترادف ہے۔

کتاب کے شروع میں اپنی ابتدائی تحریر کو تعارف، دیباچہ، پیش لفظ،

پیش گفتار یا پہلی بات کہیے، مقدمہ نہ کہیے۔ مقدمہ عالمانہ اور بھاری بھکم کی عبارت پر مشتمل ہوتا ہے۔ میرے نزدیک یہ مناسب نہیں کہ مصنف دیباچے ہی سے متن کتاب کے موضوع میں ڈوب کر لکھنے لگے۔ اسے تو دیباچے یا پیش لفظ میں کتاب کے مشمولات اور اپنے تصنیفی عمل کے بارے میں کچھ ابتدائی الفاظ لکھنے پر قناعت کرنی چاہیے۔ دوسرے کا مقدمہ موضوع کتاب سے متعلق پر مغلز ہو سکتا ہے۔ اگر دوسرے نے مقدمہ لکھا ہے تو اسے مصنف کے پیش لفظ سے پہلے درج کیا جائے کہ بعد میں؟

مصنف کا پیش لفظ ہمیشہ کتاب کی تکمیل کے بعد لکھا جاتا ہے کیونکہ اس میں تصنیف کی شانِ نزول، ضرورت، وقتوں، اکتسابات وغیرہ کا ذکر ہوتا ہے۔ اسی لیے اسے کتاب میں سب سے پہلے دیا جاتا ہے اس صورت حال کے پیش نظر مصنف کا پیش لفظ اول اور دوسرے کا مقدمہ اس کے بعد آنا چاہیے تاکہ مصنف اپنے پیش لفظ میں مقدمہ نگار کے مقدمے کا بھی ذکر سکے۔ لیکن اگر اتفاقاً طور پر مصنف نے اپنے پیش لفظ میں موضوع کتاب پر عالمانہ بحث شروع کر دی ہے، اس طرح جیسے وہ کتاب کا پہلا باب ہو، تو ایسے پیش لفظ کو دوسرے کے مقدمے کے بعد ہی آنا چاہیے تاکہ اس تمہیدی بحث کا سلسلہ باب اول سے کسی انقطاع کے بغیر مل جائے۔ مالک رام صاحب کی کتاب 'گفتارِ غالب' کی 'پیش گفتار' دراصل موضوع کتاب سے متعلق ایک عالمانہ مضمون ہے۔ ایسی پیش گفتار ہمیشہ متن کتاب سے فوراً پہلے آنی چاہیے۔ ویسے میری ان دونوں سفارشوں پر توجہ کیجیے۔

۱۔ دوسروں سے مقدمہ نہ لکھوائیے ب۔ اپنے پیش لفظ میں موضوع کتاب پر عالمانہ بحث کی ابتدا نہ کیجیے۔

شکر ہے کے اختراقات۔

اگر زیادہ سے زیادہ دو تین اشخاص کا شکر یہ ادا کرنا ہے تو اسے اپنے پیش لفظ کے آخری پیراگراف میں کر دیجیے۔ زیادہ اشخاص ہوں تو پیش لفظ مکمل کر کے اسی کے

نیچے طرفی عنوان (Side heading) 'اعتراقات' لکھیے اور اس کے نیچے تمام حضرات کا شکریہ ادا کر دیجیے۔

صفحوں کا نمبر شمار (Pagination)

انگریزی میں ہند سے دو طرح سے لکھے جاتے ہیں۔ قدیم طریقہ رومن سے جس میں حروف کے نمبر مقرر ہیں اور ان کے ذریعے گنتیوں کو ادا کیا جاتا ہے مثلاً پانچ کے لیے ۷، دس کے لیے ۱۰، نو کے لیے ۱۰ وغیرہ۔ اس طریقے میں صفر نہیں ہوتا۔ دوسرا ہندوستانی ہندسوں کا طریقہ ہے جسے انگریزی میں عربی ہند سے کہتے ہیں۔ انگریزی کتب میں متن سے پہلے کے تمہیدی حصوں کے صفحات پر رومن حروف سے نمبر ڈالے جاتے ہیں اور اس کے بعد متن اور اختتامی اجزا پر عربی ہند سے جو ایک سے شروع ہوتے ہیں۔ اس طرح نمبر شمار کے دو حصے ہو جاتے ہیں۔ اردو میں حروف کو اس طرح ہندسوں کے لیے استعمال نہیں کیا جاتا لیکن انگریزی کی تقلید میں تمہیدی حصوں کو عربی کے قدیم ہجا کے مطابق 'ا' 'ب' 'ج' 'د' وغیرہ کے نمبر دیے جاتے ہیں۔ اس کا ایک جواز یہ ہے کہ تاریخ گوئی کے اعتبار سے ان حروف کے اعداد مقرر ہیں ۱ کا ایک اور ۱ کے دس۔

اردو میں تمہیدی حصوں پر ابجدی نمبروں کا طریقہ برقرار رکھا جاسکتا ہے بشرطیکہ یہ صفحات دس سے زیادہ نہ ہوں۔ دسویں صفحے پر حطی کی لکھی جائے گی۔ اگر تمہیدی صفحات دس سے بھی زیادہ ہوں تو ۱۱ کے لیے 'ک'، ۱۲ کے لیے 'ل'، ۱۳ کے لیے 'م'... الخ لکھتے ہوں گے حالانکہ طریقہ جل کے اعتبار سے 'ک' کی قیمت '۲' ل کی ۱۲ اور 'م' کی ۱۳ ہے۔ اسی لیے میں دس کے بعد حروفی عدد نگاری کو متحسن نہیں سمجھتا۔ اگر پیش لفظ یا مقدمہ طویل ہوں تو پہلے انھیں تیار کر لیجیے، کتابت کا آغاز ان سے لیجیے اور انھیں سے عددی نمبر '۲' وغیرہ شروع کر دیجیے۔ ڈاکٹر عبد الستار دلوئی نے ایک اور قاعدہ سمجھایا ہے کہ تمہیدی حصوں پر صفحات کے نمبر لفظوں میں ایک، دو،

تین وغیرہوں اور باقی صفحات پر اعداد میں یعنی ۱، ۲، ۳، ۴ وغیرہ۔

(ادبی اور لسانی تحقیق ص ۶۹)

طویل مقدموں کی صورت میں بعض حضرات نے یہ کیا ہے کہ ان پندرہ سوں میں نمبر شمار دیا ہے اور متن میں نئے سرے سے نمبر اسے عددی شمارہ۔ یہ نہایت نامطوبوع ہے۔ کتاب میں عددی نمبر ۱، ۲، ۳ وغیرہ ایک سے زیادہ بار نہیں آنے چاہئیں۔ ملاحظہ ہو۔

۱۔ نسخہ حمید یہ (بھوپال ۱۹۲۱ء) میں مقدمے ص ۱۳۹ پر ختم ہوتے ہیں اور اس کے بعد متن میں نئے سرے سے عددی نمبر ۲ شروع ہو جاتے ہیں۔

ب۔ کلیات اقبال مرتبہ مولوی عبدالرزاق (حمید آباد ۱۹۲۴ء) میں شروع میں صحت نامہ ص ۱۴۴ ہے۔ اس کے بعد نئے عددی نمبر سے تقریظ اور مرتبہ کی تقریب (پیش لفظ) ص ۱ تا ۲۶ پر۔ پھر مرتبہ کا پندرہویں نمبر نئے سرے سے نمبر ۱ تا ۱۳۶ تک ہے۔ پھر متن ص ۱ سے شروع ہوتا ہے۔ اس طرح پوری کتاب میں عددی شمارہ ص ۱، ۲، ۳ وغیرہ چار مرتبہ ہیں۔

ج۔ دیوان غالب نسخہ عرشی طبع اول میں تمہیدی حصے (تاح بریں) پھر عرشی صاحب کا دیباچہ ص ۱ تا ۱۲۰ پر ہے۔ اس کے بعد متن نئے سرے سے ص ۱ سے ہے دو یا زیادہ بار عددی نمبر دینے کی قباحت یہ ہے کہ کوئی کتاب کے صفحے نمبر کا ۱۹۱۱ دے تو اسے یہ بھی واضح کرنا ہوگا کہ نمبر دیباچے کا ہے کہ متن کا۔ اتفاق سے کسی نے نہ دیکھا ہو کہ نمبروں کے دو الگ الگ سلسلے ہیں اور وہ محض مثلاً ص ۹ کا ۱۹۱۱ دے اور دوسرا قاری دوسرے حصے کا یہ صفحہ دیکھے اور اس کا محولہ اندراج نہ پاسے پر نشان ہوگا۔ مطلب یہ ہے کہ عددی نمبروں کا سلسلہ محض ایک بار لکھا جانا چاہیے۔

سرورق کو صفحات کے نمبر میں شمار نہیں کیا جاتا۔ اس کے بعد کے تمام صفحات پر نمبر ہوتے ہیں۔ ایم ایل اسے ہینڈ بک میں لکھا ہے کہ ذیل کے صفحات پر کسی قسم کے نمبر نہیں ڈالنے چاہئیں گوا انھیں شمار میں لیا جاتا ہے۔

پہلا صفحہ (ٹائٹل صفحہ) 'کلپی رائٹ صفحہ' انتساب صفحہ، اپنی گراف،
 دیا ہے، باب کا پہلا صفحہ، ضمیمے، حواشی، فرہنگ، کتابیات، اشاریہ لے
 مراد یہ ہے کہ جن صفحات کے اوپر جلی عنوان دیا ہوتا ہے ان پر صفحے کا نمبر
 نہ ڈالا جائے گوا سے شمار میں لیا جائے۔ میری سفارش یہ ہے کہ ا۔ فہرست سے پہلے کے
 صفحات پر نمبر نہ ڈالا جائے گوا انہیں شمار میں لیا جائے۔ ب۔ دیا ہے سے پہلے کے
 صفحات پر ابجدی حروف کا نمبر ہو۔ ج۔ اگر مقدمہ اور دیا ہے وغیرہ تیار کرنے
 کے بعد کتابت و طباعت کروائی جائے تو ان سے ہی عددی نمبر کا سلسلہ شروع کر دیا
 جائے۔ د۔ جن صفحات پر جلی عنوان ہوتا ہے یعنی فہرست، دیا ہے، نیز ابواب ضمیمے،
 حواشی، اختلافات نسخ، کتابیات اور اشاریہ کا پہلا صفحہ، ان سب پر صفحے کی پیشانی
 پر نمبر نہ ڈالا جائے بلکہ نیچے کی طرف لکھ دیا جائے۔ نمبر ہونے سے قاری کو سہولت
 رہتی ہے اور وہ اس صفحے کے کسی اندراج کا حوالہ دیتا چاہے تو اس کے نمبر کے
 ساتھ دے سکتا ہے۔

صفحات کی نمبر شماری کی قابل افسوس مثالیں وہ ہیں جہاں
 رسالوں یا کتاب کے سابق ایڈیشن کے اجزا کو شامل کر کے نئی کتاب تیار
 کی جاتی ہے اور اس میں بے ترتیبی سے سابق نمبروں کو برقرار رکھا جاتا ہے۔
 دو مثالیں

۱۔ قاضی عبدالودود کی عیارستان (پٹنہ ۱۹۵۷ء)۔ غلط نامے اور دیا ہے
 بد حروفی نمبر ہیں۔ فہرست ہے ہی نہیں۔ اس کے بعد متن ص ۱ سے ۳۱ تک ہے۔
 اس کے آگے اسی مضمون میں معاصر حصہ ۹ کے اجزا شامل کر لیے گئے، میں جس کی وہ
 سے ص ۳۱ سے اگلا نمبر ص ۱۷۵ ہے۔ ان صفحات کے اوپر معاصر ۹ چھپا ہے۔ ب
 سلسلہ ص ۱۸۸ تک جاتا ہے۔ اسی مضمون کے اگلے صفحے پر نمبر ۷ پڑا ہے۔ یہ سلسلہ
 ص ۱۹۱ پر ختم ہوتا ہے۔ اس کے بعد ایک ضمیمہ ملحقہ عیارستان ہے جس پر
 ص ۱۷۲ پڑا ہے اور ۱۸۱ پر ختم ہوتا ہے۔ اگر پوری کتاب پر مسلسل نمبر ہونے تو

آخری صفحے کا نمبر ۱۷۱ ہوتا۔

۲۔ ڈاکٹر شمیمہ شوکت کی کتاب مہاراجہ چند ولعل شاداں حیات اور کارنامے (حیدرآباد دسمبر ۱۹۸۳ء) کو پہلے ایڈیشن کے اجزا کی مدد سے تیار کیا گیا ہے۔ جس کی وجہ سے اس کے صفحات کے نمبر میں بھی اسی قسم کا خلط فشار ہے جیسا عیارستان میں ہے۔ ایسی مثالوں سے تلبیہ ہوتی ہے کہ کتاب یا مجموعے کو پورا کرنے یا ایڈیشن یا رسالے کے اجزا کی مدد سے تیار نہ کیجیے۔ اگر کرتے ہیں تو خیال رکھیے کہ نمبر شمار درست اور مسلسل ہو۔

حاشیہ -

مسودے میں چاروں طرف ایک انچ حاشیہ چھوڑیے۔ کتاب کا حاشیہ اہل مطبع کو اپنے قواعد کے مطابق طے کرنا چاہیے لیکن اگر ان سے پوچھے بغیر کتابت کرائی جائے تو ایکن ایل اے ہینڈ بک کی ہدایت دہ ہے۔

نئے باب کا عنوان حاشیے کے علاوہ اوپر سے دو انچ نیچے ہونا چاہیے۔ عنوان کی سطروں کے بیچ دو ہر اسطری فاصلہ ہونا چاہیے۔ اس کے بعد تین سطروں کا فاصلہ چھوڑ کر متن شروع کیجیے۔ ہر پیراگراف کا پہلا لفظ شروع کرنے سے پہلے پانچ حروف کے برابر جگہ خالی چھوڑ دینی چاہیے (ص ۷۴)

بلجیت سنگھ مطیر نے اپنی کتاب فن طباعت میں کتاب سازی کے لیے بہت ہدایات کی ہیں۔ ان کا کہنا ہے کہ نئے صفحے پر باب شروع کرتے وقت حاشیے کے علاوہ مزید چار تا چھ ام جگہ چھوڑ دینی چاہیے۔ (ص ۷۴)

ام (em) ایک اصطلاح ہے جس کے معنی ہیں انچ کا چھٹا حصہ۔ چار تا چھ ام کے معنی ہوئے دو تہائی تا ایک انچ۔ اہل مطبع ہی بہتر فیصلہ کر سکتے ہیں کہ نئے باب کا عنوان اوپری حاشیے سے ایک انچ نیچے ہو کہ دو انچ نیچے۔

مضامین اور ابواب کے اجزا

عنوان کے اوپر کوئی حوالہ نمبر نہ دیکھیے۔ مختصر مضامین میں باضابطہ ذیلی اجزا نہیں ہوتے۔ کتاب میں اجزا ابواب کی شکل میں ہوتے ہیں۔ مختصر مضمون اور کتاب کے بارے میں ذیلی اجزا دینے کے کئی طریقے ہیں۔

۱۔ ایک جزو کے بعد تین سطروں کی جگہ سادہ چھوڑ کر اگلا حصہ شروع کر دیکھیے کبھی کبھی ان حصوں کے بیچ ایک چھوٹی لکیر کھینچ دی جاتی ہے۔

ب۔ مختلف ذیلی اجزا کے اوپر نمبر ڈال دیا جاتا ہے۔

ج۔ نمبر کے ساتھ ایک ذیلی عنوان بھی دے دیا جاتا ہے۔ عموماً یہ عنوان سطر کے درمیان میں نہیں بلکہ ایک کنارے پر ہوتا ہے۔ اس عنوان کو انگریزی میں Side-heading کہتے ہیں۔ اردو میں اسے 'طرفی عنوان' کہہ سکتے ہیں۔

د۔ بغیر نمبر ذیلی عنوان طرفی عنوان کے طور پر لکھا جاسکتا ہے۔
طرفی عنوان کے کئی طریقے ہو سکتے ہیں مثلاً ذیل کے طریقے ترجیحی اعتبار سے درج کیے جاتے ہیں۔

۱۔ طرفی عنوان کے نیچے نئی سطر سے متن شروع کرنا مثلاً
"نظم اور مثنوی

رہنختے نے غزل کے علاوہ نظم اور مثنویوں کی صورت بھی اختیار کر لی"
ب۔ طرفی عنوان کو زاویہ قائمہ سے محصور کر کے اس کے آگے اسی سطر میں متن شروع کر دینا۔ مثلاً

"نظم اور مثنوی | رہنختے نے غزل کے علاوہ نظم اور مثنویوں کی صورت بھی
اختیار کر لی"

ج۔ بغیر محصور کرنے والے خط کے طرفی عنوان کو لکھ کر اس کے آگے
متن شروع کر دینا

”نظم اور مثنوی۔ ریختے نے غزل کے علاوہ نظم اور مثنویوں کی صورت بھی اختیار کر لی“
 طرفی عنوان قدرے جلی خط سے لکھا جائے تو بہتر ہے، کم از کم ’ج‘ کی صورت میں تو
 اس کا خط جلی ہونا ہی چاہیے۔ ذیلی اجزا کے علاوہ ذیلی ذیلی اجزا ’شوق اور شوق‘
 شوق در شوق در شوق بھی ہو سکتی ہے۔ ان میں ایک بار جس طرح نمبر ڈالے جائیں آگے بھی
 اس کی پابندی کرنی چاہیے مثلاً بڑے جنرہ کے عنوان کے نمبر (۱)، (۲)، (۳) ہیں۔ ان کی
 ذیلی شقوں کو ’ا‘، ’ب‘، ’ج‘ سے دکھایا جائے اور پھر ا کی ذیلی شق یعنی (۱)، ذیلی شق کو
 ’۱‘ سے لکھا جائے تو (۲)، اور (۳) کی شقوں میں بھی یہی طریقہ برقرار رکھا جائے۔
 قانونی کتب میں ہر جملے کو نمبر دیے جاتے ہیں مثلاً پہلی دفعہ کو نمبر ’۱‘ اس کے پہلے
 سیکشن کو ’۱.۱‘ اس کے بھی ذیلی سیکشن کو ’۱.۱.۱‘ اور اس کے آگے ’۱.۱.۲‘ وغیرہ سماجی
 علوم کی بعض کتب میں اس کی تقلید کی جاتی ہے۔ اردو کے اکاڈمک مضمون میں بھی یہ
 انداز دیکھا گیا۔ ادبیات کے لیے یہ مناسب نہیں۔ ادب میں نوع اور نوع کی تقسیم کی اہمیت
 نہیں، تسلسل خیال پر توجہ کی جاتی ہے۔ ادبی تحریروں میں زیادہ نمبر شمار دینے سے
 اس کی ادبی حیثیت مجروح ہو جاتی ہے اور اس میں ریاضیاتی یا قانونی اسلوب پیدا
 ہو جاتا ہے۔

کتاب بندی کا بیان ختم ہوا۔

اب تحقیقی کتب میں بیانات کی ہیئت پر گہرائی سے اظہار خیال کیا جاتا ہے۔

متن میں اشخاص کے نام

اشخاص کے ناموں کو (عرف، لقب، کنیت، تخلص) خط کشیدہ کرنے کی
 ضرورت نہیں۔ متن میں خط کشیدگی بدنام معلوم ہوتی ہے، اس لیے جہاں زیادہ ضرورت ہو،
 صرف وہیں کی جائے۔ انگریزی کتابوں میں خط کشیدگی کے موقع پر ترچھے حروف
 (Italics) کا استعمال کیا جاتا ہے۔ اشخاص کے ناموں کو سب سے معروف طریقے

سے لکھیے خواہ وہ نام ہو (مالک رام) یا عائلی نام (سر نسیم چکبست) یا کنیت (ابوالکلام آزاد) یا لقب (مجدد الف ثانی) یا خطاب (محسن الملک) تخلص یا نسبت (بلخ آبادی ، رومی)۔ نام کو اجنبی طریقے سے نہ لکھیے مثلاً مالک رام کو مالک رام بوجا چکبست کو برج نراین ، جمال الدین افغانی کو محض جمال الدین ، جگر کو غشی علی سکندر لکھا جائے تو ذہن فوراً گرفت نہ کر سکے گا۔

ہمارے یہاں ناموں کے ساتھ جتنے تعظیمی سابقے و لاحقے لگائے جاتے ہیں ، مغرب میں ان کا رواج نہیں۔ ہم لوگ چٹھٹیوں کے پتے پر نام کے ساتھ ایک دو تعظیمی لقب ضرور لگاتے ہیں ، امریکہ میں پتے پر محض نام لکھا جاتا ہے ، مسٹر ، مسز ، میس ، پروفیسر ، ڈاکٹر وغیرہ کچھ نہیں۔ ایم ایل اے اسٹائل شیٹ اور ایم ایل اے بینڈ بک (ص ۳۷) دونوں میں ہدایت ہے کہ ناموں کے ساتھ کوئی سابقہ نہ لگایا جائے خواہ شخص زندہ ہو کہ مردہ۔ اسٹائل شیٹ کے مطابق اگر کسی شخص پر وار یعنی اعتراض کرنا ہے تو اس وقت اس کے نام کے ساتھ القاب لگا دیجیے۔ عماد التحقیق کے مصنف نے تعظیمی القاب ترک کرنے کا دلچسپ جواز پیش کیا ہے۔ لکھتے ہیں۔

” لقب یا عہدے کے ترک کرنے سے اس شخص کی تعظیم یا احترام میں کمی مقصود نہیں ہوتی بلکہ اس کے برخلاف اس کی عظمت کی طرف اشارہ کرنا ہے یعنی اس کی شخصیت القاب سے مستغنی ہے ، صرف نام ہی سے پڑھنے والے اس کی بلندی مرتبہ کو محسوس کر لیں گے ، لہذا القاب کا ذکر ضروری نہیں ہے۔ “ (ص ۷۹)

اردو کی تحقیقی تحریروں میں یہ قاعدہ اپنایا جا سکتا ہے کہ مر جو میں کے نام کے ساتھ کوئی تعظیمی لقب نہ لگایا جائے ، زندوں کے نام کے ساتھ بھی حتی الامکان پرہیز کیا جائے۔ ہماری زبان میں تعظیم کی خاطر واحد شخص کے لیے ضمیر و فعل کو جمع کے طور پر لاتے ہیں۔ اتنی تعظیم ہی کافی ہے۔ جہاں فعل سے تعظیم ظاہر نہ ہو وہاں زیادہ بزرگ ناموں کے ساتھ القاب کا اضافہ کر سکتے ہیں مثلاً پنڈت آنند نراین طا ، مولانا عرشی۔ ہاں جو القاب بعض ناموں کا اس طرح جزو بن گئے ہیں کہ انھیں حذف

کہ دیا جائے شخص کی پہچان بھی مشکل ہو جائے وہاں القاب کو ضرور برقرار رکھیے مثلاً
سر سید، قاری سرفراز حسین، ملا واحدی، قاضی عبدالودود، قاضی عبدالستار،
قاضی سلیم۔

ہادیان دین کے ناموں کے ساتھ حسب عقیدہ احترامی القاب استعمال
کیجیے۔ مندرجہ بالا اصول ادیبوں کے لیے ہے۔

متن میں کتابوں کے نام

ایم ایل اے اسٹائل شیٹ، ایم ایل اے ہینڈ بک اور طریق تحقیق کی
مختلف انگریزی کتابوں کی متفقہ سفارش ہے۔

۱. مشہور کتابوں، ڈراموں، کتابی صورت کی طویل نظموں، کتابچوں،
رسالوں اور اخباروں کے نام متن میں آئیں تو ان کے نیچے خط کھینچ دیجیے۔

۲. غیر مطبوعہ کتابوں، مضامین، مختصر افسانوں، چھوٹی نظموں اور کتابوں
کے ابواب کا متن میں ذکر آئے تو انھیں واؤین میں دیجیے۔

اُردو کی حد تک دوسری سفارش میں تو کوئی قباحت نہیں لیکن پہلی پر عمل کیا
جائے تو کتابوں کے خط کشیدہ نام صفحے کی زیبائش کو مخرج کریں گے اور ان سے ایک

مدرسے والی کیفیت پیدا ہو جائے گی۔ انگریزی میں پریس کو جانے والے مسودے
کے لیے عام قاعدہ ہے کہ جس عبارت کو ترچھے حروف میں لکھنا ناہو، مسودے میں اسے

خط کشیدہ کہہ دیتے ہیں۔ اس نے اپنی کتاب میں صریحاً ہدایت کی ہے کہ کتابوں کے نام
خط کشیدہ کیجیے تاکہ وہ ترچھے حروف میں چھاپے جاسکیں۔ لہے کالجوں کے ریسرچ پیپر

اور طریق تحقیق کی درسی کتابوں، ہی میں (مثلاً ایم ایل اے اسٹائل شیٹ، ایم ایل اے
ہینڈ بک) کتابوں کے نام خط کشیدہ ہوتے ہیں۔ طریق تحقیق کی سنجیدہ کتابوں میں کتابوں

¹ Robert Ross, RESEARCH - AN INTRODUCTION, P. 231

کے نام ہمیشہ ترچھے حروف میں ہوتے ہیں، خط کشیدہ نہیں۔ انگریزی طباعت میں یہ بڑی سہولت ہے، اردو میں کیا کیا جائے۔

خواجہ احمد فاروقی اور رشید حسن خاں اپنی بعض تصانیف میں کتابوں اور اشخاص دونوں کے ناموں کو خط کشیدہ کرتے ہیں۔ ظاہر ہے کتابوں کے ناموں کو کسی طرح ممیز کرنا ہی ہو گا کیونکہ بعض نام کافی طویل ہوتے ہیں مثلاً ”وہ بیکر کی رات کا ستارہ“ جب آنکھیں آہن پوش ہوئیں“ ”اردو کی ابتدائی نشوونما میں صوفیائے کرام کا کام“۔ میری سفارش ہے کہ بدنامی سے بچنے کے لیے کتابوں کے ناموں کو بھی مضامین کی طرح واؤین میں لکھا جائے۔ ہاں جو مشہور کتابیں ہیں مثلاً ”آب حیات“ ”شعر الہند“ ”غبارِ خاطر وغیرہ“ نیز وہ جن کے نام سے ان کی کتابیت ظاہر ہے مثلاً ”کلیاتِ ناسخ“ ”دیوانِ غالب“ ”داستانِ امیر حمزہ“ ان کو واؤین میں لکھنے کی ضرورت نہیں۔ اگر ممتین میں کسی کتاب یا مضمون کا بار بار ذکر کرنا پڑے تو پہلی بار پورا عنوان دے کر بعد میں مختف دے سکتے ہیں مثلاً اردو کی ابتدائی نشوونما میں صوفیائے کرام کا کام، ”کو ابتدائی نشوونما“ اور ”قرآن مجید کے اردو تراجم و تفاسیر کا تنقیدی مطالعہ“ کو مختص تراجم و تفاسیر۔ جن کتابوں کے نام دو تین لفظوں پر مشتمل ہوں انہیں مختف کرنے کی ضرورت نہیں۔

اقتباسات

اقتباسات کے معاملے میں ہمیں انگریزی کی سفارش سے الگ چلنا ہو گا۔ اس کا کہنا ہے کہ اگر اقتباس تین سطروں کا یا اس سے کم ہے تو کھلا کھلا (Double space) میں دیکھیے۔ اس سے زیادہ کا ہے تو بین السطور فاصلہ کم (Single space) کر دیجیے۔ بہت مختصر مقولے کو جملے کے سلسلے ہی میں لکھ دیجیے بلکہ اس کے برعکس ایم ایل اے ہیڈنگ اور دوسری کتابوں میں ہدایت ہے کہ نظم کی تین اور نثر کی چار سطروں کو واؤین

1. Robert Ross, RESEARCH - AN INTRODUCTION, P. 221

واوین میں محصور کر کے متن میں شامل کر دیجیے۔ چار سطروں سے زیادہ کے اقتباس کو متن سے تین سطر کا فصل دے کر لکھیے اور حاشیے میں مزید دس حروف کی جگہ چھوڑ کر شروع کیجیے۔

اردو میں ذیل کے قواعد کو اپنا سکتے ہیں :

۱۔ اگر دوسری زبان کے اقتباس کا ترجمہ کر کے دے رہے ہیں یا اردو کے اقتباس کو اپنے الفاظ میں خلاصہ کر کے لکھ رہے ہیں تو اس کو واوین میں ہرگز محصور نہ کیجیے۔ ترجمے یا خلاصے کے آخر میں آپ حوالے کا نمبر ڈالیں گے تو اندازہ ہو جائے گا کہ اقتباس یا دوسروں کی رائے یہاں تک تھی۔ یہ بھی ہدایت ہے کہ متن میں دوسری زبان کے اقتباس کا ترجمہ دے رہے ہیں تو فٹ نوٹ یا آخری حواشی میں اصل زبان میں عبارت دے دی جائے۔ میرا خیال ہے کہ چونکہ اردو تحقیق کے قارئین انگریزی زبان اور فارسی سے واقف ہوتے ہیں اس لیے ان زبانوں کے اقتباس کے ساتھ اردو ترجمے کی ضرورت نہیں اور اردو ترجمے کے ساتھ فٹ نوٹ میں اصل زبان کے الفاظ لکھنا ضروری نہیں۔

۲۔ نظم کا ایک مصرع درج کرنا ہو تو اسے خواہ جملوں کے سلسلے میں لکھیے، خواہ نیچے نئی سطر میں اس کے پہلے لکھ کر بغیر واوین کے مصرع لکھیے۔ جملے کے سلسلے میں ہے تو اس کے بعد لکھ لگا دیجیے۔ ظاہر ہے کہ مصرع نئی سطر میں ہو تو وضاحت کا حق بہتر طور پر ادا ہوگا۔

۳۔ نثری اقتباس میں ایک جملے کے اقتباس کو حسب خواہش خواہ متن کے سلسلے میں واوین میں دے دیجیے خواہ نیچے سطر میں۔ اس سے بڑے اقتباس کو نیچے دینا ہی مناسب ہے۔ اقتباس دینے سے پہلے متن کے تعارفی الفاظ کے بعد کولن لگا دیجیے۔ اس کے بعد بین السطور قدرے زیادہ قاصد دے کر اقتباس کی عبارت کو دائیں حاشیے سے تقریباً یوں اونچ ہٹا کر لکھیے، لیکن پہلی سطر حاشیے سے تقریباً ایک اونچ چھوڑ کر

شروع کی جائے گی۔ اقتباس ختم ہونے کے بعد پھر بین السطور میں معمول سے زیادہ جگہ چھوڑیے مثلاً

دیوانِ غالب کے مقدمے میں امتیاز علی خاں عرشی لکھتے ہیں
 تاہم مولوی سراج اللہ بن احمد نے جو کلکتے کے ان مخلص
 قدر دانوں کے سرگروہ تھے، مرزا صاحب کو بھی شرکتِ بزم سخن کے لیے راضی کر لیا۔
 مدرسہ عالیہ میں ہر مہینے میں ایک بار اتوار کے دن 'مجلسِ مشاعرہ' کا
 انعقاد شروع ہوا، اور شعرا کی کلکتہ اردو فارسی کی غزلیں پڑھنے کے
 لیے جمع ہونے لگے۔

اس بیان سے معلوم ہوتا ہے کہ اس نوعمری میں بھی کلکتے میں غالب پر خاطر خواہ
 توجہ کی گئی۔

اس طرح اقتباس متن سے صرفاً علیحدہ دکھائی دے گا؛ بالخصوص متن کے
 مقابلے میں زیادہ حاشیہ چھوڑنے کی وجہ سے۔ اب اقتباس کو واؤین میں محصور کرنے
 کی ضرورت نہیں۔ اقتباس کے آخر میں حوالہ نمبر آجائے گا۔ طویل اقتباس کو متن کے
 مقابلے میں خفی کتابت میں لکھا جائے تو انسب ہے۔ انگریزی میں اقتباسات
 واؤین میں محصور نہیں ہوتے بلکہ خفی طباعت یا بین السطور اکہری جگہ (Single space)
 کی وجہ سے متن الگ ہو جاتے ہیں۔ افسوس کہ اردو کے کتابوں اور مطبعوں میں ایسی کوئی
 معیار بندی نہیں ہوئی۔ اگر کتابت مصنف کی نگرانی میں نہ ہو تو احتیاط کا تقاضا
 یہی ہے کہ اقتباس کو سیدھی سادی طرح واؤین میں محصور کر دیجیے۔

۴۔ اقتباس کے اندر اقتباس آجائے تو آخر الذکر کو اکہرے واؤین میں دیجیے مثلاً
 یادگارِ غالب سے:

”نواب مصطفیٰ خاں مرحوم کہتے تھے کہ ملا کے خط میں جو اس نے مرزا کو کسی دوسرے
 ملک سے بھیجا تھا، یہ فقرہ تھا، 'اے عزیز چہ کسی؟ کہ بایں ہمہ آزر دیبا گاہ گاہ

بخاطر می گذری، اس سے معلوم ہوتا ہے کہ جو کچھ دو برس کے قلیل عرصے میں وہ مرزا کو سکھا سکتا تھا اس میں ہرگز مضائقہ نہ کیا ہوگا۔“

۵۔ اگر اقتباس کی عبارت کے آخر میں سوالیہ نشان ہے تو پہلے سوالیہ نشان لگائیے، اس کے بعد واوین مثلاً

بادشاہ نے پوچھا ”مرزا اس قدر غور سے کیا دیکھتے ہو؟“

۶۔ اقتباس بالکل مطابق اصل ہونا چاہیے، تجھے، اوقاف اور دوسری تمام تفصیلات میں۔ ہاں اقتباس میں کوئی غلطی دکھائی دے تو اسے اسی طرح نقل کر کے قوسین میں ’کذا‘ لکھ دیجیے۔ چاہیں تو فٹ نوٹ میں غلطی کی وجہ اور قیاسی تصحیح دے سکتے ہیں۔

اقتباس میں حذف۔ حذف کا قاعدہ یہ ہے کہ جملے کے شروع درمیان یا آخر میں کچھ جزو چھوڑنا ہو تو تین نقطے (زیادہ نہیں) لگادیکھیے جو تقریباً آدھا انچ کے فاصلے پر پھیلے ہوئے ہوں۔ جملے کے آخر میں حذف ہو تو نقطوں کے آگے ختمے کی ڈیڑھ بھی لگادیکھیے۔ ایم ایل اے ہینڈ بک کے مطابق ایک پیرا گراف تک کے حذف کے تین لفظوں سے دکھا سکتے ہیں اور اس سے زیادہ حذف کے لیے متن کے نیچے ایک نقطے دار سطر بنا کر۔ میرا خیال ہے کہ اردو میں تین چار سطروں سے زیادہ کے حذف کے محض تین نقطوں سے نہیں بلکہ ایک پوری نقطے دار سطر ہی سے دکھانا چاہیے۔ مختصر حذف کی مثالیں۔

اصل عبارت

”لیکن سوال یہ ہے کہ اگر کوئی شخص کسی خاص موقع پر اپنے کسی علم کا اظہار نہیں کرتا تو کیا اس سے یہ ثابت ہوگا کہ اسے اس بات کا علم ہی نہیں تھا اور اگر تھا وہ لازماً غلط تھا۔“

ابتداء کا حذف

....." اگر کوئی شخص کسی خاص موقع پر اپنے کسی علم کا اظہار نہیں کرتا تو کیا اس سے یہ ثابت ہوگا کہ اسے اس بات کا علم ہی نہیں تھا تو وہ لازماً غلط تھا۔"

آخر کا حذف

لیکن سوال یہ ہے کہ اگر کوئی شخص کسی خاص موقع پر اپنے کسی علم کا اظہار نہیں کرتا تو کیا اس سے یہ ثابت ہوگا کہ اسے اس بات کا علم ہی نہیں تھا۔....."

اصل عبارت

"سلطنت مغلیہ کے زوال کے زمانے میں وسط ایشیا سے تین بھائی : قاسم جان، عالم جان اور عارف جان کچھ ساتھیوں سمیت تلاشِ روزگار میں ہندوستان کے لیے روانہ ہوئے۔"

درمیان کا حذف

سلطنت مغلیہ کے زوال کے زمانے میں وسط ایشیا سے تین بھائی ہندوستان کے لیے روانہ ہوئے۔"

اقتباس میں اضافہ۔ اگر اقتباس میں کوئی خلا نظر آئے تو اسے مربع بریکٹ یعنی بڑے بریکٹ میں بھرا جائے۔ اسی طرح کوئی ضروری تہسہرہ یا تصحیح کرنی ہو تو وہ بھی مربع بریکٹ میں ہونی چاہیے۔ مربع بریکٹ اس بات کی نشانی ہے کہ اس کے بیچ کا لفظ یا الفاظ مصنفِ اصلی کے نہیں، بلکہ اقتباس کنندہ کے ہیں۔ اگر آپ خلا نہیں بھروں گے، یہ تصحیح کر رہے ہیں تو بہتر ہے کہ اپنے الفاظ کے بعد سوالیہ نشان بھی بنا دیجیے تاکہ یہ ظاہر ہو جائے کہ آپ کے الفاظ اضافہ نہیں بلکہ متبادل ہیں۔ مثالیں

۱. ڈاکٹر عابد رضا بیدار وادین راغب مرتبہ ڈاکٹر نعیم احمد میں ایک آدھ لفظ کے
اضافے سے مصرع کو موزوں کرتے ہیں۔ اسے یوں لکھا جائے گا

دل میں کیا ہے اس کے اثر مہرِ نیر نے تیرے [اثر] کو ان دنوں اے آہ کیا ہوا
سیبِ غنغب جو ترا ہاتھ میں آئے میرے حسنِ باغ (حسن کے باغ) کا دیکھوں میں شمر ہاتھ کے بیج

ب۔ عطا کا کوئی نے اپنی کتاب غلطیہائے مضامین میں کالی داس گپتا کی تعینِ عمرِ ناسخ
پر بحث کی ہے۔ ان کے حسبِ ذیل مقولے میں میں تصحیحی اضافہ کرتا ہوں

”رضا صاحب ناسخ کی بحث کرتے ہوئے لکھتے ہیں... قرینِ قیاس یہ ہے کہ
۸۰ سال کے قریب عمر پائی ہوگی“... یہ بھول گئے کہ جب ناسخ کی وفات کی تاریخ
۱۲۵۴ھ محقق ہے تو ان کی ولادت اس حساب سے ۱۱۲۴ھ [۱۱۷۴ھ؟]
میں واقع ہونی چاہیے“ لے

چونکہ ۱۲۵۴ھ میں سے ۸۰ مہیا کر کے ۱۱۷۴ھ آئے گا، ۱۱۲۴ھ نہیں
اس لیے مقتبس نے اپنی طرف سے صحیح عدد بڑے بریکٹ میں لکھ دیے۔ تصحیح کے
آگے سوالیہ نشان نہ لگایا جائے تو اس میں اور اضافے میں کیا فرق رہا مثلاً مصرع
ع حسنِ باغ [حسن کے باغ] کا دیکھوں میں شمر ہاتھ کے بیج
کو سوالیہ نشان کے بغیر یوں سمجھا جائے گا ع حسنِ باغ حسن کے باغ
کا دیکھوں میں شمر ہاتھ کے بیج۔ سوالیہ نشان نہ لگایا جائے تو صحیح کے آگے اپنا
نام کے اجزا کے ابتدائی حروف لکھ دیجیے مثال ب میں
..... اس حساب سے ۱۱۲۴ھ [۱۱۷۴ھ - گ ج] میں واقع ہونی
چاہیے۔

۱۔ خدائش سیمنا، تدوینِ متن کے مسائل (پٹنہ، ۱۹۸۲ء) ص ۵۷-۵۶
۲۔ عطا کا کوئی، غلطیہائے مضامین (پٹنہ، جنوری ۱۹۸۴ء) ص ۱۶۰

اگر غلط متن کے آگے کذا لکھنا ہو تو وہ ہمیشہ چھوٹے بریکٹ میں لکھا جائے گا۔

حوالے اور حواشی

نوٹ دو قسم کے ہوتے ہیں ۱۔ ماخذ کی اطلاع دینے والے۔ انھیں حوالے کہتے ہیں۔ ۲۔ ماخذ پر تبصرہ کرنے والے اور معلومات میں اضافہ کرنے والے۔ انھیں حواشی کہتے ہیں۔ ماخذی حوالوں کا مقصد اپنے ماخذ کا پتا دینا ہے تاکہ قاری چاہے تو ماخذ کو دیکھ کر خود تصدیق کر لے۔ اس طرح اسے مزید مواد کی تلاش وہی بھی ہو جائے گی۔ دوسرا مقصد اپنے بیان کا پایہ استناد بلند کرنا ہے۔

تبصراتی حواشی کے کئی مقاصد ہوتے ہیں ۱۔ متن کے بیان کی تشریح یا صراحت۔ ۲۔ متن کی اغلاط کی تصحیح۔ ۳۔ متن سے متعلق مزید معلومات بہم پہنچانا۔ ۴۔ اختلافی مسائل میں متن سے مختلف نقطہ نظر پیش کرنا۔ ۵۔ اگر متن میں کسی دوسری زبان کے (مثلاً عربی فارسی، انگریزی) مواد کا اردو ترجمہ پیش کیا ہے تو نوٹ میں اصل زبان کے الفاظ دینا۔ ۶ کسی کے شکرے کا اعتراف۔

جیسا کہ پیچھے لکھا جا چکا ہے اردو مقالے میں انگریزی یا فارسی عبارتوں کا ترجمہ دینے کے بجائے اصل زبان کی عبارت دیں تو فٹ نوٹ میں اس کے ترجمے کی ضرورت نہیں اور اگر متن میں ترجمہ دیں تو فٹ نوٹ میں اصل زبان کی ضرورت نہیں کیونکہ اردو کے قارئین سے توقع کی جاتی ہے کہ وہ فارسی اور انگریزی جانتے ہوں گے۔

خیال رکھیے کہ حواشی متن پر غالب نہ ہونے پائیں اس کے حریف نہ ہو جائیں۔ آکسفورڈ یونیورسٹی کے شعبہ انگریزی کے کتابچے میں لکھا ہے کہ تشریحی (تبصراتی) فٹ نوٹ کم سے کم ہوں اور زیادہ سے زیادہ مختصر ہوں۔ جو بات متن میں چلے پانے کی مستحق نہ ہوں اسے حاشیے میں بھی دینے کی ضرورت نہیں ہے یا سنس مطلع کرتا ہے کہ

1. University of OXFORD, Members of the faculty of English Language and Literature, NOTES ON THE PRESENTATION OF THESES ON LITERARY SUBJECTS (RUPATS HART - DAVIS, 2nd. ed. 1958) P. 4

بعض درس گاہوں کے شعبے کہتے ہیں کہ فٹ نوٹ محض حوالوں کے لیے استعمال کیجیے،
بقیہ مواد [تبصراتی حاشیے] متن میں شامل کیجیے یا ضمیمے کے طور پر دیکھیے۔

قاضی عبدالودود کے مجموعے عیارستان میں ص ۱۷، ۲۷، ۲۸، ۳۲، ۳۶، ۳۵،
وغیرہ پر تبصراتی حاشیے ہیں جنہیں متن میں درج کرنا چاہیے تھا۔ ڈاکٹر عابد پیشاوری
کی کتاب 'انشاء اللہ خان انشا' (یونیورسٹی آف اردو اکادمی، لکھنؤ ۱۹۸۵ء) میں جا بجا پرفز
حاشیے بھرے پڑے ہیں جو بعض اوقات کئی کئی صفحات تک پاؤں پھیلاتے ہیں۔
ص ۱۸۴ کا ایک حاشیہ ص ۱۹۲ تک چلا گیا ہے اور وہ بھی اس صورت سے کہ صفحے
پر متن محض دو تین سطروں میں ہے، بقیہ پورا صفحہ حاشیہ مسلسل کی نذر ہو گیا ہے۔
اتنا طویل، معلوماتی اور پرفز تبصرہ متن میں جگہ پانے کا مستحق تھا۔

نریندر لو تھمر نے اپنے ایک طنزیہ مضمون میں لکھا ہے۔ "فٹ نوٹ کے
بغیر کوئی مضمون عالمانہ نہیں لگتا۔" اور اس کے بعد انہوں نے اپنے مضمون میں
خواہ مخواہ فٹ نوٹوں کی جھڑی لگادی ہے۔ دراصل تحریر کا عالمانہ ہونا متن پر منحصر
ہوتا ہے۔ محض نمود کے لیے حوالوں کی تعداد بڑھا دینا عالمانہ نہیں، بچکانہ فعل ہے۔
ایک عام اصول یہ پیش نظر رکھیے کہ فٹ نوٹ جتنے کم ہوں اتنا بہتر ہے۔ تبصراتی حاشیے
کو حتی الامکان کم بلکہ غائب کیجیے۔ انہیں کسی نہ کسی طرح متن ہی میں کھپا لیجیے۔
ہاں کسی دوسرے کے متن کی تدوین میں حواشی لکھے جائیں تو ان کی بات دوسری ہے۔
ظاہر ہے کہ انہیں متن میں نہیں ٹھونسا جاسکتا۔

نوٹ کا اردو ترجمہ حواشی استعمال ہوتا ہے۔ یہ اصطلاح ماخذی حوالوں اور
تبصراتی حاشیوں دونوں پر حاوی ہے۔ نوٹ پانچ مقامات پر دیے جاسکتے ہیں۔ ان
میں سے اولین محض ماخذی حوالوں کی حد تک ہے:

۱۔ پارسنس کے مطابق ہارورڈ کا طریقہ یہ ہے کہ متن کے بیچ قوسین میں دیکھیے
(پارسنس ص ۶۱)۔ ۲۔ صفحے کے نیچے فوٹ میں۔ ۳۔ مضمون یا باب کتاب
کے آخر میں جنہیں انخیری نوٹ (End notes) کہتے ہیں۔ ۴۔ پوری کتاب
کے جملہ ابواب کے حواشی کتاب کے بالکل آخر میں۔ ۵۔ متن کی جلد یا جلدوں کے
بعد ایک علیحدہ جلد میں۔

ایم ایل اے ہینڈ بک میں لکھا ہے

”مختصر حوالے قوسین میں متن کے بیچ ہی دے دینا چاہئیں۔ جانچ یہ ہونی
چاہیے کہ حوالہ قاری کی سہولت اور روانی مطالعہ میں مخل ہوتا ہے کہ نہیں۔ یاد
رکھیے کہ متن میں دیا ہوا حوالہ قاری کے لیے جتنا مخل ہوگا، اس سے کہیں زیادہ
پریشان کن یہ ہدایت ہے کہ صفحے کی تلی میں یا مضمون کے آخر میں دیکھیے“ (ص ۶۹)
زیندر لو تھرنے حوالہ سابق مضمون ’فٹ نوٹ‘ میں لکھا ہے ”ہم سمجھتے
ہیں کہ فٹ نوٹ سے پڑھنے کا تسلسل ٹوٹ جاتا ہے“۔

متن کے بیچ حوالے کی دو مثالیں گزشتہ پیراگرافوں میں ملتی ہیں۔ پہلی میں پارسنس
کا حوالہ چلے کے فوراً بعد لیکن پیراگراف کے درمیان میں دیا گیا ہے۔ دوسری میں
ایم ایل اے ہینڈ بک کا حوالہ اقتباس اور پیراگراف کے آخر میں ہے۔ ہندی کے
ڈاکٹر تنک سنگھ نے لکھا ہے کہ حوالے کو متن کے بیچ دینا صاف کپڑے میں بیوند
لگانے کے مترادف ہے۔ اُسے مجھے اس سے اتفاق نہیں۔ میری رائے میں سہولت کے
پیش نظر مختصر حوالوں کو متن کے بیچ میں درج کرنا چاہیے، طویل حوالے کو فٹ نوٹ
میں دینا چاہیے۔

سہولت کے نقطہ نظر سے متن میں حوالے کے بعد فٹ نوٹ کے حوالے کا
نمبر آتا ہے۔ انگریزی میں فٹ نوٹ لکھنے کے لیے صفحے پر متن کے نیچے لکیریں کھینچتے۔

اگر صفحے پر ٹائپ دو سطروں کے فاصلے سے ہے تو تین سطروں کی جگہ چھوڑیے۔ مطبوعہ کتاب ہے تو ایک سطر کے برابر چھوڑ کر متن سے بائیں ٹائپ میں حوالے یا حواشی دینے چاہئیں۔ اردو میں خفی کتابت کا اہتمام مشکل ہے، اس لیے بہتر یہ ہے کہ متن کے بعد ایک سطر کی جگہ چھوڑ کر پوری لائن کے عرض میں لکیر کھینچ دیجیے اور نیچے فٹ نوٹ لکھ دیجیے۔

ترابیان نے لکھا ہے کہ فٹ نوٹ کے لیے ہر صفحے پر علیحدہ نمبر ڈالنے چاہئیں (ص ۱۹) اس کے برعکس ہینڈ بک کی ہدایت ہے کہ مضمون یا کتاب کے باب میں حوالہ نمبر مسلسل ہونے چاہئیں (ص ۵۰)۔ مسلسل نمبر سے کاتب کو سہولت ہوتی ہے ورنہ بعض نوٹ لکھنے کا تب پر صفحے کے جلد انمبروں کو مسودے کے مطابق لکھ کر خلفشار کر دیتے ہیں۔ مسلسل نمبروں میں معمولی سی قباحت یہ ہے کہ مسودہ اشاعت کے بھینچنے کے بعد اگر آپ متن میں ایسا اضافہ لکھ کر بھینچیں جس میں حوالہ نمبر دیا جائے تو آگے کے تمام نمبر گڑ بڑ اجائیں گے، لیکن بہتر صورت یہی ہے کہ مضمون یا کتاب اشاعت کے لیے بھینچنے کے بعد پریس کاپی میں کوئی اضافہ کیا ہی نہیں جائے۔

جہاں تک مضمون یا باب کے اخیر حوالوں کا تعلق ہے قاری انھیں دیکھنے کی زحمت ہی نہیں کرتا۔ یہ صحیح ہے کہ کاتب یا طابع کو اخیر حوالے میں سہولت رہتی ہے لیکن قاری کی سہولت کو ترجیح دینی ہے تو فٹ نوٹ کو پسندیدہ اور اخیر حوالے کو نامطبوع کہا جائے گا۔ کتاب کے آخر کے حواشی اور بھی زیادہ پریشان کن ہوتے ہیں۔ بعد کی علیحدہ جلد میں حواشی پیش کرنے کا ارادہ تین حضرات نے ظاہر کیا۔ ۱۔ قاصی عبدالودود نے قاطع برہان و رسائل متعلقہ میں ۲۔ نثار احمد فاروقی نے اپنے مرتبہ طبقات اشعار از قدرت اللہ شوق میں اور ۳۔ مشفق خواجہ نے دو جلدوں کے تذکرہ خوش معرکہ زیبا از ناصر میں۔ کیا اتفاق ہے کہ میری معلومات کی حد تک کسی نے بھی حواشی کی وہ جلد شائع نہیں کی۔ اگر مختصر حواشی لکھ کر متن کی جلد ہی میں دے دیتے تو کچھ نہ ہونے سے بہتر ہوتا۔

ایم ایل اے ہینڈ بک کی ہدایت ہے کہ مختصر تحقیقی مضمون میں نوٹ مضمون کے آخر میں دینے چاہئیں جب کہ کتابی مقالے میں ہر صفحے پر۔ اس تخصیص کی وجہ سمجھ میں نہیں آتی یاد رکھیے کہ حوالے کہیں بھی ہوں، ان میں مصنف کا پورا نام فطری ترتیب سے لکھا جاتا ہے، عائلی نام (سر نیم) پہلے درج کر کے نہیں۔

حوالہ نمبر دینے کے لیے متن میں متعلقہ مقام پر یہ نشان (س) بنا کر۔ اس پر نمبر لکھ دیا جاتا ہے۔ اس کے بعد نوٹ یا آخری حوالوں میں نشان بنا کر اس پر وہی نمبر لکھا جائے گا۔ اگر انگریزی قاعدے سے متن میں حوالہ نمبر اس نشان کے بغیر محض بالائی عدد سے دیا جائے تو نوٹ یا آخری حوالوں میں بھی وہ نشان نہیں لکھا جائے گا۔ متن میں نوٹ کا نمبر جملے یا تابع جملے کے آخر میں لکھیے۔ یہ محمولہ مواد سے قریب ترین لکھا جانا چاہیے لیکن مصنف یا کتاب کے نام پر نہیں بلکہ نحوی سافت کے آخر میں تاکہ کلام کے بیچ میں جھٹکانہ لگے۔ ہاں اگر ایک ہی جملے میں دو الفاظ پر حوالہ نمبر لکھنا ہو تو جملے کے آخر کے بجائے انھیں الفاظ پر نمبر ڈالنا ہوگا۔ اقتباس دینا ہو تو حوالہ نمبر اقتباس سے پہلے کے تعارفی جملے پر نہیں، بلکہ اقتباس کے آخر میں دیا جائے۔ جملے یا کلام کے آخر میں علامت اوقاف ہو مثلاً سوالیہ نشان، واوین وغیرہ تو پہلے یہ علامت لکھیے، اس کے بعد سطر سے قدرے اونچا کر کے حوالہ نمبر لکھیے۔ چند مثالیں۔

۱. ان کے والد کا نام " غلام حسین " تھا۔ غلط

ان کے والد کا نام " غلام حسین " تھا۔ صحیح

۲. ڈاکٹر پرکاش مونس نے، اردو ادب پر ہندی ادب کا اثر، میں لکھا ہے

ہندی کا ادب نواب عیسوی خاں ہی قصہ مہر افروز و دلبر کا مصنف ہے۔ یہ

سبب ہی سستی کے دوہوں کی ایک ٹیکا، رس چندریکا کا مصنف ہے غلط

ڈاکٹر پرکاش مونس نے، اردو ادب پر ہندی ادب کا اثر، میں لکھا ہے

ہندی کا ادب نواب عیسوی خاں مصنف ہے غلط

ڈاکٹر پرکاش مونس نے 'اردو ادب پر ہندی ادب کا اثر' میں لکھا ہے

ہندی ادیب نواب عیسوی خاں..... میں چند کا مصنف ہے صحیح
۳۔ محمود شیرانی نے اپنے ایک مضمون میں سب کی رائیں دے کر لکھی نرائین شفیق

غلط

محمود شیرانی نے اپنے ایک مضمون میں سب کی رائیں دے کر... الخ غلط
محمود شیرانی نے اپنے ایک مضمون میں سب کی رائیں دے کر لکھی نرائین شفیق سے

غلط

محمود شیرانی نے اپنے ایک مضمون میں سب کی رائیں دے کر لکھی نرائین شفیق سے اتفاق
کیا ہے کہ وہ برہان پور کا باشندہ تھا۔

صحیح

اس آخری مثال سے یہ واضح کرنا مقصود تھا کہ کسی کا مقولہ یا رائے
لفظ بہ لفظ نقل نہ کر کے اپنے الفاظ میں خلاصہ دیا جائے تو بھی اس کے خاتمے کے
بعد ہی حوالہ نمبر ڈالا جائے۔ اس سے ایک فائدہ یہ ہے کہ مقولے کی حد بندی بھی
ہو جاتی ہے۔

جیسا کہ پیچھے لکھا جا چکا ہے اگر ایک جملے میں ایک سے زیادہ الفاظ حوالہ
نمبر چاہتے ہیں تو انھیں پر نمبر درج کرنے کے سوا کوئی چارہ نہیں خواہ وہ مصنف کے
نام ہوں یا کتاب کے۔ اگر ہم نحوی ساخت کے آخر میں نمبر دیں گے تو فوٹ نوٹ
میں اس نمبر کے تحت دو یا زیادہ ماخذوں کی تفصیل دینی ہوگی جو خلاف قاعدہ ہے۔
اس لیے ایسی صورتوں میں جملے کے بیچ میں ماخذ ہی پر نمبر دے دیجیے۔ اس باب

میں پیچھے ایسا جملہ آیا ہے جس پر نمبر دینے پڑے ہیں

"تر ابیان، فن طباعت کے مصنف بلجیت سنگھ مطیر اور ڈاکٹر عبدالستار

دلوی نے پہلے مقدمے اور بعد میں فہرست کی سفارش کی ہے۔"

اب تبصراتی حواشی کو نظر انداز کر کے ماخذی حوالوں پر تفصیل سے لکھا جاتا ہے۔

پہلی بار جب کسی ماخذ کا حوالہ دیا جائے تو تفصیلات دیجیے یعنی مصنف کا نام

کتاب کا نام، صفحہ نمبر، مقام اشاعت و سنہ اشاعت۔ بعد میں حوالے کو حسبِ خواہش مخفف کر سکتے ہیں۔ واٹسن نے کہا ہے کہ اگر آپ کا مقالہ بیلوگرافی پر نہیں ہے تو حوالے میں ماخذ کے ناشر کا نام درج کرنے کی ضرورت نہیں (ص ۵۰)۔ میری رائے میں بھی مقام و سنہ اشاعت سے ماخذ کی صحیح نشاں دہی کی جا سکتی ہے۔ ناشر کا نام مختصر ہو تو دے سکتے ہیں لیکن ہر بار نہیں، 'مختص پہلی بار'۔ بہر حال کتابیات میں تو جملہ تفصیلات دے ہی دی جاتی ہیں۔

حوالے کے سلسلے میں جتنی معلومات متن میں دے دی گئی ہے، حاشیے میں اس کی تکرار کی ضرورت نہیں مثلاً اگر متن میں لکھتے ہیں

”ڈاکٹر پرکاش مونس نے لکھا ہے۔“

تو فٹ نوٹ میں ان کا نام حذف کر کے محض کتاب کا نام لکھنا کافی ہے مثلاً لے اردو ادب پر ہندی ادب کا اثر (الہ آباد، ۱۹۷۸ء) ص ۲۲

انگریزی میں کتابوں، مجموعوں اور رسالوں وغیرہ سے حوالے درج کرنے کے مفصل قاعدے سختی سے متعین کر دیے گئے ہیں جن کی عام طور سے پابندی کی جاتی ہے۔ اردو میں جب تک کتابت کا رواج ہے اس قسم کی معیار بندی ممکن نہیں۔ اس کے علاوہ ہیں جملہ معلومات فراہم بھی تو نہیں ہوتیں مثلاً انگریزی میں کسی ایڈیشن کی باز طباعت (Re-print) سے استفادہ کیا جائے تو اصل ایڈیشن کا سنہ لکھنا بھی ضروری ہے جس کی یہ باز طباعت ہے۔ واضح ہو کہ یہ مطالبہ انھیں صورتوں میں ہے جن میں کوئی ایڈیشن کسی ترمیم و اضافے کے بغیر جیسے کا تیسرا دوبارہ چھاپ دیا گیا ہو۔ اردو میں یہ جاننا مشکل ہے کیونکہ یہاں تو پی ایچ ڈی کے کئی مطبوعہ مقالوں، نیز طریق تحقیق تک کئی کتابوں میں ایڈیشن اور سنہ طباعت غائب ہوتا ہے۔ جب صحیح معلومات نہ ہوں تو باقاعدگی سے تفصیلات کیونکر دی جائیں۔ اس لیے انگریزی کے مقابلے میں اردو میں کچھ نرمی اور لچک پیدا کرنی ہوگی۔ ایم ایل اے اسٹائل شیٹ اور ایم ایل اے ہینڈ بک کی سفارشوں کو اردو کے مطابق ڈھال کر ذیل میں پیش کیا جاتا ہے۔

۱۔ ایک مصنف کی کتاب

سب سے پہلے مصنف کا نام اور تخلص فطری ترتیب سے، یا تخلص دیجیے مثلاً اسد اللہ خاں غالب لکھیے یا غالب، مسعود حسن رضوی ادیب لکھیے خواہ محض مسعود حسن رضوی۔ چونکہ ان کی شہرت بطور شاعر کے نہیں، اس لیے ان کا تخلص حذف کیا جاسکتا ہے۔ نام کے بعد کالکائیے، کولن نہیں۔ فٹ نوٹ یا اخیر نوٹ میں مصنف کے نام اور کاما کے بعد کتاب کا نام لکھ کر اسے خط کشیدہ کیجیے۔ چونکہ خط کی وجہ سے کتاب کا نام واضح ہو جاتا ہے، اس لیے کولن کی ضرورت نہیں کتاب کے نام کے بعد بریکٹ لگائیے اور ان کے اندر ناشر کا نام مع مقام اشاعت، پھر کاما پھر سنہ اشاعت اور بریکٹ بند۔ اس کے آگے صفحہ نمبر۔ نمونہ

مالک رام، فسانہ غالب (مکتبہ جامعہ دہلی، ۱۹۷۷ء) ص ۲۳
یہ طریقہ فٹ نوٹ یا اخیر نوٹ کا ہے لیکن اگر متن کے بیچ حوالہ دیا جائے تو وہاں ع یہ مختصر ہونا چاہیے ع چونکہ بدنامی کی وجہ سے خط کشیدہ کی ممنوع کر دی ہے اس لیے کتاب کے نام کو واضح کے لیے کاما کے بجائے کولن لگاتے ہیں۔ نمونہ

مالک رام: فسانہ غالب ص ۲۳
واضح ہو کہ انگریزی میں مصنف اور کتاب کے ناموں کے بیچ کولن کبھی نہیں لگایا جاتا، محض کاما ہی ہوتا ہے۔

۲۔ ایک سے زیادہ مصنفوں کی کتاب

کتاب کے سرورق پر ان کے نام جس ترتیب سے ہیں اسی طرح لکھیے۔ نمونہ
گیان چند، سیدہ جعفر قدیم اردو ادب کی تاریخ (ترقی اردو بورڈ دہلی) ص ۱
۳۔ اگر کوئی کتاب کئی جلدوں میں ہے اور اس کی کسی ایک جلد کا حوالہ دینا ہے تو

خط کشیدہ کی ایسا خواب ہے جو شرمندہ تعبیر نہیں ہوتا۔ میں نے اس کتاب میں نیز دوسرے دو زیر طبع مجموعوں کے مسودوں میں، فٹ نوٹ میں کتابوں کے نام خط کشیدہ کیے، لیکن کسی کاتب نے خط نہیں کھینچا۔ میں نے بے خطی پر قناعت کر لی۔

قوسین کے بعد جلد کا نمبر اور صفحہ نمبر دیکھیے۔ انگریزی میں ایسے موقعوں پر لفظ 'جلد' اور لفظ 'صفحہ' حذف کر دینے کی ہدایت ہے کیونکہ وہاں جلد نمبر و من حروف میں اور صفحہ نمبر عربی ہندسوں میں ہوتا ہے مثلاً قوسین کے 77 - 776 - II - اردو میں وضاحت کے لیے لفظ جلد اور صفحہ یا ان کے مخففات لکھیے۔ نمونہ

جمیل جاہلی، تاریخ ادبِ اردو (ایجوکیشنل پبلشنگ ہاؤس دہلی، 1984)

جلد دوم، حصہ دوم، ص 123

۴۔ اگر مجموعے کا مرتب کوئی گروہ ہے اور وہی ناشر ہے یا مرتب کے نام کی چنداں اہمیت نہیں تو کتاب کے نام پر اکتفا کیجیے۔ نمونہ

رہبر تحقیق (شعبہ اردو، لکھنؤ یونیورسٹی، لکھنؤ، 1976ء) ص 22

تاریخ ادبیات مسلمانانِ پاکستان و ہند (پنجاب یونیورسٹی، لاہور، 1971ء)

جلد 8، ص 22

تاریخ کی اس جلد کے مدیر خصوصی کا نام گروپ کیپٹن سید فیاض محمود ہے۔ اس نام کی اہمیت نہیں اس لیے حذف کر سکتے ہیں۔

۵۔ اگر کسی مصنف کی کتاب کے باب یا مجموعے کے مضمون کا حوالہ دینا ہے تو مصنف کے نام کے بعد کا 'پھر و اوین میں باب یا مضمون کا نام، پھر 'شمولہ' لکھ کر کتاب یا مجموعے کا نام خط کشیدہ۔ اس کے بعد بقیہ تفصیلات حسب سابق نمونہ گمان چند، "قدیم رنگِ ثنوی" مشمولہ اردو ثنوی شمالی ہند میں

(انجمن ترقی اردو ہند، علی گڑھ، 1979ء) ص 590

عابد پیشاوری، "کلام انشا کا ایک نادر مخطوطہ" مشمولہ متعلقات انشا (نصرت پبلشرز، لکھنؤ، 1985ء) ص 18

اگر باب یا مضمون کا نام لکھنا ضروری نہ ہو تو اسے حسب خواہش حذف کر سکتے ہیں۔

۶۔ اگر کسی ایسے مجموعے کے مضمون کا حوالہ دینا ہے جس کا مرتب کوئی اور شخص

ہے تو مضمون نگار 'واؤین میں مضمون' مجموعہ کا نام اور اس کے بعد لفظ 'مرتب' لکھ کر مرتب کا نام اور بقیہ تفصیلات حسب معمول دیجیے۔ نمونہ

گیان چند، "اقبال کے کلام کا عرضی مطالعہ" مشمولہ اقبال کا فن

مرتب گوپی چند نارنگ (ایجوکیشنل پبلشنگ ہاؤس، دہلی ۱۹۸۳ء) ص ۱۱۷
۷۔ اگر کسی حوالے کی کتاب مثلاً انسائیکلو پیڈیا کے کسی مضمون کا یا لغت کے کسی اندراج کا حوالہ دیتا ہے تو حوالے کی کتاب سے پہلے، مشمولہ، لکھنے کی ضرورت نہیں، نہ کتاب کے مرتب اور مقام اشاعت کا ذکر کیجیے۔ ایڈیشن کی نشاں دہی کے لیے سنہ طباعت کافی ہے۔ چونکہ حوالے کی کتابیں الفبائی ترتیب سے اندراج کرتی ہیں اس لیے ان کے صفحے کا حوالہ بھی غیر ضروری ہے۔ نمونہ

"کلید و منہ" انسائیکلو پیڈیا آف اسلام، ۱۹۲۷ء

مندرجہ بالا اندراج کا مصنف بروکل مان ہے اور جلد ۳ کے ص ۹۸-۹۹ پر ہے۔ یہ تمام تفصیلات حذف کی جاسکتی ہیں یا جلد کا نام دے سکتے ہیں لغت سے حوالہ:

فرہنگ اصفیہ، جلد سوم

۸۔ اگر کتاب کی تدوین یا ترجمہ کسی دوسرے شخص نے کیا ہے تو آخرالذکر کے نام کے پہلے مرتب یا مترجم لکھیے۔ تفصیلات حسب سابق۔ نمونہ

غالب، دیوان غالب، مرتب امتیاز علی خاں عثمی (انجمن ترقی ادب دہندہ، علی گڑھ

۱۹۵۸ء) متن ص ۶۳

واضح ہو کہ اس کتاب کے مقدمے اور متن پر صفحوں کے نمبر شمارہ دو سلسلوں میں ہیں اس لیے ص سے پہلے 'متن' کا اضافہ کیا گیا۔

محقق طوسی، معیار الاشعار، مترجم اسیر لکھنوی بہ نام زیر کامل عیار

(نول کشور پریس، کانپور، ۱۹۰۵ء) ص ۲۱۷

۹۔ اگر کتاب کو ایک سے زیادہ اشخاص نے مرتب کیا ہے تو دونوں کے نام لکھیے۔

فضل علی فضلی، کربل کتھا، مرتبین مالک رام، مختار الدین احمد
(ادارہ تحقیقات اردو پتھنہ ۱۹۶۵ء) متن ص ۱

۱۰۔ اگر کتاب پر کسی نے محض مقدمہ لکھا ہے اور تدوین نہیں کی تو اس کے نام کے پہلے لفظ 'مقدمہ از' (مقدمہ نگار نہیں) لکھیے۔

غالب، دیوان غالب، مقدمہ از کالی داس گپتارضا (دلی ۱۹۴۱ء)

عکسی باز طباعت، وطن پبلیکیشنز، بمبئی، ۱۹۸۶ء ص ۶۲

۱۱۔ تدوین، مقدمہ نگاری اور ترجمے میں اگر مدون، مقدمہ نگار یا مترجم کا کام زیر بحث ہے تو پہلے اس کا نام لکھیے، اس کے بعد مدون، مقدمہ نگار یا مترجم کا لاحقہ لگائیے۔ پھر کتاب کا نام اور اس کے بعد 'از' لکھ کر مصنف کا نام، پھر بقیہ تفصیلات حسب معمول۔ نمونہ

امتیاز علی خاں عرشی، مرتب، دیوان غالب، از غالب (انجمن ترقی اردو

ہند، علی گڑھ، ۱۹۵۸ء) مقدمہ ص ۸۱

کالی داس گپتارضا، مقدمہ نگار، دیوان غالب، از غالب (دلی ۱۹۴۱ء)

عکسی باز طباعت و وطن پبلیکیشنز، بمبئی، ۱۹۸۶ء ص ۶۲

پنڈت برج موہن داتا، ترجمہ، 'مترجم'، دریائے لطافت، از انشا

(انجمن ترقی اردو ہند، ۱۹۳۵ء) ص ۲۰۸

۱۲۔ اگر کسی کتاب کی باز طباعت ہوتی ہے تو انگریزی کا قاعدہ ہے کہ پہلے باز طباعت کے اصل ایڈیشن کا سنہ دیکھیے پھر لفظ باز طباعت لکھیے، پھر نئے ناشر کا پتا اور سنہ۔ نمونہ

کریم الدین، طبقات شعرائے ہند (۱۸۴۸ء)، باز طباعت آئر پرنش

اردو اکادمی لکھنؤ، ۱۹۸۳ء ص ۱۴۹

لیکن اردو میں ہمیشہ پہلے ایڈیشن کی تاریخ دینا مشکل ہے کیونکہ کتاب پر پہلے ایڈیشن کی تاریخ دی ہی نہیں ہوتی۔ اس لیے اسے حذف کرنا ہی پڑے گا۔ اگر مصنف یا مترجم نے زیر نظر ایڈیشن میں کوئی ترمیم یا اضافہ نہیں کیا تو بیشتر کے ایڈیشن کی تفصیلات کیوں دی جائیں۔ ڈاکٹر جمیل جالبی کی تاریخ ادب اردو کا ایڈیشن

دلی سے شائع ہوا۔ یہ باز طباعت ہے پاکستانی ایڈیشن کی لیکن اس میں کہیں درج ہی نہیں کہ پاکستانی ایڈیشن کب کس نامشر نے شائع کیا، اس لیے مجبوراً اس کی تفصیلات قطع کر کے یوں حوالہ دینا ہوگا۔

جمیل جالبی، تاریخ ادب اردو (ایجوکیشنل پبلشنگ ہاؤس، دلی، جھنڈی

۱۹۷۷ء) جلد اول، ص ۱۷۵۔

۱۳۔ انگریزی میں قاعدہ ہے کہ اگر مخطوطے کا حوالہ دینا ہو تو اس کے نام کو خط کشیدہ نہ کیا جائے بلکہ واوین میں حضور کر کے اس کے آگے لفظ قلمی کا اضافہ کر دیا جائے۔ انگریزی میں قدیم مخطوطات تو ہوتے نہیں۔ وہاں اکثر صورتوں میں خطی تحریر سے مراد ہم عصر مصنفوں کا مسودہ ہوتا ہے۔ اردو میں قدیم مخطوطات کثیر تعداد میں ہیں اور وہ کسی طرح مستقل کتابوں سے کم نہیں۔ اس لیے کسی امتیاز کے بغیر ان کے نام کو بھی خط کشیدہ کرنا چاہیے۔ نام کے آگے قلمی کا اضافہ کر دیا جائے۔ نامشر کی جگہ سنہ کتابت لکھیے اگر معلوم ہے۔ نمونہ

عظمت اللہ نیاز دہلوی، قصہ رنگیں گفتار قلمی (بارڈنگ لائبریری دہلی)

تصنیف ۱۲۲۶ھ، کتابت سمیت ۱۹۰۹ء) ص ۵

فاروقی، چکی نامہ قلمی (ادارہ ادبیات اردو حیدرآباد) ص ۳

اگر محض کتاب کا ز قلمی یا مطبوعہ کا حوالہ دینا ہے، صفحے کا نہیں تو صفحہ نہ لکھیے

۱۴۔ مطبوعہ کتاب یا مخطوطے کی تفصیلات میں سے جو کچھ معلوم نہ ہو اسے حذف

کر دیجیے یا نام معلوم یا ندارد لکھ دیجیے۔

رفیع سلطانہ، اردو نثر کا آغاز اور ارتقا (مجلس تحقیقات اردو، حیدرآباد)

سنہ ندارد) ص ۱۲۲

حامد حسن قادری، تاریخ و تنقید (ناشر مقام، سنہ ندارد) ص ۶۱

سمن رخ و آذر شاہ، کئی قلمی، مصنف نام معلوم (انجمن ترقی اردو ہند)

دہلی قبل تقسیم ملک، مکتوبہ ۱۲۲۴ھ)

دکنی ثنوی قلمی، مصنف و نام کتاب نامعلوم (مرکزی یونیورسٹی، حیدرآباد)

۱۵۔ رسالے کے مضمون کا حوالہ دینے کے لیے پہلے مصنف کا نام، پھر کا ما، پھر وادین میں مضمون کا نام، پھر رسالے کا نام خط کشیدہ، چاہیں تو شہر کا نام، پھر ماہ و سال، جلد نمبر شمارہ نمبر۔ آخر میں صفحہ نمبر۔ قوسین کا استعمال کہیں نہیں کیا جائے گا۔ نمونہ حکم چند نیئر، "ثانوی زبان کی حیثیت سے اردو کی تعلیم" اکادمی لکھنؤ،

مارچ اپریل ۱۹۸۶ء، ص ۸

نصیر احمد، اردو میں صوتی اصطلاحات اور ان کی تشریح "شیرازہ سری نگر،

جلد ۱۲، شمارہ ۱، ص ۹

۱۶۔ رسالے میں تبصرے کا حوالہ دینے کے لیے سب سے پہلے تبصرہ نگار کا نام لکھیے، پھر تبصرے کا عنوان ہے تو وہ اس کے بعد 'تبصرہ بر' لکھ کر کتاب زیر تبصرہ کا نام خط کشیدہ، اس کے آگے 'از' لکھ کر مصنف کا نام، پھر کا ما کے بعد رسالے کا نام خط کشیدہ پھر شمارہ اور اگر ضرورت ہو تو صفحہ نمبر۔ نمونہ

گیان چند، "گرتی دیواریں" ایک عظیم ناول "تبصرہ بر گرتی دیواریں از

اپندر ناتھ اشک، اکادمی لکھنؤ، ستمبر اکتوبر ۱۹۸۵ء، ص ۲۵

۱۷۔ رسالے میں مراسلے کا حوالہ دینا ہو تو مکتوب نگار کے نام کے آگے کا ما کے بعد مراسلہ لکھیے۔ مراسلے پر عنوان ہو تو وہ قوسین میں لکھ دیجیے، پھر بقیہ تفصیل حسب سابق۔ نمونہ

جلن ناتھ آزاد، مراسلہ "ڈاکٹر گیان چند کا مضمون" ہماری زبان، ۸ جولائی

۱۹۸۶ء، ص ۵

گیان چند، مراسلہ، شب خون، مارچ تا مئی ۱۹۸۶ء

۱۸۔ مکتوب کا حوالہ۔ مکاتیب دو قسم کے ہوتے ہیں اصل قلمی خط یا مجموعے میں مطبوعہ خط۔

قلمی خط کے حوالے میں پہلے لفظ 'مکتوب'، مکتوب نگار کا نام، پھر لفظ 'بہ نام'

پھر مکتوب الیہ کا نام، پھر مورخہ، پھر تاریخ۔ نمونہ

مکتوب مالک رام بہ نام گیان چند مورخہ ۲ اگست ۱۹۸۶ء

خطوط کے مطبوعہ مجموعے سے حوالہ دینا ہوگا تو مندرجہ عبارت لکھ کر مشمولہ لکھیے پھر مجموعے کا نام خط کشیدہ، پھر لفظ مرتب، پھر مرتب کا نام، پھر قوسین میں کتاب کی سی تفصیل، پھر صفحہ نمبر۔ نمونہ

مکتوب اقبال بہ نام راس مسعود مورخہ ۱۱ دسمبر ۱۹۳۵ء مشمولہ اقبال نامے

مرتب افلاق اثر (طارق پبلیکیشنز، بھوپال، ۱۹۸۱ء) ص ۶۲

۱۹۔ اگر ایک حوالے کے بعد دوسرا حوالہ بھی اسی ماخذ سے دینا ہو تو اس کی جملہ تفصیلات کو قطع کر کے ایضاً لکھیے اور اس کے بعد صفحہ نمبر۔ اگر حوالہ کا صفحہ بھی سلیق حوالے کا ہے تو صفحہ لکھنے کی بھی ضرورت نہیں۔ نمونہ

ایضاً ص ۲۶ یا محض ایضاً

اگر کسی کتاب یا مضمون سے اپنی تحریر کے صفحات میں بار بار حوالہ دینے کی ضرورت آئے تو ان کو یوں اکٹھا لکھ دیجیے۔

اس جزو کی تحریر میں عبدالرزاق، مسادات تحقیق (ادبی پبلشرز، بمبئی

۱۹۶۸ء) ص ۲۰ تا ۲۸ سے استفادہ کیا گیا ہے۔

۲۰۔ اگر کسی اندراج کے لیے دو ماخذ کے حوالے دینے ہیں تو ایک ماخذ کے بعد ڈیش

لگائیے۔ پھر نیز لکھ کر دوسرا ماخذ درج کیجیے۔ نمونہ

سے تحفۃ الکرام ص ۲۲۔ نیز مرآة احمدی ص ۵۰

۲۱۔ اپنی کتاب کا اسی کتاب میں حوالہ دینے کو Cross reference کہتے ہیں۔ اردو میں

کتابت کے بعد صفحہ نمبر کا اندازہ ہو جاتا ہے۔ اسے دیکھ کر صفحہ نمبر لکھ سکتے ہیں۔ حوالہ یوں ہوگا۔

دیکھیے پیجے ص ۱۷

دیکھیے آگے ص ۳۷

۲۲۔ اگر کسی ماخذ سے براہ راست اقتباس یا حوالہ نہ لیا جائے بلکہ بالواسطہ

دوسرے کی تحریر سے تو اسے یوں لکھیے

پہلے بعید کے نادریدہ آئیں ماخذ کو لکھیے، اس کے بعد بحوالہ لکھ کر اس
ثانوی ماخذ کو لکھیے جسے آپ نے دیکھا ہے۔ نمونہ

تحفۃ الکرام ص ۲۲ بحوالہ عبدالحق، اردو کی ابتدائی نشوونما میں

صوفیائے کرام کا کام (انجمن ترقی اردو ہند، علی گڑھ) ص ۲۵

عبدالرزاق قریشی نے مبادیات تحقیق ص ۶۵ پر اس کے برعکس لکھنے
کی سفارش کی ہے یعنی پہلے ثانوی ماخذ، پھر 'بحوالہ' لکھ کر اصلی ماخذ۔ مثلاً سابق الذکر
حوالے کو یوں لکھا جائے۔

عبدالحق، اردو کی ابتدائی نشوونما میں صوفیائے کرام کا کام (انجمن ترقی

اردو ہند، علی گڑھ) ص ۲۵، بحوالہ تحفۃ الکرام ص ۲۲

لیکن میری رائے میں پہلے اصل ماخذ کو دینا مناسب ہے کیونکہ وہ اہم تر ہے۔
۲۳۔ کتاب یا مضمون میں کسی ماخذ سے پہلی بار حوالہ دیتے وقت جملہ تفصیلات لکھیے۔

اس کے بعد آپ حسبِ خواہش تفصیلات کو قطع کر سکتے ہیں بلکہ کتاب کا نام بھی مخفف
کر سکتے ہیں، صرف یہ خیال رہے کہ قاری آپ کے حوالے کو صحیح سمجھ سکے۔ مثلاً آپ

پنجاب میں اردو کا حوالہ دیتے وقت پہلی بار جملہ تفصیلات لکھیے۔ آئندہ محض 'پنجاب

میں اردو' لکھ سکتے ہیں۔ اسی طرح جمیل جالبی کی تاریخ ادب اردو کا حوالہ پہلی بار کے

بعد دیں تو محض 'جالبی' تاریخ جلد اول ص... لکھنا کافی ہوگا۔ لیکن یاد

رکھیے کہ اس کتاب کے بعد حوالے میں مصنف کے نام کے بغیر محض 'تاریخ ادب اردو'

لکھنا نا کافی ہوگا کیونکہ رام بابو سکسینہ کی تاریخ نیز علی گڑھ تاریخ دونوں کا نام

محض 'تاریخ ادب اردو' ہے۔ مخففات کے باوجود قاری کی صحیح ماخذ تک رسائی ہونی چاہیے

ضمیمہ

اس میں وہ مواد دیا جاتا ہے جو کتاب سے متعلق تو ہے لیکن جو جوہ متن میں

شامل نہیں کیا جاسکتا۔ اس میں متن کے کسی موضوع کی مزید تفصیل اس پر تبصرہ یا اس کے متعلقات دیے جاتے ہیں۔ تراویح نے لکھا ہے کہ ضمیمے کا کتاب سے وہی تعلق ہے جو نوٹ نوٹ کا ضمیمے سے یعنی اس میں وہ مواد دیا جاتا ہے جو بے حد ضروری نہیں۔ (ص ۷۵)

ضمیمہ کسی گھرانے کے دوست کی طرح ہے کہ وہ گھرانے کا فرد نہیں، اس کا خون کا رشتہ نہیں، جنرل لایٹنگ نہیں لیکن گھرانے کے افراد کا مدد و معاون ہے۔ قانونی اور سماجی سائنس کی کتابوں کے آخر میں ضمیموں اور جدولوں کا ہونا عام بات ہے۔ دستور ہند کے آخر میں کئی جدول ہیں۔ ادبی کتابوں میں یہ شاذ ہی ہونے چاہئیں۔ جارج وانسن نے اپنی کتاب میں لکھا ہے کہ ضمیمے کے بارے میں غور کیجیے کہ اسے رکھا جائے کہ نہیں۔ اگر یہ بحث کے لیے ضروری تھا تو اسے متن میں کیوں جگہ نہیں دی گئی۔ اگر زیادہ ضروری نہیں تو اسے کسی رسالے میں عالمانہ مضمون کے طور پر شائع کر دیجیے۔ اگر یہ بہت ضروری ہے تبھی اسے مقالے میں شامل کیجیے۔ (ص ۶۵)

ضمیموں کو کس طرح متن میں ضم یا مخفف کیا جاسکتا ہے اس کی مثال اپنی ایک کتاب سے دیتا ہوں۔ میرے تحقیقی مقالے، اردو کی نثری داستانیں، کی طبع اول کے آخر میں تین ضمیمے تھے: ۱۔ شمالی ہند کے قصوں کی فہرست۔ ۲۔ چند غیر مطبوعہ داستانوں کی فہرست۔ ۳۔ داستانوں کے مختلف نسخے اور ترجمے۔ دوسرے ضمیمے میں چند قلمی قصوں کا وضاحتی بیان تھا۔ کتاب کے دوسرے ایڈیشن میں جو زیادہ اہم تھے ان کا بیان متن میں لے لیا جو کم اہم تھے انھیں خارج کر دیا۔ اس ایڈیشن میں دو مزید ضمیمے شامل کرنے پڑے۔ کتاب کے متن کی کتابت کے بعد دونوں کتابیں شائع ہوئیں۔ عیسوی خاں کی قصہ مہرا فرزند دلبر اور شاہ عالم کی عجائب القصص۔ ان دونوں کی تفصیل دو ضمیموں میں دی۔

کتاب کا تیسرا ایڈیشن لکھنؤ سے شائع ہوا۔ اس میں ان دونوں داستانوں کو متن میں شامل کر کے دونوں ضمیموں کو سوخت کر دیا۔ پہلے اور دوسرے ایڈیشنوں میں

جو ضخیم قصوں کے نسخوں اور ترجموں سے متعلق تھا اسے یوں ختم کر دیا کہ متن میں جس داستان کا جہاں ذکر آیا ہے وہیں اس کے مختلف نسخوں کا بیان کر دیا ہے۔ دونوں ایڈیشنوں میں جو ضخیم قصوں کی فہرست پر مشتمل تھا اسے اس طرح مختصر کیا کہ جن قصوں کا متن کتاب میں مفصل بیان ہو چکا ہے ان سب کو فہرست سے خارج کر دیا۔ صرف انھیں کو داخل فہرست کیا گیا جن پر متن میں نہیں لکھا گیا۔

فرہنگ

یہ عموماً تخلیقی متن ہی میں دی جاتی ہے۔ اس میں متن میں شامل اصطلاحات یا مشکل الفاظ و محاورات کی تشریح کی جاتی ہے۔ اگر کوئی لفظ یا محاورہ عام استعمال سے ہٹ کر استعمال کیا گیا ہے تو اسے بھی، گو وہ آسان اور قابل فہم ہی کیوں نہ ہو، فرہنگ میں جگہ دی جاتی ہے۔ تمام اندراجات لغوی یعنی الفبائی ترتیب سے دیے جاتے ہیں۔ انھیں حسب ذیل طریقے پر لکھے۔

صفحے پر اوپر سے دو انچ جگہ چھوڑ کر جلی فہرست میں عنوان 'فرہنگ' لکھیے۔ پھر دو تین سطروں کی جگہ چھوڑ کر دائیں حاشیے کے ساتھ الفاظ لکھیے۔ لفظ کے بعد 'ڈیش' پھر مفہوم۔ ایک سے زیادہ مفہوم دینا ہے تو کا مالگا کر لکھیے۔ اگر تشریح ایک سطر سے زیادہ کی ہو تو دوسری سطر میں حاشیے سے تقریباً چوتھائی انچ جگہ چھوڑ کر لکھیے۔ فرہنگ عموماً دو کالموں میں ہوتی ہے جس کی وجہ سے ہر کالم میں وسعت کم ہوتی ہے۔ اگر تیسری سطر میں بھی مفہوم لکھنا پڑے تو دوسری سطر کے نیچے یعنی حاشیے سے تقریباً چوتھائی انچ خالی جگہ چھوڑ کر درج کیے۔ ایک اندر آج کے بعد بقیہ اندراجات کو اسی طریقے سے لکھیے۔

کتابیات

کتابیات کو آخذ یا مصادر بھی کہتے ہیں لیکن آسان لفظ کتابیات کو ترجیح

دینی چاہیے۔ یہ کتاب کے آخر میں اشاریے سے پہلے ہوتی ہے اگر اشاریہ نہ ہو تو کتابیات ہی آخری جزو ہوگی۔ ایم ایل اے ہیڈ بک میں اسے دو حصوں میں درج کرنے کی سفارش ہے۔

ا۔ کتابیں جن کا حوالہ دیا گیا (Works cited)

ب۔ کتابیں جن سے مشورہ کیا گیا (Works consulted) -

ان میں صرف وہ کتابیں ہوں گی جنہیں مقالے کے سلسلے میں پڑھا ہے لیکن

متن و حواشی میں کہیں ان کا حوالہ نہیں۔ (ص ۹۷)

ظاہر ہے کہ آخر الذکر محض امتحانی مقالے میں درج کی جاسکتی ہیں تاکہ ممتحن کو تحقیق کار کی محنت کا اندازہ ہو سکے۔ عام تحقیقی تحریر میں صرف انہیں کتابوں اور مضامین کو کتابیات میں جگہ دیکھیے جن کا متن یافت نوٹ میں حوالہ ہے۔ کتابیات کا مقصد یہ دکھانا ہے کہ اس مقالے کے لیے آپ نے کن کن کتابوں اور مضامین سے مواد حاصل کیا، قاری کو مرعوب کرنا منشا نہیں۔ اگر کتابیات زیادہ طویل ہو رہی ہو تو ان مانخذہ کو حذف کر دیجیے جن سے بہت کم استفادہ ہوا ہے۔

عام طور سے کتابیات میں محض نام شماری ہوتی ہے لیکن فہرست مخطوطات کی

طرح کتابیات کی ایک اور قسم ہو سکتی ہے جسے انگریزی میں - Annotated biblio-

graphy کہتے ہیں۔ اردو میں اسے محشی کتابیات نہ کہہ کر وضاحتی کتابیات کہیں

گئے۔ ان میں کتابوں کے نام دے کر ان کے بارے میں قدرے تفصیل اور تبصرہ بھی

پیش کیا جاتا ہے تاکہ قاری کی بہتر رہبری ہو سکے۔ اس کتاب کے آخر میں چند کتابوں

کی وضاحتی کتابیات اور کچھ کی مختصر کتابیات پائے گئے۔

کتابیات کے طریقے

کتابیات ہمیشہ مصنف کے نام سے اعتبار سے درج کی جانی چاہیے، کتاب

کے نام سے نہیں۔ کتاب کا نام صرف اسی صورت میں سبقت پائے گا جب مصنف کا نام

معلوم نہ ہو یا بالکل غیر اہم ہو مثلاً تاریخ ادبیات مسلمانانِ پاکستان و ہند، انسائیکلو پیڈیا آف اسلام، فرمنگ آصفیہ وغیرہ مختصر مضمون کی کتابیات مصنف کی الغیائی ترتیب سے دی جائے گی۔ بڑے مقالوں اور کتابوں میں 'بہتر ہے کہ موضوعاتی گروہ بندی کر کے کئی حصے کر دیے جائیں اور ان سے ذیلی گروہوں میں الغیائی اعتبار سے اندراج ہو۔ تقسیم کئی بنیادوں پر ممکن ہے۔

۱۔ ایک ادیب سے متعلق مقالے میں اولیں ماخذ اور ثانوی ماخذ میں تقسیم کر سکتے ہیں۔ اولیں ماخذ میں مصنف کی مختلف تحریریں اور ان کے مختلف نسخے اور ایڈیشن آتے ہیں۔ ثانوی ماخذ میں اس سے متعلق سوانحی، تنقیدی اور تحقیقی کتابیں اور مضامین۔

۲۔ زمانے کی بنا پر گروہ بندی کر سکتے ہیں۔ اور یہ بالخصوص اصناف سے متعلق مقالوں میں ہوگی مثلاً تذکروں یا ٹنویوں میں اٹھارویں صدی، انیسویں صدی اور بیسویں صدی کے تذکروں یا ٹنویوں کو الگ الگ دے سکتے ہیں لیکن ان سے متعلق کتابوں میں زمانی گروہ بندی کی گنجائش نہیں۔

۳۔ علاقے کی بنا پر تقسیم ہو سکتی ہے اور یہ بھی اصناف سے مخصوص ہوگی مثلاً داستانوں پر مقالے میں دکن کی داستانیں، دلی کی داستانیں، رام پور کی داستانیں، لکھنؤ کی داستانیں اور دوسرے علاقوں کی داستانیں الگ الگ دی جاسکتی ہیں۔

۴۔ بہترین تقسیم موضوع مقالہ کو پیش نظر رکھ کر ذیلی موضوع کے لحاظ سے گروہ بندی کرنا ہے مثلاً ۱۔ موضوع سے متعلق تخلیقی کتابیں۔ ۲۔ تذکرے ۳۔ تاریخ ادب ۴۔ دوسری تحقیقی و تنقیدی کتابیں۔ ان میں مضامین کے مجموعے نہیں لیے جائیں گے بلکہ محض واحد موضوع پر لکھی ہوئی کتابوں کو درج کیا جائے گا۔ ۵۔ تحقیقی و تنقیدی مضامین کی کتابیں۔ ۶۔ حوالے کی کتابیں یعنی قاموس، لغت، و صامتی فہرست کتب، اشاریے وغیرہ۔

ہر زمرے کی کتابوں کو مصنف کی الغیائی ترتیب سے درج کیا جائے گا۔

کتابیات کا یہ طریقہ بالکل وہی ہے جو لائبریری کے ہال میں کتابوں کو جمانے میں مستعمل ہے۔ یعنی اول موضوعاتی گروہ بندی کا خیال رکھا جاتا ہے، اس کے بعد مصنف کا الغبائی اعتبار سے۔ کتابیات میں جملہ کتابوں کو ملا کر الغبائی ترتیب سے دینا ایک ایسا جنگل کھڑا کر دینا ہے جو بے روح ہے، جس سے قاری مفاسدت ہی محسوس کرتا ہے۔ موضوعاتی گروہ بندی سے یہ فائدہ ہے کہ قاری اس موضوع سے متعلق کسی ایک قسم کی کتابیں جانتا اور دیکھنا چاہے تو یہ یک نظر جان سکتا ہے مثلاً شاہ نصیر سے متعلق تحقیق میں وہ تذکرے جن میں ان کا ذکر ہے یا وہ تواریخ ادب جن جن میں ان پر لکھا گیا ہے یا مضامین کے وہ مجموعے جن میں ان پر مضمون یا مضمون کا جزو ملتا ہے۔ میری سفارش ہے کہ کتابیات کو ہمیشہ گروہ بندی کر کے درج کیا جائے۔ ملی سبکی کتابیات کا وہی رنگ ہوتا ہے جیسے کسی لائبریری میں دنیا بھر کی کتابوں کو بلا جلا کر محض مصنف کی الغبائی ترتیب سے جمادیا گیا ہو۔

کتابیات کی ایک اور گروہ بندی ضروری ہے

زبان کے اعتبار سے الگ الگ گروہ کر دیجیے مثلاً پہلے عربی کی، پھر فارسی کی، پھر اردو کی، پھر ہندی کی اور آخر میں انگریزی کی کتابیں دیجیے۔ عربی کتابیں شاذ ہی ہوں گی کیونکہ اردو دانوں میں عربی داں شاذ ہیں اور عربی زبان میں اردو سے مواد کم ہی ملے گا۔ ہندی کی کتابوں کا نام اردو خط میں اور انگریزی کتابوں کا رومن خط میں دیجیے۔ فارسی کتابوں کو اردو سے پہلے دینے کی وجہ یہ ہے کہ تاریخی اعتبار سے اردو سے متعلق فارسی کتب قدیم تر ہیں۔

ہر زبان کے اندر آج میں پہلے مخطوطات اور پھر مطبوعات کو دیجیے۔ مطبوعات میں پہلے کتابیں (بہ شمول کتابی شکل کے مجموعے) اور پھر رسالوں کے مضامین دیجیے۔ کم امکان ہے کہ آپ اردو کے علاوہ دوسری زبانوں کے رسالوں کے مضامین کا ذکر کریں۔ عربی، ہندی اور انگریزی کے مخطوطات سے استفادے کا امکان بھی

کم ہے۔ تو عموماً آپ کی کتابیات کے بڑے بڑے سیکشن یہ ہوں گے۔

۱۔ عربی کتابیں

۲۔ فارسی المخطوطات ب مطبوعات

۳۔ اردو

۱۔ مخطوطات

ب۔ مطبوعات : کتابیں، رسالوں کے مضامین

۴۔ ہندی : کتابیں، رسالے

۵۔ انگریزی : کتابیں، رسالے

چونکہ اردو کے علاوہ دوسری زبانوں کی کتابیں کم ہوں گی اس لیے ان کی موضوعاتی گروہ بندی کی ضرورت نہیں، القباہی ترتیب ہی کافی ہے۔ ہاں اگر کوئی بڑا زمروہ واضح طور پر دکھائی دے تو اسے الگ سے لکھ سکتے ہیں مثلاً میں نے اپنی کتاب اردو کی نثری داستانیں طبع سوم میں انگریزی کتابیات کے تین گروہ کیے ہیں

۱۔ کتب خانوں کی فہرستیں ب دوسری کتابیں ج مضامین

فہرست میں اندراجات سے پہلے نمبر شمار دینا اس لیے مخدوش ہے کہ اگر پریس کو مسودہ

بھیجنے کے بعد کسی مزید ماخذ کا اضافہ کرنا چاہیں تو القباہی ترتیب کی وجہ سے انھیں بیچ میں ڈالنا بہت وقت طلب ہو گا۔ اس کے بعد کے تمام اندراجات کے نمبر بدلنے ہوں گے۔

کتابیات کی ہیئت۔ اسے نئے صفحے سے شروع کیجیے۔ اوپر سے دو انچ کی جگہ چھوڑ کر جلی خط میں عنوان 'کتابیات' لکھیے۔ اس کے بعد دو تین سطروں کی جگہ چھوڑ کر فہرست دیکھیے۔ کتابیات فرٹ نوٹ اور آخری نوٹ میں مندرج کتابوں اور مضامین ہی پر مشتمل ہوتی ہے لیکن دونوں کی پیش کش میں فرق ہوتا ہے۔

۲۔ حوالوں میں اندراج جملے کی طرح ہوتا ہے، کتابیات میں ہر جزو آزاد ہوتا ہے۔ اس لیے اس لیے اس کے بعد کا مایا ڈیشن لگائی جاتی ہے۔

ب۔ فرٹ نوٹ میں نئے پیراگراف کی طرح پہلی سطر کے شروع میں جو تھائی انچ

(پانچ حروف) خالی جگہ چھوڑ کر پہلا لفظ لکھتے ہیں۔ اگر تفصیلات مسلسل دوسری سطر میں لی جاتی ہیں تو دوسری سطر کو حاشیے کے ساتھ یعنی کوئی جگہ چھوڑے بغیر لکھتے ہیں۔ کتابیات میں اس کے برعکس ہوتا ہے۔ مصنف کا نام حاشیے سے ملا کر لکھتے ہیں اور اس کی کتاب کی تفصیل دوسری سطر میں تقریباً چوتھائی انچ جگہ چھوڑ کر اس کے آگے شروع کرتے ہیں مثلاً

فٹ نوٹ میں:

مولوی عبدالحق، اردو کی ابتدائی نشوونما میں صوفیائے کرام کا کام

(انجمن ترقی اردو ہند، علی گڑھ، سنہ ندارد) ص ۷

کتابیات میں:

عبدالحق، مولوی۔ اردو کی ابتدائی نشوونما میں صوفیائے کرام کا کام۔

انجمن ترقی اردو ہند، علی گڑھ۔ سنہ ندارد

ج۔ حوالوں میں مصنف کا نام فطری ترتیب سے ہوتا ہے، کتابیات میں پہلے عائلی نام (سرنیم) لکھا جاتا ہے۔

د۔ کتابیات میں قوسین اور صفحہ نمبر نہیں ہوتے۔

مصنف۔ فٹ نوٹ اور اخیر نوٹ میں مصنف کا نام فطری ترتیب

سے درج کیا جاتا ہے، کتابیات میں عائلی نام (سرنیم) پہلے آتا ہے،

پھر 'کاما' اس کے بعد نام کے بقیہ اجزا فطری ترتیب سے آئیں گے۔

شاعر ہے تو اس کا حخلص سب سے پہلے لکھا جائے گا۔ نمونہ

باشمی، ڈاکٹر نور الحسن۔ خسرو، امیر۔ حسن، امیر۔

بگرامی، عماد الملک سید حسن۔ موبانی، حسرت

بعض ناموں میں سرنیم نہیں ہوتا، انھیں فطری ترتیب ہی سے لکھنا ہوگا
مثلاً عبدالحق، گیان چند، مالک رام۔ بعض ناموں کے بارے میں طے کرنا ہوگا
کہ کون سا جزو پہلے لایا جائے مثلاً بندہ نواز یا گیسو دراز۔ مرتب کی مرضی ہے۔
قاعدہ ہے کہ مشہور ترین جزو سب سے پہلے ہونا چاہیے

۱۔ اگر ایک سے زیادہ مصنف ہوں تو صرف پہلے نام میں سرنیم پہلے دینا ہوگا،

بقیہ نام فطری ترتیب سے ہوں گے مثلاً

جین، گیان چند، ڈاکٹر سیدہ جعفر۔ قدیم اردو ادب کی تاریخ۔ ترقی اردو
بورڈ، نئی دہلی۔

ب۔ اگر ایک ہی مصنف کی ایک سے زیادہ کتابوں کا حوالہ دینا ہے تو پہلے حوالے
کے بعد دوسرے حوالے کے لیے اس کا نام دینے کی ضرورت نہیں بلکہ اوپر کے مصنف
کے نام کے نیچے اتنے ڈیش لگا دیجیے جتنی جگہ میں اوپر مصنف کا نام ہے۔ اس کے
بعد اس کی دوسری تفصیل دیجیے مثلاً

مالک رام۔ فسانہ غالب۔ مکتبہ جامعہ، نئی دہلی، جنوری ۱۹۷۷ء

..... گفتار غالب۔ مکتبہ جامعہ، نئی دہلی۔ ۱۹۸۵ء

ایک مصنف کی کئی کتابوں کو ان کے سنہ تصنیف یا سنہ اشاعت کی تاریخی
ترتیب سے درج کیجیے۔

ج۔ اگر کوئی کتاب یا مجموعہ کسی نے مرتب کیا ہے تو فٹ نوٹ میں اس کے
نام کے پہلے مرتب لکھا جاتا تھا، کتابیات میں اس کے نام کے بعد لکھا جائے گا
نہوٹ

نارنگ، گوپی چند، مرتب۔ اقبال کافن۔ ایجوکیشنل بک ہاؤس، دلی۔ ۱۹۸۳ء

د۔ اگر کوئی کتاب کسی نے مرتب کی ہے تو پہلے مترجم کا نام، پھر لفظ مترجم،
ترجمہ شدہ کتاب کا نام۔ پھر 'از' لکھ کر مصنف اصلی کا نام، پھر ناشر، مقام و سنہ

طباعت دیکھیے۔ نمونہ

اسیر لکھنوی، مترجم۔ زیر کامل عیار ترجمہ معیار الاشعار از محقق
طوسی۔ نول کشور پریس، کانپور، ۱۹۰۵ء۔

کتاب۔ مصنف یا مرتب کے نام کے بعد ڈیش لگا کر کتاب کا نام لکھیے۔
انگریزی مسودوں اور ٹائپ رائٹر میں کتاب کا نام خط کشیدہ ہوتا ہے،
مطبوعہ کتب میں ترجمے حروف میں انگریزی میں متن میں بھی یہی صورت
ہوتی ہے لیکن خط کشیدگی کی بد نمائی کی وجہ سے میں نے سفارش کی تھی کہ
متن میں کتاب کے نام پر خط نہ کھینچا جائے۔ اسی بد نمائی کی وجہ سے
میری تجویز ہے کہ کتابیات میں بھی کتاب کے نام کو خط کشیدہ نہ کیا
جائے ورنہ صفحے پر ہر سطر میں خط کھینچے ہوں گے مخطوطات کے نام
کے آگے قلمی یا نام سے پہلے ق کا اضافہ کر دیجیے۔ حوالوں میں کتاب
کے نام کو مختصر بھی کیا جاسکتا تھا۔ کتابیات میں جملہ تفصیلات کے ساتھ
لکھنا ہوگا۔ اگر کتاب کی ایک سے زیادہ جلدیں ہیں تو صرف انہیں جلدوں
کا ذکر کیجیے جن سے استفادہ کیا ہے۔ یعنی آپ جلد اول یا جلد اول و آخر
پہارم یا پانچ جلدیں۔ لکھیں گے۔

ناشر، مقام و سنہ۔ کتاب کے نام کے بعد ڈیش لگا کر ناشر کا پتا
لکھیے، پھر کا مال لگا کر مقام اشاعت۔ اس کے بعد کا مایا ڈیش لگا کر
سنہ اشاعت۔ واضح ہو کہ کتابیات میں قوسین نہیں ہوتے۔ نمونہ
گیان چند۔ اردو کی نثری داستانیں۔ یوپی اردو اکیڈمی، لکھنؤ
طبع سوم ۱۹۸۷ء۔

رسالوں کے مضامین۔ عام طور سے دیکھنے میں آیا ہے کہ کتابیات میں رسالوں کے
نام، شمارے اور سنہ درج کر دیے جاتے ہیں لیکن مضمون لگا کر اور مضمون کا نام مخدوف رکھا جاتا ہے۔
اس طریقے کی افادیت صفر ہے۔ اس سے محض یہ معلوم ہوتا ہے کہ مصنف نے اتنے سارے

پرچے دیکھے ہیں، ان میں کیا دیکھا اس کے بارے میں قاری کو تاریکی میں رکھا جاتا ہے۔
ضروری ہے کہ کتابیات میں مضمون نگار اور مضمون کا نام لازماً دیا ہو۔

مضامین کو کس ترتیب سے درج کیا جائے اس کے چار طریقے ہو سکتے ہیں۔
۱۔ ایک ایک مضمون نگار کو سرنیم کی الفبائی ترتیب سے درج کیجئے۔
اس کے مختلف مضامین کو، رسالے کا لحاظ کیے بغیر، تاریخی ترتیب سے دیکھیے۔
اندر اجات کی ترتیب یہ ہوگی

مصنف کا سرنیم، پھر کا نام، پھر مصنف کا بقیہ نام، پھر کا نام، پھر واوین
میں مضمون کا نام، پھر کا نام، پھر شمارے کا ماہ و سال۔ نمونہ
تیسرا، حکم چند "ثانوی زبان کی حیثیت سے اردو زبان کی تعلیم"
اکادمی لکھنؤ، مارچ اپریل ۱۹۸۶ء
انگریزی میں یہی طریقہ رائج ہے۔

۲۔ رسالوں کے ناموں کو الفبائی ترتیب سے لیجئے۔ ایک ایک رسالے کو لے کر اس کے
جملہ شماروں کے مضامین، مضمون نگار کا خیال کیے بغیر، تاریخی ترتیب سے دیکھیے۔
اس طرح ایک رسالے کے جملہ شماروں کی وحدت برقرار رہے گی لیکن ایک مضمون نگار
کے مضامین کی شکست و ریخت ہو جائے گی۔ اگر فہرست رسالوں کے مطابق ترتیب
دی جا رہی ہے تو مصنف کا نام فطری ترتیب سے لکھا جائے گا، سرنیم پہلے نہیں۔
۳۔ الفبائی ترتیب سے ایک ایک رسالے کو لیجئے۔ اس کے شماروں کی تاریخی
ترتیب نظر انداز کر کے اس کے مضمون نگاروں کو سرنیم کے لحاظ سے الفبائی ترتیب
سے لیجئے۔ ایک مضمون نگار نے کئی شماروں میں کئی مضامین لکھے ہیں تو انھیں تاریخی
ترتیب سے دیکھیے۔

۴۔ رسالوں اور مصنفوں کے ناموں کو نظر انداز کر کے جملہ مضامین کو بلا جلا کر ان کے
زمانہ اشاعت کی تاریخی ترتیب سے دیکھیے۔ اس طرح مضامین کی تقدیم و تاخیر نمایاں
ہو جائے گی۔

میں نے اردو کی نشری داستانیں، کے دوسرے اور تیسرے ایڈیشن میں تیسرا طریقہ اپنایا ہے، لیکن شاید یہ بہترین نہیں۔ مضمون نگار کی شخصیت اہم ترین ہے اس کی بنا پر اندراج کرنا چاہیے، رسالے کی اہمیت ثانوی ہے۔ محقق کو اختیار ہے کہ جو طریقہ چاہے پسند کرے لیکن میری رائے میں پہلا طریقہ ہی آسان اور باضابطہ معلوم ہوتا ہے۔ اسی کو اپنانا بہترین ہے۔

اشاریہ

تحقیقی کتاب کے آخر میں اشاریہ ضروری ہے لیکن وقت یہ ہے کہ یہ کتاب کے بعد ہی تیار کیا جاسکتا ہے۔ آپ اپنا مسودہ ناشر کو بھیج دیجیے۔ اب اس کی مرضی ہے کہ کتابت کے بعد اشاریہ تیار کر اٹے کہ نہیں؟ میں نے یوپی اردو اکادمی سے 'اردو کی نشری داستانیں' کا تیسرا ایڈیشن شائع کرایا۔ انھیں لکھتا رہا کہ پروف چھپنے کے بعد مجھے بھیج دیجیے کہ میں اشاریہ بنا دوں۔ انھوں نے اسے کارز انڈیان کر کتاب کو کسی قسم کے اشاریے کے بغیر چھاپ دیا۔ اشاریہ تیار کرنے کا کام مصنف ہی کو کرنا چاہیے۔ اگر ناشر تیار کر اٹے گا تو اس کے اندر اج مصنف کی مرضی کے مطابق نہیں ہوں گے۔ دوسرے کے تیار کیے ہوئے اشاریے کی صحت و جامعیت بھی مشکوک ہوتی ہے۔ اشاریے میں مقدمے کا احصاء کر سکتے ہیں لیکن ابتدائی فہرست عنوانات اور آخری کتابیات کو خارج رکھیے۔ اشاریے کے دو طریقے ہیں۔

۱۔ اشخاص، کتابوں اور مقامات وغیرہ کو بلا جلا کر الفبائی ترتیب سے درج کیا جاتا ہے۔ ظاہر ہے کہ اشخاص کے ناموں میں سر نیم پہلے لکھا جائے گا۔ کتابوں کے نام فطری ترتیب سے ہوں گے۔ ہر اندراج کے آگے ان تمام صفحات کے نمبر درج کیے جائیں گے جن پر وہ اندراج واقع ہے۔ یہ بالکل ضروری نہیں کہ ہر غیر ضروری اور کم اہم نام کو اشاریے میں درج کیا جائے۔

۲۔ بہتر طریقہ یہ ہے کہ اندراجات کو کئی زمروں میں تقسیم کر دیا جائے۔ ان میں

دو اہم ترین زمرے ہوں گے۔ ۱۔ اشخاص۔ ۲۔ کتابیں اور رسالے۔ ان کے علاوہ مقامات، ادبی اصناف و موضوعات کو بھی علیحدہ علیحدہ درج کیا جاسکتا ہے۔ زیادہ گروہوں کی ضرورت کی ضرورت نہیں۔ اشخاص میں ادیبوں اور دوسری اہم شخصیتوں ہی کو لینا چاہیے، ثنوی و داستان کے کرداروں کو نہیں۔

اگر اشارہ بہت طویل اور مفصل ہوگا تو ضروری اندراج تلاش کرنے میں وقت ہوگی۔ قاری کی ضرورت کو پیش نظر رکھ کر اسے حدوں میں اور مختصر رکھیے۔ میری کتاب اردو کی نثری داستانیں، طبع دوم میں ناشر انجمن ترقی اردو نے ابو سلمان شاہ بھال پوری سے اشارہ یہ بنوا کر شامل کیا۔ یہ ۸۰ صفحات پر مشتمل ہے۔ اس میں ذیل کے زمرے ہیں

۱۔ شخصیات اور کردار۔ اس میں ستم یہ کیا ہے کہ داستانوں کے کردار شہزادہ کام روپ، راجا کام سین، کوب روشن ضمیر وغیرہ کو بھی شامل کر لیا ہے۔

۲۔ کتب

۳۔ مقامات

۴۔ ادارے

ڈاکٹر حالی کی تاریخ ادب اردو جلد اول کے اشاریے میں ذیل کے زمرے ہیں

۱۔ کتب ۲۔ اشخاص۔ ۳۔ مقامات۔ ۴۔ موضوعات

انہیں کی جلد دوم میں یہ زمرے بڑھ کر اتنے ہو گئے ہیں۔

۱۔ کتب و منظومات۔ ۲۔ مقالات ۳۔ رسائل و جرائد۔ ۴۔ موضوعات

۵۔ لسانیات ۶۔ علمی و ادبی ادارے اور پریس ۷۔ اشخاص، اقوام و ملل، افسانوی کردار۔ ۸۔ مقامات۔ ۹۔ متفرقات جس میں دو عنوان جھگیں اور سیاہی ادارے ہیں۔

تاریخ ادبیات مسلمانان پاکستان و ہند کی جلد ۶ تا ۱۰ اردو ادب سے متعلق ہیں۔ ان کا اشارہ یہ ایک پوری جلد نمبر ۱۵ میں ہے۔ اس میں ۲۶ زمرے ہیں

جن میں سے چند یہ ہیں

اخبارات و رسائل - ادارے - ادبیات - ادبی اصطلاحات - اشخاص -
تحریرات - دبستان شعر و شاعری - کتب - مضامین و مقالات وغیرہ۔
یہ کوئی سماجی تاریخ نہیں، اس لیے اس میں ایسے عنوانات غیر ضروری
ہیں۔

اقوام و قبائل - پیشے - تہذیب و تمدن - تہوار - رسوم و مشاغل۔
لباس، زیورات و سامانِ آرائش وغیرہ۔

ہمارے محققین کو اہم اور غیر اہم میں تمیز کرنی چاہیے۔ اہل اردو کے مادی و
ذہنی وسائل محدود ہیں۔ انھیں کم اہم کاموں میں صرف نہ کیجیے۔ طباعت کی اس
گہرائی کے دور میں آٹھ دس صفحات کا اشاریہ کافی ہونا چاہیے۔ اس میں اشخاص،
کتب اور رسالے سب سے اہم ہیں۔ اس کے بعد ادارے، موضوعات و تحریرات
کو لے سکتے ہیں اور بس۔ میرے نزدیک مقامات کی بھی چند اہمیت نہیں۔
بعض عربی زدہ حضرات اشخاص کو رجال اور مقامات کو امکانہ کہتے ہیں۔ یہ
دقیق نگاری مستحسن نہیں۔

اس باب میں انگریزی کے اسٹائل شیٹ کی طرح اردو میں اندراجات کی
جنریمات متعین کرنے کی کوشش کی گئی ہے۔ اردو میں سیر دست افزا تفری کا عالم ہے
جس کا جیسے جی چاہتا ہے حوالے اور کتابیات درج کر دیتا ہے۔ ایک ضابطہ
مقرر ہو جائے تو مناسب ہے۔ میں 'ایک فردیہ تجاویز پیش کر رہا ہوں۔ اگر موڈرن
لیٹگویج ایسوسی ایشن آف امریکہ کی طرح کوئی بڑا ادارہ، مثلاً ترقی اردو بورڈ انجمن ترقی
اردو ہند یا انجمن اساتذہ اردو جامعات ہند، متفقہ فیصلے کرے تو اس کو فائدہ
قبولیت ملے گی۔ وقت یہ ہے کہ جب تک اردو طباعت کے لیے کتابت کا سہارا
لیا جائے گا، تب تک معیار بندی مشکل ہے۔

مندرجہ بالا سفارشات بعض اُردو والوں کو اجنبی معلوم ہوں گی، وہ کہیں گے، ایسے ہی کیوں لکھیں، کسی دوسرے طریقے سے کیوں نہیں۔ ان کے لیے صرف یہ جواب ہے کہ مجوزہ طریقے کو سب سے ترقی یافتہ زبان انگریزی کے بیشتر تعلیمی اداروں، رسالوں اور ناشرین کی تائید حاصل ہے۔ ہم دیکھ ایڈٹ کی مسجد بنانے کے بجائے ایک پہلے سے مقررہ ضابطے کو کیوں نہ اپنالیں۔ آخر اس میں اُردو کی ضروریات کے مطابق ترمیمات سمو ہی دی گئی ہیں۔

گیارھواں باب

ایک ادیب پر مقالہ

مختلف موضوعات پر تحقیقی مقالہ لکھنے کے طریقے اور مراحل مختلف ہوں گے۔ ان میں سب سے سامنے کا، اور شاید سب سے اہم موضوع ایک ادیب پر تحقیق ہے۔ اس میں بھی شاعر اور نثر نگار پر مقالے کے خاکے مختلف ہوں گے۔ نثر نگار اگر تخلیق کار ہے تو اس کا خاکہ مختلف ہوگا اور اگر محقق یا نقاد ہے تو مختلف زمانے کے اعتبار سے بھی تحقیق کا رنگ مختلف ہوگا۔ قدیم دکنی شعرا پر ایک ڈھنگ سے لکھا جائے گا، اٹھارویں انیسویں صدی کے فن کاروں پر دوسرے ڈھنگ سے اور ہمارے دور کے تخلیق کاروں پر کسی اور ہی ڈھنگ سے لیکن کچھ مسائل اور طریقے سب کے لیے مشترک ہیں۔ ذیل میں سبھی مسائل کا جائزہ لیا جاتا ہے۔

اگر ایک ادیب پر تحقیق کی جائے تو کسے ترجیح دیں، اس کے بارے میں تیسرے باب میں غور کیا جا چکا ہے۔ ایک اہم مسئلہ یہ طے کرنے کا ہے کہ زندہ ادیبوں پر کام کیا جائے کہ نہیں۔ رشید حسن خاں اس کے خلاف ہیں لیکن رینے و یلیک کہتا ہے کہ اگر ماضی کے دوسرے بلکہ دسویں درجے تک کے ادیبوں پر کام کیا جاتا ہے تو حال کے پہلے یا دوسرے درجے کا ادیب بھی مطالعے کا مستحق ہے۔ صرف یہ اعتراض ہو سکتا ہے کہ ابھی اس کے کام کجمل نہیں ہوئے۔ یہ اعتراض فعال مصنفین کی سحر

تک ہے۔ دوسرے زندہ مصنفین یہ کام کرنے کا فائدہ یہ ہے کہ ہم ان کے عصر و ماحول سے واقف ہیں نیز ان سے ملاقات و مراسلت کر سکتے ہیں۔ لے زندہ ایب کا انتخاب کرتے وقت چند پہلوؤں کا خیال رکھیے

۱۔ وہ ایسا بزرگ ادیب ہونا چاہیے جس سے امید نہیں کہ اب مزید کوئی تصنیف کرے گا۔ ۲

۲۔ آپ کو اس پر آزادی سے لکھنے کی جرأت ہو۔

۳۔ اس پر کام میں آپ کی کوئی غیر علمی غرض نہ ہو۔

۴۔ اس پر ابھی تک کوئی مفصل کام نہیں ہوا ہو حالانکہ وہ اس کا مستحق تھا۔ یہاں عمومی حیثیت سے اتنا لکھنا کافی ہو گا کہ اپنی میزان ترجیح میں ان ادیبوں کو سبقت دیکھیے جن پر کام نہیں ہوا یا خاطر خواہ نہیں ہوا۔ جن ادیبوں کے بارے میں اردو کے قارئین کافی جانتے ہیں، ہو سکتا ہے ان پر تحقیق کے چند نئے گوشے تلاش کر لیے جائیں لیکن ان سے کہیں زیادہ ضرورت ہے دکنی شعرا اور شمالی ہند کے دوسرے درجے کے ادیبوں پر کام کرنے کی۔ ذیل کے ادیبوں پر کوئی جامع کتاب دیکھنے میں نہیں آتی:

دکن کے بیشتر ادیب۔ میر، سودا اور درد کے علاوہ اس دور کے دوسرے شعرا فورٹ ولیم کالج میں میر امن اور حیدر علی کے علاوہ دوسرے اہل قلم۔ آتش و ناسخ کے اکثر تلامذہ۔ علی گڑھ تحریک کے کم اہم مصنفین۔ بعض نسبتاً کم اہم، ناول اور افسانہ لکھنے والے مثلاً طبیب، سلطان حیدر جوشن، پنڈت سدیشن، حکیم احمد شجاع، نذر سجاد حیدر، ظیفی دہلوی وغیرہ۔ بیسویں صدی کی ابتدا کے لکھنوی شعرا صفی، عزیز، محشر وغیرہ۔ یعنی جن ادیبوں پر تقریباً کچھ نہیں ہے، پہلے انھیں کچھ دیکھیے۔ جن پر پہلے ہی

1. Rene Wellek and Austin Warren, "Literary Theory, and History" in THEORY OF LITERATURE (PENGUIN BOOKS, 1963 P. 44)

کافی توجہ کی جا چکی ہے، انھیں کچھ دنوں کے لیے آرام کرنے دیجیے۔

پھر یہ بھی خیال رہے کہ آپ انھیں ادیبوں پر کام کریں جن کی تصانیف کے خاص میدان سے آپ کو دلچسپی ہو اور جس کے بارے میں آپ پس منظری معلومات رکھتے ہوں۔ کوئی جدید ادب کا رسیا قاضی عبدالودود یا مولانا عرشی کام کرے تو حق ادا نہیں کر سکتا۔ چراغ علی پر کام کرنے والے کے لیے ضروری ہے کہ وہ عربی سے بخوبی واقف ہوں اور اسلامیات میں نظر رکھتا ہو۔

فرد پر تحقیقی مقالے میں پہلے باب کے تعلق سے سوال پیدا ہوتا ہے کہ کیا سیاسی اور سماجی پس منظر دیا جائے، سیاسی نہ ہو تو کم از کم سماجی ہی ہے۔ پس منظر تاریخی تنقید کی اور اس سے بھی زیادہ ماری تنقید کی دین ہے۔ اردو میں اس کی ابتدا شیخ چاند کے مقالے 'سودا' سے ہوئی اور منتہا ڈاکٹر خواجہ احمد فاروقی کی کتاب میر 'صیحات اور شاعری میں' اس کے کچھ بعد سے اس پہلو کی مقبولیت میں آ رہی ہے۔ سیاسی تاریخ کا اسی صورت میں ذکر کرنا چاہیے جب کہ معاصر سیاست نے متعلقہ ادیب کی تخلیقات کو نمایاں طور سے متاثر کیا ہو۔ پھر یہ خیال رہے کہ تحقیقی مقالے میں وہی معلومات دینی چاہئیں جن سے قاری واقف نہیں، جو پہلی بار پیش کی جا رہی ہیں۔ اٹھارویں انیسویں صدی کی دلی اور لکھنؤ کے فرماں رواؤں کے معاملات ہوں کہ بیسویں صدی کی جنگ آزادی کی شورشیں، اب ہرقاری ان سے واقف ہو چکا ہے۔ ان کی طرف صرف ایک اشارہ کر دینا کافی ہے۔

ایسے موضوعات اور ادیب بہت کم ہیں جن کے فن پر تبصرہ ان کے سیاسی اور تاریخی پس منظر ہی میں کیا جا سکتا ہے۔ اگر قدما مثلاً ابن نشاٹی، باقر آسگاہ، مضمون، یک رنگ، آتش، ناسخ، امیر و داغ وغیرہ اور بیسویں صدی کے بلذریعہ، صفی، سیاب، اصغر یا جگر وغیرہ پر مقالہ لکھنا ہے تو کسی پس منظر کی قطعاً ضرورت نہیں۔ اگرچہ چند اقبال، سجاد ظہیر یا فیض پر لکھنا ہو تو پس منظر دینا ہو گا لیکن آٹھ دس صفحات سے زیادہ کا نہیں کیونکہ آپ جو کچھ بیان کریں گے، قاری اس سے پہلے ہی آگاہی رکھتا ہو گا۔

ابتدائی باب میں تاریخی سیاسی پس منظر دینے سے بہتر ہے کہ جب تخلیقات کا جائزہ لیا جائے وہیں انھیں براہ راست متاثر کرنے والے عوامل کا بیان کر دیا جائے۔ سیاسی پس منظر سے زیادہ بار آور سماجی پس منظر ہوتا ہے اور ان دونوں سے زیادہ حقیقت پسندانہ ادبی پس منظر ہے۔ ٹی ایس ایلٹ نے کہا ہے

”کوئی شاعر، کوئی فن کار، خواہ کسی بھی فن سے تعلق رکھتا ہو، تنہا اپنی کوئی نئی حیثیت نہیں رکھتا۔ اس کی اہمیت اور اس کی بڑائی اسی میں مضمر ہے کہ پچھلے شعرا اور فن کاروں سے اس کا کیا رشتہ ہے؟ الگ رکھ کر اس کی اہمیت متعین نہیں کی جاسکتی۔ اسے پچھلے شعرا اور فن کاروں کے درمیان رکھ کر تقابل و تفاوت کرنا ہوگا۔“

کسی ادیب پر مقالہ لکھتے وقت چار پہلوؤں پر توجہ کرنی ہوگی۔

۱۔ اس کی صحیح سوانح کی تشکیل کرنا۔

۲۔ اس کی شخصیت کی قلمی تصویر کھینچنا

۳۔ اس کی تصانیف کی صحیح حصار بندی یعنی الہامی چیزوں کو خارج کرنا

اور غیر مستند اول چیزوں کو دریافت کر کے شامل کرنا۔

ب۔ ان تصانیف و تخلیقات کی تاریخی ترتیب

۴۔ تخلیقات کا تحقیقی و تنقیدی جائزہ

ادیب کے بارے میں ماخذی مواد دو قسم کا ہوتا ہے:

اولیں اور ثانوی

۱۔ اولیں ماخذ اس کی تصانیف اور ان سے متعلق دستاویزات ہیں یعنی:

ا۔ مصنف کے مسودے، بالخصوص وہ جن میں ترمیم و تصحیح و اضافہ کیا گیا ہے

اس کے دیکھے ہوئے پروف، خطوط، ڈاٹری، خودنوشت حالات جو کسی

لے ہدایت اور انفرادی صلاحیت "مشمولہ ایلٹ کے مضامین جہڑ جم جمیل ہالہی۔

(ایجوکیشنل پبلیشنگ ہاؤس دہلی طبع چہارم ۱۹۷۸ء) ص ۱۸۵

حوالے کی کتاب مثلاً Who's Who کے لیے لکھے گئے حالات، یادداشتیں۔ جگر بریلوی کا ایک غیر مطبوعہ مسودہ صدر صاحب کے کتب خانے میں ہے۔

۲۔ مندرجہ بالا چیزیں مصنف کے خط میں تھیں۔ دوسروں کی تحریر میں اس کی تخلیقات کے مخطوطے جو کسی کے علم کے بغیر کسی کتب خانے یا ذاتی ذخیروں میں ہوتے ہیں مثلاً جلیل مانگ پوری کا ایسا مسودہ عہد الصمد خاں کے ذخیرے میں ہے جس کی غزلوں کے مقطع میں ان کا تخلص کاٹ کر ان کے مرئی نظام کا تخلص ڈال دیا گیا ہے۔

۳۔ ادیب کی مطبوعہ تخلیقات کتابوں اور مجموعوں کی شکل میں

۴۔ تذکروں، ادبی تاریخوں، رسالوں اور دوسرے مجموعوں میں اس کی متفرق تخلیقات یا اجزائے تخلیقات

۵۔ میونسپلٹی کارجرسٹر ولادت و وفات۔ تعلیمی رکارڈ۔ پیشہ ورانہ رکارڈ مثلاً ملازمت کا۔ عدالتی دستاویزات۔ وصیت۔ موجودہ دور میں انکم ٹیکس وغیرہ کے کاغذات۔

ب۔ ثانوی مآخذ وہ ہیں جو دوسروں نے ادیب کے بارے میں لکھا ہے یعنی:

۱۔ ادیب پر لکھی گئی کتابیں

۲۔ تذکروں؛ تواریخ ادب اور انسائیکلو پیڈیا وغیرہ میں اس کے حالات۔

۳۔ رسالوں نیز تنقیدی و تحقیقی مضامین کے مجموعوں میں اس سے متعلق تحریریں۔

۴۔ اس کے اہل خانہ ان اور دوسروں کے خطوط، یادداشتیں اور متفرق تحریریں، سوانح ڈائریاں، کتابیں وغیرہ۔

۵۔ اس کے ہم عصر اخبار اور رسالے۔

۶۔ اس دور کی غیر ادبی تحریریں مثلاً سیاسی تاریخیں، صوفیا کے تذکرے مصنف کے

مرغوب موضوع سے متعلق کتابیں وغیرہ۔
 رچرڈ ایٹنگ نے اسکالرشپ ایڈوکیٹریس (نیویارک، ۱۹۶۰ء) میں کئی مفید
 باتیں لکھی ہیں:

”کسی ادیب کی سوانح مکمل نہیں۔ نئے خطوط، نیا مواد سامنے آتا رہتا
 ہے۔ ہرنسل کو انگریزی ادب کی تاریخ پھر سے لکھنی ہوگی“ ص ۸۶
 ”کسی پر تحقیق کے دو مقاصد ہوتے ہیں: ۱۔ نامعلوم حقائق کو
 جاننا۔ ۲۔ پہلے کے سوانح نگاروں کے بیانات کو جانچنا پرکھنا۔
 موخر الذکر زیادہ اہم ہے۔ کوئی ایسا ادیب نہیں جس کی سوانح میں
 پہلے کے مصنفوں کی لکھی ہوئی اور بعد کے مصنفوں کی دہرائی ہوئی
 غلط بیانات نہ بھری ہوں۔ ایک راوی سے دوسرے راوی تک
 ماثیہ آرائی ہوتی رہتی ہے۔“ (ایضاً ص ۸۷)
 جیمس سدر لینڈ (Sutherland) نے کہا ہے کہ سوانحی
 صدق کو مقصود رکھیے تو دوامی نگہبانی اور دوامی تشکیک اس کی قیمت
 ہے۔ (ایضاً ص ۸۸)

ایک انگریزی محقق اسپلر نے لکھا ہے کہ ادبی شخصیت جتنی
 بڑی ہوتی ہے، ادبی تحقیق میں اس کی چھوٹی چھوٹی باتیں بھی اسی مناسبت
 سے اہم ہو جاتی ہیں۔^۱

کسی ادیب سے متعلق جو مواد سامنے آچکا ہے اس کے علاوہ مزید مواد
 بالخصوص قلمی مواد کی تلاش کے لیے سب سے پہلے متوقع مقامات پر جائے، بعد میں دوسری

1

Robert E Spiller, "Literary History" in THE AIMS AND
 METHODS OF SCHOLARSHIP, ed. James Thorpe (American
 Studies Research centre, HYDERABAD. Dec. 1979) P. 66

جگہ متوقع مقامات کون سے ہیں؟ مصنف کے وطن اور ان سب مقامات پر جائے جہاں وہ کافی عرصہ رہا ہے۔ وہاں کے ذاتی کتب خانے دیکھیے، بڑے بڑے بکسٹروں سے پوچھ گچھ کیجیے۔ غدر ۱۸۵۷ء کے بعد کے ادیبوں کے پس ماندگان اور اعزاد اقارب کے موجود ہونے کا کافی امکان ہے۔ ان سے ملیے اور اپنے خلق سے انھیں متاثر کر کے ان کے پاس جو کچھ مواد ہو دیکھیے۔ کچھ نہ ہو تو سینہ بہ سینہ خاندانی روایات ہی مل جائیں گی۔

اسرائیل احمد مینائی بنیرہ امیر احمد مینائی کو اپنے کاغذات میں امیر کی ۳۳۵۱ اشعار پر مشتمل عاشقانہ مثنوی مل گئی جو مصنف کا نسخہ ہے۔ انھوں نے اسے رسالہ اردو کراچی، جولائی تا اکتوبر ۱۹۶۰ء میں شائع کر دیا۔ میری نگرانی میں بھوپال کے آفاق احمد (جواب دہاں کے ایک پوسٹ گر بکچوٹ شعبہ اردو کے صدر ہیں) مہدی افادی پر کام کر رہے تھے۔ گورکھ پور جا کر بیگم مہدی سے مہدی کے غیر مطبوعہ مکاتیب کا ایک بنڈل لے آئے جن میں دوسروں کے علاوہ خود بیگم کے نام کے عشقیہ مکاتیب بھی تھے۔ بعد میں بیگم صاحب کی فرمائش پر ان کے مکاتیب واپس کر دیے جنھیں محمود الہی نے صحیفہ محبت کے نام سے شائع کر دیا۔ بقیہ مکتوب الیہم کے نام کے خطوط ابھی تک پروفیسر آفاق احمد کے پاس ہیں۔ میری نگرانی میں ایک لڑکی ایم فل کے لیے شیخ چاند پر مقالہ لکھ رہی تھی۔ خود نہ جاسکی لیکن اپنے معتبر کسی دوسرے اسکالر کو شیخ چاند کے وطن اورنگ آباد بھیجا، جہاں ان کے عزیزوں سے نہ صرف شیخ چاند کی ایک نایاب مطبوعہ کتاب ملی بلکہ مولوی عبدالحق کے ہاتھ کے دو سفارشی خط اور انھیں کے دستخطوں سے شیخ چاند کے تقرر کی چٹھی بھی ملی۔ غرض یہ ہے کہ ادیب کے پس ماندگان سے بہت کچھ مفید مسالہ مل سکتا ہے۔

اس کے بعد دوسرے ذخیروں کو دیکھیے۔ ایڈنگ نے اسکالر ایڈ وینچرس میں صاف لکھ دیا ہے کہ کوئی آپ کے پاس یہ مواد لے کر آئے گا نہیں۔ تمام چھوٹی بڑی لائبریریوں، آرکائیوز، اداروں، کتب خانوں کی نیز کتب فروشوں کی فہرستوں

کو کھنگالیے۔ ایک حقیقت یہ ہے کہ بعض اوقات لائبریریاں نہیں جانتیں کہ ان کے پاس کیا کیا مال ہے۔ کتب و مخطوطات کی فہرستیں جامع نہیں ہوتیں چٹھی لکھنے پر ذخیروں کے خازن ہر جگہ ہر گوشے میں تلاش نہیں کرتے۔ خود ہی جا کر دیکھیے۔

(د ص ۹۱-۸۹)

میں اپنا تجربہ پیش کرتا ہوں۔ صولت لائبریری رام پور میں امیر مینائی کی غیر مطبوعہ طویل مثنوی کا نامہ عشرت موجود تھی۔ میں نے تلاش کی۔ اہل کتب خانہ کو علم نہ تھا کہ ان کے پاس اتنی اہم کتاب تھی۔ انجمن ترقی اردو ہند میں ایک قلمی مجموعہ بہ عنوان مثنویات میر تھا۔ اس میں ایک غیر مطبوعہ مثنوی ملی۔ رضا لائبریری رام پور میں کلیات میر کے ایک نسخے میں ایک اور غیر مطبوعہ مثنوی مورنامہ ملی۔ دونوں جگہ کتب خانے کے عملے کو ان کے وجود کا علم نہ تھا۔ فہرستوں سے ان کے بارے میں معلوم نہ ہو سکتا تھا۔ خود جا کر ڈھونڈھنے سے ہاتھ آئیں۔

امریکہ کی اردو کی ایک استانی پریسچپیٹ غالب لکھنوی کی داستان امیر حمزہ تلاش کر رہی تھی۔ اس نے مجھے خط لکھا کہ یہ واقعی وجود میں آئی بھی تھی کہ محض روایت مشہور ہو گئی ہے۔ اگلے دن ہی اس کا خط آیا کہ اسے مل گئی۔ اس نے کتب خانہ انجمن ترقی اردو، اردو بازار دہلی میں اس کے بارے میں دریافت کیا۔ دکان کے مالک مولانا نے لا علمی دکھائی۔ انھوں نے قدیم کتابوں کے بستے کھول کر سامنے رکھے۔ ان میں سے یہ داستان مل گئی۔ وہ خاتون خرید کر امریکہ لے گئی۔ ہندوستان کے کسی کتب خانے میں اس داستان کا نسخہ نہیں۔ میں نے اسی دکان سے جموں یونیورسٹی کے لیے محمود ہاشمی کی کتاب و کشمیر اداس ہے، خریدی تھی۔ کہا جاتا ہے کہ پاکستان میں چھپی یہ کتاب ہندوستان میں ضبط ہے۔ کہنے کی غرض یہ ہے کہ لائبریریاں ہوں کہ کتب فروش انجمن صحیح علم نہیں ہوتا کہ ان کے پاس کیا کیا نوادر ہیں۔ لائبریری کا عملہ اور کتب کے تاجر، محقق ادب تو ہوتے نہیں۔

ایٹنک نے لکھا ہے کہ کسی ادیب سے متعلق بڑی حد تک مکمل مخطوطات نہیں

ملتے (ایڈوینچرس، ص ۸۹)۔ اس کی مراد موجودہ مطبوعہ متون کے قلمی نسخوں سے نہیں، بلکہ بالکل نئے مخطوطات سے ہے۔ انگریزی کے مقابلے میں اردو میں صورتِ حال بہت بہتر ہے۔ یہاں ادیبوں کے غیر شائع شدہ مخطوطات کثرت سے ملتے ہیں۔ حسن اتفاق سے اردو میں کچھلے ۳۲۔ ۳۳ برسوں میں ذیل کے نئے مکمل مخطوطات دریافت ہو کر شائع ہوئے۔

- ۱۔ فضلی کی کربل کتھا۔
 - ۲۔ غالب کے گل رعنا کے چار نسخے۔
 - ۳۔ غالب کا نسخہ 'شیرانی'۔
 - ۴۔ دیوانِ غالب، مخطوطِ غالب۔
 - ۵۔ عیسوی خاں کی داستانِ قصہ مہر افروز و دلبر۔
 - ۶۔ شاہ عالم آفتاب کی عجائب القاصص۔
 - ۷۔ پہیلی ہائے ہندی، نسخہ برلن مرتبہ گوپی چند نارنگ۔
- جارج واٹسن نے کہا ہے کہ زیر تحقیق مصنف کے رسم الخط کی شناخت پیدا کیجیے۔ (ص ۵۸)
- انگریزی میں اس قسم کی حوالے کی کتابیں ہیں۔

1. L.C. Hectar, The HADWRITING OF ENGLISH DOCUMENTS (LONDON, Revised, 1966)

2. H.E.P. GRIEVE, Examples of English Hand-writing 150-175. (CHEMSFORD, 1964)

ضرورت ہے کہ اردو میں بھی ایسے مجموعے تیار کیے جائیں جن میں اردو کے ماضی حال کے ادیبوں کے خط کے نمونے ہوں۔ ظاہر ہے کہ انیسویں صدی سے پہلے کے نمونے بہت کم ملیں گے جو ملیں گے ان کی صداقت بھی مابہ التنازع ہوگی۔ جموں یونیورسٹی میں ناسخ کا ایک غیر مردّف قلمی دیوان خرید اگیا۔ اس کے بعض مصرعوں

کو کاٹ کر حاشیے میں اصلاحیں درج کی ہیں۔ مجھے تلاش ہوئی کہ ناسخ کی لکھائی کا کوئی نمونہ مل جائے تو اس سے مقابلہ کر لوں۔ نہ ملا۔ کوئی مخزن تحریر ادباً ہوتی تو سہولت رہتی۔

اگر قدیم ادیبوں پر کام کرتا ہے تو مخطوطات اور قدیم کتب کی مشہور لائبریریوں کے علاوہ چند مشہور نجی ذخیروں کو بھی دیکھیے مثلاً مسعود حسن رضوی صاحب مرحوم کا کتب خانہ لکھنؤ، کالی داس گپتا رضا کا کتب خانہ بمبئی، عبد الصمد خان کا اردو لیرج سنٹر حیدرآباد، احمد اللہ قادری کا کتب خانہ حیدرآباد۔ ان کے علاوہ نادر کتابوں کے کتب فروشوں مثلاً نادر آغاز ستم نگر لکھنؤ، صدیقی بک ڈپو لکھنؤ، بک ایمپوریم بمبئی، مونس بک ڈپو ہدایوں، مولوی علیم الدین تاجر کتب حیدرآباد، انجمن ترقی اردو نیر ہند بک ڈپو اردو بازار دہلی وغیرہ۔ پاکستان میں بھی ایسے کتب فروش ہوں گے۔ ان کی حالیہ اور سابقہ فہرست کتب برائے فروخت دیکھیے۔ کوئی وجہ نہیں کہ ان سب ذرائع سے کچھ نہ کچھ مواد نہ ملے۔

ادیبوں سے متعلق سوانحی اور تنقیدی کتب کے لیے حال سے ماضی کی طرف چلیے یعنی پہلے بہترین اور معتبر ترین حالیہ کتابیں دیکھیے۔ اگر آپ کے ادیب سے متعلق کوئی مکمل کتاب یا کتابچے موجود ہوں تو انھیں دیکھ جائیے۔ ان کے بعد تواریخ ادب، تنقیدی و تحقیقی مضامین کے مجموعوں اور رسالوں کو دیکھیے۔ دوسرے رسالوں کے مقابلے میں تحقیقی رسالوں میں مواد ملنے کا زیادہ امکان ہے۔ رسالوں کے قدیم شمارے یعنی تقسیم ملک سے پہلے کے جس قدر پرچے مل سکیں کھنکا لیے۔ اگر دکنی ادب ہے تو دکن کے رسالوں، نیر رسالہ اردو، اردو ادب، نوائے ادب وغیرہ میں مفید مواد ملنے کا امکان ہے۔ ضروری مواد پرائمری ال کے ڈھیر میں سوئی ڈھونڈنے کے مترادف ہے۔ اس کا بھی یقین نہیں کہ ملے یا نہ ملے، لیکن اس لمبی چوڑی تلاش کے سوا چارہ بھی نہیں۔ واضح ہو کہ مختلف کتابوں اور رسالوں کا چھوٹا سا اندراج مزید مآخذ کی نشاں دہی کرتا ہے۔ کڑی سے کڑی مل جاتی ہے اور

ایک در کے بعد دوسرا در کھلتا جاتا ہے۔

جن قدیم ادیبوں مثلاً نذر سے پہلے کے ادیبوں کے بارے میں بہت کم سوانحی مواد ملتا ہے ان کے لیے نہ صرف مطبوعہ بلکہ غیر مطبوعہ تذکروں کو بھی دیکھیے۔ ہو سکتا ہے تذکرے کی لفظی میں ایک آدھ جملہ ہی سوانحی ملے لیکن ان جملوں کو جمع کر کے، نیز اس کی تصانیف کے ابتدائی اور آخری حصوں کو دیکھ کر ہی اس کو مختصر سوانح تشکیل دی جاسکتی ہے۔ بعض تخلیق کاروں کی کتابوں میں ان کے بارے میں کافی مواد مل جاتا ہے، بعض دوسروں کے یہاں بہت کم ملتا ہے۔ کچھ ادیبوں مثلاً فیروز، محمود کی تخلیقات محض بیاضوں ہی میں ملتی ہیں۔ کہا ہی جاتا ہے کہ بیاضوں پر اعتبار نہ کرنا چاہیے۔ لیکن اگر ان سے مکمل چشم پوشی کر لی جائے تو ہم ایک بڑے ماخذ سے محروم ہو جائیں گے۔ ان میں مندرجہ کلام کو دیکھ کر اپنی تحقیقی نظر سے پرکھیے۔ آپ ان سے حاصل شدہ کلام کو یقین سے نہیں تذبذب کے ساتھ تو درج کر ہی سکتے ہیں، تاکہ اہل نظر قارئین اپنے طور پر فیصلہ کر لیں۔ ہاں، بعض بیاضوں کے اندر اجات بادی النظر ہی میں اتنے نامعتبر ہوتے ہیں کہ انھیں ہر دست مسترد کیا جاسکتا ہے۔

مواد کو سامنے رکھ کر اپنے تمام حزم و احتیاط اور تشکیک کو بروئے کار لائیے۔ ادیب کی سوانح سے متعلق حسب ذیل راوی ہو سکتے ہیں:

۱۔ خود ادیب ۲۔ اس کے اہل خانہ ان اور دوست۔

۳۔ دوسرے معاصرین ۴۔ بعد کے لکھنے والے۔

بظاہر یہ خیال ہو سکتا ہے کہ مصنف اپنے بارے میں جو کچھ بیان کرے اس سے زیادہ معتبر اور کیا ہو سکتا ہے۔ لیکن یہ بھی یاد رہے کہ کوئی بھی راوی ہو، اس کی معروضیت اور غیر جانبداری اہم ہوتی ہے۔ کوئی اپنے بارے میں لکھے تو اس سے زیادہ موضوعی اور وابستہ اور کس کا بیان ہو سکتا ہے۔ کوئی ادیب اپنے سرگزشتانہ بیانات میں قصداً کسی غرض سے اپنے اجداد اور اپنے بارے میں غلط

- بیانی کر سکتا ہے یا پھر اس کا حافظہ اور معلومات دھوکا دے سکتی ہیں۔ قاضی عبدالودود کے مطابق ذکر میر کی تصنیف کے چار ذہنی محرکات تھے۔
- ۱۔ اپنے بزرگوں کی آوازہ گری جو دراصل اپنی آوازہ گری ہے۔
 - ۲۔ ایک درویش کی حیثیت سے خود اپنا احترام کرانے کی خواہش۔
 - ۳۔ اپنے سوتیلے بھائی کو بد نام کرنے کی خواہش۔
 - ۴۔ اپنے سوتیلے ماموں خان آرزو کو بد نام کرنے کی خواہش۔

(رسالہ معاصر ۱۳ ص ۱۸-۱۹)

غالب نے اپنے اجداد کو شاہنشاہ اور جوش ملیح آبادی نے بہت بڑا تعلقہ دار بنا کر پیش کیا۔ ڈاکٹر اکبر حیدری نے لکھا ہے کہ اقبال نے اپنے والد کو شیخ نقو سے ان پڑھ فلسفی بنا دیا۔ شاہ عظیم آبادی نے اپنے بارے میں کیا کہا۔ لن ترانیاں ہانگی ہیں۔ فراق پی سی ایس میں منتخب ہوئے تھے لیکن خود کو آئی سی ایس کا فرد بتاتے تھے۔ کیا آپ نے اپنے آس پاس کے لوگوں کو اپنے خاندان کی ثروت کے بارے میں لاف و گزاف کرتے نہیں سنا۔

اور بعض اوقات معلومات کی کمی یا حافظے کے سہو کے باعث کوئی ادیب

اپنے یا اپنے اجداد کے بارے میں غلط معلومات بہم پہنچاتا ہے۔ غالب نے اپنے دادا کے ورور ہند کی تفصیل صحیح نہیں لکھیں۔ قاضی عبدالودود لکھتے ہیں کہ میر حسن نے اپنی کلمات کے دیباچے میں 'نیز اپنے تذکرے میں اپنا جو نسب نامہ دیا ہے ان دونوں میں ایک نام کی کمی بیشی ہے۔ خود قاضی عبدالودود جیسے محقق نے نقوش کے آپ بیتی نمبر میں جو اپنا شجرہ دیا وہ بھی نسب نامے میں ایک نام چھوڑ گئے۔ یہ حافظے کی کمی ہے۔

۱۔ اقبال کے والد شیخ نقو کا سفر شیخ نور محمد ان پڑھ فلسفی تک۔ ہماری زبان ۱۵ اگست ۱۹۲۲ء
۲۲ اگست ویکم ستمبر ۱۹۸۰ء کا مشترکہ شمارہ

کسی ادیب کی سوانح کے لیے اس کے خطوط بہت اہم ہوتے ہیں چونکہ خطوط اشاعت کے لیے نہیں ہوتے اس لیے ان میں مکتوب نگار کی شخصیت بے نقاب ہو کر سامنے آتی ہے۔ لیکن یہ بھی تو ممکن ہے کہ کسی خاص مقصد کے تحت مکتوب نگار نے خط میں غلط بیانی کی ہو یا ریاسے سے کام لیا ہو۔ صغیر بگرا می نے اپنے اور مرزا غالب کے درمیان کچھ جعلی خطوط وضع کر لیے جن کا مقصد یہ ثابت کرنا تھا کہ سروش سخن کے مصنف 'سخن' صغیر کے شاگرد تھے یہ

اس کے معنی یہ ہیں کہ خطوں پر کبھی پھونک پھونک کر بھروسہ کیا جائے۔ اہمیت کے اعتبار سے ادیب کے اپنے بیان کے بعد اس کے اقارب یعنی اہل خاندان احباب اور شاگردوں کے بیانات آتے ہیں۔ وہاں بھی نیت، معلومات یا حافظے کی وجہ سے غلطی درپا سکتی ہے۔ قاضی عبد الودود کہتے ہیں۔

"کہا جاتا ہے کہ گھر والے گھر کا حال بہتر جانتے ہیں مگر کچھ ضروری نہیں کہ وہ اپنے یا اپنے بزرگوں کے متعلق جو کچھ لکھیں وہ ضمیمہ ہو" (ادبی اور لسانی تحقیق ص ۸۵) ہم میں سے کتنے اپنے والد کی صحیح تاریخ ولادت، بلکہ سن ولادت جانتے ہیں۔ ہم میں سے بہت کم ہوں گے جو اپنے دادا کا سنہ وفات بتا سکیں، ولادت کی بات تو دور کی ہے۔ میں اپنے گھر کی بات کہتا ہوں کہ میری اہلیہ کی (جو ایم اے ہے) ولادت کا ماہ و سال معلوم نہیں۔ ہائی اسکول کا سرٹیفکیٹ گم ہو چکا ہے۔ مختلف بیانات اور اندراجات میں چار سال تک کا فرق ملتا ہے اور پھر شعوری غلط بیانی کا بھی امکان رہتا ہے۔ پیچھے دکھایا جا چکا ہے کہ کس طرح میر، غالب، جوش اور اقبال وغیرہ نے اپنے اجداد کا مرتبہ بڑھانا چاہا۔ آزاد کے استاد ذوق غالباً نائی تھے۔

لے قاضی عبد الودود "غالب کے خطوط صغیر بگرا می کے نام"۔ آج کل دہلی، اگست ۱۹۵۲ء
بحوالہ مشفق خواجہ، غالب اور صغیر بگرا می (کراچی، ۱۹۸۱ء) ص ۸۵-۸۴

آزاد نے انھیں سپاہی زادہ بنا دیا ہے۔ کسی بھی ادیب کے اقارب اپنے عزیز کے بارے میں ناپسندیدہ حقائق کی پردہ پوشی کریں گے۔ جب گروہ بندی میں آج کل ایک گروہ کے افراد ایک دوسرے کو بے عیب بنانے کا بیڑا اٹھائے رکھتے ہیں تو اہل خاندان و شاگرد ایسا کیوں نہ کریں گے۔ حالی نے غالب کی قمار بازی اور قید کی تفصیلات صحیح نہیں دیں۔ ہم کسی مرحوم ادیب کے بیٹے یا شاگردِ رشید سے توقع نہیں کر سکتے کہ وہ اپنے بزرگ کے بارے میں راستی فتنہ انگیز کو قلم بند کر دے گا۔

اپنی کتاب 'ادبی تحقیق کا فن' میں ایٹکن نے توجہ دلائی ہے کہ ادیب اور اس کے اقارب دونوں انسانی کمزوریوں کا شکار ہو سکتے ہیں۔ ادیبوں کے بھی مخالفین اور حمایتی رہے ہیں۔ ادیبوں نے بھی عورتوں کو مایوس کیا ہے۔ وہ مقروض بھی رہے ہیں، انھوں نے دوسروں کی غیبت میں فقرے بھی اڑائے ہیں، دوسروں کی طرح دوستیاں منقطع کی ہیں، نیز اہل خاندان، دوستوں اور عقیدت مندوں کا ایک، نجوم چھوڑا ہے۔ آخر ہم اپنے ہی عہد میں غلط روایات کو بنتے دیکھ سکتے ہیں" (ص ۲۵)

ادیب اس کے اہل خاندان، اعزہ کے اور معاصرانہ بیانات کو پرکھیے کہ کس نے کہا، کن حالات میں کہا، کیوں کہا۔ ان کی جذبہ داری اور تعصب کو کھرچ کر اصلیت کو برآمد کرنے کی کوشش کیجیے۔ قاضی عبد الودود کہتے ہیں

معاصرانہ شہادت کو بڑی اہمیت ہے لیکن معاصرین بھی غلطی کر سکتے ہیں،

(ادبی اور انسانی تحقیق ص ۸۵)

ادیب کے پس ماندگان اور تلامذہ کی طرح معاصرین بھی معلومات کی کمی، لاگ یا لگاؤ کے سبب غلط بیانی کر سکتے ہیں۔ ڈاکٹر خلیق انجم نے مثنیٰ تنقید میں ایسی کئی مثالیں پیش کی ہیں کہ معاصرانہ چشمک، مذہبی اختلافات یا ادبی گروہ بندی کے سبب کس طرح جھوٹ پر صحیح کا مجمع چڑھا کر پیش کیا جاتا ہے۔ ان کی تین مثالیں ملاحظہ ہوں جن میں سے فارسی کا واقعہ میرے لیے نیا اور دلچسپ ہے۔

۱۔ باطن نے اپنے تذکرے میں غالب کو نظیر اکبر آبادی کا شاگرد لکھا ہے

ب۔ میر نے اپنے تذکرے میں لکھا ہے کہ یقیناً شعر موزوں ہی نہ کر سکتے تھے۔ ان کا پورا کلام مرزا مظہر جانجناں کا کہا ہوا ہے۔

ج۔ ابوالفضل نے آئین اکبری میں میر سید علی جدائی کے بارے میں لکھا ہے کہ اس کے والد نے ایک شاعر میر اشکی کے دس ہزار شعر چرا لیے تھے۔ والد نے مرتے وقت جدائی کو وصیت کی کہ اشعار کو مرتب کر دیا جائے۔ جدائی نے یہ حرکت کی کہ انھیں اپنے والد کے نام سے شائع کرنے کے بجائے ان میں سے اچھے اشعار اپنے نام سے شائع کر دیے، برے صنائع کر دیے۔ (دستی تنقید ص ۱۶۴) واللہ یہ بیان واقعہ ہے یا بہتان۔ سودا کی ہجو ضاحک جیسی ہو گئی۔ ایک ہی واقعے میں باب بیٹے دونوں کے منہ پر کالک پوت دی۔ کسی واقعے کے بارے میں عینی شاہد کا بھی پورا بھروسہ نہیں۔ ہم اپنے شہر میں کسی واقعے کے بارے میں مختلف لوگوں کو مختلف بیانات دیتے دیکھتے ہیں۔ کوئی فرقہ دارانہ فساد، مار پیٹ، ہنگامہ، شورش، احتجاج ہو تو جتنے منہ اتنی ہی باتیں۔ ایسا لگتا ہے کہ اگر کئی عینی شاہد مختلف بیان دیں تو بعد کے محقق کے لیے حقیقت دریافت کرنا بڑا مشکل ہو جاتا ہے۔ (تحقیق کافن ص ۳۵)

بعد کے مورخین بھی کئی وجوہ سے غلط بیانی کا شکار ہو سکتے ہیں۔ ان میں

سے کچھ یہ ہیں۔۔

- ۱۔ واقعات کی صحیح تفصیلات معلوم نہ ہونا اور قیاس سے خانہ پوری کر دینا
- ۲۔ کسی پر خاش یا بہی خواہی کے سبب گھٹانا بڑھانا۔ واضح ہو کہ اس میں مذہبی اختلافات (ہندو مسلمان، شیعہ سنی) اور ادبی گروہ بندی ممتاز ہیں۔
- ۳۔ حقائق پر عبارت آرانی کو ترجیح دینا یعنی دلچسپی پیدا کرنے کے لیے افسانہ تراشی کہا جاتا ہے کہ ہندوستانیوں بالخصوص عہد قدیم کے ہندوؤں کا تاریخی شعور کمزور تھا۔ اردو ادب کی تاریخ میں بھی اس کمی کا احساس ہوتا ہے۔ تذکرہ نویس ہوں یا ادبی تاریخ نگار، تحقیق اور چھان بین سے کوئی واسطہ نہیں رکھتے۔ جو کچھ

ہمیں سے سنا، اسے کاغذ پر جڑ دیا اور اپنی ذمے داری سے عہدہ برآمد ہو گئے۔
 اوپر کے تین اسباب میں دو کی مثالیں تو معروف عام ہیں؛ تیسری کے صاحبقران
 محمد حسین آزاد ہیں۔ چٹخارے اور دلکشی کی خاطر وہ کچھ بھی لکھ دیں گے۔ شبلی نے
 کہا تھا کہ وہ جھوٹ بھی بیان کرتا ہے تو اس طرح جیسے کہ وہی ہو۔ آب حیات میں
 اتنے دلچسپ واقعات بھرے پڑے ہیں کہ وہ ادبی لطیفوں کی کتاب ہو گئی ہے۔
 دو مثالیں

۱. آب حیات میں لکھا ہے کہ مرزا رفیع لڑکے تھے اور میر جعفر زقل کا بڑھا پاتا تھا۔
 جعفر سبز جریب لیے تھے کہ سودا مل گئے جعفر نے سودا سے کہا کہ اس مصرع پر
 مصرع لگاؤ ریح لالہ در باغ داغ جوں وارد۔ سودا نے کئی مصرعے لگاٹے
 جعفر کو پسند نہ آئے۔ آخر جھٹلا کر مصرع عرض کیا ع۔ جو بکے سبز زبیر کوں وارد۔
 اس پر جعفر نے کہا بازی بازی بریش بابا ہم بازی۔
 اب دیکھیے حقیقت کیا ہے۔ میر حسن نے اپنے تذکرے میں لکھا ہے کہ ایک
 دن جعفر مرزا بیدل کے پاس آگئے۔ مرزا انھویت کے عالم میں تھے تو توجہ نہ کی۔ جعفر نے
 پوچھا آپ کس مصرع پر فکر کر رہے ہیں۔ بیدل نے کہا ع۔ لالہ بر سینہ داغ جوں وارد۔
 جعفر نے کہا اس پر یہ مصرع لگا دیجیے۔ ع۔ جو بکے سبز زبیر کوں وارد۔ یہ
 مصرع جعفر کے رنگ کا ہے۔ آزاد نے لطیفہ تراشنے کے لیے اسے سودا کے منہ میں
 دے دیا۔ یہ نہ سوچا کہ جعفر کے انتقال کے وقت سودا کی عمر محض سات سال ہوگی۔
 اس عمر میں شعر و شاعری کا کیا ذکر۔

ب۔ لکھنؤ میں جب سودا اور مرزا فاخر مکیں میں معرکہ آرائی چل رہی تھی،
 آصف الدولہ نے دونوں کو بلایا اور مرزا فاخر کو زجر و توبیخ کی۔ پھر سودا سے اشارہ
 کیا کہ ان کی ہجو کہو۔ سودا نے فی البدیہہ رباعی پڑھی۔

تو فخر خراسانی وفا ساقط ازو گوہر بدہاں داری و را ساقط ازو
 روزان و شبان زحق تعالیٰ خواہم مرکب دہت خدا و با ساقط ازو

محمود شیرانی لکھتے ہیں کہ میں حیراں تھا کہ فاخر کس طرح فخر ہو گئے اور ان کو دہلوی یا لکھنوی کے بجائے خراسانی کیوں بنا دیا۔ بعد میں شیرانی کو ایک قدیمی بیاض مرتبہ جسے مل تھا (مکتوبہ ۶۷-۶۸-۱۰۶۲) میں یہ رباعی باختلافِ متن دکھائی دی۔ اس میں تیسرا مصرع یوں ہے ع مرکب زخدا ہمیشہ تو ملی طلسمی۔ قابلِ توجہ یہ ہے کہ یہ رباعی سودا سے تقریباً ایک سو سال پہلے کی ہے۔ آزاد نے لطیفہ بازی کی خاطر اس رباعی کو سودا و فاخر سے بھڑا دیا۔ یہ دونوں مثالیں ادبی جعل سازی کے سوا کچھ نہیں۔

خلیق انجم لکھتے ہیں۔

”بعض فن کاروں کو اتنی شہرت حاصل ہوتی ہے کہ کچھ لوگ ان کے متعلق طرح طرح کی روایتیں بیان کرنا شروع کر دیتے ہیں اور لطف یہ ہے کہ ان روایتوں کے مصنفوں کا کوئی پتا نہیں چلتا“^۱

ایٹک لکھتا ہے۔

”ایک پرانا لطیفہ یا واقعہ امتدادِ زمانہ سے بالکل درست مانا جاتا ہے.... اسکالرشپ کی تاریخ ایسے افسانوں سے بھری پڑی ہے جنہیں نیم حقیقت یا غیر حقیقت کہا جائے تیرید کے باوجود روایتی افسانہ زندہ رہتا ہے“ اس کی ایک وجہ یہ ہے کہ یہ خشک حقیقت کے مقابلے میں بہت خوش رنگ ہوتا ہے“

(تحقیق کا فن۔ ص ۱۸)

کسی پرانے ادیب کی سوانح مرتب کرنا چاہیں تو اس کی تصانیف کے ابتدائی اور آخری صفحات میں جو کچھ مل جائے وہ بسا غنیمت ہے۔ اس کے علاوہ تذکروں اور تواریخِ ادب سے مدد لینی ہوتی ہے۔ ان میں بے احتیاطی پوری شان سے جلوہ گر نظر آتی ہے۔ سین کو لیجیے۔ کسی کا سن وفات و ولادت کوئی کچھ لکھتا

۱۔ مقالاتِ حافظ محمود شیرانی (مجلس ترقی ادب لاہور، جنوری ۱۹۶۶ء) جلد دوم ص ۷۵
 ۲۔ ”ادبی تحقیق اور حقائق“ مشمولہ ادبی اور کسانِ تحقیق ص ۱۶۵

ہے کوئی کچھ۔ زندگی کے دوسرے واقعات کے سین کا بھی یہی عالم ہوتا ہے۔ ان سب کا مقابلہ کر کے اپنے علمی سرمائے اور تحقیقی تجربے کی بنا پر کسی نتیجے تک پہنچے۔ اگر آپ نے دوسروں کے مختلف بیانات درج کرنے ہی پر اکتفا کی تو آپ نے فارسی کی کیا رہبری کی، محقق کی ذمہ داری سے تو عہدہ برآ ہوئے ہی نہیں۔ جاسوں اور وکیل کی طرح چھان بین اور جرح کر کے قابل قبول نتیجے تک پہنچنے کی کوشش کیجیے، جو پوری حقیقت نہ ہی، حقیقت کے اس قدر قریب تو ہو گا جتنا موجودہ مواد کے پیش نظر ممکن تھا۔

شخصیت

سوانح کے بعد دوسرا باب شخصیت کا ہونا چاہیے بشرطیکہ آپ کے پاس اتنا مواد ہے کہ علیحدہ سے ایک باب لکھ سکیں۔ اگر کوئی ابنِ نشا طمی یا فورٹ ولیم کالج کے منظر علی والا پر تحقیق کرے تو اس کے پاس اس کی شخصیت کی تصویر کے لیے اتنا مواد نہیں ہو سکتا کہ ایک باب کا پیٹ بھر سکے۔ قاضی عبدالودود نے کہیں لکھا ہے کہ اب یورپ میں رواج ہے کہ شخصیت کو علیحدہ سے تحریر نہ کیا جائے بلکہ سوانح کے بیان میں جا بجا ملا جلا کر لکھ دیا جائے۔ ممکن ہے انگریزی میں ایسا قاعدہ ہو۔ کچھ طریق تحقیق کی کسی کتاب میں نظر نہ آیا۔ میری رائے میں وضاحت کا حق اس طرح بہتر ادا ہو گا کہ شخصیت کا تلخی مرتع ایک الگ باب میں تفصیل سے پیش کیا جائے ویسے یہ ایک حقیقت ہے کہ انیسویں صدی سے قبل کے چند مشاہیر کو چھوڑ کر بقیہ کی شخصیت کے بارے میں زیادہ معلوم نہیں۔

شخصیت کو جاننے کے کئی ماخذ ہو سکتے ہیں۔ زیر تحقیق ادیب نے دوسروں کے بارے میں جو کچھ لکھا ہے اس کے روئے سے خود اس کی شخصیت کی غمازی ہوگی۔ معلوم کرنے کی کوشش کیجیے کہ اس نے کون کون سی کتابیں پڑھی تھیں۔ بڑے منتقدین کی کتابیں اپنے قاری کی ذات پر ایک امٹ چھاپ چھوڑ جاتی ہیں۔ یہ بھی معلوم کیجیے کہ آپ کے

ادیب کے ہم جلس کون تھے کیونکہ انگریزی کہاوت کے مطابق آدمی اپنے ہم صحبتوں سے پہچانا جاتا ہے۔ دوسرے اہل قلم نے زیر تحقیق ادیب کے بارے میں جو کچھ لکھا ہے وہ ایک اور اہم ماخذ ہو گا۔ اگر اس کے بارے میں کچھ لطیفے مل سکیں تو وہ شخصیت کی تصویر کو دلکش اور دلچسپ بنا دینے ہیں۔ خطوط بھی خاکہ نگاری کا قابل قدر ماخذ ہیں۔ سب سے آخری لیکن سب سے اہم آپ کے ادیب کی تحریریں اور ان کا اسلوب ہے۔ انگریزی میں کہا گیا ہے کہ اسلوب انسان ہے۔ ماہر نفسیات کی طرح اسلوب کا تجزیہ کر کے اسلوب نگار کی شخصیت پر انداز کیجیے۔ پھر اس کے موضوعات کا انتخاب اور خود نگارشات اس کی شخصیت کے سب سے سچے آئینہ دار ہیں۔

شخصیت کی تعمیر میں اہم ترین نکتہ یہ ہے کہ محقق کو زیر تحقیق ادیب کی شخصیت سو فی صدی سچ پیش کرنی چاہیے۔ اس کی ذات کو بے داغ اور بے عیب بنا کر پیش کرنے کی کوشش ہرگز نہ کرنی چاہیے۔ دراصل فاسق انسان کی شخصیت فرشتے سے زیادہ دلکش ہوتی ہے۔ فرج کار کو دلی یاد اور ویش منس بنانا ضروری نہیں۔ بعض مصنف اپنے زیر تحقیق ادیب کے اعزازی وکیل صفائی ہونے کی ذمے داری اپنے کندھوں پر ڈال لیتے ہیں۔ دوسروں سے معاملے اور معرکوں میں وہ اپنے ادیب کو برحق ٹکھرا کر اپنا ادبی اور اخلاقی فریضہ سمجھتے ہیں۔ یہ تحقیق و تنقید دونوں کے منافی ہے۔ تحقیق تو ہے ہی سچ کا سودا۔ یہاں سوانح کا بیان ہو کہ شخصیت کا 'ہر پہلو' ہر واقعہ جیسا ہے 'بے کم و کاست' بے رنگ آمیزی ویسے کا ویسا پیش کرنا ہے تاکہ دودھ کا دودھ پانی کا پانی الگ ہو جائے۔ عدالتی شہادت کی طرح تحقیقی بیان میں بھی کامل سچائی پیش کرنی چاہیے۔ پوری سچائی میں سے ایک جزو کو حذف کر دینا جھوٹ بولنے کے مترادف ہے۔

زندہ شخصیتوں پر تحقیق کرنے میں یہی قباحت ہے کہ آزادی کے ساتھ سب کچھ افشا نہیں کر سکتے۔ ایک صاحب نے ۱۹۶۱ء میں الہ آباد یونیورسٹی میں کرشن چندر پر مقالہ لکھا تو اس میں یہ کہیں نہیں لکھا کہ انھوں نے پہلی بیوی بچوں کو چھوڑ کر ایک

دوسری خاتون سے عقد کر لیا تھا (قانونی طور پر نکاح کیا تھا کہ نہیں اس سے بحث نہیں)۔ میں نے زبانی امتحان کے وقت ان پر اعتراض کیا تو انہوں نے جواب دیا کہ میں یہ لکھ دیتا تو کرشن چندر برامان جاتے۔ فراق کی زندگی میں لوگ فراق پر لکھتے رہے لیکن ان کی حیات کے اہم ترین پہلو امرد پرستی کے بارے میں سکوت اختیار کرنے ہی میں خیر سمجھی۔

زندوں کے سلسلے میں یہ مشکل ہے تو مرحوین کے لیے اردو والوں کا صحیفہ اخلاق کہتا ہے 'ع' نام نیک رفتگاں صنایع مکن۔ خدا کی صفت ستاری عبوب کی تقلید کیجیے۔ قاضی عبدالودود نے ایک ایرانی محقق مجتبیٰ مینوی سے پوچھا کہ سعید نفیسی کے بارے میں آپ کی کیا رائے ہے۔ انہوں نے جواب دیا۔ "وہ اب مرحوم ہو چکے ہیں۔ میں ان کے بارے میں کچھ کہنا نہیں چاہتا۔" قاضی صاحب نے کہا "تو پھر آپ نیرید کو کیوں برا کہتے ہیں؟" اسے

میں سعادت حسن منٹو سے متفق ہوں جو کہتا ہے "میں ایسی دنیا پر، ایسے مہذب ملک پر، ایسے مہذب سماج پر ہزار لعنت بھیجتا ہوں جہاں یہ اصول ہو کہ مرنے کے بعد ہر شخص کا کردار اور تشخص لاٹری میں بھیجا جائے جہاں سے وہ دھل دھلا کر آئے اور رحمتہ اللہ علیہ کی کھوٹی پر لٹکایا جائے۔" فرامڈ کے مطابق کسی کی شخصیت میں جنسی جذبہ سب سے اہم ہوتا ہے۔

فنون لطیفہ نے بھی حسن و عشق کے معاملات پر بہت زور دیا ہے رچرڈ ایلنگ لکھتا ہے کہ ایک ادیب کی جنسی زندگی کی تفصیلات اہم ہیں لیکن انہیں جاننا مشکل ہے۔ (ایڈوینچررس ص ۱۲۲)۔ سچ یہ ہے کہ ادیب کے معاشقوں اور جنسی بے راہ رویوں سے اس کی شخصیت کا ایک اہم پہلو نمایاں ہوتا ہے۔

اگر اس کے بارے میں مواد ملے تو اسے چھپانا نہیں چاہیے، اگر باسانی نہ ملے تو اس کے لیے غیر معمولی تحقیق و تدوین کی ضرورت بھی نہیں۔

ایلنگ کی ایک اودہدایت ہے کہ مرحوم مصنف کی بیماریوں کی تفصیل بھی دینی چاہیے۔ کسی کی صحت اور عوارض اس کی نفسیاتی شخصیت کی تشکیل میں اثر انداز ہوتے ہیں۔ (ایضاً ص ۲۶۷)۔ رجب علی بیگ سرور عمر بھر اور غالب آخر عمر میں طرح طرح کے عوارض میں مبتلا رہے۔ اقبال کی آخری برسوں کی بیماریاں

لے ڈاکٹر عابد رضا بیدار "دوہم آہنگ محقق" غالب نامہ دہلی جنوری ۱۹۸۷ء، ص ۱۰۱-۱۰۰

ان کی سوانح کا اہم حصہ ہیں۔ مسعود حسن رضوی عمر بھر دور ان سر کے مرض میں مبتلا رہے، اس کے باوجود اپنا کام جاری رکھا۔ اس سے ان کی شخصیت کا اہم پہلو سامنے آتا ہے، وہ ہے جگر داری کے ساتھ مصائب کا مقابلہ کرنے کا۔ اپنا رونا تھکا اشک کے مزاج اور عوارض کو الگ نہیں کیا جاسکتا۔ روسی ناول نگار الکنز نڈر سولنٹین کو کینسر وارڈ پر نوبل انعام ملا۔ وہ خود کینسر میں مبتلا رہ چکا تھا۔

تصانیف

سوانح و شخصیت کی تعمیر کے بعد اگلی منزل ہے ادب کی تخلیقات کی صحیح تعین کی یعنی اس کے نامہ اعمال میں سے دوسروں کی الحاقی چیزوں کو خارج کر دینا اور ان غیر متداول تخلیقات کو شامل کر لینا جو اب تک منظر عام پر نہیں آئیں۔ دراصل ان دونوں عملوں کے پیچھے ایک ہی حیس کام کر آتی ہے یعنی کسی تخلیق میں ادیب کے مخصوص رنگ کی تلاش اور شناخت مثلاً اگر کلیات سودا میں ایک مشتبہ ثنوی ہے، ہم اس کے رنگ کو دیکھ کر طے کریں کہ کیا یہ سودا کی ہو سکتی ہے۔ اسی طرح کلیات سودا کے بعض مخطوطوں میں اگر ایک ثنوی ملتی ہے جو ابھی تک متداول کلام میں شامل نہیں اور جس کا کسی نے ذکر نہیں کیا، مسئلہ ہے کہ کیا وہ سودا ہی کی ہے۔ یہاں پھر اس کے رنگ و آہنگ کی بنا پر فیصلہ کرنا ہو گا۔ کسی تخلیق کے انتساب کا فیصلہ داخلی اور خارجی دونوں قسم کی شہادتوں کی بنا پر ہو گا۔

اگر کسی ادیب کے کسی مخطوطے میں کوئی نئی تخلیق ہے تو اس کا پایہ استناد پر دیکھیے۔ وہ نسخہ کس دور میں لکھا گیا؟ کیا اس میں مالک یا صاحب فرمائش کا ذکر ہے؟ کیا اس پر کچھ مہر لگی ہیں؟ اب وہ کس ذخیرے سے برآمد ہوا؟ کیا اس ذخیرے اور مصنف اصلی کے بیچ کوئی مراسلت یا رابطہ ہونے کا امکان تھا؟ کسی مخطوطے کو دیکھ کر یہ نتیجہ اخذ کیا جاسکتا ہے کہ اس کا مدون اور کاتب صاحب علم تھا کہ نہیں۔ اس میں موجود دوسری چیزوں کی کیا کیفیت ہے؟ اگر ایک تخلیق دو مختلف ادیبوں

کے مجموعوں میں ملتی ہے تو پہلے یہ دیکھیے کہ کس کے زیادہ نسخوں میں ملتی ہے۔ پھر یہ دیکھیے کہ ان میں سے کس کے مخطوطے زیادہ معتبر معلوم ہوتے ہیں۔

بعض اوقات شاگردوں کا کلام استاد کے پاس رہ جاتا ہے اور شاگرد کے ساتھ ساتھ استاد کے مجموعے میں بھی شامل ہو جاتا ہے جیسا کہ کلیاتِ سودا میں شاگردوں کی مثنویاں اور مرثیے شامل کر دیے گئے۔ بعض اوقات دو ادیبوں کے تخلص یا نام کی یکسانی یا مماثلت کے سبب ایک کی چیز دوسرے کے نام سے منسوب ہو جاتی ہے۔ یہ مشہور شعر دیکھیے

نکست رفتح نصیبوں سے بے دے لے ای میر

مقابلہ تو دلِ نازاں نے خوب کیا

قاضی عبد الودود مطلع کرتے ہیں کہ تذکرہ شوق میں یہ شعر امیر شاگرد قائم کے نام سے ہے۔ امیر و میر کی مشابہت کی بنا پر التباس ہو گیا (معاصر حصہ ۹ شامل عیارستان' ص ۱۷۵) عطا کا کوئی لکھتے ہیں۔

”دیوان جہاں میں جتنی غزلیں ولی مرشد آبادی سے منسوب ہیں سب کی

سب ولی دکنی یا گجراتی کی ہیں (غلطیہائے مضامین ص ۵۸)

ہمیں یہ معلوم ہے کہ غالب کی زندگی میں میر امانی اسد کی غزلیں اسد اللہ

اسد و غالب سے منسوب کر دی گئی تھیں۔ لاہور میں کوئی منشی پریم چند ہوئے ہیں۔

ان کے کسی افسانے کو مشہور افسانہ نگار منشی پریم چند کا سمجھ لیا گیا۔ شکاگو یونیورسٹی

کیتھیڈراگ میں میرے نام سے ایک ایسی کتاب دی ہے جو میری نہیں۔ الماری میں

دیکھا تو حیرت ہوئی کہ وہ جموں کے کسی اور گویاں چند نے اسی زمانے میں تصنیف اور

شائع کی جب میں جموں میں ملازمت کرتا تھا۔

بعض اوقات پوری کتابوں کے مصنف کی بحث اٹھ کھڑی ہوتی ہے۔

ہاردریش امیر خسرو کی تصنیف ہے، محمد علی مصوم کی یا کسی اور کی؟ سید قادر بخش

صاحب کا تذکرہ گلستانِ سخن ان کے استاد مولانا صہبانی کی تصنیف بتایا جاتا ہے۔

تذکرہ خوشیہ کے بارے میں بحث ہے کہ یہ شاہ گل تادری ہی کی تصنیف ہے یا اسمعیل میرٹھی کی؟ ناول پنچل نار کو کوئی سرشار کی تصنیف قرار دیتا ہے، کوئی مہاراجہ کشن پر شاد شاد کی ایسی صورتوں میں داخلی شہادت سے زیادہ اہم خارجی شہادت ہوتی ہے۔ یہ دیکھیے کہ ایک تخلیق کے دعوے دار دو مصنفوں کے بیچ کیا روابط تھے۔ اگر رسالے میں مطبوعہ کسی شے کے بارے میں شک ہو تو معلوم کیجیے کہ کون سا ادیب عادتاً کس کس رسالے میں اپنی چیزیں چھپواتا تھا۔

ایڈٹک "تحقیق کاشن" میں انگریزی کی ایک عجیب صورت حال کے بارے میں مطلع کرتا ہے کہ اٹھارویں صدی کے انگریزی رسالوں اور اخباروں کے ناشرین خالی جگہ بھرنے کے لیے کسی کی نظم کو چھاپ دیتے اور اس پر کوئی بڑا نام لکھ دیتے۔ ناشرین نے بڑے ناموں سے تجارتی فائدہ اٹھایا ہے۔ وہ مزید لکھتا ہے کہ مصنف کا فیصلہ کرنے کے لیے داخلی اور خارجی شہادتوں کا صحیح جائزہ لے کر تجزیہ کرنے کی ضرورت ہے۔ کسی مصنف کی خصوصیات کا کسی تخلیق میں پایا جانا رہبری کر سکتا ہے لیکن اعداد و شمار شافی رہنا نہیں ہوتے۔ اسلوب کا مقابلہ کیجیے گو یہ خیال رہے کہ ایک ہی شاعر کے ابتدا اور بعد کے کلام میں بعد مشرقین ہو سکتا ہے۔ دوسری شہادت مواد اور نظریے کی یکسانی کی ہے۔ (ص ۷۲-۶۶)

اسلوب کی کیفیت یہ ہے کہ ایک ہی شاعر اور نثر نگار کے یہاں صرف مختلف زمانوں میں ایک سے زیادہ اسلوب مل سکتے ہیں بلکہ ایک ہی دور میں عجب رنگارنگی پائی جاسکتی ہے۔ فسانہ عجائب میں ابتدائی معرب و مفرس پیراگراف دیکھیے، اگلے صفحے پر جیوتشیوں کی ہندی گفتگو، پھر جان عالم اور مہرنگار کی پہلی ملاقات پر شہتہ روزمرہ میں فقرے بازی، پھر چڑیا کی دیہاتی ہندی میں اپنی بیوی سے بات چیت چاروں میں واضح فرق ہے۔ طلسم ہوشربا کی ایک ہی جلد میں مختلف اسالیب ملتے ہیں۔ اقبال کی گائے بکری کی نظموں اور بال جبریل کی ابتدائی غزلوں یا مسجد قرطبہ میں کون سی مماثلت ہے۔ آج کل تو کمپیوٹر سے مصنف کی شناخت کی کوشش کی جاتی ہے۔ اس کے اسلوب کی

امتیازی ہستی خصوصیات گنی جاتی ہیں۔ جملوں کا اوسط طول ناپا جاتا ہے۔ مرغوب الفاظ اور آوازیں دیکھی جاتی ہیں اور پھر کسی متنازع تخلیق پر ان سب پرمانوں کا اطلاق کیا جاتا ہے، لیکن جیسا کہ کہا گیا، ایک فن کار کی مختلف تخلیقات میں بہت سا فرق ہو سکتا ہے جب کہ دو مختلف فن کاروں کی تخلیقات میں مغالطہ خیز مماثلت۔ اسی نے غالب کے رنگ میں غزلیں کہہ کر کتنوں کو مغالطے میں ڈال دیا۔ رسا ہمدانی نے غالب کے رنگ میں خطوط وضع کر دیے۔ اقبال کا مزاحیہ کلام اکبر الہ آبادی کے نام سے چلایا جاسکتا ہے۔

جہاں تک مواد کا سوال ہے، غالب کے دور پختگی کی تکیے والی منزل کو ان کے عام رنگ سے کیا تعلق ہے، اقبال کی نظم ”ہم بخوڑیں گے دامن“ بالیقین ان کی ہے جو کشمیری گزٹ ۱۹۰۱ء میں شائع ہوئی۔ اس میں ایسے مصرعے ہیں

ع یہ قامت، یہ عارض، یہ سینہ یہ جو بن

کیا یہ اقبال کا رنگ ہے؟ اقبال کی نظم ”صدائے درد“ کے بعض منسوخ

اشعار یہ ہیں۔

ہم نے یہ مانا کہ مذہب جان ہے انسان کی
کچھ اسی کے دم سے قائم شان ہے انسان کی
رنگ قومیت مگر اس سے بدل سکتا نہیں
خون آبائی رنگ تن سے نکل سکتا نہیں

نظم ”ایک آرزو“ اور ”سرسید کی لوح تربت“ میں کھلے الفاظ میں ملتے کی جنبہ داری چھوڑ کر قوی ہم آہنگی پر زور دیا ہے۔ منسوخ نظم ”شمع زندگانی“ میں موت کے آگے گرا گرتے ہیں کہ مجھے ابھی قدرے اور جینے رہے تاکہ تمام سرسبز پوری کر لوں۔

ہاں ہاں ذرا ٹھہر جا، اس منزل فنا میں
بزم جہاں کی الفت مجھ کو ستارہ ہی ہے
مجھ زار و ناتواں پر اللہ اب کرم کر
کیوں نخل آرزو پر بجلی گرا رہی ہے

دل کا بخار کچھ تو مجھ کو نکالنے دے

گزری ہوئی کہانی اب تک رُلا رہی ہے

یہ اقبال کا مزاج نہیں لیکن انسان مختلف ادوار میں نہ ایک طرح سوچتا ہے نہ ایک سا کلام کرتا ہے، اور مختلف ادوار ہی میں کیوں، ایک ہی دور میں، ایک ادیب کے ذہن میں مختلف، شاذ متضاد دھارے بہتے ہیں۔ شخصیت کوئی یک رنگ، یک رُخی چیز نہیں، یہ بڑا اثر دلیدہ بیابان ہے۔ اسلوب ہو یا موضوع یا نظریہ، کسی تخلیق کو کسی مصنف سے بالیقین منسوب کرنے بابے دخل کرنے کی کوئی قطعی اور شافی شناخت نہیں۔ خارجی اور داخلی دونوں شہادتوں کو اپنی تحقیقی نظر کے سہارے پر کھپے اور دلیلوں کے ساتھ اپنا فیصلہ پیش کیجیے۔ ضروری نہیں کہ سب اس سے اتفاق کریں۔ تحقیق کی دنیا میں آمریت نہیں، جمہورت ہے تنقید کی طرح یہاں اختلاف رائے ممکن ہے۔

تصانیف کی تعیین کرنے کے بعد انھیں تاریخی ترتیب سے مرتب کیجیے تاکہ ادیب کا ذہنی اور فنی ارتقا کھل کر سامنے آجائے۔ کتابوں کی تاریخ تکمیل تو اکثر معلوم ہوتی ہے لیکن مختصر تخلیقات مثلاً غزل، نظم یا افسانے کا صحیح زمانہ طے کرنا بسا اوقات مشکل ہوتا ہے۔

جن تخلیقات کی تاریخ کا پتہ نہ چل سکے، ان کی پختگی، اسلوب اور مواد کو دیکھ کر طے کیا جائے کہ وہ کس دور کی ہو سکتی ہیں۔ اقبال کی متعدد منسوخ نظموں اور غزلوں کا صحیح سنہ معلوم نہیں۔ انھیں ان کی پختگی اور مضامین کی نوعیت کی بنا پر دو تین برسوں کے دور میں بٹھا دینا ہوتا ہے۔

ادیب کے معاصر مخطوطے بہت کم ملتے ہیں۔ اگر اس کی زندگی کے مختلف ادوار کے مخطوطے ہوں، جیسا کہ میر کے ہیں، تو ان میں شامل کلام سے کم از کم دور کا اندازہ تو ہو ہی جاتا ہے۔ دو اویں کی تقسیم سے بھی فائدہ ہوتا ہے۔ ادیب کی زندگی میں لکھے ہوئے تذکروں میں اس کے کلام کا نمونہ ملتا ہے تو

اس سے تاریخی ترتیب میں بہت مدد ملتی ہے۔ جدید دور میں رسالوں میں تخلیقات کی اشاعت کا پتہ لگا کر یہی مقصد حل ہوتا ہے۔

فردیہ تحقیق کے دو واضح اجزاء ہوتے ہیں: سوانح کی تشکیل اور تصانیف پر تبصرہ۔ دوسرا فریضہ تنقید کے ذیل میں آتا ہے اس لیے اس کتاب میں اس کے بارے میں سرسری اشاروں پر اکتفا کی جائے گی۔

تصانیف کے جائزے کو صنفِ وار لینا چاہیے۔ کوئی ادیب صنف میں سب سے زیادہ شہرت رکھتا ہو سب سے پہلے اس کا جائزہ لینا چاہیے۔ بعد میں اس کی کم اہم اصناف کا مثلاً میر حسن پر مقالے میں پہلے ان کی فنونوں پر اور بعد میں غزلوں پر لکھنا چاہیے۔ محمد حسین آزاد پر مقالے میں پہلے آبِ حیات پر پھر نیرنگ خیال پر پھر دربارِ اکبری اور دوسری نثری تصانیف پر اور آخر میں شاعری پر لکھنا چاہیے۔ اگر کسی ادیب نے کسی ایک صنف میں بہت لکھا ہے تو انھیں یا تو تاریخی ادوار میں دیکھیے یا موضوع وار گروہ بندی کیجیے مثلاً پریم چند یا تو تاریخی ادوار میں بانٹ دیکھیے یا موضوع وار گروہ بندی کیجیے مثلاً پریم چند یا کرشن چندر کے ناولوں اور افسانوں کو ان میں سے کسی بنا ہر چند بابوں میں بانٹا جا سکتا ہے۔ تخلیق پر لکھتے وقت اس کا تنقیدی پہلو ہی کافی نہیں، تحقیقی مقالے میں تخلیقات کے تحقیقی پہلو پر بھی کچھ نہ کچھ توجہ کرنی ہوگی مثلاً سودا کے قصیدوں یا شرر کے ناولوں یا محمود شیرانی کے مضامین کی تاریخ اور بعض صورتوں میں ماخذ کا بھی ذکر کرنا ہوگا۔

تنقیدی جائزے میں ادیب کو اس کے پیش روؤں کے پس منظر میں پیش کیا جائے۔ یہ دکھایا جائے کہ اس نے اس صنفِ خاص میں کیا کیا جھنڈے گاڑے ہیں۔ کتاب کے اختتامیے میں ادیب کی خاص خاص اصناف میں اس کا مقام متعین کیا جائے۔ قدیم ادیب ہو کہ جدید، تنقیدی نقطہ نظر کے بغیر کام ناکمل رہے گا۔ اسی سے ظاہر ہوتا ہے کہ تحقیق و تنقید تو آم ہیں۔

بارھواں باب

ادبی تاریخ

امریکہ کی موڈرن لینگویج ایسوسی ایشن (M.L.A.) کی تحقیقی کارروائی کمیٹی نے ۱۹۵۲ء میں ایک رپورٹ پیش کی جس کا عنوان تھا "جدید زبانوں اور ادبوں میں تحقیق کے مقاصد، طریقے اور مواد"۔ یہ ایسوسی ایشن کے رسالے (P.M.L.A.) شمارہ ۶۷، بابت اکتوبر ۱۹۵۲ء میں ص ۳ تا ۳۷ پر شائع ہوئی۔ اس میں چار موضوعات تھے۔ ۱۹۶۲ء میں ان موضوعات پر دوسرے لوگوں سے نئے مضامین لکھائے گئے جن میں پچھلے دس سال کے فکری و نظریاتی ارتقا سے قائدہ اٹھایا گیا۔ ان مضامین پر ۱۹۷۰ء میں نظر ثانی کر کے "اسکالرشپ کے مقاصد اور طریقے" کے نام سے کتابچہ شائع کیا گیا۔ انگریزی میں اسکالرشپ کے معنی کم و بیش تحقیقی علمیت کے ہوتے ہیں۔ اس کتابچے میں چار ماہرین سے چار موضوعات پر مضامین لکھوائے گئے ہیں۔ کہا گیا ہے کہ علمیت یا دانشوری کے یہی چار شعبے ہیں۔

۱. لسانیات - ۲. متن تنقید (تدوین متن)

۳. ادبی تاریخ - ۴. ادبی تنقید

انگریزی میں تاریخ ادب کہنے کے بجائے ادبی تاریخ کی اصطلاح کا رواج ہے

1. James Thorpe (ed.) THE AIMS AND METHODS OF SCHOLARSHIP IN MODERN LANGUAGES AND LITERATURES (AMERICAN Studies Research Centre HYDERABAD, 2nd edition, reprint Dec. 1979)

کتابچے کے مدیر اور دوسرے مقالہ نگاروں نے تسلیم کیا ہے کہ یہ چاروں شعبے الگ الگ نہیں بلکہ ایک دوسرے سے جڑے ہوئے ہیں۔ ایک اسکالر کو ان سب پر تکیہ کرنا چاہیے۔ ان میں سے دوسرے اور تیسرے شعبے پر اور است تحقیق کے تحت آتے ہیں۔ ادبی تحقیق کے دو شعبے ہیں۔

۱۔ سوانحی اور تاریخی تحقیق
۲۔ تدوینِ متن

انگریزی میں تدوینِ متن یا منتنی تنقید کو Bibliography بھی کہتے ہیں۔ اس طرح انگریزی میں ادبی تحقیق کی دو شاخیں Biography اور Bibliography ہوئیں۔

تحقیق کا سب سے مہتمم بالشان کام پورے ادب کی تاریخ لکھنا ہے۔ ادبی تاریخ لکھنے کے کیا اصول اور کیا مقاصد ہیں۔ اس باب میں انھیں پر غور کیا جائے گا۔ ڈاکٹر ہزاری پر شاد دویدی ہندی کے مشہور عالم نقاد تھے۔ بنارس ہندو یونیورسٹی میں ہندی کے پروفیسر تھے۔ لکھتے ہیں۔

”ادب کی تاریخ کتابوں، ان کے مصنفوں اور شاعروں کے آغاز اور ارتقا کی کہانی نہیں ہے۔ یہ وقت کے دوامی دھارے میں انسان کے ارتقا کی داستان ہے۔ کتاب، مصنف، شاعر، ادبی گروہ اور ان کے آچار یہ ایک زبردست سیل حیات کی طرف اشارہ کرتے ہیں۔ یہ سب اہم نہیں، اہم ہے انسان۔ جو سیل حیات مساعہ و نامساعد حالات کے بیچ سے گزرتا ہوا ہمارے دروں میں سرایت کر جاتا ہے، اسے سمجھنے کے لیے ہم ادب کی تاریخ پڑھتے ہیں۔“^۱

بڑی مہتمم بالشان اور دل کو گرمانے والی بات ہے۔ لیکن مندرجہ بالا ارفع مقصد کے لیے ادبی تاریخ کا مطالعہ اتنا مفید نہیں ہوگا جتنا خود ادبی شاہ کاروں کا۔ مندرجہ بالا مشورے میں تاریخ اور تخلیق میں التماس کر دیا ہے۔ اس بیان سے تحریک پا کر

۱۔ دویدی، انوسندھان کی پرکریا، ص ۹۷ بحوالہ ڈاکٹر وجے ہال سنگھ، ہندی انوسندھان (دہلی، طبع اول ۱۹۷۸ء) ص ۷۱

دوبدی جی کی کرسی پر بیٹھنے والے بنارس ہندو یونیورسٹی کے پروفیسر وجے پال سنگھ کہتے ہیں کہ پہلے ایک ملک یا علاقے کے ادب کی تشکیل کیجیے، پھر عالمی ادب کی تاریخ لکھیے۔ ایک رجحان ہی کا مطالعہ کافی نہیں، ایک قوم سے اوپر اٹھ کر پوری انسانیت کی تاریخ لکھنی چاہیے۔^۱

یہ بھی ارفع موضوع ہے لیکن تمام دنیا کے ادبوں کو متحد کرنا ادبی تاریخ کے دائرے میں نہیں آتا۔ یہ تقابلی ادب کا موضوع ہے۔ زینے ویلک کے مطابق جرمن شاعر گوٹے نے ۱۸۲۷ء میں جرمن اصطلاح Welt Literature (یعنی World Literature) استعمال کی۔ اس کا اشارہ ایک ایسے زمانے کی طرف تھا جب دنیا کے تمام ادب مل کر ایک ہو جائیں۔ لیکن خود گوٹے مانتا تھا کہ یہ بہت بعید الامکان مقصود ہے کیوں کہ کوئی قوم اپنی انفرادیت چھوڑنے کو تیار نہ ہوگی۔^۲ ادبوں کو ایک کرنا تو ممکن نہیں لیکن اگر تمام دنیا کے ادبوں کو یک جا کر کے مطالعہ کیا جائے تو یہ کام بالکل سلی اور اکتھلا ہوگا کیونکہ کون سا بقراط دنیا کے اہم ادبوں کا عارف ہے۔ تھوڑی سی سنی سنائی معلومات کی بنا پر عالمی ادب کا فکری تجزیہ کرنا غیر عالمانہ رویہ ہے۔ ہم عالمی ادب کو چھوڑ کر ایک زبان کے ادب تک محدود رہیں تو بہتر ہے۔ اردو کی ادبی تاریخ شعرا کے تذکروں سے اگلا قدم ہے۔ انگریزی میں بھی سترھویں صدی کے رُبع سوم تک شعرا کی سوانح الغبائی ترتیب سے بیان کی جاتی تھیں ٹامس وارٹن کی History of English Poetry (۱۷۷۴ء) انگریزی کی پہلی ادبی تاریخ ہے جس میں شعرا کا بیان تاریخی ترتیب سے کیا گیا ہے۔ یہ یقینی ہے کہ اردو میں ادبی تاریخ انگریزی کے زیر اثر آئی ہے۔ آپ حیات کا پہلا جملہ اتنی بات ہر شخص جانتا ہے کہ ہماری اردو زبان برج بھاشا سے نکلی ہے۔

۱۔ ایضاً وجے پال سنگھ، ص ۲۳

2. Rene Wellek and Austin Warren, "General, Comparative and National Literature" in THEORY OF LITERATURE (Penguin Books, LONDON 1963) P.43

ہارنلے کی گوڑی زبانوں کی گرامر سے متاثر ہو کر لکھا گیا ہے۔ آبِ حیات کے پہلے ہی صفحے پر آزاد دانائے فرنگ کی توصیف کرتے ہیں جنہوں نے زبانوں اور آثارِ قدیم کی تحقیق کی۔

اردو کی مشہور تواریخ ادب پر نظر ڈالیں کہ ان کے مقدموں میں فاضل مصنفین نے کن کن اصولوں کی طرف اشارہ کیا ہے۔

آزاد کی آبِ حیات میں اندرونی سرورق پر لکھا ہے

آبِ حیات
یعنی

مشاہیر شعرائے اردو کے سوانح عمری

زبانِ مذکور کی عہدِ بعہد ترقیوں اور اصلاحاتوں کا بیان

دیباچے میں انہوں نے یہی کہا ہے کہ شعرا کے حالات "اس طرح لکھوں کہ ان کی زندگی کی بولتی چلتی پھرتی پلین تصویریں سامنے آن کھڑی ہوں"۔ اس کے بعد انہوں نے زبان کی تبدیلیوں کے اعتبار سے پانچ دور کیے اور ہر عہد کی زبان کی خصوصیات دکھائیں۔

آبِ حیات محض شاعروں کی تاریخ ہے۔ شاعروں اور نثر نگاروں کی مکمل اور جامع تاریخ ڈاکٹر ام بابو سکینہ کی ہے جو انگریزی میں لکھی گئی اور جس کا ترجمہ اصنافی کے ساتھ محمد سکری نے کیا۔ ڈاکٹر سکینہ نے ایک طرف مختلف شعرا اور نثر نگاروں کے حالاتِ زندگی لکھے، ان کی تصانیف پر تنقیدی کوشش کی، دوسری طرف ۱۹۲۷ء میں ذیل کے پہلو بھی ملحوظ رکھے۔

"مختلف تحریکوں اور طرزوں کی ابتدا اور ترقی زوال کے اسباب بتائے جائیں اور اس دور کے تاریخی حالات و واقعات بھی نظر انداز نہ کیے جائیں جس میں کہ وہ شعرا اور نثر نگار گزرے۔ یہ کتاب محض کسی زمانے کے واقعات کا ایک ذخیرہ نہیں بلکہ ان خیالات اور خصوصیات کے دکھانے کی اس میں پوری کوشش کی ہے۔"

جن کا اثر اس زمانے پر تھا۔“

گویا مفرد ادیبوں کی سوانح اور تنقید کے علاوہ تحریکات پر بھی بحث کی گئی ہے، افکار پر بھی اور تاریخی پس منظر پر بھی۔ منصف کا یہ عندیہ ہے۔ یہ دوسری بات ہے کہ وہ اسے عملی جامہ پہنا سکا کہ نہیں؟۔

جناب علی جواد زیدی نے رسالہ جامعہ دہلی بابت جون ۱۹۶۶ء میں ایک مضمون لکھا ”اردو ادب کی تاریخ؟؟“۔ بعد میں یہ کتابی صورت میں بھی شائع ہوا۔ اس کی ابتدا ہی یوں ہوتی ہے

”یہ بات بہت سنجیدگی سے اور سوچ سمجھ کر کہہ رہا ہوں کہ آج تک اردو ادب کی کوئی تاریخ اردو میں نہیں لکھی گئی ہے۔“ (جامعہ ص ۲۵۱)

ان کی رائے تھی کہ پہلے تاریخ ادب کے نظریے پر نظر کرنے کی ضرورت ہے۔ انھوں نے پایا کہ کوئی تاریخ ادبی تاریخ کے اصولوں کے مطابق نہیں لکھی گئی۔ انھوں نے اپنے مضمون میں یہ اصول پیش کیے ہیں، لیکن ان کا ذہن واضح نہیں معلوم ہوتا۔ ان کا مطالبہ ہے

۱۔ اودھی اور برج بھاشا کے ادب کو اردو ادب کا جزو مان کر اسے بھی اردو کی ادبی تاریخ میں شامل کیا جائے

۲۔ ادب میں اسکول قائم نہ کیے جائیں

۳۔ مختلف سماجی اداروں، سیاسی تحریکوں اور ثقافتی تنظیموں اور بدلتی ہوئی جلیانی اور ادبی و علمی قدروں کا تفصیلی جائزہ لینے کی ضرورت ہے۔

۴۔ یہ بھی دکھائیے کہ اردو ادب میں افراد نے ان تحریکوں کا اثر کیسے قبول کیا، کون لوگ روایت سے چمٹے رہے، کون لوگوں نے بغاوت کی۔ سماج کے ساتھ افراد کی نجی زندگی کے اتار چڑھاؤ کا جائزہ بھی لینے کی ضرورت ہے۔

پہلے مطالبے کو مان لیا جائے تو اردو زبان و ادب کی انفرادیت ہی ختم ہو جائے۔ اگر ہندی کے اودھی اور برج بھاشا کے ادب کو اردو ادب میں ضم کر لیا جائے تو اس

سے بھی زیادہ جو از ہندی کے کھڑی بولی ادب کو اردو میں ملا لینے کا ہے۔ اس طرح اردو اور ہندی ایک ادب ہو جائیں گے یعنی اردو ادب ہندی ادب کا ایک جزو ہو کر رہ جائے گا۔ زیدی صاحب کے اصولوں میں بعد کے دو اہم تر ہیں۔ وہ عبد القادر سروری صاحب کی کتاب "اردو کی ادبی تاریخ" (حیدر آباد، ۱۹۵۸ء) کے وجود سے واقف نہیں معلوم ہوتے کیونکہ انھوں نے اس کا کہیں ذکر نہیں کیا۔ یہ ایک مختلف قسم کی تاریخ ہے جو سماجی پس منظر میں لکھی گئی ہے اور جس میں رجحانات اور تصورات کا ارتقا دکھایا ہے۔ اس کے پیش لفظ میں سروری صاحب لکھتے ہیں۔

"آئندہ ادبی تاریخ لکھنے والوں کی یہ ذمہ داری ہے کہ وہ ادبی مظاہر کو سیاسی، معاشی، سماجی اور فنی ماحول میں پیش کرنے کی کوشش کریں۔ ہماری سیاسی تاریخ تو مدون ہے لیکن معاشی، سماجی اور فنی تاریخ اتنی مرتب نہیں ہے کہ اس کا مسالہ ایک چھوٹی کتاب میں آسانی سے فراہم کیا جاسکے اور اس کے ساتھ ادبی مظاہر کی نشوونما کو جوڑ کر سب کے عمل اور رد عمل کو نمایاں کیا جاسکے۔۔۔ اس میں ادبی تاریخ کو نو مکتفی شعبہ زندگی کی حیثیت سے، اور زندگی کے دوسرے شعبوں سے ہٹا کر پیش کرنے کی کوشش نہیں کی گئی ہے بلکہ جہاں تک مواد دستیاب کر سکا، ہر عہد کے کارناموں کو ان کے سیاسی، سماجی اور فنی ماحول کے درمیان پیش کرنے کی کوشش کی گئی ہے۔"

یہ مروجہ نویت کی تفصیلی تاریخ ادب نہیں ہے۔ اس میں رجحانات اور محرکات پر زیادہ زور دیا گیا ہے، کیوں کہ یہی ادب کی (کذا) مزاج کو بناتے ہیں اور خود ادیبوں اور شاعروں کی ذہنی ساخت کے بھی ذمے دار ہوتے ہیں، (صفحہ ۵) پروفیسر آل احمد سرور نے علی گڑھ تاریخ ادب اردو جلد اول کی تمہید میں تاریخ ادب کے نظریے پر تفصیل سے غور کیا۔ انھوں نے مغربی نظریات کا خلاصہ ان الفاظ میں کیا۔

"کچھ لوگ اسے اجتماعی تاریخ سمجھتے ہیں یا افکار کی تاریخ جس میں فن پاروں پر محاکمہ بھی شامل ہوتا ہے۔ ٹامس وارٹن کے نزدیک ادبی تاریخ اپنے دور کی

خصوصیات بے کم و کاست پیش کرتی ہے۔ ہنری مارلے اسے ایک طرح کی قومی سوانح عمری کہتا ہے۔ سینٹس بری نے اسے ادیبوں کے کارناموں کا جائزہ سمجھا ہے جس میں ان کارناموں کی باز آفرینی ہو۔ کز انیاں کا خیال ہے کہ انگلستان کی ادبی تاریخ اس کی قومی روح کے اخلاقی آہنگ کا زبردیم ہے۔ کچھ اسے فن کی تاریخ سمجھتے ہیں جس میں دلچسپی کے لیے مصنفین کی سوانح عمریاں اور کچھ منفرد فن پاروں کی قدر شناسی (Appreciation) شامل ہوئی۔ ایس۔ ایلٹ ادبی تاریخ کا کچھ ایسا قابل نہیں۔ اس کے نزدیک فن پارے کے اہمیت اس میں ہے کہ وہ ماضی بن سکے۔ جے۔ اے۔ سمندس ادبی اصناف پر زور دیتا ہے اور یہ اعلان کرنا ضروری سمجھتا ہے کہ ادبی اصناف کا ارتقا ادبی تاریخ کا سب سے اہم جز ہے، کیوں کہ امتداد زمانہ کے ساتھ کچھ ادبی اصناف مرجھا جاتے اور بالآخر ختم ہو جاتے ہیں۔ بعض جرمن اور امریکی فلسفیوں نے اس وجہ سے ادب کے ارتقا کو حیاتیات کے ارتقا کی روشنی میں دیکھا ہے۔“

سرور صاحب کا یہ بیان نینے ویلک کے محولہ سابق مضمون پر مبنی ہے (ص ۲۵۴) لیکن حیرت ہے کہ انھوں نے ایلٹ کے بارے میں جو کچھ لکھا ہے وہ اس کے منشا کے بالکل برعکس ہے۔ ویلک کے متعلقہ الفاظ کا یہ ترجمہ ہوگا ”ٹی اس ایلٹ آرٹ کے کسی کارنامے کے ’ماضی پن‘ کا منکر ہوگا۔ وہ کہتا ہے کہ یورپ کا سارا ادب ’ہومر سے لے اب تک‘ ایک ساتھ موجود ہے اور ایک ہی نظام میں سر بوط ہے“ (ایضاً)

ایلٹ کا یہ بیان اس کے مضمون ”روایت اور انفرادی صلاحیت“ میں موجود ہے۔ لے

مغربیوں کے نظریات کو تفصیل سے بیان کرنے کے بعد انھوں نے

لے مرتب جیل ہالہی ایلٹ کے مضامین ’ہوٹھا ایڈیشن‘ (ایجوکیشنل پبلشنگ ہاؤس دہلی، ۱۹۶۸ء) ص ۱۸۵

تاریخ ادب کے بارے میں اپنی رائے پیش کی ہے۔

”ادب کے اس مطالعے کے لیے زبان کی خصوصیات کے علم کے علاوہ تاریخ اور تہذیب کا گہرا شعور اور سماج کے بیچ درہم و برہم کے رشتے کا علم اور جمالیات، فلسفے اور معانی و بیان کے ساتھ ان زبانوں کے ادب کا علم بھی ضروری ہے جن سے یہ زبان خاص طور پر متاثر ہوئی ہے۔“

اور وہ آگے جو لکھتے ہیں اس کا خلاصہ یہ ہے کہ ادبی تاریخ میں

۱۔ تحقیق سے خام مواد لے کر تاریخی پس منظر میں دیکھا جاتا ہے۔

ب۔ فن اور منفرد فن پاروں کی قدر شناسی ہوتی ہے۔

ج۔ منفرد فن پاروں کے جائزے کے باوجود اصناف کے ارتقا کا شعور ضروری ہوتا ہے۔

د۔ افکار کی تاریخ ہوتی ہے

ه۔ تغیر پذیر ادب کو بدلتے ہوئے مگر مسلسل تہذیبی ارتقا کی روشنی میں پرکھا جاتا ہے۔

ان سب باتوں کو سمجھا کر کہیں تو سرور صاحب کے نزدیک ادبی تاریخ کو لسانیات، جمالیات، معانی و بیان سے استفادہ کرنا ہوتا ہے نیز اصناف تخلیقات اور ادیبوں پر تاریخی و تہذیبی پس منظر میں تنقید کرنی ہوتی ہے۔

پنجاب یونیورسٹی لاہور نے جو ضخیم تاریخ ادبیات مسلمانان پاکستان و ہند شائع کی اس کی جلد ۶ تا ۱۰ اردو ادب سے متعلق ہیں اور ۷۲ - ۱۹۷۱ء میں شائع ہوئیں۔ یہ ایک مخصوص قسم کی تاریخ ہے جس میں ادب کو ملت اسلام کے آئینے میں دیکھا گیا ہے۔ چھٹی جلد کے تعارف میں مدیر عمومی گروپ کیپٹن سید فیاض محمود کہتے ہیں کہ اس تاریخ ادب کا مقصد یہ ہے کہ ادب کو معاشرے کے ایک تقاضے کے طور پر پیش کیا جائے تاکہ مسلمانان برصغیر کی پوری زندگی اور تہذیب کا جامع عکس پیش ہو جائے۔ اس کے لیے انھوں نے تحریری ادب کے ساتھ لوک ادب کو بھی

اہمیت دی۔ اس کے علاوہ دوسرے درجے کے یعنی چھوٹے مصنفین پر بطور خاص توجہ کی کیونکہ ان کے ہاں عام زندگی کی عکاسی عظیم شعرا یا مصنفین کی نسبت بہتر طریقے سے ہوتی ہے۔

اس طرح اس تاریخ ادب کو مسلمانوں کی تہذیبی تاریخ کے جزو کے طور پر پیش کیا گیا ہے۔

ڈاکٹر جمیل جالبی نے اپنی تاریخ ادبیات اردو جلد دوم، حصہ اول (دہلی ایڈیشن ۱۹۸۴ء) کے پیش لفظ میں واضح کیا ہے کہ انھوں نے اپنی تاریخ ادب میں کن اصولوں کو ملحوظ رکھا ہے۔

”اگر ادب زندگی کا آئینہ ہے تو ادب کی ”تاریخ“ کو بھی ایسا آئینہ ہونا چاہیے جس میں ساری زندگی کی روح کا عکس نظر آجائے۔۔۔ بنیادی طور پر میں نے ”ادب“ کو ادب کی حیثیت سے دیکھا ہے لیکن کلچر، فکر اور تاریخ کے تخلیقی امتزاج سے میں نے تاریخ ادب کو ایک وحدت، اکائی بنانے کی کوشش کی ہے۔ یہاں ادبی تاریخ کی سطح پر تحقیق، تنقید اور کلچرل کر ایک ہو گئے ہیں“ (ص ۱۱)

”تاریخ ادب نہ صرف ادب کی بلکہ سماجی تبدیلیوں کے زیر اثر زبان و بیان کی تبدیلیوں کی تاریخ بھی ہوتی ہے۔۔۔ میں نے اردو کی زبانی تقسیم کے ساتھ روایت کی تشکیل و تعمیر اور رد عمل و تبدیلی کو بنیادی طور پر سامنے رکھا ہے“ (ص ۱۳)

نقاد کے سامنے ایک سوال یہ ابھرتا ہے کہ مختلف ادب پاروں کو ان کے عہد تصنیف کے معیار سے پرکھا جائے کہ اپنے دور کے معیار سے۔ یہاں ڈاکٹر جالبی نے ”یہ بھی اور وہ بھی“ کا انداز اختیار کیا ہے۔ کہتے ہیں۔

”تاریخ ادب میں جہاں کسی دور کے اپنے معیار اور نظام اقدار کی مدد سے ادب کا مطالعہ کیا جاتا ہے وہاں ساتھ ساتھ دائمی ادبی معیاروں سے بھی تخلیقات کا مطالعہ کیا جاتا ہے“ (ص ۱۲)

اس کے علاوہ انھوں نے بتایا ہے کہ انھوں نے ادیبوں کے مستند

حالاتِ زندگی، اہم واقعات کے مستند سنین اور مستند متون پر بطورِ خاص توجہ کی ہے۔ اس طرح ہم دیکھتے ہیں کہ ادبی تاریخ کے ابتدائی دور میں جہاں مختلف ادوار کی لسانی خصوصیات شمار کرنے کو کافی سمجھا جاتا تھا، بعد میں تحقیقی پہلو کے علاوہ تخلیقات کا تاریخی اور تہذیبی پس منظر میں بھی مطالعہ کیا گیا، اصنافِ ادب کے ارتقا کے ساتھ ساتھ افکار کی تاریخ بھی بیان کی گئی اور سب سے زیادہ ادب اور کلچر کے باہمی ردّ عمل پر زور دیا گیا۔

اُردو کی ادبی تاریخوں میں وہ تنوع نہیں جو انگریزی کی گونا گوں تاریخوں میں ہے۔ آبِ حیات سے رام بابو سکینہ کی تاریخ تک ارتقا کی ایک بڑی جست ہے اور رام بابو سکینہ سے جمیل جالبی تک دوسری 'جنموں نے ادوار کے بجائے روایات کا دامن پکڑ کر تاریخ کا بیان کیا۔ یہ غنیمت ہے کہ اُردو کی ادبی تاریخیں تاریخ کی حدود سے نکل کر محض تنقید زدہ یا سماجی تاریخ گزیدہ ہو کر نہیں رہ جاتیں۔ زینے ویک نے اپنی ایک کتاب اور محولہ سابق مضمون میں ادبی تاریخ نگار کے مسائل پر غور کیا ہے۔ ان سے استفادہ کرتے ہوئے مسئلے کے مختلف پہلوؤں پر کچھ عرض کیا جاتا ہے۔

ادبی تاریخ ایک طرف تاریخ ہے، دوسری طرف ادب۔ یہ سوانح نگاری اور تنقید کے امتزاج سے بنی ہے لیکن اسے تحریک ملی سیاسی تاریخ سے جس کی مماثلت پر اس نے سوانحات کو ترتیب دیا۔ بعد میں ادبی اصناف کی شعریات کا بھی اضافہ کیا۔ ادبی تاریخ اور سیاسی تاریخ میں ایک بڑا فرق ہے۔ سیاسی تاریخ کے واقعات ماضی کے پردہ عدم میں مکتوم ہیں جب کہ ادبی تاریخ کی ماضی کی تخلیقات ہمارے سامنے موجود ہیں جن کی وجہ سے مٹی ایس۔ ایلٹ نے ادب میں ماضی و حال کی تقسیم سے انکار کیا تھا۔ ادبی تاریخ رقم کرنے سے پہلے اس کی نظریاتی بنیاد متعین

¹ Rene' Wellek, THE RISE OF ENGLISH LITERARY HISTORY, THE UNIVERSITY OF NORTH CAROLINA Press 1941.

کر یعنی چاہیے۔

کیا ادب تاریخ کی طرح تبدیلیوں کا سلسلہ ہے؟ کیا ان تبدیلیوں میں تسلسل کا ایک سررشتہ تلاش کیا جاسکتا ہے؟ کچھ لوگ ادب کو حیاتیات کے ارتقا کے طور پر دیکھتے تھے جو دلات سے شروع ہو کر موت پر ختم ہوتا ہے۔ ان کے نزدیک بعض ادبی اصناف 'بعض رجحانات و روایات پیدا ہوئیں' نشوونما پایا اور آخر میں گرائید لیکن وہ یہ پہلو نظر انداز کر جاتے ہیں کہ وہ مرنے کے باوجود 'ڈائنامک سوری کی طرح ہماری نظروں سے اوجھل نہیں ہوتیں۔ رنجستی ہو کہ ساقی نامہ' ایہام نگاری ہو یا عربی فارسی سے مرصع اسلوب ان سب کے نمونے ہمارے سامنے موجود ہیں۔

ڈارون کے نظریہ ارتقاء کے انواع کو بعضوں نے دوسری ادب پر چسپاں کرنا چاہا۔ وولک نے انواع کے ذریعہ طرح کے ارتقا کا ذکر کیا، ایک انفرادی نوع مثلاً انڈے سے مرغی تک کا، دوسرا اجتماعی مثلاً مچھلی کے دماغ سے انسانی دماغ تک کا۔ کیا ادب بھی اسی طرح ارتقا پذیر ہوا ہے؟ مجھے اس میں شک ہے۔ حیاتیات کی انواع کا ارتقا مسلسل بہتری اور ترقی یافتگی کی طرف ہوا لیکن ادبی تاریخ کو ہم اس قسم کا ارتقا نہیں کہہ سکتے کہ ہر ذریعہ صدی کا ادب پچھلی ربع صدی کے ادب سے بہتر ہے۔ ہاں اتنا ضرور ہے کہ مورخ ادب کو 'ادب کو ایک اکائی کے طور پر' وہ کتنی چوڑی سہی 'دیکھنا ہو گا۔ کارلائل کا تاریخ کا تصور تھا کہ وہ بڑے آدمیوں کی سوانحات کا مجموعہ ہے۔ ابتدائی ادبی مورخوں نے ادبی تاریخ کو بھی مشابہت ادب کی سوانحات کا مجموعہ سمجھا۔ اگلا قدم تھا تنقید سے متاثر ہونے کا، جس کا نتیجہ یہ ہوا کہ ادبی تاریخ مختلف ادیبوں پر تنقیدی مضامین کا مجموعہ بن گئی۔

ادبی تاریخ کو نہ محض سوانحات کا مجموعہ ہونا چاہیے، نہ تنقیدی مضامین کا اور نہ اسے سماجی تاریخ ہی بن جانا چاہیے۔ اسے ادب کا مسلسل ارتقا پیش کرنا ہے

1. "Literary History" in THEORY OF LITERATURE, P. 256

جس میں غیر ادبی عوامل کی حیثیت ثانوی رہنی چاہیے۔

۱۹۶۳ء میں ہارورڈ یونیورسٹی میں ایک ادبی کانفرنس میں ایک مقالہ نگار
بش نے کہا کہ انیسویں صدی کے آخر اور بیسویں صدی کی پہلی تہائی میں ادبی تاریخ
تنقید کو چشم کم سے دیکھتی تھی اور محض خارجی ادبی واقعات کی تاریخ نگاری پر قانع
تھی۔ اس کے بعد امریکہ میں تاریخ افکار یا تاریخ تصورات کی لہر دوڑ آئی۔ اب بہت
سے مصنف ادب کی جو تاریخیں لکھ رہے ہیں ان میں مذہبی، فلسفیانہ، سائنسی،
اخلاقی، سماجی، سیاسی اور جمالیاتی تصورات کے پیچیدہ عوامل پر نظر رکھی جاتی
ہے۔ تاریخ تصورات کی وجہ سے ادبی تاریخ تنقید کے نزدیک آگئی۔

اس باب کی ابتدا میں امریکہ کی موڈرن لینگویج ایسوسی ایشن کے کتابچے
"اسکالر شپ کے مقاصد اور طریقے" کا ذکر کیا گیا ہے۔ اس میں رابرٹ اسپلر
کا مضمون "ادبی تاریخ" کے عنوان سے ہے۔ میں نے اس موضوع پر انگریزی
میں جو مضامین اور کتابوں کے ابواب دیکھے ان سب میں ادبی تاریخ کے نظریات
پر اس مضمون کو بہترین پایا۔ انگریزی کے پروفیسروں سے تحقیق کی تو انہوں نے بھی
اس کی تائید کی۔ اس مضمون کے اہم نکات ذیل میں پیش کیے جاتے ہیں۔

اسپلر ابتدا ہی میں واضح کرتا ہے کہ ادبی تاریخ (۱) نہ زبان کی تاریخ ہے،
(ب) نہ تجزیہ متن (تدوین متن) (ج) نہ ادبی تنقید حالانکہ ادبی مورخ،
(تاریخ ادب کا لکھنے والا) ان سب سے استفادہ کرتا ہے۔ ہو سکتا ہے کہ وہ خود
ان شعبوں میں سے کسی میں یا کئی میں ماہر ہو لیکن بحیثیت مورخ کے اس کا رول الگ ہے۔
اُسے ایسے سوالوں کا جواب دینا چاہیے کہ ایک ادبی تخلیق کیسے، کب، کہاں اور کیوں
وجود میں آئی اور اس کا دوسری تخلیقات، نیز انسان کی سماجی تاریخ سے کیا رشتہ ہے۔

1. Douglas Bush, "Literary History and Literary Criticism" in
LITERARY HISTORY AND LITERARY CRITICISM, editor,
Leon Edel (NEW YORK University Press, 1965) P 5

اسپلر نے سب سے اہم بات یہ کہی ہے کہ ادبی مورخ کو نظریے اور تنقیدی
 تجربے کا کام دوسروں پر چھوڑنا ہوگا۔ دوسرے موقعوں پر وہ تنقید نگار ہو سکتا ہے
 لیکن فی الحال اس کا دوسرا رول زیر بحث ہے۔
 ان اردو والوں کو اس نکتے پر خاص توجہ کرنی چاہیے جو ادبی تاریخ کو ادبی
 تنقید کے مترادف بنا دیتے ہیں۔

اسپلر کہتا ہے کہ ادبی تاریخ کا موضوع ادب ہے اس لیے یہ ادبی انداز میں
 لکھی جانی چاہیے؛ اور چونکہ یہ ادب کی ایک صنف ہے اس لیے یہ آرٹ ہے،
 تاریخ کی طرح سائنس نہیں۔ ادبی تخلیق کا اپنے خالق کی ذات کے علاوہ، اس کی ثقافت،
 دوسری ثقافتوں اور قارئین سے بھی تعلق ہوتا ہے۔ ان کے علاوہ ایک تخلیق کا دوسری
 تخلیقات سے بھی رشتہ ہوتا ہے۔ ادبی تاریخ میں ان رشتوں کو کیونکر اور کس حد تک
 واضح کیا جائے؟ اس کے جواب کے طور پر ادبی تاریخ کے بارے میں چار رویتے
 یا نظریے سامنے آتے ہیں۔

۱۔ قدیم ترین طریقہ یہ تھا کہ تخلیقات کو مصنف، عہد اور علاقے کے
 سیاق میں بیان کر دیا جائے۔ ان پر اثر انداز ہونے والے عوامل کو نظر انداز
 کر دیا جائے۔

۲۔ ادبی مورخ کے لیے صرف ادبی اثرات اہم ہیں۔ اس کا کام ماضی کی ادبی
 تخلیقات کے ماخذ اور تحریکات کی تلاش کرنا ہے نیز ان تخلیقات کے بعد میں آنے
 والی تخلیقات پر جو اثر پڑے اس کی نشاں دہی کرنا ہے۔ گویا ادبی تخلیقات
 صرف ادبی عوامل سے متاثر ہوتی ہیں، دوسرے عوامل غیر متعلق ہیں۔

۳۔ تیسرے نظریے کے مطابق ادبی عوامل کے ساتھ تخلیق کار اور اس کی کلچر نیز

¹ Robert Espillar, "Literary History" in THE AIMS AND ME-
 THODS OF SCHOLARSHIP, editor James THORPE, P. 56.

قارئین اور ان کی کلچر کا بھی مطالعہ کیا جاتا ہے۔ اسپلرہ کے نزدیک یہی بہترین نظریہ ہے۔

۴۔ چونکہ نظریہ وقت کو سیدھی لکیر نہیں مانتا بلکہ ایک نفسیاتی تصور، ایک دائرہ (سائیکل) قرار دیتا ہے۔ اس میں ادب پر دیومالا، اساطیر، علامتوں اور اقدار وغیرہ کے اثر کو دیکھتا ہے۔ واضح ہو کہ دراصل یہ نقاد کا میدان ہے۔ دیومالا ادب نہیں بلکہ اس مواد کا حصہ ہے جس کے زیر اثر ادب وجود میں آتا ہے۔ ادبی مورخ کو دوسرے علوم میں بھی کچھ نظر رکھنی چاہیے مثلاً فلسفہ، نفسیات، مذہبی یا سیاسی تاریخ، ڈراما، لسانیات، ذرائع ابلاغ وغیرہ۔ اُسے ان سے فائدہ اٹھانا چاہیے لیکن انہیں اپنے اوپر حاوی نہ ہونے دینا چاہیے۔ وہ خیال رکھے کہ وہ پہلے ادبی مورخ ہے بعد کو کچھ اور۔ ادب کی تخلیق میں جو عوامل اثر انداز ہوتے ہیں ادبی مورخ کو اپنی تاریخ میں ان پر توجہ کرنی چاہیے۔ وہ یہ ہیں

۱۔ افکار و تصورات مثلاً مذہبی عقائد و افکار، سوشلزم، وجودیت، مارکسیت، فرائیڈ کی جنسی نفسیات وغیرہ۔

۲۔ کلچر
۳۔ سیاسی اور سماجی ادارے مثلاً سیاسی پارٹی، کلیسا، کلب، اسکول، کالج اور یونیورسٹی، سیمینار، مباحثے، سمپوزیم وغیرہ۔

۴۔ روایت اور اساطیر (Myth) یہ عناصر ایک طرف بشریات (Anthropology) کی دین ہیں (جس کے اساطیر و توہمات کا شاہکار سرنیس فریزر کی کئی جلدوں کی کتاب The golden Bough ہے) دوسری طرف یونگ (Jung) اور اس کے آر کی ٹائپ کے نظریے کا اثر ہیں۔

۵۔ سوانح عمری۔ یہ ادبی تاریخ کا اہم ترین ماخذ ہے۔ ادبی تاریخ میں کئی بار زمان و مکاں کے ایسے تنگ قطعے دکھائی دیتے ہیں

جن میں کثرت سے اچھی تخلیقات ہوئیں، اس کے بعد عرصے تک کمی رہی، پھر دوبارہ جوش آیا۔ گویا ادب سائنکل یا دائرے میں چلتا ہے۔ دوسرے الفاظ میں اسے ادبی تحریکات کے فروغ و زوال کی زنجیر کہہ سکتے ہیں۔ اردو میں ایسے جنگمٹے سرسہویں صدی عیسوی کے عادل شاہیوں اور قطب شاہیوں کے دربار، میر و سودا کے دور، فورٹ ولیم کالج بہادر شاہ ظفر کے دربار، انیسویں صدی کے آخر میں علی گڑھ تحریک وغیرہ میں ملتے ہیں۔ ادبی مورخ کو ان سائنکلوں یا جنگمٹوں کی تشکیل کرنے والے عوامل پر توجہ کرنی ہوگی۔

اسپلر کے مطابق ادبی مورخ کا کام تاریخی تنقید کرتا ہے جو ادبی تنقید سے مختلف ہے۔ وہ ان عوامل کی نشاں دہی کرتا ہے جن کے زیر اثر تخلیقات وجود میں آئیں۔ وہ کوئی نظریہ قائم کر کے اسے جانچتا ہے اور اس عمل میں وہ کسی حد تک نقاد بن جاتا ہے۔

اسپلر کے نظریات کا خلاصہ ختم ہوا۔ ہو گیا بہت طویل لیکن اس کی اہمیت کو دیکھتے ہوئے یہ بے جا نہیں۔

ہندی کے ڈاکٹر و نے موہن شرما نے ادبی مورخ سے مناسب مطالبہ کیا ہے کہ اسے دوسری زبانوں کے ادب کی واقفیت بھی ضروری ہے۔ اس میں یہ ترمیم کرنی چاہیے کہ کم از کم ان ادبوں کی واقفیت ضرور ہو جن کا متعلقہ ادب سے تہذیبی ربط رہا ہے مثلاً اردو ادب کی تاریخ لکھنے والے کو عربی، فارسی، ہندی اور انگریزی ادب کے ادوار اور اہم اصناف کی واقفیت ہو تو مفید رہے گی۔

ابتدائی ادبی تاریخیں ادیبوں کی سوانح کا مجموعہ تھیں جنہیں تاریخی ادوار میں تقسیم کر دیا اور اس کے ساتھ ان کی تخلیقات پر بھی توجہ کی۔ بعد میں تاریخ میں قدرتی پیمائی اور تنقید کا عنصر بڑھتا گیا۔ تاریخ کو تنقید سے جدا نہیں کیا جاسکتا۔ ہم جب

لے ڈاکٹر و نے موہن شرما، شوہدہ پرودھی (نیشنل پبلشنگ ہاؤس، نئی دہلی، ۱۹۸۰ء) ص

ہیں۔ ملاحظہ ہو۔

۱۔ میک کیر و مشہور متنی محقق ہے اس کے ۱۹۴۰ء کے مضمون کا پچھلے باب میں ذکر آچکا ہے۔ وہ اس میں کہتا ہے:

بعض تحقیقی مضامین میں مفید معلومات ہوتی ہیں لیکن محدود و خصوصی قارئین کے لیے تھوڑی سی کوشش سے انھیں زیادہ قارئین کے پڑھنے کے لائق بنایا جاسکتا ہے۔ یاد رکھیے کہ کوئی قاری ہماری دریا فتوں میں اتنی دلچسپی نہیں رکھتا جتنی ہم خود۔ زیادہ تر قارئین [رسالوں کے مضامین کے] تھکے ہوئے ہوتے ہیں۔

(وائٹسن ص ۶۰-۱۵۹)

۲۔ نیک مور: اس طرح غیر رسمی طور پر لکھیے جیسے قارئین آپ کے سامنے بیٹھے ہیں۔ تحقیقی تحریر اس انداز کی ہونی چاہیے کہ لوگ اسے پڑھنے پر راغب ہوں خشک اور بے رس انداز میں نہ لکھیے۔ آسان الفاظ استعمال کیجیے۔ جملے چھوٹے رکھیے، اوسطاً ۲۰ الفاظ کے لیے

۳۔ امریکہ میں ایم ایل اے اسٹائل شیٹ تحقیقی زبان و بیان کا مستند ترین صحیفہ ہے۔ اس کے کئی کئی لاکھ کے بیسیوں ایڈیشن نکل چکے ہیں۔ سیکڑوں یونیورسٹیاں، کالج، رسالے اور ناشر اس کا تتبع کرتے ہیں۔ اس کی تمہید ہی میں تحقیق کی زبان کو سلیس و شگفتہ بنانے پر زور ہے۔ لکھا ہے۔

» تحقیقی تحریر میں پہلا وصف اس کے خواندنی Readable ہونے کا ہے۔ پچھلی ربع صدی میں [۱۹۲۵ء تا ۱۹۷۰ء] امریکی تحقیقی 'حقائق برائے حقائق' اور متن سے بے نیاز حواشی کے نظام سے دور ہٹ گئی ہے۔ نشر میں اگر بار بار صفحے کے نیچے یا کتاب کے آخر کو کوڈ کرنا پڑے تو پڑھنا زیادہ خوش گوار ہوتا ہے۔ متن کو خود کفیل بنانے کی پوری کوشش کرنی چاہیے۔ کامیاب محقق کو دو خوبیاں پیدا

۱. Nick Moore, HOW TO DO RESEARCH PP. 118-19

کرتی چاہئیں۔ ۱۔ زیادہ سے زیادہ دلچسپی اور خواندگیت (Readability) اور ۲۔

زیادہ سے زیادہ صحت اور استدلال "آئے

۴۔ امریکی مصنف رچرڈ ایٹکن کی کتاب 'ادبی تحقیق کا فن' طریق تحقیق پر انگریزی کی بہترین کتاب ہے۔ وہ عالمانہ اور بھاری بھرکم اسلوب کے نہایت

خلاف ہے۔ لکھتا ہے۔ "کہا جاتا ہے کہ محقق اچھی زبان نہیں لکھ سکتے۔ ناشر کہتے ہیں کہ کسی اہم موضوع

پر ایسا مسودہ دیکھیے جو اچھی طرح لکھا ہوا ہو

That is well written

یونیورسٹی پریس خاص طور سے ایسا کہتے ہیں" (ص ۲۲)

"گو تحقیق جمالیاتی تجربے کا اظہار نہیں ہوتی لیکن اسے بے رس اور غیر ضروری

طور پر پیچیدہ بھی نہیں ہونا چاہیے۔ کوئی ضرورت نہیں کہ مقالے کا اسلوب عام

انگریزی اسلوب سے مختلف ہو۔

Though there unquestionably is such a thing as 'academese' or dissertation style, it has no reason to exist and every scholarly writer should avoid it.

۱۔ ترجمہ: گو بے شک ایک معلمانہ اور مقالے کا اسلوب ہوتا ہے لیکن اس کے

وجود کی کوئی وجہ نہیں اور ہر تحقیقی مصنف کو اس سے اس سے احتراز کرنا چاہیے

اچھے تحقیقی اسلوب اور اچھے انگریزی اسلوب میں کوئی فرق نہیں ہونا۔ اچھے اسلوب

کی خوبی وضاحت ہے۔ لمبے جملے نہ لکھیے جو گھائل سانپ کی طرح آہستہ آہستہ

جسم کو کھینچیں۔ جو کچھ کہنا ہے، کہہ دو اور چلتے بنو۔ دراز نفسی، تکرار، موضوع

سے ہٹنا تحقیقی تحریر میں جائز نہیں" (ص ۸۵ - ۱۸۳)

تحقیق پر الزام ہے کہ اسکالر شب کی سب سے بڑی کامیابی یہ رہی ہے کہ

اس نے ادب کو زندگی کے تعلق سے آزاد کر دیا ہے۔ کیا ضروری ہے کہ ادب کے بارے میں لکھتے وقت سیاہ لباس پہن کر قنوطی روئیہ اپنایا جائے۔“ (ص ۱۹۴)

”تحقیق کو شگفتہ انداز میں لکھنے والے کے لیے ایک انعام رکھنا چاہیے۔ اگر کوئی ذومعین یا مزاحیہ فقرہ ذہن میں آجائے تو غور کیجیے کہ اسے لکھ دیا جائے کہ نہیں“

(ص ۱۹۶)

آخر اقتباس میں ایلیٹیک کا رجحان یہ معلوم ہوتا ہے کہ مزاحیہ فقرے کو لکھ دیا جائے بشرطیکہ طبیعت اس کے خلاف گواہی نہ دے۔ اس سے قطع نظر اسلوب تحقیق کے موضوع پر اس سے بہتر انداز سے نہیں لکھا جاسکتا۔ اردو والے قاضی عبدالودود زندگی کی وجہ سے مکتبی زبان کے اسیر ہیں۔ بہت کم ہیں جو یہ کہنے کی جرأت کر سکیں کہ تحقیق کی زبان کے لیے غیر دلچسپ ہونا عیب ہے اور دلچسپ ہونا حسن۔ مجھے اس موقف کے صرف دو مؤید مل سکے۔

۱۔ مولانا کلبِ عابد لکھتے ہیں

”جو تھیسس ادبی موضوعات پر لکھی گئی ہو، اس کا طرزِ نگارش خوب صورت اور ادبی ہونا چاہیے۔ طرزِ نگارش کی خوب صورتی کا یہ مطلب نہیں کہ عبارت رنگین ہو یا قافیہ پیمانی کی جائے یا نامانوس الفاظ لائے جائیں۔ اس طرح کی لفاظی تحقیقی مضامین سے میل نہیں کھاتی۔“

اجنبی الفاظ اور تعقید سے کلام میں خشکی اور پڑھنے والوں میں دل بستگی پیدا ہوگی“

(ص ۷۲)

”علی العموم چھوٹے جملوں کو طولانی جملوں پر ترجیح ہوتی ہے۔“

اگر کہیں کہیں عبارت مستجع ہو جائے تو اس سے کلام میں حسن پیدا ہو جاتا ہے، بشرطیکہ یہ محسوس نہ ہو کہ قافیہ پیمانی کی کوشش کی گئی ہے۔ آمد ہی آمد ہو، آورد نہ ہو.....

... طرزِ نگارش کا حسن یہ ہے کہ ہر جملہ بعد والے جملے سے دست و گریہاں ہو، کڑی سے

کڑی ملتی جائے،..... پڑھنے والا ہر جگہ سے لطف لے اور محسوس کرے کہ کوئی نئی بات معلوم ہو رہی ہو“ (ص ۷۳)

مولانا نے بڑے توازن سے لکھا ہے بجز مجمع کی وکالت میں۔ اردو کا عام جدید اسلوب بھی مجمع جملوں یا فقروں کو گوارا نہیں کرتا۔
۲۔ شگفتگی کا دوسرا وکیل کوئی اور نہیں، میں ہی ہوں۔ میں نے اس موضوع پر ضمناً اپنے مضمون ”بت شکن محقق“ معاصر قاضی عبد الودود نمبر میں لکھا تھا۔ بعد میں یہ مضمون میرے مجموعے حقائق (الہ آباد ۱۹۷۸ء) میں شامل ہوا۔ میں اس مضمون کے دو اجزا نقل کرتا ہوں۔

”قاضی صاحب نے ڈاکٹر اختر اور بنوی کے مقالے پر تبصرہ کرتے ہوئے لکھا ”پٹنہ تخت گاہ اردو کی حیثیت سے مسلم الثبوت بنا، یہ کسی مقالہ تحقیق نہیں“ افسانے کی عبارت معلوم ہوتی ہے“ (نوائے ادب، اپریل ۱۹۵۹ء۔ ص ۵۷)

قاضی صاحب کی مراد یہ معلوم ہوتی ہے کہ تحقیق مضمون میں بھول کر بھی کوئی رنگین لفظ، کوئی دلکش پیرایہ اظہار نہ کیا جائے۔ میں پوچھتا ہوں کہ کیا کسی موضوع اور کسی تحریر کے لیے عدم دلکشی اور فقدان دلچسپی خوبی ہے۔ کیا تحقیق کو اس زبان اور بیان میں پیش کرنا چاہیے کہ دل پڑھنے سے احتجاج کرے۔ ڈاکٹر خواجہ احمد فاروقی کی کتاب ”چراغ رہ گزر“ میں تحقیقی مضامین ہیں اور شگفتہ و دلچسپ انداز میں کیا کیا یہ لکنا کا عیب ہے؟ کیا ضروری ہے کہ تحقیق کی زبان کو خواہ مخواہ اصطلاحی بنا دیا جائے اور عام مفہیم کے لیے نامانوس جاگن وضع کیا جائے۔“ (حقائق ص ۸۴)

”اس شعر میں بہت کچھ حقیقت ہے۔“

اتنی تو ہو بیان میں واعظ شگفتگی ہم رند سن کے قلقل مینا کہیں جسے
اگر تحقیقی تحریر کا مقصد یہ ہے کہ اسے پڑھا جائے اور پڑھنے والا اس میں
دلچسپی لے تو میں شگفتگی کو اس کا عیب نہیں، حسن قرار دوں گا۔ جہاں حقائق گنائے
جائیں وہاں رنگینی و عبارت آرائی سے ہم پیر چاہیے لیکن مضمون کے دوسرے حصوں

میں جہاں عمومی بات کہی جائے وہاں اگر اسلوب بیان شگفتہ ہو جائے تو کیا ہرج ہے۔“
(حقائق ص ۸۶)

قاضی عبد الودود کے یہاں ناخواندنی اسلوب کی معراج ہے۔ وہ اس انداز میں لکھنے کے ماہر ہیں کہ قاری اسے سمجھ ہی نہیں سکتا۔ پیچھے مثالیں دی جا چکی ہیں۔ رچرڈ ایلیٹک نے کہا ہے کہ تحقیقی مقالوں کے لیے علاحدہ سے کوئی معلمانہ اسلوب نہیں ہونا چاہیے۔ اردو میں ڈاکٹر تنویر علوی کا اسلوب اسی انداز کا ہوتا ہے۔ ان کی کتاب کے تعلیقات متن کے باب کا پہلا ویرا گراف یہ ہے۔

”ترتیب متن کا آخری مرحلہ ‘تعلیقات متن’ سے تعلق رکھتا ہے جس کے تحت آنے والے اجزائے نگارش کو تحشی متن کے توسیعی لاحقوں اور اضافی سلسلوں سے وابستہ قرار دیا جاسکتا ہے لیکن اپنی مخصوص صورتوں میں متنی تعلیقات کی تسوید کا کام تحشی متن کے کام سے بہت کچھ مختلف ہوتا ہے۔ اگرچہ بالکل ممکن ہے کہ دونوں کے سلسلہ ہائے تحریر میں کچھ باتیں قدر مشترک کا درجہ رکھتی ہوں اور اپنی شخصی ہیئتوں یا نہایتوں کے ساتھ بعض امور ایک کے دائرہ نگارش سے نکل کر دوسرے کے حلقہ سخن میں آجائیں۔ یوں بھی علمی مباحث میں مختلف خطوطِ فکر اور نقاطِ نظر کے مابین کوئی سنگین حدِ فاصل قائم کرنا ایسا اوقات مشکل ہوتا ہے“ لے

راتھ نے لکھا ہے کہ معنوں کو سلیس بنانے کے لیے کتنی محنت کرنی پڑتی ہے ایک میل کا فاصلہ چار منٹ سے کم میں دوڑنے کے مقصد سے، لوگ مشق کرتے کرتے ہزاروں میل دوڑتے ہیں۔ (ص ۸)

میں ڈاکٹر علوی کی عمارت کو سلیس اور قابل فہم انداز میں لکھتا ہوں۔
”ترتیب متن کی آخری منزل ضمیمے تیار کرنے کی ہے۔ اس کے بعض حصے متن کی حاشیہ نگاری سے مل جاتے ہیں لیکن اپنی خالص شکل میں ضمیمہ حواشی سے بہت کچھ مختلف

لے تنویر علوی، اصول تحقیق و ترتیب متن (دہلی، ۱۹۷۷ء) ص ۳۳۴

ہوتا ہے۔ ہاں یہ ممکن ہے کہ دونوں کے مطالب میں قدرے اشتراک پایا جائے۔ علمی
تحریروں میں مختلف موضوعات کو آب بند خانوں میں الگ الگ کرنا مشکل ہو جاتا ہے۔
اب اردو تحقیق کے عناصرِ خمسہ کی تحقیقی تحریروں سے ایسے اقتباس
پیش کیے جاتے ہیں جو نثر کے نسبتاً سلیس نمونے ہیں۔ ان سے اندازہ ہو گا کہ تحقیق
کا اسلوب بیان کیسا ہونا چاہیے۔

۱۔ محمود شیرانی

مولانا مبین چریا کوٹی نے خالق باری کے امیر خسرو کی تصنیف ہونے
کی تائید میں یہ شعر درج کیا تھا
مولوی صاحب سرن پناہ گدا بھکاری خسرو شاہ
محمود شیرانی اسے درج کر کے لکھتے ہیں

”مولانا کا استدلال زیادہ تر شاعرانہ رنگ میں ہے۔ اہل اللہ میں سادات
نے اپنے نام سے پہلے یا بعد ’شاہ‘ کا استعمال کیا ہے مثلاً شاہ نعمت اللہ ۱۲۵ھ۔
شاہ میاں جی ۸۸۹ھ اور سیدراجی حامد شاہ ۹۰۱ھ وغیرہ لیکن امیر خسرو کو کیا
ضرورت پڑی تھی کہ شاہ کا لفظ اپنے تخلص کے آخر میں لاکر سادات کے نام کے ساتھ
خواہ مخواہ پیدا کر دیتے اور نہ امیر کے زمانے میں فقرا کے نام کے ساتھ اس لفظ کا رواج
تھا لیکن اس شعر میں سب سے زیادہ توجہ طلب مصرعِ اول ہے جس میں ’مولوی صاحب‘
کی ترکیب موجود ہے کہ مولوی صاحب ’منشی صاحب‘ پنڈت صاحب کی
سی ترکیبیں امیر خسرو کے عہد میں راج نہیں تھیں۔ مولوی صاحب، درکنار مولوی کا
لفظ امیر کے عہد میں علما کے ساتھ نہیں ملتا۔ ایسے مرکب محض گزشتہ صدی کے مبتدعات
سے ہیں“ (پنجاب میں اردو، ص ۱۶۰)

یہ عبارت پڑھنے میں دلچسپ ہے۔ حریف کے استدلال کو ’شاعرانہ‘ کہنا
ایک ادبی انداز ہے جس کے معنی یہاں غیر مدلل اور تخیلی کے ہیں۔ پوری عبارت میں

ایک لفظ مبتدعات اجنبی ہے۔ اس کی جگہ 'بدعتوں' کہہ دیتے تو سلاست کا حق ادا ہو جاتا۔

۲۔ قاضی عبدالودود۔

ان کی تجریدی تحریروں اور مخففات کے نمونے اوپر دیے جا چکے ہیں۔ ان کے یہاں مسلسل پیراگراف کم ہی ملتے ہیں؛ زیادہ تر نمبر وار نکات درج ہوتے ہیں۔ بہر حال جو نسبتاً سہل و سلیس عبارت مل سکی ذیل میں درج کی جاتی ہے۔

'عام اہل اکبر آباد (بشمول برادرِ علاقہ و آرزو) کی میر سے خشکی کا سبب اسی کو بتایا ہے۔ ص ۹۷۔ اس سلسلے میں امور ذیل توجہ طلب ہیں: (الف) مصنف نے یہ بھی نہیں بتایا کہ بہار کس نے لکھا ہے اور میر کے ابتدائی حالات سے واقفیت کے پاس کیا خاص ذرائع تھے (ب) مصنف بہار روایت کا ماخذ نہیں لکھتا، یہ کہتا ہے کہ 'مشہور ہے؛ شبلی کا یہ قول کہ جو بات جتنی زیادہ مشہور ہوتی ہے اتنی ہی غلط ہوتی ہے' صحیحاً ناقابل پذیرائی ہے، لیکن اس میں اتنی حقیقت ضرور ہے کہ مشہور اور صحیح ہونا ایک نہیں۔ میر نے نزدیک یہ بات بھی تسلیم کرنے کے لائق نہیں کہ زمانہ تصنیف بہار میں جو مفروضہ معاشقے کے ۱۱۰ سال اور وفات میر کے ۳۵ سال بعد لکھا گیا ہے میر کے عنقوانِ شباب کی یہ حکایت زبانِ نزدِ عام تھی؛" لے

قاضی عبدالودود کے معیار سے یہ عبارت بہت سلیس، قابل فہم اور دلچسپ ہے اس میں ایک فقرہ 'برادرِ علاقہ' کم مستعمل ہے۔ قوسین کا استعمال کیا گیا ہے۔ حسب معمول اپنی بات کو نمبروں میں تقسیم کر کے پیش کیا ہے۔ پوری عبارت مسلسل لکھی ہے، نئی سطر شروع کرنے کی ضرورت نہیں سمجھی۔ تذکرہ بہار بے خزاں کو مخفف کر کے 'مخص بہار' لکھا ہے۔ اپنے وطیرے کے مطابق 'زباں زد' کو ملا کر 'زبان زد'

لے معاصر حصہ ۹، ص ۱۶۶ مشمولہ بیارستان

لکھا ہے۔ ان کیوں سے قطع نظر تجزیاتی، منطقی اور استدلالی انداز قابلِ داد ہے۔

۳۔ مسعود حسن رضوی

"داستاں گوئی کے فن نے لکھنؤ میں ترقی کی۔ میں نے اپنے لڑکپن میں یہاں داستاں کہنے اور سننے کا شوق بہت عام پایا، لیکن اس وقت بھی کوئی ایسا داستاں گو موجود نہ تھا جو فی البدیہہ داستاں کہتا ہو یا اپنی تصنیف کی ہوئی داستاں بیان کرتا ہو۔ آخری بالکمال داستاں گو جن پر اس فن کا خاتمہ ہو گیا، وہی کے میر باقر علی مرحوم تھے۔ خوش قسمتی سے میں نے ان کو ایک مرتبہ فرنگی محل لکھنؤ میں داستاں کہتے سنا۔ خداوند لقا کے دربار کے دربار میں خواجہ عمر کی ایک عیاری انھوں نے اس طرح بیان کی اور لہجے کی تبدیلیوں اور اعضا کی جنبشوں سے وہ کام لیا کہ ساری محفل ہنسی کے مارے لوٹ لوٹ گئی۔ ان کی زبان کی پاکیزگی اور بیان کی دل کشی تعریف سے مستغنی ہے"۔

اس تحریر میں سنجیدگی، سلاہت، ادبیت اور دلچسپی کوٹ کوٹ کر بھری ہوئی ہے۔

۴۔ امتیاز علی خاں عرشی

"تاہم مولوی سراج الدین احمد نے جو کلکتے کے ان مخلص قدر دانوں کے سرگروہ تھے، مرزا صاحب کو بھی شرکتِ بزمِ سخن کے لیے راضی کر لیا۔ مدرسہ عالیہ میں ہر انگریزی مہینے میں ایک بار اتوار کے دن، مجلسِ مشاعرہ کا انعقاد طے ہوا، اور شغری کلکتہ اردو فارسی کی غزلیں پڑھنے کے لیے جمع ہونے لگے۔ میرزا صاحب اس مجلس کے کتنے مشاعروں میں شریک ہوئے، اس کے متعلق کچھ نہیں کہا جاسکتا۔ ہمیں صرف اتنا معلوم ہو سکا ہے کہ اس محفل نے میرزا صاحب کے چاروں طرف ایک حلقہٴ حساد پیدا کر دیا تھا، جس نے ان کے کلام پر قہقہے و واقف کے قواعد و اصول کے تحت اعتراض

لے لکھنؤ کا شاہی اسٹیج، دوسری چھاپ اضلاع کے ساتھ، لکھنؤ ص ۱۱

یہ طے کرتے ہیں کہ اپنی ادبی تاریخ میں کن کن ادیبوں کا ذکر کریں گے تبھی ہم اپنے اندر ادبی نقاد سے مدد لیتے ہیں۔ انگریزی کے بڑے نقاد ایڈمنڈ ولسن نے ادبی تاریخ اور تنقید کو ایک قرار دیا تھا۔ ان دونوں کو ایک دوسرے پر منطبق کرنا تو مبالغہ ہے لیکن تنقید کے مختلف نظریات نے ادبی تاریخ نویسی کو ضرور متاثر کیا ہے۔ پہلے کی ادبی تاریخیں زیادہ تر ادبی بیانیوں سے کام لیتی تھیں۔ سال بوے (Sainte Beuve) نے تنقید میں مصنف کی سوانح سے فائدہ اٹھایا۔ اس کا قول تھا کہ تخلیق اور تخلیق کار جدا نہیں۔ تاریخی تنقید کے ساتھ سماجی تنقید، نیز مارکسی تنقید نے ادبی تاریخ کو سماج کے آئنے میں دیکھنے پر زور دیا۔ ادبی تاریخ دراصل قوم کی ذہنی اور تہذیبی تاریخ کا اہم جزو ہے اس لیے ادبی تخلیقات اور ان کو جنم دینے والی ثقافت کے باہمی رد و عمل کو ملحوظ رکھنا ضروری ہے۔

ادبی تاریخ میں کلچر کے ذکر کے ساتھ ساتھ افکار کی تاریخ پر بھی دھیان دیا گیا۔ یہ افکار مذہبی، سیاسی، تاریخی، سماجی، فلسفیانہ اور شاذ ادبی بھی ہو سکتے ہیں۔ اسی وجہ سے ادبی تاریخ کو تحریکات و رجحانات پر توجہ کرنے کی خاص ضرورت ہے ان کے بیان میں احتیاط کی ضرورت ہے۔ کلچر کے بیان میں یہ کافی نہیں کہ کلچر یا سیاست کی تاریخ الگ بیان کر دی جائے اور تخلیقات کا تجزیہ الگ۔ یہ دو لخت بیان نامناسب ہے۔ کلچر کے صرف انھیں واقعات کا ذکر کرنا چاہیے جن سے ادبی تخلیق متاثر ہوئی ہے، یعنی کلچر (تہذیبی پس منظر) اور ادب کے بیان میں دوئی نہیں، وحدت ہونی چاہیے۔

دوسری احتیاط تحریکات کے بیان میں درکار ہے۔ انھیں تحریکات و رجحانات کا بیان کرنا چاہیے جو قابل قدر اور قابل ذکر ہیں یعنی جن میں کئی مشترک خصوصیات ہیں، جن سے کئی ایسے ادیب وابستہ رہے ہیں جن میں کئی مشترک رجحانات تھے۔ دلی اور لکھنؤ کے شعری دبستانوں کے سے ڈھیلے زمروں کو کم اہمیت دینی چاہیے کیونکہ ان میں دراصل

¹ Douglas Bush in LITERARY HISTORY AND LITERARY CRITICISM, P. 9.

کئی امتیازی اشتراکات نہیں جب کہ علی گڑھ تحریک، انجمن پنجاب، ادب لطیف، ترقی پسند تحریک، حلقہ ادب ذوق، جدیدیت وغیرہ میں ایسے واضح ادبی اور فکری رجحانات مشترک ہیں کہ ان تحریکات و رجحانات کی اہمیت میں شبہ نہیں محض کسی بھی ادبی مرکز کے گرد ایک دبستان بن دینے کی خواہش بے معنی ہے مثلاً دکن اسکول، اکبر آباد اسکول، رام پور اسکول، عظیم آباد اسکول کی بات غیر مدلل ہے۔

ادبی تاریخ کے تعلق سے دو سوالوں کا جواب دینا ہے۔

۱۔ کیا ادبی تاریخ میں محض جمالیاتی تحریروں یعنی "لفظ بحیثیت آرٹ" کا احصاء

کیا جانے یا قسم کے تحریروں کا کھلے ڈالے الفاظ میں ہم کہہ سکتے ہیں کہ کیا ادبی تاریخ میں محض ادبیات کو پیش نظر رکھا جائے یا مثلاً ذیل کے موضوعات کا بھی جائزہ لیا جائے۔

۱۔ صحافت - ۲۔ مذہبی ادب - ۳۔ تاریخی ادب - ۴۔ سائنسی ادب - ۵۔ فلسفہ

نفسیات اور جمالیات کا ادب - ۶۔ تعلیمی ادب۔

کیمرج تاریخ ادب انگریزی میں ان میں سے بعض موضوعات کا جائزہ لیا گیا ہے۔ میرے سامنے علی گڑھ تاریخ ادب اردو کی پانچوں جلدوں کی اسکیم ہے۔ اس میں یہ ابواب بھی تھے۔

جلد سوم: مذہبی تحریریں اور ترجمے۔ لغات اور گرامر۔ اردو صحافت

جلد چہارم: صحافت۔ مذہبی تحریریں۔ تاریخی و علمی سرمائے کا جائزہ

جلد پنجم: اخبارات و رسائل۔ علمی سرمائے کا جائزہ۔

پنجاب یونیورسٹی لاہور کی تاریخ ادبیات مسلمانان پاکستان و ہند میں بھی دہلی

کالج کی علمی خدمات، مناظراتی ادب، صحافت، دینی ادب وغیرہ پر ابواب ہیں۔ شکایت

سننے میں آئی ہے کہ ادب کو محض شعر، فکشن اور انشائیے تک محدود نہ رکھنا چاہیے۔

ادب کے بارے میں بہت زیادہ تصنیف و شائع ہو رہا ہے۔ امریکہ کی جدید زبانوں

کی انجمن کے رسالے PMLA میں لکھا تھا کہ ایک سال میں (ظاہراً ۱۹۶۲ء میں)

انگریزی ادب کے بارے میں مجھے ہزار مضامین لکھے گئے۔ اردو میں بھی ہندو پاک

¹ Douglas Bush in LITERARY HISTORY AND LITERARY CRITICISM, P. 7

میں اردو ادب سے متعلق تحقیقی، تنقیدی مضامین کی تعداد ایک سال میں پانسات سو کے لگ بھگ ہو ہی جاتی ہوگی۔ ادبی تاریخ غیر ادبی موضوعات سے پوری طرح نظر نہیں کر سکتی۔

۲۔ دوسری بحث تنقیدی رویے کی ہے۔ کیا ہمیں ماضی کے ادب کو اس کے دور کے پیمانوں سے پرکھنا چاہیے یا اپنے دور کے پیمانوں سے؟ دو نقطہ نظر ہو سکتے ہیں۔

الف۔ پہلے نقطہ کو تاریخییت (Historicism) کہتے ہیں۔ اس کے مطابق ہر دور کا اپنا معیار تنقید ہوتا ہے۔ ہمیں اہل ماضی کے ذہن اور نقطہ نظر کو پیش کرنا چاہیے نہ کہ اپنے نقطہ نظر کو۔ یہ رویہ انیسویں صدی میں خاص طور سے جرمنی میں رائج تھا۔ F.A. Pottle نے اپنی کتاب Idiom of Poetry میں اسے Critical Relativism کہا کہ ہر دور میں شاعری کا اپنا نظریہ ہوتا ہے۔ ادبی مورخوں کو ماضی کے ذہن، نظریات، پسند اور تعصبات کی باز تشکیل کرنی چاہیے۔ لے ڈوگلاس بش نے اپنے مضمون "ادبی تاریخ اور ادبی تنقید" میں کہا ہے کہ چونکہ زیادہ ادب ماضی کا ہوتا ہے اس لیے تنقید کو ماضی کی تاریخ اور کلچر کا شعور ہونا چاہیے ماضی کے ادب کو اسی کے زمانے میں رکھا کر پرکھیے۔

ب۔ دوسرے نقطہ نظر کو Absolutism (قطعیت) کہتے ہیں۔ کروچے نے ڈانٹے کی ڈوائس کا میڈی کے تصورات کے مطالعے میں کہا تھا کہ ہم ارسطو کو ارسطو کے پیمانے سے اور ڈانٹے کو ڈانٹے کے پیمانے سے نہیں ناپا سکتے۔ انھیں اپنے پیمانے سے ناپنا ہو گا۔

رینے ویلک نے کہا کہ دونوں انتہائیں غلط ہیں۔ اضافیت ادبی تاریخ کو

1. Rene Wellek and Austin, "Literary Theory, Criticism, and Poetry" in Theory of Literature (Penguin Books, 1963) pp. 41-43.

2. Douglas Bush in Literary HISTORY AND CRITICISM, P. 8

3. W.K. Wimsatt Jr, "History and Criticism" in the VERBAL ICON (London, 1970) P. 256

منتشر غیر مربوط پاروں میں بانٹ دیتی ہے۔ قطعیت دراصل حال کی گزراں صورت کو دائمی سمجھ لیتی ہے۔

دو وقتیں دونوں طرح ہیں۔ اگر ہم ہر دور کے لیے اسی دور کے معیار استعمال کریں تو ہمارے پاس کوئی ایک پیمانہ، ایک قدر ہوگی ہی نہیں۔ ہم ایک دور میں معنی بندی اور دقیق زبان کو سراہیں گے، دوسرے دور میں سادہ و شیریں زبان میں جذبات نگاری کو۔ حال کے پیمانے میں یہ قباحت ہے کہ ہم آج کے معیار سے فسانہ عجائب کے مرصع اسلوب کو ناکارہ اور داغ کی غزلوں کو تیسرے درجے کا ادب قرار دیں گے، لیکن یہ حقیقت ہے کہ اپنے زمانے میں یہ تخلیقات بہت مقبول تھیں یعنی اپنے عہد کے ادبی مذاق کے مطالبوں کو آسودہ کرنی تھیں۔ اس دبدھا میں میری رائے یہ ہے کہ ہم اس دور میں آج کے قارئین کے لیے لکھ رہے ہیں، اس لیے اپنے دور کے پیمانوں ہی سے پرکھیں۔ صرف اتنا چاہیے کہ ماضی کے ادب کی قدر بندی میں ہم دردی سے کام لیں۔ انگریزی کے ایک مضمون نگار چارلس کیپلان نے کہا ہے کہ ہرنسل کو پچھلی نسل کی ادبی تاریخ لکھنی ہے۔ ضخیم انگریزی کتاب 'تاریخ امریکی ادب' کے مختصر مقدمے میں لکھا ہے کہ ہرنسل کو امریکی ادب کی ایک تاریخ لکھنی چاہیے۔ اسپر نے اپنے عالمانہ مضمون کے آخر میں لکھا ہے۔

”ان وجوہ سے کہا گیا ہے کہ ہر قوم اور ہرنسل کو اپنی تاریخ (ادبی اور دوسری) خود لکھنی چاہیے۔ یہ نہیں کہ ماضی بدل جاتا ہے، یہ نہیں بدلتا۔ بلکہ انسان ہی ایسی مخلوق ہے جو اپنے علم، اپنی قوت تشریح اور ماضی کے متعلق اپنے فیصلے کو اپنے حال کو بہتر طریقے پر سمجھنے اور مستقبل کو زیادہ عقل مندی سے تشکیل دینے کے کام میں لاتا ہے۔ ادبی تاریخ کے ہی فوائد ہیں۔“ (ص ۶۸)

1. Rene' Wellek, THEORY OF LITERATURE, P.43.

2. Charles Kaplan, "LITERARY HISTORY as Literary Criticism" in LITERARY HISTORY AND LITERARY CRITICISM, ed. Leon Edel, P. 254

اسی بات کو جمیل جالبی نے اپنی تاریخ ادب جلد دوم کے مقدمے میں یوں کہا ہے

”ادبی تاریخ کے مطالعے سے یہ بات بھی سامنے آنی چاہیے کہ حال کا ماضی سے کیا رشتہ ہے اور یہ بات بھی کہ حال ماضی کو کیسے بدلتا رہتا ہے۔“

(ص ۱۳)

انیسویں صدی عیسوی میں سمجھا جاتا تھا کہ سیاہی تاریخ کم از کم نظریاتی حد تک بالکل معروضی انداز میں لکھی جاسکتی ہے لیکن کیمبرج موڈرن ہسٹری کے عام تعارف میں سر جارج کلارک نے لکھا کہ ماضی کا علم ہم تک ایک یا کئی ذہنوں کے وسیلے سے چھن کر آیا ہے اس لیے کوئی ”معروضی تاریخی صداقت“ نہیں ہوتی۔

یہی کیفیت ادبی تاریخ کی ہے۔ وہاں بھی پیمانے اور مذاق بدلتے رہتے ہیں۔ ایک مضمون نگار، مینڈ شومی نے سوال اٹھایا تھا۔

کسی تخلیق کے تاریخی سیاق میں تجزیے کے بعد غور کیجیے کہ وہ آج بھی کیوں پڑھی جاتی ہے۔۔۔۔۔ اپنے زمانے کے بہت سے مقبول کارنامے بعد میں کیوں فراموش ہو جاتے ہیں اور بہت سی ایسی تخلیقات، جن پر اپنے زمانے میں کم توجہ کی گئی، دوام پا جاتی ہیں، اسے

اردو میں شاہ نصیر ناسخ اور داغ اپنے زمانے میں بہت مقبول تھے، آج وہ ساقط المعیار ہو گئے ہیں۔ اپنے دور میں نظیر اکبر آبادی اور غالب کی زیادہ قدر نہیں کی گئی، اب انھیں بقاء، دوام مل گیا ہے۔ اس کے معنی یہ ہیں کہ ہر نسل کو ماضی کی قدر بندی اپنے انداز سے کرنی ہوگی۔ اسی لیے ضروری ہے کہ ہر نسل میں پورے اردو ادب کی ایک نئی تاریخ لکھی جائے۔

فی زمانہ ادبی تاریخ سے وہ سب مطالعے کیے جا رہے ہیں جو دراصل ادبی

1. Raymond Tschumi, "Past and Present in Literature" in LITERARY HISTORY AND LITERARY CRITICISM, editor Leon Edel P. 346.

تنقید کی ذمہ داری ہیں، لیکن یہ زیادتی ہے۔ ادبی تاریخ کو سب سے پہلے تاریخ ہونا چاہیے۔ اس میں صحیح سینن دینے پر خاص توجہ کرنی چاہیے۔ کسی مصنف کا سنہ ولادت، سنہ وفات اور زندگی کے دوسرے اہم واقعات مثلاً ایک مقام سے دوسرے مقام پر ہجرت کی تاریخیں دینی چاہئیں۔ اس کے علاوہ اس کی مختلف تصانیف اور ان کے اہم ایڈیشنوں کے سال بھی زیادہ سے زیادہ صحت کے ساتھ دیے جائیں۔ اگر تخلیق کہیں اور سے ماخوذ ہے تو اس کے ماخذ اور مختلف تراجم کی بھی نشاں دہی کی جائے۔ قدیم ادب میں اس پہلو پر بطور خاص توجہ کرنے کی ضرورت ہے۔ سرور صاحب نے علی گڑھ تاریخ کے مقدمے میں لکھا ہے۔

”پہلی جلد میں معلومات پر قدرتاً زیادہ زور ہے، اس لیے یہ تنقیدی

کم ہے تحقیقی زیادہ۔۔۔۔۔ تنقیدی پہلو بھی دوسری جلد سے

زیادہ اہم ہوتا گیا ہے“

ابتدائی دور اور قدیم تصانیف میں لسانی پہلو پر بھی توجہ کرنی ہوگی۔ تنقیدی جائزے میں اس شرح و بسط کی ضرورت نہیں جو تنقیدی کتب میں ہوتی ہے۔ ادبی تاریخ میں یہ طے کرنا ہوگا کہ کسی ادیب اور ادب پارے کا پورے اردو ادب میں کیا مقام ہے۔ اس کے لیے ادبی تخلیق کو ثقافتی پس منظر میں دیکھنا ہوگا۔ یہ در یافت کرنا ہوگا کہ مختلف سیاسی، سماجی، علمی اور دوسرے اداروں نے کسی ادیب یا تخلیق پر کیا اثر ڈالا۔ ادبی اصناف کے ارتقا، ادبی تحریکات کے عروج و زوال اور مختلف رجحانات کے فروغ کو بھی نمایاں کرنا ہوگا۔ گویا ادبی تاریخ کا ثقافتی تاریخ اور تاریخ افکار کے دو شبدوش مطالعہ کرنا سود مند ہوگا۔ ادب، کلچر اور نظام فکر کا ایک اہم جزو ہے، اس لیے اسے انسانوں کی تہذیبی اور ذہنی تاریخ سے علیحدہ کر کے نہیں دیکھا جاتا۔ ہندی کے ڈاکٹر ونے موہن شرما لکھتے ہیں۔

”ادبی تاریخ کے ادوار کی تقسیم ایسا مسئلہ ہے جو کبھی حل نہ ہو سکے گا۔ ادب کی

تاریخ ملک کی تاریخ کے ساتھ چلنی چاہیے“ اسے

یہ ایک حد تک درست ہے، پورے طرح درست نہیں۔ اردو ادب میں ۱۸۵۷ء، ۱۹۴۷ء تاریخی حد میں بھی ہیں ادبی لیکن دکنی اور شمالی ہند کے ادب کے بیچ ایسی کوئی حد نہیں۔ میر و مرزا کے دور کے بعد آتش و ناسخ و ذوق و غالب کے عہد کے بیچ ادبی سرحد ہے، کوئی سیاسی حد قاضی نہیں۔ ۱۹۳۶ء میں ترقی پسندی کی ابتدا اور ۱۹۶۰ء میں جدیدیت کا آغاز ملک کی تاریخ کے کسی موڑ کے متوازی نہیں۔

زینے ویلک نے اپنے مذکورہ سابق مضمون میں ادبی تاریخ، بالخصوص انگریزی ادبی تواریخ کے ادوار پر تفصیل سے بحث کی ہے۔ اگر ادبی تاریخ کے ادوار کو سیاسی تاریخ کے ادوار یعنی بادشاہوں یا وزراء کے اعظم کے عہدوں کے متوازی تقسیم کیا جائے تو اس کے معنی یہ تسلیم کر لینا ہوگا کہ ادبی تصورات سیاسی تاریخ سے تشکیل پذیر ہوتے ہیں اور اس کے بدلنے کے ساتھ بدل جاتے ہیں۔ لیکن انگریزی کی ادبی تاریخ کے ادوار طرح طرح کی بنیادوں پر ہیں۔ الزبتھی دور اور Restoration کا دور سیاسی تاریخ سے ماخوذ ہیں، اصلاح کا دور مسیحی کلیسا سے متعلق ہے، رومانیت کا دور فلسفیانہ و ادبی تصور ہے۔ اردو کی ادبی تاریخ کے ادوار زمان و مکاں اور تحریکات و رجحانات کو ملاحظہ کرنا قائم کیے جائیں گے۔ قدیم دور میں تو محض زمان و مکاں کو ملحوظ رکھنا کافی ہوگا۔

میں نے ڈاکٹر سیدہ جعفر کی شرکت میں ترقی اردو بورڈ دہلی کے لیے تاریخ ادب اردو جلد اول (۱۷۰۰ء تک) لکھی ہے۔ اس کے ابواب کا خاکہ یہ ہے

- ۱۔ اردو زبان کا آغاز و ارتقا
- ۲۔ دکن میں اردو کا تاریخی و تہذیبی پس منظر
- ۳۔ شمالی ہند میں اردو شاعری۔ ۱۶۰۰ء تک
- ۴۔ دکن میں اردو شاعری۔ ۱۶۰۰ء تک
- ۵۔ گجرات میں اردو شاعری۔ ۱۶۰۰ء تک

۶۔ اُردو نثر - ۱۶۰۰ء تک

۷۔ بیجاپور اور بیدر میں اُردو شاعری سترھویں صدی میں

۸۔ گولکنڈہ میں اُردو شاعری سترھویں صدی میں

۹۔ گجرات میں اُردو شاعری سترھویں صدی میں

۱۰۔ اُردو نثر سترھویں صدی میں

۱۱۔ شمالی ہند میں اُردو شاعری سترھویں صدی میں

۱۲۔ قدیم اُردو ادب کی اہم اصناف و موضوعات

۱۳۔ قدیم اُردو ادب میں ہندی اور فارسی کی آویزش

اس طرح علاقے، دور اور نظم و نثر تینوں لمحوظات کا مناسب خیال رکھا ہے۔ آخری ابواب میں اصناف اور دور جہانات کا جائزہ لے لیا گیا ہے۔ شمالی ہند کی تاریخ میں نظم و نثر کو علیحدہ جلدوں میں نہیں لیا جائے گا بلکہ مختلف ابواب میں ملاحظہ کرنا سزاوار ہے۔ آبرو وغیرہ کو (جن میں کئی ایہام گو ہیں) ایک باب دیں گے، میر و مرزا کو دوسرا۔ ان کے بعد فورٹ ولیم کالج کی نشر آئے گی، پھر صحیفی انشاد و نثر وغیرہ کو لیا جائے گا۔ غالب کے دور کو علاقائی بنیادوں پر دو ابواب میں بانٹ دیا جائے گا ایک میں دلی کے شعرا، دوسرے میں لکھنؤ کے آتش و ناسخ وغیرہ۔ ان کے بعد ایک صنف مرثیہ لی جاسکتی ہے۔ پھر نثر کی طرف رجوع کر کے مرزا رجب علی بیگ سرور اور ان کے زمرے کا بیان کیا جائے گا۔ اس کے آگے مغربی اثرات کی آئینہ داری کے طور پر علی گڑھ تحریک کو۔ اس تحریک کے مصنف اتنے قد آور ہیں کہ کئی ابواب کے متقاضی ہوں گے۔ اسی طرح ادب لطیف، ترقی پسند ادب، جدیدیت جیسے رجحانات و تحریکات پر الگ ابواب میں لکھنا ہوگا۔ یہ ادوار نہیں لیکن ان کا عروج تا سہی ترتیب سے یکے بعد دیگرے ہوتا ہے۔

گویا اُردو کی ادبی تاریخ تاریخی ادوار، علاقوں، نظم و نثر، ادبی تحریکات و رجحانات، ادبی اصناف مثلاً مرثیہ، شہر آشوب، ریختی، ناول، افسانہ وغیرہ جیسے

گوٹاگوں لمحوظات کے تحت بیان کی جائے گی۔ اس کے علاوہ اس میں کئی غیر ادبی موضوعات کو بھی لینا ہوگا۔ وہ کون کون سے ہونے چاہئیں۔ کم از کم ذیل کی تحریریں تو ادب کا جزو مان لی گئی ہیں۔

۱۔ اردو ادب کے قدیم دور کی کتابیں خواہ وہ کسی موضوع پر ہیں۔ ان میں سے بیشتر مذہب و معرفت پر ہیں۔ ظاہر ہے کہ آج ان موضوعات پر کوئی کتاب لکھی جائے تو اسے ادب میں شامل نہیں کیا جائے گا۔

۲۔ مستند ادیبوں کی بعض غیر ادبی موضوعات پر تحریریں کیونکہ ان کا انداز تحریر کسی نہ کسی حد تک اپنے خالق کی انشا کا آئینہ دار ہوگا مثلاً

مذہب : سرسید کی تبیین الکلام۔ نذیر احمد کی الحقوق والفرائض

کلام : شبلی کی الکلام، علم الکلام

فلسفہ : عبد الماجد دریابادی کی فلسفہ اجتماع۔ فلسفہ جذبات

تاریخ : شیر علی اخوس کی آرائش محفل۔ محمد حسین آزاد کی دربار اکبری

قصص ہند حصہ دوم

سماجیات : عابد حسین کی 'قومی تہذیب کا مسئلہ'

تعمیر : سرسید کی آثار الصنادید

جغرافیہ : عبد الماجد دریابادی کا جغرافیہ قرآن 'سید سلیمان ندوی

کی ارض القرآن۔

بڑے ادیبوں کے علاوہ بعض بڑے اداروں مثلاً ہندوستان کے ترقی

اردو بورو اور مرکزی سائبہ اکادمی کی غیر ادبی موضوعات کی کتابوں کو بھی وہ

طبع زاد ہوں کہ تراجم شامل کرنا ہوگا۔ میری نظر میں ایک جامع اور مفصل تاریخ میں

ذیل کے موضوعات کا احاطہ کر لیا جائے تو اچھا ہو۔

اردو قواعد

اردو لغات

اُردو لوک گیت
 اُردو کی لوک کہتاہیں
 اُردو کے لوک ناٹک
 اُردو کے اہم تصنیفی ادارے
 اُردو کے اہم ناشرین
 اُردو کے ادبی رسالے
 اُردو کے اخبار یعنی اُردو صحافت
 اُردو کے مشہور چھاپہ خانے
 اُردو کی مشہور قدیم و جدید دوس گاہیں
 اُردو میں تاریخی ادب
 اُردو میں سیاسی ادب
 اُردو میں فلسفیانہ و اخلاقی ادب
 اُردو میں مذہبی ادب
 اُردو میں سائنسی ادب
 اُردو کی شعری اصناف
 اُردو کی نثری اصناف

ادبی تاریخ کے درمیان ہر دور کی ادبی تحریکات اور رجحانات کا ذکر آہی
 جائے گا۔ کیمبرج تاریخ ادب انگریزی ۱۵ جلدوں میں ہے۔ ہندی کی بڑی
 تاریخ ادب ۱۲ جلدوں میں ہے۔ اردو میں بھی اگر جملہ موضوعات کا احاطہ کیا
 جائے تو پانچ جلدیں کافی نہیں، مزید دو تین جلدیں درکار ہوں گی۔ یہ کام کوئی ادارہ
 ہی کر سکتا ہے۔ ہر چالیس و پچاس سال کے بعد سے نقطہ نظر سے اردو کی نئی ادبی
 تاریخ لکھی جانی چاہیے۔

تیرھواں باب

ادب کے کسی جزو پر تحقیق

چونکہ پورے ادب کی تاریخ لکھنا ایک فرد کے لیے بااستثنائے رام بابو سکتے و جمیل پالہی 'مشکل' ہوتا ہے اس لیے تحقیق کار عموماً ادبی تاریخ کے کسی جزو کو لے لیتے ہیں یعنی کسی دور، علاقے گروہ یا طبقے، ادارے، صنف، تحریک یا دبستان کو۔ آئندہ کئی ابواب میں ان موضوعات پر تحقیق کے طریقوں پر غور کیا جائے گا۔

چونکہ اردو ادب بہت وسیع و عریض ہے اس لیے پورے ادب کی تاریخ میں مختلف موضوعات کا گہرائی سے جائزہ نہیں لیا جاسکتا۔ اس کے کسی جزو، بلکہ جزو کے بھی جزو پر لکھا جائے تو جزئیات کو ابھارا جاسکتا ہے۔ ادب کو جن بنیادوں پر بانٹا جاسکتا ہے ان میں تین سب سے اہم ہیں: دور، علاقہ، صنف۔ ان میں سے کسی دو یا تینوں کو ملا دیا جائے تو اور مہین کا ماسکتا ہے ملاحظہ ہو

دور : ۱۔ اردو ادب کی تاریخ ۱۷۰۰ء تک۔ ۲۔ اردو شاعری دو عالمی

جنگوں۔ کے درمیان ۳۔ اردو ادب آزادی کے بعد

علاقہ : ۱۔ دکن میں اردو۔ ۲۔ پنجاب میں اردو۔ ۳۔ میسور میں اردو

صنف : ۱۔ اردو شاعری کا ارتقا۔ ۲۔ اردو قصیدہ نگاری کا جائزہ۔

۳۔ اردو میں رپورٹاژ نگاری

دور اور علاقہ : ۱۔ دہلی میں اردو شاعری کا تہذیبی اور فکری پس منظر ۱۷۰۷ء سے

۱۸۱۵ء تک - پاکستان میں اردو ادب ۱۹۴۷ء کے بعد
علاقہ اور صنف : لکھنؤ میں داستان گوئی - بیجا پور کی اردو مثنویاں - دکن میں اردو
غزل - قصیدہ نگاران اٹھ پرہ دیش۔

دور اور صنف : اردو ناول آزادی کے بعد - مرثیہ بعد انیس۔
دور، علاقہ اور صنف : دکن میں اردو مرثیہ بیسویں صدی میں - تقسیم ملک کے
بعد پاکستان میں اردو افسانہ - مغربی ممالک میں اردو شاعری
۱۹۷۴ء کے بعد - حیدرآباد میں اردو تحقیق ۱۹۴۷ء کے بعد
ذیل میں ہم غور کرتے ہیں کہ مختلف ذیلی اجزاء کی تحقیق کن خطوط پر کی جا سکتی

ہے۔

۱۔ دور

ایسا بہت کم ہوتا ہے کہ کسی مخصوص دور میں پورے اردو ادب کا جائزہ
لیا جائے۔ تحقیق میں ادوار کی بنا پر بہت کم کام ہوئے ہیں۔ عموماً دور کے ساتھ
صنف یا علاقے کی تحدید بھی کر لی جاتی ہے۔ دور کے معنی ادبی تاریخ کا دور ہیں،
سیاسی تاریخ کا نہیں۔ کسی دور کا مطالعہ کرنے سے پہلے یہ ضروری ہے کہ اس کے
دونوں طرف کی حدیں ادبی ارتقا کی حدیں بھی ہوں مثلاً ۱۸۰۰ء نشر کے لیے ایک
حد ہے کہ اس کے بعد فورٹ ولیم کالج کا دور آتا ہے۔ ۱۸۵۷ء تاریخ معاشرت،
صحافت، ادب، فکر، غرض کہ ہر باب میں ایک موڑ ہے لیکن ۱۹۰۰ء ادب کے لیے
ایسی کوئی حد نہیں۔ اس کے بجائے ۱۹۱۴ء بہتر حد ہے۔ اس کے بعد ۱۹۳۶ء
اہم سنگ میل ہے کہ اس سے ترقی پسندی کی باضابطہ ابتدا ہوتی ہے۔ چاہیں تو
ہم اسے اور پہلے ۱۹۳۲ء سے شروع کر سکتے ہیں۔

ادبی سرحدیں لازماً کلنڈر کی سرحدوں مثلاً ۱۶۰۰ء، ۱۷۰۰ء، ۱۹۰۰ء کے
مطابق نہیں ہوتیں لیکن یہ عموماً تاریخی واقعات کے سینیں پر نظر رکھتی ہیں کیونکہ ادب

سماجی تاریخ کا ایک جزو ہے۔ اکثر سیاسی، سماجی، فکری اور ادبی ارتقادات بدوش اور دست بدست چلتے ہیں۔ اس لیے کسی دور کی ادبی تاریخ لکھتے وقت اس دور کے تاریخی اور پس منظر کو بھی اپنانا چاہیے، لیکن اسی حد تک جتنا اس نے ادیبوں اور ان کی تخلیقات پر اثر ڈالا ہو۔ اگر دور طویل ہے مثلاً اردو ادب کی تاریخ ۱۷۰۰ء تک تو اسے ذیلی ادوار مثلاً سو لکھویں اور سترھویں صدی میں تقسیم کر دینا چاہیے۔ ۱۶۰۰ء اور ۱۷۰۰ء ادبی ڈانڈے نہ ہی لیکن سہولت کی خاطر کہیں تو توڑنا ہی ہوگا۔ یاد رہے کہ یہ دور بہت مختصر بھی نہ ہو۔ الہ آباد یونیورسٹی میں ڈاکٹر ظل حسین نے 'دو عالمی جنگوں کے درمیان اردو شاعری' کے موضوع پر ڈگری لی۔ یہ دور ایک طرف تو بہت محدود تھا، دوسری طرف ۱۹۱۸ء یا ۱۹۳۹ء اردو شاعری کی سرحدیں نہیں۔ اسی طرح ڈاکٹر محمد ذاکر کا موضوع 'ہندوستان میں اردو ادب ۱۹۰۷ء تا ۱۹۶۲ء' محض ۱۵ سال کے قلیل عرصے کو محیط تھا۔ اس میں کسی بھی صنف کا سیر حاصل ارتقا نہیں ہوا۔ اگر کسی دور کے پورے ادب کا جائزہ لینا ہے تو سب سے پہلے ان اصناف کو لیجیے جو اس دور میں سب سے زیادہ پھلی پھولی ہیں اور غالب رہی ہیں۔ اصناف کی تنقید کے اصول بعد میں درج کیے جائیں گے۔ اسی طرح اس دور کے تحت پہلے ان علاقوں کا جائزہ لیجیے جہاں ادب کی تخلیق زیادہ ہوئی ہے۔ یعنی دور کے جائزے کے تحت پہلے اہم تر اصناف اور اہم تر علاقوں کو لیجیے بعد میں ثانوی اہمیت کی اصناف اور علاقوں کو۔ جائزے میں حتی الامکان تاریخی ترتیب کو ملحوظ رکھیے۔

۲۔ علاقہ

علاقائی جائزے کا کافی رواج ہے۔ اگرچہ یہ علاقائی وفاداری کے تحت ہو سکتا ہے لیکن اردو ادب کو اس سے یقیناً فائدہ پہنچتا ہے۔ مجموعی تاریخ میں وہ تفصیل نہیں ہو سکتی جو ایک ایک علاقے کے جائزے میں ہوتی ہے۔ اگر سب علاقوں کی تاریخ مرتب ہو جائے تو انھیں ملا کر پورے ملک کی مفصل تاریخ ادب مرتب کی جا سکتی

ہے۔ مجموعی تاریخ میں پہلے اور دوسرے درجے کے ادیبوں ہی کو شامل کیا جاسکتا ہے
علاقائی جائزے میں یہ ممکن ہے کہ مجموعی تاریخ میں جو نام دوسرے درجے پر رکھے
جاتے ہیں، علاقائی جائزے میں انھیں صفِ اول کا تسلیم کیا جائے۔

لیکن دور کی طرح علاقہ بھی زیادہ تنگ نہ ہونا چاہیے۔ ایک بار رضی اللہ عنہ
احمد (جو اس وقت تک شاید بارودگار نہ تھے) ڈاکٹر خواجہ احمد فاروقی سے کہنے لگے
کہ وہ (غالباً ڈی لٹ کے لیے) شعرائے میرٹھ پر کام کرنا چاہتے ہیں۔ خواجہ صاحب
دلی یونیورسٹی کے جس کوارٹر میں رہتے تھے اس کی سڑک کا نام Cavalry Lines تھا۔
خواجہ صاحب نے تبصرہ کیا کہ یہ تو ایسی ہی بات ہے جیسے کوئی شعرائے کیوٹیر کی لائن پر
ریسرچ کرنا چاہے۔ خواجہ صاحب نے بڑے لطف کے ساتھ علاقائی تنگ دامنی کی طرف
اشارہ کر دیا۔ شعرائے جے پور، شعرائے ٹونک، شعرائے بریلی، شعرائے بدایوں،
سخنور ان قبضہ کڑا ایسے ہی تنگ علاقے ہیں جو اردو ادب کا کوئی مرکز نہیں۔ جے پور
اور ٹونک کے بجائے پورے راجستھان کا، اور بدایوں، اور بریلی کے بجائے پورے
روہیلکھنڈ کا جائزہ لیا جائے تو نظر میں کچھ تو وسعت ہوگی کیونکہ ان علاقوں میں ایک
تاریخی، لسانی اور کسی حد تک تہذیبی وحدت ہے۔ بہتر یہی ہے کہ علاقائی جائزے
اہم اردو مراکز ہی کے کیے جائیں یا پھر ان وسیع علاقوں کے، جہاں تحقیق کار کے قیام
میں اردو ادب کا کام ہوا ہے گو وہاں سے کوئی صفِ اول کا ادیب نہیں ابھرا۔
علاقائی جائزے بالعموم انھیں مقامات کے رہنے والے کرتے ہیں۔ انھیں
اپنے علاقے سے ایک جذبہ ہاتی تعلق ہوتا ہے جو ان کے کام سے معروفیت چھین لیتا ہے۔
اس لیے علاقائی جائزے میں دو قباحتیں در آجاتی ہیں۔

۱۔ جن شخصیتوں کو اردو ادب کی تاریخ میں کوئی قابل ذکر مقام نہیں مل سکا، بلکہ
ان کے علاقے کے باہر کوئی ان کے نام نامی کا غائب بھی نہیں، انھیں صفِ اول
فن کار بنا کر پیش کیا جاتا ہے مثلاً بھوپال میں سراج میرزاں سحر ایسے ہی استاد
ہیں۔ باہر والے ان کے نام سے آشنا بھی نہیں لیکن بھوپال میں کوئی انھیں صفِ

شاعر کہہ دے تو جان کا دھڑکا ہے حیدرآباد میں ایمان 'فیض' بہار میں جو شش اور اکبر دانا پوری پنجاب میں کہ پال سنگھ بیدار، کشمیر میں غلام رسول ناز کی وغیرہ ایسے ہی نام ہیں۔ اپنی تحقیق میں ان کا ذکر ضرور کیجیے اور تفصیل سے کیجیے لیکن انھیں اردو کا بڑا شاعر بنا کر پیش نہ کیجیے۔ بہترین رہنما اصول یہ ہے کہ تنقیدی قدر بندی میں پورے اردو ادب کی تاریخ اور کل ہند نقشے میں انھیں بٹھا کر ان کا مقام متعین کیجیے۔

۲۔ دوسرا خدشہ یہ ہے کہ اپنے علاقے کی اہمیت بڑھانے نیز اپنی تحقیق کو گہرائی عطا کرنے کے لیے زیادہ سے زیادہ نام پیش کرنے کی کوشش کی جاتی ہے، اس سے بالکل قطع نظر کہ وہ ادبی تاریخ میں نام پانے کے سزاوار بھی ہیں۔ دتاسی نے اپنے تذکرے کے دیباچے میں کوہ پور کا یہ قول نقل کیا ہے۔

"ایسے بے حقیقت ناموں کو بوجھولنے کے لیے پیدا ہوئے ہیں غیر فانی شہرت دینے کی کوشش سعی لا حاصل ہے۔ تاریخوں میں ان کا ذکر کرنا کہ آئندہ نسلیں ان کی طرف متوجہ ہوں محض بے کار ہے" لے

مقالوں میں کثرت نام شمارہ پر مہذب انداز سے طنز کرنا ہوتا کہتے ہیں 'تذکرے کی کیفیت پیدا ہو گئی ہے' کھلے ڈالے انداز سے تعریف کرنی ہو تو کہتے ہیں 'کھتونی بنا کر رکھ دی ہے'۔ اگر کوئی اپنے مقالے میں ہر کس و ناکس کے ناموں کی بھرمار ہی کرنا چاہتا ہے تو اپنی کتاب کو تحقیقی مقالہ نہ کہہ کر تذکرہ نام رکھ دے۔ پھر کسی کو جائے اعتراض نہ ہوگی۔ تحقیقی مقالے میں نامستحقوں کو ہرگز جگہ نہ دی جائے۔ طاقانی جائزوں میں ایک اور ستم دیکھنے میں آتا ہے۔ کوشش کی جاتی ہے کہ اس علاقے کو اردو زبان کا وطن مالوف یعنی مولید اول ثابت کر دیا جائے۔ وہاں کے کسی مشکوک الوجود قدیم شاعر کو اردو کا پہلا شاعر یا کسی معدوم نثری تصنیف کو اردو کی پہلی نثری کتاب کا طرہ بہنا دیا جائے۔ اگر آپ کے پاس اپنے دعوے کے حق میں مضبوط دلیلیں ہیں تو سامنے لائیے ورنہ معدوم مجہول الاسم کتابوں کو لطیف دلیلوں

لے خطبات ص ۷۷ بحوالہ ڈاکٹر سید عبداللہ شوائے اردو کے تذکرے ص ۱۱۲

کے ساتھ اولیت عطا کرنا علاقائی پاسداری ہو سکتی ہے تحقیق سے وفاداری نہیں۔ یہ ضروری ہے کہ علاقائی جائزے میں وہاں کی لسانی تاریخ اور وہاں کی بولی کا لسانی تجزیہ لازماً شامل کیا جائے۔ علاقائی جائزے کا پہلا باب وہاں کی تاریخ اور جغرافیے سے متعلق ضروری معلومات فراہم کرے اور دوسرا باب وہاں کی زبان اور بولی کے متعلق ہونا چاہیے۔ اس کے آگے عام ادبی تاریخ کے انداز میں لکھنا چاہیے یعنی یا تو تاریخی اعتبار سے دور بنا کر ان میں پہلے اہم فن کاروں کو لیا جائے اور بعد میں دوسرے درجے کے فن کاروں کو اور ان کے مطالعے میں تہذیبی اور ادبی پس منظر کو فراموش نہ کیا جائے، یا اصناف، کم از کم نظم و نثر، کے اعتبار سے تقسیم کر کے بیان کیا جائے۔ قدیم دور پر زیادہ توجہ کی جائے اور قدیم ترین لیکن مستند و معتبر تخلیقات کو نمایاں کیا جائے۔ غیر جذباتی انداز میں مختلف فن کاروں، اصناف اور تخلیقات کا جائزہ لیجیے۔ پوری ادبی تاریخ میں ان کو جو مقام ملنا چاہیے، اس کا تعین کیجیے۔ آخر میں خاتمے کے طور پر پورے ملک کی ادبی تاریخ میں اس علاقے کی دین کی قیمت طے کیجیے۔

۳۔ گروہ یا طبقہ

علاقوں کی طرح گروہوں اور طبقوں کی خدمات کا جائزہ بھی لیا جاتا ہے۔ یہ طبقات اکثر مذہبی یا فرقہ وارانہ بنیاد پر ہوتے ہیں اور اکثر انہیں طبقوں کے فرد اپنے طبقے کی خدمات کا بیان کرتے ہیں۔ بعض نگران تحقیق (مثلاً الہ آباد یونیورسٹی کے شعبہ اردو کے پہلے صدر مرحوم سید صامن علی ریسرچ اسکالر کی طبقاتی حیثیت کو دیکھ کر اسے اس کے طبقے کا موضوع دینا چاہتے ہیں مثلاً ہندو، عیسائی، یا سکھ اسکالر کو اردو میں ہندوؤں، عیسائیوں یا سکھوں کی خدمات کا موضوع دے دیا۔ کوئی لڑکی ہوئی تو اسے عورتوں کی خدمات تلاش کرنے پر مامور کر دیا۔ ڈگری سے بہت کر بھی اس قسم کے مضامین ملتے ہیں جن میں کالیستھوں یا اہل نواٹھ کی خدمات پر روشنی

ڈالی جاتی ہے ذیل کے گروہوں سے متعلق مقالے دیکھنے سننے میں آئے۔
 اردو کے ہندی شعرا - اردو میں مسیحیوں کی خدمات - اردو کی ترقی میں سکھوں
 کا حصہ - اردو میں شیعوں کی خدمات یا اردو کا شععی ادب (بمبئی سے تین جلدوں میں
 مقالہ) - اردو میں مہدویوں کی خدمات - اردو میں بنگالیوں کی خدمات - اردو میں
 خواتین کا حصہ - دم تحریر اور نگ آباد میں بشر نواز اردو میں جینوں کی خدمات
 پر سیمینار گزارا ہے۔

اگر گروہی جائزہ کسی ملی گروہ سے تعلق رکھتا ہے تو یہ مستحسن نہیں۔ یہ
 فرقہ پرستی اور ذات پات کے جذبات کو ابھارتا ہے۔ اگر جائزہ کار اسی طبقے سے
 تعلق رکھتا ہے تو فطری بات ہے کہ تو اس کی طبقاتی و قادیاری اس کی تنقیدی حس پر
 چھا جاتی ہے۔ میں نے اپنے ایک مہدوی طالب علم کو ایم فل کے لیے مہدویوں
 کی خدمات کا موضوع دیا۔ لیکن اسے ۱۸۰۰ تک محدود رکھنا تھا کہ وہ اپنے
 دور کے مہدویوں کی توصیف میں نہ لگ جائے، قدیم ادب ہی پر توجہ کرے۔ میں نے
 یہ موضوع قدیم مہدوی بزرگوں کے اردو فرمودات کو دیکھ کر دیا تھا۔ اگر مولوی عبدالحق
 صوفیوں کے فرمودات پر لکھ سکتے ہیں تو انھیں کے معاصر مہدویوں کی اردو تحریروں
 کو کیوں نہ سامنے لایا جائے۔ میں نے طالب علم پر زور دیا تھا کہ موضوع مہدویت نہیں
 ہے بلکہ مہدویوں کی ادبی خدمات ہیں۔ مقالہ شائع ہو گیا ہے اور اس سے اردو ادب
 کی قدیم ترین نظم و نثر میں کچھ اضافہ ہوا ہے۔

اس سے انکار نہیں کہ انسانی شعور، ذہن اور شخصیت پر مذہب اور ذات کا
 کسی قدر اثر ضرور پڑتا ہے لیکن اتنا بھی نہیں کہ اس ملت کے ادیبوں کی تخلیقات کو
 دوسرے مذہب کے افراد سے الگ کر دے۔ چکبست کی غزل، مخمور جالندھری (سکھ)
 کی نظم، راجندر سنگھ بیدی کے افسانوں، گوپال مشل (جین) کی تحریروں، اختر
 اور منوی (قادیانی) کے افسانوں اور عالم خوند میری (مہدوی) کی اقبال کی کتاب
 پر ان کے مذہب کا کون سا اثر ہے۔

جس طرح انگریزی مٹھائیاں ہوتی ہیں کہ انھیں مختلف سانچوں میں ڈھال لیجیے، ذائقہ وہی رہے گا، یہی کیفیت طبقاتی جائزے کی ہے۔ فرض کیجیے اردو میں ایک ہزار قابل ذکر شاعر ہیں۔ انھیں آپ علاقے، مذہب، ذات پات، پیشے کسی بھی بنا پر تقسیم کر دیجیے، ان کی شاعری جیسی ہے ویسی ہی رہے گی۔ اس کا رنگ و آہنگ عام طور سے ان کے علاقے یا فرقے یا طبقے سے متعلق نہیں ہوگا۔ مثال کے طور پر مجھ، بیچ مدال کو لے لیجیے کہ ذیل کے تمام موضوعات میں در اندازہ ہوگا۔

اردو کے فروغ میں یوپی کا حصہ۔ اردو میں کھڑی بولی علاقے کا حصہ۔ اردو میں ہندوؤں کا حصہ۔ اردو میں جینیوں کا حصہ۔ اردو میں بنیوں کا حصہ۔ اردو میں پروفیسروں کا حصہ۔

ہرزمرے کے تحت میرے بارے میں یکساں طور پر لکھا جائے گا۔ اس سے ثابت ہوتا ہے کہ زمرے کا لیبل ادیب کے کام کے لیے غیر متعلق ہے۔ طبقے کے افراد کی خدمات سے ہٹ کر کسی فرقے کے عقیدے سے متعلق ادب ہوتا ہے وہ مختلف موضوع ہے مثلاً اردو میں وہابی ادب، اردو میں شیعہ ادب، اردو میں مہدوی ادب، اردو میں قادیانی ادب، اردو میں آریہ سماجی ادب۔ فرقوں کے جائزے ناپسندیدہ ہیں تو میری رائے میں اردو شعبوں کے تحت مذہبی عقائد کا جائزہ ناپسندیدہ تر ہے۔ کوئی قادیانی عقائد پر تحقیق کرتا ہے تو وہ ادبی تحقیق نہیں، مذہبی تحقیق ہوگی۔ دینی خدمت کے لیے اپنے عقائد پر کتابیں اور مضامین لکھنے میں مجھے کوئی اعتراض نہیں۔ میری رائے میں صرف قدیم ترین دور کے بارے میں مذہبی طبقات کی خدمات کا جائزہ لینے کا جواز ہے، بعد کے زمانے میں نہیں۔ اگر فرض کیجیے ۱۸۰۰ء تک، مہدویوں کی اردو خدمات یا عیسائی مشنریوں کی اردو قواعد و لغات کی خدمات پر تحقیق کی جائے تو کوئی اعتراض نہیں۔ اس میں مذہبی پہلو سے زیادہ تاریخی پہلو ابھرے گا۔ لیکن بعد کے دور میں ماسٹر ام چندر یا پیارے لال شاکر پر عیسائیت کا یا عالم خوند میری پر مہدویت کا لیبل لگا کر بات کی جائے تو ناسمجس ہے۔ ہاں غیر مذہبی

طبقات کی خدمات کا جائزہ نامستحسن نہیں۔ مثلاً اردو میں یوروپیوں کی خدمات۔
 اردو میں مستشرقین کی خدمات بیسویں صدی میں مغرب میں اردو مہاجرین کا ادب۔
 اردو کے غیر تدریسی محققین وغیرہ پر لکھا جائے تو نامناسب نہیں۔

طبقاتی جائزے کی ابتدا میں اس طبقے کا تعارف اور تاریخ دینی ہوگی۔ اس
 کے بعد تاریخی انداز سے ان کی خدمات کا جائزہ لینا ہوگا۔ اگر ان کے کام متنوع ہیں
 تو صنف اور موضوع کے اعتبار سے مختلف ابواب میں ذکر کر سکتے ہیں۔ یہاں بھی وہ
 اصول یاد رکھیے کہ ان کی قدر بندی پورے ادب کی تاریخ اور کل ہند چوکھٹے میں رکھ کر
 کرنی ہوگی جو قابل ذکر ہیں ان پر لکھیے، دوسروں کو حذف کر دیجیے۔ اگر اس طبقے کے
 زیادہ سے زیادہ نام گننانے کا اشتیاق مالا لطاق ہے تو اپنی کتاب کو تذکرے کا نام
 دیجیے۔ تب آپ جامعیت اور تفصیل کے لیے آزاد ہیں۔

۴۔ ادارہ

ادارے کئی طرح کے ہوتے ہیں۔ اردو ادب کی تحقیق میں انھیں اداروں
 پر کام کرنا چاہیے جنہوں نے تصنیف و تالیف کا کام کیا ہو۔ ان کی ذیل کی قسمیں
 کی جاسکتی ہیں۔

ا۔ درس گاہیں : فورٹ ولیم کالج کلکتہ۔ کالج فورٹ سینٹ جارج مدراس۔
 دلی کالج۔ ایم اے او کالج و مسلم یونیورسٹی علی گڑھ۔ عثمانیہ یونیورسٹی مع
 دارالترجمہ۔ اورینٹل کالج لاہور وغیرہ۔

ب۔ تجارتی ادارے : نول کشور پریس لکھنؤ و کانپور۔ لالہ رام نرائن لال
 الہ آباد وغیرہ

ج۔ علمی و ادبی ادارے : انجمن ترقی اردو ہند۔ انجمن ترقی اردو پاکستان۔
 ہندوستانی اکیڈمی الہ آباد۔ دارالمصنفین اعظم گڑھ۔ ادارہ ادبیات اردو حیدرآباد۔
 انجمن اسلام اردو ریسرچ انسٹیٹیوٹ بمبئی۔ اقبال اکیڈمی لاہور۔ مجلس ترقی ادب لاہور۔

ترقی اردو بورڈ کراچی۔ اردو لغات بورڈ کراچی۔ ترقی اردو بورڈ ڈیڑھ وغیرہ۔
اداروں کی جو تھی قسم ان ادبی اداروں کی ہے جو بنیادی حیثیت سے ادبی تحریکات
ہیں مثلاً انجمن پنجاب لاہور۔ انجمن ترقی پسند مصنفین، حلقہ ارباب ذوق لاہور۔
ان کا ذکر تحریکات کے ذیل میں کیا جائے گا۔ ان میں سے بیشتر پر کام ہو چکا ہے۔
ضروری ہے کہ تمام اداروں کے بارے میں مستقل کتابیں یا طویل مضامین
لکھے جائیں تاکہ ان کی تاریخیں، ان کے مقاصد، ان کی خدمات اور ان کے مسائل سامنے
آسکیں۔ ان میں سے فورٹ ولیم کالج، کالج فورٹ سینٹ جارج مدراس، دلی کالج
اور دارالمصنفین پر کتابیں آچکی ہیں۔ پنجاہ سالہ تاریخ انجمن ترقی اردو لکھی جا چکی ہے۔
نول کشور پریس پر رسالوں پر خاص نمبر آئے ہیں۔ بقیہ پر قابل ذکر تحقیقی کام نہیں ہوا۔
تقسیم ملک کے بعد کی دونوں ملکوں کی انجمن ترقی اردو کا جائزہ نہیں لیا گیا۔ ویسے
اداروں پر گورنمنٹ نیشنل کالج کراچی کے رسالہ مجلہ علم و آگہی کا خصوصی شمارہ ادارے
بابت ۷۴ - ۱۹۷۳ء آچکا ہے۔ اس کے علاوہ جموں یونیورسٹی سے ڈاکٹر یونیند گپتا
نے اسی موضوع پر پی ایچ ڈی کی ہے اور ان کا مقالہ شائع ہو گیا ہے۔ مرکزی یونیورسٹی
حیدرآباد کا ایک ایم فل کا مقالہ حمید آباد کے علمی و ادبی ادارے ۱۹۸۳ء میں شائع
ہوا۔ کچھ اور کام بھی ہوئے ہیں لیکن ابھی وہ چھپ کر سامنے نہیں آئے۔

اداروں پر کام میں اول اس تاریخی و ادبی پس منظر کو دینا ہوگا جس کے بیچ
یہ ادارے وجود میں آئے۔ پھر ان کی تاسیس کے مقاصد بیان کیے جائیں گے۔ اس
کے بعد ان کی مفصل تاریخ دینی ہوگی۔ اس کے آگے ان کی تصانیف و تالیفات
(مع تراجم) کا جائزہ لینا ہوگا جو ان پر تحقیق کا مرکزی جزو ہوگا۔ بعض اداروں
کے مقاصد میں اشاعت کتب کے علاوہ دوسرے مقاصد بھی شامل ہوتے ہیں۔
مثلاً انجمن ترقی اردو کا ایک اہم مقصد اردو تحریک چلانا تھا۔ ادارہ ادبیات اردو
کے مقاصد میں اردو کو مقبول بنانے کے لیے اردو کے امتحانات لینا بھی شامل تھا۔
جب اداروں کا جائزہ لیا جائے گا تو دیکھنا ہوگا کہ وہ اپنے مقاصد میں کہاں تک

کامیاب ہوئے۔ جن شعبوں میں کامیابی کماتقہ ہمیں ہوئی اس کے اسباب پر غور کرنا ہوگا کہ ان کی راہ میں کیا مشکلات حائل تھیں۔ ان کے مقاصد کو بھی پرکھنا ہوگا کہ کیا وہ مثالی مقاصد تھے، ایک دوسرے سے ہم آہنگ تھے یا ان میں کچھ غیر اہم شقیں بھی شامل کر لی گئی تھیں۔ دوسری طرف اپنے عصر کی ضرورتوں کو نظر انداز کر کے کچھ اہم مقاصد نظر انداز ہو گئے تھے۔

تمام اہم اداروں اور ان کی مطبوعات کا مفصل جرأت مند انہ جائزہ لینے کی ضرورت ہے۔ ان کی خدمات کو اردو قارئین کے سامنے لانا ہے اور ان کی کوتاہیوں کو بے نقاب کرنا ہے۔ یہ کام تاریخی اور احتسابی دونوں نوعیت کا ہوگا۔ تحسین و تنقید دونوں میں سے کسی میں بخل کی ضرورت نہیں۔ ظاہر ہے کہ علمی و ادبی کاموں کی قدریمائی کے لیے ان موضوعات میں عارقانہ نظر کی ضرورت ہوگی۔

صنف، تحریک و دبستان ایک مختلف مختلف قسم کے موضوع ہیں کہ ان پر کام میں تحقیق سے زیادہ تنقیدی صلاحیت کو بروئے کار لانا ہوتا ہے۔ ان پر انگلے باب میں غور کیا جائے گا۔

پوڑھوال باب

صنف 'تحریک' دبستان 'رحمان

پچھلے باب میں ادبی تاریخ کے اجزہ اپر غور کیا گیا۔ یہ کہا جا چکا ہے کہ ادبی تاریخ، سوانح اور تنقید کے اجتماع سے وجود میں آئی۔ ادبی تاریخ میں کچھ ایسے اجزہ یا گوشوں پر بھی بحث کی جاتی ہے جن میں تاریخی پہلو سے زیادہ اہم فکر و فن کا پہلو ہوتا ہے۔ ایسے اجزہ میں ادبی صنف، 'تحریک' دبستان اور رحمان آتے ہیں۔ ان پر خالص نظر پاتی بحث ہو سکتی ہے، ان کے فکر و فن پر تبصرہ کیا جاسکتا ہے۔ یہ ادبی تنقید ہوتی ہے لیکن اگر ان کے تمام فن کاروں اور فن پوروں پر مجموعی حیثیت سے غور کیا جائے، ان کے آغاز اور ارتقا کی داستان سنائی جائے تو یہ تحقیق ہوگی۔ چونکہ تحقیقی مقالہ تنقید سے عار نہیں رکھتا بلکہ تحقیق و تنقید کا مجموعہ ہوتا ہے اس لیے ان موضوعات کے ارتقا کو تحقیقی مقالے کا مناسب موضوع مانا جائے گا۔ ان میں سے ہر ایک پر کچھ بات کر لیں۔

صنف

یہ ادب کی نہایت اہم تقسیم ہے۔ شعری اصناف ہوں کہ نثری اصناف، ادب انھیں کے جامے میں ظاہر ہوتا ہے۔ ان کے طفیل ادبی تاریخ میں مختلف مصنفین کی گروہ بندی اور شیرازہ بندی ہوتی ہے مثلاً غزل گو شعرا، قصیدہ گو شعرا، مرثیہ نگار، ناول نگار، انشائیہ نگار وغیرہ۔ اردو کی اصناف تین بنیادوں پر قائم کی گئی ہیں۔

۱۔ ہیئت کے اعتبار سے

۲۔ موضوع کے اعتبار سے

۳۔ ہیئت اور موضوع دونوں کے اعتبار سے۔

بعض اصناف ایسی ہیں جو بظاہر ہیئت کی بنا پر قائم کی گئی ہیں مثلاً 'مثنوی' رباعی لیکن تاریخ ادب کی روایات نے انھیں ایک موضوعی انفرادیت، تسلسل اور تشخص بھی دے دیا ہے۔ میری کتاب 'ادبی اصناف' میں نشر و نظم کی اصناف پر فنی نقطہ نظر سے بحث کی گئی ہے۔ تاریخ ادب میں کم از کم ایک باب اصناف کے بارے میں ضرور ہونا چاہیے بلکہ ہر جلد میں اس دور کی اہم اصناف پر مجموعی حیثیت پر سے جائزہ لینا چاہیے، قدیم دور میں قدیم اصناف پر، جدید دور میں جدید اصناف پر واحد مصنف پر کام کرنے کے مقابلے میں کسی صنف پر کام کرنا زیادہ موثر سمجھا جاتا ہے۔ لیکن اب جملہ اہم اصناف پر مقالے لکھے جا چکے۔ ہاں ادبی تاریخ کے جزو کے طور پر مخصوص دور یا مخصوص علاقے میں اس صنف کے ارتقا پر کام کیا جاسکتا ہے مثلاً

دکن میں قصیدہ نگاری، بیسویں صدی میں قصیدہ گوئی، اردو ناول انیسویں صدی میں، مرثیہ بعد انیس، رام پور میں داستان گوئی، دکن کے تذکرات شعرا۔ مغرب سے درآمدہ اصناف سخن وغیرہ۔

دوسری صورت یہ ہے کہ صنف کی کسی نوع کو کام کے لیے چنا جائے مثلاً اخلاقی و عارفانہ مثنویاں۔ شخصی مرثیے۔ مسلسل غزلیں۔ تاریخی ناول۔ تقسیم ملک سے متعلق افسانے۔ ہندو قصوں سے ماخوذ ڈرامے۔ اسلامی ناول وغیرہ۔ بیشتر اصناف پر مقالے کی ابتدا میں سماجی یا سماجی پس منظر دینے کی ضرورت نہیں تھی جو اردو مثنوی پر اپنی کتاب میں دیا، وہ غلطی کی۔ شہر آشوب جیسی صنف سماجی پس منظر، ریختی میں سماجی پس منظر اور بارہ ما سے میں ادبی پس منظر دینا ہو گا۔ لیکن قصیدہ، غزل، ناول، افسانہ جیسی اصناف پر لکھتے ہوئے کسی سماجی

سماجی پس منظر کی ضرورت نہیں۔ ہاں ان کے ادبی پس منظر کے طور پر عربی، فارسی ہندی یا انگریزی میں ان سے متوازی و مماثل اصناف کے بارے میں لکھ دینا چاہیے۔ دوسرا باب صنف کے اجزاء کی ترکیبی یا اصولی نقد کے بارے میں ہوگا۔ اب تک اس صنف کی تخلیقات کو پرہ کھنے کے جو اصول بنائے گئے ہیں، ان کو درج کر کے ان پر تبصرہ کیجیے۔ اگر ان اصولوں میں کوئی کمی ہے تو اپنی طرف سے بہتر اصول وضع کرنے ہوں گے۔ بعض اصناف کے اجزاء کی ترکیبی تو اصل زبان میں جہاں سے وہ آئی ہیں، مل جاتے ہیں لیکن اردو میں ان کے نمونوں کی قدر بندگی کے رہنا اصول نہیں۔ وہ فراہم کرنے ہوں گے۔ بعض اصناف، مثلاً داستان کے بارے میں کوئی فنی اصول ملتا ہی نہیں۔ چونکہ اردو میں اس صنف کی تخلیقات میں ہم کسی کو بہتر اور کسی کو کم تر گردانتے ہیں اس کے معنی ہیں کہ ہمارے ذہن میں ان کو آنکھنے کا کوئی پیمانہ ہے۔ اس پیمانے کو ذہن سے باہر لا کر سپرد قلم کیجیے۔ میں نے داستان پر اپنی کتاب میں داستانوں کا مشاہدہ کر کے ان کی قدر پیمائی کے پیمانے وضع کیے۔ اجزاء کی ترکیبی اور اصولی نقد کے بعد اس صنف کے فروغ و زوال کے اسباب (اگر زوال ہو گیا ہے) لکھے جائیں۔ اس کے بعد اس صنف کے نمونوں کا جائزہ لینا چاہیے۔ بہترین صورت یہ ہے کہ تخلیق کاروں کو تاریخی ترتیب سے لیا جائے۔ اہم مصنفوں کو پورا باب دے سکتے ہیں۔ ایک مصنف کے اس صنف میں جملہ کاموں پر تبصرہ کیا جائے مثلاً ثنوی کے مقالے میں میر حسن کی طویل ثمنویوں کے ساتھ ساتھ مختصر ثمنویوں پر بھی اظہار خیال کر دیا جائے۔ اگر صنف زیادہ طویل عرصے پر نہیں پھیلی ہے تو علاقے و ارتبصرہ کر سکتے ہیں۔ مثلاً ریختی دلی میں ریختی لکھنؤ میں۔ یا پھر بڑے فن کاروں کا پہلے ذکر کر کے بعد میں چھوٹے فن کاروں کو لے سکتے ہیں۔ جیسے محولہ سابق صنف ریختی پر لکھتے ہوئے رنگیں، انشا، نازنین اور جان صاحب کو ایک ایک باب دے کر کم اہم فن کاروں کو بعد میں لیا جائے۔

موضوع کے اعتبار سے بھی صنف کی تقسیم کی جاسکتی ہے مثلاً حکایت پر مقالہ لکھنا ہو تو ظریفانہ، اخلاقی، مذہبی جو دت ذہنی کی حکایات کے زمرے قائم کیے جاسکتے ہیں لیکن بہترین طریقہ تاریخی ترتیب سے درج کرنے کا ہے۔ آخری باب میں غور کیجیے کہ اس صنف نے اردو ادب کو کیا دیا، اس کا اردو ادب میں کیا مقام ہے اور مستقبل میں اس کے کیا امکانات ہیں۔

صنف کا مقالہ بہت کچھ تنقیدی ہو گا۔ اس کی تلافی کے لیے تلاش کر کے تحقیقی پہلووں پر توجہ کیجیے تاکہ تحقیق و تنقید کا توازن رہے۔ بیسویں صدی سے پہلے کی اصناف میں بطور خاص تحقیق کی گنجائش ہے۔ کسی مصنف کی جملہ تخلیقات کی نشاں دہی کیجیے یعنی الحاقی چیزوں کو خارج کر دیجیے اور اس کی جن چیزوں کا ذکر نہیں ہوا ہے، مثلاً جو غیر مطبوعہ ہونے کی وجہ سے نظروں سے اوجھل ہیں، انہیں سامنے لائیے۔ اگر وہ کسی دوسری زبان یا اردو ہی کی قدیم تر تخلیق سے ماخوذ ہیں تو صحیح ماخذ تلاش کیا جائے۔ اس کے بعد اہم نمونوں پر تنقید کیجیے۔ آخری باب میں مجموعی جائزہ لیجیے جس طرح سابق پیراگراف میں کہا گیا ہے۔ کام کے آخر میں بعض ضمیمے بھی دیے جاسکتے ہیں مثلاً داستان کے مقالے میں جملہ داستانوں کی فہرست۔ اس صنف پر تنقیدی کاموں کی بلیو گرافی بھی تیار کی جاسکتی ہے مثلاً ڈرامے پر کتاب کے آخر میں ان کتابوں اور اہم مضامین کی فہرست دی جاسکتی ہے جو ڈرامے کے بارے میں لکھے گئے ہیں۔

میں نے دو قدیم اصناف، ایک نثری اور ایک شعری، پر مقالے لکھے۔ ان کا مختصر خاکہ درج کرتا ہوں تاکہ اندازہ ہو سکے کہ میرے نزدیک صنف پر کام میں کیا کیا ہونا چاہیے۔

اردو کی نثری داستانیں طبع سوم

۱۔ عہد قدیم میں قصہ گوئی : حکایت اور داستانیں

۲۔ اردو کا قدیم افسانوی ادب : فن اور موضوع

- ۳۔ داستانوں کے فروغ و زوال کے اسباب
- ۴۔ دکنی قصے
- ۵۔ شمالی ہند میں داستان نویسی اٹھارویں صدی میں
- ۶۔ فورٹ ولیم کالج کا دور
- ۷۔ سنسکرت اور ہندی سے متاثر قصے
- ۸۔ سرور کا عہد
- ۹۔ اردو میں الف لیلا
- ۱۰۔ داستان امیر حمزہ (۱)
- منازل ارتقا۔ داستان امیر حمزہ رام پور میں، لکھنؤ میں، دہلی میں
- ۱۱۔ داستان امیر حمزہ (۲)
- نول کشوری ایڈیشن کا تنقید ہی جائزہ
- ۱۲۔ بوستان خیال
- ۱۳۔ اردو نثر میں داستانوں کا مقام
- ضمیمہ۔ کم اہم حکایتوں اور داستانوں کی فہرست

اردو ٹنوی شمالی ہند میں

- ۱۔ اردو ٹنوی کا سیاسی اور سماجی پس منظر
- ۲۔ صنفِ ٹنوی
- ۳۔ اردو ٹنوی کا موضوع
- ۴۔ اردو ٹنوی کا ارتقا
- (اس باب میں موضوعات و رجحانات کا ارتقا دکھایا ہے)
- ۵۔ شمالی ہند کے ابتدائی ٹنوی نگار
- ۶۔ میر و مرزا کا دور

۷. میر حسن اور ان کے معاصرین
۸. نسیم اور ان کے معاصرین
۹. واجد علی شاہ کا دور
۱۰. قدیم رنگِ ثنوی کا آخری دور
۱۱. جدید ثنوی
۱۲. خاتمہ

ضمیمہ - شمالی ہند میں اردو ثنویوں کی فہرست

در اصل مختلف اصناف کا خاکہ مختلف انداز کا ہو گا لیکن عام خطوط یہی ہوں گے کہ ابتدا میں اس صنف کے اصول پھر ارتقا، ابتدا یا آخر میں اس کے فروغ و زوال کے اسباب، اردو ادب کے فروغ میں اس صنف کی کارگزاری اور مستقبل میں اس کے امکانات پر غور کرنا ہو گا۔ ارتقا سے مراد صنف کے عہد بہ عہد تخلیق کاروں اور تخلیقات کا جائزہ لینا ہے۔ زوال صرف مرحوم اصناف کی حد تک ہو گا۔

تحریکات

تحریکات پر کام تحقیق کم، تنقیدی زیادہ ہو گا۔ تحریک سے ملتی جلتی چیزیں دبستان اور رجحان ہیں۔ ان سب کا فرق ڈاکٹر منظر اعظمی نے اپنے مقالے 'اردو کی ادبی تحریکیں اور دبستان' میں بخوبی واضح کیا ہے۔ اس مقالے پر جموں یونیورسٹی سے ڈی لٹ کی ڈگری ملی۔ یہ ابھی شائع نہیں ہوا لیکن چونکہ میری نگرانی میں لکھا گیا تھا اس لیے میں اس سے واقف ہوں۔ پنجاب یونیورسٹی لاہور میں ڈاکٹر انور سدید نے بھی 'اردو ادب کی تحریکیں' پر ڈگری لی۔ ممکن ہے کہ شائع ہو گیا ہو لیکن میری نظر سے نہیں گزرا۔

تحریک میں حرکت کا ہونا لازمی ہے۔ سیاسی اور سماجی تحریکات کے مقابلے میں ادبی تحریک میں شور اور شورش نہیں ہوتی لیکن اس کا ایک واضح مقصد

ہوتا ہے جسے حاصل کرنے کے لیے ہم خیال افراد مل جل کر شعوری یا غیر شعوری طور پر کوشش کرتے ہیں۔ تحریک کو چلانے والا کوئی مرکزی ادارہ یا انجمن نیز کچھ مرکزی بااثر حضرات ہوتے ہیں۔ اردو ادب میں چار پانچ واضح تحریکیں ملتی ہیں شاید فورٹ ولیم کالج کو بھی سلیبس نشر لکھنے کی شعوری تحریک قرار دیا جاسکتا ہے واضح تر تحریکیں یہ ہیں: علی گڑھ تحریک، انجمن پنجاب کی تحریک، ترقی پسند تحریک، حلقہ ادب ذوق لاہور، اسلامی ادب کی تحریک۔

وہابی تحریک مذہبی تھی جس کا اردو ادب پر کوئی قابل ذکر اثر نہیں پڑا۔ ادب لطیف اور جدیدیت کو ہم اس لیے تحریک نہیں کہہ سکتے کہ ان کے پیچھے کوئی متحدہ کوشش نہیں تھی۔ ان کے لیے کوئی تنظیم، کوئی انجمن یا مرکز ادارہ نہ تھا۔ ایک ادبی تحریک ہم عصر سیاسی، سماجی اور ادبی صورت حال کی پیدا کردہ ہوتی ہے وہ عموماً موجودہ ادب اور اس کی روایات میں کسی قسم کی تبدیلی لانے کی خواہاں اور کوشاں ہوتی ہے۔ اس لیے تحریک پر تحقیق کرنی ہو تو اسے جنم دینے والے حالات کی نشاں دہی کرنی ہوگی۔ یہ حالات سیاسی، سماجی، معاشی اور ادبی ہر قسم کے ہو سکتے ہیں۔ تحریک میں کوئی ادبی نظر یہ بھی ہوتا ہے۔ اس کو نہ صرف بیان کرنا ہوگا بلکہ اسے آنکنا بھی ہوگا کہ یہ کہاں تک صالح اور صحت مند ہے۔ دوسروں کی رائیں پیش کرنی ہوں گی لیکن یہ کافی نہیں۔ محقق کو اپنی ترجیحات کے مطابق آخری فیصلہ کرنا ہوگا۔

پس منظر اور فکری البواب کے بعد تحریک کے فروغ و زوال کے اسباب پر غور کرنا ہوگا۔ ایک صورت تو یہ ہے کہ یہ باب تمہیدی حصے میں رکھا جائے۔ دوسری صورت یہ ہے کہ مقالے کے آخر میں دیا جائے۔ لیکن سب سے اچھی شکل یہ ہے کہ تمہید میں اس کے فروغ کے اسباب دیے جائیں اور آخر میں زوال کے اسباب۔ بہر حال کوئی مقررہ قاعدہ نہیں۔ محقق جیسا مناسب سمجھے کرے تمہیدی حصے کے بعد تحریک سے متعلق ادیبوں کی تخلیقات کا جائزہ لینا ہوگا۔ اس جائزے سے تحریک کا ارتقا خود بخود ابھر کر سامنے

آجائے گا۔

ارتقا کے تحت تحریک کے سالاروں کی تخلیقات کا جائزہ لینا ہو گا۔ عموماً ایک تحریک کسی لمبے زمانے تک پھیلی نہیں ہوتی۔ ترقی پسند تحریک کی طرح اگر اس کا عرصہ حیات کافی بڑا بھی نظر آئے تو بھی اس کی روانی و جہندگی بہ مشکل ۲۰ سال تک ہی رہی۔ ۱۹۵۳ء کے بعد تو لاشتم پشتم زندگی کھینچ رہی ہے۔ اس لیے تحریک کے بیان میں ضروری نہیں کہ ادیبوں کا بیان تاریخی ترتیب ہی سے کیا جائے بلکہ ان کی اہمیت اور رہنمائی کے بقدر کیا جاسکتا ہے۔ ان کی تخلیقات میں دیکھنا ہو گا کہ تحریک کے مقاصد کہاں تک پورے ہوتے ہیں۔ اس کے علاوہ تحریک کو بھول کر بحیثیت ادیب کے ان کی تخلیقات کا جائزہ اور قدر بندی بھی کرنی ہوگی۔

اگر اس کام کو تحقیقی مقالے کے طور پر گزرانا ہے تو ضروری ہے کہ اس میں تحقیقی پہلو کو فراموش نہ کیا جائے۔ تحریک کی مختلف منزلوں اور سنگ میل کی صحیح تاریخیں دی جائیں، ادیبوں کی کتابوں کے سہ تصنیف اور ان کے ایڈیشنوں کی صحیح نشاں دہی کی جائے اگر ان تخلیقات کو کہیں اور سے تحریک ملی ہے تو حاصل ماخذ یا محرک کا پتہ دیا جائے۔ تحریک کے جن تخلیقی کاروں کا انتقال ہو چکا ہے، ان کے سنیں و عمارت دیے جائیں۔ آخر میں اردو ادب کی تاریخ میں اس تحریک کی دین پر غور کرنا ہو گا مثلاً علی گڑھ تحریک ہو یا ترقی پسند تحریک، انھوں نے ادب کو شدت سے متاثر کیا، ان کی وجہ سے بڑے اہم کارنامے وجود میں آئے جب کہ حلقہء ارباب ذوق کی کارکردگی ان کے مقابلے میں کافی نحیف تھی۔ اگر تحریک کے زوال کے اسباب پہلے نہ دیے گئے ہوں تو خاتمے میں دینے چاہئیں۔

دبستان

اگر ایک ہی زمانے میں بہت سے افراد کسی ایک رنگ کے سماجی، معاشی یا دینی عقائد رکھتے ہوں تو انھیں ملا کر ایک دبستان کہا جاسکتا ہے۔ اس میں کوئی فعال تحریک نہیں ہوتی بلکہ ایک دوسرے کے اثر، تقلید اور باہمی رد عمل سے ان کی سوچ اور

لیکھ میں یکسانی ہو سکتی ہے۔ عموماً دبستان کا تعلق ایک علاقے سے ہوتا ہے مثلاً لندن اسکول آف اکانامکس۔ اردو میں شعر الہند میں دلی اور لکھنؤ کے دبستان قائم کیے گئے۔ ان پر دو تحقیقی مقالے بھی لکھے گئے۔ بعد میں علی جوادی نے اپنی کتاب "دو ادبی اسکول" میں ان کے قیام کی تردید کی۔ دوسرے شہروالوں کو بھی لالچ آیا کہ اپنے شہر کے گرد ایک دبستان تعمیر کر کے اسے وقار عطا کریں۔ ان میں اکبر آباد، رام پور اور عظیم آباد کے دبستان بنانے کی کوشش کی گئی، لیکن بہت سے ادیبوں کا ایک مقام سے متعلق ہونا انھیں دبستان نہیں بنا دیتا۔ اس کے لیے ادبی نظریات کا اشتراک بھی ضروری ہے۔

ڈاکٹر عبدالرزیم جاگیر دار کے تحقیقی مقالے کا عنوان ہے: "اردو نثر کا دہلوی دبستان"۔ یہ دلی میں نثر نگاری کی تاریخ ہے جس میں شروع سے آخر تک کے دہلوی نثر نگاروں کے کارناموں کی تفصیل دے دی گئی ہے اور بس۔ ان میں کسی اشتراک یا مماثلت کی کھوج نہیں کی گئی۔ دوسری طرف ڈاکٹر نور الحسن ہاشمی نے اپنے مقالے "دلی کا دبستان شاعری" کی طبع اول (کراچی، ۱۹۶۹ء) کے دیباچے میں واضح کیا۔ "مقالہ ہذا دلی کے مشہور شعرا کا ایک تذکرہ نہیں ہے بلکہ ایک ادبی روایت کا آغاز اور استحکام دکھایا گیا ہے جس سے یہ متعین ہو جاتا ہے کہ دہلویت کیسے وجود میں آئی۔ اس کے بنیادی عناصر کیا ہیں اور وہ معنوی اور لفظی حیثیت سے لکھنویت سے کس طرح ممتاز ہے۔"

دوسرے ایڈیشن (لکھنؤ، ۱۹۶۵ء) کے دیباچے میں پھر انھیں خیالات

ادعا کیا۔

"ایک بات اور بھی عرض کر دوں کہ یہ مقالہ دلی کے شعرا کا تذکرہ نہیں ہے

اس لیے اسے اس نظر سے نہ دیکھا جائے۔ اس میں صرف اس بات کو واضح کرنے کی

سچی کی گئی ہے کہ دہلویت کیا ہے اور اس سوال کے جواب میں ضمناً وہاں کے شعرا

وہاں کے تہذیبی ماحول اور وہاں کی زبان و ادب پر روشنی ڈالی گئی ہے۔ ان ضمنی مسائل

کو اصلی موضوع کے فروغ سمجھنا چاہیے، اصل نہیں۔"

اس طرح انھوں نے کمالِ جرات سے شعرا پر تنقید کو بھی ثانوی اہمیت دی ہے، اصل ہے دبستان کا فکری تصور۔

ڈاکٹر ابواللیث صدیقی نے اپنے مقالے "لکھنؤ کے دبستانِ شاعری" طبع اول علی گڑھ ۱۹۴۴ء کے باب سوم، لکھنویت کیا ہے، کی ابتدا ان جملوں سے کی۔

"لکھنویت سے مراد شعر و ادب میں خاص رنگ ہے جو لکھنؤ کے شعرائے معتقدین نے اختیار کیا اور جو اپنی بعض خصوصیات کی بنا پر قدیم شاعری سے جدا ہے۔" (طبع اول ص ۵۰)

علی گڑھ تاریخ ادب اردو کی تمہید میں سرور صاحب لکھتے ہیں "کچھ نقادوں نے دبستانوں کو اتنی اہمیت دی کہ وہ ہمارے تحت شعور کا جزو بن گئے۔۔۔۔۔ فورٹ ولیم اسکول اور دکن اسکول کے نا اچھی خاصے نمائندے اور کچھ لوگ غنیم آباد اسکول، آگرہ اسکول اور رام پور اسکول تک کا تذکرہ ضروری سمجھتے ہیں، حالانکہ واقعہ یہ ہے کہ ہمارے دبستان انگلستان کے ادبی دبستانوں کی طرح نہیں ہیں۔ وہاں رومانوی، نوکلاسیکی، آگسٹن، وکٹورین کے فکر و فن کے واضح معنی و مفہوم ہیں۔ اس لیے ہماری جدید ادبی تاریخ ان دبستانوں کو نظر انداز تو نہیں کر سکتی، مگر ان کی اسیر کسی طرح نہیں ہو سکتی۔"

سچ یہ ہے کہ لکھنؤ اسکول میں شاعری کی حد تک ایک دور میں کچھ مشترک خصوصیات مل جاتی ہیں لیکن دلی اسکول قائم کرنا محض تکلف ہے جسے لکھنؤ اسکول کے جواب پر قائم کیا گیا ہے شاہ نصیر و ذوق، مومن و غالب اور داغ کی شاعری کہاں ایک بیج پر ہے۔ ان کے ادبی نظریات و عقائد میں کون سی یکسانی ہے۔ خود آتش و ناسخ کی شاعری بھی ایک مکتبہ فکر کے افراد کی خبر نہیں دیتی۔ ہاں ان دونوں کے تلامذہ میں ایک دبستانی رنگ ہے۔ بہر حال دبستانوں پر کام ہو چکا۔ اب ان کے سلسلے میں مزید کچھ کہنے کو نہیں، کم از کم تحقیق کی حد تک تو نہیں۔

رجحان

تحریک و دبستان کے مقابلے میں یہ اصطلاح کہیں زیادہ ڈھیلی ڈھالی ہے ، بلکہ سچ تو یہ ہے کہ یہ اصطلاح ہے ہی نہیں۔ بہت سی تخلیقوں میں کسی ایسے پہلو کے لحاظ سے اشتراک یا مماثلت ہوتی ہے کہ ہم اسے تحریک یا دبستان نہیں کہہ سکتے مثلاً اگر ذیل کے موضوعات پر لمبا مضمون (مختصر مقالہ) لکھا جائے تو اسے کیا کہیں گے۔

۱۔ دلی کے ابتدائی اردو ادیبوں کو شعرا۔ ایک مطالعہ

۲۔ اردو غزل اور قصیدے میں سنگلاخ زمینوں کا استعمال

۳۔ اردو شاعری میں نامانوس بحروں کا استعمال

۴۔ رجب علی بیگ سرور، ناسخ اور غالب وغیرہ کا اردو کو معرب و منقرض بنانے کا میلان۔ ایک مطالعہ

۵۔ اردو شاعری میں ہندی الفاظ کے استعمال کا رجحان

۶۔ اردو شاعری میں ہندی اوزان کی طرف جھکاؤ۔ ایک مطالعہ

۷۔ اردو شاعری میں یاسیت

۸۔ اردو شاعری میں ہم جنسی عشق۔ ایک مطالعہ

ان میں سے کسی پر صنف، تحریک یا دبستان کا اطلاق نہیں کر سکتے۔ انھیں محض

رجحان ہی کہا جاسکتا ہے۔ "اردو شاعری میں منظر نگاری" کو کیا کہیں جس پر ڈاکٹر سلام

سندیوی نے مقالہ لکھا۔ میرا خیال ہے کہ اسے محض موضوع کہنا مناسب ہوگا۔ وقت ہوتی

ہے ایسے عنوانات میں جو رجحان، تحریک اور دبستان کے بین بین ہیں مثلاً یہ موضوعات دیکھیے۔

۱۔ اردو شاعری میں قوم پرستی

۲۔ اردو میں ملت پرستی کا رجحان

۳۔ اردو شاعری میں جدیدیت

۴۔ اردو نثر میں ادب لطیف

قوم پرستی اور ملت پرستی تحریک کے بہت نزدیک پہنچ جاتی ہیں لیکن ان کے پیچھے کوئی منظم کوشش نہیں تھی، کچھ مرکزی افراد نہیں تھے۔ جدیدیت کے مبلغ جدیدیت تحریک قرار دینے پر احتجاج کرتے ہیں کیونکہ ان کا فلسفہ اپنی ذات اور انفرادیت کا اظہار ہے۔ اگر جدیدیت ایک تحریک کہی جائے تو یہ اس کے بنیادی فلسفے کی نفی ہے لیکن اس کا کیا کیا جائے کہ جدیدیت کے شعرا اور افسانہ نگاروں میں موضوع اور لفظیات دونوں کے لحاظ سے اتنا اشتراک اور مماثلت ہے کہ یہ ترقی پسندی کی طرح ایک تحریک ہی معلوم ہوتی ہے۔ یہی کیفیت بلدرم سلطان حیدر جوش، نیاز اور بخنوں وغیرہ کے ادب لطیف کی تھی۔ اگر حلقہ ارباب ذوق تحریک ہے تو ادب لطیف کیوں نہیں۔ اگر مندرجہ بالا چاروں موضوعات تحریک نہیں تو پھر دبستان ہوں گے۔ بہتر ہوگا کہ ان مسائل کو شاعری کے نظریہ سازوں اور نظریاتی نقادوں کے طے کرنے کے لیے چھوڑ دیا جائے۔

یہاں صرف یہی کہنا ہے کہ رجحانات پر کام زیادہ تر تنقیدی ہوتے ہیں۔ غزل و قصیدہ میں سنگلاخ زمینیں یا دورِ حاضر میں ہندی اوزان کی طرف جھکاؤ ایسے رجحانات ہیں جن پر لکھتے ہوئے تحقیقی و تنقیدی دونوں قسم کی مہارتوں کی ضرورت ہوگی۔ اس باب کے موضوعات میں صنف سب سے زیادہ واضح اور ممیز چیز ہے جس پر تحقیقی مقالہ لکھنے پر کسی کو اعتراض نہیں ہو سکتا۔

پندرہواں باب

تدوینِ متن

مشہور محقق اور ماہر لسانیات ایس ایم کاترے نے پوسٹ گیٹ سے لے کر متن کے یہ معنی دیے ہیں

کسی ایسی زبان میں لکھی دستاویز (تحریر) جس سے محقق واقف ہے اور جس میں ایسے معنی ہیں جو دریافت کیے جاسکتے ہیں“

اس تعریف کا دوسرا حصہ غیر ضروری ہے کیونکہ بے معنی تحریر پر کوئی محقق و تنقید نہیں کرتا۔ صحیح متن کی بازیافت کو انگریزی میں

Textual Criticism کہتے ہیں۔ کاترے کے نزدیک 'متنی تنقید' کے معنی "صحیح متون کے طے کرنے میں دانش انسانی کی ماہرانہ اور باضابطہ کارروائی" کے ہیں۔ اردو میں تدوینِ متن کی حد تک ہم 'متن' اس تحریر کو کہہ سکتے ہیں جسے کوئی محقق ترتیب دینا چاہتا ہے، وہ

تخلیقِ نظم و نثر ہو یا غیر تخلیقی مثلاً کوئی تذکرہ یا انشائیہ دریاٹے لطافت یا گلگرسٹ کا رسالہ قواعد وغیرہ۔ تدوینِ متن مختلف نسخوں، شاذ و حید نسخے کا مطالعہ کر کے مصنف

کے اصل متن کی بازیافت کیلئے کو کہتے ہیں۔ بیٹ سن کہتا ہے

تنقیدی ایڈیشن کا مقصد ہے کسی متن کے حق میں جتنی شہادت ملتی ہے اس کی

Postgate, COMPANION TO LATIN STUDIES P. 791 as referred in

SM. Katre, INTRODUCTION TO INDIAN TEXTUAL CRITICISM (POONA; 1954) P.1

مدد سے متن کو اس شکل میں پیش کرنا جیسے خود مصنف نے مبیضہ تیار کیا ہو“ (ص ۱۳۸)
 کا ترے نے بھی اپنی کتاب میں یہی کہا ہے کہ متنی تنقید کا کام، مخطوطات کی
 داخلی کیفیات کی شہادت پر مصنف کے متن تک پہنچنے کی کوشش ہے۔ (ص ۳۰)
 فریڈسن باورس نے متنی تنقید کا مقصد، مصنف کے متن کی اولیٰ
 خالصیت (Purity) اور بعد کی نظر ثانی کی بازیافت، قرار دیا ہے حالانکہ
 بعد کے ایڈیشنوں میں ترمیم واقع ہو گئی ہو۔

ڈاکٹر خلیق انجم نے انگریزی اصطلاح Textual Criticism کا لفظی
 ترجمہ کر کے 'متنی تنقید' کے نام سے کتاب لکھی۔ اردو تنقید کے مخصوص معنی ہو گئے
 ہیں یعنی ادب پارے کی قدر بندی۔ متنی تنقید سے ذہن قدر بندی کی طرف جاتا ہے
 اور التباس کا موجب بنتا ہے۔ کسی درس گاہ میں ایک صاحب نے امتحان کا پرچہ
 بنایا اور اس کا مسودہ مجھے دکھایا۔ انھوں نے غلط فہمی کی بنا پر ایک سوال لکھا تھا
 'مندرجہ ذیل عبارت کی متنی تنقید کیجیے'

ان کی مراد محض تنقید تھی جو متن کی لفظیات پر بطور خاص مرکوز ہو۔ 'متنی
 تنقید' کے لفظی اور صحیح معنی یہی معلوم ہوتے ہیں۔ اس لیے اس فن کو متنی تنقید نہ
 کہہ کر تدوین متن یا متنی تدوین کہنا بہتر ہے۔ واضح ہو کہ انگریزی میں تدوین کے فن
 کو بلیوگرافی اور تدوین متن کو بلیوگرافری بھی کہتے ہیں۔ لندن میں تدوین متن کی ایک
 انجمن کا نام 'بلیوگرافکل سوسائٹی' ہے۔

اردو میں تدوین متن سے زیادہ مقبول اصطلاح ترتیب متن ہے۔ دونوں
 قریب المعنی ہیں۔ ترتیب کے معنی کسی شے کے اجزاء کو مناسب تقویم و تاخیر سے
 رکھنا ہے۔ تدوین کے معنی متفرق اجزاء کو اکٹھا کر کے ان کی شیرازہ بندی کرنا ہے۔ شعرا

1. Fredson Bowers, "Textual Criticism" in THE AIMS AND METHODS OF SCHOLARSHIP ed. Thorpe (HYDERABAD, 1979) P. 30

کے مجموعہ کلام کو اسی لیے دیوان کہا گیا کہ ان میں غزلیں اور نظمیں جمع کی جاتی تھیں۔ متفرق اور منتشر چیزوں کو یک جا مدون کرنے کی مثال جو اہر خسروی میں خسرو سے منسوب ہندی (اردو) کلام کو جمع کرنا ہے یا اقبال کے متفرق منسوخ کلام کو باقیاتِ اقبال کے نام سے اکٹھا کرنا ہے یا کالی داس گپتارضا کا چکبست کے متفرق مضامین کو مقالاتِ چکبست کی شکل دینا ہے۔ چونکہ مجتمع کرنے میں بھی ایک ترتیب سے کام لیا جاتا ہے اس لیے اس باب کے موضوع کی حد تک ترتیب اور تدوین میں کوئی فرق نہیں۔ ترتیب ایک عام لفظ ہے اور تدوین کا تعلق کتابوں سے ہے اس لیے اس اصطلاح کو ترجیح ہے۔

تدوینِ متن پوری کتاب کا موضوع ہے۔ اس پر دو کتابیں اور ایک مجموعہ مضامین ملتا ہے۔ پہلی کتاب ڈاکٹر خلیق انجم کی ملتی تنقید ہے اسے ادارہ خرام پبلیکیشنز دہلی نے مارچ ۱۹۶۷ء میں شائع کیا۔ دوسری کتاب ڈاکٹر تنویر علوی کی 'اصول تحقیق و ترتیب متن' ۱۹۷۷ء میں دہلی سے شائع ہوئی۔ خدابخش لائبریری پٹنہ میں اس موضوع پر ایک سیمینار ہوا۔ ڈاکٹر عابد رضا بیدار نے اس میں پڑھے گئے مقالات کو 'تدوینِ متن کے مسائل' کے نام سے شائع کر دیا ہے۔ اس میں تاریخ طبع ندارد ہے۔ جب اس موضوع پر سیر حاصل احاطے کے لیے پوری کتاب درکار ہے تو موجودہ کتاب کے ایک باب میں 'وہ طویل ہی سہی' اس موضوع کے اہم نکات ہی پیش کیے جاسکتے ہیں۔ اس طرح یہ باب اس موضوع کی کتابوں کا نعیم البدل نہیں، اہم نکات کا تعارف ہے۔

جیسا کہ پہلے باب میں واضح کر دیا گیا ہے، رشید حسن خان کے خیال کے علی الرغم تدوینِ تحقیق سے جدا فن نہیں۔ یہ تحقیق ہی کی ایک شاخ ہے۔ اس کے لیے انھیں صلاحیتوں اور ذہنی رجحان کی ضرورت ہوتی ہے جو تحقیق کے لیے درکار ہیں۔ اچھے مدون محققوں کے سوا کوئی دوسرے نہیں۔ اردو میں عموماً ہر بڑا محقق تدوینِ متن کے بھی کچھ کام کرتا ہے مثلاً محمود شیرانی، قاضی عبدالودود، مسعود حسن رضوی، مولانا عرشی

غلام رسول مہر، مالک رام، مسعود حسین خاں، ندیر احمد، نور الحسن ہاشمی، مختار الدین احمد، محمود الہی، اکبر حیدری، جمیل جالبی، مشفق خواجہ سبھی نے تدوینِ متن کے کام کیے ہیں جو اس بات کا ثبوت ہے کہ تدوینِ تحقیق ہی کا ایک شعبہ ہے۔ دوسری طرف جن نقاد حضرات کا تحقیق میں کوئی بلند پایہ نہیں مثلاً کلیم الدین احمد، ان کے کیے ہوئے تدوین کے کام بھی ساقط الاعتبار رہے ہیں۔

تدوینِ متن کے چار بڑے زمرے یاد ہمارے ہیں۔

۱۔ یونانی اور لاطینی نسخوں کی تدوین۔ ہومر کی ایلیڈ اور اوڈیسی ایسی کتابیں ہیں جن کے بارے میں یہ کہا جاتا ہے کہ یہ کئی صدیوں کے ارتقا کا نتیجہ ہیں۔ یونانی ڈراما نگاروں کے ٹوڑے بھی تاریخِ تصنیف سے کئی صدیوں کے بعد تحریری شکل میں ملتے ہیں۔ ان دونوں زبانوں کے شاہکاروں کی تدوین کے لیے مغرب میں 'متنی تنقید' کا فن وجود میں آیا۔ یہ بیسویں صدی کے دوسرے دہے کی بات ہے۔ انگریزی میں ان متون اور ان کے اصولِ تدوین سے متعلق سب سے مشہور کتاب ہے۔

F.W. Hall, COMPANION TO CLASSICAL TEXTS (OXFORD, 1913)

۲۔ سنسکرت متون کی تدوین۔ قدیم سنسکرت کتابیں: وید، پُران، راماین، مہا بھارت قبل تاریخ کے متون ہیں۔ ان میں سے بعض کے بارے میں یقین سے نہیں کہا جاسکتا کہ یہ ایک ہی مصنف اور ایک ہی دور کی تخلیق ہیں۔ ان کا ارتقا صدیوں میں ہوا ہے۔ سنسکرت ادبیات کے شاہکار بھی تاریخی دھندلکے میں نہیں تو کم از کم غیر یقینی کی دھول میں تو لپٹے ہوئے ہیں۔ ان میں سے بعض کے مصنفوں، مثلاً کالی داس کے دور کا بھی صحیح اندازہ نہیں۔ سنسکرت نسخے بڑی تعداد میں پائے جاتے ہیں۔ یہ ملک کے مختلف رسوم الخط میں ملتے ہیں۔ بعض اوقات ان میں ہزار سال سے زیادہ کا زمانی تفاوت ہو سکتا ہے۔ ان میں مجھ اور متن کے بہت اختلافات ملتے ہیں۔ اس افراتفری میں ایک ترتیب پیدا کرنا ایک معتبر نسخہ تیار کرنا کتنا مشکل، کتنا ضروری کام ہے۔ سنسکرت کی تدوینِ متن میں کارناموں کا بطورِ خاص خیال رکھا جائے گا۔

1. F. Edgerton, PANCATANTRA RECONSTRUCTED (NEW HAVEN, 1924)

2. V-S. Sukthankar, MAHABHARATA (POONA 1933)

سنسکرت تدوین کے اہم کاموں کو پیش نظر رکھ کر ایس ایم کاترے نے اپنی

شاہکار کتاب لکھی :

S.M. Katre, INTRODUCTION TO INDIAN TEXTUAL CRITICISM

(POONA, 1941)

اس میں یونانی اور لاطینی کے تدوین متن کے اصولوں کا بالخصوص ہال کے

وضع کردہ قواعد کا سنسکرت تدوین پر اطلاق کیا گیا ہے۔ ہندوستانیوں کے لیے

یہ کتاب تدوین متن کے فن کی بائبل ہے۔

۳۔ انگریزی ادب بالخصوص شکسپیر کی تدوین۔ برطانیہ میں فن طباعت قدیم سے

راج ہے جس کی وجہ سے انگریزی کے متون تقریباً تمام تر مطبوعہ ہیں۔ انگریزی میں تدوین

متن کی بحثوں میں مخطوطوں کا ذکر شاذ ہی ہوتا ہے، وہ مطبوعہ ایڈیشنوں کے گرد ہی

گھومتی ہیں۔ انگریزی کا قدیم ترین بڑا شاعر چاسر ہے۔ اس کی مشہور کتاب کو دو

دہائیوں نے ۸۰ مخطوطات کی مدد سے آٹھ جلدوں میں تدوین کیا۔ لیکن انگریزی

کی تدوین میں شکسپیر کے ڈراموں کے متون تیار کرنا اہم کارنامہ ہے۔ انگریزی کے

قدیم مدونوں میں Mc Kerrow اور Sir William G Greg

اور جدید میں Fredson Bowers اہم ہیں۔

۴۔ عربی فارسی اردو روایت۔ یہ روایت اتنی مستحکم نہیں جتنی پہلی تین ہیں۔

ان زبانوں کی قدیم تحقیق میں علیحدہ سے تدوین متن کا شعبہ نہیں تھا۔ اس فن کے اصولوں

پر نہیں لکھا گیا۔ عربی میں بیسویں صدی میں تحقیق اور اس کی شاخ تدوین دونوں کے

1. John Matthews Mavly and Miss Rickert (Editors) ,

The text of the Canterbury Tales, 8 vols.

ضابطے مغربی اصولوں کو دیکھ کر بنائے گئے۔ اردو میں عالمانہ تدوین کی ابتدا محمود شیرانی اور مولانا عرشی نے کی۔ تدوین کے فن پر کتابیں تو حال ہی میں لکھی گئیں۔ ہمیں صرف اردو ادب کی تدوین سے سروکار ہے لیکن ہم اس کے لیے بقیہ تین دھاروں کے اصولوں سے استفادہ کریں گے۔

جارج واٹسن نے لکھا ہے کہ انگریزی میں ابھی بہت سے اہم متن مدون نہیں کیے گئے۔ (ص ۲۶)۔ اگر انگریزی کا یہ حال ہے تو اردو کی صورت حال کے بارے میں تصور کیا جاسکتا ہے۔ یہاں تدوین کے جدید اصولوں کے مطابق معدودے چند متن ہی مدون کیے گئے ہیں۔ پرانے بزرگوں مثلاً مولوی عبدالحق، ڈاکٹر روز پیر و فیسر سروری، نصیر الدین بانسٹی اور سید محمد وغیرہ کی تدوینات کو از سر نو مدون کرنے کی ضرورت ہے۔

مدون کے اوصاف۔ تدوین کے کام کرنے والے میں کئی اوصاف کا ہونا ضروری ہے۔ عموماً پرانے متون ہی کی تدوین کی جاتی ہے، اس لیے اس کام کو وہی ہاتھ میں لے جسے قدیم ادب اور قدیم علوم سے دلچسپی ہو، نیز جس نے قدیم مخطوطات اور مطبوعات کا کافی مطالعہ کیا ہو۔ چونکہ پرانے ادیبوں سے متعلق حالات فارسی تذکروں اور تاریخوں میں ملتے ہیں اس لیے مدون کو فارسی زبان کی معلومات ضروری ہے۔ جس مصنف کے متن کی تدوین کی جائے، پہلے اس کے بارے میں جملہ مواد سے آگہی بہم پہنچانی چاہیے۔ مصنف کی جملہ تحریروں کو دیکھیے اور اس سے متعلق جو کتابیں اور مضامین ملتے ہیں انھیں پڑھ جائیے۔ پھر مصنف کے دوستوں، عزیزوں اور شاگردوں کے بارے میں معلومات بہم پہنچائیے۔ اس دور کے تاریخی اور سماجی ماحول کو گرفت میں لائیے۔ اس دور کے معاصر اردو ادب نیز اقبل ادب پر بھی آپ کی نظر ہونی چاہیے۔

اردو میں تدوین کے لیے منظومات میں زیادہ تردیوان و کلیات اور اس کے بعد نثریے یا کوئی طویل مثنوی چنی جاتی ہے۔ نظم کی مختصر اصناف دیوان یا کلیات ہی کے

تحت آجاتی ہیں۔ نشر میں داستان یا تذکرے (جو بیشتر فارسی میں ہوتے ہیں) مذہون کیے جاتے ہیں۔ شاذ کسی دوسرے موضوع کی نشری کتاب بھی لی جاسکتی ہے۔ مذہون متن کو اس عہد کی زبان 'متروک الفاظ' ان کے تلفظ نیز رسم الخط اور اطلاق کی واقفیت ضروری ہے۔ کئی متون کی ترتیب کے لیے کئی الفاظ اور ان کے معانی سے ماہرانہ واقفیت لازمی ہے۔ تلفظ اطلاق اور رسم الخط کی بعض علاقائی خصوصیات بھی ہوتی ہیں۔ ان سے عرفان کے لیے اس دور اور اس علاقے کے دوسرے مخطوطات کو دیکھئے۔ اتفاق سے اردو میں ابھی تک رسم الخط اور اطلاق کے ارتقا پر کوئی کتاب تیار نہیں کی گئی۔ اس کام کو وہی آزمودہ کار محقق کر سکتے ہیں جن کی نظر سے ہزاروں مخطوطے گزر چکے ہوں۔

مستطومات کے مذہون کو مجموعے کی مختلف اصناف کی بہتی خصوصیات اور معنوی روایات سے واقفیت ہونی چاہیے۔ اس کے علاوہ عروض کی واقفیت بھی ناگزیر ہے۔ عروضی ترس کے ذریعے وہ مصرع کے غیر موزوں متن کی گرفت کر کے اس کی تصحیح کر سکے گا۔ علم قافیہ، علم بدیع اور علم تاریخ گوئی کی واقفیت بھی مفید ثابت ہوگی۔ تاریخ نکالنے کے مختلف طریقوں کی معلومات ہو تو اس سے قطعات تاریخ کا متن صحیح تر لکھا جائے گا۔ مرثیے کی تدوین کے لیے افراد مرثیہ، مرثیوں میں پیش کی جانے والی روایات، اصطلاحات اور صنائع کی واقفیت مفید ہوگی۔ قصیدے کے لیے مدوح کی ذات اور اس کے عہد کی معلومات درکار ہیں۔ چونکہ قصیدوں میں مختلف علوم کی اصطلاحات کی نمائش کی جاتی ہے اس لیے ان اصطلاحات سے واقفیت ضروری ہے۔ طویل مثنوی میں جشن ولادت، سواری، تقاریب وغیرہ کے سلسلے میں تہذیبی اصطلاحات بکثرت ہوتی ہیں۔ ان کے معنی سے واقفیت ضروری ہے تاکہ نہ صرف یہ کہ متن درست کیا جاسکے بلکہ بعد میں فرہنگ بھی دی جاسکے۔ اگر عہد کی فقہ ہندی قسم کی کتاب مرتب کی جائے تو دینیات نیز عربی کی واقفیت لازم ہے۔

نشر میں داستان مرتب کی جائے تو عہد داستان کے بعض الفاظ کے تلفظ نیز اس میں آنے والے تہذیبی بیانات پر عبور ضروری ہے۔ تہذیبی مرقع نگاری میں رقص،

موسیقی، سوار یوں وغیرہ کی بہت سی اصطلاحات آتی ہیں۔ ان کے تلفظ اور مفہوم سے واقفیت ضروری ہے۔ فارسی تذکرے کی تدوین کرنے کے لیے فارسی زبان پر عبور ہونا چاہیے۔ اس کے علاوہ تذکرے میں جن شعرا کا ذکر ہے دوسرے تذکروں میں ان کے حالات کو دیکھ کر پرکھ لینا چاہیے۔ نمونے کے اشعار کا صحیح متن دینا چاہیے۔ اگر تذکروں میں صحیح نہ دیا ہو تو آپ دوسرے ماخذ یا قیاس سے تصحیح کر سکتے ہیں اور حاشیے میں اس کا اظہار کر دیں۔

واضح ہو کہ مخطوطات اور مطبوعات کی تدوین کے اصول مختلف ہوتے ہیں۔ جن زبانوں میں کتابیں ٹائپ میں چھاپی جاتی ہیں وہاں دونوں کا طریق کار بہت مختلف ہوتا ہے۔ ٹائپ میں کمپوزٹر حروف کو جوڑتا ہے جس میں غلطی کی گنجائش کم رہتی ہے۔ کتابت کا معاملہ بالکل مختلف ہے۔ وہاں مصنف اور قاری کے بیچ ایک اور شخص کے قلم کی کار فرمائی (خامہ فرسانی) مخیل ہوتی ہے۔ مطبوعات کے مختلف ایڈیشن ایک دوسرے پر بنی ہوتے ہیں۔ جس قلمی یا مطبوعہ نسخے سے بعد کی نقل تیار کی جائے اسے انگریزی میں Exemplar (ماخذی نسخہ) کہتے ہیں۔ مصنف کے ہاتھ کے لکھے ہوئے نیز اس کے ہاتھ کے ٹائپ کیے ہوئے نسخے کو autograph (دستخطی نسخہ) کہتے ہیں۔ جو صاف نسخہ تیار کر کے طباعت کے لیے دیا جاتا ہے اسے Copy text کہتے ہیں۔ قلمی نسخے کا ماخذی نسخہ اور آحر الذکر کے بھی اوپر کا ماخذی نسخہ بہت کچھ مختلف ہو سکتے ہیں جب کہ مطبوعہ ایڈیشنوں میں ایسا کم ہوتا ہے۔

کاترے نے لکھا ہے کہ تدوین متن کے عمل کو دو بڑے حصوں میں تقسیم کیا گیا جاسکتا ہے۔

۱. مختلف متون کی تنقیح (Recension) - ۲. تصحیح

(Emendation) یعنی جو کچھ تحریری شکل میں دستیاب ہے اس میں کچھ اگر صریحاً غلط ہے تو اس کی تصحیح۔ بعد میں کاترے نے

پڑھا کر عمل تدوین کے چار مرحلے قرار دیے۔

- ۱۔ Heuristics یعنی مختلف ماخذ سے مواد کی تلاش
- ۲۔ Recension یعنی مختلف نسخوں کی تنقید کر کے قابل اعتماد مخطوطات کا انتخاب۔

۳۔ Emendation یعنی مختلف مخطوطات، جہاں مصنف کے اصل لفظ کو فراہم نہیں کر سکتے، وہاں تصحیح کے ذریعے بازیافت۔

۴۔ Higher Criticism یعنی اعلیٰ تنقید۔ اس میں مصنف کے ماخذ وغیرہ کو دریافت کیا جاتا ہے۔

آخر الذکر تدوین متن کا جزو نہیں بلکہ عام ادبی تحقیق کے تحت آتی ہے۔ ہم اسے فی الحال نظر انداز کر سکتے ہیں۔ دوسری اور تیسری منزل بھی دراصل ایک ہی ہیں۔ نسخوں میں سے انتخاب کر کے متن تیار کرنے کے لیے تصحیح کا عمل دخل بھی ساتھ ساتھ چلے گا۔ اس سے بہتر یہ ہے کہ محض متن کی حد تک تین منزلیں قرار دی جائیں۔

۱۔ مواد تلاش کرنا

۲۔ مختلف نسخوں کے اندراجات کا موازنہ (Collation)

۳۔ مختلف اندراجات میں سے چُن چُن کر تنقیدی متن تیار کرنا تاکہ نگرینی میں

اسے Critical recension یا Definitive text کہتے ہیں۔

مواد کی فراہمی

کسی کتاب کی تدوین کے لیے اس کے جملہ قلمی اور مطبوعہ نسخے فراہم کرنے چاہئیں۔ چونکہ عملاً ایسا مشکل ہے اس لیے اہم نسخوں کی مدد لینا کافی ہے۔ اہم اور غیر اہم نسخوں کی شناخت کے لیے انھیں جا کر دیکھنا ضروری ہے۔ اردو میں مخطوطات کی وضاحتی فہرستیں کم ملتی ہیں۔ جن کتب خانوں کی موجود ہیں وہ بھی کتب خانے کی موجودہ صورت حال کو پیش نہیں کرتیں۔ بعض نسخے کم ہو گئے ہوں گے، بعض نئے نسخوں کا

اضافہ ہو گیا ہو گا۔ فہرستوں کو دیکھ کر اس موضوع سے متعلق تحقیقی کتابیں پڑھ کر ماہرین موضوع سے استفسار کر کے، نیز بڑے کتب خانوں میں جا کر اہم مخطوطات کا پتا چل جائے گا۔ اب مشکل یہ درپیش آئے گی کہ نسخوں کو کیسے حاصل کیا جائے۔

بہت کم کتب خانے دوسرے کتب خانوں کو اپنے مخطوطات مستعار دیتے ہیں۔ اصل مخطوطہ نہ لینے کی صورت میں اس کا عکس حاصل کرنا چاہیے۔ مغربی لائبریریاں باسانی عکس فراہم کر دیتی ہیں لیکن ہندوستانی کتب خانوں سے عکس لینا کارے دارد۔ بعض کتب خانے مثلاً سالار جنگ لائبریری حیدرآباد عکس لینے کی اجازت ہی نہیں دیتے۔ آصفیہ لائبریری کے مخطوطات اب گورنمنٹ مینوسکرپٹ لائبریری میں آگئے ہیں۔ وہ اپنے مخطوطے کا عکس اپنی ہی زیر اس مشین سے دیتے ہیں، مخطوطے کو باہر نہیں لے جانے دیتے۔ ان کے یہاں کام کی اتنی لمبی لائن لگی ہے کہ مخطوطے کا عکس رقم جمع کرنے کے کوئی چھ ماہ بعد ہی مل سکتا ہے۔ رضالائبریری رام پور بھی عکس دینے میں ٹال مٹول کرتی ہے۔ پھر مشکل یہ ہے عکس حاصل کرنا کافی صرفہ طلب ہے۔ اردو کا تحقیق کار اتنا صرفہ نہیں کر سکتا۔ درس گاہوں کے شعبے اور لائبریریاں اتنے مصارف ادا کرنے میں پہلو تہی کرتی ہیں۔

جو مخطوطات نجی ملکیت میں ہوتے ہیں ان میں سے بعض تو ذاتی تعلقات کے طفیل حاصل ہو سکتے ہیں؛ بیشتر صورتوں میں نہیں مل سکتے۔ خلیق انجم متنی تنقید میں لکھتے ہیں کہ ایک جاگیر دار خاندان کے فرد ان کے دوست تھے۔ ان کے پاس کلیات سودا کا ایک نسخہ تھا۔ وہ دکھانے میں ٹال مٹول کرتے رہے، زیادہ تقاضا کرنے پر وہ ایک کوٹھری میں سے ایک بوری لائے اور اس میں سے کئی نسخے الٹ دے۔ ان میں

لے فرہنگ آصفیہ میں لفظ 'مالم ٹول' دیا ہے لیکن میرے وطن ضلع بجنور یوپی میں ٹال مٹول بولا جاتا ہے۔ حیرت ہے کہ لاہور کی فیروز اللغات میں بھی ٹال مٹول دیا ہے پلٹس نے ٹال ٹول، ٹال مٹال، ٹال ٹال اور ٹال مٹول چار تلفظ دیے ہیں۔ میں اپنے تلفظ ٹال مٹول پر استوار ہوں۔

کلیاتِ سودا کا نسخہ بھی تھا۔ انھوں نے اسے ساتھ لے جانے کی اجازت نہ دی کیونکہ یہ ان کے بزرگوں کی نشانی تھا۔ آخر خلیق صاحب کو وہاں تین چار دن ٹھہر کر استفادہ کرنا پڑا۔ بعد میں ان صاحب نے مخطوطات کو پوری میں واپس بھر کر رکھ دیا۔

(متنی تنقید ص ۵۲)

یہ اصحابِ علم کے دہینے کے سانپ ہیں اور اس سے بھی بدتر صورت وہ ہے جب کہ مالک یہ بتانے کو بھی تیار نہ ہو کہ اس کے پاس مخطوطہ ہے کہ نہیں۔ اگر ہوتا ہے تو وہ دکھانے کو تیار نہیں ہوتا۔ محمود آباد کے کتب خانے میں کتنے بیش بہا نسخے ہیں لیکن ڈاکٹر اکبر حیدری کے سوا وہاں کسی اور کو بار نہیں مل سکتا۔ نول کشور پریس کے محافظ خانے میں داستانوں کے مخطوطات گل سٹر ہے ہیں۔ امیر حسن نورانی صاحب نے ان کا تعارف پیش کیا ہے۔ بقیہ کسی کو وہاں تک رسائی نصیب نہیں۔ حیرت یہ ہے کہ ایسی صورت حال باہر کے ملکوں میں بھی ملتی ہے۔ ہیرلڈ لاسلی ایک لارڈ کے پاس جان اسٹوارٹ مل کی آپ بیتی کا مصنف کا نسخہ دیکھنا چاہا تھا۔ لارڈ نے غیر دستخط شدہ خط میں اسے لکھا کہ کسی مخطوطے پر قابض ہونے میں سب سے بڑی خوشی اس وقت ہوتی ہے جب قابض کے سوا کوئی دوسرا اسے نہ دیکھ سکے۔

اس سے ظاہر ہے کہ تحقیق کار مخطوطوں کے نجی مالک کو اپنے خلق اور چرب زبانی سے متاثر کر کے ہی نسخے کو دیکھ سکتا ہے۔ چونکہ محض چند بااثر افراد ہی مخطوطے یا ان کے عکس حاصل کر سکتے ہیں اس لیے دوسرے حضرات کو اس کے سوا کوئی چارہ نہیں بچتا کہ اپنا نسخوں کا نمونہ لے کر شہر بہ شہر، ذخیرہ بہ ذخیرہ گھومتا پھرے اور وہاں کئی کئی ہفتے قیام کے تقابل کرے جیسا کہ ناگپور یونیورسٹی کے اسکالر سید محمد آقا حیدر حسین عابدی نے

لے رچرڈ ایٹک، ادبی تحقیق کا فن ص ۱۵۲ بحوالہ ڈاکٹر سید محمد عقیل، تحقیق اور مواد کی

فراہمی کا مسئلہ، مشمولہ ادبی اور سائنسی تحقیق ص ۱۵۴

دیوانِ ہوس کی تدوین کے سلسلے میں کیا وہ عرصے تک بھوپال اور جہوں جا کر رہے اور تقابل کیا۔

اگر زیرِ تدوین متن اس سے پہلے کا ملایا جزواً شائع ہو چکا ہے تو جملہ مطبوعہ ایڈیشن فراہم کیجیے۔ اگر کوئی مقبول متن بار بار مختلف ناشرین نے چھاپا ہے تو اس کے قدیمی ایڈیشن نیز بعد کے اہم ایڈیشن سامنے رکھیے۔ فسانہ عجائب، نگل صنوبر، نورتن باغ و بہار، دیوانِ غالب وغیرہ کے جملہ بازاری ایڈیشن فراہم کرنا مشکل بھی ہے، غیر ضروری بھی، لیکن اہم تر ایڈیشن ضرور سامنے رکھیے۔ بیشتر متون کی یہ صورت ہوتی ہے کہ کچھ مخطوطات اور کچھ مطبوعہ ایڈیشن دونوں ملتے ہیں۔ قدیم ادب، بالخصوص دکنی ادب کی بہت سی اہم کتابیں ابھی تک غیر مطبوعہ ہیں۔ ان کے مخطوطات ہی سے تدوین کرنی ہوگی۔

زیرِ تدوین متن کے کچھ حصے اور اقتباسات بعض دوسری کتابوں میں بھی مل سکتے ہیں۔ اس قسم کے ممکنہ ماخذ یہ ہیں۔

- ۱۔ تذکروں میں نمونہ کلام
- ۲۔ فارسی اور اردو کی تاریخیں، ملفوظات کے مجموعے اور سفر نامے۔
- ۳۔ قواعد اور بلاغت کی کتابوں میں نمونے۔
- ۴۔ لغات میں مثالیں
- ۵۔ بیاض، کشکول، مشاعروں کے گلدستے یا گلدستوں پر مشتمل رسالے۔
- ۶۔ رسالے۔
- ۷۔ ترجمے۔

۸۔ پیروڈی وغیرہ

کاترے نے اپنی کتاب میں جا بجا یورپی کلاسیکی متون کی تدوین کی اصطلاحات کو استعمال کیا ہے۔ مندرجہ بالا جزوی ماخذ کو انگریزی میں صیغہ واحد میں Testimo- nium اور جمع میں Testimonia کہتے ہیں۔ اردو میں انہیں جزوی ماخذ کہہ سکتے ہیں۔ نثر، بو یا نظم، ہر متن کے کچھ اشعار یا جملے ان ماخذ میں مل جاتے ہیں۔ ان سے استفادہ

ضروری ہے۔

نقل کی قسمیں

مصنف کے نسخے کو آٹوگراف کہتے ہیں۔ تدوین متن میں ایسا بہت کم ہوتا ہے کہ مصنف کے ہاتھ کا مکمل نسخہ مل جائے۔ خود مصنف بھی مبیضہ تیار کرنے میں لغزشِ قلم کے سبب کچھ غلطیاں کر سکتا ہے لیکن اس کا ناقل تو اس سے بھی زیادہ کہے گا۔ اس کی خاص وجہ یہ ہے کہ دوسرے کی دستی تحریر کو پڑھنے میں کہیں کہیں غلط فہمی ہو جاتی ہے۔ کوئی بھی ناقل گھنٹوں، دنوں اور مہینوں تک مسلسل ہو بہو نقل نہیں کر سکتا۔ بصری نفسیاتی اور علمی وجوہ سے کچھ نہ کچھ اختلاف یا اغلاط در آ ہی جاتے ہیں۔ ناقلِ حروف کی نہیں، لفظ کی نقل کرتا ہے۔ مدون کو نقل در نقل در نقل... الخ سے واسطہ پڑتا ہے۔ کاترے نے حساب لگایا ہے کہ اگر ایک ناقل ۳ فی صد غلطی کرے تو اس کی نقل ۹۷ فی صد ہی درست ہوگی، اس سے نقل کرنے والے کی ۹۴.۶۰۹ فی صد اور اس سے بھی نقل کرنے والے کی ۹۱.۵۱۷ فی صد (ص ۳۱-۳۲) ٹائپ کے ذریعے طباعت والے متون میں غلطی کا تناسب کم ہوتا ہے۔ ایک ایڈیشن سے دوسرا ایڈیشن بنایا جائے گا تو برائے نام ہی فرق ہوگا لیکن اردو میں نستعلیق طباعت میں ہر ایڈیشن میں کاتب کی دستی نقل درمیان آتی ہے اس لیے یہاں مطبوعات میں بھی اغلاطِ نقل کا تناسب وہی رہے گا۔ یہ ظاہر ہے کہ بعد کے تمام نسخے اور ایڈیشن مصنف کے دستخطی نسخے (آٹوگراف) سے نکلتے ہیں۔ ان کے بعد کے پھیلاؤ کو تنشیر (Transmission) کہتے ہیں۔ انسائیکلو پیڈیا امریکنا کے مطابق یہ تین قسم کی ہوتی ہے۔

۱۔ سادہ یا جدی (Ancestral) اس میں ایک نسخے سے دوسرا نسخہ اور دوسرے سے تیسرا نسخہ نقل کیا جاتا ہے علیٰ انہذا القیاس۔ یہ عمودی تنشیرِ خطوط میں کم اور مطبوعات میں زیادہ ملتی ہے اس کی شکل یہ ہے۔

الف


|

ب

|

ج

۲۔ افقی (Collateral) یہ وہ صورت ہے جب کسی نسخے سے دوسرا نسخہ یا ایڈیشن تیار کیا گیا اور اسی اولین نسخے یا ایڈیشن سے کوئی اور نسخہ یا ایڈیشن۔ اس طرح بعد کے دو اخلاف چھیرے تیسرے بھائیوں کی طرح مساوی حیثیت کے ہوتے ہیں۔ ان کی شکل ہے



دیوان غالب کے تیسرے ایڈیشن سے ایک طرف مطبع نظامی کانپور کا چوتھا ایڈیشن تیار کیا گیا، دوسری طرف اسی تیسرے ایڈیشن سے مطبع شو نرائین آگرہ کا پانچواں ایڈیشن چھاپا گیا۔ مخطوطات میں بھی ایسا ہوتا ہے لیکن ہمیں اس کا علم نہیں ہوتا۔ ۳۔ مخلوط (Mixed)۔ جب کسی کتاب کے دو ایسے نسخے یا ایڈیشن ملیں جن میں بہت اختلاف ہو اور یہ طے نہ کیا جاسکے کہ کس کا استناد زیادہ ہے اور کس کا کم تو ایسی صورت کو مخلوط تفسیر کہتے ہیں بلکہ

کاترے نے مخطوطات کی تفسیر کی دو قسمیں کی ہیں ایک وہ جو اہل اقتدار یا اہل علم کی دیکھ ریکھ میں تیار کرانی جاتی ہے، دوسری من مانی یا بغیر مصدقہ جو کم علم و کم سواد کاتبوں کا کارنامہ ہوتی ہے۔ بیشتر نسخے دوسری قسم کے ہوتے ہیں۔ (کاترے ص ۲۴)۔

¹ M. Brack Jr, "Textual Criticism" in THE ENCYCLOPEDIA AMERICANA Vol. 26 (1983) P. 582

ان کا مزید ذکر آگے کیا جائے گا۔

تمسیح
(Corruption)

مخطوطوں میں اغلاط کی دو قسمیں ہوتی ہیں: ہیتی اور معنوی یعنی موادی۔ ڈاکٹر نذیر احمد کاترے، خلیق انجم اور تنویر علوی نے مخطوطوں میں کاتب کے اغلاط اور قاری کے اہوقرات کی تفصیلات دی ہیں۔ نذیر احمد نے عربی رسم خط میں خرابیوں کی تفصیل دیتے ہوئے کہا ہے کہ جن زبانوں نے عربی سے اپنا خط ماخوذ کیا ہے ان زبانوں کی کتابیں دوسری زبانوں کی کتابوں کے مقابلے میں اپنی اصل سے زیادہ دور جا پڑی ہیں۔ اسی لیے اردو رسم خط کی چند وقتیں حسب ذیل ہیں

۱۔ اس میں بہت سے حروف کا تعین محض نقطوں سے ہوتا ہے۔ کاتب نقطے لگانے میں صحت نہیں برتتا۔ وہ صحیح شوشے یا دندانے کے ساتھ نقطے نہیں لکھتا بلکہ دور لکھ دیتا ہے۔ وہ پورے نقطے نہیں لگاتا اور اس میں کسی اصول کی پابندی نہیں کرتا۔ ایک حرف پر کہیں نقطے لگاتا ہے، کہیں نہیں لگاتا۔ دو یا تین نقطوں کو ملا کر لکھنے سے بڑا نہیں چلتا کہ یہ ایک نقطہ ہے یا دو یا تین؟ ڈاکٹر خلیق انجم نے قاضی عبدالودود سے لے کر ایک مثال درج کی ہے کہ ڈاکٹر زور نے تذکرہ مخطوطات اردو جلد ۴ میں کلیات جعفر زنگی کے تعارف میں لکھا ہے کہ اس میں شاہ حاتم کی بجو ہے۔ قاضی صاحب نے معلوم کیا کہ یہ کسی عورت شاہ خانم کی بجو ہے۔

۲۔ اس رسم خط میں حروف ملا کر لکھے جاتے ہیں اور جوڑ کی شکل میں بیشتر حروف کی ابتدائی اور درمیانی شکلیں نہایت مختصر ہو جاتی ہیں۔ محض شوشوں اور دندانوں سے حروف کی تعین کی جاتی ہے۔ ان میں نقطے آگے پیچھے یا کم زیادہ ہو جائیں تو حروف و

۱۔ ڈاکٹر نذیر احمد "تحقیق و تصحیح متن کے مسائل" نقوش شماره ۹۷، مارچ ۱۹۶۳ء۔ ص ۷
۲۔ قاضی عبدالودود "صحت متن" رسالہ تحریک دہلی ستمبر ۱۹۶۲ء، ص ۱۱ بحوالہ متنی تنقید ص ۸۲

لفظ کی تعین میں گڑبڑ ہو جاتی ہے۔

۳۔ جو حروف عربی میں نہیں تھے اور فارسی یا اردو میں اضافہ کیے گئے وہ ہمیشہ بد نظمی کا شکار رہے۔ فارسی کے خاص حروف پ، چ، ژ، گ ہیں۔ ابتدائی تین حروف کو کاتب حسبِ خواہش محض ایک نقطے سے لکھ دیتا ہے تاکہ عربی خط کی تقلید ہو۔ گ کا دوسرا مرکزہ اردو میں تو انیسویں صدی کے وسط کے بعد ملا۔ اس سے پہلے گ میں کوئی تمیز نہ تھی۔

۴۔ اردو میں عربی فارسی کے برعکس ہائے مخلوط کی آواز بھی ہے۔ انیسویں صدی کی ابتدا سے فورٹ ولیم کالج میں اس کے لیے دو چشمی ص مخصوص کر دی گئی لیکن عام تحریروں میں انیسویں صدی کے وسط تک لوگ حسبِ خواہش ہائے ملفوظی اور ہائے مخلوط کو بدل کر لکھ دیتے تھے۔ گہر (موتی) کو گھر اور گھر (خانہ) کو گہر (موتی) لکھ دیا جاتا تھا۔ آج تک متعدد حضرات لفظوں کی ابتدا میں دو چشمی ص لکھ دیتے ہیں مثلاً بے کو بھے لکھنا۔

۵۔ معکوسی آوازوں ت، ٹھ، ژھ کو بھی بہت منزلوں سے گزرنا چڑا ہے۔ یہ آوازیں فارسی میں بھی نہ تھیں۔ اردو کے کاتبوں کی سمجھ میں نہ آیا کہ انھیں کیونکر ظاہر کیا جائے۔ بہتوں نے تو یہ کیا کہ انھیں بالترتیب ت، ٹھ (یا 'تہ' 'ح' 'دھ' (یا 'ڈ')) اور رھ (یا رہ) لکھنے ہی پر اکتفا کی جس سے کھری اور کھڑی، پری اور پڑی میں کوئی فرق نہ رہا۔ دوسروں کے یہاں مختلف صورتیں دیکھنے میں آتی ہیں۔ بالائی چار نقطے (ت، ٹھ، رھ اور ان پر ایک خط)۔ انتہایہ ہے کہ 'نورس' کے ایک کاتب نے ت، ٹھ، ڈ، ژ اور گ تک کے لیے ت، د، ر، ک کے نیچے تین نقطے لگا کر کام چلایا۔

۶۔ اعراب کے حذف سے بہت دقتیں آتی ہیں۔ ماضی میں جب اعراب بالحدوف لکھے جاتے تھے تو اور بھی دقت تھی۔ 'اوس' لکھا ہو تو اسے اس (ضمیر اشارہ بعین)

۱۔ ڈاکٹر تدبر احمد، تحقیقی مقالے ص ۷۱-۷۲۔ بحوالہ ڈاکٹر تنویر علوی، اصحاب تحقیق و تزیین، ص ۲۰۲

اور 'اوس' (شبنم) دونوں پڑھا جاسکتا تھا۔ ایدھر اور اُدھر دونوں یکساں تھے۔
 ۷۔ یائے معروف و مجهول کو حسبِ منشا کبھی 'ی' اور کبھی 'ے' لکھ دیا جاتا تھا
 جس کا نتیجہ یہ ہوا کہ 'میری بیٹی' اور 'میرے بیٹے' کے املا میں کوئی فرق نہیں کیا جاتا
 تھا۔ مسعود حسن رضوی نے قائرہ دہلوی کے مخطوطہ کلیات سے مثال دی ہے۔
 وکالی ندی کمافی نے لکھا ہے جسے 'گالی ندے کمافی' پڑھنا چاہیے۔

(متنی تنقید ص ۸۵)

۸۔ اُردو میں ایک کا عدد اور الف دونوں ایک طرح سے لکھے جاتے ہیں۔
 جس کی وجہ سے بعض اوقات ایک کو دوسرے کی جگہ پڑھا جاسکتا ہے مثلاً اگر یہ
 لکھا ہو

جلے میں ۲ افلاطونِ زماں موجود تھے

اسے 'یارہ فلاتونِ زماں' پڑھا جاسکتا ہے۔ اور یہ جملہ دیکھیے

گاؤں میں ۴ اسکول ہیں

کوئی پنجابی اسے 'گاؤں میں ۴ اسکول ہیں' پڑھ سکتا ہے

۹۔ اُردو رسم الخط میں لفظ میں بعض حروف متصل لکھے جاتے ہیں بعض منفصل

جب کہ دیوناگری اور انگریزی میں دستی تحریر میں سب ملا کر لکھے جاتے ہیں۔ دوسری طرف انگریزی

طباعت میں سب حروف منفصل لکھے جاتے ہیں۔ اُردو کے قدیم کاتب لفظوں کے

بیچ پابندی سے جگہ نہیں چھوڑتے تھے جس کے نتیجے میں ایک لفظ کا آخری حرف یا

جزوہ اگلے لفظ کے ساتھ ملا کر پڑھا جاسکتا ہے۔ اسی طرح لفظ کا ابتدائی حرف ماقبل

لفظ کے آخر میں ملا ہوا سمجھا جاسکتا ہے۔ مشہور مثال غت 'ر بود' ہے۔ بوستانِ سعدی

کاشع ہے۔

کہ سعدی کہ گوے بلاغت ر بود در ایانم بو بکر بن سعد بود

پہلے مصرع میں کسی نے 'غت ر بود' پڑھ لیا اور اس کے معنی غت ر بود

ہو گئے۔ ڈاکٹر خلیق انجم نے متنی تنقید میں اسی قسم کا ایک تجربہ بیان کیا ہے

”میرے ایک ساتھی کے پاس ایک طالب علم آیا کہ ’سا کو بہ‘ کا کیا مطلب ہے۔ انھوں نے سیاق و سباق پوچھا تو طالب علم کو یاد نہیں تھا۔ انھوں نے دماغ پر بہت زور ڈالا لغت دیکھی۔ کچھ کامیابی نہیں ہوئی۔ آخر طالب علم سے کہہ دیا کہ سیاق و سباق کے بغیر مطلب بتانا ممکن نہیں۔ ایک دن وہ میرے گھر آیا مصرع لایا
 عبارتِ ناتواں سا کو بہ کو تھا“

(متنی تنقید ص ۵۸)

اسی طرح انھوں نے لکھا ہے کہ دو الفاظ ’میز‘ ’ان‘ کو میزان اور ۲ اکتوبر کو ۱۲ کیو تر پڑھا جاسکتا ہے۔ یہ دونوں مثالیں تو لطیف معلوم ہو سکتی ہیں لیکن اس کا کیا جائے کہ کہل کتھا میں ’آہارے کو‘ لکھا ہے جس کی صحیح قرأت ’آہارے کو‘ ہے۔

۱۰۔ پرانے حضرات لفظوں کے منقطع اجزا ہی کو نہیں بلکہ دو تین مسلسل لفظوں کو ملا کر لکھ دیتے ہیں۔ میرے لڑکپن میں مراد آباد میں سینا کے چلتے پھرتے اشتہاروں میں ’آج شب کو‘ کے بجائے ہمیشہ ’آج شبکو‘ لکھا ہوتا تھا۔ بہت سے حضرات اب بھی ’اس لیے‘ ’ہے کہ‘ کو ملا کر ’اس لیے‘ ہی لکھ دیتے ہیں۔ قاضی عہد الودود اور مالک، ام صاحب لفظ کے آزاد اجزا کو ملا کر لکھنے پر اصرار کرتے ہیں۔

۱۱۔ قاری اضافت کا زیر ’تشدید کا نشان‘ الفِ ممدودہ کا ’مد‘ کا نشان اور بعض اوقات واو عطف تک حذف کر دیا جاتا ہے جس سے قرأت میں التباس ہو سکتا ہے۔

غالب کے شعر

سرآغازِ موسم میں اندھے میں ہم
 کہ دلی کو چھوڑیں لوہار کو جائیں
 کے بارے میں طے نہیں کہ ’اندھے‘ صحیح قرأت ہے کہ ’اندھی‘ (متنی تنقید ص ۵۸)
 ان سب پر مستزاد یہ کہ مختلف کاتبوں کا اپنا مخصوص اندازِ املا ہوتا ہے مثلاً نورس کے ایک کاتب نے ’ٹ‘، ’ڈ‘، ’ڑ‘، ’گ‘ کے لیے ’پ‘، ’چ‘، ’پ‘ لکھا۔ کوئی س مہلہ کے نیچے

تین نقطے لگا دیتا ہے، کوئی آخری یا اے مجہول کے نیچے دو نقطے لگاتا ہے۔ کوئی 'کے' کو 'کہ' لکھ دیتا ہے مثلاً کر بل کتھا میں۔

ع فاتحہ ہاتھ اٹھا کہ با ا خلاص

لکھا ہے جب کہ یہاں 'ک' کو 'کے' پڑھنا چاہیے۔ (ڈاکٹر تنویر، اصول تحقیق و ترتیب متن، ص ۲۳۶)۔ جموں یونیورسٹی میں حاتم کی مثنوی 'حسن و دل' کا کاتب ب کے نیچے تین نقطے لگاتا ہے مثلاً پے نظیر 'شتابی'۔ ڈاکٹر تنویر علوی نے اس کی خوب توجیہ کی کہ وہ ی کے دو مقدرہ نقطے بھی شامل کر دیتا ہے۔ (ایضاً ص ۲۳۵)۔

پروفیسر نجیب اشرف ندوی کی ایک قلمی بیاض کے مضمولات کو ابو الفضل سید محمود قادری نے نوائے ادب میں اپریل ۱۹۵۶ء سے لے کر چار پانچ شماروں میں شائع کیا۔ بیاض کے خط میں ہوشربا قسم کی بوالعجبیاں ہیں۔ رسالے میں انھیں ہو بہو نقل کر دیا گیا ہے۔ مولوی عبدالحق نے قطب مشتری کے ایک مخطوطے کے بارے میں بتایا کہ کاتب حروفِ علت بالخصوص لفظ کے آخری حروفِ علت کو اعراب سے ظاہر کرتا ہے مثلاً

مصرع ذیل

جو بے ربط بولے تو بیتاں پچیس

کو یوں لکھا ہے ع جو بے ربط بول تو بیتاں پچیس

ضرورت ہے کہ ہر مخطوطے کو بار بار دھیان سے پڑھ کر کاتب کے املا اور روش کتابت سے آگہی پیدا کی جائے۔ اگر کبھی مندرجہ بالا اسقام کا اجتماع ہو جاتا ہے تو پڑھنا کتنا مشکل ہے۔ 'کالی ندی کمائی' کو کون 'گالی ندے گمانی' پڑھ سکتا ہے۔ ڈاکٹر امیر حسن عابدی نے ایک نسخے میں بہرام بخاری سقا کی ایک ریختہ غزل دیکھی جس کی ردیف بول پری تھی۔

رہ بسوئے دیر بردم بول پری

درد درد بادہ خوردم بول پری

انہوں نے قرأت کی کہ یہ "بھل (بھول) پڑے" ہے۔

لے ڈاکٹر امیر حسن عابدی "عہد ہمایون و اکبر کی دو اردو غزلیں" تحریر دہلی شمارہ ۲۵، ۱۹۶۸ء ص ۲۰۵

ایک ناقل پہلے کے نسخے کی صحیح قرأت نہیں کرتا تو وہ اپنی نقل میں کچھ کچھ لکھ جاتا ہے۔ اس سے بھی بڑی مشکل تب آن پڑتی ہے جب کسی ناقل نے پیشتر کے نسخے کے کسی لفظ یا فقرے کو غلط سمجھ کر اس کی قیاسی تصحیح (تخریب؟) کر دی ہو۔ بعد کے اردو متن کو مصنف کے عندیے اور کاتب کی تصحیح میں تمیز کرنے کا کوئی طریقہ نہیں۔ ڈاکٹر خلیق انجم نے مستثنیٰ تنقید میں نادانستہ و دانستہ اغلاط کا مفصل بیان کیا ہے۔ نادانستہ غلطیوں کا بیان ص ۵۵ تا ۶۴ پر ملاحظہ ہو۔ دانستہ غلطیوں میں سے اہم تر یہ ہیں جو کاتب یا مولف کسی سے بھی سرزد ہو سکتی ہیں۔

۱۔ امکان ہے کہ قدیم نسخے کی کتابت میں کاتب لفظوں کے تلفظ کو جدید کر دے۔ اس قسم کی عبرت ناک مثال ڈاکٹر زور کا مرتبہ 'اردو شاعری کا انتخاب' ہے جو ساہتیہ اکادمی نے شائع کیا۔ رشید حسن خاں نے اپنی کتاب میں دکھایا کہ کاتب نے نہیں بلکہ خود مولف نے قلی قطب شاہ کے قدیم الفاظ کو جدید تلفظ کے مطابق ڈھال دیا ہے۔

۲۔ الفاظ کی تذکیر و تانیث بدلتی رہتی ہے۔ کاتب یا مولف انھیں بدل کر اپنے عہد کے مطابق کر دیتا ہے جیسا کہ عبد الباری آسی نے کلیات سودا میں کیا۔

۳۔ کاتب یا قدیم مولف کسی متروک لفظ کی تحریف کر کے جدید لفظ استعمال کر دیتا ہے۔ آسی نے کلیات سودا میں ایسا کیا۔ (مستثنیٰ تنقید ص ۶۷)

۴۔ قدیم متون میں فحش الفاظ کو درج کرنے میں کوئی تکلف نہ کیا جاتا تھا۔ عبد الباری آسی نے سودا کے فحش الفاظ کو خارج کرنے کے لیے مصرع کو از سر نو کہہ دیا۔

(ایضاً ص ۱)

۵۔ بعض نسخوں میں کاتب جان بوجھ کر عہد میں حذف کر دیتا ہے۔

۶۔ بعض اوقات کاتب یا مولف جان بوجھ کر بعض مصلحتوں کے تحت کچھ اضافہ کر دیتا ہے مثلاً خان آرزو نے تذکرہ مجمع النفائس میں یہ کا ذکر نہیں کیا لیکن رام پور کے ایک نسخے میں میر کا ذکر ہے اور بڑی توصیف و تحسین کے ساتھ۔ عرشی صاحب نے ڈاکٹر خلیق انجم سے خیال ظاہر کیا کہ اس نسخے میں خود میر نے یہ اضافہ کیا ہو گا۔

بعض اوقات کوئی مولف شیعہ کوسٹی یا سنی کوشیعہ بنانے کے لیے کچھ اضافے کر دیتا ہے مثلاً شیعہ وجہی کے سب رس کے ایک نسخے میں مدح چار بار کے عنوان سے کچھ نظم و نثر کا اضافہ ہے۔ سنی شاعر حافظ کے دیوان کے ایک نسخے میں ایسے کلمات کا اضافہ ہے کہ وہ شیعہ ظاہر ہوتا ہے (متنی تنقید ص ۷۴)

میں اغلاط کا بیان کرتے کرتے الحاق تک جا پہنچا۔ کہنا یہ ہے کہ اردو ہی میں نہیں، یورپی زبانوں کے مخطوطات میں بھی اغلاط کا سامنا کرنا پڑتا ہے۔ بال کی کتاب سے لے کر کاترے نے جو صورتیں درج کی ہیں ان میں سے ذیل کی اغلاط اردو میں بھی وارد ہو سکتی ہیں۔

۱۔ حرف، لفظ اور جملوں کو ادھر ادھر کر دینا، جملوں پیرائوں اور صفحات کی ترتیب میں انتشار۔

۲۔ اعداد میں التباس۔ [اردو میں ۲، ۳، ۴ میں، نیز صفر اور ۵ میں التباس ہوتا ہے]

۳۔ کاتب یا مولف کسی مبینہ غلطی کی قیاسی تصحیح کرتا ہے جو تحریف ہے۔

۴۔ حذف۔ مماثل آغاز یا اختتام والے الفاظ میں سے ایک کا حذف [اردو میں اوپر نیچے دو سطروں میں آگے کہیں یکساں لفظ آگیا ہے تو پہلی سطر کے اس لفظ کے آگے دوسری سطر کے اس لفظ کے آگے کی عبارت نقل کر دی جاتی ہے یعنی ایک سطر کا بعد کا حصہ اور دوسری سطر کا ابتدائی حصہ حذف ہو جاتا ہے]۔

۵۔ اگر مخطوطے میں بین السطور کچھ اضافے ہیں تو صحیح مقام کے بجائے غلط مقام پر پڑھ سکتے ہیں۔ (کاترے ص ۵۶-۵۵)

انتخابِ متن

انگریزی میں جس عمل کو تنقیدِ متن کہا جاتا ہے میں اسے اس کا مناسب نام انتخابِ متن دے رہا ہوں۔ متن کی دو صورتیں ہو سکتی ہیں۔

codus unicus

۱۔ اس کا ایک ہی نسخہ ہو۔ لاطینی میں اسے

کہتے ہیں اور اردو میں وحید نسخہ۔

۲۔ ایک سے زیادہ نسخے ہوں۔


اگر وحید نسخہ ہے تو ظاہر امدون کا کام بہت آسان ہونا چاہیے۔ کسی حد تک سے اور کسی حد تک نہیں ہے۔ اگر مصنف کے ہاتھ کا نسخہ ہو تو محض دو مسائل درپیش ہوں گے۔

۱۔ اس کی تحریر کی صحیح قرأت۔ ۲۔ اس سے ذہنی غیر ماضی میں جو تسامح ہو گئے ہوں ان کی گرفت کر کے قیاسی تصحیح کرنا۔ زیادہ توجہ پہلے عمل پر دینی ہوگی کیونکہ اکثر ادیب خط شکستہ یا زیادہ سے زیادہ خط شفیعیات میں لکھتے ہیں۔ اردو میں ایسی صورتیں نہایت شاذ ہیں جہاں کسی کتاب کا محض ایک نسخہ ہو اور وہ مصنف کے خط میں ہو۔ وحید نسخے کے معنی ہیں کہ وہ غیر مطبوعہ ہے۔ مرکزی حیدرآباد یونیورسٹی میں مولوی چراغ علی کے تقریباً ۳۲ مختصر مسودات خریدے گئے ہیں۔ یہ انھیں کے خط میں ہیں اور دو چار کے سوا سب غیر مطبوعہ ہیں۔ اردو ریسرچ سنٹر کے مالک عبدالصمد خاں کو کہیں سے جگر بریلوی کی ایک غیر مطبوعہ کتاب کا انھیں کے ہاتھ کا مسودہ مل گیا۔ اسے پڑھنا بہت سہل ہے۔ غالب کے کلام کے جو مجموعے ان کے ہاتھ کے لکھے ہیں وہ وحید نسخے کی ذیل میں نہیں آتے کیونکہ وہ کلام چھپ چکا ہے۔

لیکن اگر وحید نسخہ ہے اور اس کا کاتب کوئی اور ہے تو پھر قراتوں کا سوال آئے گا۔ اور اگر کاتب غلط نویس ہے تو مشکل مضاعف ہو جائے گی جیسا کہ کہل کتھا کے وحید نسخے میں ہوا۔ واضح ہو کہ کئی قصوں اور غیر مشہور نثری کتابوں کا اکثر ایک ہی نسخہ ملتا ہے۔ اس میں بعض اوقات جملہ یا مصرع صریحاً مہمل ہوتا ہے لیکن اس کا کوئی علاج نہیں۔ ثنوی پدم راؤ کدم راؤ محض ایک نسخے کی وجہ سے متن کی قرات نامکمل ہے۔

نسخوں کی گروہ بندی۔ ایک سے زیادہ نسخے موجود ہوں تو ان میں اولیت اور استناد طے کیا جائے زیادہ نسخے ہوں تو ان کی گروہ بندی کر کے شجرہ بنائیے۔ ان میں مخطوطات کے ساتھ مطبوعات بھی

شامل کیے جاسکتے ہیں۔ کاترے نے نسخوں کی خاندانی گروہ بندی کا مفصل طریقہ بیان کیا ہے۔ فرض کیجیے ایک متن کے آٹھ نسخے ا ب ج د ہ و ز ح موجود ہیں اگر مقابلہ کرنے سے معلوم ہو کہ مشمولات 'حذف' و 'اضافہ' اور قراتوں کی خصوصیات کے لحاظ سے سات نسخے ایک طرح کے ہیں اور آٹھواں مختلف ہے تو یہ دو گروہ ہوئے۔ واضح ہو کہ دو نسخوں یا نسخوں کے گروہوں میں یکساں چیزوں کا حذف ان کے خاندانی قرب کی قوی دلیل ہے۔ ایک گروہ کے سات نسخوں میں بھی اشتراک و اختلاف کے ذریعے ذیلی گروہ اور پھر ان میں تحت ذیلی گروہ قائم کیے جاسکتے ہیں۔ ذیلی گروہوں کا مشترک ماخذی نسخہ ناموجود اور محض فرضی ہو سکتا ہے۔ ہم اسے بھی کوئی نشان یا نام دیں گے۔ اس طرح ذیل کا ٹجرہ بنا۔



ان میں 'ط', 'ی', 'ک', 'ل' ہمارے سامنے موجود نہیں ہیں۔ ہم نے فرض کر لیا ہے کہ یہ کبھی موجود رہے ہوں گے۔ لاطینی میں مختلف نسخوں کو Codex اور انگریزی میں Code کہتے ہیں۔ مندرجہ بالا نقشے کو Stemma Codicum یعنی نسخوں کا شجرہ کہتے ہیں۔ سب سے اوپر جو قیاسی قدیم ترین ماخذ 'ل' ہے اسے آرکی ٹائپ کہتے ہیں۔ یہ مصنف کے نسخے کی نقل و نقل ہو سکتا ہے لیکن ہمارے سامنے موجود نسخوں کا مورثا ہے اور سب سے معتبر ہے۔ اس سے نسخوں کی جو روایتیں پھوٹی ہیں انہیں Transcription

ان کی اولاد کو Sub-recension اور ان کی بھی اولاد کو Version (نسخہ) اور آخر الذکر کی اقسام کو Sub-version کہتے ہیں۔ اردو میں نسخوں کے خاندان کے ایک آر کی ٹائپ کی بہت اچھی مثال ناسخ کے ایک غیر مردف دیوان کی ہے جس کے تین نسخے رضالا بُریری رام پور، لکھنؤ، یونیورسٹی اور جموں یونیورسٹی میں ملتے ہیں۔ چونکہ ان میں غزلیں ردیف کے اعتبار سے درج نہیں اس سے اندازہ ہوتا ہے کہ یہ ناسخ کی بیاض کی شکل ہیں۔ ان کا مقابلہ کر کے معلوم کیا جائے تو ان میں سے ایک کو آر کی ٹائپ قرار دیا جائے گا، بقیہ دو کو Recension۔

نسخوں کا شجرہ بنانے کا یہ طریق کار دو صورتوں میں مفید ہوتا ہے۔ اول ان متون میں جن کا پھیلاؤ کئی صدیوں پر ہے، جن کے نسخے بہت بڑی تعداد میں ہیں جن میں مشمولات کا اختلاف بہت زیادہ ہے جیسے سنسکرت، یونانی اور لاطینی کے شاہکار۔ دوم وہ متون جو بہت عرصے تک مطبوعہ شکل میں ملتے ہیں۔ مندرجہ بالا طریقے سے ایڈیشنوں کے ماخذ اور باہمی رشتوں کا بخوبی تعین ہو سکتا ہے۔ شیکسپیر کے ڈراموں کے نسخوں میں۔ اردو میں یہ طریق کار مستثنیٰ صورتوں ہی میں سود مند ہو سکتا ہے مثلاً کلیات سودا یا کلیات میر کے نسخوں میں جہاں حذف، اضافہ اور الحاق کافی ملتا ہے۔ عام متون پر مندرجہ بالا طریقے کا اطلاق کرنے کی ضرورت نہیں۔ ہم اس کے بجائے مختلف نسخوں کا پایہ اعتبار متعین کرنے کی کوشش کریں تو وہ زیادہ بار آور ہوگا۔

کاترے کے مطابق مصنف کے نسخے کے بعد اس کی تنشیر کے استناد کے یہ مدارج ہیں۔

- ۱۔ جب نسخہ مصنف کی نگرانی میں نقل کیا گیا ہو۔ ۲۔ مصنف کے سناٹندے کی نگرانی میں نقل کیا گیا ہو۔ ۳۔ کسی عالم کی نگرانی میں اس کے نسخے کی نقل کی گئی ہو۔
- ۴۔ کسی والی ملک کے حکم سے علامتی نگرانی میں تیار شدہ نسخہ۔ دوسری نوع وہ ہے جہاں کم سواد کاتبوں نے نقل کی ہو۔ اکثریت اسی قسم کی ہوتی ہے۔ (کاترے ص ۲۴)
- کاترے کی پہلی نوع کی درجہ بندی سنسکرت نسخوں کو پوش نظر رکھ کر کی گئی ہے۔

اردو کے نسخے کہاں کسی والی ملک کے حکم سے یا عالم کی نگرانی میں تیار کیے جاتے ہیں۔ ہاں دورِ مغل کے بعض فارسی نسخوں کو یہ شرف حاصل ہوا ہے۔ ڈاکٹر صلاح الدین المنجد نے عربی نسخوں کو پیش نظر رکھ کر ذیل کی درجہ بندی کی ہے۔

۱۔ بہترین نسخہ مصنف کے ہاتھ کا لکھا ہوا ہوتا ہے۔ مصنف کے نسخے میں حذف و اضافہ دکھائی دے تو یہ معلوم کرنا ضروری ہے کہ کتاب کی تصنیف ایک وقت میں ہوئی یا کئی مراحل میں۔

۲۔ مصنف کے نسخے کے بعد وہ نسخہ وقوع ہے جو مصنف نے پڑھایا سنا اور اس نے اپنے قلم سے اس کی تصدیق کی ہو۔

۳۔ اس کے بعد وہ نسخہ وقوع ہے جو مصنف کے نسخے سے منقول ہو۔

۴۔ پھر وہ نسخہ جو عہدِ مصنف میں نقل کیا گیا ہو اور علما نے اسے پڑھا یا سنا ہو۔

۵۔ پھر وہ نسخہ جو عہدِ مصنف کے جلد بعد نقل کیا گیا لیکن اس پر علما کی تصدیق نہ ہو۔

۶۔ مصنف کے بعد کے نسخوں میں زمانے کے لحاظ سے اولیت اور افضلیت مقرر کی جائے گی۔

ان نسخوں میں وہ زیادہ اہم ہوگا جسے کسی عالم نے نقل کیا ہو یا کسی عالم کے سامنے اس کی قرأت کی

علما کا سنا اور اس قرأت کی تصدیق کرنا عربی نسخوں سے تعلق رکھتا ہے کہ وہاں راوی

اور روایت کا طویل سلسلہ ہے۔ اردو میں کوئی نسخہ کسی عالم کی نظر سے گزرا بھی ہو تو وہ اس

کے مشمولات اور کتابت کا تو ذمے دار نہیں۔ پھر اس کے نسخے کے پڑھنے یا نہ پڑھنے سے

نسخے کے پایہ استناد پر کیا اثر پڑتا ہے۔ ڈاکٹر تنویر علوی نے اپنی کتاب میں اردو مخطوطات

کے یہ مراتب طے کیے ہیں۔

۱۔ مصنف کے ہاتھ کا لکھا نسخہ مثلاً غالب کا گل رعنا کا نسخہ (اس میں اضافہ کیے

دیوانِ غالب بخطِ غالب کو)۔ دوسری مثالیں مجمع الانتخاب کا نسخہ، سالار جنگ

عباسی الشعر مولفہ خوب چند ذکا، گلشن بے غار کا نسخہ، مسلم یونیورسٹی لائبریری۔

ڈاکٹر صلاح الدین المنجد اور تحقیقِ متن کے اصول“ مترجم محمد فضل الرحمن ندوی۔ فکر و نظر

علی گڑھ جلد ۲ نمبر ۲ - ۱۹۶۱ء بحوالہ مبادیاتِ تحقیق ص ۸۷-۸۶

- ۲۔ وہ نسخے جو مصنف کی زیر نگرانی تیار کیے گئے ہوں یا اس کی نظر سے گزر چکے ہوں مثلاً نسخہ حمید یہ کا گم شدہ مخطوطہ یا گلشن بے خار نسخہ لاہور۔
- ۳۔ وہ نسخے جنہیں مصنف کے کسی نزدیک فرد نے مرتب کیا ہو مثلاً محمد حسین آزاد کے والد مولانا محمد باقر کی بیاض جس میں ذوق کی فزلیں ہیں (اس میں اضافہ کیا جاسکتا ہے۔ اقبال کے بھتیجے شیخ اعجاز احمد کی بیاض کا جس میں اقبال کی متعدد غیر متداول نظموں اور فزلیں شامل ہیں)۔
- ۴۔ وہ قلمی نسخے جنہیں خاص اہتمام سے تیار کیا گیا ہو یا کسی مقتدر شخصیت کو پیش کیا گیا ہو مثلاً دیوان غالب جو نواب رام پور کو پیش کیا گیا یا کلیات سودا کا نسخہ جانشین۔
- ۵۔ وہ نسخے جو قدیم ہوں یا خوش خط ہوں یا نسبتاً زیادہ جامع اور مکمل ہوں مثلاً دیوان غالب کا نسخہ شیرانی، دیوان آبرو کا نسخہ پٹیاں، کلیات میر کا قدیم ترین نسخہ مخزونہ ادارہ ادبیات اردو۔ (اصول تحقیق و ترتیب متن ص ۳۹-۳۷)
- اردو کے بڑے کتب خانوں میں بیشتر نسخے ایسے ہیں جو پہلے چار زمروں میں نہیں رکھے جاسکتے پانچویں زمرے کے سزاوار بھی بہت کم نسخے ہوں گے۔ دراصل تدوین میں کسی اصول پر آنکھ موند کر عمل نہیں کیا جاسکتا۔ استثنیٰ ہر جگہ ہیں۔ خدا بخش لاہوری پٹنہ میں دسمبر ۱۸۱ء میں تدوین متن کے مسائل پر سمینار ہوا۔ اس میں بحث کے دوران رشید حسن خاں نے کہا کہ نوابین کے سامنے جو نسخے بہت مذہب و مطلقاً پیش کیے گئے متن کے لحاظ سے ناقص نکلیں گے۔ ڈاکٹر سید حسن نے مثال دی کہ صابن ہروی کے فارسی کلام کا خوش خط نسخہ مخزونہ خدا بخش لاہوری انتہائی غلط ہے۔
- (تدوین متن کے مسائل ص ۱۳۴)
- مخطوطوں کا مرتبہ متعین کرنے میں اصول اس قدر رہنمائی نہیں کر سکتے جتنا کہ مدون کا تجربہ، مشق اور نظر۔ ہال نے اصول درج کیا ہے کہ اچھا متنی نقاد ماہر قدیم سے زیادہ کچھ اور ہوتا ہے۔ یعنی اس کو عقل اور نظر کی ضرورت ہوتی ہے۔ کہا گیا ہے کہ

لے ہال کی انگریزی کتاب ص ۱۵۳ بحوالہ کاترے ص ۶۶

ایک گواہ کی شہادت سے بخوبی اندازہ ہو جاتا ہے کہ یہ صادق ہے یا نہیں، اسی طرح ایک صاحب نظر محقق کسی مخطوطے کو دیکھ کر اندازہ لگا سکتا ہے کہ یہ معتبر ہے کہ نہیں۔ اسے اس کے کاتب اور مولف دونوں کی علمیت کو آنکنا ہوتا ہے۔ کاتب کے املا، بجا اور تحریر سے اندازہ ہو جاتا ہے کہ یہ کہاں تک باسواد اور محتاط ہے۔ بعض نسخوں کی ظاہری درو بست ہی ان کے کاتب کی لاپرواہی اور بے سلیقگی کی غمازی کرتی ہے۔ اگر کسی نسخے میں ہجے کی غلطیاں ہوں تو کاتب کی نااہلی کے مزید ثبوت کی ضرورت نہیں رہتی۔ کاتب لفظ کی صحیح قرأت کا ذمے دار ہوتا ہے لیکن نسخے کے مولف کی ذمہ داری اس سے بھی زیادہ ہوتی ہے۔ اگر نسخہ کسی دوسرے نسخے کی نقل ہے تو ان سب کے آرکی ٹائپ کا مولف نسخے کی قدر و قیمت کا منبع ہوتا ہے اس نے کن مشمولات کو لیا ہے اور کن کو چھوڑا ہے، مدون کو اس کی تنقید کرنی ہوتی ہے۔ اچھا مولف وہ ہے جس نے نسخے کو جامع و مانع بنانے کی پوری کوشش کی ہو یعنی اس میں مصنف اصلی کی کوئی تخلیق حذف نہ ہوئی ہو اور کسی دوسرے کی تخلیق کا الحاق نہ ہو، وہ مختلف مخطوطات کے مشمولات کے موازنے سے اندازہ ہو جاتا ہے کہ کون کون مخطوطے زیادہ مکمل ہیں۔ واضح ہو کہ بعض اوقات نامکمل مخطوطات حد یہ ہے کہ منتشر اور اقسام تک خاص صحت کے حامل ہوتے ہیں۔

موازنہ (Collation)

مختلف نسخوں کے الفاظ کا تقابلی مطالعہ کرنے کا طریقہ یہ ہے کہ اول ایک نسخے کو تقابل کے لیے اسامی نسخہ بنا لیجیے۔ اس کے بعد کاغذ کے ایک پرنز سے پیرکالم، سطور اور مربع بنائیے۔ عمودی کالم میں مختلف نسخوں کے شناختی نشان (siglum) لکھیے جو ایسے محققان ہوں جن سے ذہن آسانی سے نسخے کی طرف منعطف ہو سکے۔ افقی سطریں شعر کا مصرع یا نثر کا جملہ لکھیے۔ سب سے اوپر کی سطر میں اسامی نسخے کا متن لکھیے۔ نیچے کی سطور میں بالترتیب دوسرے نسخوں کے محض متنی اختلاف لکھیے۔ پورا مصرع یا جملہ نہ لکھیے مثلاً اقبال کی نظم عشق اور موت، کا ایک مصرع بانگ در اکلیات اقبال مرتبہ مولوی عبد الرزاق حیدر آبادی

مخطوطہ کلام اقبال مرتبہ محمد انور خاں طالب علم جامعہ طیبہ اور بیاض عماد الملک کو سامنے رکھ کر لکھا جائے گا۔

بانگ غرض اس قدر یہ نظارہ تھا پیارا
 رزاق تھا نظارہ یہ
 عماد تھا نظارہ یہ
 انور تھا یہ نظارہ

ایجرٹن نے "پنج تنز کی باز تشکیل" میں ہر نسخے کا ایک جملہ یا جملے کا جزو لکھا۔
 شک تھکنے نے مہا بھارت آدی پر دن میں ایک ایک بند کے ہر صوت رکن کو ایک ایک
 ٹانے میں رکھ کر مقابلہ کیا (کاترے ص ۳۲ - ۳۱)۔ ڈاکٹر خلیق انجم نے لکھا ہے کہ
 قابل کا یہ عمل مختلف کارڈوں پر کیا جائے (ص ۵۰)۔ کارڈوں پر سہولت تو رہے گی، لیکن
 اگر اہل اردو ان کی قیمت کے متحمل نہ ہوں تو موٹے کاغذ کے ٹکڑے کاٹے جاسکتے ہیں۔ بہر حال
 مدون پر منحصر ہے کہ وہ اپنی سہولت کے مطابق جو طریقہ کار چاہے اختیار کرے۔

اب متون کو طے کرنے کی منزل آتی ہے۔ میں نے اس موضوع کا مطالعہ کیے بغیر
 شعبہ تحقیق، انجمن اساتذہ اردو کی کانفرنس واقعہ لکھنؤ کے خطبہ صدارت میں دو سوال اٹھائے تھے۔
 ۱۔ اگر ایک متن کے کئی نسخے میسر ہوں تو مرتب کیا طریقہ اختیار کرے؟ ایک نسخے
 کو بنیادی نسخہ بنائے یا جملہ نسخوں کا عطر مجموعہ تیار کرے؟

۲۔ متن کی اشاعت میں تھیم اطابہ قرار رکھا جائے یا جدید (حقائق ص ۲۰۹ - ۲۰۷)
 اب میں دیکھتا ہوں کہ تدوین متن میں یہی دونوں سوالات سب سے زیادہ
 بابہ النزاع ہیں۔ انگریزی کے مشہور مدون فریڈسن ہاورس نے انھیں کو دو اہم سوالات
 قرار دیا ہے۔ دونوں کے بارے میں بحث ہے اور دو فریق ہیں۔ فی الحال پہلے سوال کو لیجیے۔
 فرودستان ہیں۔

۱. Fredson Bowers. "Textual Criticism" in James Thorpe (ed.)
 THE AIMS AND METHODS OF SCHOLARSHIP, P. 31

۱. سائنٹفک یا بلیوگرانٹ اسکول۔ اس کا فروغ جرمنی میں ہوا۔ LACHMANN نے کہا کہ نسخوں کا شجرہ بنا کر ایک بہترین نسخے تک پہنچے اور اسے اسامی نسخہ قرار دیکھے۔ متن میں صرف اسے دیکھیے اور اس کے اختلافات نسخ حواشی میں دیکھیے۔ لاطینی متون کا مدون Postgate (پوسٹ گیٹ) بھی اسی طریقے کا حامی ہے۔ MC Kerrow نے ۱۹۰۴ء میں مطبوعات کو پیش نظر رکھ کر کاپی ٹیکسٹ (copy text) کی اصطلاح وضع کی۔ اس سے مراد قدیم مصنف کا وہ دستی نسخہ تھا جسے پریس کو دیا گیا ہو۔ بعد میں یہ اصطلاح بنیادی نسخے کے لیے استعمال ہونے لگی۔ اردو میں محض مالک رام اس دبستان کے موید ہیں۔

۲. دوسرے اسکول کو انتخابی (Electic) کہتے ہیں۔ اس کے مطابق جملہ معتبر نسخوں کو لے کر سب کی مدد سے اپنا نسخہ تیار کیا جاتا ہے۔ اس عظیم مجموعہ کو انگریزی میں Definitive text کہتے ہیں۔ A.E. House man نے اپنے مرتبہ Manilius کے ایڈیشن میں اس کی وکالت کی اور اس مفروضے کی تردید کی کہ ہر صورت ایک بہترین مخطوطہ موجود ہوتا ہے۔ گریگ بھی اس کا حامی ہے۔ کہتا ہے کہ مدون اگر صریح اغلاط طباعت کی تصحیح کر سکتا ہے تو نسخوں میں دوسرے ماخذ سے آئی ہوئی اغلاط کی تصحیح کیوں نہ کرے۔

(وائسن کی کتاب ص ۱۴۳)

فریڈسن باورس کے مطابق یہ اسکول پہلے اسکول سے جنگ جیت گیا ہے۔ یعنی اب انگریزی میں عام طور سے عظیم مجموعہ ایڈیشن کا طریقہ اختیار کیا جاتا ہے۔

مالک رام نے دیوان غالب نسخہ عرش پر تبصرہ کرتے ہوئے لکھا

”پڑانی کتابوں کے مرتب کرنے کے چند مسلم اصول ہیں

۱۔ اگر کسی غیر مطبوعہ قلمی کتاب کا مرتب کرنا منظور ہے تو تلاش کی جائے کہ خود مصنف کے ہاتھ کا یعنی اس کا دستخطی نسخہ دستیاب ہو جائے۔ اگر خوش قسمتی سے ایسا نسخہ مل جائے تو یہی متن ہوگا۔ اگر سن اتفاق سے متعدد قلمی نسخے مل جائیں تو اس نسخے کو ترجیح دی جائے گی جو مصنف نے سب سے آخر میں لکھا یا دیکھا تھا۔ اس کے علاوہ تمام نسخے اختلافات کی ذیل میں آئیں گے

۲۔ اگر دستخطی نسخہ مل سکے تو اقدم قلمی نسخہ جو مصنف کے زمانے سے قریب ترین ہو متن قرار پائے گا۔^۱

ڈاکٹر نذیر احمد نے تحقیق شدہ متن کی ترتیب کے لیے لکھا
 ”تحقیق متن کی ترتیب وغیرہ کے سلسلے میں کئی طریقے رائج ہیں ایک طریقہ یہ ہے کہ جو نسخہ سب سے اچھا اور معتبر ہوتا ہے اس کو بنیاد بنا کر اس کے سارے مندرجات من و عن متن قرار پاتے اور دوسرے تمام نسخوں کے اختلافات حاشیے میں درج کر دیے جاتے ہیں۔ یہ اختلافات آخر کتاب میں بھی رکھے جاسکتے ہیں۔ اس طریقہ کار میں ایک بڑا نقص یہ ہے کہ اگر ایک نسخے کو پورے کا پورا متن قرار دے دیا جائے اور دوسرے تمام نسخوں کے اختلافات کو حاشیے میں جگہ دی جائے تو یہ کام ایسا شخص بھی کر سکتا ہے جو زبان متعلقہ سے بہت ہی کم واقفیت رکھتا ہو۔ دوسرے نسخوں کے اختلافات [کو] خواہ وہ کتنے وقوع کیوں نہ ہوں ثانوی حیثیت دینا ایک طرف تو مصنف کے بجائے کاتب تک پہنچنے کی کوشش ہے تو دوسری طرف خود محقق متن کا مرتبہ گھٹ کر ایک کاتب کے درجے تک پہنچ جاتا ہے۔ محقق کو متن کے ایک ایک لفظ پر غور کرنا ہوتا ہے۔ پھر جو لفظ صحیح ہوں وہ داخل متن کیے جائیں اور صحت کا معیار محض اصل مصنف کے کلام کا تعین ہو اور کوئی چیز نہ ہو۔“

.....
 حاصل کلام اگر ایک نسخے کو متن قرار دیا گیا تو پھر غور و فکر کا دروازہ بند ہو جاتا ہے۔ اس بنا پر میرے نزدیک ایسا متن نہ تو قابل توجہ اور نہ ایسے محقق متن کی کوشش قابل ستائش ہے۔ یہ انتخابی طریقہ ہے۔ ماک رام اساسی نسخے کے حامی ہیں۔ نذیر احمد کے بعد ۱۹۶۷ء میں لکھتے ہیں۔

”اگر آپ نے تمام شرطوں کا لحاظ رکھتے ہوئے اساسی نسخے کا انتخاب کر لیا تو

ماک رام ”تصور دیوان غالب‘ نسخہ‘ عرشی“ سے ماہی فکر و نظر علی گڑھ جنوری ۱۹۶۱ء۔

بازطاعت نقوش۔ نومبر ۱۹۶۴ء۔ ص ۱۷۳

”تحقیق و تصحیح متن کے مسائل“ نقوش، شمارہ ۹۷، مارچ ۱۹۶۳ء، ص ۱۸-۱۹

آپ اسی کے متن کو بنیادی قرار دیں اور دوسرے تمام نسخوں کو اختلاف کے لیے استعمال کیجیے الا کہ بدابہتہ معلوم ہو جائے کہ اساسی نسخے کا متن ناقص ہے اور کسی دوسرے نسخے کا ٹھیک ہے۔ اس صورت میں آپ دوسرے متن کو لے کر اساسی نسخے کے الفاظ حاشیہ میں رکھ سکتے ہیں لیکن یہ بہت بڑی ذمہ داری ہے اور اس کا جواز ثابت کر کے لیے آپ کو مضبوط دلائل پیش کرنا پڑیں گے۔“ لہ

میں انتخابی طریقے کا حامی ہوں۔ میں نے انجمن اساتذہ اردو منعقدہ لکھنؤ میں اپنے خطبے میں اس کی وکالت کی (حقوق ص ۲۰۹-۲۰۸)۔ اساسی نسخے کے حامی مدون تمام متون تو دے دیتے ہیں لیکن ان میں تنقید و تحقیق نہیں کرتے اور اس طرح قاری کی کوئی مدد نہیں کرتے جب کہ انتخابی نسخے کا مدون متون بھی دیتا ہے اور ان پر تنقید کر کے قاری کی دست گیری بھی کرتا ہے۔

ڈاکٹر سید حسن نے خدائش سیمینار میں مضمون پڑھا ”تصحیح متن کے طریقے“ اس میں انھوں نے کئی طریقوں کا ذکر کیا جس میں پہلے طریقے کو انھوں نے روش انتقادی کہا اور مالک رام والی بات کہی۔

”روش انتقادی کا مقصد یہ ہے کہ تاریخ کتابت کے لحاظ سے قدیم ترین نسخے کو نسخہ اساسی یعنی بنیادی نسخہ قرار دیا جائے اور اس کے متن کو کسی تغیر و تبدیلی کے بغیر نقل کیا جائے“ (تدوین متن کے مسائل ص ۴۳ ح)


انھوں نے بھی کہا کہ بہترین نسخہ مصنف کے ہاتھ کا ہوتا ہے اور اگر اس نے کئی نسخے لکھے ہیں تو ”بہتر نسخہ وہ ہوتا ہے جو سب سے آخر میں لکھا ہو“ ان کے مطابق ایران میں اساسی نسخے کو نسخہ مادر کہتے ہیں۔

انگریزی کے لحاظ سے اس روش کو انتقادی کہنا مناسب نہیں۔ انگریزی میں انتقادی روش انتخابی طریقے کو کہتے ہیں۔

یہ ضروری نہیں کہ قدیم ترین نسخہ مصنف کے قریب ترین ہو اور اس باعث صحیح تر

ہو۔ ہو سکتا ہے کہ قدیمی نسخوں اور مصنف کے بیچ زیادہ واسطے رہے ہوں۔ ڈاکٹر خلیق رحیم نے اسے ذیل کے چارٹ کے ذریعے بخوبی واضح کیا ہے۔

الف
۱۷۱۸ء




(ممتحنی تنقید ص ۴۶)

ز ۱۸۰۰ء

اس سے ثابت ہو گیا کہ تاریخی ترتیب سے چھٹے نمبر پر آنے والی نقل اس سے قبل کے پانچوں نسخوں کے مقابلے میں مصنف کے نسخے سے قریب ترین ہے۔

ایک مشکل یہ بھی ہے کہ بیشتر نسخوں میں تاریخ کتابت نہیں دی ہوتی۔ جن میں ہوتی بھی ہے۔ اس پر آنکھ موند کر بھروسہ نہیں کر لینا چاہیے۔ کیونکہ بعض ناقل کبھی پرکھی مارنے کے مصداق اپنے ماخذی نسخے (Exemplar) کا ترقیمہ تک نقل کر دیتے ہیں جس کی وجہ سے مقدم نسخے کی تاریخ کتابت موثر نسخے کی تاریخ کتابت معلوم ہونے لگتی ہے۔ بغیر تاریخ والے نسخوں کے زمانے کا تعین کرنے کی ایک ترکیب ڈاکٹر کاترے نے سمجھائی ہے کہ نسخوں کے مشمولات وغیرہ کو دیکھ کر شجرہ مرتب کیا جائے جس سے قدیم نسخے کا اندازہ ہو سکے گا۔ لیکن یہ بھی قطعاً نہیں ہے۔ تنشیر ہمیشہ سیدھے عمودی خط میں نہیں چلتی۔ بعض اوقات ایک مخطوطے کا متن پہلے کے دو نسخوں کے متن سے ملا جلا کر تیار کیا جاتا ہے۔ اسے لاطینی میں Misch cod- اور انگریزی میں Conflated version کہتے ہیں۔ اردو میں آمیختہ نسخہ کہہ سکتے ہیں۔

چارٹ سے واضح ہو گا۔



نسخہ 'ا' دو نسخوں کا آمیختہ ہے۔ اس قسم کے نسخوں کا زمانہ اور شجرہ طے کرنا بہت مشکل ہوتا ہے۔ برٹش لائبریری (برٹش میوزیم) لندن میں چار رویش کا ایک ایسا فارسی نسخہ نظر سے گزرا جس میں اصلاً باغ و بہار والے کردار ہیں لیکن ان کی سرگزشت مختلف ہیں۔ مولف نے دو قصوں یا نسخوں کو ملا دیا ہوگا۔

ایک متن کا جو نسخہ نسبتاً مختصر اور سادہ ہوتا ہے اسے Textus Simplic-

itor کہتے ہیں۔ جو مفصل اور ترقی یافتہ ہوتا ہے اسے Textus ornatior

یعنی مرتب کہتے ہیں۔ کاترے نے اصول درج کیا ہے کہ سادہ مختصر نسخہ قدیم تر ہوگا۔ مرتب و مفصل اس کے بعد کا۔ (ص ۷۷)۔ لیکن اس سے بھی استثنائے مل جاتے ہیں مثلاً محمود شیرانی کا محمد علی مخاطب یہ معصوم علی خاں کا مولف فارسی چار رویش مکتوبہ ۱۱۴۶ھ محمد شاہی تم ۱۱۴۶ء کا ملا۔ یہ سادہ و مختصر ہے لیکن علی گڑھ یونیورسٹی کے ذخیرہ حبیب گنج میں نیکم جہاندار شاہی یعنی ۱۱۲۴ھ کا فارسی مخطوطہ ہے جو نہایت مفصل یعنی ۶۲ صفحات کا ہے۔ ڈاکٹر محمود الہی نے فسانہ عجائب کا بنیادی متن شائع کیا۔ یہ متداول متن کے مقابلے میں سادہ و مختصر ہے۔ ڈاکٹر حنیف احمد نقوی کا خیال ہے کہ اسے کسی نے متداول متن کی تسہیل و اختصار سے تیار کیا ہے۔

ڈاکٹر سید حسن نے دوسری روش کو التقاطی کہا۔ اردو میں یہ لفظ اجنبی ہے۔

'التقاط' کے معنی چننے کے ہیں۔ اس طریقے میں مخطوطے کی تاریخ کتابت کی اہمیت نہیں بلکہ جو مخطوطہ بہترین معلوم ہوتا ہے اس کا انتخاب کیا جاتا ہے۔ واضح ہو کہ اس روش کے تحت مختلف مخطوطوں کو لے کر بہترین متون کا انتخاب نہیں کیا جاتا پوری کتاب کی حد تک کیا جاتا ہے کوئی بعد کا پورے کا پورا نسخہ لیا اور اسے اساسی نسخہ بنا لیا لیکن انھوں نے دیوان صائین ہروی کو مرتب کرتے ہوئے غالباً انتخابی طریقہ اختیار کیا۔ لکھتے ہیں۔

"در مواد تہیہ متن روش معمولی اینست کہ کمی از نسخہ ہارا کہ از ہمہ کہنہ تر یا کل

تر است زمینہ قرار دادہ، نسخہ ہا می بدل را در پای صحایف نشاں می دہند۔ بندہ ازین روش قدری انحراف درزیدہ ام باین معنی کہ ہر نسخہ را با یک دیگر مقابلہ نمودہ

اشعار را تاجہ امکاں تصحیح کردہ ام و بعض اختلافات را در حاشیہ ضبط نمودہ ام“

(تدوین متن کے مسائل ص ۸۳)

یہ طریقہ صحیح ہے اور دراصل اسی کو روش التقاطعی کہنا چاہیے۔ سفارش یہ رہی کہ مختلف نسخوں کے ہر لفظ پر تنقید کر کے صحیح ترین لفظ منتخب کیجیے۔ اختلاف نسخ میں لفظ منتخب کے دوسرے تمام نسخے موجود ہوں گے۔ قاری انہیں دیکھ کر فیصلہ کر سکتا ہے۔

کاتب کے علم، مولف کے علم اور مشمولات کی کیفیت وغیرہ کو دیکھ کر چند بہتر نسخے منتخب کیے جاسکتے ہیں۔ تدوین کا عمل زیادہ تر محدود تعداد تک یعنی آٹھ دس نسخوں پر مرکوز رکھیے۔ بقیہ نسخوں میں اگر کوئی اہم اختلاف دکھائی دے تبھی ان کا ذکر کیجیے۔ سوال درپیش ہے کہ مختلف قراتوں میں کس بنا پر کس کا انتخاب کیا جائے۔ یہ بہت مشکل امر ہے۔ اس میں مدون کا علم اور نظر ہی آخری فیصلہ کر سکتے ہیں۔ پھر بھی کچھ اصول درج کیے جاتے ہیں۔

۱۔ کاتب نے ایک اہم اصول درج کیا ہے کہ نسخوں کو تو لا جاتا ہے، گنا نہیں جاتا۔ یعنی اگر کوئی متن زیادہ نسخوں میں ہے تو اسے لا ذما اس متن پر ترجیح نہیں دی جائے گی جو کم نسخوں میں ہے اہمیت نسخے کی کیفیت کی ہے۔ (ص ۴۷)

۲۔ دو نسخوں کی قراتوں میں جو زیادہ مشکل (Lectis difficiliose)

ہو اسے ترجیح دیجیے۔ (ص ۷۲-۷۳)

۳۔ نسخوں کا ثبوت بنانے وقت اگر آپ پائیں کہ کسی امر میں زیادہ تعداد میں نسخے دوسری زیادہ تعداد سے مختلف ہیں تو یہ اختلاف قدیم ہے۔ اس پر توجہ کیجیے۔ اگر کم نسخوں میں کم نسخوں سے اختلاف ہے تو یہ بعد کا ہے اس کی چنداں اہمیت نہیں۔ (ایضاً)

خلیق انجم کے اصولوں میں سے چند قابل ذکر ہیں

۱۔ اگر ایک نسخے میں ایسا لفظ استعمال ہوا ہے جو مصنف کے عہد میں رائج نہیں تھا یا کم رائج تھا جب کہ دوسرے نسخے میں ایسا لفظ ہے جو مصنف کے عہد سے نزدیک تر ہے تو دوسری قرات کو ترجیح دی جائے گی۔

۲۔ با معنی قرات کو بے معنی قرات پر ترجیح دی جائے گی۔

۳۔ اگر کسی نسخے میں ایک یا ایک سے زیادہ لفظ زائد ہیں تو زائد الفاظ والی قرأت مرجح ہوگی۔

۴۔ اگر ایک قرأت بامعنی ہے لیکن سیاق و سباق کے مطابق نہیں جب کہ دوسری مطابق ہے تو دوسری کو ترجیح دی جائے گی۔

آخر الذکر قاعدے میں یہ واضح نہیں کہ دوسری قرأت 'جو سیاق و سباق کے مطابق ہے' بامعنی بھی ہے کہ نہیں۔ اگر بامعنی ہے تو انتخاب کا سوال ہی نہیں۔ دونوں قرأتیں بامعنی ہیں جب کہ ان میں سے محض ایک سیاق کے مطابق ہے 'دوسری نہیں' ظاہر ہے کہ اول الذکر کو ترجیح دی جائے گی۔ مشکل اس وقت درپیش آتی ہے جب فرات کسی بھی نسخے میں بامعنی نہ ہو۔ ایسے میں تصحیح (Emendation) کا سہارا لینا پڑتا ہے۔ یہ تصحیح عقل و شعور کی بنا ہی پر کیوں نہ کی جائے لیکن قیاسی ہی ہوگی۔ اسے تفصیل سے دیکھیں۔

قیاسی تصحیح

مدون مختلف نسخوں کی مدد سے جو محقق یا نسخہ تیار کرتا ہے اسے تنقیدی نسخہ (Critical recension) کہتے ہیں۔ بعض اوقات وہ ایسی صورت حال سے دوچار ہوتا ہے کہ کوئی بھی قرأت تشفی بخش نہیں ہوتی۔ آپ جس قرأت کو بہتر سمجھیں، اس کے بارے میں سوال کیجیے کہ کیا قدیم مصنف نے یہ لکھا ہوگا۔ اس میں مصنف کے اسلوب، لفظیات اور خیالات کا لحاظ رکھیے۔ شاید اس سوال کا جواب کامل یقین سے نہیں دے سکتے۔ دوسرا سوال یہ ہو سکتا ہے کہ کیا مصنف نے ایسا نہیں لکھا ہوگا۔ اس کا جواب کئی صورتوں میں یقین سے دیا جاسکتا ہے کہ واقعی مصنف نے یہ نہیں لکھا ہوگا۔ Bentley کا خیال یہ ہے کہ بہترین قرأت وہ ہے جو سب سے زیادہ بامعنی ہو۔ گرگ نے اس میں اضافہ کیا "جو معقول حد تک مصنف سے منسوب کی جاسکتی ہے" لے

¹ F.W. Bateson, THE SCHOLAR CRITIC (LONDON, 1962)
P. 145

اگر مختلف نسخوں کی مدد سے ہم جو متن تیار کریں وہ لفظاً و معنیاً غلط نظر آئے تو سوائے تصحیح کے چارہ نہیں۔ کاترے نے کہا ہے کہ تصحیح کے لیے دو اوصاف مد نظر رکھیے۔

- ۱ داخلی معنوی اعتبار سے اس کی صحت کا قوی امکان ہو۔
 - ۲ کتابتی اعتبار سے دکھایا جاسکے کہ ہمارے تجویز کردہ صحیح لفظ کا نسخے میں موجود نسخ لفظ سے بدلنے کا قوی صورتی امکان تھا۔
- ان دو تقاضوں کے لحاظ سے کاترے نے تین صورتیں گنائی ہیں۔ انہیں دے کر اردو سے مثالیں میں پیش کروں گا۔

الف۔ اگر مندرجہ بالا دونوں تقاضے پورے ہوتے ہوں تو قیاسی تصحیح درست ہے۔
(ص ۶۴)

چند مثالیں

۱۔ محمد غوث زریں مولف چار درویش کا نام نول کشوری نسخوں میں محمد عوض دیا رہتا ہے۔ ڈاکٹر تنہا احمد فاروقی نے قیاس کیا کہ کسی کم سواد کاتب نے غوث کو ص سے غوص لکھ دیا ہوگا۔ بعد میں غ کا نقطہ سرک کر ص پر پہنچ گیا ہوگا جس سے 'غوص' بن گیا۔

۲۔ نکات الشعرا میں حاتم کے حالات میں ہے
"دریافتہ نمی شود کہ این رگ کہن بسبب شاعری است کہ بچو من دیگرے نیست یا وضع او ہمین است"

قاضی عبد الودود لکھتے ہیں۔ "مجھے یقین ہے کہ 'رگ کہن' کی جگہ میر نے 'رگ گردن' لکھا ہوگا۔"
(تدوین متن کے مسائل ص ۷)

۳۔ فدوی کا شعر ہے۔

وہ ستارے ہمیں سمجھ لیں گے وقت جب ہوئے گا کہو اپنا
اس غزل کے قوافی واد معروف سے ہو، جستجو وغیرہ ہیں۔ کہو بے موقع ہے،

کچھ ہونا چاہیے۔ (متنی تنقید ص ۹۸)

ب۔ اگر کوئی تصحیح معنوی اعتبار سے درست ہے لیکن اس کا کتابتی اعتبار سے مخطوطے میں لکھے لفظ میں بدلنے کا امکان کم ہے یعنی دونوں میں تحریری مشابہت کم ہے تو اس تصحیح کی درستی کا امکان ہے لیکن اس قدر نہیں جتنا پہلی شکل الف میں تھا۔ (کاترے ص ۶۶)

اردو سے مثال

۱۔ دیوانِ تایاں میں ایک شعر ہے

لگتی وہ تجلی شہرہ سنگ کے مانند موسیٰ تو اگر دیکھتا دیدار بتاں کا
مولوی عبدالحق نے حاشیہ میں سنگ کی دوسری قرأت طور دی ہے۔ اگر یہ کسی نسخے میں نہ ہو اور محض قیاسی ہو تو یہ معنوی اعتبار سے درست ہے لیکن سنگ اور طور میں صوری مشابہت نہیں۔ اس کا امکان کم ہے کہ کاتب نے اپنے ماخذ نسخے کے طور کو سہو کتابت سے سنگ نقل کر دیا ہو۔ پھر بھی معنوی برجستگی کو دیکھتے ہوئے اس قرأت کو جائز مانا جاسکتا ہے۔

۲۔ شبلی و ڈاکٹر زور کے مرتبہ تذکرہ گلشن ہند ص ۱۰ میں ایک شعر ہے

پیردے سے جو وہ شہرہ آفاق نکلتا تب دیکھنے خورشید کا وہ نام نکلتا
قافیہ غلط ہو گیا ہے۔ قاضی عبدود نے تصحیح کی کہ پہلے مصرع میں آفاق کی جگہ "ایام" چاہیے۔ ایام کو آفاق پڑھنے کا امکان کم ہے لیکن فنی تقاضے کے تحت ایام ہی درست ہے۔

ج۔ تیسری صورت یہ ہے کہ تصحیح کتابتی اعتبار سے قریب الامکان ہو لیکن معنوی اعتبار سے غلط۔ ایسی تصحیح بالکل بے کار ہے۔ (کاترے ص ۶۶)

اردو سے مثال

تجلی کی مثنوی لیلیٰ مجنوں کے آخر میں تاریخ کا شعر ہے
یہ تاریخ تب پائی میں ہم نشیں کہ کل دیکھے جنت میں ہم نشیں

۱۲۰۷

یہ قاضی عبدود "صحت متن" مشمولہ تدوین متن کے مسائل۔ تذکرہ گلزار ابراہیم مع تذکرہ گلشن ہند مرتبہ ڈاکٹر (راغب ترقی اردو) ۱۹۲۴ء میں یہ شعر ص ۵۹ پر ہے۔

دوسرے مصرع میں قباحت یہ ہے کہ قافیہ نہیں۔ ادارہ ادبیات اردو کے ایک نسخے میں کاتب نے مصرع تاریخ کو مسخ کر کے یوں دیا ہے ع کہ کل دیکھی جنت میں ہے آسٹیں۔ ڈاکٹر زور نے دوسرے مصرع کی تصحیح کر کے آسٹیں کو آستیں بنا دیا ہے۔ یہ صورتی اعتبار سے یہ قریب الامکاں ہے کہ اصلاً آستیں رہا ہو جیسے 'آسٹیں' لکھ دیا گیا ہے لیکن معنوی اعتبار سے یہ بالکل بے معنی ہے اس لیے قبول نہیں کی جاسکتی۔

اگر کسی متن میں کسی لفظ کے ہجے غلط ہیں تو مدون اپنے متن میں انھیں درست کر کے لکھ دے گا لیکن عام رواج یہ ہے کہ ان الفاظ کے پہلے اوپر کی طرف ایک ستارہ بنا کر تصحیح حرفی کی طرف اشارہ کر دیا جاتا ہے۔ (کاترے ص ۸۴)

میرے نزدیک غلط ہجے کی تصحیح میں ستارے کی بھی ضرورت نہیں۔ یہ تصحیح اتنی بدیہی اور ضروری ہے کہ اس کا اظہار کرنا بھی تضحیح اوقات ہے۔ بالفرض اظہار کرنا بھی ہو تو اختلافات نسخ کے باب میں کیا جاسکتا ہے۔

بعض اوقات کرم خوردگی یا بوسیدگی کی وجہ سے کچھ الفاظ کا ضیاع ہو جاتا ہے۔ اگر قیاسی طور پر ان کا اصفافہ کیا جائے تو جرمن مدون متن Paul Mass تجویز کی ہے کہ اس لفظ یا الفاظ کو نہ اویسے کی علامتوں < > کے بیچ لکھا جائے اور اگر نسخوں کو ملا کر متن تیار کرتے وقت کسی لفظ یا بعض الفاظ کو حذف کرنے کی ضرورت آئے تو انھیں منجھلے اور بڑے سے بریکٹوں [] کے درمیان لکھا جائے۔

(کاترے ص ۸۴)

لیکن حذف کی ضرورت تو نہایت شاذ ہوگی۔ اگر ایک نسخے میں کچھ الفاظ کمرے ہو جائیں تو انھیں حذف کر دیکھیے اپنے تیار شدہ نسخے میں کچھ نہ لکھیے۔ حذف کا اظہار اختلاف نسخ میں کر دیکھیے۔ اسی طرح قیاسی اصفافے کے الفاظ کو بڑے سے بریکٹ [] دینا کافی ہے۔ مجھ پر قسم کی علامتوں کے استعمال کی ضرورت نہیں۔ ویسے جو علامتیں

چاہیں اپنائیں۔ صرف ابتدا میں ان کی وضاحت کر دیجیے۔

تصحیح کے بارے میں دو نظریے ہیں۔

۱۔ قدامت پسند اسکول Conservative جو اہل مغرب کو پسند ہے۔ اس کے حامی تصحیح کے خلاف ہیں اور موجود متن کو برقرار رکھ کر اس کی تاویل کرتے ہیں۔ جسے وہ سائنسی تشریح (Exegesis) کا نام دیتے ہیں۔ اس میں الفاظ سے زبردستی وہ معنی اخذ کرتے ہیں جو ان میں موجود نہیں۔ اگر تشریح ممکن نہیں تو کہہ دیتے ہیں کہ مصنف کا حراق رہا ہوگا جو اس نے ایسا لکھ دیا۔ ان کے بقول مشکوک متن مشکوک تصحیح سے بہتر ہے۔ وہ [غلط] لفظ جس کے لیے کچھ تو امکان ہے کہ مصنف نے لکھا ہو اس [درست] لفظ سے بہتر ہے جو مصنف نے لکھا ہی نہیں۔ اس اسکول کے حامیوں کو ماہر آثارِ قدیمہ کہتے ہیں۔

رشید حسن خاں لکھتے ہیں

”قیاس کے دائرے کو اس قدر وسیع نہ کیا جائے کہ وہ مرتب کے اصنافوں کا مجموعہ بن کر رہ جائے۔ یہ قطعاً ضروری نہیں کہ کسی متن کے سارے مقامات حل ہو جائیں (تدوین متن کے مسائل ص ۴۰)“

۲۔ دوسرا اسکول تصحیح کا حامی ہے اور تشریح و تاویل کے خلاف ہے۔ اس کے حامی کہتے ہیں کہ تصحیح کو تاویل پر سبقت ہے۔ یہ لوگ متن میں مناسب ترین لفظ دیتے ہیں لیکن اختلاف نسخ میں دوسرے تمام نسخ دے دیتے ہیں تاکہ قاری خود نتیجہ نکال سکے انھیں نقاد کہہ سکتے ہیں۔

ان دونوں انتہاؤں کے بیچ ایک اسکول ہے جو کہتا ہے کہ مختلف نسخوں کے مشکوک الفاظ پر سائنسی تشریح کا اصول لگائیے لیکن جہاں لفظ بالکل بے محل ہو وہاں قیاسی تصحیح کیجیے۔ اگر اس تصحیح کے متوازی مثال اس متن میں اور کہیں بھی ملتی ہو تو کیا کہنا اس طرح یہ اسکول ۱۷۵۰ء فی صدی پہلے دبستان کا اور ۱۷۵۰ء فی صدی دوسرے دبستان کا حامی ہے۔

یہ سبھی مانتے ہیں کہ قیاسی تصحیح کم سے کم صورتوں میں کرنی چاہیے۔ چند رائیں۔

۱. واٹسن کی کتاب میں چیریپ مین نے اپنے مضمون میں لکھا ہے۔

"قیاسی تصحیح مدون کا پہلا نہیں، آخری قرض ہے" لے

۲. کاترے کا قول ہے کہ تصحیح محض موافق حالات ہی میں کرنی چاہیے اور محض

اس وقت جب موجودہ متن کی کوئی سائنسی تشریح نہ کی جاسکے۔ (کاترے ص ۶۷)

۳. خدا بخش سیمینار میں رشید حسن خاں نے قیاسی تصحیح کی بحث میں کہا۔

"قیاسی تصحیح کا دائرہ محدود رہنا چاہیے اور وہیں آزمانا چاہیے جہاں حق الیقین

ہو ورنہ متن میں دس پندرہ فی صدی حتمہ ہمارا ہوگا مصنف کا نہیں۔

(مدوین متن کے مسائل ص ۱۳۲)

انہوں نے رائے دی کہ جن نسخوں میں تصحیح کے نام پر ہر چار چھ اشعار میں اضافہ

کرنے پڑے ایسے نسخوں کو فوٹو اسٹیٹ لے کر ایسے ہی چھاپ دیا جائے اور تصحیح کے نام پر

داخل انداز نہ کریں۔ انہوں نے بتایا کہ فسانہ عجائب کے ۲۸۰ الفاظ میں انہیں صرف

تین لفظ لے جنہیں حق الیقین کے ساتھ تصحیح کر سکا۔ (ایضاً ص ۱۳۳)

سک تھنکر نے مہا بھارت کے آدی پرون کی تدوین کی۔ اس میں سات اور

آٹھ ہزار کے بیچ بند ہیں۔ ان وہ محض ۳۶ میں تصحیح کر سکے۔ (کاترے ص ۶۷)

تصحیح میں موضوعیت یا ذاتی پسندیدگی کا اندیشہ رہتا ہے۔ رشید حسن خاں نے

خدا بخش سیمینار کی بحث میں دو مثالیں دیں۔

۱. سحر البیان میں ایک شعر ہے

نہ پوچھ اس کے پائے نگار میں کا حال

زبان حنا وصف میں جس کے لال

ایک صاحب نے شد و مد سے لکھا کہ حنا کی جگہ ثنا ہونا چاہیے۔

¹ R.W. Chapman, "The Textual Criticism of English Classics" in George Watson, P. 93.

۲۔ ڈاکٹر نذیر احمد نے حافظ کے ذیل کے شعر میں صبا اور صبا کی بحث کا ذکر

کیا ہے

ترا صبا و مرا آبِ دیدہ شد غماز

وگر نہ عاشق و معشوق راز دار اند

کہا گیا ہے کہ معنوی اعتبار سے صبا کی جگہ صبا ہوتا چاہیے۔ ایک صاحب یہاں تک لکھ گئے کہ اگر حافظ نے 'صبا' لکھا ہے تو یقیناً غلط ہے۔

(نقوش، مارچ ۱۹۶۳ء، ص ۱۹)

یہ ظاہر ہے کہ دونوں اشعار میں صبا اور صبا با معنی ہیں۔ جو حضرات انہیں بدلنے پر اصرار کرتے ہیں، وہ تصحیح سے بڑھ کر اصلاح کا عمل کرنا چاہتے ہیں، حالانکہ جیسا کہ گریگ نے کہا ہے، قرأت کو مصنف کا منشا و پیش کرنا چاہیے مدون کی پسند نہیں۔

تجے

پچھلے تدوین متن کے دو سوالوں کا ذکر کیا گیا تھا۔ پہلے سوال پر بہت مفصل بحث

ہو چکی۔ دوسرا سوال یہ ہے کہ قدیم متون کو قدیم اظہار میں چھاپا جائے یا جدید اظہار میں۔ پہلے اس پر کچھ رائیں دیکھیے۔ شروع میں انگریزی محققین کی۔

انگریزی میں قدیم و جدید تجے کا مسئلہ انیسویں صدی کے آخر میں ابھر جبکہ

۱۵۵ء اور ۱۵۶ء کے درمیان کے متون چھاپے گئے۔ انگریزی میں کئی صدیوں کے

دوران لفظوں کی تصریف اور ہجوں میں بہت اختلافات رونما ہوئے ہیں، اردو سے کہیں

زیادہ مثلاً Strike کا صیغہ ماضی پہلے Strook تھا جو بعد میں Struck ہو گیا۔

اردو میں صرفی لاحقوں میں کوئی قابل ذکر تبدیلی نہیں ہوئی۔ انگریزی میں انیسویں صدی

کے شروع میں مدونین نے قدیم متون کو ان کے قدیمی ایڈیشن کے مطابق قدیم تجے میں

چھاپا جس سے تدوین کے ساتھ فرسودہ متن میں دلچسپی پیدا ہوئی۔ محققین نے Early

English Text Society یا اسپینر سوسائٹی جیسی انجمنیں بنائیں۔ انگریزی میں تدوین متن

نے متعلق ایک رسالہ Studies in Bibliography لکھتا ہے۔ یہ پیچھے بتایا جا چکا ہے کہ انگریزی میں تدوین متن کے فن کو بلیوگرافی بھی کہتے ہیں۔ مندرجہ رسالے کے شمارہ ۱۳ متعلقہ ۱۹۶۰ء میں قدیم اور جدید ہجے سے متعلق دو مضمون نکلے۔ پہلا مضمون جون رسل براؤن کا تھا "شیکسپیر اور اس کے معاصرین کے ڈراموں میں قدیمی ہجوں کی معقولیت"۔ اس شمارے میں آر تھر براؤن کا جوابی مضمون نکلا۔

"شیکسپیر اور اس کے معاصرین کے ڈراموں میں قدیمی ہجوں کی معقولیت" ایک تردیدی جواب "لے

باورس لکھتا ہے کہ تنقیدی قدیم اٹلانی ایڈیشن قدیم متن کی بازیافت کی کوشش کرتا ہے۔ سروالٹر گرگ نے دو قسم کے ایڈیشنوں کا ذکر کیا، عالموں کے لیے اور عوام کے لیے کہتے ہیں کہ تنقیدی ایڈیشن [بمبئی] نقاد کا ایڈیشن ہوتا ہے جس کے مقابلے میں مقبول عام ایڈیشن ہوتا ہے۔ محققین کے لیے جو ایڈیشن تیار کیا جائے اس میں پہلے ایڈیشن کے ہجے برقرار رکھے جائیں تو مصنف کی صحیح شخصیت سامنے آجائے۔

گرگ نے اس سلسلے میں دو اصطلاحیں وضع کیں جو اب عام طور سے استعمال کی جاتی ہیں (۱) Substantives جن میں الفاظ و طریق اظہار شامل ہیں۔ (۲) Accidentals یعنی اضافیے۔ ان میں چار چیزیں شامل ہیں۔ ۱۔ ہجے۔ ۲۔ اوقاف۔ ۳۔ لفظوں کی تقسیم اور حد بندی۔ ۴۔ Capitalisation یعنی کن لفظوں کی ابتدا میں بڑا حرف ہو۔ اردو کی حد تک یہ غیر متعلق ہے، پہلے تین ہی متعلق ہیں۔ گرگ اور دوسرے تمام لکھنے والے مفرد اور جزو کو قدیم انداز پر برقرار رکھنے کے حامی ہیں۔ ہجوں کے مقابلے میں گرگ پہلے ایڈیشن کی تقلید چاہتا ہے۔ اس کے نزدیک مدون کے لیے تجدید میں کوئی دلکشی نہیں لیکن وہ بھی کتاب کے نام کو جدید

1. Fredson Bowers in "THE AIMS AND METHODS OF SCHOLARSHIP" P. 32

2. Fredson Bowers, TEXTUAL AND LITERARY CRITICISM (Cambridge, 1966) P. 119.

املاہی دینا چاہے گا۔ اتفاقیوں کی بقیہ تینوں قسموں کی تجدید پر اسے اعتراض نہیں بشرطیکہ وہ مصنف کے عندیے سے نہ ٹکرائیں۔ لے

بیٹ سن کہتا ہے کہ مغزدار جزو قدیم اندازہ پر باقی رکھیے، اتفاقیوں کی ہمیشہ تجدید کر دیجیے۔ اس نے اس طرف توجیہ دلائی کہ پڑے ادیب لازماً ہجوں اور اوقاف کے عالم نہیں ہوتے۔ شیکسپیر کے سات دستخط موجود ہیں، ان میں ہجے مختلف ہیں۔ اس کے ہاتھ کے لکھے تین صفحے ملتے ہیں۔ ان میں ہجوں کا خلفشار ہے اور بقیہ اتفاقیوں میں غلطی ہے۔

(اسکالر کرٹک ص ۵۲-۱۳۹)

باورس کی رائے متوازن ہے۔ وہ لکھتا ہے کہ محققین کے لیے جو ایڈیشن تیار کیا

جائے اس میں قدیم ہجے برقرار رکھے جائیں۔ عوامی مطالعے کے ایڈیشن جدید ہجے میں ہو۔ اگر کسی کتاب یا مضمون میں قدیم متن میں اقتباس دیا جائے تو وہ جدید ہجے میں دیا جائے قدیم میں نہیں۔ ہجوں کے علاوہ بقیہ تمام اتفاقیوں کو ہمیشہ جدید کر دیا جائے۔ لے

انگریزی تدوین میں مخطوطات سے تو سابقہ پڑتا نہیں، ہمیشہ ایڈیشنوں کی

بات کی جاتی ہے۔ جس طرح اردو کی نستعلیق طباعت میں مصنف کے علاوہ کاتب کا عمل ٹل

رہتا ہے اور ہم نہیں کہہ سکتے کہ کسی لفظ کے ہجے کی ذمہ داری مصنف کی ہے کہ کاتب کی

اسی طرح انگریزی طباعت میں مصنف کے علاوہ مطبع کے Compositor

کی ذات درمیان میں ہوتی ہے۔ نہیں کہا جاسکتا کہ کسی لفظوں کے فرسودہ ہجے مصنف

ہی نے کیے تھے یا یہ کمپوزیٹر کا سہو ہے۔ اسی لیے باورس کہتا ہے کہ مصنف کی نظر سے

گزر اہوا ایڈیشن بھی مل جائے تو مدون اس کے اتفاقیوں میں تین موقعوں پر تبدیلیاں

کر سکتا ہے۔

۱۔ ایک ایڈیشن میں ایک ہی لفظ کے ہجوں میں اختلاف دکھائی دے تو اس کی

1. Ibid pp. 125-30

2. THE AIMS AND METHODS OF SCHOLARSHIP, P. 32

ذاتے داری کمپوزیٹر کی ہے۔ مدون اسے درست کر دے۔

۲۔ اگر نسخے میں ایک جگہ کوئی لفظ یا صر فی روپ ایک طرح ہے اور دوسری جگہ دوسری طرح تو مدون جسے مصنف کا اصلی منشا سمجھے، ہر جگہ اسی طرح کر کے بانٹنا بطلگی لے آئے۔

۳۔ جو واضح غلطیاں ہوں، ان کی غلطی میں کوئی ہرج نہیں ہے۔

اب اسی موضوع پر تاریخی ترتیب سے اہل اردو کی رائیں ملاحظہ ہوں۔

۱۔ ڈاکٹر سید مبارز الدین رفعت نے نوائے ادب جنوری ۱۹۶۷ء میں لکھا

”بعض الفاظ کا املا ان کے قدیم متون میں ان کے اس وقت کے تلفظ کے

مطابق لکھا گیا ہے۔ آج ان کا املا مروّجہ املا کے مطابق ہو جائے گا لیکن

تلفظ وہی رہے گا مثلاً قدیم کئی میں ’صورت‘ کو ’صرت‘ اور ’امام‘ کو

’امم‘ کے تلفظ کے ساتھ نظم کیا گیا ہے۔ اب ایسے متن کی ترتیب کے

وقت ان کا املا ’صورت‘ اور ’امام‘ ہی رکھا جائے لیکن ماشیہ میں تلفظ

کو بروزن شکل [کذا] فعل ؟ [لکھ کر ظاہر کر دیا جائے گا۔“

لیکن ایسی صورت میں کہ وزن کی تکمیل کے لیے قدیم املا کی پابندی

ضروری ہو تو ایسا کرنا ہی مستحسن ہوگا۔ جیسے کیدھر کو آج کدھر کہا جاتا ہے لیکن کذا درد

کے اس شعر میں

”درد کچھ معلوم ہے یہ لوگ سب کس طرف سے آئے تھے کیدھر چلے“

(بحوالہ ڈاکٹر تنویر، اصول تحقیق و ترتیب متن ص ۸۴-۲۸۳)

ان دو پیراگرافوں میں دو مختلف باتیں کہی گئی ہیں۔ پہلے پہلے پیراگراف کو لیجیے۔

اگر دکنی مخطوطے میں صرت، امم لکھا ہو (جس کا امکان بہت کم ہے) تو انہیں نئی تدوین

میں صورت، امام لکھنا بڑی غلطی ہوگی کیوں کہ یہ تجدید کے شوق میں مصنف کے تلفظ سے

اشم پوشی ہوگی۔ مشکل اس صورت میں آتی ہے کہ جب شعر میں لکھا تو ہے صورت، امام اور

1. Ibid P. 34

وزن سے ظاہر ہوتا ہے کہ ان کا تلفظ 'صرت'، امام باندھا گیا ہے، تب بدوّن کیا لکھے، بہتر صورت یہ ہے کہ نئے متن میں 'صرت'، امام لکھا جائے اور اختلاف نسخ میں واضح کر دیا جائے کہ اصل نسخے میں کاتب نے صورت، امام لکھا تھا۔ دوسری صورت یہ ہے کہ متن میں صورت، امام لکھیے اور فٹ نوٹ میں حاشیہ لکھ دیکھیے کہ یہاں ان کا تلفظ 'صرت'، امام کے برابر ہے۔

دوسرے پیراگراف کے اصول سے کوئی اختلاف نہیں کیا جاسکتا۔

۲. عبد الرزاق قریشی

" متن تیار کرتے وقت املا کا خیال رکھنا ضروری ہے یعنی املا وہی ہوگا جو اس ہمد میں راجح تھا۔" (مبادیات تحقیق ص ۹۲)

۳. گیان چند

میں نے انجمن اساتذہ اردو، لکھنؤ، ۱۹۷۲-۷۳ء کے شعبہ تحقیق کی صدارت کرتے ہوئے املا کے بارے میں ذیل کے اصول پیش کیے تھے۔

الف۔ جن مقامات پر مخطوطے کا املا موجودہ تلفظ سے کوئی فرق ظاہر نہیں کرتا بلکہ محض فرسودگی اظہار ہے وہاں جدید املا اختیار کیا جائے مثلاً 'اوس'، 'فرسنگ'، 'خوشے'، 'سائہی' کو بالترتیب 'اس'، 'فرسنگ'، 'خوشی'، 'ساتھی' لکھا جائے۔

ب۔ جن مقامات پر فرسودہ املا کسی فرسودہ تلفظ کی ترجمانی کرتا ہے اور جسے بدلنے میں مصنف کا پیش کردہ تلفظ بدل جائے گا وہاں مخطوطے کا اصل املا برقرار رکھا جائے مثلاً 'کوں'، 'سوں'، 'کجھو'، 'جد'، 'مد'، 'پلھنا' کو جدید کر کے 'کوسے'، 'جب'، 'تب'، 'تڑپنا'، 'ہرگز نہ لکھا جائے۔

میرے نزدیک اب بھی یہ اصول معقول ہیں۔ میرا دوسرا اصول یہی ہے جو مبارز الدین رفعت کے دوسرے پیراگراف میں دیا ہے۔

۴۔ ڈاکٹر تنویر علوی

”قدیم متون کا اطلاق کے رائج الوقت اطلاق کے مطابق ہونا چاہیے۔ جدید
اطلا میں ان کو پیش کرنا حقائق سے ان کا رشتہ توڑنا ہے۔“ (اصول تحقیق و ترتیب متن، ص ۲۸۳)

۵۔ رشید حسن خاں۔

ان کی کتاب ’ادبی تحقیق‘ مسائل اور تجزیہ‘ ۱۹۷۸ء میں شائع ہوئی، جب کہ
تنویر علوی کی اکتوبر ۱۹۷۷ء میں۔ رشید حسن خاں کی کتاب میں ان کا مضمون ’دیوان
غالب‘ صدی ایڈیشن‘ بھی شامل ہے۔ یہ پہلے رسالہ تحریک میں شائع ہوا تھا، اس
طرح اسے ڈاکٹر تنویر پر ہیقت حاصل ہے۔ بہر حال کتاب کی اشاعت کا لحاظ کرتے ہوئے
اسے ڈاکٹر تنویر کے بعد لیا جاتا ہے۔ اس مضمون میں رشید حسن خاں نے غالب کے
خطوط وغیرہ سے بعض الفاظ کے اطلاق سے متعلق ان کے نظریات کو لیا ہے مثلاً غالب
کا اصرار تھا کہ ’خور‘ کو واؤ معدولہ سے اور ’خوشبو‘ کو بغیر واؤ کے لکھا جائے۔ فارسی
میں ط نہیں، اس لیے سامان طراز کو ’سامان تراز‘ لکھا جائے۔ ان کی مثالیں ان
کے خطوط کے عکس میں بھی ملتی ہیں۔ رشید حسن خاں کا مطالبہ ہے کہ غالب کے متن میں
ان کے خاص خاص الفاظ میں اطلاق غالب کی پیروی کی جائے۔

(ادبی تحقیق، مسائل اور تجزیہ، ص ۱۹۷)

سوال ہو گا کہ ہر مصنف کی تحریر کو اس کے اطلاق دیا جائے تو یائے معروف
و مجهول کی ’گ‘ یا ’یائے مخلوط و ملفوظی میں بھی اس خلفشار کو برقرار رکھنا ہو گا۔ لیکن واضح
ہو کہ پرانے مخلوط بہ خط مصنف نہ ہونے کے برابر ہیں، وہ کاتب ہی کی رہش کے
آئینہ دار ہیں۔ اگر ہیں اور ان میں مندرجہ بالا ناپسندیدہ خلفشار ہے تو رشید حسن خاں نے
اسے مضمون ’منشائے مصنف کا تعین‘ میں اس کا یہ حل پیش کیا ہے۔

مخلوط میں واقعی اطلاق کے پیچھے منشائے مصنف کی تلاش کیجیے۔ اگرچہ اس
نے ’کی‘ کو یائے مجهول سے ’کے‘ لکھا ہے تو بھی اس کا منشائے ’کی‘ لکھنے کا تھا،
اس لیے آج ہم اسے ’کی‘ ہی لکھیں گے۔ اگر اس نے ’گھر‘ کو ’گہر‘ لکھا ہے تو ہم

جاتے ہیں کہ اس کا منشا 'گھر' لکھنے کا تھا۔ ہم وہی لکھیں لیکن اگر کوئی مصنف صرف کسی خاص املا کے حق میں لکھتا ہے مثلاً غالب کا 'خور' اور 'خرشید' لکھتا تو ہم اسے 'خورشید' لکھیں تو منشا مصنف کی خلاف ورزی ہوگی۔ یعنی جن مصنفین کے مختارات کو ہم کو علم ہے ہم اس کی تقلید کریں۔

(تدوین متن کے مسائل، ص ۳۵)

لیکن ہمیں جن مصنفین کے مختارات کا علم نہیں ان کے بارے میں وہ لکھتے ہیں کہ جن مصنفین کی خطی تحریریں موجود نہیں اور جن کے مختارات کا ہم کو علم نہیں ان کے کلام کے سلسلے میں ان کے عہد کے اور ان کے معاصرین کے کلام سے مدد لی جائے گی۔

(ایضاً ص ۳۹-۳۸)

اتفاق سے قدیم ادیبوں کی تحریریں بہت کم ملتی ہیں۔ ان کے کسی خصوصی املا کی تعین نہیں ہو سکتی۔ اور مصنف کی نگہانی میں بھی کوئی کتاب چھپی ہو اور جس میں مندرج ہو کہ یہ مصنف کی نظر ثانی کا نتیجہ ہے مثلاً دیوان غالب نسو، نظامی، فسانہ عجائب اور گلزار نسیم کے بعض ایڈیشن، ان سب میں مصنف اور قاری کے بیچ کاتب کی ذات رہتی ہے۔ عام مصنف خود پروف نہیں پڑھتے، پڑھتے بھی ہیں تو کمال توجہ سے اغلاط کی نشاں دہی نہیں کرتے۔ کرتے بھی ہیں تو کوئی یقین نہیں کہ کاتب ان سب کو بنا دے گا۔

لیکن میں اس اصول ہی سے متفق نہیں کہ مصنف کا خصوصی املا برقرار رکھا جائے۔ غالب کا 'خورشید' کے 'خور' کو 'خر' لکھنا اور آزادانہ حیثیت سے 'خور' کو بہ شمول واؤ لکھنا ہی غیر معقول ہے۔ دونوں جگہ ایک ہی لفظ ہے اور ترکیب کی صورت میں بھی اس میں کوئی تخفیف واقع نہیں ہوتی۔ آج کے زمانے میں 'ساماں تراز' لکھنا کتنا بھونڈا معلوم ہوگا۔ خور اور 'خورشید' کا تعلق محض املا سے ہے، تلفظ نہیں۔ اگر غالب کے املا میں کوئی تقدیس ہے تو چند الفاظ ہی پر کیوں رک جائیں۔ ان کی تحریر سے متعدد خطوط (مشمولہ مرقع غالب) اور ان کے ہاتھ کا پورا دیوان ملتا ہے۔

منطقی تکمیلیت کا تقاضا ہے کہ ہم ان کے اظہار و روشِ تحریر کی سو فی صد تقلید کریں۔ ہر آخری نونِ غنہ کے پیٹ میں نقطہ لگائیں، کثافت کو کسافت لکھیں جیسا کہ دستخطی دیوان میں ہے۔ اتنا ہی کیوں ہر حرف کی کتابت میں ان کی جملہ فرسودگیوں کی نقل کریں تاکہ اصل سے وفاداری کا حق پوری طرح ادا ہو جائے مثلاً مرقع غالب کے خطوں سے یہ اظہار

نگہوں (نہ کہوں)۔ مین (میں)۔ خشنودی (خوشنودی)۔

بیتوں (بیٹوں)۔ بالفعل (بالفعل)۔ کچھنہ (کچھ)

مصنف کے اظہار کی تقلید کا نتیجہ یہ ہو گا کہ ہم لکھیں گے

” ذوق اور غالب کے تخیل کا فرق ان اشعار سے نمایاں ہوتا ہے

چھوڑا میرِ نخب کی طرح دستِ قضا نے

خرشید بنوز اس کے برابر نہ ہوا تھا

غالب

آرزو ہے کہ جو خورشیدِ قیامت ہو گرم

سایہ اس کشتہ ابرو پہ ہو تراروں کا

ذوق

عام قاری پریشان ہو گا کہ ایک جگہ ’خرشید‘ اور دوسری جگہ ’خورشید‘ کیوں لکھا ہے۔ گویا محقق اپنی ذات ’فیصلے اور پسند کو فنا کر دے۔ ایک ہی تحریر میں ایک شاعر یا شکر نگار کی مثال میں ایک اظہار استعمال کرے، دوسرے کی میں دوسرا اظہار۔ اظہار ہجاء کا کلدستہ تیار ہو جائے گا۔ کوئی مضمون یا کتاب لکھنے سے پہلے تحقیق کرتے پھر یہ کہ اس ادیب نے یا اس کے معاصرین نے کس لفظ کا کیا اظہار اپنایا تھا۔

کہا جاتا ہے کہ خوب چند ذکا کا تذکرہ عیار الشعر انھیں کی تحریر میں ملتا ہے۔ ان کے اظہار بلکہ روشِ تحریر کی مکمل تقلید کیوں نہ کی جائے اور تذکرے کا عکس چھاپ دیا جائے۔ اس طرح تحقیقی تدوین کا حق سو فی صدی ادا ہو جائے گا۔ قاری اسے نہ پڑھ سکے تو وہ جانے۔ قلیل کے شاگرد غلام غوث تمشہ اپنی مصنفہ ’داستانِ ہفت سماح‘ استاد کے پاس لے کر گئے

تو انھوں نے کہا

مرصیا جس کا اطلاق درست نہ ہو اس سے ایسی نشر ہونا کراہت ہے۔ اس داستان کا جدید نسخہ تاریخ تصنیف سے کچھ ہی بعد کا ہے۔ اس میں املا کی ہوشربا غلطیاں ہیں۔ خاصا امکان ہے کہ یہ سب مصنف کے ہاتھ کا لکھا ہوا ہو۔ کیا اسے چھاپتے ہوئے ہم اس کا املا برقرار رکھیں۔ چند الفاظ ملاحظہ ہوں۔ قوسین میں جدید املا دیا ہے۔ تعصیر (تاشیر) نصر (نشر)۔ سیاہ (سماج)۔ و منوع (ومنوع)۔ ریسنے (ریسنوں سے)۔ الائم (علائم)۔ منظوت (مضبوط)۔

مصنف کے املا کی تقلید کا محض یہ نتیجہ نہ ہو گا کہ ہم رشید حسن خاں کے اقتباس میں بیل ہو سی لکھیں گے اور عابد پشاور کی تحریر میں بوالہوس، بلکہ ہم اس لغو صورت حال سے دو چار ہوں گے کہ ڈاکٹر جعفر حسن کا نام ہمیشہ 'جعفر حسن' لکھنا ہو گا اور ان کی تحریروں کے اقتباس میں تمام عربی حروف کو ہم صوت فارسی یا ہندی صرف میں بدلنا ہو گا۔ میں اپنے اصول پر قائم ہوں کہ ہر تحریر کو خواہ غالب کی ہو یا کسی اور کی، مروجہ جدید املا میں چھاپا جائے۔ ان مصنفین کا املا ان کے وقتوں کے لیے تھا۔ ہمارا املا ہمارے دور کے لیے ہے۔ اور اس پر اطلاق کیجیے میرے دوسرے اصول کا کہ مصنف کا املا بدلنے سے تلفظ میں کوئی فرق واقع ہوتا ہو تو مصنف کا املا ہی دیا جائے مثلاً انھیں اور انھی تمہیں اور تمھی میں تلفظ کا فرق ہے اس لیے مصنف نے جس طرح لکھا ہے اس کی تقلید کی جائے۔ یہ وہی روش ہے جو منج، کون، وغیرہ کو منج، کون لکھنے پر اصرار کرتی ہے، مجھ، کو، نہیں۔

۶. ڈاکٹر عبدالحق دلی یونیورسٹی۔

خدا بخش سینار میں املا کی بحث میں انھوں نے کہا کہ عام پڑھنے والا موجودہ رسم الخط سے مانوس ہے۔ اگر پڑھنا املا رکھا جائے تو کافی پریشانی ہوگی۔

(تدوین متن کے مسائل، ص ۱۳۰)

بجے کے بعد اتفاقیوں میں اوتاف اور الفاظ کی تقسیم کا مسئلہ سامنے آتا

ہے۔ ان کے بارے میں عام اتفاق ہے کہ یہ پوری طرح جدید ہونے چاہئیں۔ مدون کو اختیار ہے کہ وضاحت کے لیے جہاں جس قسم کے نشانات اوقاف کی ضرورت ہو لکھائے۔

الفاظ کی حد بندی کے بارے میں دو بزرگوں قاضی عبد الودود اور مالک رام صاحب کا اصرار ہے کہ ایک مرکب لفظ کے آزاد اجزا کو بھی ملا کر لکھا جائے۔ قاضی عبد الودود نے عمدہ منتخبہ پر تبصرہ کرتے ہوئے صریحاً کہا 'مرکباتِ منزجی کے مختلف اجزا اس طرح لکھنے چاہئیں کہ ایک لفظ دکھائی دے'

(اشتر و سوزن، ص ۵۵)

اور مثال میں اعتراض کیا کہ مرکب الفاظ میں بے 'دل' ہم 'چارہ' وغیرہ کو ملا کر نہیں لکھا۔ خود قاضی صاحب نے بعض الفاظ اس طرح لکھے ہیں

روستعلی، ہدایتعلی (تذکرہ ابن طوقال کی فہرست میں)۔ امباہو

(عیارستان، ص ۱۸) دانشگاہ، غلظنامہ، کتبخانہ، ہموزن، بیسپروا

میرت بے کہ وہ اپنا نام قاضی عبد الودود نہیں لکھتے تھے۔ مالک رام صاحب کی بھی یہی وضع تھی۔ فسانہ غالب سے کچھ مثالیں:

صوابدید (ص ۲۹) ارادتمند، یکشنبہ، قدیمترین (ص ۲۸)

پڑیگا (ص ۵۴) لیکن گفتار غالب میں یہ رنگ ہمیں۔ شاید اب انھوں نے یہ طریقہ چھوڑ دیا ہے۔ مندرجہ بالا مثالیں نظروں کو کتنی گندی اور بھونڈی معلوم ہوتی

ہیں۔ انھیں صحیح پڑھنے میں دقت ہوتی ہے۔ الفاظ کی حد بندی ترقی اردو بیورو کے

اطلا نامے کے مطلق کی جالی چاہیے۔ یعنی مرکب الفاظ کے اجزا کو الگ الگ لکھا جانا

چاہیے۔ ان دونوں بزرگوں کی تحریروں کو مدون کیا جائے یا کہیں اقتباس میں دیا جائے

تو الفاظ کی جدید حد بندی کر کے لکھنا ہوگا۔

قاضی عبد الودود پیراگراف بنانے کے بھی کم قائل ہیں۔ صفحے کے صفحے

ایک سطر میں لکھ جاتے ہیں۔ نیز شعر کو نثری جملوں کے بیچ مسلسل، نثر کی طرح

ڈل دیتے ہیں۔ اس کی بھی ترتیب نو کرنی ہوگی۔

مشمولاتِ متن کی تحقیق

تدوینِ متن میں ایک اہم تحقیقی پہلو یہ ہوتا ہے کہ مشمولاتِ جامع و مانع ہوں۔ جامع سے یہ مراد ہے کہ مصنف کی کوئی تخلیق یا زیرِ تدوین کتاب کا کوئی جزو شامل ہونے سے نہ رہ جائے مثلاً اگر کسی مصنف کی کلیات نہ زیرِ تدوین ہے تو مختلف ذرائع سے لے کر اس کی جملہ تخلیقات کو شامل کیا جائے۔ کوئی تذکرہ یا دیوان یا مجموعہ مرآتِ زیرِ تدوین ہو تو اس کے تمام حصے جمع کر دیے جائیں۔ مانع سے یہ مراد ہے کہ کوئی بھی ایسا جزو شامل نہ ہونے پائے جو اس مصنف کی تخلیق نہ ہو۔ عدالتی زبان میں یوں کہہ سکتے ہیں۔ 'مصنف یا مجموعے کی جملہ تخلیقات' مصنف کی یا مجموعے کے علاوہ کوئی دوسری تخلیق نہیں۔ یعنی نہ حذف ہو نہ الحاق۔

متن کی کئی شکلیں ہوتی ہیں۔ ان میں سے کئی کا ذکر ڈاکٹر غویر علوی نے اپنی کتاب کے باب 'تحقیقِ متن میں بالخصوص ص ۷۸ پر کیا ہے۔ ان سے استفادہ کرتے ہوئے اپنے نقطہ نظر سے تفصیل کرتا ہوں۔

۱۔ کلیات۔

یہ اصطلاح نظم کے لیے مخصوص ہو گئی ہے گو یہ نثر کی بھی ہو سکتی ہے مثلاً کلیاتِ نثر غالب فارسی، لیکن اس کے علاوہ کسی دوسری نثری کلیات کا ذکر نہیں دیکھا۔ کلیاتِ نظم کی دو شکلیں ہیں۔ ایک تو وہ جو خود شاعر نے یا اس کے انتقال کے فوراً بعد اس کے کسی شاگرد یا دوست نے مرتب کی ہو۔ دوسری شکل وہ ہے جب یوں کسی نے منتشر چیزوں کو جمع کر کے بتائی ہو مثلاً جواہر خسرو کی میں خسرو کا ہندی کلام۔ کوئی رجب علی بیگ سرور کی کلیات یا دیوان اس طرح ترتیب دے سکتا ہے ان کی کتابوں اور تذکروں سے ان کے کلام کو یک جا کرے۔ دوسری صورت وہ ہے شاعر کے کسی مجموعے یا پہلے کی کلیات کو لے کر اس میں ادھر ادھر سے منتشر کلام

لے کر شامل کر دیا جائے۔ اس کی بہترین مثال دیوان غالب نسوہ عرشی ہے جو دراصل کلیاتِ نظمِ غالب ہے۔ کالی داس گپتا رضا جو دیوانِ غالب کامل مدون کر رہے ہیں وہ بھی اسی قسم کی کلیات ہے۔ ان کی کلیاتِ چکبست کے مجموعے صبح و ظن میں منتشر کلام کو شامل کر کے تیار کیا ہے۔ انیس و دہیر کے سراٹی کے مجموعوں کی بھی یہی کیفیت ہے۔ کلیات سے کم مجموعے۔ بعض اوقات منتشر چیزوں کو لے کر نثر یا نظم کے مجموعے تیار کیے جاتے ہیں مثلاً مراٹی میر کا مجموعہ مرتبہ ڈاکٹر مسیح الزماں مقالاتِ چکبست مرتبہ کالی داس گپتا رضا جس میں مضامین چکبست کے علاوہ بقیہ تمام مضامین ہیں۔ اقبال کے نثری افکار مرتبہ ڈاکٹر عبد الغفار شکیل جس میں اقبال کے خطوط کے علاوہ ان کی دوسری تمام نثری تحریریں ہیں۔ خطوطِ غالب مرتبہ ڈاکٹر خلیق انجم جس میں غالب کے جملہ خطوط ہوں گے۔

س۔ غیر متداول یا فسوخ کلام۔ اگر شاعر نے اپنے کلام کا ایک حصہ منتخب کیا اور بقیہ کو فسوخ کر دیا اور محققین نے فسوخ کلام کو دریافت کر لیا تو ایسے مجموعے کو فسوخ یا غیر متداول کہیں گے۔ ظاہر ہے کہ یہ ایک جگہ مدون شکل میں تولدے گا نہیں؛ جگہ جگہ سے لے کر مجتمع کرنا ہو گا نسوہ عرشی کے اجزا 'کنجینہ' معنی اور 'یادگارِ نالہ' غالب کا غیر متداول کلام ہیں۔ اقبال کے فسوخ کلام کے بہت سے مجموعے شائع ہوئے ہیں جن میں سب سے مبسوط باقیاتِ اقبال مرتبہ عبد الواحد معینی و عبد اللہ قریشی طبع سوم ہے۔

مندرجہ بالا مجموعوں میں الحاق و حذف دونوں کا اندیشہ رہتا ہے، حذف کا زیادہ الحاقِ کالم۔ الحاق یعنی دوسرے کی تخلیق کو شامل کر دینا تحقیقی اعتبار سے بڑی تعمیر ہے۔

انہیں بد کہا موقوف ہے۔ دورِ قدیم سے مصنفوں کے جو دیوان کلیات اور دوسرے مجموعے مروج ہیں ان میں بھی کثرت سے الحاق بے غیر شعوری بھی شعوری بھی۔ قاضی عبدالودود نے اپنے مضامین میں اور ڈاکٹر خلیق انجم اور ڈاکٹر تنویر علوی نے

اپنی کتابوں میں انگریزی، فارسی اور اردو کے الحاقات کی دلچسپ تفصیل دی ہے۔ فارسی کے الحاقات کو (مثلاً شاہنامے میں گرشاسپ نامے کا شمول، دیوان النوری یا کلیات ظہیر خاریابی وغیرہ میں الحاق) نظر انداز کر دیا جائے، اور بات اردو تک محدود رکھی جائے تو معلوم ہو گا کہ کلیات سودا میں بکثرت الحاق ہے، میر کے نام سے دوسروں کے قطعات، غزلیں اور اشعار منسوب ہو گئے ہیں مثلاً کیا بود و باش والا قطعہ، چشم پر آب ہیں دونوں والی غزل، شکست و فتح والا شعر۔ بیاضوں، قواعدوں اور لغات میں سند کے اشعار میں غلط انتساب بہت عام ہے کیونکہ وہاں تحقیقی احتیاط ملحوظ نہیں رکھی جاتی۔ دقت یہ ہے کہ مجموعے کو جامع بنانے کی کوشش کی جائے تو اس میں الحاق کا اندیشہ ہو جاتا ہے۔ کلیات میر یا کلیات سودا کے مختلف نسخے دیکھیے۔ اگر کسی میں کوئی ایسی چیز مل جاتی ہے جو دوسرے کسی نسخے میں نہیں تو اس کے بارے میں کیا فیصلہ کیا جائے؟ کیا اسے نئی دریافت مان کر شامل کیا جائے یا شک کی نظر سے دیکھ کر نظر انداز کر دیا جائے۔ میں نے انجمن ترقی اردو ہمد کے ایک مخطوطے 'ثنویات میر' میں ایک ثنوی جو ان و عروس تلاش کی۔ اسی طرح کلیات میر کے ایک نسخہ مخزنہ رام پور میں ایک ثنوی مور نامہ ہاتھ آئی۔ بعد میں ڈاکٹر اعجاز حسین کے پاس کلیات میر کا حیات میر کا ایک مخطوطہ ملا۔ اس میں یہ دونوں ثنویاں شامل تھیں۔ سالار جنگ لاہور میری حمید آباد میں کلیات سودا کے ایک نسخے میں ۱۲ شعروں کی 'بھنگی کی حکایت' ہے جو میرے علم کی حد تک کسی دوسرے نسخے میں نہ تھی۔ اس کے بارے میں یقین سے نہیں کہا جاسکتا۔ ایسے مقامات پر دھوکا کھانے کا خاصا اندیشہ رہتا ہے۔

نسخہ 'عرشی کے جزو و یادگار نالہ میں بہت سی چیزیں بعض بیاضوں مثلاً بیاضِ علانی سے لی ہیں۔ اگر متفرق مآخذ کی مختلف چیزوں سے یک قلم الکار کر دیا جائے تو مجموعے کی جامعیت کا در بند ہو جائے گا۔ اگر آنکھ موند کر سب کچھ قبول کر لیا جائے تو الحاقی چیزیں در آجائیں گی مثلاً کسی رسالے میں لاہور کے کسی منشی پریم چند

کی کہانی چھپی۔ حال میں بعض لوگوں نے اسے مشہور مصنف پر ہم چند کی سمجھ لیا۔
 نو دریافت چیزوں کی اصلیت طے کرنے کے لیے داخلی اور خارجی دونوں
 شہادتوں پر توجہ کیجیے۔ خارجی شہادت یہ ہے کہ اسے کس شخص نے دریافت کیا
 ہے، کس ذخیرے سے ملی ہے اور کس مجموعے یا رسالے میں پائی گئی۔ ان سب کا
 پایہ اعتبار طے کیجیے۔ اگر اس کو شامل کرنے والا مخطوطہ (مثلاً کلیات یا دیوان) عام
 طور پر معتبر ہے، قدیم ہے، اس میں دوسری تمام چیزیں اسی شاعر یا شاعر نگار کی
 ہیں تو بڑی حد تک امکان ہے کہ وہ اسی تخلیق کار کی ہو۔ داخلی شہادت اس کا موضوع
 اس کا اسلوب، لفظیات، اور و بست اور ادبی روایت ہیں۔ انھیں دیکھ کر فیصلہ کیجیے
 کہ کیا یہ اس مصنف کی دوسری تخلیقات سے ہم آہنگ ہیں۔ ان تمام شہادتوں کو دیکھ کر
 مدون اپنے تجربے اور نظر کے سہارے کچھ فیصلہ کرے گا۔

صفر مرزا ابوری نے ۱۹۲۴ء میں ایک مجموعہ ”نیچرل شاعری“ کے نام سے
 شائع کیا۔ اس میں اقبال کی کئی نظمیں شامل ہیں، ان میں دو ایسی ہیں جو اور کہیں نہیں
 ملتیں، ”گل خزاں دیدہ“ اور ”عیشِ جوانی“۔ گل خزاں دیدہ کا موضوع تو اقبال کا
 پسندیدہ مضمون ہے لیکن عیشِ جوانی ایسی جنس زدہ نظم ہے جسے اقبال سے
 منسوب کرتے ہوئے تاثر ہوتا ہے۔ لیکن یہ بھی خیال ہوتا ہے کہ یہ اقبال کی زندگی
 میں شائع ہوئی اور مجھے کوئی علم نہیں کہ اقبال نے کہیں اس کی تردید کی ہو۔ دوسری طرف
 مجھے اقبال کا ایک مخطوطہ ”کلامِ اقبال“ انور خاں طالبِ علم جامعہ ملیہ اسلامیہ ۱۹۲۴ء
 کا ملا۔ اس میں دو نظمیں ”قطرہ اشک“ اور ”عورت“ ہیں۔ ماخذ درج نہیں۔ قطرہ اشک
 ہر طرح سے اقبال کی ہو سکتی ہے۔ عورت کا موضوع بالکل وہی ہے جو ان کی نظم ”محبت“
 کا ہے لیکن اس میں فتنی خامیاں ہیں۔ بیاض معتبر ہے۔ اس نے کہیں دھوکا نہیں دیا۔ پھر
 بھی نظم ”عورت“ کے بارے میں پورے یقین سے کچھ نہیں کہا جاسکتا۔

الحاق ہی سے ملتا جلتا مسئلہ احتمال کا ہے۔ احتمال کے معنی غلط نسبت کے
 ہیں۔ یہ اصطلاح ان صورتوں میں استعمال ہوتی ہے جہاں کوئی سارق کسی دوسرے کی

تخلیق کو اپنا مال بنا کر پیش کرتا ہے۔ مثلاً انجمن ترقی اردو ہند میں غلام حسین بخشی کی قلمی ثنوی معدنِ یاقوت (۱۲۲۱ھ) ہے۔ اس کو قدرے مختصر کر کے محمد ناصر خاں رام پوری نے نسخہٴ یاقوت (۱۲۳۳ھ) نام دے کر اپنی تصنیف بنا لیا۔ یہ مسلم یونیورسٹی علی گڑھ لائبریری میں ہے۔ محمد عبد اللہ عطا ساکن چور کھاری نے اقبال کی نظم نیا شوالہ (۱۹۰۵ء) کو رسالہ شاہد سخن حیدرآباد، دسمبر ۱۹۱۳ء میں اپنا مال بنا کر شائع کر دیا۔ ان چور یوں کی شناخت کا کوئی اصول نہیں۔ محقق کا مطالعہ اور علمی تجربہ ہی اس کی رہنمائی کرے گا۔

اس کے مقابلے میں وہ جعل ہیں جن میں کوئی خود تصنیف کر کے دوسرے کے نام سے شائع کر دیتا ہے۔ ملاحظہ ہو میرا مضمون کچھ جعلی کتابوں کے بارے میں ہمارا زبان ۲۲ اکتوبر ۱۹۸۶ء۔ اس قسم کی کچھ مثالیں یہ ہیں

۱۔ صراطِ مستقیم عرف سیدہ ہارستہ تمنا عمادی مجیبی پھلواری نے تصنیف کر کے عماد الدین قلندر پھلواری سے منسوب کر دی۔

۲۔ عبد الباری آسی نے ۲۶ غزلیں تصنیف کر کے غالب کے نام سے چلا دیں۔

۳۔ محمد اسمعیل رسا گیاوی نے 'نادر خطوطِ غالب' کے نام سے غالب کے کچھ خطوط تصنیف کر دیے۔

۴۔ شرافت نوشاہی نے حاجی نوشہ متوفی ۱۰۶۴ھ سے منسوب کر کے دو کتابیں ثنوی گنج الاسرار اور انتخاب گنج شریف وضع کر دیں۔

ایسی چیزوں کی تفصیلی اور جزئیاتی پرکھ کی ضرورت ہے تبھی ان کے وضعی ہونے کا سراغ مل سکتا ہے۔ جعل ساز جتنا عالم ہوگا، جعل کے پوشیدہ رہنے کا اتنا ہی زیادہ امکان ہوگا۔ بعض لوگوں نے ۱۹۶۹ء میں دریافت شدہ دیوانِ غالب بخطِ غالب پر بھی جعل کا الزام لگایا ہے لیکن اس کی فرسودگی اور مختلف نسخہ کو دیکھ کر یقین ہو جاتا ہے کہ آج ملک میں ایسا کوئی عالم شاعر نہیں جو اس قسم کی قدیمی روایت تصنیف کر سکتا۔

مستون کی تدوین میں ایک اور اندیشہ ہوتا ہے کہ مخطوطے کے اوراق آگے پیچھے نہ ہو گئے ہوں یا ایک جلد میں مجلد دو کتابوں کو (جن میں سے پہلی ناقص الاخر اور دوسری ناقص الاول ہو) ایک ہی کتاب نہ سمجھ لیا جائے جو مخطوطے ابتدا یا آخر میں ناقص ہوتے ہیں ان میں مصنف اور کتاب کے التباس کا بہت اندیشہ رہتا ہے۔ کچھ مثالیں۔

الف۔ ایک ہی مصنف کی تخلیق میں بے ربطی :

۱۔ ڈاکٹر نور الحسن ہاشمی کو میر فضل رسول کے لیے لکھا ہوا افسانہ عجائب کا مخطوطہ ملا۔ میں نے اس کا عکس دیکھا۔ اس میں کسی نے مسلسل اوراق کے نمبر ڈال دیے ہیں لیکن ایک جگہ دو اوراق کی تقدیم و تاخیر برعکس ہے۔ دو ایک جگہ ایک ایک ورق کم ہے۔

۲۔ عبدالقصد خاں نے عماد الملک کے ذخیرے سے کلام اقبال کا ایک مخطوطہ خرید لیا۔ اس میں ایک جگہ ایک جزو علاحدہ سے رکھا ہے۔ اس میں اقبال ہی کی نظمیں ہیں، اسی کاتب کے قلم کی معلوم ہوتی ہیں لیکن ان کا تعلق کس مقام سے بے واضح نہیں ہوتا۔ اس فاضل جزو کے آخر میں ایک نظم نامکمل رہ گئی ہے۔

۳۔ ہندی کے شاعر ملا داؤد کی چند این نا پید سمجھی جاتی تھی۔ ان کے اوراق کم از کم چار جگہوں سے ملے جنہیں دو دونوں نے مرتب کیا۔ ڈاکٹر پیر کاشس مونس لکھتے ہیں

"چند این کے مختلف اوراق مختلف جگہوں سے دستیاب ہوئے ہیں۔ ان پر نمبر صفحات پڑے ہوئے نہیں ہیں اور اکثر میں ترک بھی غائب ہے۔ ان میں اوراق کو مختلف محققوں نے اپنی اپنی سمجھ کے مطابق ترتیب دیا ہے۔ اس طرح چند این نامی جو کتاب مرتب ہوئی ہے اس پر ایک نظر ڈالنے سے ہی معلوم ہو جاتا ہے کہ زنجیر کی بعض کڑیاں غلط جگہ جڑی ہوئی ہیں اور بعض سرے سے غائب ہیں۔ قصے میں بعض جگہ تسلسل بھی ہاتی نہیں ہے۔ (اردو ادب پر

ہندی ادب کا اثر ص ۲۲۵) کہ مختلف مصنفوں کی کتابوں میں خلط ہو جائے۔

مثالیں:

۱۔ اسپرنگر کو ایک نسخہ ملا جس میں پہلے محبوب عالم کی مثنوی محشر نامہ تھی بعد میں عبدی کی فقہ ہندی۔ اس نے دونوں کو محبوب عالم سے منسوب کر دیا۔
۲۔ سروری صاحب نے عثمانیہ یونیورسٹی کے مخطوطات کی فہرست میں شاہ امین الدین علی اعلیٰ کے ایک رسالے کا ذکر کیا جو ان کے مطابق نثر و نظم دونوں پر مشتمل ہے۔ ڈاکٹر حسینی شاہد نے تصحیح کی یہ دراصل تین کتابوں پر مشتمل ہے، شروع میں ایک ناقص الاول نثری نسخہ ہے۔ اس کے بعد دو مختلف شعرا کی دو مثنویاں ہیں۔

۳۔ بنگلور یونیورسٹی کے ڈاکٹر نور الدین سعید نے اٹھ یا آفس لندن سے ایک اردو مثنوی شکار نامہ کا نسخہ حاصل کیا۔ اس میں شکار نامے کی دو دہائی مثنویوں کو ملا دیا گیا ہے۔ پہلی مثنوی کسی نامعلوم شاعر کی تصنیف ہے، دوسری میراں جی شمس العشاق سے منسوب ہے۔ دونوں ناقص ہیں۔ دونوں کی بھر مختلف ہے لیکن دونوں اس طرح ایک سلسلے میں لکھی ہیں گویا ایک شاعر کی ایک مثنوی ہو۔

بدون مثنیٰ کو اپنا نسخہ تیار کرنے وقت ایسی تمام صورتوں سے خبردار رہنا چاہیے۔ اس کی ترکیب یہ ہے کہ وہ مخطوطے کے ایک ایک صفحے کو توجہ سے پڑھے اور اس میں یک رنگی اور تسلسل پر نظر رکھے۔

اختلافاتِ نسخہ نسخہ بہ ضمیمہ اول و فتح اوسط جمع ہے نسخہ کی۔ انگریزی میں

۱۔ مرتب عبد القادر سروری تفصیلی فہرست اردو مخطوطات (حیدرآباد ۱۹۲۵ء) ص ۵-۸
۲۔ شہید شاہ امین الدین علی اعلیٰ حیات اور کارنامے ص ۶۲

انہیں بجا طور پر variants کہتے ہیں لیکن ان پر مشتمل "اختلاف نسخہ"

نام کے جزو کو عجیب نام Critical apparatus یا محض Apparatus دیا گیا ہے۔ کاترے نے اس موضوع کے سلسلے میں جو کچھ لکھا ہے اس کا ایک جزو یہ ہے۔ چونکہ متن تمام نسخوں کی بنا پر تعمیر کیا گیا ہے اس لیے مدون کو چاہیے کہ اپنے تشکیل شدہ متن اور دوسرے نسخوں میں جو اختلافات ہیں ان سب کی تفصیل دے دے۔ یہ اسی طرح ہے جیسے ایک حج تمام شہادتوں کی بنا پر فیصلہ لکھتا ہے لیکن مختلف حج انہیں شہادتوں کی بنا پر مختلف فیصلہ کر سکتے ہیں اسی طرح کچھ صاحب نظر قارئین جو غالباً مدون ہی کے برابر اہل ہیں لیکن جنہیں شہادتیں درج کرنے کا موقع نہیں ملا، مدون کے فیصلے سے اتفاق یا اختلاف کر سکتے ہیں۔ تحقیقی متن ایسے قارئین ہی کے لیے ہوتا ہے، اس لیے مدون کے لیے لازمی ہے کہ وہ اپنے متن سے دوسروں کے تمام اختلافات قلم بند کر دے۔ (ص ۸۵)

تدوین میں اختلافات نسخہ دینے کا مقصد یہی ہے کہ تمام نسخوں کے اندراجات مختص ہو کر یک جا ہو جائیں تاکہ ہر قاری تنقیدی متن کے کسی بھی حصے کے بارے میں فیصلہ کر سکے کہ مدون نے جو انتخاب کیا وہی بہترین تھا یا اس کی جگہ کچھ اور ہونا چاہیے تھا۔ اس مقصد کو پورا کرنے کی بہترین مثال نسوہ عرشی کی ہے جس کے اختلافات نسخہ سے غالب کے اہم مخطوطوں اور جملہ ایڈیشنوں کے اندراجات کی مکمل تصویر مل جاتی ہے۔ کاترے نے لکھا ہے کہ جملہ اختلافات دیے جائیں یہاں تک کہ سہو کتاب بھی (ایضاً) پروفیسر نکلسن نے شیخ ابوالنصر سراج کی کتاب اللمع ترتیب دی ٹوٹ نوٹس نہایت کثرت سے شامل کیے۔ اس کے دو نسخوں میں جو اختلافات پائے جاتے ہیں ان کی جزئیات تک کو حواشی میں درج کر دیا۔ لیکن یہ پرانی روش تھی۔ ہاؤرس نے اپنی کتاب میں لکھا ہے۔

۱۲-۱۱ بحوالہ
 لے عبد الماجد دریا بادی تصوف اسلام (اعظم عزمہ، طبع ثانی) ص ۱۲-۱۱ بحوالہ
 ڈاکٹر تنویر، ص ۲۲۶

پہلے یہ فیشن ہو کر تاتھا کہ ہر صفحے کے نچلے حصے میں اختلافات نسخ کی اتنی طویل فہرست دی جائے کہ عام قاری مرعوب و مبہوت ہو جائے اور اس بھٹیڑ میں سے راستہ تلاش کرنے بھی تامل کرے علمیت کی یہ نمود، جو ایسے قاری تک کے لیے بیکار تھی جو پیشہ ور متنی نقاد ہو، اب فیشن سے اتر گئی ہے۔ متن کے صفحے کے نیچے صرف وہ اختلاف دیے جاتے ہیں جو فوری اہمیت کے ہوتے ہیں، بقیہ کو کسی اور جگہ ڈال دیا جاتا ہے۔ جنہیں ان کا کوئی شائق دیکھنا چاہے تو دیکھ لے۔ (ص ۱۲۴)۔

گویا ان کی رائے یہ ہے کہ اختلافات نسخ کے دو حصے کر دیے جائیں۔ اہم اختلافات فٹ نوٹ میں اور بقیہ تمام کتاب کے آخر میں دیے جائیں۔ انہوں نے حیدرآباد والے انگریزی مجموعے کے مضمون میں زور دیا ہے کہ قیاسی تصحیحات کو فٹ نوٹ میں دیا جائے، اختلافات نسخ کو کسی اور جگہ کیونکہ عام قاری کے لیے اختلافات نسخ سے کوئی دلچسپی نہیں ہوتی۔ (اسکا لرشپ کے مقاصد اور طریقے، ص ۵۳)

احسن ماہروی نے کلیاتِ ہلی طبع اول میں تفصیل سے اختلافات نسخ دیے۔ مولوی عبدالحق نے دیکھا کہ ان میں بہت سے اختلافات رہ گئے تھے۔ لکھتے ہیں

”یہ اختلافات اس کثرت سے نکلے کہ ابتداء میں اس کا سان گمان بھی

نہ تھا۔ ہوتے ہوتے یہ ضمیر اچھی خاصی کتاب بن گئی جو پورے ۱۵۶

صفحات پر مشتمل ہے“ (بحوالہ کتاب ڈاکٹر تنویر علوی، ص ۲۶۶)

اور یہ بھی تب ہے جب کہ انہوں نے بعض نسخوں کے سہو کتابت کے نتیجے میں

غیر موزوں اشعار کو حذف کر دیا، بعض اختلافات جو ایک ہی نسخے میں تھے انہیں نہیں دیا۔ ڈاکٹر مسعود حسین خاں نے بھی یہی روش اپنائی:

”بعض نسخوں میں پائے جانے والے جمیدہ جمیدہ اشعار جو صرف ادبی

اعتبار ہی سے بے مایہ نہیں بلکہ بحر سے بھی خارج ہیں اور دوسرے کسی

نسخے میں نہیں پائے جاتے نظر انداز کر دیے گئے ہیں۔“ لے

ڈاکٹر تنویر علوی اس صورت حال کے بارے میں اجتماعِ ضدّین قسم کی رائے

دیتے ہیں۔

"اختلافات کی بھرمار کی صورت میں کبھی یہ کیفیت بھی ہوتی ہے کہ یہ خواب کثرتِ تعبیر سے پریشان ہو جاتا ہے۔ بایں ہمہ اس کثرت کو انگیز کرنا اس سے گریز کے مقابلے میں زیادہ صحیح ہے" (ص ۲۶۵)

گویا وہ کثرتِ تعبیر سے خواب کو پریشان کرنے کے حق میں ہیں لیکن دوسروں کی یہ رائے نہیں۔ مبادیاتِ تحقیق کے مصنف عبد الرزاق قریشی کی رائے ہے کہ اختلافاتِ نسخ میں ہر اختلاف کا بتانا ضروری نہیں، صرف اہم اختلافات بتائے جائیں (ص ۹۳)۔ ڈاکٹر عابد رضا بیدار نے بھی یہی بات کہی ہے۔

"اختلافاتِ قرآت میں سامنے کے معمولی اختلافات سے جو کسی کم سواد کاتب کی کم فہمی کے سبب نسخے میں راہ پاگئے ہوں، صرف نظر کرنا چاہیے۔ صرف اہم اختلافات جن سے متن کی تفہیم میں بنیادی فرق واقع ہوتا ہے درج کرنا ضروری ہے"

(تدوین متن کے مسائل، مقدمہ ص ۳)

میں یہ تو نہیں کہوں گا کہ صرف اہم اختلافات دیے جائیں۔ میں قدرے ترمیم کے ساتھ یہ طریقہ پسند کروں گا کہ نہایت غیر اہم اختلافات، بالخصوص سہو کتابت، کو حذف کر دیا جائے، یعنی کو دیا جائے۔ ساتھ ہی یہ بھی مد نظر رہے کہ اہم نسخوں اور ایڈیشنوں کے بیشتر اختلافات دیے جائیں، کم اہم نسخوں اور ایڈیشنوں کے کم اہم اختلافات کو نظر انداز کر دیا جائے۔ میں نے اقبال کا ابتدائی کلام ۱۹۰۸ء تک، مرتب کیا۔ اس میں تمام اہم، غیر اہم اختلافات، حتیٰ کہ صریح سہو کتابت تک، ٹانک دیے جس کا نتیجہ یہ ہوا کہ اختلافاتِ نسخ کا حصہ سو صفحات سے بڑھ گیا۔ میں نے وہ تدوین زیر نظر کتاب کی تصنیف سے پہلے کی تھی۔

اس حقیقت کا اعتراف کر لینا چاہیے کہ پڑھا لکھا قاری بھی اختلافِ نسخ نہیں دیکھتا۔ انھیں صرف وہ محقق دیکھتا ہے جو اس متن پر تبصرہ کرنا چاہتا ہے

یا کوئی مقالہ لکھنا چاہتا ہے ورنہ عام مطالعے میں وہ مدون کے علم پر بھروسہ کر کے اس کے مدونہ متن کو پڑھنے پر قناعت کر لیتا ہے۔

بڑے اختلاف:

اختلاف متن کی ایک خصوصی صورت وہ ہے جب ایک مصنف نے اپنی کتاب کے دو ایڈیشنوں میں اتنی ردوبدل کی ہو کہ معتد بہ اضافوں اور اختلافوں کے سبب ان کو سمو کر پیش کرنا ممکن نہ ہو۔ ایسا ایک کتاب کے دو قلمی نسخوں میں بھی ہو سکتا ہے۔ ان کی تدوین کا یہ قاعدہ ہے۔

۱۔ اگر ایک نثری کتاب کے مختلف ایڈیشنوں یا قلمی نسخوں میں خاصا فرق ہے تو چند جملوں یا پیراگرافوں کے فرق کو اختلافِ نسخ میں دیکھیے اور طویل تر کو ایک علیحدہ ضمیمے میں۔ ڈاکٹر تنویر علوی اس سے قدرے مختلف روش پسند کرتے ہیں:

"اگر متبادل روایت اس صورت میں سامنے آتی ہو کہ دونوں روایتوں کو ایک متن میں سمونا اور ان کی اجزائی ترکیب پر قابو پانا ممکن نہ ہو، ترجمہی روایت کو متن میں شامل کرتے ہوئے غیر مزج صورت کو ذیلی حواشی میں جگہ دی جاسکتی ہے"

(ص ' ۶۶ - ۲۹۵)

اسخوں نے پوری فسوخ روایت کو حواشی میں شامل کرنے کی تجویز کی ہے۔ مختصر اختلافات کو اختلافاتِ نسخ کے باب میں اور طویل تر کو ضمیمے میں دینے کے حق میں ہوں۔ ہاں اگر وہ دو بالکل مختلف روایتوں کی طرف اشارہ کر رہے ہوں تو دوسری بات ہے جیسا کہ ذیل کی شقی میں ہے۔

۲۔ اگر ایک کتاب کے دو ایڈیشنوں میں زیادہ فرق ہے تو ان کے متن کو پیش کرنے کے لیے دو الگ الگ ایڈیشن چھاپنے کے سوا کوئی چارہ نہیں یا باورس کے مطابق متوازی متون چھاپے جاسکتے ہیں (مجموعے میں مضمون ص ۷۷)۔ یعنی دو کالم بنا کر دونوں میں ایک ایک کا متن دیا جائے مثلاً اظہر پر ویز نے اپنے

مرتبہ فسانہ عجائب میں ص ۱۲۲ تا ۱۲۴ پر مطبع میر حسن اور افضل المطابع (۱۳۷۶ء) کے ایڈیشنوں کے مماثل و مختلف متون کو پہلو بہ پہلو دو کالموں میں چھاپا ہے۔ انگریزی کے ایک مضمون نگار چیمپلین نے کہا ہے کہ بعض اوقات دو ایڈیشن اتنے مختلف ہوتے ہیں کہ ان سے منتخب متن تیار کرنا مشکل بلکہ محال ہوتا ہے۔^۱

پین سلوینیا یونیورسٹی کے سنسکرت کے پروفیسر ایچرن نے سنگھاسن بیتی کو دو جلدوں میں مرتب کر کے ۱۹۲۶ء میں شائع کیا۔ اس میں پہلی جلد میں سنسکرت کے چار مخطوطوں کو الگ الگ چھاپا ہے اور دوسری جلد میں ان چاروں کے انگریزی ترجمے دیے ہیں۔ ان میں اتنا فرق تھا کہ ان کو سمو کر ایک تنقیدی متن تیار کرنا ممکن نہ تھا۔ میری کتاب اردو کی تشریحی داستا میں طبع اول ۱۹۵۴ء اور طبع دوم ۱۹۶۹ء میں اتنا فرق ہے گویا دونوں دو مختلف کتابیں ہیں۔ کوئی مدون انھیں ملا کر ایک نسخے میں نہیں سمو سکتا۔

یہ مسلمہ ہے کہ کسی مصنف کی زندگی کا آخری ایڈیشن مستند ہوتا ہے لیکن بعض اوقات پرانے ایڈیشنوں میں تحقیقی اعتبار سے کوئی ایسی اہم بات ہوتی ہے کہ اسے بھی منظر عام پر لانا ضروری ہوتا ہے مثلاً غالب اور اقبال کے منسوخ کلام کو شائع کرنا ضروری ہے حالانکہ مصنفوں نے اسے شعوری طور پر قلم زد کر دیا تھا۔ فسانہ عجائب کے متداول متن کے باوجود اس کے بنیادی متن کو بھی سامنے لانا ضروری تھا۔ دونوں اتنے مختلف ہیں کہ انھیں ملانا ممکن نہیں، دو الگ کتابوں کے طور پر ہی چھاپے جاسکتے ہیں۔

احمد دین کی کتاب 'اقبال' کے پہلے ایڈیشن میں اقبال کا بہت سا قلم برد کلام اور متبادل کی ابتدائی روایت تھی۔ دوسرے ایڈیشن میں کلام کو ہانگہ دراکے مطابق

1. R.W. Chapman, "The Textual Criticism of English Classics" in George Watson P. 94.

2. Edgerton (Editor), Vikram's Adventures OR THIRTY-TWO TALES OF THE THRONE, 2 vols. (Harvard University, 126).

کر دیا گیا۔ پہلے ایڈیشن کی اہمیت ہے۔ مشفق خواجہ نے دونوں کو ملا کر ایک جلد میں چھاپا ہے لیکن مجموعے کے دو حصے دو کتابوں کے برابر ہیں۔ لے بہتر ہو تاکہ انھیں الگ الگ کتاب کے طور پر چھاپ دیا جاتا۔ اگر کوئی آثار الصنادید کو مدون کرے تو پہلے اور بعد کے ایڈیشنوں کو سمونا ممکن ہی نہیں۔ ہر پیرا گراف کا اسلوب مختلف ہے یا تو پہلے ایڈیشن کو نظر انداز کر دیا جائے یا دونوں کو الگ الگ شائع کیا جائے۔

اختلاف درج کرنے کے طریقے۔

سوال یہ ہے کہ اختلافات نسخہ کماں دیے جائیں، فٹ نوٹ میں یا پورے متن کے بعد آخر میں؟

کاترے لکھتے ہیں کہ کچھ لوگ اختلاف نسخہ متن یعنی کتاب کے آخر میں دیتے ہیں۔ لیکن اکثریت کرتی ہے کہ متن صفحے کے اوپری نصف میں ہوتا ہے جب کہ اختلافات صفحے کے نچلے نصف میں۔ اس سے سہولت یہ ہے کہ اختلافات متن کے ساتھ ساتھ دیکھے جاسکتے ہیں۔ (ص ۸۷)

ڈاکٹر تنویر علوی بھی کاترے کے ہم نوا ہیں:

”بعض مرتبین متن کے ذیل میں اختلاف متن یا تقابل روایتوں کو پیش

کرنے کے بجائے نشانات شمار دے کر انھیں متن کے آخر میں حوالہ قلم کرتے ہیں مگر اس سے ایک عام قاری کے لیے متن کے اختلافات سے دلچسپی لینا زیادہ مشکل ہو جاتا ہے اور متن کے سیاق و سباق سے ان کا رشتہ ٹوٹتا سا محسوس ہوتا ہے۔ اس لیے زیادہ مناسب صورت، اختلافات نسخہ کو اگر وہ زیادہ طویل نہ ہوں، متن کے ذیلی حواشی ہی میں دینا مناسب ہے۔“ (ص ۳۳)

لیکن عام قاری متن کے اختلافات میں کب دلچسپی لیتا ہے۔ اگر اسے

لے احمد دین، اقبال، مرتب مشفق خواجہ (انجمن ترقی اردو پاکستان کراچی، ۱۹۷۹ء)

ان سے دلچسپی ہو تو وہ عام قاری نہیں، خصوصی ماہر ہے۔ ذیلی حواشی سے ڈاکٹر تنویر کی مراد فٹ نوٹ ہیں۔ اردو میں فٹ نوٹ میں اختلاف نسخ کی مثالیں نہایت شاذ ہیں۔ جو حضرات بہت کم اختلافات دیتے ہیں وہ حسب ضرورت فٹ نوٹ ہی میں دے دیتے ہیں ورنہ عموماً متن کے بعد ہی دینا چاہیے۔ سوالوں اور حواشی کو اندراج متن کے ساتھ جاننے کی خواہش ہوتی ہے۔ وہ صفحے کے نیچے ہی دیے ہوں تو سہولت سے لیکن اختلافات نسخ کو متن کے ساتھ معلوم کرنے کی کوئی کسک نہیں ہوتی۔ یہ متن کے تسلسل میں مخل ہوں گے۔ جیسا کہ پہلے کہا جا چکا ہے اختلافات کو کوئی دوسرا محقق متن دیکھے تو دیکھے، عام صورتوں میں پڑھا لکھا قاری بھی نہیں دیکھتا۔

اختلاف نسخ درج کرنے کے عمل کے دو مراحل ہوتے ہیں :

پہلے مرحلے میں مختلف نسخوں کی نشاں دہی کے لیے کسی مخفف علامت

('Siglum' سِگْلُم) کا تعین کیا جاتا ہے۔ کاترے نے درست لکھا ہے کہ یہ علامات من مانی نہیں ہونی چاہئیں بلکہ یہ مخطوطے کے خواص کی طرف اشارہ کریں مثلاً مقادیرم الخط وغیرہ (ص ۷۹)۔ قاضی عہد الودود ایسی غیر متعلق علامات استعمال کیا کرتے تھے مثلاً خ = کلیات نظم فارسی ... مص = کلیات کا وہ نسخہ جس کی کتابت ۱۲ھ میں تمام ہوئی۔

مطبوعہ کلیات کے لیے خ اور ایک قلمی نسخے کے لیے 'مص' من مانی غیر متعلق علامات ہیں۔ عرشی صاحب نے نسخہ "عرشی میں دیوان غالب کے قلمی نسخوں کو تاریخی ترتیب سے ق، قا، قب، قج، قد وغیرہ اور مطبوعہ ایڈیشنوں کو بالترتیب م، ما، مب، مچ وغیرہ کی علامتیں دیں۔ یہ من مانی نہیں۔ ان میں ایک سلیقہ مفسر ہے، لیکن یہ طریقہ بھی مستحسن نہیں۔ بعض حضرات مختلف نسخوں کو محض نمبروں سے ظاہر کرتے ہیں (۱) ' (۲) وغیرہ۔ اس سے قاری کے ذہن پر بہت بار پڑتا ہے۔

غالب کے کلیات نظم فارسی کا ایک نسخہ " اردوئے معلیٰ غالب نمبر ۱۹۶۰ء - ص ۱۴۸ فٹ نوٹ۔

اپنی سہولت پر قاری کی سہولت کو ترجیح دیکھیے۔ حرفی یا عددی علامت نہ لے کر ہمیشہ لفظی علامت استعمال کیجیے، تاکہ اس سے آسانی نسخے کی نشاں دہی ہو جائے۔ ڈاکٹر تنویر علوی نے ہدایت کی ہے کہ مآخذ کو حواشی میں بالعموم کتاب کے مختصر نام یا مرتب یا مولف کے مختصر نام یا تخلص سے ظاہر کیا جانا چاہیے (ص ۳۲۸) چنانچہ انھوں نے کلیات ذوق کی تدوین میں نسخوں کے قابل فہم مخففات دیے ہیں۔ ملاحظہ ہو فہرست مخففات ص ۶۸-۶۹ پر۔ چند یہ ہیں

آب = آب حیات ، اخبار = دہلی اردو اخبار ، عیار = عیار الشعرا

منتخبہ = تذکرہ عمدہ منتخبہ۔

دوسرا مرحلہ یہ ہے کہ متن میں اختلافات کی نشاں دہی کیونکر کی جائے تاکہ اختلاف نسخ کے باب میں اسے تلاش کیا جائے۔

عرشی صاحب نے نسخہ عرشی میں صفحے اور سطر کا نمبر دے کر شعر کی طرف اشارہ کیا ہے۔ ایسا کہ ناٹائپ کی طباعت میں نسبتاً آسان ہے کہ مسطر کے مطابق صفحے کا صحیح اندازہ کیا جاسکتا ہے۔ کتابت کی صورت میں متن کے لکھے جانے کے بعد ہی صفحے کی نشاں دہی ہو سکتی ہے۔ تنویر علوی نے کلیات ذوق میں غزل نمبر دے کر الفاظ درج کیے ہیں۔ میں نے اقبال کے ابتدائی کلام کی ترتیب میں نظم کے عنوان یا غزل کے پہلے شعر سے نشاں دہی کی ہے۔ جس شعر کے جس لفظ یا الفاظ کا اختلاف درج کرنا ہے اس پر نمبر حوالہ ڈال دیا ہے اور اختلاف نسخ میں وہی نمبر دیا ہے۔ نمبر کی وجہ سے متن کے اس لفظ کی صحیح صحیح نشاں دہی ہو جاتی ہے جس کے اختلافات درج کیے جا رہے ہیں۔ خیال رہے کہ اختلافات نسخ کے نمبر حواشی (مع حوالہ) کے نمبروں سے الگ علامتوں سے ظاہر کیے جائیں۔ نمبر شمارہ درج کرنے کے چار طریقے ہو سکتے ہیں۔

اے ، ع ، ع ، ع

ان میں سے کوئی ایک حواشی و حوالہ کے لیے اور دوسرا اختلاف نسخ کے لیے مخصوص کر دیا جائے۔ عموماً اے حواشی کے لیے استعمال ہوتا ہے۔ اختلاف نسخ کے

لیے سب یا علی لکھ سکتے ہیں۔ ہر مدون کو اختیار ہے کہ اپنے متن کے مطابق اختلاف نسخہ درج کرنے کا طریقہ اختیار کرے۔ مقدمے میں اس کی صراحت کر دینی چاہیے۔
حواشی۔

متن کی تدوین کے ساتھ ساتھ مدون کا یہ بھی فرض ہے کہ وہ اپنے خصوصی علم کے سہارے متن کے بعض اندراجات سے متعلق قاری کے علم میں اضافہ کرے۔ اس قسم کے تبصرے پہلے زمانے میں حاشیے پر لکھے جاتے تھے۔ مجاز مرسل کے طور پر ان کے مطالب ہی کو حاشیہ اور اس کی جمع کو حواشی کہنے لگے۔ انگریزی میں تدوین متن کی کتابوں میں ان کا ذکر نہیں ملتا۔ اردو کی تدوین میں اس کی بڑی اہمیت ہے۔ نظم کی تدوین ہو کہ نثر کی، تخلیقی نثر کی تدوین ہو کہ تذکرہ، قواعد یا کسی علمی موضوع کی کتاب کی حواشی کے بغیر نامکمل رہتی ہے۔ متن کو پڑھتے وقت قاری کے ذہن میں بعض امور کے متعلق جو مزید جاننے کی خواہش ابھرتی ہے، مدون اپنے حواشی میں وہ جان کاری فراہم کر دیتا ہے۔
حواشی کے کچھ مطالب یہ ہو سکتے ہیں:

۱۔ الف۔ متن میں مذکورہ افراد کا تعارف مثلاً

ع بنا ہے عیش تجمل حسین خاں کے لیے

غالب

نسیم و تشنہ ہی اقبال! کچھ نازاں نہیں اس پر

مجھے بھی فخر ہے شاگردی داغِ سخنِ خاں کا

اقبال

بتانا ہو گا کہ تجمل حسین خاں اور نسیم و تشنہ کون کون اصحاب تھے ٹینوی میر حسن

اور فسانہ عجائب کے مقدمے میں مذکورہ متعدد فن کاروں کی شخصیت کی شناخت اور تعارف ضروری ہے۔

ب۔ متن میں مذکورہ مقامات کی صراحت

ع ہو گیا اقبال قیدی محفلِ گجرات کا
ع سیاہ پوش ہوا پھر پہاڑ سرین کا

اقبال

بتانا ہوگا کہ گجرات اور سرین سے کون سے مقامات مراد ہیں اور اقبال کس طرح محفلِ گجرات کا قیدی ہو گیا۔ اپنے مرتبہ فسانہ عجائب کے حواشی میں ڈاکٹر سلیمان حسین نے گلشنِ ارم، گلاب باڑی وغیرہ متعدد مقامات اور عمارات کی صراحت کی ہے۔

ج. مذکورہ کتابوں اور رسالوں کی صراحت

جو سنیا تیرے دہن سوں یک بچن
بھید پایا نسخہ اسرار کا

ولی

کلیاتِ ولی کے مرتب ڈاکٹر نوز الحسن ہاشمی نے حاشیہ لکھا ہے کہ نسخہ اسرار سے مراد غالباً نظامی کی مثنوی مخزنِ اسرار ہے۔ اسی طرح اقبال کی نظم ع و پنجرہ فولاد اک اخبار ہے، کے سلسلے میں بتانا ہوگا کہ اخبار پنجرہ فولاد کب سے

جاری ہوا، یہ ہفت روزہ تھا یا پندرہ روزہ یا روزانہ ؟

۲۔ تخریج۔ یہ اصطلاح ڈاکٹر نذیر احمد نے اردو میں متعارف کی۔ لکھتے ہیں ”تخریج کے معنی بیرون آوردن، یہ تفکر بیرون آوردن کے ہیں اور فنِ تحقیق کی اصطلاح میں وہ عمل ہے جس کے ذریعے کسی ادیب یا شاعر کے کلام میں دوسرے کلام کی نشاں دہی کی جاتی ہے، اکثر مصنف اپنے بیان کو زیادہ دلچسپ، مستند اور واقع بنا کے لیے آیاتِ قرآنی، احادیثِ نبوی، اقوالِ معروف، ضرب الامثال، اشعار وغیرہ کا استعمال کرتے ہیں۔ نظم کے مقابلے میں نثری تصانیف میں اس کا عمل زیادہ ہوتا ہے.... انھیں اقوال و اشعار کی نشاں دہی اور ان کے منابع کا

تعیین تخریج کے حدود میں شامل ہے " لے

گو یا تخریج کے تحت ذیل کے عمل آتے ہیں

الف۔ مقتبس اشعار یا نثر پاروں کے ماخذ کا پتہ لگانا

ب۔ نثری مضمون میں شامل اشعار کے مصنفوں کی صحیح نشاں دہی۔ بعض اوقات

متن میں شاعر کا نام دیا ہی نہ ہوگا۔ دوسرے موقعوں پر دیا ہوگا تو اس کی جانچ کرنا کہ

یہ غلط تو نہیں۔ مالک رام نے مولانا آزاد کی غبارِ خاطر اور تذکرہ کی تدوین میں نیز

ڈاکٹر سلیمان حسین نے فسانہ عجائب کی ترتیب میں یہ کام وسیع پیمانے پر کیا۔ مصنف

متن شعر کے انتساب میں غلطی کرتا ہے تو مدون سے توقع کی جاتی ہے کہ وہ اس کی

صحیح کرے گا مثلاً فسانہ عجائب میں مشہور شعر 'مگر جانے کا ظالم نے نرالا

دھب نکالا ہے... الخ کو سرور نے جرأت کے نام سے دیا ہے۔

سلیمان حسین کے مطابق یہ شعر میر سوز کا ہے۔

ج۔ متن میں مقتبس اشعار اور نثر پاروں کے متن کی تصحیح۔ اگر شبہ ہو کہ مقتبس

شعرا یا آیت وغیرہ میں کوئی لفظ ادھر ادھر ہو گیا تو اصل کتاب میں دیکھ لیا جائے۔ مثلاً

ب کے تحت مندرجہ شعر میں مرزا سرور نے 'ظالم' لکھا ہے۔ سلیمان حسین کے مطابق

میر سوز کے مصرع میں 'قاتل' ہے۔

د۔ متن میں کوئی مصرع غیر موزون درج ہے تو اس کی طرف اشارہ کرنا اور اس کی

تعمیری تصحیح ضروری ہے مثلاً دیوان اثر نسخہ جامعہ ملیہ میں ایک شعر ہے

جب تلک تو ادھر کو آوے گا تب تلک یاں جی نکل ہی جاوے گا

مدون کو بتانا ہوگا کہ دوسرے مصرعے میں 'یاں' زائد ہے۔ (متنی تنقید)

قاضی عبدالودود لکھتے ہیں

لے ڈاکٹر نذیر احمد "متون کی تصحیح و تنقید میں تخریج و تعلیقات کی اہمیت"

غالب نامہ دلی، ۱۹۸۷ء، ص ۱۸۹

" [رسالہ] تحریر کے شمارہ اول متعدد اشعار ناموزوں ہیں اور ان کے غلط ہونے کی طرف اشارہ نہیں مثلاً

گو کہ تو میر سے ہو بہتر مصحفی پھر میر میر ہی ہے

..... ناموزوں شعر نقل ہو تو یہ صراحت ضرور کر دی جاوے کہ اس میں نسقم ورنہ پڑھنے والے اگر یہ سمجھے کہ قائل کے نزدیک شعر میں کوئی عیب نہیں تو یہ اس کا قصور نہ ہوگا وہ اصحاب جو موزوں اور ناموزوں میں تمیز نہیں کر سکتے، دو ادین وغیرہ کی ترتیب کا کام اپنے ذمے نہ لیں۔"

("اصول تحقیق" مضمون ادبی اور لسانی تحقیق ص ۸۶)

مندرجہ بالا شعر کا مصرع ثانی ع مصحفی پھر بھی میر میر ہی ہے ' ہونا چاہیے لیکن قیاسی تصحیح سے پہلے اگر ماخذ یعنی مصحفی کے دو ادین مل جائیں تو ان میں دیکھ لینا چاہیے کہ کہیں یہ مصرع ع مصحفی میر پھر بھی میر ہی ہے ' تو نہیں

۴. تذکروں میں شعرا کے حالات میں کسی صریح غلطی کی نشاں دہی مثلاً اسناد سنہ وفات کا غلط اندراج

۵. مصنفِ متن کے کسی بیان کی تصحیح
۶. متن میں شامل کسی نظم یا غزل یا نثری تخلیق کی شانِ نزول بیان کرنا نیز سنہ تصنیف کی نشاں دہی مثلاً میں نے ابتدائی کلام اقبال کی تدوین میں اقبال کی 'عرقِ انفعال کے' کی زمین کی غزل کی تاریخ پر تفصیلی بحث کی ہے۔ اقبال کی نظم و عقل و دل کی جس کا عنوان 'خطِ منظوم' تھا شانِ نزول بیان کی ہے کہ قادیانیوں کے پیغامِ بیعت کے جواب میں لکھی گئی تھی۔

۷. متن میں در آمدہ تلمیح یا رمز یا مختصر اشارے کی تصریح مثلاً اقبال کی نظم سرگزشتِ آدم کے حسب ذیل شعر میں
ڈرا سکیں نہ کلیسا کی مجھ کو تلواریں سکھایا مسئلہ گردشِ زمین میں نے
بتانا ہوگا کہ یہ کو پیرگیس کی دریافت کی طرف اشارہ ہے یا ذیل کے شعر میں

تین سو سال سے ہیں ہند کے مینخانے بعد
اب مناسب ہے، ترا فیض ہو عام اسے ساتی
صراحت کرنی ہوگی کہ 'تین سو سال' سے مجدد الف ثانی کی طرف اشارہ ہے۔
۸۔ متن کی فنی اغلاط کی طرف اشارہ مثلاً اقبال کی نظم سرگزشت آدم کا ایک مصرع

ع عجیب طرز ہے کچھ گفتگوئے واعظ کا
مدون کو نوٹ لکھنا چاہیے کہ طرز مونث ہے، اقبال نے مذکر باندھا ہے یا
ع اشارہ پاتے ہی صوفی نے توڑ دی اور ہینر

میں واضح کرنا چاہیے کہ 'پر ہینر' مذکر ہے۔
۹۔ مصنف متن کے کسی بیان پر تبصرہ مثلاً مذکورہ خوش معرکہ زیبا میں میر کے
حالات میں یہ لکھنا کہ میر نے لکھنؤ میں دوسری شادی کی تھی۔ یہ درست نہیں ہے۔
غرض یہ ہے کہ حواشی کا دائرہ لا محدود ہے ان کے سلسلے میں دو باتوں کا خیال ضروری

۱۔ ایسے حواشی نہ لکھیے جو معروف عام معلومات پر مشتمل ہوں۔ محمود شیرانی نے
کسی کتاب کے اس قسم کے حواشی کے بارے میں لکھا۔
"اکثر حالات میں یہ حواشی ہمارے لیے کوئی ندرت نہیں رکھتے۔ اور
ایسے مواقع الا ماشاء اللہ بہت کم ہیں جہاں وہ ہماری معلومات میں اضافہ کرتے ہوں۔
جہاں ضرورت نہیں، آسان آسان حاشیے بہم پہنچائے گئے ہیں جو شخص اس (پا یہ)
کی تالیف میں دلچسپی لے گا، ظاہر ہے، ایسے سادہ اور مبتدیانہ حواشی اس کی رہبری
نہیں کر سکتے" لے

۲۔ مدون کا علم بھی بہت ہوتا ہے۔ یہاں اس توازن کی طرف اشارہ کرنا مقصود

۱۔ بحوالہ ڈاکٹر حابد رضا بیدار "دو ہم آہنگ محقق" غالب نامہ، ۱۹۸۷ء - ص ۱۰۲

ہے کہ مدون کو اپنی اس ہوس پر قابو رکھنا چاہیے کہ وہ خواہی نخواستہ اپنا تمام علم انڈیل دے۔ چاہیے یہ کہ متن سے متعلق ضروری تبصرے اور صراحتیں ہی درج چاہئیں۔ ڈاکٹر عابد رضا بیدار نے بہت بجا کہا ہے

” حواشی کچھ نہ کچھ ہر تدوین میں ناگزیر ہوتے ہیں۔ ناگزیریت ہر حاشیہ کی بنیادی عیار ہے۔۔۔۔۔ تو ضیحی حواشی میں بھی صرف ان نکات کی وضاحت ضروری ہے جو اس تدوین کے مخاطب کے معیار کو سامنے رکھتے ہوئے ناگزیر طور سے توضیح طلب ہوں۔ غیر متعلق یا غیر ضروری نکات کی توضیح کو علم و تحقیق کی نمائش کی خاطر حواشی کا جزو بناتے جانا مدون کے بنیادی منصب سے انحراف ہے۔“

(تدوین متن کے مسائل۔ مقدمہ ص ۳)

اس کی ایک مثال مولانا عرشی کی مرتبہ دستور الفصاحت (خاتمہ) کے حواشی ہیں۔ اس کتاب میں جن شعرا کے اشعار نمونہ درج تھے، آخر میں ان کے حالات بطور تذکرہ دے دیے گئے۔ عرشی صاحب نے اس تذکرے کی تدوین کی۔ انھوں نے کمال یہ کیا کہ حواشی میں ان شعرا کا حال جن جن دوسرے تذکروں میں ملتا ہے ان سب سے لے کر دیا۔ اس طرح گویا ایک تذکرہ عرشی صاحب نے تصنیف کر دیا۔ یہ حاشیہ نگاری نہیں، اضافہ ہے۔ اتنا پھیلاؤ عدم توازن ہے۔ مدون کو طے کرنا چاہیے کہ حواشی میں کون سی صراحتیں اور تبصرے ضروری ہیں اور کون سے غیر ضروری۔

حواشی کا مقام

عموماً یہ متن یعنی کتاب کے آخر میں دیے جاتے ہیں۔ متن میں نمبر حوالہ ڈال دیا جاتا ہے اور حواشی میں صفحے کے حوالے کے ساتھ تبصرہ درج کر دیا جاتا ہے۔ میں نے ابتدائی کلام اقبال کی تدوین میں اس اصول کی خلاف ورزی کی کہ ہر نظم اور غزل کے فوراً بعد ہی حواشی لکھ دیے ہیں۔ یہ عام رواج کے خلاف ہے۔ چونکہ یہ مختصر تھے اور ان میں نظموں کی تاریخ تصنیف کا بھی بیان ہے اس لیے انھیں وہیں دے دیا ہے۔

میری رائے میں ہر نظم و غزل کی بہتر تفہیم کے لیے قاری کو ان حواشی کا پڑھنا ضروری ہے، اس لیے میں نے اس کی سہولت کے لیے انھیں نظم و غزل کے فوراً بعد ہی لکھ دیا ہے۔

بعض حضرات حواشی کو کتاب کے بعد کسی دوسری جلد میں دینا چاہتے ہیں جو مناسب نہیں۔ اس کی تین مثالیں ہیں جن میں ارادہ ظاہر کیا ہے کہ حواشی بعد میں علیحدہ جلد میں ہوں گے :

۱۔ قاضی عہد الودود کی مرتبہ قاطع برہان اور رسائل متعلقہ - ۲۔ مشفق خواجہ کا مرتبہ تذکرہ خوش معرکہ زیبا - ۳۔ نثار احمد فاروقی کا مرتبہ تذکرہ طبقات الشعرا از قدرت اللہ شوق - میرے علم کی حد تک تینوں میں سے کسی نے ان حواشی کی جلد شائع نہیں کی اور کوئی امید نہیں کہ یہ آئندہ کبھی سامنے آسکے گی۔ معلوم ہوتا ہے فاضل مدونین نے کچھ زیادہ ہی مفصل حواشی بنانے کی ٹھانی تھی، جنہیں وہ سر نہ کر سکے۔
ع ہرچہ گیرید مختصر گیرید - علیحدہ جلد میں حواشی دینے میں یہ بھی قہاحت ہے کہ ہر بار دوسری جلد اٹھا کر کون دیکھے گا۔

فرہنگ

قدیم تخلیقی ادب، بالخصوص کئی ادب کے متون کے آخر میں فرہنگ دینی ضروری ہے۔ اس میں ذیل کے اندراجات مع معانی ہونے چاہئیں۔

۱۔ مشکل الفاظ - نثری و منظوم داستانوں میں جب کسی شے کا ذکر کیا جاتا تھا تو اس کی زیادہ سے زیادہ قسمیں گنوا دی جاتی تھیں مثلاً ملازم، آبی سواریاں گھوڑے، دربان وغیرہ۔ ان میں کئی انواع شاذ الاستعمال اور اجنبی ہیں۔ انھیں فرہنگ میں شامل کرنا چاہیے۔

۲۔ اصطلاحات - داستانوں اور مثنویوں میں رقص، موسیقی، جشن، سواری وغیرہ کی جو بے حد تفصیلات ہوتی تھیں، ان میں اصطلاحی الفاظ بہ کثرت ہوتے تھے

مثلاً

ع برہم جوگ لچھی سے لے پر ملو
وہ پوربی کر کے جو گیا بھیس
شہنوی میر حسن
جنگلے کی راہ سے گیا دیس
گلزارِ نسیم

پوربی 'جو گیا' جنگلے دیس راگوں کے نام ہیں۔

۳۔ غریب یا غیر معمولی استعمال کے الفاظ۔ ان میں زیادہ تر متروک الفاظ ہوں گے۔ بہت ممکن ہے کہ ان کے معنی واضح ہوں لیکن ان کی غرابت کے پیش نظر فرہنگ میں دیا جاسکتا ہے مثلاً رشید حسن خاں نے باغ و بہار کی فرہنگ میں یہ الفاظ دیے ہیں۔

باعث ہوا : فرمائش کی

حرامی : لٹیرے، ڈاکو

رو بکار ہوا : ظاہر ہوا۔

۴۔ اجنبی محاورے اور کہاوتیں۔

لغات نگاری کے اصول کے مطابق لغت میں مفرد الفاظ ہی دیے جاتے ہیں محاورے یا کہاوتیں نہیں لیکن متن کی فرہنگ کی بات دوسری ہے۔ اس میں ایسے محاوروں کو دیا جانا چاہیے جو اس مصنف نے عام مفہوم سے ہٹ کر استعمال کیے ہیں۔ اسی طرح وہ ضرب الامثال بھی دی جاسکتی ہیں جو عام طور سے مستعمل نہیں۔ اطہر پرویز نے اپنی مرتبہ فسانہ عجائب کے آخر میں عام فرہنگ کے بعد فرہنگ محاورات و امثالِ فسانہ عجائب الگ سے دی ہے۔

۵۔ عربی فقرے، آیات، جملے مصرعے وغیرہ۔

مالک رام اور مختار الدین احمد نے کربل کتھا کے آخر میں عربی عبارتوں اور فقروں کی فرہنگ دی ہے۔ ڈاکٹر اطہر پرویز نے اپنی فسانہ عجائب کے آخر میں تیسری فرہنگ عربی فقروں اور آیات کی دی ہے۔ یہ بالکل مناسب ہے۔ اسے عام فرہنگ سے علیحدہ دینا چاہیے۔ چونکہ اہل اردو میں اب عربی کا علم عام نہیں، فارسی کا ہے

اس لیے عربی فقروں و فقرہ کی فرہنگ ہونی چاہیے، قاری کی نہیں۔

فرہنگ میں چار باتوں کا خیال رکھا جائے۔

۱۔ تمام مشکل اور غریب الفاظ کو شامل کیا جائے۔ دکنی متون کی فرہنگوں میں دیکھنے میں آتا ہے کہ ہمیں جن الفاظ کے معانی معلوم ہیں وہ فرہنگ میں موجود ہیں جن کے معنی معلوم نہیں وہ فرہنگ سے غیر حاضر ہیں۔

۲۔ ایسے الفاظ کو ہرگز شامل نہ کیا جائے جن کے معنی ایک خاصا پڑھا لکھا انسان جانتا ہو مثلاً رشید حسن خاں نے بان و بہار (مکتبہ جامعہ) کی فرہنگ میں ذیل کے الفاظ کے معنی دیے ہیں جن کی چند ال ضرورت نہ تھی۔

احتیاج - ارکان - اکابر - الماس - آویرہ - کاذب
ڈاکٹر سلیمان حسین نے فسانہ عجائب (لکھنؤ - ۱۹۸۱ء) میں یہ عام الفاظ دیے ہیں

آسن - آنکھ چرانا - اورک کالچھا - اردوئے معالیٰ - ارسطو - ارمغان -
ستغفر اللہ - بولی ٹھولی - یو قلموں -

۳۔ لفظوں کا صرف وہی تلفظ دیا جائے جو متن میں استعمال ہوا ہے۔ اس کی تجدید کر کے حال کے مطابق نہ بنا لیا جائے۔ ڈاکٹر سلیمان حسین نے رانی کیشکی کی کہانی میں لکھا ہے

تہلکا = مصیبت آفت

ڈاکٹر عابد پیشاوری نے اس پر تبصرے میں بتایا کہ متن میں 'تھلکا دینا' یعنی ہلا دینا، جھنجھوڑنا آتا ہے۔

۴۔ فرہنگ میں لفظ کے وہی معنی دیے جائیں جو متن میں مراد ہیں۔ دوسرے معانی درج نہ کیے جائیں۔ فرہنگ عام لغات نہیں، یہ ایک متن سے متعلق خصوصی لغات ہے۔ معنی صحیح صحیح دیے جائیں۔ یہ نہیں کہ متن کا سیاق و سباق دیکھ کر اندازے سے دیے جائیں۔ ڈاکٹر عابد پیشاوری نے ڈاکٹر سلیمان حسین کی مرتبہ رانی کیشکی کی کہانی کی

ڈاکٹر عابد پیشاوری "ہر بواہوس نے..." مشہورہ متعلقات انشا (نصرت پبلشرز، لکھنؤ ۱۹۸۵ء)

فرہنگ کا شدت سے احتساب کیا اور بعض الفاظ کے غلط معنوں کی طرف توجہ دلائی مثلاً
 باولی = عاشق، دیوانی (عاشق غلط ہے)
 بوٹا = چھوٹا پھول یا پودھا (چھوٹا پھول غلط ہے)
 بھاگ = حصہ، قسمت، ایک راگنی کا نام جو رات میں گائی جاتی ہے (راگ
 کے معنی میں 'بہاگ' ہے بھاگ نہیں)۔

فہرست لفظیات

کاترے سنسکرت کے قدیم متون کو پیش نظر رکھ کر کہتے ہیں کہ سختی سے دیکھا
 جائے تو ذیل کے اشاریے تدوین متن کا جزو نہیں بلکہ لسانی یا اسلوبیاتی مطالعے کے تحت
 آتے ہیں لیکن مدون متن چاہے تو انھیں دے سکتا ہے۔

۱۔ تمام عجیب اور انوکھے الفاظ کا اشاریہ، اگر جملہ الفاظ کا اشاریہ ممکن نہیں
 ۲۔ متن اور اختلاف نسخ میں پائے جانے والے تمام الفاظ کا اشاریہ گو ان کے
 استعمال اور محل وقوع کی محض ایک دو مثالیں ہی دی جائیں۔

۳۔ متن میں آئی تمام تارہ سخی اور جغرافیائی معلومات

۴۔ تمام اعلام (خاص ناموں) کا اشاریہ

اس فہرست ادب فرہنگ میں یہ بڑا فرق ہے کہ فرہنگ میں معنی دیے جاتے ہیں
 یہاں صرف اشاریہ یعنی فہرست ہوگی۔ میرے نزدیک کسی قسم کا لفظیاتی اشاریہ تدوین کا
 جزو نہیں۔ مدون دینا چاہے تو محض پہلی شق کا اشاریہ دے سکتا ہے۔ قدیم ادب میں بعض
 الفاظ اور محاورات ایسے ہو سکتے ہیں جن کے معنی آسانی سمجھ میں آتے ہیں، لیکن وہ اردو
 کے موجودہ استعمال سے ہٹ کر ہیں مثلاً باغ و بہار میں بچد ہونا، حیران ہونا (پریشاں
 ہونا) باعث ہونا وغیرہ۔

دوسرے شق کی جملہ الفاظ کی فہرست ایک مختلف چیز ہے جسے انگریزی میں
 Concordance کہتے ہیں۔ یہ عموماً شاعری ہی کی ہوتی ہے۔ اس میں تخلیق کے

جملہ الفاظ کی نہ صرف فہرست ہوتی ہے بلکہ ہر لفظ جن جن سطروں (مصرعوں) میں آیا ہے وہ پوری سطر میں بھی درج کر دی جاتی ہیں۔ معنی نہیں دیے جاتے۔ یہ بالکل غیر ضروری ہے۔ ایسی فہرست بنانے میں محنت زیادہ سے زیادہ اور افادیت کم سے کم ہوتی ہے۔ تاریخی اور جغرافیائی معلومات کی فہرست مرتب کرنا بھی بے سود ہے۔ قاری اسے متن میں پڑھ سکتا ہے۔ اہم معلومات کا ذکر تحقیقی مقدمے میں کر دیا جائے گا۔ متن کے اعلام کا اشاریہ بھی کوئی افادیت نہیں رکھتا۔ باغ و بہار کی تدوین میں اگر آزاد نخت سگ پرست، بہزاد، حاتم، مبارک وغیرہ جملہ کرداروں کی فہرست دی جائے تو اس کا کون سا تحقیقی یا تنقیدی مصرف ہے۔

قاضی عبد الودود بھی لفظیاتی اشاریے کا مطالبہ کرتے ہیں۔ مسعود حسن رضوی کے مرتبہ دیوان فائز کے تبصرے میں لکھتے ہیں

”ایسے الفاظ جن کی تذکیر و تانیث کا ثبوت دیوان میں ملتا ہے ان کی مکمل فہرست اشاعت آئندہ میں ہونی چاہیے۔“

لفظ نامے میں کل مفردات و مرکبات جو فائز نے استعمال کیے ہیں، بحوالہ صفحہ ہونے تھے۔ چونکہ دیوان بہت مختصر ہے، ایسا لفظ نامہ زیادہ جگہ نہ لیتا“

(عبادستان ص ۱۷)

اگر مفردات و مرکبات کی فہرست تدوین کا جزو مانی جائے تو دیوان یاد و سرا متن مختصر نہ ہو کر طویل ہو تو بھی فہرست بحوالہ صفحہ دینی چاہیے۔ حد یہ ہے کہ وہ اسے غیر تخلیقی ادب مثلاً تذکرہ، سوانح وغیرہ کے لیے بھی ضروری سمجھتے ہیں۔ انھوں نے تذکرہ ابن طوفان کی تدوین میں اس کے آخر میں ”مفردات و مرکبات و طرق استعمال“ کی فہرست دی۔ دوسروں سے بھی یہی مطالبہ کرتے ہیں۔ مولوی عبد الحق کے مرتبہ نکات الشعرا کے سلسلے میں مطالبہ کیا۔

”میر کی اہمیت کے پیش نظر نثر نکات کے مفردات و مرکبات سے بحث کرنی“

(معاصر، جولائی ۱۹۵۹ء، ص ۷۱)

اور اس کے بعد خود انھوں نے نشر میں مستعمل مفردات و مرکبات کی فہرست چار صفحات پر اور نظم میں مستعملات کی فہرست ص ۷۵ تا ۸۸ پر دی۔ معاصر ۱۳ میں انھوں نے مولوی عبدالحق کی مرتبہ 'ذکر میر' پر تبصرہ کرتے ہوئے اس میں خان آرزو کی چراغِ ہدایت سے مشترک یا مستعار تمام محاورات و مصطلحات کی جو تقریباً پانسو ہیں، فہرست دی (معاصر ۱۳ ص ۱۲۳ تا ۱۳۲)۔ اس کے بعد تمام اشخاص و اماكن وغیرہ کی فہرست درج کی (ص ۱۴۸ تا ۱۵۰)۔ اس کے بعد مزید مفردات و مرکبات کی فہرست ص ۱۵۶ تا ۱۶۷ پر دی۔

میری یہ پختہ رہا ہے کہ یہ فہرستیں تدوین متن کے ذیل میں نہیں آتیں۔ انھیں متن کے ساتھ نہیں دینا چاہیے۔ علیحدہ سے اس کتاب کے لسانی یا لغوی مطالعے پر مضمون لکھیے تو دے سکتے ہیں۔ مالک رام و مختار الدین احمد نے کہ بل کتھا کے آخر میں "فہرست الفاظ مستعملہ قدیم" دی ہے۔ انھوں نے فرہنگ کو محض عربی عبارتوں اور فقروں تک محدود رکھا۔ فہرست الفاظ مستعملہ قدیم میں اردو الفاظ ہیں۔ ان کا بہتر مقام اردو الفاظ کی فرہنگ ہونا۔ تدوین میں اگر غیر ضروری فہرستوں کا مطالبہ کیا جائے گا تو پوری کتاب کا حجم متن سے دوگنا ہو جائے گا، نیز ایک متن کی تدوین میں ہزار پانچ سال تک جائیں گے۔ محض قدیم تخلیقی متن کے انوکھے الفاظ اور مرکبات کی فہرست دی جا سکتی ہے۔ اس میں بھی کفایت کے اصول کو ہمیشہ پیش نظر رکھنا چاہیے۔ غیر تخلیقی ادب میں ایسی فہرستوں کا کوئی جواز نہیں۔

اہل اردو میں تدوین متن کی واقعی صلاحیت رکھنے والے علما کم ہیں۔ ان کی ذہنی صلاحیتوں اور وقت کو ان غیر ضروری فہرستوں کی تیاری میں نہیں الجھایا جا سکتا۔ تاریخین کے وقت کی بھی قیمت ہے۔ اہل اردو کے مادی وسائل بھی کم ہیں۔ کتاب کے حجم کو جتنا بھی بڑھا یا جائے گا، اس کی اشاعت اتنی ہی زیادہ دقت طلب ہوگی۔

ضمیمے

عام تحقیقی مقالوں میں ضمیموں کی گنجائش ہوتی ہے لیکن تدوین متن

کے کاموں میں کم سے کم ہے۔ یہ یاد رہے کہ تدوینِ متن کا بنیادی کام متن کو صحت سے پیش کرنا ہے، اس متن یا اس کے مصنف کے بارے میں مفصل اور جامع تحقیق پیش کرنا نہیں۔ تحقیقی کتابوں کے ضمیموں کے بارے میں یہ رہنما اصول پیش کیا گیا ہے کہ رک کر سوچیں کہ ضمیمے کے مطالب کا اگر مقالے سے گہرا تعلق ہے تو انھیں مقالے کے بیچ ہی کیوں نہیں شامل کیا گیا۔ اگر ان کا مقالے سے مضبوط، گتھا ہوا رشتہ نہیں تو ان مطالب کو ضمیمے کے طور پر دینے کے بجائے کسی رسالے میں ایک مضمون کے طور پر کیوں نہ چھاپ دیا جائے۔

ڈاکٹر تنویر احمد علوی اور ڈاکٹر نذیر احمد ضمیموں کو عربی فارسی روایت کے تحت تعلیقات کے نام سے پکارتے ہیں۔ دونوں کے یہاں اس کے تحت بعض ایسے مطالب کو شامل کر لیا گیا ہے جو حواشی کے تحت آنے چاہئیں۔ نذیر احمد لکھتے ہیں "تحقیق کی اصطلاح میں تعلیقات وہ یادداشت ہیں جو بطور ضمیمہ کتاب درج کیے جاتے ہیں اور ان مندرجات کے امور تاریخی، ادبی، لغوی، فرہنگی وغیرہ ہوتے ہیں بلکہ وہ تعلیقات نگاری کے حسبِ ذیل فوائد شمار کراتے ہیں

- ۱۔ تعلیقات سے متن زیادہ انتقادی اور پُر از معلومات قرار پاتا ہے۔
- ۲۔ مطالب کتاب کی تفہیم و تنقید میں ان سے بڑی مدد ملتی ہے۔
- ۳۔ ان سے کتاب کی تاریخی، ادبی و فرہنگی اہمیت کا اندازہ کیا جاسکتا ہے۔
- ۴۔ ان سے مصنف کتاب کے علم و فضل کا اندازہ ہو سکتا ہے۔
- ۵۔ کبھی کبھی تعلیقات نگاری جداگانہ تالیف کے وجود کا موجب ہوتی ہے۔
- قدیم زمانے میں "ماشیہ" کے نام سے الگ الگ رسالے ملتے ہیں۔ یہی ماشیہ یا اس کی جمع حواشی، تعلیقات کے مترادف کے طور پر استعمال ہوتی ہے۔
- ۶۔ تعلیقات نویسی علوم پر غیر معمولی دسترس کی متقاضی ہے، چنانچہ تعلیقات نویسی

نذیر احمد "متون کی تصحیح و تنقید میں تخریج و تعلیقات کی اہمیت" غالب نامہ دہلی۔ (جنوری ۱۹۸۷ء، ص ۳۱۷)

بذاتِ خود عمیق مطالعے کی دعوت دیتی ہے۔

۷۔ تعلیقات نویسی مصنف کی کوتاہیوں کی نشاں دہی کرتی ہے۔

(غالب نامہ دلی، جنوری ۱۸۷۷ء، ص ۱۵-۲۱۴)

ان میں سے کوئی ایسی غایت نہیں جو حاشیہ نگاری کے تحت نہ آتی ہو، چنانچہ پانچویں شق میں انھوں نے تعلیقہ اور حاشیے کو مترادف قرار دیا ہے، جو نہیں ہونا چاہیے۔ تدوینِ متن کے آخری جزو میں حواشی، فرہنگ، بعض الوکھے الفاظ و محاورات کی فہرست اور اشاریوں کے علاوہ مزید متعلقات کی گنجائش نہیں۔ انشا کی دریاؤں سے لطافت یا سرسید کی آثار الصنادید جیسی کتاب کو مرتب کیا جائے تو ان کے ساتھ کچھ ضمیمے ہو سکتے ہیں ورنہ تخلیقی ادب کے متون مثلاً کسی نثری داستان یا دیوان یا کلیات کے ساتھ کسی قسم کے ضمیمے کی ضرورت نہیں۔ ان کے بارے میں تحقیقی معلومات متن سے متعلق کسی تحقیقی کتاب میں دی جاسکتی ہیں۔

مقدمہ

مقدمہ کتاب کے شروع میں واقع ہوتا ہے لیکن یہ حقیقت ہے کہ وہ پوری کتاب کی تسوید کے بعد لکھا جاتا ہے۔ تدوینِ متن کے کاموں میں سب سے پہلے متن اور اس کے ساتھ ہی ساتھ اختلافِ نسخ تیار کیے جاتے ہیں، بعد میں فرہنگ اور حواشی۔ ان کے بعد مقدمہ لکھنے کی باری آتی ہے۔ مقدمے کے بعد کتابیات اور اشاریے تیار کیے جاتے ہیں کیونکہ یہ دونوں مقدمے کا بھی احصاء کرتے ہیں۔ اسی وجہ سے مقدمے کو اس باب کے تقریباً آخر میں دیا جا رہا ہے۔

کاترے نے اپنی کتاب میں مقدمے میں بہت سے مشمولات کا مطالبہ کیا ہے۔ ان میں سے بعض مقدمے کے بجائے حواشی کا موضوع ہو سکتے ہیں۔ وہ مقدمے میں زیرِ تدوین متن کے نسخوں کے بارے میں مفصل معلومات چاہتے ہیں۔ مختلف قلمی نسخوں کی فہرست، ان کی مختلف علامت، ان کے ہم آمد ہونے کا

مقام 'ان کا زمانہ' ان کا رسم الخط یا کتابت، ایک ایک مخطوطے کا مفصل تعارف، کتابوں اور ترقیموں وغیرہ کی تفصیل۔ مخطوطوں کے بعد وہ دوسرے مآخذ (Testimonia) کی تفصیل چاہتے ہیں جن میں متن کے کچھ اقتباسات ملتے ہیں مثلاً لغات، قواعد، انتخابات وغیرہ۔ اس کے آگے مختلف نسخوں کا شجرہ تاکہ باہمی رشتہ واضح ہو سکے، گم شدہ مخطوطات کے بارے میں ممکنہ معلومات۔ اگر متن کے مطبوعہ ایڈیشن ملتے ہیں تو ان کی تفصیل۔ اس کے بعد مصنف اور متن کی معلوم تاریخ، مصنف سے منسوب دوسری کتابیں، مصنف کی تنقیدی قدر بندی، متن میں مذکورہ جملہ اشخاص اور کتابوں کی فہرست۔ ان سب کے بعد متن پر مفصل ادبی تنقید، مصنفِ متن کا اس صنفِ خاص میں مقام اور اس کے فروغ میں حصہ، وہ عوامل جنہوں نے اسے متاثر کیا اور اس مصنف کا اپنے بعد کے ادب پر اثر۔

(ص ۸۲ - ۷۱)

مجھے ان سب کے سب مشمولات سے اتفاق نہیں۔ متن کی تدوین اس مصنف پر تحقیقی و تنقیدی کتاب کا نعم البدل نہیں ہوتی۔ انیسویں اور بیسویں صدی کی ابتدا میں مستشرقین نے جو سنسکرت متون تیار کیے ان میں بہت مفصل مقدمے ہیں۔ پوری ایک جلد مقدمے کی اور کئی جلدیں حواشی کی جن میں متن اور اس کے مشمولات کے بارے میں پوری تحقیق سما دی ہے، مثلاً بین فے (Benfey) نے ۱۸۵۹ء میں سنسکرت پنج تنتر مرتب کی تو مقدمہ ۶۰۰ صفحات کی ایک جلد میں لکھا جس میں ہر کہانی کے بارے میں پُر مفسر تحقیق ہے۔ یہی کیفیت سنسکرت ہتو پدیش، بیتال، پچی، سنگھاسن تپسی، کنھاسرت ساگر اور برٹن کے انگریزی ترجمہ الف لیلہ کی ہے۔ آخر الذکر کا تترہ ایک طویل جلد پر مشتمل ہے۔ الف لیلہ کی کسی کہانی میں ضمناً اغلام کا ذکر آ گیا ہے۔ برٹن نے اس موضوع پر تحقیق کر کے سو ڈیڑھ سو صفحے لکھ دیے۔ ان مستشرقین نے تدوینوں میں تحقیق کی انتہا کر دی ہے لیکن وہ بے لگام ہو کر لکھتے ہیں

لکھتے نام، لکھا گیا دفتر شوق نے بات کیا بڑھائی ہے

ان کے یہاں تدوین متن اور مصنف متن پر تحقیقی کتاب میں کوئی امتیاز نہیں

رکھا گیا۔ اردو میں اہل دکن میں تفصیلی مقدموں کا بہت رواج ہے۔ نصرتی کی کسی مثنوی یا قلی قطب شاہ کی کلیات پر مقدمہ لکھا جائے تو کیا اتنا مفصل ہونا چاہیے جیسے قلی قطب شاہ یا نصرتی پر پوری کتاب ہی لکھ دی گئی ہو؟ ڈاکٹر سیدہ جعفر بالخصوص یہ سمجھتی ہیں۔ انھوں نے شاہ تراب کی سبکدہ بخین ترتیب دی جس کا ہر مصرع ایک سطر میں لکھا تو متن ۱۵ صفحات پر آیا یعنی دراصل ۲۵ صفحات کا متن ہے۔ اس پر ۱۱۹ صفحات کا مقدمہ ہے۔ انگریزی کی کہاوت ہے "دم گتے کو ہلا رہی ہے" - Tale - Wagging the dog - انھیں کی مرتبہ کلیات محمد قلی قطب شاہ کا مقدمہ ۲۹۴ صفحات کا ہے۔

ایک دفعہ کو مستشرقین کی طول کلامی گجواڑ ہو سکتا ہے پہلے زمانے کی بات دہری تھی سنسکرت اور عربی کے افسانوی مجموعے ادب کی قبل تاریخ کے آثار ہیں۔ ان کے سیکڑوں مخطوطے ملتے ہیں جو دور دراز کے علاقوں میں تحریر کیے گئے۔ ان کے بارے میں بات بڑھا کر کی جاسکتی ہے تاکہ دھند دور ہو سکے۔ اردو ادب تاریخی دور کی پیداوار ہے۔ یہاں طول کلام کا جواز نہیں۔ محمود شیرانی نے ایک کتاب کے مقدمے پر اعتراض کرتے ہوئے لکھا ہے

"[مقدمہ] موضوع زیر بحث سے غیر متعلق ہے۔۔۔۔ [جیسے ہمارے قدیم مورخین] کہ وہ لکھنا چاہتے ہیں اپنے عہد کی تاریخ مگر حضرت آدم سے شروع کرتے ہیں، نیز دیگر مصنفین یہی زمین بار بار طے کر چکے ہیں" لے

ڈاکٹر عابد رضا بیدار تدوین میں غیر متعلق موضوعات کے بہت خلاف ہیں خدائش سیمنا کے مجموعے "تدوین متن کے مسائل" پر انھوں نے دو صفحات کا مختصر مقدمہ لکھا ہے جو 'بہ قامت کمتر اور بہ قیمت بہتر' کا بہت اچھا نمونہ ہے۔ وہ اس میں لکھتے ہیں "مقدمہ میں متن کے مرتب کی طرف سے تدوین شدہ نسخے اور اس کے مصنف کے بارے میں ضروری اور ناگزیر نکات کے سوا کچھ بھی پیش کرنا علمی غیر دیانت داری کے ساتھ ساتھ اخلاقی جرم بھی ہے۔ مقدمہ نگار کو ہر نکتہ پیش کرتے وقت یہ دیکھ لینا

ضروری ہے کہ اس مخصوص نکتے کی ایسی اہمیت ہے جو بن لکھارہ گیا تو اس تدوین کی تفہیم و تحسین کا حق ادا نہیں ہو پائے گا۔ مقدمہ کو To the Point اور مختصر ہونا چاہیے۔“ (ص ۳)

بالکل درست ہے۔ مجھے اس بیان سے قدرے اختلاف ہے۔ میں کسی نکتے کو بن لکھا چھوڑنے کے حق میں نہیں ہوں۔ میرا مطالبہ یہ ہے کہ مقدمہ نگار ہر معلومات کے بارے میں غور کر لے کہ اسے مقدمے میں شامل کیا جائے یا علیحدہ سے کسی مضمون یا کتاب میں مثلاً کلیاتِ محمد قلی قطب شاہ کے مقدمے میں جو وسیع معلومات پیش کی گئی ہیں ان میں سے چند ضروری امور کو مقدمے میں دے دیا جاتا، بقیہ کے لیے قلی قطب شاہ پر ایک کتاب لکھ دی جانی۔ ہر متن کے ساتھ ایک تحقیقی مقدمہ ضروری ہے۔ میری رائے میں اس میں ذیل کے مطالب ہونے چاہئیں۔

۱۔ مصنف متن کی مختصر لیکن مستند سوانح حیات، اس کی جملہ تصانیف کی فہرست۔

۲۔ موضوع متن کا تعارف۔ اگر وہ نثری یا منظوم داستان ہے تو اس کا ماخذ دینا چاہیے۔

۳۔ متن پر مختصر تنقید جو بعض متون میں ضروری ہے لیکن بیشتر میں غیر ضروری۔ مشاہیر کی تصانیف کی ترتیب میں ضروری نہیں کیونکہ ان پر علیحدہ سے کافی لکھا جا چکا ہے مثلاً میر 'سودا' غالب، ذوق کے دوادین، ثانیوی میرسن، باغ و بہار، فسانہ عجائب وغیرہ کی تدوین کی جائے تو ان میں تنقیدی جائزے کی چنداں ضرورت نہیں۔ ایسے قدیم متون میں تنقید شامل کرنی چاہیے جن کا مطلق تنقیدی جائزہ نہیں لیا گیا مثلاً دیوانِ ہاشمی، بجاپوری، مہجور کی گلشنِ نو بہار اور مہر چند کھتری کی قصہ ملک محمد و گیتی افروز میں ضروری ہے۔

۴۔ اگر متن قدیم ہے تو لسانی جائزہ۔

۵۔ جن قلمی نسخوں سے متن تیار کیا گیا ہے ان سب کا مختصر تعارف۔ مطبوعات کا تعارف ان سے بھی مختصر تر ہو سکتا ہے۔

۶۔ تدوین میں اپنایا گیا طریقہ جس میں بالخصوص یہ بتایا جائے کہ مختلف نسخوں کو کس طرح سمو کر تنقیدی متن تیار کیا گیا۔

۷۔ اگر متن قدیم ہے تو دو صفحات کا نوٹو۔ یہ پہلے اور آخری صفحے کا ہو تو بہتر ہے۔ ترمیم کے عکس بطور خاص مفید ہوتا ہے۔ اگر متن میں کہیں ترمیم تنسیخ یا اصلاح کا عمل ہوا ہو تو اس صفحے کا عکس دینا چاہیے۔

اور اس سب تفصیل کے بعد یہ کہنا مناسب ہو گا کہ ہر متن کے بارے میں مدون فیصلہ کر کے کہ مقدمے میں کیا دینا ہے اور کیا نہیں دینا ہے۔ صرف یہ خیال رکھا جائے کہ مقدمے کو اظہار نہ دیا جائے، اس میں محض ضروری امور دیے جائیں

اشاریے

ہیت کے عنوان کے دسویں باب کے آخر میں اشاریے کے مطالب پر لکھا جا چکا ہے۔ تدوین متن میں اشاریے کے تحت اشخاص و مقامات و کتب و رسائل کے علاوہ بعض اور عنوانات کی ضرورت پڑ سکتی ہے۔ پیچھے فہرست الفاظ کے تحت جن مطالب کا ذکر کیا گیا وہ فرہنگ اور اشاریے کے بین بین ہیں۔ یہ فرہنگ اس لیے نہیں کہ ان میں معنی و راج نہیں کئے گئے۔ یہ محض اشاریے سے اس معنی میں ہر تہہ ہیں کہ ان میں علمی معلومات فراہم کی جاتی ہیں جب کہ اشاریے محض حوالہ دینے والی فہرست ہوتا ہے۔

مالک رام و مختار الدین احمد نے کہ بل کتھا کے آخر میں ذیل کے فہرستیں دی ہیں جو دراصل اشاریے کے ذیلی اجزاء ہیں کیونکہ ان سب میں ہر اندراج کے آگے اس کے نوع کے صفحوں کے نمبر دیے گئے ہیں۔

فہرست امم و قبائل۔ فہرست غزوات و ایام۔ فہرست آیات قرآنی۔ فہرست احادیث نبوی۔ فہرست اقوال و حکم۔ فہرست کتب واردہ در متن۔ فہرست الفاظ مستعملہ قدیم۔

ان سے اندازہ ہو سکتا ہے کہ متن کی تدوین میں حسب ضرورت اشاریے کے تحت کن کن عنوانات کا اضافہ کیا جاسکتا ہے۔ لیکن کفایت کا اصول نظر سے اوجھل نہ ہونے پائے۔ صرف ایسے اہم عنوانات ہی کو لیا جائے جن سے اس متن پر مزید تحقیق یا تنقید کرنے والوں کو مدد مل سکے۔

تدوین متن کے اشاریے میں متن کے ساتھ ساتھ مقدمہ اور حواشی کا بھی احصاء کر لینا چاہیے کیونکہ یہ دونوں اجزا عالمانہ معلومات و مطالب پر مشتمل ہوتے ہیں۔ قاری کی ان کی سمت بھی رہبری ہونی چاہیے۔

تخلیقی ادب اور غیر تخلیقی ادب کی تدوین کا انداز مختلف ہوگا مثلاً قدیم تخلیقی متن کے مقدمے میں اس کی ادبی تنقید اور لسانی جائزہ دینا ہوگا، تدکر سے یا بلاغت کی کتاب (دریائے لطافت) کے مقدمے میں یہ دونوں اجزا نہیں ہوں گے لیکن ان کے مندرجات کے بارے میں برائے دینی ہوگی۔ تخلیقی متون اور غیر تخلیقی متون کے حواشی بھی مختلف ہوں گے۔

سوطھواں باب

اجتماعی تحقیق

تحقیق کے بعض موضوعات اتنے وسیع اور متنوع ہوتے ہیں کہ ایک فرد واحد انھیں سر نہیں کر سکتا۔ صرف وقت کا سوال نہیں، بعض بڑے کاموں کے مختلف اجزاء پر لکھنے کے لیے اتنے متنوع اختصاص کی ضرورت ہوتی ہے جو فرد واحد کے لیے ممکن ہی نہیں یہ کام ایک گروہ (Team) کی اجتماعی کاوشوں کے متقاضی ہیں۔ ان کاموں کو ریسرچ پروجیکٹ کہتے ہیں۔ عموماً کوئی ادارہ ہی انھیں ہاتھ میں لیتا ہے۔ اجتماعی تحقیق کو سب سے پہلے تحقیق کے بنیادی اوزار یعنی حوالے کی کتابیں تیار کرنی چاہئیں۔ گو ان میں سے بعض پر کتابیں ملتی ہیں لیکن اور بہتر اور جامع کتابوں کی ضرورت ہے۔ حوالے کی بہت سی کتابیں سرے سے موجود ہی نہیں۔ ان کے بغیر تحقیق ایسا دشت بنا ہوا ہے جس میں نہ کوئی جادو ہے نہ سنگ میل۔ نیا تحقیق کا رعب چل مرے خامے، بسم اللہ کہہ کر انجانی جہات کی طرف گامزن ہو جاتا ہے۔

تحقیق کے مشترکہ کاموں کی دو شکلیں ہیں۔ ایک تو یہ کہ جس میں ہر فرد کی حیثیت کے دو محقق مل کر کام کریں دوسرے وہ جس میں کئی تحقیق کار مختلف حصوں پر لکھیں اور ان کی رہنمائی کے لیے ان کے اوپر ایک نگران کار یا مرتب اعلیٰ یا پروجیکٹ ڈائریکٹر فائزر ہو۔ بعض اوقات ڈائریکٹر کا کام سب کے کاموں کی محض شیرازہ بندی کرنا ہی ہوتا ہے۔ منصوبہ بندی کے لیے کبھی ایک فرد کے بجائے ایک مشاورتی کونسل ہوتی ہے جو منصوبے کے مختلف اجزاء مختلف محققوں کے سپرد کرتی ہے۔ اردو میں

دونوں قسم کی مثالیں ملتی ہیں۔

دو شخصوں کے مشترکہ تحقیقی کاموں میں حسب ذیل ممتاز ہیں۔

کریم الدین اور قلیں
نور الہی، محمد عمر

طبقات شعرائے ہند
ناٹک ساگر

مالک رام، مختار الدین احمد

کر بل کتھا کی تدوین

مسعود حسین خاں، نور الحسن ظہری

بکٹ کہانی کی تدوین

حال میں میں نے اور ڈاکٹر سیدہ جعفر نے مل کر قدیم اردو ادب کی تاریخ ۱۷۰۰ء تک لکھی ہے جو اشاعت کے انتظار میں ہے۔ دو شخصوں کے مشترکہ کام اس قسم کے بھی ہوتے ہیں جن میں دوسرے نے پہلے کے انتقال کے بعد تکمیل، ترمیم یا اضافہ کیا ہو مثلاً علی ابراہیم خاں خلیل کے تذکرہ گلزار ابراہیم کامرزا علی لطف نے نہ صرف گلشن ہند کے نام سے ترجمہ کیا بلکہ اس میں بہت کچھ اضافہ بھی کیا۔ پندت کیفی نے لالہ سری رام کے مواد سے خمخانہ جاوید کی پانچویں جلد تیار کی۔ شبلی نے سیرت النبی کی محض دو جلدیں مکمل کیں، بعد کی چار جلدیں ان کے شاگرد سید سلیمان ندوی نے تالیف کیں۔ مالک رام نے ہمیشہ پر شاد کے خطوط غالب میں ترمیم و تصحیح و اضافے کے ساتھ دوسرا ایڈیشن تیار کیا۔ ڈاکٹر سید محمد عقیل نے ڈاکٹر سید اعجاز حسین کی مختصر تاریخ ادب اردو کو اتنے اضافوں کے ساتھ آگے بڑھایا کہ اب وہ مختصر تاریخ نہیں رہی۔ دو سے زیادہ حضرات کے مشترکہ کاموں کی بہترین مثال دو تواریخ ادب ہیں۔

علی گڑھ تاریخ ادب اردو کے پہلے ڈاکٹر رشید احمد صدیقی تھے، دوسرے آل احمد سرور۔ مختلف مضمون نگاروں سے لکھا کر اس کی پہلی جلد ۱۹۶۲ء میں شائع کی۔ بعد کی جلدیں بہ وجوہ تیار نہ ہو سکیں۔ لیکن پنجاب یونیورسٹی لاہور نے ۱۳ جلدوں میں تاریخ ادبیات مسلمانان پاکستان و ہند شائع کی۔ اس کے آگے پانچ جلدوں میں اس کے اشاریے ہیں۔ اردو ادب کی تاریخ پانچ جلدوں (چھ تادس) میں ہے جو سب کی سب ۱۹۷۱ء میں شائع ہوئیں۔ اشاریے کی جلد ۱۵، ۱۹۶۵ء میں شائع ہوئی۔ کراچی میں ترقی اردو بورڈ (بعد میں اردو لغت بورڈ)

ایک ضخیم اردو لغت تیار کر رہا ہے۔ ہندوستان کا ترقی اردو بیورو بھی کئی جلدوں میں اردو اردو لغت نیز انگریزی اردو لغت تیار کر رہا ہے جس میں کئی افراد کا تعاون ہے۔ ترقی اردو بیورو ہند کے لیے مولانا ابوالکلام آزاد ریسرچ انسٹیٹیوٹ حمید آباد نے مختلف اہل قلم کی مدد سے اردو انسائیکلو پیڈیا تیار کی ہے۔

ریسرچ

دو افراد کے مشترکہ کاموں میں بہتر یہ ہے کہ یہ ظاہر کر دیا جائے کہ کون سا حصہ کس کا لکھا ہوا ہے۔ یہ تو ہوتا نہیں کہ ہر صفحے اور ہر پیرا گراف کو دونوں مولفین نے لکھا ہو، اس لیے تحقیقی صحت اور دیانت داری کا تقاضا ہے کہ مقدمے میں افشا کر دیا جائے کہ کس کا کتنا بہرہ ہے۔ کہ بل کتھا کے مقدمے پر دونوں مرتبین کا نام ہے معلوم نہیں اس کے کون سے اجزا کس کے لکھے ہوئے ہیں۔ بکٹ کہانی کے مقدمے پر صرف مسعود حسین خاں کا نام ہے۔ اعجاز حسین کی مختصر تاریخ ادب اردو میں مولف ثانی ڈاکٹر سید محمد عقیل نے واضح نہیں کیا کہ انھوں نے کون کون سے اصناف کیے ہیں اور اعجاز صاحب کے لکھے ہوئے حصوں میں کہاں ترمیم کی ہے۔ اس کے برعکس انگریزی کتاب 'تھیوری آف لٹریچر' کے دو مصنفین رینے ویلک اور آسٹن وارین نے مقدمے میں واضح کر دیا ہے کہ کون سا مضمون کس کا لکھا ہوا ہے۔

چونکہ کسی بھی مشترکہ تحقیقی کام میں کچھ قابل قدر دریافتیں ہوں گی اور کچھ اغلاط در آگئی ہوں گی اس لیے جو جس کے لیے ذمے دار ہو، اسی کو اس کی تحسین یا تعریض ملنی چاہیے۔ یہ اسی صورت میں ممکن ہے اگر ہر جزو کے مصنف کی صراحت کر دی جائے۔ ڈاکٹر سیدہ جعفر اور میرے اشتراک سے جو تاریخ ادب تیار کی گئی ہے اس کے ہر باب اور باب کے جزو تک کے مصنف کی صراحت کر دی گئی ہے۔ ہاں اگر کوئی نوری الہی و محمد عمر کی طرح یک جان و دو قالب بن کر لکھنا چاہے تو دوسری بات ہے۔ منشی نوری الہی کے انتقال کے بعد بھی صاحبزادہ محمد عمر اپنی تحریروں پر دونوں نام ڈالتے رہے۔

دو شخصوں کے تحقیقی کاموں کی ایک صورت یہ ہے کہ کسی یونیورسٹی کے شعبے میں کوئی ریسرچ اسٹنٹ کسی منصوبے کے تحت کام کرتا ہے اور اس پر اس کا نیز صدر شعبہ کا نام درج ہوتا ہے۔ اگر صدر شعبہ نے واقعی کام کا کچھ حصہ سرانجام دیا ہو تو اس کا نام دینا برحق ہے۔ بہ صورت دیگر نہیں۔ ایک مذہبوم شکل یہ ہے کہ کام تو کرے اسٹنٹ اور اس پر نام صدر شعبہ کا دے دیا جائے۔ اس پر شہید حسن خاں نے بڑی تلخی اور دل سوزی کے ساتھ واویلا کیا ہے۔ (ادبی تحقیق ص ۸۳-۸۲)۔ یہ کام اجتماعی تحقیق کے ذیل میں نہیں آتے۔

ہمارے ملک میں سائنس کی تحقیق کی یہ صورت ہے کہ یونیورسٹیوں میں نگران استاد اور ریسرچ اسکالر مل کر کام کرتے ہیں۔ سائنس کے اساتذہ کی جملہ تحقیق ان کے اسکالروں ہی کے ذریعے ہوتی ہے۔ اس سے ہٹ کر وہ آزادانہ تحقیق نہیں کرتے۔ اسی ایک تحقیق پر اسکالر کو پی ایچ ڈی ملتی ہے نیز نگران اسی دریافت کو اپنے تحقیقی کارناموں کی فہرست میں ٹائیک لیتا ہے۔ سائنس کے پروفیسر کہتے ہیں کہ نیا ریسرچ اسکالر کیا جانے کہ کس مسئلے پر کس طرح تحقیق کرنی ہے۔ اہلیت ہماری ہوتی ہے، مزدوری اس کی۔ لیبور بیٹری میں کسی تجربے کے لیے آلات کو لگا دیا جاتا ہے۔ اسکالر گھنٹوں بیٹھا مشاہدہ کر کے نتیجہ نوٹ کرتا ہے اس سے اگلا قدم پھر نگران کی ہدایت پر اٹھایا جاتا ہے۔ سائنس کا کوئی استاد جب اپنے تحقیقی مقالوں کی فہرست شائع کرتا ہے تو وہ سب کسی اسکالر کے اشتراک میں کیے ہوئے ہوتے ہیں۔ مزے کی بات یہ ہے کہ استاد اس اسکالر کا، یعنی خود اپنا، داخلی ممتحن بھی ہوتا ہے۔ قومی لیبور بیٹریوں میں بھی بیٹے سائنسی افسر چھوٹے سائنسی افسروں کے ساتھ مل کر (استعمال کر کے) ریسرچ کرتے ہیں۔ سائنس میں بہت شہوڑی سی نظریاتی بھی ہوتی ہے۔ کھن بہی استاد کا بلا شرکت غیرے کا نامہ ہوتا ہے۔ ادب میں صورت حال بالکل مختلف ہے۔ یہاں استاد اپنے ریسرچ اسکالر یا ریسرچ اسٹنٹ کے کام کو اپنا ظاہر نہیں کر سکتا۔

اجتماعی تحقیق سے ہمارے ذہن میں جو تصور ابھرتا ہے وہ دو سے زیادہ

محققوں کے مشترکہ کاموں کا ہے۔ ظاہر ہے کہ ایک گروہ کو اسی نوعیت کے کام ہاتھ میں لینے چاہئیں جو ایک فرد و احد بخوبی سرانجام نہیں دے سکتا۔ حمید بخش حیدری کی حیات و تصانیف پر مقالہ نویسی یا مرثیہ دبیر کی تدوین تو ایک پُر جوش تحقیق کار بھی کر سکتا ہے لیکن اُردو تحقیق کو جن حوالہ جاتی کتابوں کی اشد ضرورت ہے وہ اسی لیے وجود میں نہیں آسکیں کہ یہ کسی ایک شخص کے بس کی بات نہیں اور اردو میں کوئی ایسا ریسرچ انسٹیٹیوٹ نہیں جو انھیں اجتماعی بنیادوں پر کر سکے۔ حوالے کی کتابوں کے علاوہ کچھ اور کام ہیں جنھیں مشترکہ کوششوں کی ضرورت ہے مثلاً

۱۔ بین العلوٰمی تحقیق کے بعض کام جن میں مختلف علوم و فنون کے جاننے والے افراد کی ضرورت ہے مثلاً یہ موضوعات : اُردو میں دوسرے ہندوستانی ادیبوں کے تراجم کا جائزہ، اُردو میں یورپی ادیبوں کے تراجم کا مطالعہ، اُردو ادب میں ہندوستان کے مختلف علاقوں کی تہذیب کی مرقع کشی۔ دوسری زبانوں کے تراجم کا جائزہ لینے کے لیے دو لسانی کارکنوں کی ضرورت ہوگی جو اردو کے علاوہ کسی دوسری ہندوستانی زبان مثلاً بنگالی، پنجابی، مراٹھی وغیرہ کو جانتے ہوں یا یورپی زبانوں روسی، جرمنی، فرانسیسی، انگریزی وغیرہ سے واقف ہوں۔ مختلف علاقوں کی تہذیبی مرقع کشی کا جائزہ لینے کے لیے انھیں علاقوں کا محقق مناسب رہے گا۔ اس طرح پنجابی تہذیب کی مرقع کشی کے لیے پنجاب کا اردو ادیب، آندھرا کی تہذیب کے لیے دکنی ادیب اور کشمیری تہذیب کے لیے کشمیری بولنے والا اُردو ادیب درکار ہیں۔

ب۔ بعض لسانیاتی کام جن میں کئی زبانوں یا بولیوں کے علم کی ضرورت ہے۔ یہ موضوع ملاحظہ ہوں: اُردو قواعد و لغت کے باب میں مستشرقین کی خدمات۔ دکنی بولیوں کا جائزہ۔ مستشرقین کی خدمات کے سلسلے میں اُردو کے علاوہ لاطینی، اطالوی، پرتگالی، ڈچ اور انگریزی زبان کے ماہرین کی ضرورت ہے۔ دکن کی بولیوں کے جائزے کے لیے گجرات (گجری)، مراٹھواڑہ (اورنگ آباد) آندھرا (حمید آباد) کرناٹک (بیجاپور) 'تامل ناڈو' (ارکات) کے اُردو داں محققوں کی ضرورت ہوگی۔

آئند تین ابواب بالخصوص ادبی حوالہ جاتی کتابوں کے ابواب میں ایسے موضوعات کی تفصیل ملے گی جنہیں ایک گروہ ہی بہتر طریقے پر کر سکتا ہے۔

جیسا کہ رشید حسن خاں نے واضح کیا ہے کسی منصوبے (ریسرچ پروجیکٹ) کے تحت کام کرنے کے دو طریقے ہو سکتے ہیں

۱۔ "متعدد اہل نظر الگ الگ کسی مجموعے کے مختلف اجزاء کو مکمل کریں اور پھر ایک اچھے مرتب اعلیٰ نگہانی میں ان اجزاء کو اس طرح ترتیب دیا جائے کہ مرقع مکمل ہو جائے۔" (ادبی تحقیق، ص ۸۳)

۲۔ "کسی منصوبے کی تفصیلات کو خالص علمی سطح پر مرتب کر لیا جائے اور پھر چند محنتی کام کرنے والوں کو ایک ہی مرکز پر جمع کر کے کام کا آغاز کیا جائے۔" (ایضاً ص ۸۵)

وہ پہلے طریقے سے ناآسودہ ہیں کیونکہ اس میں کام لوگوں کے منصب اور حیثیت کو دیکھ کر دیا جاتا ہے، حالانکہ شہرت اور علمیت میں برابری کی نسبت نہیں ہوتی۔ ان کی مراد پروفیسروں سے ہے۔ ان کے مطابق وہ غیر علمی کاموں میں اتنے مصروف رہتے ہیں کہ علمی کاموں کو شاگردوں سے کرواتے ہیں، اس لیے نتیجہ قاطر خواہ نہیں نکلتا۔ ان کا خیال ہے کہ ایک ہی مرکز پر نئے کام کرنے والے محنتی حضرات کو یک جا کر کے ان سے کام کرایا جائے تو وہ احتیاط کے تقاضوں کو ملحوظ رکھ کر یک سوئی اور لگن سے کام کریں گے

آئیے دونوں طریقوں کو جانچ لیں۔

ہندوستان میں پہلا طریقہ ناکام ہو گیا، پاکستان میں کامیاب رہا۔ علی گڑھ تاریخ اور اردو کی پانچ مجوزہ جلدوں کے ابواب، بلکہ ابواب کے اجزاء مختلف محققوں کے سپرد کر دیے گئے۔ بہ دشواری پہلی جلد کا مواد مل سکا، بعد کی جلدوں کے لیے چند مستثنیات چھوڑ کر مضمون نگاروں نے لکھ کر ہی نہیں دیا۔ پہلی جلد شائع ہو گئی۔ اس میں خرابی یہ ہے کہ مضامین کا مجموعہ ہے، واحد کتاب نہیں۔ مختلف مضامین میں متضاد اندراج ملتے ہیں۔

ترقی اردو بیورو حکومت ہند نے بھی چار جلدوں میں تاریخ ادب اردو تیار کرنے کا منصوبہ بنایا۔ انھوں نے بہتر طریقہ اختیار کیا کہ ایک ایک پوری جلد ایک شخص کے ذمے کر دی تاکہ مصنفین کے مجموعے کی شکل نہ ہو۔ لیکن جلدیں محققوں کے نام لکھنے سے پہلے ان سے استمزا ج نہیں کیا کہ وہ اس ذمے داری کو قبول کر سکتے ہیں کہ نہیں۔ مجھے اپنی مثال معلوم ہے۔ میرے پاس جب اس کام کی پیش کش آئی تو میں نے معذرت کی۔ ان کے اصرار کے بعد ڈاکٹر سیدہ جعفر کی شرکت میں پہلی جلد مکمل کر دی۔ اس کی صورت یہ ہے کہ اس کے ابواب ایک متحدہ کتاب کا خاکہ پیش کرتے ہیں لیکن دونوں مصنفوں کے طریق نگارش کی دوئی تو موہو رہے ہی۔ بعد کی تین جلدوں کو متعلقہ حضرات نے شروع ہی نہیں کیا۔

بیورو کی اردو اردو لغات کی چار جلدیں چار حضرات کے سپرد کی گئیں لیکن ان میں تال میل کی دقت آئی ہوگی کہ سب سے لے کر محض ڈاکٹر مسعود حسین خاں کے سپرد کر دی۔ اس اثنا میں مالیہ ختم ہو گیا اور کام بیچ میں رہ گیا۔ دوسری طرف پاکستان میں اجتماعی کام کی کامیابی کی بہترین مثال پنجاب یونیورسٹی لاہور کی تاریخ ادبیات مسلمانان پاکستان دہند ہے جس کے متن کی ۱۳ جلدیں اور اشاریے کی پانچ جلدیں ہیں۔ اردو سے تعلق رکھنے والی پانچوں جلدیں ۱۹۷۱ء میں شائع ہو گئیں۔ مرکز سے دور مختلف مقامات پر پھیلے ہوئے محققوں سے کام کرایا جائے تو اس کے لیے حسب ذیل احتیاطیں رکھنا ضروری ہے۔

۱۔ منصوبے کا ڈاکٹر کوئی اہل محنتی اور دیانت دار شخص ہو۔ محض بڑا نام کافی نہیں۔ اس کے پاس اس کام کے لیے کافی وقت ہونا چاہیے اور اسے اس منصوبے سے ذاتی دلچسپی ہونی چاہیے۔ اس کی مدد کے لیے مزید دو تین افراد کی کھیٹی ہو اور وہ اس مشاورتی کھیٹی کا صدر ہو۔ کھیٹی کے ارکان کے بیچ ہم آہنگی ضروری ہے۔ ۲۔ منصوبے کے مختلف اجزاء بڑے بڑے ہوں تاکہ انھیں چار پانچ قلم کاروں کے سپرد کیا جاسکے۔ اگر کئی جلد کی کتاب ہے تو ایک جلد کو دو تین مصنفوں سے

زیادہ نہ لکھیں۔ وہ ایسے محقق ہوں جو اس باب خاص میں اپنی ماہرانہ تحریروں کی وجہ سے ممتاز ہوں، فعال اہل قلم ہوں اور جنہیں عہدوں اور منصوبوں کی ہوس نہ ہو بہت سینئر حضرات کے بجائے عہدے میں قدرے کم درجے پر فائز حضرات سے کام کی تکمیل کی بہتر امید کی جاسکتی ہے۔ یہ ضروری ہے کہ ایک منصوبے کے مختلف لکھنے والے ایک ہی علمی سطح کے ہوں تاکہ ان کی تحریریں مل کر ایک کتاب کا تاثر دے سکیں۔

۳۔ منصوبے کا ڈائرکٹر مختلف مصنفین کے ابواب یا اجزا کو پڑھ لے تاکہ اگر مختلف مضامین کے بیانات میں کوئی اختلاف ہو تو متعلقہ مصنفوں سے مشورہ کر کے اس اختلاف کو حتمی الامکان دور کر دیا جائے۔

اہل اردو میں عام طور سے محنتِ شاقہ کا رجحان نہیں۔ انتھک، مسلسل دانش وری کی روایت کمزور ہے۔ سابقہ تجربوں کے پیش نظر امید نہیں کہ مندرجہ بالا طریق کار بار آور ثابت ہو سکے گا۔ ناکامی کی مرکزی وجہ یہ ہے کہ جب کام بنتے ہیں تو ہوس کی وجہ سے جی چاہتا ہے کہ سب کچھ لے لیا جائے تاکہ اس کی سرخ روئی اپنے حصے ہی میں آئے۔ جب کام کرنے کی منزل آتی ہے تو مکر وہاتِ دنیوی ذہنی نامناسبت اور فقدانِ ایک سوئی کے سبب شروع کرنے کی توفیق ہی نہیں ہو پاتی۔

اجتماعی تحقیق کا دوسرا طریقہ یہ ہے کہ ایک مرکز میں کچھ اچھے محقق جمع ہوں جو مل جل کر وہیں رہتے ہوئے کام کریں۔ پاکستان میں ایسا کامیاب تجربہ مرکزی لغت بورڈ کراچی میں ہوا۔ ہندوستان میں ایسا کام محض ایک اردو ریسرچ انسٹیٹیوٹ میں ممکن ہے۔ نام کے کئی انسٹیٹیوٹ ہیں: انجمن اسلام اردو ریسرچ انسٹیٹیوٹ بھٹی، مولانا ابوالکلام آزاد انسٹیٹیوٹ حیدرآباد، ادارہ ادبیات اردو حیدرآباد، غالب انسٹیٹیوٹ نئی دہلی لیکن ان میں سے کسی کے ڈائرکٹر نیز دوسرے کارکن اردو کے ایسے سربر آوردہ محقق نہیں جن کے سپرد کوئی فاضلانہ کام کیا جائے۔ جب انجمن اسلام اردو ریسرچ انسٹیٹیوٹ کے ڈائرکٹر نجیب اشرف ندوی اور ادارہ ادبیات اردو کے ڈاکٹر درود تھے ان اداروں نے کام کیا۔ اب تصنیف کرانے کے باب میں یہ فعال نہیں۔

غالب انسٹیٹوٹ دہلی کے علاوہ کسی دوسرے انسٹیٹوٹ کے مالی وسائل بھی کافی نہیں۔ گجرات کھٹی نے ملک کے شمال و جنوب میں اردو کے دو ریسرچ انسٹیٹوٹ بنانے کی سفارش کی تھی لیکن وہ خوابِ شرمندہ تعبیر ہوتا دکھائی نہیں دیتا۔

ایک فعال انسٹیٹوٹ کے لیے پہلی ضرورت یہ ہے کہ اس کا ڈائریکٹر ممتاز محقق ہو۔ اس کے بعد اس میں چار پانچ سینئر ریسرچ آفیسر پروفیسر کے عہدے میں رکھے جائیں ان میں کم از کم ایک ماہر لسانیات اور ایک فاضل عربی ہونا چاہیے۔ اگر حکومت ایسی چار پانچ اسامیوں کے لیے مالیہ فراہم کر سکے تو ایک فعال انسٹیٹوٹ قائم ہو سکتا ہے۔ روپیہ بیسہر ہو تو لائبریری بن سکتی ہے اردو میں قدیم کتب اور مخطوطات بازار میں نہیں ملتے۔ خریدنے کے لیے انھیں ڈھونڈھنا بجائے خود ایک بڑی ریسرچ ہے لیکن مالیہ ہو اور جنونِ شوق گنہ گندہ ڈائریکٹر تو قابلِ قدر لائبریری تعمیر کرنا مشکل نہیں۔

اردو میں اس قسم کے پانسات اچھے محقق میسر آسکتے ہیں جو کسی بھی ریسرچ انسٹیٹوٹ کو زیب دیں گے۔ انسٹیٹوٹ کچھ بڑے منصوبے لے کر اپنے عملے سے کام کرائے تو یہ کُل وقتی محقق کچھ کر کے دکھا سکتے ہیں۔ جو شخص جو کام کرے، وہ اس کے نام سے شائع ہو۔

مجھے رشید حسن خان کے اس قول سے اتفاق ہے۔

”کسی منصوبے کے تحت اجتماعی طور پر تحقیقی کام کے سلسلے میں جو کچھ لکھا گیا ہے، اس کی حیثیت ”حدیثِ تمنا“ کی سی ہے۔ ہم مانتے ہیں کہ منصوبے کے تحت بل جُل کر کام کرنے کی بڑی ضرورت ہے، مگر جانتے ہیں کہ ایسا ہوتا نظر نہیں آتا۔ بس ایک آرزو ہے اور ایک تمنا۔ ع ایک کاشکے بود کہ بصد جانوشتمہ ایم“ (ادبی تحقیق، ص ۸۶)

اگر کوئی ایسا انسٹیٹوٹ قائم ہو سکے جس کے پاس کافی روپیہ ہو اور جس میں کئی علما کا جھرمٹ ہو تبھی اجتماعی تحقیق بہترین نتائج پیش کر سکتی ہے۔ کسی موجودہ

ادارے، یا مخصوص یونیورسٹیوں سے زیادہ توقعات وابستہ نہیں کی جاسکتیں۔
یونیورسٹیوں میں چھوٹے موٹے ریسرچ پروجیکٹ مکمل کیے جاسکتے ہیں، بلکہ
چھوٹے کام نہیں ہو سکتے۔ یونیورسٹیوں کے اردو شعبوں کے پاس نہ روپیہ ہوتا
ہے نہ اساتذہ کو وافر فرصت۔ انہیں اپنے فرائض منصبی کے تحت کافی وقت
تدریس کو دینا ہوتا ہے۔ پاکستان میں مقتدرہ قومی زبان جیسا ادارہ ہے۔
ہندوستان میں اردو کی اجتماعی تحقیق کو اس ساعت کا انتظار کرنا پڑے گا
جب کوئی اردو ریسرچ انسٹیٹیوٹ عدم سے وجود میں آسکے۔

سترھواں باب

حوالے کی کتابیں

ہر محقق کا فرض ہے کہ بعد میں آنے والے محققین اور قارئین کی سہولت کے لیے کچھ ایسی کتابیں لکھ جائے جنہیں مزید تحقیق کے ماخذ کے طور پر استعمال کیا جاسکے۔ ہم روزانہ کی زندگی میں لغات، انسائیکلو پیڈیا، سالانہ کتاب (Year Book) عام معلومات کی کتاب وغیرہ سے حسبِ موقع استفادہ کرتے ہیں۔ تحقیق کے لیے بھی ایسے بنیادی مواد کی ضرورت ہے۔ 'مواد کی فراہمی' سے متعلق پانچویں باب میں دکھایا جا چکا ہے کہ انگریزی میں محققوں کی سہولت کے لیے حوالے کی کیا کیا کتابیں اور رسالے دستیاب ہیں۔ اردو میں ایسے بنیادی ماخذ کی اس قدر ضرورت ہے۔ جیسا کہ گزشتہ باب میں کہا گیا حوالے کی کتابوں کو ایک فرد کے مقابلے میں ایک چھوٹا گروہ زیادہ آسانی سے تیار کر سکتا ہے۔ سرِ دست اس سے قطع نظر کہ اس زلف کو کون سر کرنے، حوالے کی کتابوں کے موضوعات پر غور کیا جاتا ہے۔ سب سے پہلے ذہن میں حسبِ ذیل موضوعات آتے ہیں۔

- ۱۔ اردو ادب کی عظیم تاریخ ۲ سوانحی قاموس۔ ۳ ادیبوں کی ولادت و وفات کی تقویم۔ ۴ مجمع التذکرات۔ ۵ وضاحتی فہرستِ مخطوطات
- ۶ فہرستِ مطبوعات۔ ۷ قاموس الکتب۔ ۸۔ نادر مطبوعات کی فہرست
- ۹ قدیم رسالوں کے ذخیروں کی فہرست ۱۰ سندھی مقالوں کی فہرست۔ ۱۱ غیر مطبوعہ سندھی مقالوں کی وضاحتی فہرست۔ ۱۲ زیرِ تحقیق مقالوں کا

رسالہ - ۱۳ رسالوں کے مضامین کا اشاریہ - ۱۴ تحقیقی و تنقیدی مقالوں کے مجموعوں کا اشاریہ - ۱۵ آرکائیوز کا اشاریہ - ۱۶ کسی ادیب کا اشاریہ - ۱۷ کسی صنف کا اشاریہ - ۱۸ کسی ادیب کی فرہنگ - ۱۹ کسی صنف کی فرہنگ ۲۰ اردو ادب کی تہذیبی فرہنگ - ۲۱ ادبی اصطلاحوں کی فرہنگ - ۲۲ اردو محاوروں کی فرہنگ - ۲۳ ادب میں مستعمل علمی اصطلاحوں کی فرہنگ - ۲۴ آوازہ گرد اشعار کی بیاض -

ان میں سے بعض کے بارے میں گزشتہ ابواب میں کچھ کہا جا چکا ہے۔ اب یہ غور کرتے چلیں کہ ان کا حصاء کیا ہے اور انھیں تیار کرنے کا کیا طریقہ ہے۔
۱۔ اردو ادب کی عظیم تاریخ۔ حال میں اردو ادب کی ذیل کی تاریخیں سامنے آئیں۔

الف - علی گڑھ تاریخ ادب اردو جلد اول - اس کا پانچ جلدوں کا منصوبہ تھا۔ صرف ایک جلد شائع ہو سکی۔

ب - پنجاب یونیورسٹی لاہور کی تاریخ ادبیات مسلمانانِ پاکستان و ہند جلد ۶ تا ۱۰ نیز اشاریے پر مشتمل جلد ۱۵ - یہ اردو ادب کی سب سے جامع تاریخ ہے۔
ج - ڈاکٹر جمیل جالبی کی تاریخ ادب اردو جس کے دو حصے، جو تین جلدوں پر مشتمل ہیں، سامنے آچکے ہیں

د - ترقی اردو بیورو حکومت ہند کی زیرِ طبع تاریخ - انھوں نے چار جلدوں میں تاریخ کا منصوبہ بنایا۔ پہلی جلد - ۱۷۱ تک میں نے اور ڈاکٹر سیدہ جعفر نے اشتراک میں لکھی ہے۔ بقیہ تین جلدیں جن حضرات کے سپرد کی تھیں انھوں نے انھیں مکمل بلکہ شروع بھی نہیں کیا۔

یونیورسٹی گرانٹس کمیشن حکومت ہند کی مدد سے علی گڑھ تاریخ اردو ادب کا پانچ جلدوں کا منصوبہ بنایا گیا، ہندی ادب کی تاریخ کا ۱۶ جلدوں کا اور وہ سب لکھی گئیں۔ اردو ادب کی عظیم تاریخ چھ سے لے کر دس بابوں تک کی ہو سکتی ہے۔ مجھے

معذرت کے ساتھ کہنا ہے کہ مصنفوں کی سوانح، سنین، تصانیف کے مستند تعارف کے لحاظ سے لاہور کی تاریخ بھی تشنہ ہے اور ڈاکٹر جمیل جالبی کی بھی۔ پیچھے بارہویں باب ادبی تاریخ میں اردو کی تاریخ کے لیے جتنے موضوعات سمجھائے گئے ہیں ان سب کا احاطہ کیا جائے تو عظیم تاریخ آٹھ دس جلدوں پر مشتمل ہونی چاہیے۔ اسے کوئی ریسرچ انسٹیٹیوٹ ہی تیار کر سکتا تھا۔ ہندوستان کے اردو اداروں کے پاس وسائل نہیں۔ اگر کوئی انسٹیٹیوٹ اپنے عملے سے تاریخ تیار نہیں کر سکتا تو آٹھ دس اشخاص میں کام تقسیم کر دے۔ ایک جلد دو سے زیادہ مضمون نگاروں کو نہ دی جائے بہت ٹھوک بجا کہ ان سے پوچھ کر قول و قرار کر کے ذمے داری تفویض کی جائے۔ لکھنے والوں کو چاہیے کہ اب تک کی تواریخ ادب، تذکروں اور اپنی جلد سے متعلق اصل مواد کو دیکھ کر لکھیں۔ ظاہر ہے کہ جتنے زیادہ اولیں مواد سے استفادہ کیا جائے گا کام اتنا ہی تشفی بخش ہو گا۔ اگر ایسی تاریخ ہندوستان اور پاکستان دونوں ملکوں کے محققوں کے اشتراک سے لکھائی جائے تو کام زیادہ بھرپور ہو سکے گا۔

۲۔ سوانحی قاموس یا تذکرہ مشاہیر ادب۔ انگریزی میں بیل کی اور نیشنل بایو گرافی مشہور ہے۔ اردو میں نظامی بد ایونی کی قاموس المشاہیر ہے لیکن یہ محض اردو ادیبوں کی سوانح پر مشتمل نہیں۔ اردو میں شعرا کے تذکرے کثرت سے تیار کیے گئے لیکن نثر نگاروں کو درخور اعتنا نہیں سمجھا گیا۔ ادبی تاریخ کی ابتدا کے بعد تذکرہ نویسی کا رواج ختم ہو گیا اور اب اسے چشم کم سے دیکھا جانے لگا ہے۔ کسی کی تحقیقی کتاب پر ہو لیبل لگانا کہ اس میں تذکرے کا انداز ہے اس کی سب سے بڑی تنقیص و تحقیر ہے۔ ضرورت ہے کہ اردو کے جملہ ادیبوں کو ملا کر سوانحی لغات تیار کی جائے۔ اس کا اندازہ Who's who کا ہو گا یعنی بھائی ترتیب اس میں ہر ادیب کی زندگی کے اہم واقعات مع سنین نیز تصانیف کی فہرست مع نمونہ تصنیف کے ہوگی اور بس۔ نہ تنقید ہوگی نہ نثر و نظم کا نمونہ۔ قدیم کم معروف شعرا کے نمونہ کلام کے طور پر ایک یا دو شعر دیے جاسکتے ہیں، زیادہ نہیں۔ اہل تحقیق کے لیے

ایسی کتاب کی اہمیت۔ میان سے باہر ہے لیکن اس کی تیاری بھی ایسا ہی دشوار گزار مسئلہ ہے۔

تذکروں میں سوانحی حقائق بہت کم ہوتے ہیں، لفاظی زیادہ ہوتی ہے لیکن قدیم ادیبوں کے بارے میں وہی ہمارا پیش بہا ماخذ ہیں۔ ان سب کو ملا کر سوانح کے کچھ نقوش کھینچے جاسکتے ہیں۔ مختلف تذکروں کے بیانات میں جو اختلاف دکھائی دے اسے محقق اپنے تجربے اور مطالعے کی مدد سے دور کر کے کسی فیصلے پر پہنچ سکتا ہے جہاں یہ ممکن نہ ہو وہاں لکھ دے کہ ظاں ماخذ یہ کہتا ہے اور فلاں وہ۔ ادیبوں کی تصانیف میں سے داخلی اشارے بھی ڈھونڈنے ہوں گے۔ تذکروں کے علاوہ تواریخ ادب اور رسالوں پر بھی نظر کرنی ہوگی؛ تب کہیں ایک طرہ صرف کر کے یہ کام سرانجام ہو سکے گا۔

اس کے لیے جتنے زیادہ ماخذ دیکھے جاسکیں گے، کام اتنا ہی جامع ہوگا۔ پہلے صف اول و دوم کے ادیبوں کی فہرست تیار کر لیجیے۔ قدیم دور کے تیسرے درجے کے ادیبوں کو بھی بار دیا جاسکتا ہے۔ فرض کیجیے ۶۰۰ نام ہوئے۔ موٹے کاغذ کے کارڈ سائز کے اتنے پمڑے کاٹ لیجیے۔ اب ایک تذکرہ یا تاریخ ادب اٹھائیے اور اس میں ہر ادیب کی سوانح اور تصانیف کا مختصر ترین خاکہ لکھ لیجیے۔ بڑے ادیب کے حالات دو کارڈوں کے دونوں طرف پھیلائے جاسکتے ہیں، اس سے زیادہ نہیں۔ دوسری صورت یہ ہے کہ ایک ایک ادیب کو لے کر مختلف تذکروں اور تواریخ میں سے ان کے سوانحی حقائق نوٹ کرتے جائیے۔ ان کا تضاد دور کرنے کے لیے فیصلہ کیجیے۔ کام کرنے کے دور ان طریق کار خود ہی کھل کر سامنے آتا جائے گا۔

۳۔ ادیبوں کی ولادت و وفات کی تقویم۔ اس میں اور سابقہ کتاب میں یہ فرق ہے کہ اس میں محض ولادت و وفات کے سنیں درج کیے جائیں گے، لیکن محض لکھنا کافی نہیں۔ اندر لہج کے ماخذ اور ان کے بیچ فیصلہ کرنے کی دلیل بھی دینی ہوں گی۔ سنہ وفات نسبتاً آسان ہے، سنہ ولادت کی تعیین بہت مشکل۔ واضح ہو کہ ڈاکٹر ذاکر حسین اور ڈاکٹر اعجاز حسین جیسے ادیب اپنی ولادت کی تاریخ نہیں جانتے تھے۔ اقبال کے قریبی

پس ماندگان موجود ہیں لیکن اقبال کی ولادت کی لامتناہی بحث ختم ہونے کو نہیں آئی اب کوئی دکن کے محمود استاد یا ابن نشا طمی یا وجہی یا شمال کے میر اسمن کی ولادت و وفات متعین کرنا چاہیے تو یہی کہنا ہوگا ع نہیں کھیل، اے داغ ! یاروں سے کہہ دو۔ بہت سی صورتوں میں صحیح سنہ نہیں، تقریبی مدت متعین کرنے پر قناعت کرنی ہوگی۔

ایسی تقویم یا تذکرہ تیار کرنے کے لیے تمام تذکرے، تواریخ ادب اور دوسری تحقیقی کتابیں دیکھنی ہوں گی۔ کافی ہے کہ اس تقویم کو صنف اول و دوم کے مرحوم ادیبوں تک محدود رکھا جائے۔ میرا خیال ہے کہ اس کے لیے تقریباً چار سو اندراجات کافی ہوں گے۔ یہ کام ایک فرد بھی کر سکتا ہے۔ مالک رام اس قسم کا کام کر رہے تھے جس کا برسہ نام تذکرہ ماہ و سال رکھا ہے۔ معلوم نہیں اس کا کیا رنگ ہے اور یہ کام کہاں تک پہنچا ہے۔

۴۔ مجمع التذکرات یا تذکروں کا تذکرہ۔ یہ کام سوانحی لغات سے بالکل مختلف ہے۔ قدیم تذکرے کم یا ب ہیں۔ شکر کیجیے یوپی اردو اکیڈمی کا کہ اس نے متعدد چھاپ دیے۔ بہت بڑی تعداد اب بھی کم یا ب ہے۔ غیر مطبوعہ تذکرے بھی کافی ہیں جن میں سب سے پہلے خوب چند ذکا کا عیار الشعرانظر میں آتا ہے۔ ان سب کا عطر مجموعہ تیار کرنے کی ضرورت ہے۔ میرا یہ مطلب نہیں کہ مدونان ان سب میں دیے حالات کو بلا جلا کر اپنی طرف سے سوانح لکھ دیے۔ یہ تو سوانحی لغات ہی ہو جائے گے۔ میری مراد یہ ہے کہ ہر شاعر کے شاعر کے بارے میں ایک ایک تذکرے کے بیان کا خلاصہ سلسلہ وار لکھ دیا جائے۔ اس میں محض حقائق شماری ہوگی۔

تذکروں کو تاریخی ترتیب سے کم از کم دور کے لحاظ سے لینا چاہیے مثلاً حسن اللہ بیان یاخفاں کے حالات درج کرنے ہوں تو ایک ایک تذکرے سے سوانحی بیان کا نچوڑ لکھ دیجیے۔ آگے تو سین میں تذکرے کا نام لکھ دیجیے۔ اگر کسی نے کوئی اہم تنقیدی فیصلہ کیا ہے تو اسے بھی درج کر دیجیے۔ ہر صورت میں تذکرے کی لفظی کا جھلا جھل جامہ

اتار کر پوسٹ کنندہ حقائق ہی دیجیے۔ اسپرنگ نے اس قسم کا ابتدائی کام کیا تھا جس کا اردو ترجمہ طفیل احمد نے یادگار شعرا کے نام سے ہندوستانی اکیڈمی الہ آباد سے شائع کیا تھا۔ اب اسی کام کو زیادہ بڑے پیمانے پر کرنے کی ضرورت ہے۔

۵۔ وضاحتی فہرستِ مخطوطات۔ مغرب میں اور سنسکرت میں ان کی طویل روایت ہے۔ کاترے نے اپنی کتاب میں سنسکرت ادبیات کی وضاحتی کینیڈا گوں کی ایک طویل فہرست دی ہے۔ ہمارے لیے برٹش میوزیم اور انڈیا آفس کی فارسی اور اردو (جسے وہ ہندوستانی کہتے ہیں) مخطوطات کی وضاحتی فہرست نمونے کا کام دے سکتی ہیں۔ ان میں نہ صرف نسخہ مخزونہ کے بارے میں معلومات فراہم کی جاتی ہیں بلکہ اس قسم کے دوسرے مخطوطات کی نشاں دہی بھی کی جاتی ہے، مصنف کے بارے میں معلومات دی جاتی ہیں۔ اگر اس کا موضوع کوئی نثری یا منظوم قصہ ہے تو اس قصے کے ماخذ اور زمانے کے بارے میں لکھا جاتا ہے۔ عرضیکہ اچھی خاصی تحقیقی معلومات فراہم کر دی جاتی ہیں۔

اردو میں اکثر کتب خانوں، بالخصوص یونیورسٹیوں کے کتب خانوں کے مخطوطات کی فہرستیں نہیں۔ چھوٹے کتب خانوں اور نجی ذخیروں کی نہیں۔ جن بڑے کتب خانوں کی ہیں انھیں بھی از سر نو تیار کرنے کی ضرورت ہے کیونکہ ایک طرف تو ان میں کثرت سے اغلاط ہیں، دوسری طرف وہ کتب خانے کی واقعی صورت حال کی عکاسی نہیں کرتیں۔ بہت سے نسخے غائب ہو چکے ہیں، بہت سے نئے شامل ہو گئے ہیں۔ پھر جو فہرستیں بنائی گئی تھیں وہ بھی کب کی ختم ہو چکیں، بازار میں دستیاب نہیں نیا ایڈیشن چھاپنے کے لیے فہرست ہی از سر نو تیار کی جائے تو اچھا ہو۔ ہر کتب خانے کی فہرست الگ بنانی ہوگی۔ مشفق خواجہ نے پاکستان کے جملہ مخطوطات کی وضاحتی فہرست بنانے کا کام اپنے ذمے لیا۔ انھوں نے جائزہ مخطوطات اردو کی پہلی ضخیم جلد شائع کی ہے۔ کوشش کی ہے کہ کسی متن کے دنیا میں جتنے قلمی نسخے ملتے ہیں ان کا نام دیا جائے۔ اس وجہ سے ان کی ضخیم جلد میں بہت تھوڑے مخطوطات کا

بیان ہو سکتا ہے۔ حقیقہ یہ ہے کہ ایک فرد ایک پورے ملک کے مخطوطات کی فہرست نہیں بنا سکتا۔ اگر اُسے دو کے اہم کتب خانوں کی فہرستیں بن جائیں تو انھیں ملا کر ایک ایک مثن کے جملہ کتب خانوں کے نسخوں کا ایک جائزہ کر دیا جائے لیکن نا نو سن تیل اور نار ادھانا چسے گی۔

فہرست بنانے کے لیے مخطوطے کی تیزی سے ورق گردانی کیجیے۔ ابتدا اور انتہا کو گہرائی سے دیکھیے۔ اندر جستہ جستہ نظر دوڑائیے تاکہ موضوع اور دیگر خصوصیات سے واقفیت ہو جائے۔ بہت سے دکنی مخطوطات ایسے ہوتے ہیں جن کے نام مصنف کی شخصیت، تاریخ تصنیف اور تاریخ کتابت کے بارے میں کچھ بتا نہیں چلتا۔ ناقص الاول یا ناقص الآخر مخطوطے میں اور کبھی وقت ہوتی ہے کیونکہ کتاب مصنف اور تاریخ کی شناخت وجہ تالیف اور ترقیمے ہی سے ہوتی ہے۔ ہو سکتا ہے ناقص نسخہ کوئی ایسی کتاب ہو جو اسی کتب خانے یا دوسرے کتب خانے میں موجود ہو اس کو جاننے کے لیے وسعت مطالعہ کے ساتھ تقابل کی ضرورت ہوگی۔ اس سے ثابت ہوتا ہے کہ فہرست مخطوطات بنانے کا کام مشاق محقق ہی کر سکتا ہے۔

بعض مستشرقین نے وضاحتی فہرستوں میں مخطوطے کے ماخذ، اس کے مختلف زبانوں میں ترجموں وغیرہ کے بارے میں بہت کچھ لکھ دیا ہے۔ یہ بیش بہا معلومات ہیں لیکن سختی سے دیکھا جائے تو یہ فہرست کا جزو نہیں۔ اس لیے ان کو نہایت محدود رکھا جائے یا بالکل ہی حذف کر دیا جائے۔ فہرست میں اور کچھ تحقیق ہو کہ نہ ہو، مخطوطے کی صحیح کیفیت اور اس کے مشمولات کا صحیح اندازہ کر دیا جائے تو غنیمت ہے۔ فہرست میں ابتدا اور خاتمے کے دو ایک جملے یا مخصوص پورا اتر قیمہ نقل کرنا ضروری ہے اگر سنہ تصنیف و سنہ کتابت نہ دیے ہوں تو تخمینے سے اندازہ لگائیے۔

۶۔ فہرست مطبوعات۔ بڑے کتب خانوں کی مطبوعات کی فہرست بھی ہونی چاہیے، نئی کتابوں کی نہ بھی ہو تو پیرانی کتابوں کی سہی مثلاً ۱۹۷۷ء یا ۱۹۷۰ء تک کی مطبوعہ کتابوں کی۔ یہ فہرستیں لائبریری کا عملہ تشفی بخش طریقے پر نہیں بنا سکتا۔

وہ تو بسا اوقات موضوع کی اور مصنف تک کی شناخت میں غلطی کر جاتے ہیں۔ اگر ریسرچ اسکالروں کی ٹیم یہ کام کرے تو تشقی بخش ہوگا۔ بعض کم معروف لیکن اہم کتابوں کے بارے میں نیم وضاحتی معلومات دینی ہوں گی۔ اگر ایک ادارہ اپنے علاقے کے کتب خانوں کی قدیم مطبوعات کی فہرست بنوالے اور دوسرا ادارہ اپنے علاقے کی تو اس طرح ہر محقق کو معلوم ہو جائے گا کہ کون سی کتاب کہاں دستیاب ہو سکتی ہے۔ میں نے جموں و الہ آباد اور مرکزی یونیورسٹی حیدرآباد تینوں میں المیزان جیسی نادر کتاب منگائی۔ الہ آباد میں معرکہ برہان قاطع کے جملہ رسائل کے پہلے ایڈیشنوں کا سیٹ نیز 'انگاسے' خریدی۔ کسی نے غائب کردی۔ مرکزی یونیورسٹی حیدرآباد میں مہرچند کھتری کی قصہ ملک محمد و گیتی افروز نیز امیر اللغات خریدیں۔ یہ دونوں کتابیں الہ آباد یونیورسٹی میں بھی ہیں۔ مطبوعہ فہرست ہو تو ہر کسی کو ان کی موجودگی کا علم ہو سکتا ہے۔ ۷۔ قاموس الکتب۔ اردو کی جملہ کتابوں کی ڈائریکٹری ایک اہم ضرورت ہے۔ مولوی عبدالحق نے قاموس الکتب کا سلسلہ شروع کیا۔ اس کی دو جلدیں چھپ چکی ہیں۔ ہمارا ترقی اردو بیورو ۱۹۶۷ء تک کی کتابوں کی فہرست تیار کر رہا ہے۔ معلوم نہیں کام کہاں تک پہنچا۔ ڈاکٹر گوپی چند نارنگ اور ڈاکٹر مظفر حسنی ۱۹۷۶ء کے بعد کی کتابوں کی فہرستیں سال بہ سال شائع کر رہے ہیں یا کرنے کا ارادہ رکھتے ہیں۔ چونکہ کتابوں کی تعداد بہت زیادہ ہے، اس لیے پہلی منزل میں محض ادبی کتابوں تک محدود رہا جائے تو کوئی ہرج نہیں۔ اس کی صورت یہ ہے کہ چند بڑے کتب خانوں کا جائزہ لیجیے اور پھر سب کے سرمائے کی فہرستوں کو ملا لیجیے۔ ترقی اردو بیورو نے آزاد لائبریری مسلم یونیورسٹی علی گڑھ کو بنیادی کتب خانہ مانا ہے۔ پہلے اس کی مطبوعات کی فہرست بنائی جائے گی، بعد میں دوسرے کتب خانوں سے اضافے کیے جائیں گے۔ کام کی صورت یہ ہے کہ لائبریری کے کارڈوں پر مصنف کا نام، مقام و سنہ اشاعت، تعداد صفحات، ایڈیشن اور ذخیرے کا نام درج کر دیجیے۔ کتاب کے موضوع کے بارے میں ایک لفظ لکھنا کافی ہوگا: تنقید سوانح، ناول، مجموعہ کلام

وغیرہ۔ امریکہ میں تو لائبریری کا ڈپو ہر کتاب کے جملہ ابواب بھی درج کر دیے جاتے ہیں۔ ہمارے لیے ممکن نہیں۔ کارڈوں کی تیاری لائبریری کی فہرست نگاری کے اصولوں پر کی جائے گی۔ بعد میں جملہ کارڈوں کو ملا کر کتاب کی شکل دے دی جائے۔

اگر غیر ادبی موضوعات کی ڈائریکٹری بھی بن سکے تو کیا خوب ہو۔

۸۔ نادر مطبوعات کی فہرست۔ یہ کام ایک فرد بھی کر سکتا ہے۔ چند بڑے کتب خانوں میں گھوم کر ان میں مخزون نادر پیش قیمت ادبی مطبوعات کی فہرست بنائی جائے۔ ندرت کتاب کے ایڈیشن کی بھی ہوتی ہے مثلاً بارغ و بہار و فسانہ عجائب عام طور پر دستیاب ہیں، لیکن ان کے پہلے ایڈیشن نادر کے زمرے میں آتے ہیں۔ نادر کتابیں قدر و قیمت میں مخطوطات سے کم نہیں ہوتیں۔ ان کی فہرست کی خاص افادیت ان کے مخزن کی نشاں دہی کرنے میں ہے مثلاً محققین کو یہ معلوم ہو سکے کہ نائیک ساگر، المیزان، انگارے، نیرباغ و بہار، فسانہ عجائب، گلزارِ نسیم، آثار الصنادیق وغیرہ کے پہلے ایڈیشن کن ذخیروں میں دستیاب ہیں۔ تحقیق کار کتاب کو دیکھ کر فیصلہ کرے گا کہ اسے نادر قرار دیا جائے کہ نہیں، بعض کتابوں کے بارے میں دو تین سطروں کا تعارف بھی لکھا ہوگا۔ اس کا فیصلہ بھی تحقیق کار کرے گا کہ کس کتاب کے بارے میں چند سطور لکھی جائیں، کس کا محض نام، مصنف اور اشاعت کی تفصیلات دی جائیں۔

مخطوطات کی فہرست کتب خانے دار ہوتی ہے۔ زیر نظر فہرست جملہ کتب خانوں کا احصاء کرے گی۔ فہرست میں موضوعاتی گروہ بندی کی جائے گی اس کے بعد اس کے تحت کتابوں کو بھائی ترتیب سے درج کیا جائے گا۔ ہر کتاب کے آگے درج کیا جائے گا کہ یہ کس کس کتب خانے میں دستیاب ہے۔ چونکہ ایک فرد زیادہ سفر نہیں کر سکتا اس لیے اس قسم کی علاقائی فہرستیں بھی بنائی جاسکتی ہیں مثلاً حیدرآباد، دلی، کلکتہ، کراچی یا لاہور میں سے کسی ایک شہر کے کتب خانوں کی۔ اور اگر ایک پوری ریاست مثلاً یوپی، آندھرا پر دیش، بہار وغیرہ

کی ایک ایک فہرست ہو تو اور بہتر ہے۔ اگر بعض مشہور سنجی ذخیروں کو بھی شامل کر لیا جائے تو کام کی افادیت اور بڑھ جائے۔

۹۔ تقسیم ملک سے قبل کے رسالوں کے ذخیروں کی فہرست۔ تحقیق میں کتابیں سب کے سامنے ہوتی ہیں۔ رسالوں کے مضامین نظروں سے اوجھل ہوتے ہیں۔ کسی مخصوص رسالے مثلاً خدنگ نظر لکھنؤ یا ادیب الہ آباد یا گلہ ستہ نہ بان دہلی کے ابتدائی شمارے دیکھنے ہوں تو کہاں دیکھیں۔ معلوم ہی نہیں کہ یہ کن ذخیروں میں ہیں۔ کبھی یہ ہوتا ہے کہ رسالے کے بیشتر شمارے مثلاً مخزن کے پدم چے خدابخش لاہوری میں ہیں لیکن ہمیں جو مخصوص شمارہ دیکھنا ہے وہ وہاں نہیں۔ ان سے متعلق صحیح صحیح معلومات ایک فہرست یا اشاریے میں مل سکیں تو تحقیق میں بہت مدد ملے گی۔

ایسی بلیوگرافی کے لیے ایک ایک رسالے کو لے کر مختلف کتب خانوں میں اس کے شماروں کا پتادے دیا جائے مثلاً مخزن کو لے کر ملک کے بڑے بڑے کتب خانوں کو لیجیے اور ہر کتب خانے میں اس کے موجود شماروں کی محض نشاں دہی کر دیجیے فہرست کم سے کم الفاظ میں ہو مثلاً کسی ذخیرے میں کسی رسالے کے لیے لکھا جائے :

۱۹۰۱ء میں فلاں فلاں شمارے، ۱۹۰۵ء تا ۱۹۰۸ء جملہ شمارے،

۱۹۰۹ء مئی اور اکتوبر کے شماروں کو چھوڑ کر پوری جلد۔

یا رسالے کی سال بہ سال جلد کو لے کر مختلف ذخیروں میں اس کی پوزیشن بیان کی جاسکتی ہے۔ اس کام کے لیے اہلیت کی ضرورت نہیں، عرق ریزی کی ہے۔ کوئی کارکن جس کے پاؤں میں چکر ہو، گھوم گھام کر مختلف ذخیروں کا جائزہ لے سکتا ہے۔ کم از کم وہ ذخیرے لے لیے جائیں جن میں رسالے بڑی تعداد میں ہیں مثلاً ہندوستان میں ندوۃ العلماء لکھنؤ، لکھنؤ یونیورسٹی لاہوری، خدابخش لاہوری پٹنہ، انجمن اشاعت اسلام بمبئی، عہد الصداقاں کا حیدرآباد اردو ریسرچ سنٹر وغیرہ۔ جموں یونیورسٹی میں انیسویں صدی کے رسالوں کا اچھا ذخیرہ ہے۔

۱۰۔ یونیورسٹیوں کے سنڈی مقالوں کی فہرست۔ ایسی کیٹیلاگ دو حصوں میں

ہوگی۔ ایک جلد میں ایم اے اور ایم فل کے مقالوں کی فہرست ہوگی۔ دوسری میں پی ایچ ڈی اور ڈی لٹ کی۔ ایم فل کے شروع ہونے کے بعد اب شاید ہی کسی یونیورسٹی میں ایم اے کے ایک پمہ جے کے عوض مقالہ لکھا جاتا ہو۔ اصل اہمیت پی ایچ ڈی اور ڈی لٹ کی ڈگری پانے والے مقالوں کی ہے تاکہ ریسرچ میں داخلہ لینے والا ان زمینوں میں تردد نہ کرنا چاہے جنہیں زمیں دار پہلے ہی اٹھا چکے ہیں۔ مختلف زمانوں میں رسالہ آج کل تحقیق نمبر، کتاب نما، ہماری زبان، نگدھ یونیورسٹی گیا کے شعبہ اردو کے رسالے نوید وغیرہ میں ایسی فہرستیں شائع ہوئی ہیں۔ انگہ یزی میں "ہندوستانی یونیورسٹیوں کی ایسوسی ایشن" ایسی مصدقہ فہرست چھاہتی ہے۔ بھوپال سے کونسل آف اورینٹل ریسرچ نے اردو، فارسی اور عربی میں سندھی مقالوں کی فہرست شائع کی ہے۔

اخبار اردو، اسلام آباد میں پاکستانی یونیورسٹیوں کے ڈگری یافتہ مقالوں کی فہرست شائع ہوئی۔ ۱۹۸۷ء میں مرکزی یونیورسٹی، حیدرآباد سے کلیم الحق قریشی نے بڑے صیفر کے جملہ مقالوں کی فہرست اور اس کے تجزیے پر ایم فل کی ڈگری ملی۔ ان میں سے کوئی کتاب یا فہرست پوری طرح معتبر نہیں۔ ان میں بعض اطلاعات صحیح نہیں۔ اگر ایک بار قابل وثوق فہرست تیار ہو جائے تو سال بہ سال اضافے کا ضمیمہ شائع کیا جاسکتا ہے۔ ایسی فہرست کسی ریسرچ اسکالر کے مقابلے میں کوئی سینئر استاد بہتر طریقے پر تیار کر سکتا ہے کہ وہ اپنے رسوخ کی وجہ سے مختلف یونیورسٹیوں کے شعبہ جات اردو سے معلومات حاصل کر سکتا ہے۔

یہ فہرست اسی وقت مکمل ہوگی جب پاکستان اور بنگلہ دیش کی یونیورسٹیاں بھی شامل کر لی جائیں۔ اشاریہ تیار کرنے وقت دو باتوں کا خیال رکھا جائے۔

الف۔ ایسے موضوعات شامل نہ کیے جائیں جو ابھی زیر تحقیق ہیں اور جن پر ڈگری نہیں ملی۔ ب۔ ایم فل کے مقالوں کے نام شامل نہ ہو جائیں۔ ایم فل اور ایم لٹ کے مقالوں کی فہرست الگ سے بنائی جاسکتی ہے۔

¹ Dr. Laxmi Shanker and Dr. S. Hamid Husain (Editors), "NATIONAL REGISTER OF DOCTORAL DISSERTATIONS ACCEPTED AND IN PROGRESS IN INDIAN UNIVERSITIES, HUMANITIES, VOL. III, URDU PERSIAN & ARABIC" (Publications Dn. Council of Oriental Research, BHOPAL, 1981)

اشارے میں مقالے کا عنوان، مقالہ نگار کا نام، نگہ اں کا نام، یونیورسٹی کا نام اور ڈگری کا سنہ دینا ہوگا۔ لائبریری کارڈوں کی طرح مقالے کے دو حصے ہوں گے۔ پہلے میں یونیورسٹی کے اعتبار سے فہرست ہوگی۔ یونیورسٹیوں کے نام، ہجائی ترتیب سے اور ایک یونیورسٹی کے مقالوں کی ترتیب تاریخی انداز سے یعنی ڈگری کے سنہ کے اعتبار سے ہوگی۔ دوسرے حصے میں مقالوں کی موضوعاتی گروہ بندی کہہ کے مقالہ نگاروں کے ناموں کی ہجائی ترتیب سے اندراج ہوگا تاکہ ایک نظر میں واضح ہو جائے کہ کس موضوع پر کیا کیا کام ہوا ہے۔ یہ فہرست آئندہ تحقیق کرنے والوں کی رہبری کے لیے ضروری ماخذ ہوگی۔

یہ فہرست تیار کرنے کے لیے اب تک کی جملہ فہرستیں خام مواد کے طور پر پیش نظر رکھنی ہوں گی۔ اس کو جدید ترین بنانے کے لیے کتاب سنا اور ہماری زبان کے پچھلے ایک سال کے پروجیکٹوں میں جھانکنا ہوگا۔ ہر بڑی یونیورسٹی کی فہرست اس یونیورسٹی کے کسی استاد کو بھیج کر اس کی تنقیح کرائی جائے چونکہ بہت سی جگہوں سے جواب نہیں ملتے اس لیے ایک دورے پر نکل کر بڑی یونیورسٹیوں کے شعبوں میں بیٹھ کر فہرست تیار کی جائے تو زیادہ معتبر ہوگی۔

۱۱۔ غیر مطبوعہ سندی مقالوں کی وضاحتی فہرست۔ یہ بھی ایک طرح سے

مخطوطات کے ضمن میں آتے ہیں۔ امریکہ میں اس قسم کی دو فہرستیں شائع ہوتی ہیں

۱۔ The Dissertation Abstract International۔ اس میں ڈھائی سو

کالجز اور یونیورسٹیوں میں ہر سال پیش کیے گئے مقالوں میں سے تقریباً ۹۵ فی صد کی وضاحتی فہرست ہوتی ہے۔

۲۔ Master's Abstract۔ اس میں ہر سال تقریباً ۳۵۰ مقالوں

کا خلاصہ شائع ہوتا ہے۔

اہل ہند کے وسائل عموماً اور اہل اُردو کے خصوصاً بہت کم ہیں۔ جن مقالوں پر ڈگری مل گئی لیکن وہ شائع نہیں ہوئے اور شاید کبھی شائع ہوں گے بھی نہیں، ان کا

عدم و وجود تقریباً برابر ہے۔ اگر ان کی وضاحتی فہرست ہو تو جس کسی کو کسی خاص موضوع کے مقالے کو دیکھنے کی ضرورت ہو وہ متعلقہ درس گاہ میں جا کر دیکھ سکتا ہے۔ کسی فرد کے لیے جلد غیر مطبوعہ مقالوں کی وضاحتی فہرست بنانا مشکل ہے۔ یہ کام کوئی گروہ ہی مل کر کر سکتا ہے۔ ایک فرد ایک ریاست کی تمام درس گاہوں کے مقالوں کی وضاحتی فہرست تیار کر سکتا ہے۔

۱۲۔ زیر تحقیق مقالوں کا رسالہ۔ امریکہ میں ۱۹۶۰ تک موڈرن لینگویج

ایسوسی ایشن آف امریکہ ایک رسالہ Research in Progress شائع

کرتی تھی۔ پھر بند ہو گیا۔ معلوم نہیں دوبارہ جاری ہو یا نہیں۔ اب سہ ماہی رسالے امریکن لٹریچر میں ایسی فہرستیں شائع ہوتی ہیں۔ اردو میں بھی ایسے شش ماہی رسالے کی ضرورت ہے جو ہر تعلیمی سال میں ستمبر اکتوبر اور فروری مارچ میں شائع ہو کر اس میں ہر درس گاہ کے زیر تحقیق کاموں کی فہرست ہو اور ساتھ میں ان کے ریویژن کا سہ بھی دیا ہو تاکہ اندازہ ہو سکے کہ کام کی کیا رفتار ہے۔ ہر شمارے میں اس سے پہلے کے چھ ماہ میں منسوخ کیے گئے موضوعات کو فہرست سے خارج کر دیا جائے۔

ایسے رسالے سے نئے ریسرچ اسکالروں کو اپنا موضوع چننے وقت تکرا سے بچنے کی سہولت رہے گی۔ ظاہر ہے کہ یہ رسالہ انجمن اساتذہ اردو جامعات ہند کو جاری کرنا چاہیے اگر وہ سائل مہیا ہو سکیں۔ اس کی افادیت اس وقت مکمل ہوگی جب اس میں پاکستانی یونیورسٹیوں کا بھی احصاء کیا جائے گا کیونکہ اردو تحقیق میں ابھی کوئی بڑا رازہ نہیں ہوا۔

۱۳۔ رسالوں کے مضامین کا اشاریہ۔ تحقیق میں کتابوں کے بعد رسالے سب

سے اہم ماخذ ہیں۔ کتابیں سب کی نظر میں ہوتی ہیں لیکن رسالوں کا مال مدفون گنجینے کی طرح ہوتا ہے جس کو اشاعت کے ایک آدھ سال بعد قارئین بھول جاتے ہیں۔ کون جانے کہ کس کے زیر تحقیق موضوع سے متعلق ماضی کے یا سرحد پار کے رسالے میں کیا کیا مفید معلومات اکٹھا کر دی گئی ہوں۔ رسالوں کے قدیم شمارے

بالخصوص محقق کے انتظار میں ہیں۔ مبتدی اسکالر تو کیا مشاق استادوں کے لیے بھی مشکل ہے کہ اپنے موضوع سے متعلق رسالوں میں منتشر مواد کا عرفان رکھ سکیں۔ اس کمی کو دور کرنے کے لیے ان کے مضامین کے اشارے تیار کرنے کی سخت ضرورت ہے۔

بعض رسالوں مثلاً رسالہ اردو کو اچھی نوائے ادب بھٹی نے اپنے کسی شمارے میں اپنے اشارے چھاپے لیکن وہ اس مدت تک کے لیے تھے۔ پھر وہ رسالے ہی میں چھپے کتابی صورت میں نہیں۔ کسے معلوم کہ نوائے ادب کے کس شمارے میں اس کا کب تک کا اشارہ آچکا ہے۔ بعض یونیورسٹیوں نے ایم فل کے مقالے کے طور پر بعض رسالوں کا اشارہ تیار کیا لیکن وہ ہمیشہ جامع نہیں ہوتا کیونکہ بعض شمارے میسر نہیں آتے۔ خدا بخش لائبریری پٹنہ میں وہاں کے مخزن رسالوں کے مضامین کے کارڈ بنوائے جا رہے ہیں۔ دو ایک سال پہلے تک دو لاکھ کارڈ بن چکے تھے۔ اس میں دو قباحتیں ہیں۔ اول تو یہ کہ یہ کارڈ اسی کتب خانے کے ذخیرے تک محدود ہیں اور وہاں رسالوں کی مکمل فائل نہیں مثلاً مخزن کے بیشتر شمارے ہیں لیکن بعض نہیں۔ اس طرح اس رسالے کی حد تک اشارے ناقص رہا۔ دوسرے یہ کہ یہ اشارے اس کتب خانے میں جانے والوں ہی کے لیے مفید ہے۔ اشارے میں مضمون نگار کا نام، مضمون کا عنوان، رسالے کا ماہ و سال اور ہر مضمون کے تعارف میں دو تین سطریں دی جائیں جیسا کہ نوائے ادب کے آخری جزو 'مقالہ نما' میں ہوتا ہے بعض مضامین کا تعارف دو سطروں میں اور بعض کا پانچ چھ سطروں میں ہو سکتا ہے۔ قدیم رسالوں کے مضامین کے ساتھ اس ذخیرے کی نشاں بھی کر دی جائے جہاں یہ شمارہ موجود ہے۔ ظاہر ہے کہ مضامین کا تعارف صاحب نظر ہی دے سکتے ہیں، لائبریری کے فہرست نگار نہیں۔ اشارے کے کام کی دو منزلیں ہیں۔ پہلی منزل میں ایک ایک رسالے کو لے کر تاریخی ترتیب سے مضامین کا اشارہ تیار کیا جائے گا۔ یہ کام ایک فرد بھی کر سکتا ہے۔

لیکن یہ کافی نہیں۔ کسی کو اپنا مفید مطلب مواد تلاش کرنے کے لیے سارے رسالوں کے تمام شماروں کا اشارہ یہ دیکھنا ہوگا۔ اس لیے اشاریہ سازی کی دوسری منزل ہے جملہ اشاریوں کو ملا کر گرہ بندی کرنا۔ اس میں رسالے اور زمانہ اشاعت کا خیال نہ رکھا جائے گا بلکہ موضوع اور اس کے بعد ذیلی موضوع کے اعتبار سے زمرے قائم کیے جائیں گے۔ ایک زمرے یا ذیلی زمرے میں مضامین کا اندراج مصنف کی بھائی ترتیب سے دیا جاتا چاہیے۔ رسالہ اردو کے اشارے میں تو جملہ شماروں کے مضامین بھی مصنف کی بھائی ترتیب سے دیے ہیں۔ اشاریہ ساز کو طے کرنا ہوگا کہ وہ کون سا طریقہ اختیار کرے۔

۱۴۔ بہت سے مصنف رسالوں میں شائع شدہ اپنے مضامین کو مجموعے کی شکل میں شائع کر دیتے ہیں۔ اس سے رسالہ نہ ملنے کی تلافی ہو جاتی ہے۔ تحقیقی و تنقیدی مضامین کے ایسے مجموعے کے مضامین کا اشاریہ بھی ضروری ہے۔ میں نے مرکزی حیدرآباد یونیورسٹی میں ایم فل کی ایک طالبہ سے اشاریہ بنوایا۔ اس نے تقریباً دو سو مجموعوں کا احصاء کیا۔ ظاہر ہے کہ مجموعوں کی تعداد کہیں زیادہ ہے۔ پاکستان کے بہت کم مجموعے دستیاب ہو سکے۔ کوئی فرد یا ادارہ زیادہ سے زیادہ مجموعوں کو لے کر اشاریہ تیار کرادے تو نہایت مفید ہو۔ اس اشاریے میں بھی مضامین گرہ بندی کے ذیلی اور بعض اوقات تحت ذیلی گرہ بھی کرنے ہوں گے۔

۱۵۔ آرکائیوز کا اشاریہ۔ مرکزی اور ریاستی آرکائیوز میں بھی ایسا موجود ہوتا ہے جو ادبی تحقیق میں مکہ ثابت ہوتا ہے۔ یہ مواد بہت متنوع قسم کا ہوتا ہے: قلمی کتابیں، پرانے اخبار، روزنامے، فائلیں، رپورٹیں، عدالتی دستاویزیں، فرمان اداروں کے ملازمین کی ملازمت سے متعلق کاغذات وغیرہ۔ کھوجی حضرات ایک ایک آرکائیوز کو لے کر مفید اردو مواد کی فہرست تیار کر دیں تو اس سے ماخذ کی نئی دنیا سامنے آئے گی۔

۱۶۔ کسی ادیب کا اشاریہ۔ جس مرحوم ادیب کی صدی تقریباً مٹاؤ گئی

اس کا برا بھلا اشارہ یہ تیار کر دیا گیا۔ تمام اہم ادیبوں کا اشارہ یہ تیار کرنے کی ضرورت ہے۔ اس کے دو حصے ہوں گے

الف۔ ادیب کی جملہ شعری و نثری تخلیقات، کتابوں اور مجموعوں کی فہرست۔ اس کی کتابوں کے مختلف ایڈیشنوں اور ترمیموں کی فہرست۔

ب۔ اس پر لکھی گئی کتابوں اور مضامین کی فہرست۔ مضامین کی جامع فہرست بنانا محنت طلب ہے۔ یہ جتنی جامع ہو سکے اتنی ہی مفید ہوگی۔

ادیب کی تصانیف کے مخطوطات جہاں جہاں موجود ہیں ان کی نشاں دہی کرائی جاسکے تو اشارہ یہ اور بھی تشفی بخش ہوگا۔ مطبوعات کے دور میں آکر کم از کم طبع اول کی تاریخ اور ناشر کا پتہ دینا ضروری ہے۔ کتابوں کے پہلے ایڈیشن کی تاریخ جاننا کتنا مشکل ہے؛ قدیم زمانے کو چھوڑیے بعض اوقات ہمارے معاصرین کی کتابوں کی اشاعت اول کو دریافت کرنا بھی جوئے شیر لانے کے برابر ہوتا ہے۔

میں ایک زمانے میں بھارتیہ گیان پیٹھ کی اردو کمیٹی کا ممبر تھا۔ اس میں انعام کے لیے ایک دور مقرر کیا جاتا تھا مثلاً ایک سال ۱۹۶۷ء تک شائع شدہ کتابوں پر غور کیا جاسکتا تھا۔ راجندر سنگھ بیدی کی تصنیف 'اپنے دکھ مجھے دے دو' کا سنا جانے کی ضرورت آئی۔ اراکین کو دھندلا سا خیال تھا کہ یہ ۶۸-۶۷ء کے لگ بھگ کی ہے۔ ضرورت تھی صحیح صحیح جاننے کی کہ یہ ۶۷ء سے پہلے شائع ہوئی کہ بعد میں۔ سرور صاحب کمیٹی کے صدر تھے۔ کتاب ان کے نام معنون ہے۔ انھیں پہلے ایڈیشن کی تاریخ یاد نہیں تھی۔ یہ کام دوسرے رکن ڈاکٹر گوپی چند نارنگ کے ذمے کیا گیا۔ انھوں نے اگلے دن بیدی کو بھئی فون کر کے پوچھا تو انھوں نے جواب دیا 'مجھے یاد نہیں مکتبہ جامعہ دہلی نے یہ کتاب شائع کی تھی، ان سے پوچھ لیجئے۔ نارنگ صاحب نے مکتبہ جامعہ سے دریافت کیا۔ انھوں نے کہا۔ پہلا ایڈیشن ختم ہو گیا ہے۔ ہمیں صحیح یاد نہیں کہ کب شائع ہوا تھا۔' آخر ڈاکٹر نارنگ نے لائبریری میں اس کے پہلے ایڈیشن کی کھوج کر لی اور صحیح سنہ دریافت کر لیا۔

اگر مصنف اور ناشر بھی کتاب کے پہلی اشاعت کی تاریخ نہ بتا سکے تو کوئی محقق کیا کرے اگر اہم مصنفین کی ڈاٹرکٹری یعنی سوانحی لغت ہو تو یہ مشکل حل ہو سکتی ہے۔ ادیب کا اشارہ یہ تیار کرنا ہو تو چند اچھے کتب خانوں کو دیکھ کر اس کی کتابوں اور اس سے متعلق کتابوں کے نام باسانی لکھے جاسکتے ہیں۔ مشکل آتی ہے اس کی متفرق چھوٹی تخلیقات (افسانہ، مضمون، نظم وغیرہ) نیز اس پر لکھے مضامین کی فہرست تیار کرنے میں اگر کوئی ادارہ یا جماعت اس کام کو کرے تو بہ یک وقت کئی ادیبوں کا اشارہ یہ تیار کرنے میں آسانی ہے۔ فرض کیجئے صف اول کے سوادیبوں کی فہرست بنا کہ ہر ایک کے لیے ایک ایک ورق سامنے رکھ لیا جائے۔ ایک ایک رسالے اور مجموعے کو کھنکالتے جائیئے، جس ادیب پر مضمون نظر آئے اس کے نام کے ورق میں ٹانگ دیجیئے۔ بعد میں مضمون نگاروں کی ہجائی ترتیب سے مضامین کو مرتب کر لیجیئے۔ تھوڑی سی تریب محنت میں سو اشارے تیار ہو گئے۔

۱۷۔ کسی صنف کا اشارہ۔ ہر صنف کا اشارہ یہ نہیں بنایا جاسکتا مثلاً غزل یا رباعی کا کیا اشارہ ہو۔ یہ بھی خیال رہے کہ ایسی اصناف ہی کا اشارہ بنایا جائے جو دوسرے محققوں کے لیے حوالے کی کتاب کے طور پر کام آسکے۔ اس اشارے کے دو حصے ہوں گے پہلے حصے میں اس صنف کی جملہ کتابوں اور مجموعوں کو تاریخی ترتیب سے دیا جائے گا۔ دوسرے حصے میں اس صنف پر لکھی ہوئی کتابوں اور مضامین کی فہرست ہوگی جو خواہ تاریخی ترتیب سے دیجیئے خواہ مصنفوں کی ہجائی ترتیب سے۔ زیادہ مقبول اصناف مثلاً ناول، افسانوی مجموعوں وغیرہ کے پہلے حصے کو قدیم دور تک یعنی ۱۹۳۶ء یا ۱۹۴۷ء تک محدود رکھا جاسکتا ہے صنف پر لکھی ہوئی کتابوں اور مضامین کو حال تک لانا ہوگا۔

تاحال محض ڈرامے کا اشارہ یہ دیکھنے میں آیا ڈاکٹر عبد العظیم نامی کی بلیوگرافیا اردو ڈراما کی جلد اول میں ہجائی ترتیب سے ڈراما نگاروں کے نام اور ان کے آگے ان کے ڈراموں کی فہرست ہے۔ بعد کی جلدوں میں ڈراموں کو ہجائی ترتیب

سے لے کر بیان کیا گیا ہے۔ دوسری طرف ڈاکٹر اخلاق اثر نے بھوپال سے شائع شدہ اپنی تین کتابوں میں اشاریے کی دونوں شکلیں پیش کیں۔ کتابوں کے نام یہ ہیں

ریڈیو ڈرامے کی تاریخ (۱۹۷۵ء)

اُردو ڈرامے کا مطالعہ (۱۹۷۷ء)

اُردو کا پہلا ڈراما (۱۹۷۸ء)

ان میں پہلے حصے میں ڈراموں کی کتابوں، مجموعوں نیز ڈراموں پر لکھی ہوئی کتابوں کو ملاحظہ کیا گیا ہے۔ دوسرے حصے میں ڈرامے پر لکھے ہوئے تحقیقی و تنقیدی مضامین کی فہرست ہے۔ یہ اشاریہ آخری کتاب میں سب سے مفصل ہے۔ اشاریے کے لیے منجملہ دوسری اصناف کے ذیل کی اصناف کو چنا جاسکتا ہے۔

۱. جگرے۔ ۲. سہیلا۔ ۳ بارہ ماہ سے۔ ۴ شہر آشوب کی متفرق نظریں۔ ۵ ریختی کے مجموعے۔ ۶ طویل داستان۔ ۷ حکایات کے مجموعے۔ ۸ طویل ٹنو یاں۔ ۹ طویل ڈرامے۔ ۱۰ ایک بابی ڈراموں کے مجموعے۔ ۱۱ تاریخی ناول۔ ۱۲ جاسوسی ناول۔ ۱۳ اُردو ناول ۱۹۳۶ء تک۔ ۱۴ خاکوں کے مجموعے۔ ۱۵ رپورٹاژ۔ ۱۶ یادداشتیں۔ ۱۷ آپ بیتیاں۔ ۱۸ سوانح عمریاں۔ ۱۹ مکاتیب کے مجموعے۔ ۱۹ رباعیوں کے مجموعے۔ ۲۰ انشائیوں کے مجموعے۔ ۲۱ تنقیدی و تحقیقی مضامین کے مجموعے۔ ۲۲ صحافت پر کتابیں۔ ۲۳ ترجمے پر مجموعے اور مضامین۔

۱۸۔ کسی ادیب کی فرہنگ۔ ایسی فرہنگ محض اہم ادیبوں کی تیار کی جاسکتی ہے۔ اس میں فرسودہ، متروک، اجنبی الفاظ ہوں گے۔ علمی و تہذیبی اصطلاحات ہوں گی، تلمیحات ہوں گی۔ اس سے ظاہر ہے کہ ہر بڑے ادیب کی فرہنگ نہیں تیار کی جاسکتی۔ کن کے تمام ادیبوں کی فرہنگ ہو سکتی ہے۔ شمال میں میرامن،

رجب علی بیگ سرور، میر حسن، اہم قصیدہ نگار، اہم مرثیہ نگار، اہم ریختی گو وغیرہ
 فرہنگ کے اچھے موضوع ہو سکتے ہیں۔ نائب حسین نقوی نے فرہنگ انیس تیار کی۔
 ایسی فرہنگ تیار کرنے کے لیے اس ادیب کی جملہ تخلیقات کا مطالعہ کر کے
 کاغذ کے چھوٹے چھوٹے پرزوں پر الفاظ کی فہرست تیار کرنی ہوگی۔ اس کے بعد
 مختلف لغات اور دوسری کتب کی مدد سے ان کے معنی لکھنے ہوں گے۔ لکھنؤ اور
 دہلی کی معاشرت سے متعلق کتابوں سے مدد لی جاسکتی ہے۔ موسیقی، رقص جیسے فنون
 کی کتابیں دیکھی جاسکتی ہیں۔ ماہرین فن سے مشورہ کیا جاسکتا ہے۔
 قدیم الفاظ و اصطلاحات کے صحیح تلفظ درج کر کے پر خصوصی توجہ کی

جائے۔

۱۹۔ کسی صنف کی فرہنگ۔ صنف کی فرہنگ تیار کرنے کے لیے اس
 صنف کے جملہ اہم نمونوں کو کھنگالیے اور ان میں سے دو قسم کے الفاظ نکالیے

الف۔ علمی، ادبی اور تہذیبی اصطلاحات

ب۔ اس میں مستعمل تمام فرسودہ، انوکھے اور غیر معمولی الفاظ مثلاً داستان
 کی فرہنگ میں یہ الفاظ دے کر ان کے آگے حوالے کے طور پر باغ و بہار

لکھ دیا جائے گا:

نک گھسنی کرنا۔ سجدہ کرنا (باغ و بہار)

صبح خیزی۔ علی الصباح اٹھ کر سوتے ہوؤں کا سامان اٹھانے والا

(باغ و بہار)

ظاہر ہے کہ فرہنگ تیار کرنے کے لیے لغات اور متعلقہ علوم و فنون کی کتابیں

دیکھنی ہوں گی۔ ذیل کی اصناف کی فرہنگ تیار کی جاسکتی ہے۔

داستان۔ مثنوی۔ قصیدہ۔ ریختی۔ مرثیہ۔

۲۔ اردو ادب کی تہذیبی فرہنگ۔ ادیب اور صنف کی فرہنگ میں دو

قسم کے اندراجات کو شامل کرنے کی سفارش کی گئی ہے۔ تہذیبی اور علمی اصطلاحات

۲۔ انوکھے الفاظ و محاورات۔ اردو ادب کی تہذیبی فرہنگ میں جیسا کہ نام سے ظاہر ہے محض تہذیبی الفاظ ہوں گے، بالخصوص طبوسات، زیورات، سواریاں، جشن، رقص، موسیقی، ماکولات و مشروبات، کھیل، شکار وغیرہ کی انواع و اصطلاحات پر توجہ کی جائے گی۔ کہا جائے گا کہ نجوم، دینیات مثلاً فقہ وغیرہ بھی تو تہذیب کے اجزا ہیں لیکن ہم تہذیبی فرہنگ میں ان اصطلاحوں کو چھوڑ سکتے ہیں جو خالص علمی ہیں۔ قدیم ادبیات میں مذکور لباسوں، کھانوں، رقص و موسیقی وغیرہ کی بہت سی انواع و اصطلاحات کا صحیح مفہوم ہمیں معلوم نہیں ہوتا۔ ہم کلاس میں یا کتاب کے آخر میں فرہنگ دیتے ہوئے یہ کہہ کر ٹال دیتے ہیں کہ ایک قسم کا کھانا ہے، موسیقی کی ایک اصطلاح ہے، ایک قسم کی کھری سواری وغیرہ۔ جب تک صحیح مفہوم معلوم نہ ہو تفہیم و ترسیل کا حق ادا نہیں ہوتا۔ واضح ہو کہ اس فرہنگ میں ہندوستانی تہذیب اور جدید مغربی تہذیب دونوں کے ارکان ہوں گے کیونکہ ہماری ادبیات میں ایک طرف پیتامبر، ہون، آرتی، چوک پورنا وغیرہ ملتے ہیں تو دوسری طرف چالیس کنجی کا کٹورہ، نیاز، کونڈے وغیرہ اور تیسری طرف جاز، راک اینڈ رول، پیسٹی، بیل باٹم، فراک، کارنیوال، سرکس، ٹورنامنٹ، باکسنگ جیسے اندراجات بھی ہوں گے۔ اس طرح تہذیبی فرہنگ ایک کتابی عجائب گھر ہوگی جس میں طرح طرح کے لباس، ساز، ہتھیار، کھیل وغیرہ سجے ہوئے ہیں۔

فرہنگ تیار کرنے کا عمل وہی ہوگا جو لغت تیار کرنے کا ہے۔ اس کا فروتر طریقہ یہ ہے کہ مختلف لغات سامنے رکھیے جن میں مستشرقین کی لغت بھی ہوں۔ ان میں اضافہ کیجیے قدیم متون کے آخر میں دی ہوئی فرہنگوں کا۔ ان میں سے تہذیبی الفاظ الگ کر لیجیے، انھیں بجائی ترتیب سے جما کر ان کے معنی لکھ دیجیے۔ چلیے فرہنگ تیار ہوگئی۔ بہتر صورت یہ ہے کہ براہ راست ادبیات میں سے لغات نکال کر لائیے۔ مثنویوں، داستانوں، قصیدوں، مرثیوں اور نکتوں وغیرہ کا مطالعہ کر کے لفظیات اکٹھا کرنی ہوں گی۔ ان کے ساتھ ساتھ ادب کی معاشرتی پس منظری کتابوں مثلاً

دکنی کلچر پر دو کتابیں، 'رسومِ دہلی'، 'شہابِ لکھنؤ'، 'مشرقی تمدن کا آخری نمونہ'، 'اردو ادب کا سماجی پس منظر' از اعجاز حسین، 'دہلی میں اردو شاعری کا فکری و تہذیبی پس منظر' از محمد حسن، 'لکھنؤ کی تہذیبی میراث' از جعفر حسین وغیرہ کو دیکھنا ہو گا۔ لغت کی طرح اندراجات کو کارڈوں پر مرتب کیجیے اور ان کے معنی کے لیے لغات، 'مندرجہ بالا کتابوں نیز فنونِ لطیفہ کی مخصوص کتابوں کو دیکھنا ہو گا۔ ایسی فرہنگ حوالے کی بہت مفید کتاب ہوگی لیکن اجتماعی تحقیق کے تحت ہی باحسن الوجہ تیار کیا جاسکتا ہے۔

۲۱۔ اردو محاوروں کی فرہنگ۔ اس کی تفصیل انیسویں باب "ادبی لسانیات" میں ملاحظہ ہو۔

۲۲۔ ادبی اصطلاحوں کی فرہنگ۔ ترقی اردو بیورو نے بہت سے علوم کی فرہنگیں تیار کرائی ہیں لیکن میرے علم کی حد تک اردو کی ادبی اصطلاحوں کی فرہنگ نہیں بنوائی۔ انگریزی میں ایسی لغات ہیں۔ اردو میں ایسی فرہنگ بنانے کے لیے دو قسم کی ماہرانہ صلاحیتوں کی ضرورت ہے، ایک تو قدیم علومِ بلاغت، دوسرے جدید تنقید۔ اردو میں ان دونوں کا اجتماع رکھنے والے حضرات بہت کم ہیں۔ شمس الرحمن فاروقی کا نام ذہن میں کوندتا ہے۔ دو حضرات مل کر یہ کام بہتر طریقے پر کر سکتے ہیں۔ اس میں زیادہ تر بہرہ قدیم علوم کا ہو گا، اس سے کم تر جدید تنقید کا۔ ثانی الذکر کے لیے انگریزی ادب کی معرفت مفید ہوگی۔ اس فرہنگ میں لغات کی طرح ایک دو لفظ یا ایک ہی سطر میں معنی نہیں دیے جائیں گے بلکہ انسائیکلو پیڈیا کے انداز پر کسی سطور شاذ ایک پیراگراف میں تشریح و توضیح کرنی ہوگی۔

بلاغت کی کتابوں سے لے کر کارڈوں یا موٹے کاغذ کے پرزوں پر فہرست الفاظ مرتب کیجیے۔ بعض الفاظ مثلاً فصاحت، بلاغت، حسنِ مطلع کے معنی ایک کتاب میں کچھ ہوتے ہیں، دوسری میں کچھ۔ محقق کو اپنے علم سے ان کے بیچ فیصلہ کرنا ہو گا۔ بعض اصطلاحوں کا مفہوم کسی قدر غیر متعین اور پھیلا ہوا ہوتا ہے مثلاً فصاحت، بلاغت، سلاست، رنگینی، بیاں، تفریل، مقالہ وغیرہ۔ ان کے مفہوم کو متعین کرنا ہو گا۔

ادبی اصطلاحوں میں قواعد اور علم معنی کی (جیسا کہ بحر الفصاحت میں دریا ہے) جزئیاتی اصطلاحوں کو حذف کر دینا مناسب ہوگا۔ بعض اہم اصطلاحیں لے لی جائیں تو کافی ہے۔ ہاں عروض، بدیع، قافیہ وغیرہ کی جملہ اصطلاحیں لینی ہوں گی۔ ایسی اصطلاحوں کی تعداد پانسو سے تجاوز کر جائے گی۔ ان کا صحیح تلفظ متعین کیجیے مثلاً بتانا ہوگا کہ نحو کی اصطلاح مسند اور مسند الیہ کا حرفِ اول مضموم ہے، مفتوح نہیں۔ بحر مجتہد کا صحیح تلفظ بغیر تشدید کے ہے۔ مفہوم بلاغت اور تنقید کی کتابوں سے مل سکے گا۔ قدیم اصطلاحوں کے لیے عربی فارسی کتب کو دیکھنا ضروری ہے۔

۲۲۔ ادب میں مستعمل علمی اصطلاحوں کی فرہنگ۔ ڈاکٹر سید حامد حسین نے اپنی کتاب "اردو شاعری میں مستعمل تلمیحات و مصطلحات" (بھوپال، ۱۹۷۷ء) کے دوسرے حصے میں نجوم، فلکیات، تصوف، فلسفہ، منطق، جنگ، سفر، قیام اور اجل وغیرہ کی اصطلاحات کو شامل کیا ہے۔ یہ حصہ محض ۵۳ صفحات کو محیط ہے۔ ظاہر ہے جملہ علمی اصطلاحوں کو اس سے زیادہ وسعت درکار ہے۔

یہ کام خاصا دشوار ہے۔ اس کے لیے قدیم ثنویوں، داستانوں، قصیدوں، مریوں وغیرہ کی ورق گردانی کر کے اصطلاحیں جمع کرنی ہوں گی۔ یہ درست نہ ہوگا کہ نجوم یا تصوف کی کتاب اٹھا کر اس میں سے اصطلاحیں لے لی جائیں۔ اس طرح وہ اصطلاحیں بھی ور آجائیں گی جو اردو ادب میں کبھی استعمال ہی نہیں ہوئیں۔ لغت سازی کے بہتر طریقے پر عمل کر کے ادبیات سے اصطلاحیں اخذ کیجیے۔ ان کے معانی کے لیے اردو لغات نیز متعلقہ علوم کی کتابوں سے رجوع کیجیے۔ بہتر ہوگا کہ ان علوم کے علماء سے بھی مشورہ کر لیا جائے۔ ایسے علماء عربی درس گاہوں مثلاً دیوبند اور یونیورسٹیوں کے عربی کے شعبوں میں مل سکتے ہیں۔ کارڈوں پر اصطلاحیں اور ان کے معنی لکھیے۔ ان کے آگے وہ شعر یا نثری جملہ بھی نمونہ لکھ دیجیے جہاں یہ اصطلاح استعمال ہوئی ہے اور اس اقتباس کا ماخذ درج کیجیے۔ جملہ کارڈوں کو بہائی ترتیب سے ملا کر کتابی شکل دے دیجیے۔

۲۴۔ آوارہ گرد اشعار کی بیاض۔ بہت سے مقبول عام اشعار کے مصنف کا علم نہیں ہوتا یا انھیں غلط شاعر سے منسوب کر دیا جاتا ہے۔ اس کی تصحیح کئی حضرات نے کی۔ قاضی عبدالودود نے اس سلسلے میں بہت سے مضامین لکھے۔ کالی داس گپتا رضانے اپنے مجموعے سہو و سراغ (بمبئی، ۱۹۸۰ء) میں ایک مضمون "چند مشہور شعر اور ان کے خالق" لکھا۔ مرکزی حیدرآباد یونیورسٹی میں ایک طالبہ عائشہ خاتون نے اس موضوع پر ایم فل کا ایک ضخیم مقالہ لکھ دیا۔ اس کے بعد کبھی اس کام کو اور آگے بڑھانے کی ضرورت ہے تاکہ جسے کسی مشہور شعر کے مصنف کے بارے میں علم نہ ہو یا انتساب میں شبہ ہو وہ اس بیاض میں دیکھ لے۔ تلاش کی سہولت کے لیے اشعار کو ردیف و از جمع کیا جائے ان میں کبھی ردیف کے آخری حروف کا خیال رکھ کے لغت کی طرح ترتیب دیا جائے جیسا کہ عرشی صاحب نے نسخہ عرشی کے آخر میں غزلوں اور اشعار کے اشاریے کے لیے کیا۔

مندرجہ بالا کام کے لیے پہلے تو اب تک کیے ہوئے اس قسم کے کاموں کو سامنے رکھنا ہوگا۔ اس کے بعد تیزی سے اہم تذکروں کا جائزہ لے کر مشہور اشعار اور ان کے مصنفوں کے نام اور تخلص لکھ لیے جائیں گے۔ ظاہر ہے کہ محض وہ اشعار لینے ہوں گے جن کے مصنف عام طور سے معلوم نہیں یا مختلف تذکروں اور کتابوں میں مختلف نام دیے ہیں۔ ان میں سے کوئی ایک اصلی مصنف ہو سکتا ہے البقیہ جعلی۔ صرف مشہور و مقبول اشعار تک محدود رہنا پڑے گا۔ دیکھنے میں یہ آئے گا کہ ایک شعر مثلاً غزالاں تم تو واقف ہو کو میر حسن نے رام نرائن موزوں کا اور صاحب تذکرہ مسرت افزا نے مرزا ابراہیم مشتاق بنارسوی کا لکھا ہے۔ اس قسم کے اختلافی انتسابات کثرت سے ملیں گے۔ ان کے بارے میں بحث کر کے فیصلہ کرنا ہوگا کہ کون سا درست ہے۔

دوسرا کام یہ کرنا ہوگا کہ ان کا درست متن دیا جائے۔ مثلاً مندرجہ بالا شعر کو میر حسن نے طریقہ مشہور سے "ویرانے پہ کیا گذری" پر ختم کیا ہے جب کہ

مسرت افزا میں "میںخانے" پر کیا گزرا " لکھا ہے۔ مدون بیاض کو غور و فکر کر کے صحیح مصنف اور مرتب متن طے کرنا ہو گا۔ کام مشکل ہے۔ مدون کا ادبیات کا مطالعہ جتنا وسیع ہو گا کام اتنا ہی شافی ہو گا۔

اردو تحقیق کو حوالے کی کتابوں کی شدید ضرورت ہے۔ معلوم نہیں کب کوئی انسٹیٹیوٹ بنے گا اور کب یہ کتابیں وجود میں آسکیں گی۔ اس سے پہلے اگر ایک دو محقق مشترکہ طور پر ان میں سے کچھ کام کر سکیں تو دریغ نہ کریں۔ چونکہ یہ کتب دوسرے محققوں اور پڑھ لکھے قاریوں کے لیے معتبر ماتخذ کا کام دیں گی اس لیے ان کی تصنیف میں تحقیقی صحت اور مناسب ترتیب کی بطور خاص ضرورت ہے۔ کام کو نہ زیادہ سے زیادہ بھرپور بنایا جائے تاکہ عرصے تک اس پر اضافہ کرنے کی ضرورت نہ آئے۔

اٹھارواں باب

بین العلوٰمی تحقیق

"بین العلوٰمی" انگریزی اصطلاح Inter-disciplinary کا ترجمہ ہے۔ پہلے باب میں ہند کے محقق ڈاکٹر بیچ ناتھ سنگھل کا مقولہ درج کیا جا چکا ہے کہ عہدِ قدیم میں علوم کو برہما کی طرح اکھنڈ سمجھا جاتا تھا۔ ویدوں میں مذہب کے علاوہ موسیقی، طب، نجوم وغیرہ سبھی شامل ہیں۔ کوٹلیہ (چانکھ) کی شاہکار کتاب 'ارتھ شاستر' نام سے معاشیات پر معلوم ہوتی ہے لیکن اس میں علمی سیاسیات کی بھی کمی نہیں۔ سنسکرت کے روایتی نصاب میں ادب کے علاوہ جیوتش وغیرہ کا بھی درس دیا جاتا ہے۔ عہدِ وسطیٰ میں اسلامی درس گاہوں میں بھی حدیث، کلام، ہیئت، نجوم و طب سبھی کی تعلیم دی جاتی تھی۔ یہی وجہ ہے کہ عہدِ غالب تک ہر پڑھا لکھا شخص ان سب علوم میں کچھ نہ کچھ دخل رکھتا تھا۔

افلاطون نے بھی اپنی کتاب 'ریاست' میں علم کو اکھنڈ کہا ہے۔ گیلیلیو کے

عہد تک سائنس اور فلسفہ متحدہ علوم تھے۔ فلسفے کو Speculative Philosophy

اور سائنس کو Practical Philosophy کہتے تھے۔ مغرب میں عہدِ وسطیٰ میں

علم کے حصے ہونے شروع ہوئے۔ سائنس، فلسفہ اور ادب الگ ہو گئے۔ ان کے سابق

اتحاد کی صرف اتنی یادگار باقی رہ گئی ہے کہ کسی بھی موضوع میں پی ایچ ڈی کی ڈگری

لے ڈاکٹر بیچ ناتھ سنگھل، شوہدہ سو روپ ایوم مانک کاریہ ودھی ص ۲۸

لیجیے، اس کا نام ڈاکٹر آف فلاسفی ہوتا ہے۔ کامرس میں بھی ڈاکٹر آف فلاسفی اور فزکس میں بھی ڈاکٹر آف فلاسفی۔ اب اختصاص کی لے اتنی بڑھ گئی ہے کہ ایک عالم اپنے مخصوص علم یا فن کی ایک ہی شاخ کا ماہر ہوتا ہے، بقیہ شاخوں کے بارے میں محض سرسری واقفیت رکھتا ہے۔ یہ اختصاص فطری سائنسوں اور اطلاقی سائنسوں یعنی ڈاکٹری اور انجینئرنگ وغیرہ میں زیادہ نظر آتا ہے، سماجی سائنسوں مثلاً تاریخ، معاشیات وغیرہ میں اس سے کم اور ان سے بھی قدرے کم ادب میں۔ ہر آقائے ادب، ادب کے مختلف ادوار اور مختلف اصناف کے بارے میں بقدرہ بالیست معلومات رکھتا ہے لیکن ماہرانہ نہیں۔ اس طرح بعض حضرات قدیم ادب، بلاغت، عروض، تاریخ گوئی وغیرہ کے ماہر ہوتے ہیں تو بعض دوسرے جدید ادب اور جدید تنقید کے۔ مزید اختصاص یہ ہے کہ ایک شخص غالب کا ماہر ہے، دوسرا مرثیے کا، تیسرا اقبال کا اور چوتھا جدید ناول اور افسانے کا۔

ہندی کے عالم ڈاکٹر ہزاری بد شاد دویدی نے لکھا ہے کہ جو سبیل حیات انساں کے دروں میں سرایت کرتا ہے، ادب اسی کی کہانی ہے۔ لیہ ان کے جانشین ہندی ہی کے ڈاکٹر وجے پال سنگھ نے سمجھاؤ دیا تھا کہ پہلے ایک ملک (مثلاً ہندوستان) کی مختلف زبانوں اور علاقوں کو ملا کر ان کے ایک متحدہ ادب کی تشکیل کیجیے، پھر دنیا بھر کے ادبوں کو ملا کر ایک عالمی ادب کی شکل میں عرض کرتا ہوں کہ ترکیب و اختلاط کا یہ عمل دو جہتوں میں ہونا چاہیے۔ ایک طرف ہم اپنی زبان اور ملک کے ادب کے وسیلے سے عالمی ادب تک سفر کریں، دوسری طرف ادب اور دوسرے انسانی علوم و فنون کو ایک دوسرے سے نزدیک تر لاکر ان کا مطالعہ کریں۔ ظاہر ہے کہ ادب ہر علم، مثلاً طبیعیات، کیمسٹری کے ساتھ لب و دنداں نہیں ہو سکتا، لیکن ادب

انوسندھان کی پمکریا، ص ۹۷ بہ جوالہ ہندی انوسندھان از ڈاکٹر وجے پال سنگھ ص ۲۱
 لکھ ہندی انوسندھان ص ۲۳

کو تاریخ، سماجیات، معاشیات، فلسفہ، نفسیات وغیرہ کے آئینے میں تو دیکھا ہی جاسکتا ہے۔

اگر ایسے موضوع پر کام کیا جاتا ہے جس میں ایک سے زیادہ ادبوں کا مطالعہ کیا جائے تو اسے تقابلی ادب (Comparative Literature) کہتے ہیں۔ اگر ایسے موضوع پر تحقیق یا تنقید کی جائے جس میں دو یا زیادہ علوم و فنون کے ڈانڈے ملنے ہوں تو اسے بین العلومی مطالعہ کہا جاتا ہے۔ ایک طرح سے تقابلی ادب بھی بین العلومی مطالعے کی ابتدائی منزل ہے۔ بین العلومی مطالعے کے ترکیبی موضوعات جس قدر مختلف النوع ہوں گے اتنا ہی وہ مطالعہ زیادہ قابلِ قدر ہو گا کیونکہ بظاہر دور افتادہ علوم میں اختلاف کے بجائے اشتراک کو آہاگر کرنا فصل کو وصل میں بدلنا ہے۔ اردو اور فارسی ادب کا تقابلی مطالعہ اتنا اہم نہیں جتنا اردو اور مراٹھی ادب کا۔ ان سے بھی مفید تر ہوں گے اردو اور سیاسیات یا اردو اور معاشیات کے بین العلومی موضوعات۔ بین العلومی مطالعے کی اہمیت اسی میں ہے کہ اختصاصیت کے گاز نے جس

طرح انسان کے فکر و شعور کو ٹکڑے ٹکڑے کر دیا ہے، بین العلومی مطالعہ، دو بظاہر بعید مضامین کو قریب لاتا ہے اور اس طرح علم کی یگانگی اور یک جہتی کا حق ادا کرتا ہے۔ آج کل درس گاہوں میں ایسے موضوعات کے مطالعے کو قدر و وقعت کی نظر سے دیکھا جاتا ہے کیونکہ مختلف علوم کے جو اساتذہ و طلبہ ایک دوسرے کی زبان نہیں سمجھتے، ایسے مشترک موضوعات کے تفصیل ایک دوسرے سے ہم کلام و ہم نشین ہو سکتے ہیں۔ ادب کے لیے اس قسم کا مطالعہ بطور خاص مفید ہے کیونکہ سائنس و ٹکنالوجی کی یلغار میں ادب کو شوقِ فضول اور اس کے مطالعے کو کارِ عبث سمجھا جاتا ہے۔ دوسرے انسانی فنون اور سماجی سائنسوں سے منسلک مطالعے کے سبب دورِ حاضر میں ادب کی معنویت اجاگر ہوگی۔

بین العلومی مطالعہ زیادہ تر فکر کی سطح پر ہوتا ہے اس لیے اسے تنقید کے ذیل میں رکھا جائے، لیکن جس طرح ہم تحقیق کی ایک شاخ بین العلومی تحقیق کر سکتے ہیں

اس طرح تنقید کا ذیلی شعبہ بین العلومی (یا بین الفنونی) تنقید وضع نہیں کر سکتے۔ تنقید میں تخلیق کا سماجی، سیاسی، معاشی، نفسیاتی پہلو مد نظر رہتا ہے، اس لیے وہ بالطبع بین العلومی ہوتی ہے۔ علیحدہ سے بین العلومی تنقید قائم کرنے کا جواز نہیں۔ ادب کے ساتھ دوسرے موضوعات کا مشترک مطالعہ بیشتر نقد ادب ہوتا ہے لیکن کچھ ایسے بھی ہیں جو تحقیق کے ذیل میں آتے ہیں یا ان میں تنقید کے ساتھ ساتھ کسی قدر تحقیق کی پٹ بھی ہوتی ہے۔

یونیورسٹیوں کے قواعد میں تحقیقی مقالے میں نئے حقائق کے انکشاف کا مطالبہ کیا جاتا ہے یا پھر انے حقائق کی نئی تشریح کا۔ آخر الذکر کے چور دروازے سے داخل ہو کر تنقید تحقیق کا روپ دھار لیتی ہے۔ درس گاہوں کی اس فیاضی کے پیش نظر اس قسم کے تنقیدی موضوعات پر بھی توجہ کی جائے گی۔ اس کے یہ معنی نہیں کہ میری رائے میں ان موضوعات کے کام تحقیق کے حصار میں داخل ہیں۔ ریسرچ ڈگری کے پیش نظر قدرے بدرجی کے ساتھ ایسے بین العلومی موضوعات بھی قیاس کیے جاتے ہیں گو ترجمہ انھیں کو ہوگی جن میں کسی نہ کسی حد تک تحقیق کا عنصر بھی موجود ہے۔

کچھ پہلے تک علوم و فنون کو آرٹس اور سائنس میں تقسیم کیا جاتا تھا۔ پھر آرٹس کی دو قسمیں کر دی گئیں انسانیات (Humanities) اور سماجی علوم۔ انسانیات میں ادب، لسانیات، فلسفہ، نفسیات، موسیقی اور دوسرے فنون لطیفہ آتے ہیں۔ سماجی علوم میں تاریخ، معاشیات، سیاسیات، سماجیات، بشریات وغیرہ ہوتے ہیں۔ یونیورسٹیوں میں تدریس اور قانون کی بھی الگ فیکلٹیاں (Faculties) یا اسکول ہوتے ہیں۔ انھیں بھی سماجی علوم ماننا چاہیے۔ ایک طرح سے دیکھا جائے تو سماجی علوم کے مضامین بھی انسانیات کے تحت آتے چاہئیں کیونکہ ان میں بھی مطالعہ کا موضوع انسان ہی ہے۔ برخلاف سائنس کے بہاں نموداً اشیا و عناصر کا مطالعہ کیا جاتا ہے۔ حیوانیات اور ڈاکٹری میں انسان کا مطالعہ کیا جاتا ہے تو سماج کے فرد کے طور پر نہیں۔

انسانیات اور سماجی علوم میں انسان کا سماج میں جائزہ لیا جاتا ہے۔ ان دونوں کے تمام مضامین کہیں نہ کہیں ادب سے مصافحہ کر لیتے ہیں، سائنس میں ادب سے نزدیک مضامین طب، نجوم اور جغرافیہ ہی ہو سکتے ہیں۔ جہاں تک نجوم کا تعلق ہے ہیئت سائنس ہے لیکن پیشین گوئی کرنے والا جیوتش سائنس نہیں۔

ذیل میں اردو ادب اور مندرجہ بالا مضامین میں سے ایک ایک کو لے ان کے مشترک مطالعے کے امکانات پر غور کیا جائے۔ خیال رہے کہ یہ موضوعات لازماً اپنی اپنی ہیئت کے مقالے کے لیے نہیں، ڈگری سے قطع نظر اوسط یا مختصر مقالے ہی کے ڈھب کے ہو سکتے ہیں۔ اردو اور کوئی دوسرا ادب۔ تقابلی ادب اسی کو کہتے ہیں کہ اپنے ادب کی کسی صنف یا رجحان یا پہلو کا کسی دوسرے ادب کی مماثل صنف، رجحان یا پہلو سے تقابلی مطالعہ کیا جائے۔ تقابلی ادب زیادہ تر فکری اور تنقیدی سطح سے سروکار رکھتا ہے لیکن کچھ ایسے موضوعات بھی ہیں جو محض فکری نہ رہ کر تاریخی یا فنی ہو جاتے ہیں، اگر کلاماً نہیں تو جزواً۔ ایسے کچھ موضوعات یہ ہو سکتے ہیں۔

اردو اور ہندی کے قدیم قصوں میں مشترک افسانوی روایات (Motifs)

اردو اور عالمی قصوں میں تلاش کا موٹیف

اردو میں ہندی سے مستعار شعری اصناف

اردو میں مغربی اصنافِ ادب

اردو میں دوسری ہندوستانی زبانوں سے مستعار ادبی اصناف

اردو ڈرامے میں سنسکرت اور یونانی فنِ ڈراما کی آویزش و آمیزش

اردو اور ہندی عروض کا تقابلی مطالعہ

اردو کے سنسکرت الاصل قصے

اردو، سنسکرت اور دوسری ہندوستانی زبانوں میں قصہ حسن و دل

اردو اور قدیم مغربی فکشن میں فوق الفطری عناصر کا جائزہ

اردو اور ہندی کی طویل نظموں کا تقابلی مطالعہ

دکنی ادب پر دوسرے ہندوستانی ادبوں کا اثر
 اُردو اور ہندی کی طویل داستانوں کا تقابلی مطالعہ
 اُردو میں انگریزی ادبیات کے تراجم
 اُردو میں انگریزی کے علاوہ دوسری یورپی زبانوں کے تراجم
 اُردو میں سنسکرت / ہندی / کسی دوسری ہندوستانی زبان کے تراجم

اُردو اور لسانیات

یوں تو ادب اور زبان کا گہرا تعلق ہے لیکن جدید و ضابطہ
 لسانیات نے جس طرح غیر ادبی، غیر اقداری اور سائنسی روپ اختیار کیا ہے اس کے
 بعد ادب اور لسانیات بالکل مختلف مطالعے ہو گئے ہیں۔ خالص لسانیاتی موضوعات
 ادبی تحقیق میں نہیں سما سکتے۔ ادب کے شعبے میں انھیں لسانیاتی موضوعات کو لیا جاسکتا
 ہے جن کے لیے اُردو ادب کا عرفان ضروری ہو مثلاً حسب ذیل موضوعات
 اُردو کے دوسری زبانوں سے رشتے

دکنی لغات

اُردو قواعد نویسی کا ماخذ

اُردو قواعد / لغات کے باب میں مستشرقین کی خدمات

کسی قدیم متن کا لسانی مطالعہ

اُردو اور فلسفہ - فلسفے کا موضوع افکار ہیں اس لیے اُردو ادب اور فلسفے کے

بین العلومی موضوعات کا مطالعہ ادا کر فکری و تنقیدی ہو گا۔ اسے بہ مشکل خالص
 تحقیق کہا جاسکتا ہے۔ فلسفے کے چند موضوعات یہ ہو سکتے ہیں

اُردو ادب سے متعلق فلسفیانہ افکار

اقبال پر فلاسفہ مغرب کا اثر

اُردو میں فلسفیانہ تحریریں

اُردو ادب پر یونانی فلاسفہ کا اثر

فلسفے کی بہت سی شاخیں ہیں مثلاً مابعد الطبعیات، اخلاقیات، جمالیات، نفسیات وغیرہ۔ مابعد الطبعیات اور اخلاقیات کے ڈانڈے مذہب سے بھی مل جاتے ہیں۔ اس طرح بعض موضوعات میں ادب، فلسفہ اور مذہب تینوں کی تر و پتی ہو جاتی ہے۔ ذیل کے موضوعات میں پہلا مابعد الطبعیات سے متعلق ہے، دوسرا اخلاقیات سے

۱۔ اُردو ادب میں خدا کا تصور

۲۔ اُردو داستانوں اور مثنویوں میں خیر و شر کا تصور

یہ دونوں موضوعات مذہب سے بھی متعلق ہیں، یعنی ان میں تین علوم، ادب، فلسفہ اور مذہب مل جاتے ہیں۔

ادب اور جمالیات کے مشترک موضوعات کچھ اس قسم کے ہو سکتے ہیں۔

۱۔ اُردو ادب کے حوالے سے قدیم ہندوستانی جمالیات اور اچھی جمالیات کا تقابلی مطالعہ۔

۲۔ اُردو شاعری میں حسن کا تصور

۳۔ کلیاتِ قلبی قطب شاہ کی جمالیاتی اقدار

۴۔ دبستانِ ادبِ لطیف کے جمالیاتی نظریے

۵۔ ترقی پسند ادب کے جمالیاتی تصورات

ظاہر ہے کہ مندرجہ بالا جملہ موضوعات خالص تنقیدی ہیں۔ تحقیق کی تاریخ لکھی جائے تو ان کو شامل نہیں کیا جائے گا۔

اُردو ادب اور نفسیات

پہلے نفسیات فلسفے ہی کا جزو ہوتی تھی۔ اب نفسیات

نے اتنی ترقی کر لی ہے کہ اس کی علیحدہ حیثیت تسلیم کر لی گئی ہے۔ اب اسے سماجی سائنس میں

شامل کیا جاتا ہے حالانکہ یہ صحیح معنی میں انسانی علم (Humanity) ہے۔ ادب

کے ساتھ اس کے کچھ مشترک موضوعات نہ ہو سکتے ہیں۔

اُردو غزل کے کرداروں کا نفسیاتی مطالعہ

اُردو ادیبوں میں احساسِ برتری اور احساسِ کمتری
اُردو فکشن میں اجتماعی لا شعور کے مظاہر
شعور کی رو کے افسانے
اُردو کے جنس زدہ ادیب
میراجی، ایک نفسیاتی مطالعہ
جدیدیت کے نفسیاتی بیچاک کی مختلف جہات کا مطالعہ
ان کے علاوہ کسی بھی تخلیقی ادیب یا کسی تخلیقی فن پارے کا نفسیاتی مطالعہ
کیا جاسکتا ہے۔

اُردو ادب اور مذہب

رہن، سہن، کلچر، زندگی کی طرف روئے اور انسانی ذہن
سب کچھ مذہب سے شدید طور پر متاثر ہوتے ہیں۔ چونکہ ادب کو افکار، تہذیب،
روحوں اور اقدار سے تعلق ہوتا ہے اس لیے ادب کا مذہب سے بھی گہرا ربط ہے۔ دنیا کی
ابتدائی شاعری مذہبی زمزموں اور بھجنوں کے روپ ہی میں ظاہر ہوئی۔ اُردو ادب
اور مذہب کو جوڑنے والے بہت سے موضوعات ہیں مثلاً

اُردو میں قرآنی ادب

اُردو میں وہابی ادب

اُردو میں قادیانی ادب

اُردو میں مسیحی ادب

اُردو میں آریہ سماجی ادب

قرآن مجید کے اُردو تراجم و تفاسیر کا تنقیدی مطالعہ

اُردو میں احادیثِ نبویؐ

اُردو میں اسلام کے علاوہ دوسرے مذاہب کی کتابوں کی وضاحتی فہرست

اُردو ادب پر ہندو مذہب کا اثر

طریقت کا مقصد بھی وہی ہے جو شریعت کا لیکن دونوں کے طریقے مختلف ہیں۔ معرفت سے متعلق بھی کئی موضوعات ہو سکتے ہیں۔

تصوف اور بھگتی کے مقامات اشتراک و اختلاف
اسلامی اور عجمی تصوف ایک تقابلی مطالعہ
اردو میں وحدت الوجود و وحدت الشہود کی آویزش
اقبال اور تصوف

اردو میں معرفت کی کتابیں
واضح ہو کہ تصوف اس حد تک اردو ادب میں سمویا ہوا ہے کہ اردو اور
تصوف کے مشترک موضوعات کو یہ مشکل بین العالومی مطالعہ تسلیم کیا جائے گا۔
اردو اور موسیقی

موسیقی ایسا فنِ لطیف ہے جس کا اثر فوری اور شدید ہوتا ہے یہی وجہ ہے کہ
مذہبوں نے اس سے بہ کثرت مدد لی ہے۔ ہندوؤں کی سام وید موسیقی سے متعلق ہے۔
ہندوؤں میں کیرتن کے لیے بہت سے بھجن لکھے گئے۔ اسلام کو موسیقی سے عار ہے
لیکن صوفیوں، بالخصوص چشتی سلسلے میں سماع کو مستحسن قرار دیا گیا۔ سماع کے لیے
قوالیوں کی اہمیت آشکارا ہے اور قوالی میں بالعموم اردو غزل یا نظم استعمال کی جاتی ہے۔
شاعری اور موسیقی دونوں میں ترنم و توازن مشترک ہیں۔ استاد ی موسیقی کی بہت سی
قسموں کے لیے کچھ مخصوص گیت یاد و تین سطروں کے بول لکھے گئے اور ان کو موسیقیاں
نام ہی دے دیے گئے۔ اس طرح وہ ادب کی اصناف بھی ہو جاتی ہیں۔ ادب و موسیقی کو
متحد کرنے والے تین موضوعات یہ ہو سکتے ہیں

۱۔ اردو میں موسیقیاں اصنافِ شعر

(دھرید، خیال، ٹھمری، دادرا، پپہ، ہولی، کافی)

۲۔ دکن کے مخصوص عارفانہ گیتوں کا مطالعہ

(چکری، حقیقت، سہیلا)

۳۔ اُردو زبان و ادب میں ہندوستانی موسیقی

آخر الذکر موضوع پر مرکزی یونیورسٹی حیدرآباد میں کام ہو رہا ہے اور کافی آگے بڑھ چکا ہے۔ اب سماجی سائنسوں کو لیں۔

اُردو اور تاریخ

تھوڑا بہت تاریخی پس منظر تو بیشتر مقالوں میں ہوتا ہے۔ شیخ چاند نے "سودا" میں اس کی طرح ڈالی جس کا نقطہ منہا ڈاکٹر خواجہ احمد فاروقی کی "میر تقی میر" حیات اور شاعری" ہے، لیکن تاریخی پس منظر کی وجہ سے یہ موضوعات اور ان پر لکھے مقالے بین الملومی نہیں ہو جاتے۔ اس خطاب کے لیے ضروری ہے کہ مقالے کے عنوان ہی میں تاریخی مطالعہ مضمر ہو مثلاً

اُردو ادب میں ۱۸۵۷ء کے مرقعے

اُردو ادیبوں کی مولفہ کتب تاریخ کا جائزہ

مولوی ذکاء اللہ کی تاریخ ہند، ایک مطالعہ

شہر کے ناولوں کی تاریخیت کا جائزہ

ڈاکٹر قاضی عبدالستار کے ناولوں میں تاریخیت

اُردو میں تاریخی ادب

اُردو ادب میں زوالِ حکومتِ مغل کے مرقعے

جنگ ۱۸۵۷ء سے متعلق اُردو نظم و نثر پر مرکزی حیدرآباد یونیورسٹی میں ایم فل

کے دو مقالے لکھے گئے۔ اب ایک منصوبے کے تحت بعد پٹی۔ ایچ ڈی تحقیقی ہو رہی ہے۔

تاریخی موضوعات پر لکھتے ہوئے مقالہ نگار کو چاہیے کہ وہ اُردو میں لکھی تحریروں سے

ایسا مواد پیش کرے جو تاریخ کے طلباء کے لیے بھی مفید ہو یعنی مقالہ جتنا ادبی ہو اسی

قدر تاریخی بھی ہو۔

اُردو ادب اور سیاسیات

تاریخ اور سیاست کا گہرا تعلق ہے، زمان و مکاں کی طرح تمام قدیم تاریخ اپنے اپنے دور کی سیاست کی ارتقائی داستان ہے۔ تمام موجودہ سیاست معاصر تاریخ ہے جو حال کے گزرنے کے ساتھ ساتھ تاریخ کا جزو بن جاتی ہے۔ اس لیے بہت سے موضوعات تاریخ اور سیاست دونوں کی دھوپ چھاؤں لیے ہوتے ہیں۔ مثلاً

اُردو ادب اور جنگِ آزادی

اُردو ادب میں قوم پرستی اور ملت پرستی کی آوینزش

ان موضوعات میں ادب، تاریخ اور سیاست کا تگڑا ہو گیا ہے۔ خالص سیاسیاتی

موضوعات یہ ہو سکتے ہیں

اُردو ادب پر سیاسی تحریکوں کا اثر

اُردو ادب پر اشتراکیت کا اثر

ترقی پسند تحریک اور کمیونسٹ پارٹی کا رشتہ

علامہ اقبال اور سیاستِ ملی۔

اُردو ادب اور قیامِ پاکستان کی تحریک

ایمر جنسی سے متعلق اُردو ادب

۱۹۶۰ء کے بعد پاکستان کے اُردو ادب میں سیاسی شعور

معاصر سیاست میں اُردو صحافت کے اثرات

اُردو کا غیر صحافی سیاسی ادب

آخر الذکر موضوع پر مرکزی حمیدہ آباد یونیورسٹی میں پی۔ ایچ ڈی کی سند

دی گئی۔

اُردو اور صحافت
اُردو تحقیق میں، ظاہر ہے، اُردو صحافت ہی کا جائزہ لیا جاسکتا

ہے۔ اب صحافت کی تاریخ کے علاوہ صحافت کے فن پر بھی کتابیں اور مقالے طے لگے ہیں۔ ایم اے اردو کے بعض شعبوں میں صحافت کا پرچہ ہوتا ہے اور کم از کم جواہر لالی نہرو یونیورسٹی میں وسائل ربط عامہ کا ڈپلوما ہے۔ صحافت سے متعلق چند موضوعات ملاحظہ ہوں

اردو میں / شمالی ہند میں / پنجاب میں / دکن میں اردو صحافت کی تاریخ
 اردو زبان و ادب کے فروغ میں اردو اخباروں کا حصہ
 تقسیم کے بعد ہندوستان کے اردو روزنامے، ایک مطالعہ
 اردو اخبار اور فرقہ پرستی

جنگ آزادی میں اردو صحافت کا حصہ

ان کے علاوہ کسی ایسے اخبار کا مطالعہ کیا جاسکتا ہے جس کا مدیر کوئی ادیب رہا ہو مثلاً اودھ پنچ، الہلال، البلاغ، ہمدرد، زمیندار، قومی آواز۔

ادب اور سماجیات

سماجی علوم میں سماجیات (عمرانیات) ادب سے نزدیک ترین علم ہے۔ یہ نسبتاً غیر اصطلاحی علم ہے جس کے تحت آنے والے مختلف موضوعات کے بارے میں ہر عامی اور عطائی کچھ نہ کچھ رائے دے سکتا ہے۔ ادب سماج کا آئینہ ہے۔ یہ نہ صرف سماج کی آئینہ داری کرتا ہے بلکہ تنقید بھی کرتا ہے۔ تاکہ مستقبل کے لیے رہنمائی ہو سکے۔ بین العلومی موضوعات میں سماجیات سے مشترک مقالے سب سے زیادہ دلچسپ ہوتے ہیں۔ یہ اس حد تک عمومی دلچسپی کے ہوتے ہیں کہ محسوس بھی نہیں ہوتا کہ یہ بین العلومی ہیں۔ چند موضوعات ملاحظہ ہوں۔

دکنی ادب میں معاصر کلچر کی موقع نگاری

انیسویں صدی کے اردو ادب میں شمالی ہند / دکن / لکھنؤ کی تہذیب کے مرتقے داستانوں اور ٹمنویوں میں طبقہ بالا کی تہذیب

اُردو ادب میں مذہبی اور سماجی رسوم و توہمات کا بیان
 اُردو ادب میں عورتوں کے مسائل کی مرقع کشی
 اُردو ادب میں بیواؤں کے مسائل
 تقسیم ملک کے فسادات سے متعلق اُردو ادب
 طلسم ہوشربا میں ہندوستانی معاشرت
 طوائفوں سے متعلق اُردو ناول اور افسانے
 اُردو فکشن میں ہر بچنوں کے مسائل

مغربی ممالک میں ہندوستانی و پاکستانی مہاجرین کی اُردو تخلیقات میں ان
 کے مسائل کی عکاسی۔

اودھ پنچ / سر سید / نذیر احمد / حالی / اقبال / ابوالکلام آزاد / پریم چند /
 حسرت موہانی کے سماجی نظریات
 ان میں تقسیم ملک کے فسادات پر میری یونیورسٹی میں ایک ایم فل کا مقالہ
 لکھا گیا۔ طلسم ہوشربا پر راہی معصوم رضا ڈگری لے چکے ہیں۔ طوائفوں کے موضوع
 پر میری نگہانی میں جموں یونیورسٹی میں مقالہ داخل کیا گیا۔ حالی کے سماجی نظریات پر
 عثمانیہ یونیورسٹی میں سوشالوجی کے شعبے میں ڈگری دی گئی۔ اُردو و سماجیات کے مشترک
 موضوع پر اگر کوئی ایسا شخص کام کرے، جس نے سماجیات کا بطور علم مطالعہ کیا ہو، تو
 اس کا کام زیادہ بار آور ہوگا۔

اردو ادب اور بشریات (Anthropology)

بشریات میں غیر متمدن انسان کا مطالعہ کیا جاتا ہے۔ اس کی دو صورتیں ہیں
 ۱۔ قبل تاریخ و قبل تہذیب کے دور کے انسانوں کا مطالعہ
 ۲۔ موجودہ دور میں غیر متمدن قبائل کا مطالعہ۔
 بشریات کی دو شاخیں ہوتی ہیں

الف۔ طبیعیاتی (Physical) ب۔ سماجی بشریات اول الذکر میں حیوان سے انسان کے ارتقا اور جسمانی ساخت، کمرہٴ ارض کی آب و ہوا اور موسموں وغیرہ کا مطالعہ ہوتا ہے۔ یہ سائنسی مطالعہ ہے۔ ظاہر ہے کہ ادب کو اس سے کوئی سروکار نہیں ہو سکتا۔ ہمارا رشتہ سماجی بشریات سے ہے۔ سماجیات کے نصاب میں بھی ایک پرچہ سماجی بشریات کا ہوتا ہے۔ اردو ادب میں غیر متمدن قبائل پر بہت کم لکھا گیا ہے۔ ادبی تحقیق کے بہت کم موضوعات ایسے ہیں جو کہیں بشریات سے ملکر آسکیں۔ ایسے دو موضوعات یہ ہیں۔

اردو ادب میں غیر متمدن / خانہ بدوش قبائل کی زندگی

اردو ادب کی تفہیم و تشریح بشریات کے آئینے میں -

تسلیم کہ ثانی الذکر موضوع خالص تنقیدی ہے۔ ڈاکٹر وزیر آفا ادبی تنقید میں

بشریات سے خاص مدد لیتے ہیں۔ ادب پر اساطیر کا اثر بھی بشریات کے تحت آئے گا۔

ادب اور معاشیات

معاشیات کو ادا اس علم (Dismal science) کہا جاتا ہے کیونکہ اس کا مطالعہ بے رس ہوتا ہے لیکن اس سے بھی انکار نہیں کیا جاتا کہ خاندانی رشتوں کے لگاؤ کے بعد معاش اور معاشیات زندگی کی سب سے بڑی حقیقت ہیں۔ ادبی تحقیق کے بہت کم ایسے موضوعات ہیں جن کے مطالعے میں معاشیات کے علم کی ضرورت ہو۔ ترقی پسند فلسفہ ادب میں فرد کے معاشی ماحول پر زور دیا جاتا ہے لیکن یہ مختلف عوامل میں سے ایک ہے۔ ادب و معاشیات کو جوڑنے والے یہ چند موضوعات یہ ہو سکتے ہیں۔

اردو زبان میں معاشی ادب

۱۸۵۷ء سے پہلے شعرا کے معاشی مسائل

اردو فکشن میں معاشی طبقات کی پیش کشی

ترقی پسند تحریک کے معاشی نظریات

اُردو ادب میں افلاس / بے روزگاری کے مسئلے کی پیش کشی
اُردو فکشن میں کسانوں کے معاشی مسائل
اُردو ادب میں سرمایہ دار و مزدور کی آویزش کی مرقع کشی

اُردو اور تدریس

یہاں تدریس سے مراد ایجوکیشن کے شعبے سے ہے جس میں بی ایڈ ایم ایڈ کی ڈگریاں دی جاتی ہیں۔ کالجوں اور یونیورسٹیوں میں ادب کی تدریس سے پہلے کی منزل اسکولوں میں اُردو زبان اور ادب کی مبادیات کی تدریس ہے۔ ادب اور فن تدریس کے مشترک موضوعات زیادہ تر ذریعہ تعلیم سے متعلق ہوتے ہیں۔ چند موضوعات یہ ہو سکتے ہیں

اُردو کے قاعدے (یعنی پرائمر)
اُردو کی اسکولی درسی کتابوں کا جائزہ
عثمانیہ یونیورسٹی میں اُردو ذریعہ تعلیم۔ تاریخ و تنقید
اُردو کے ذریعے سائنس و تکنیکی موضوعات کی تدریس
غیر اُردو دانوں کو اُردو کی تدریس
اُردو یونیورسٹی، تاریخ و تنقید
اُردو میں انسانی و سماجی علوم کی درسی کتابوں کا جائزہ

اُردو اور قانون

مولوی نذیر احمد نے اُردو میں قانونی کتابوں کا ترجمہ کیا جس پر انھیں اعزازی ڈاکٹریٹ ملی۔ چند موضوعات ایسے ہیں جن میں اُردو زبان اور قانون کے ڈانڈے مل جاتے ہیں۔ ان پر کام ہونا چاہیے۔ وہ یہ ہیں
ڈاکٹر نذیر احمد کے قانونی تراجم۔ فنی و تنقیدی جائزہ۔

بعض ریاستوں میں قوانین / آئین ہند کے اردو ترجموں کا جائزہ
 اردو کی دستوری اور قانونی اصطلاحوں کا تجزیہ
 اردو ادیبوں کے عدالتی مقدمات - تفصیل، تاریخ اور تجزیہ
 اردو میں ضبط شدہ تخلیقات اور کتابوں کی ضبطی کا جائزہ
 اردو میں قانونی کتابیں

اردو لائبریری اور سائنس

اس علم کے نام میں سائنس کا لاحقہ لگا ہے لیکن اس کا کسی قدر تعلق تد ریس سے ہے۔ اردو میں اس سے متعلق دو ایک کتابیں ملتی ہیں۔ اس کے چند موضوعات یہ قیاس کیے جاسکتے ہیں۔

اردو میں وضاحتی فہرستِ مخطوطات بنانے کے اصول
 اردو مخطوطات کی وضاحتی فہرستوں کا لائبریری سائنس کے نقطہ نظر سے جائزہ
 اردو مطبوعات کی فہرستیں - فنی جائزہ
 اردو کتب کی مانگر و فلموں کا اشاریہ
 اردو مخطوطات و مطبوعات کی فہرستوں کی ڈائریکٹری
 اردو میں کیٹیلاگ سازی سے متعلق کتابوں اور مضامین کا اشاریہ
 اہم کتب خانوں میں اردو کتب کی گروہ بندی پر ایک نظر
 اردو کی اہم لائبریریاں
 لائبریریوں میں مخطوطات اور نادر مطبوعات کی قیمتوں کی تعیین کا جائزہ
 اردو کتب فروشوں کی کیٹیلاگوں کا جائزہ -

اردو اور سائنس

ظاہر ہے کہ ادبی تحقیق میں سائنس کے مصافحے کے امکانات نجیف سے نجیف تر

ہیں۔ سمعیاتی صوتیات بالکل فزکس ہے لیکن سمعیاتی صوتیات ادب نہیں، لسانیات ہے۔ سائنس کے روایتی علوم ادب سے نکلے جاتے ہیں۔ ان کے کچھ موضوعات یہ ہیں

طب۔ اردو زبان و ادب میں طب یونانی

نجوم۔ اردو زبان و ادب میں نجوم

جغرافیہ۔ قدیم داستانوں اور متنوں میں پیش کردہ جغرافیہ کا مطالعہ

۔ اردو میں ہندوؤں اور مسلمانوں کی مذہبی کتب کا جغرافیائی پہلو

اردو میں موسیقی پر میری یونیورسٹی میں کام ہو رہا ہے۔ طب اور نجوم پر بھی ہونا

چاہیے۔ الہ آباد یونیورسٹی میں ایک حکیم صاحب نے میری نگرانی میں طب پر کام شروع کیا تھا۔ میں الہ آباد یونیورسٹی کو چھوڑ کر حیدرآباد آ گیا۔ حکیم صاحب نے ریسرچ چھوڑ دی۔ طب اور نجوم کا جائزہ دو حصوں میں ہونا چاہیے۔

ا۔ اردو زبان میں ان علوم پر بڑے کتابیں اور مضامین دستیاب ہیں

ب۔ اردو کے تخلیقی ادب میں ان علوم کے نقوش کہاں کہاں ملتے ہیں۔

سائنس کے تعلق سے مزید موضوع یہ ہو سکتے ہیں

اردو میں سائنسی ادب ۱۹۴۷ء سے پہلے

اردو میں سائنسی اصطلاحیں، ایک جائزہ

اردو سے تعلق رکھنے والے سائنسی ادارے اور انجمنیں۔

اردو میں سائنسی ادب تقسیم ملک کے بعد، ہندو پاک میں

اردو اور ٹکنالوجی

ٹکنالوجی اطلاقی سائنس ہے۔ یہ کہیں کہیں فن کے نزدیک آجاتی ہے مثلاً طباعت۔

اردو اور ٹکنالوجی کو ملانے والے کچھ موضوعات یہ ہو سکتے ہیں۔

اردو ٹائپ کا مسئلہ

اردو اور فن طباعت

اردو کمپیوٹر / ٹیلی پرنٹر

اردو میں مشینی ترجمے کے امکانات

غیر ملکیوں کو اردو زبان کی تدریس میں سمعی و بصری مواد سے استفادہ

اردو میں سمعی و بصری ادب (ریڈیو، ٹیلی ویژن، مائیکروفلم، کیسٹ)

اردو میں زراعت سے متعلق کتابوں کا جائزہ

اردو مخطوطات اور کتب کے کاغذ اور روشنائی کے اقسام اور تاریخ

ایک بار پھر واضح ہونا چاہیے کہ مندرجہ بالا تمام موضوعات لازماً پی۔ ایچ ڈی

کے لیے نہیں ان میں سے بعض پر ایک مختصر مضمون ہی لکھا جاسکتا ہے۔ کوشش کی گئی ہے

کہ موضوعات میں سے بیشتر ایسے ہوں جو محض تنقید و تاویل نہ ہوں بلکہ اس میں تحقیق کا

حق بھی ادا کیا جاسکے۔

اردو ادب کو محض گل و بلبل، شمع و پروانہ، لیلیٰ مجنوں اور شیریں فریاد کی کہانی

سمجھا جاتا ہے۔ بین الملومی موضوعات کی اہمیت یہ ہے کہ اردو ادب کو عاشقی و معشوقی

کے حصار سے نکال کر جدید تقاضوں کے مقابل لاکھڑا کر دیا جاتا ہے۔ لوگوں کو معلوم ہوگا

کہ اردو ادب محض شاعری اور افسانے تک محدود نہیں بلکہ دورِ جدید میں بھی اس کی

معنویت ہے۔ اس میں اردو زبان کے جائے میں ظاہر ہونے والی دوسرے علوم و فنون

کی تصانیف کو بھی جائزے میں شامل کر لیا جاتا ہے۔

بین الملومی مطالعے کے لیے ضروری ہے کہ اس میں اردو ادب کے علاوہ

دوسرے مشمول علم یا علوم کا حق بھی ادا کیا ہو۔ ان پر کام کرنے والا بنیادی حیثیت

سے اردو زبان و ادب کا طالب علم ہوگا لیکن دوسرے مشمول علم کے بارے میں اس کی

نظر جتنی وسیع اور گہری ہوگی کام اتنا ہی بار آور ہوگا۔ بین الملومی کام کی خوبی یہ ہے کہ اردو

کے علاوہ دوسرے مضمون والے بھی اس سے استفادہ کر سکیں۔

انیسواں باب

ادبی لسانیات

سب سے پہلے میں ادبی لسانیات جیسے فقرے کو () میں اسے اصطلاح نہیں کہوں گا) واضح کرنے پر اپنی معذرت، بلکہ شرمندگی کا اظہار کرتا ہوں۔ لسانیات کی کسی شاخ کا نام ادبی لسانیات نہیں ہے۔ انیسویں صدی میں انگریزی میں لسانیات کو فلا لوجی کہتے تھے جس میں لسانیات کے علاوہ بلاغت کے علوم بھی شامل تھے۔ بعد میں لسانیات کو ادب سے بالکل الگ کر دیا گیا۔ جدید لسانیات تو معنی سے بھی زیادہ سرورکار نہیں رکھتی، ہستی سائنچوں ہی سے کام چلاتی ہے۔ اسی لیے لسانیاتی تحقیق ریاضی اور طبیعیات کے ڈانڈے چھو لیتی ہے۔ ہم اہل ادب ابتدائی لسانیات پڑھ بھی لیں تو بھی اس کے جدید دھاروں کا عرفان نہیں رکھتے۔ اس لیے لسانیات کی تحقیق کو یونیورسٹیوں کے لسانیات کے شعبوں پر چھوڑ دینا مناسب ہے۔ ادب کے شعبے کو نیم حکیم بن کر اس جھیلے میں نہیں پڑنا چاہیے۔

لیکن ان میں کچھ ایسے موضوعات ہیں جو لسانیات اور ادب کو ملانے والے بین العنونی Inter-disciplinary ہیں۔ ان پر محض لسانیات کا طالب علم کام نہیں کر سکتا کیوں کہ ان کے لیے ادبیات کی معلومات درکار ہے۔ ان پر صرف ادبیات کا طالب علم کام نہیں کر سکتا کیونکہ ان کے لیے تاریخی لسانیات کی خاصی اور صوتیات کی سرسری معلومات ضروری ہے۔ ذیل میں کچھ ادبی لسانیاتی موضوعات تجویز کیے جاتے ہیں۔

- ۱۔ کسی ادیب کا لسانیاتی مطالعہ
- ۲۔ کسی کتاب کا لسانیاتی مطالعہ
- ۳۔ اردو کا آغاز و ارتقا
- ۴۔ اردو کے لسانی رشتے
- ۵۔ اردو ہندی میں کھڑی بولی کا ارتقا
- ۶۔ دکنی بولی کا جائزہ یا دکنی کے لسانی رشتے
- ۷۔ گجری بولی کا جائزہ
- ۸۔ اردو کی کسی بولی کی لغت
- ۹۔ اردو لغات کا جائزہ
- ۱۰۔ اردو محاوروں کی فرہنگ
- ۱۱۔ اردو قواعد نویسی کا جائزہ

واضح ہو کہ ان میں سے ہر ایک پی ایچ ڈی کا موضوع نہیں۔ ان میں سے بہت سے موضوعات پر کام ہو چکا ہے لیکن بقول ولی راہِ مضمون تازہ بند نہیں تا قیامت کھلا ہے باب سخن تحقیق میں حرفِ آخر کہاں ہوتا ہے۔ کچھ نہ کچھ ترقی و اضافہ ممکن ہوتا ہی ہے۔ ذیل میں مندرجہ بالا موضوعات پر کام کرنے کے طریقوں پر غور کیا جاتا ہے۔

کسی ادیب کا لسانیاتی مطالعہ

ہندی میں اس قسم کے ضخیم مقالے دیکھنے میں آئے ہیں: تلسی کی بھاشا، سور (داس) کی بھاشا وغیرہ۔ شکر ہے کہ اردو میں ابھی تک کسی ادیب کے لسانیاتی مطالعے پر پوری کتاب نہیں لکھی گئی، اس کے بارے میں تحقیقی مقالے یا اس کے متن کی تدوین کے سلسلے ہی میں اس کا لسانیاتی جائزہ لے لیا جاتا ہے۔ میرے نزدیک اردو میں معدودے چند ادیب ہی اس لائق ہیں جن کے لسانیاتی جائزے میں پوری کتاب لکھی جائے،

لیکن یہ کتاب بھی زیادہ سے زیادہ ڈیڑھ دو سو صفحات کی ہو سکتی ہے۔ اس سے آگے غیر ضروری اطناب بلکہ حشویات ہوگی۔ معلوم نہیں ہندی والے ایک ادیب کے لسانیاتی جائزے میں اتنی ضخیم کتابوں میں کیا کیا لکھ مارتے ہیں۔

اردو میں لسانیاتی جائزے کے لیے ذیل کے تخلیق کار موزوں ہیں۔

۱۔ برہان الدین جانم۔ محمد قلی قطب شاہ۔ ابراہیم عادل شاہ۔ وجہی۔ غوامی۔

نصرتی اور بعض دوسرے دکنی ادیب۔

ب۔ افضل جعفر زٹلی۔ نواب عیسوی خاں۔ میر سودا۔ انشا۔ میر امن۔ رجب علی

بیگ سرور۔ غالب۔ جان صاحب۔ سرشار۔ نذیر احمد۔ آغا حیدر حسن دہلوی۔

ان میں سے بعض پر کتابچہ لکھا جاسکتا ہے، بعض پر کچھ اور بڑی کتاب۔ لسانیاتی

جائزہ اسی ادیب کا لیجیے جو زبان و بیان کے معاملے میں انفرادیت رکھتا ہو۔ اب کوئی

مومن، امیر مینائی، محمد حسین آزاد یا پریم چند وغیرہ کا مفصل لسانیاتی جائزہ لینے

لگے تو کیا لکھے۔

لسانیاتی جائزے کے لیے نہ یہ مطالعہ ادیب کی جملہ نظم و نثر پڑھ جائیے۔ اس

کے قابل ذکر یعنی معمول سے ہٹے ہوئے، انوکھے الفاظ اور اظہارات کی فہرست بنالیجیے

خواہ دکنی بولی ہو یا شمالی ہند کی قدیم اردو، پر کھننے کی کسوٹی موجودہ معیاری اردو ہوگی۔ اس

سے جو بھی فرق دکھائی دے گا وہ سب نشاں دہی کے قابل ہے۔ انھیں ذیل کے زمروں

میں تقسیم کر کے کارڈوں یا موٹے کاغذ پر لکھ لیجیے۔

صوتیات، اطلاق، صرف، نحو، لفظیات، معنیات مع محاورہ و روز مرہ۔

صوتیات کے تحت موجودہ تلفظ سے جدا ہر تلفظ کی نشاں دہی کیجیے۔ اختلافات کی گروہ بندی کیجیے

اور ممکن ہو تو یہ بتائیے کہ یہ کس زبان یا بولی کا اثر ہے۔ اطلاق کے تحت مصنف کے متون کے

اطلا اور ہجما کا جائزہ لیجیے۔ اگر مصنف کی دستی تحریر ملتی ہے تو کیا کہنا اور نہ اس کے مستند

متن سے اس دور کے اطلاق کوئی قابل ذکر خصوصیت ہو تو صراحت کیجیے۔ صرف کے تحت لفظ

کے تشکیلی اجزاء، لاحقوں اور سابقوں کا جائزہ لیا جائے گا۔ نحو کے تحت مرکبات، فقرہ اور

جملوں کی ساخت کا مثلاً صفت موصوف، مضاف مضاف الیہ، چار مجرور، جملے کی نحوی کیفیت، ضمیر، حروف جار، حروف استفہام، حروف عطف، اسم و صفت و فعل کی تذکیر و تانیث، واحد و جمع وغیرہ میں معیاری اردو سے جو بھی فرق ہوں وہ سب کے سب شمار کرائے جائیں۔

لفظیات کے تحت اس مصنف کے مخصوص الفاظ کو دیکھیے۔ یہ بھی بتائیے کہ اس کی لفظیات میں عربی، فارسی، ہندی، انگریزی اور ویسی بولی کے الفاظ کا کیا تناسب ہے، اس نے اپنے الفاظ کہاں سے لیے ہیں۔ اسی سلسلے میں اس کے یہاں اوز مرہ کا مقام دیکھ جائیے۔ معنیات میں اس کے یہاں لفظوں کے موجودہ معنی سے مختلف مفاہیم کی شناخت کیجیے۔ اور اس کے بعد محاوروں کا جائزہ لیجیے۔ یہ دکھائیے کہ اس نے ایک لفظ یا محاورے کو کون کون متنوع مفاہیم میں باندھا ہے۔ غرض لسانی اعتبار سے جو جو کچھ درخور التفات ہو، اس سب پر انگلی رکھ دیکھیے۔

آخری بات یہ ہے کہ جو ضروری مشاہدات ہوں، انہیں کو قلم بند کیجیے۔ تحریر کا طول اور ضخامت بڑھانے کی کوشش نہ کیجیے۔ ہو سکتا ہے آپ کا لسانی جائزہ، پچاس صفحات ہی میں ختم ہو جائے۔ اسے کتاب کے بجائے دو قسطوں میں مضمون کے طور پر شائع کر دیکھیے۔

۲۔ کسی کتاب کا لسانیاتی مطالعہ

یہ ادیب کے لسانیاتی مطالعے سے مختلف نہیں کیونکہ اکثر ادیبوں کی ایک کتاب یا ایک مجموعہ اس کے لسانیاتی خصائص کا نمائندہ ہوتا ہے۔ صرف وہی کتاب لسانیاتی مطالعے کے لیے منتخب کی جائے جو اپنی قدیم زبان یا اسلوب کے امتیازات کی وجہ سے ممتاز ہو۔ ایسی چند کتابیں یہ ہو سکتی ہیں۔

کلیات محمد قلی قطب شاہ، سب رس، بکت کہانی، کلیات جعفر زٹلی، قصہ مہر افروز و دلبر، کلیات میر، کلیات انشا، باغ و بہار، فسانہ عجائب، دیوان جان صاحب، فسانہ آزاد، توبۃ النصوح، ابن الوقت، آفا حیدر حسن دہلوی کی پس پردہ۔

ان کا جائزہ بھی اسی طرح لیا جائے گا جیسا ادیب کے جائزے میں تجویز کیا گیا ہے۔ کتاب کے سلسلے میں اس کے اہم قدیم مخطوطے یا مخطوطوں کے اطلاق کا بھی جائزہ لیا جائے گا۔

۳۔ اردو کا آغاز و ارتقا

اس موضوع پر کافی کام ہو چکا ہے پھر بھی اتفاقِ رائے نہیں، اس لیے مزید کام کیا جاسکتا ہے۔ لیکن آپ اس موضوع میں اسی وقت الجھیے اگر آپ کے پاس مزید کچھ کہنے کو ہے۔ اردو تحریروں کے علاوہ انگریزی اور ہندی کی تحریروں سے ضرور استفادہ کیجیے۔ ہندی تحریروں سے ایک دوسرا نقطہ نظر سامنے آئے گا۔ ہندی کے ادیب امرت رائے اپنا پریم چند کی کتاب A HOUSE DIVIDED اس موضوع پر ایک غیر معمولی عالمانہ کام ہے۔ اس کے نقطہ نظر سے کتنا ہی اختلاف کیوں نہ ہو لیکن اس میں جن مآخذ کی نشاں رہی کی گئی ہے اس کے سبب اردو ہندی کے موضوع پر لکھتے وقت اس شاہکار سے صرف نظر ممکن نہیں۔ مستشرقین کے بیانات میں غیر جانب داری اور عدم واقفیت اور دونوں کی دھوپ چھاؤں ہوگی۔

اس موضوع پر لکھتے وقت شور سینی اور اس سے مماثل اپ بھرنشوں، ہلید ہند آریائی خاندان میں ہندی، کھڑی بولی اور اردو کا مقام، اردو کا پنجابی، برج بھاشا، ہریانوی اور راجستھانی زبانوں اور بولیوں سے تعلق، ان سبھی عنوانات پر لکھنا ہوگا۔ سب سے پہلے اس موضوع پر اب تک کی تمام اردو، ہندی اور انگریزی تحریروں کو پڑھ جائیے۔ پھر تاریخی اور لسانیاتی شعور کی دست گیری کے ساتھ لکھیے۔ یہ طے کیجیے کہ اردو کس زبان یا بولی کو کہتے ہیں۔ پھر اس کا آغاز و نشوونما دکھائیے۔ قدم قدم پر دوسروں کے بیانات کا حوالہ اور اقتباسات دیتے جائیے تاکہ قاری سب کی رائیں اور آپ کے فیصلے کو پڑھ کر خود اپنی رائے قائم کر سکے۔ تمام لاگ اور لگاؤ کو تیاگ کر آزادی نظر کے ساتھ فیصلے کیجیے۔ انگریزی، ہندی یا اردو کے کسی ٹرے نام سے مرعوب نہ ہوئیے۔

۴۔ اُردو کے لسانی رشتے

اس عنوان میں پورا سابقہ موضوع آجائے گا، اس کے علاوہ اور بہت کچھ ہو گا۔ پہلے تو عمودی حیثیت سے ہند آریائی کے شجرے میں اُردو کی جگہ متعین کیجیے۔ یہ بتائیے کہ آپ اُردو سے کیا مراد لیتے ہیں۔ اس کے بعد اس زبان کے آغاز پر بحث کیجیے، ارتقا دکھائیے اور اس کی ساخت و نشوونما میں دوسری زبانوں کے اثرات اور عناصر کی نشاں دہی کیجیے۔ ہندی کی تمام بولیوں، مشرقی ہندی، بہاری، راجستھانی، پنجابی، گجراتی، مرہٹی، عربی، فارسی، ترکی، انگریزی، پرتگالی، ڈچ، اطالوی وغیرہ کی لفظیات کا شمار کریں۔ اُردو کی بعض ایسی تحریریں لیجیے جو ہندی یا عربی فارسی لفظیات کی اقراط کے لیے بد نام ہیں۔ ان میں شمار کر کے ایک طرف ہندی اور دوسری طرف عربی فارسی الفاظ کا تناسب دکھائیے۔ ان الفاظ کا تواتر استعمال (Frequency) دریافت کیجیے اور پھر یہ دکھائیے کہ جملے میں مرکزی معنی کی ترجمانی کس زبان کے الفاظ کر رہے ہیں۔

اُردو کی صرفی اور نحوی ساخت میں مندرجہ بالا زبانوں کے اثرات دکھائیے مثلاً پنجابی کے لاحقہ 'اں' سے جمع بنانا، گجراتی مراٹھی کا لاحقہ 'ج' بمعنی 'ہی'، عربی فارسی کے غیر معمولی صوتاتی و قواعدی اثرات، اُردو میں انگریزی اصوات مثلاً لارڈ، کلب، گراٹر وغیرہ میں، انگریزی لاحقہ جمع 'س' یا 'ز'، گرس کالج، اُردو اسینر وغیرہ میں۔ اُردو زبان پر انگریزی کے نحوی اثرات بھی دکھائیے۔ اس کی چند مثالیں

میں نہیں سمجھتا ہوں کہ وہ آئے گا (بجائے 'میں سمجھتا ہوں کہ وہ نہیں آئے گا')

میں آپ سے پوچھنا چاہوں گا (بجائے 'چاہتا ہوں')

اس نے نہ میرے خط کا جواب دیا، نہ ہی مجھ سے ملنے آیا (بجائے 'نہ مجھ سے

ملنے ہی آیا')

'نہ ہی' ترجمہ ہے انگریزی لفظ nor کا۔ اُردو میں حرف تاکید و حصر 'ہی'

'نہ' کے بعد کبھی نہیں آنا چاہیے۔ اُردو میں انگریزی کے بہت سے محاوروں اور

کہاوتوں کے بھی ترجمے ہو گئے ہیں مثلاً بیوقوفوں کی جنت۔ ع کہتے ہیں برف تو پگھلی ہے کہاں پگھلی ہے۔ ان تمام عناصر کا جائزہ لیا جائے گا۔ ایک اہم باب ہو گا اردو زبان پر انگریزی زبان کا اثر۔ بلکہ یہ تو بجائے خود ایک تحقیقی مقالے کا موضوع ہو سکتا ہے۔ اردو پر چار زبانوں ہی کا اثر تو سب سے زیادہ ہے: ہندی، عربی، فارسی، انگریزی۔ ان کو ملحوظ رکھ کر ذیل کے ابواب بنائے جاسکتے ہیں۔

اردو زبان پر عربی زبان کا اثر، فارسی زبان کا اثر، ہندی زبان کا اثر، انگریزی زبان کا اثر۔

واضح ہو کہ زبان کے اثرات ادب کے اثرات سے مختلف ہوتے ہیں۔ ڈاکٹر سید عبداللطیف نے اردو ادب پر انگریزی ادب کا اثر دکھایا تھا۔ میرے بڑے بھائی ڈاکٹر پیرکاش مونس نے اردو ادب پر ہندی ادب کا اثر تلاش کیا۔ اردو زبان پر دوہری زبانوں کے اثرات کے مطالعے کی ابھی گنجائش باقی ہے

۵۔ اردو ہندی میں کھڑی بولی کا ارتقا

یہ موضوع اردو کے آغاز و ارتقا سے ملتا جلتا ہے لیکن یہاں زور کھڑی بولی پر ہے، اردو پر نہیں۔ سب سے پہلے اصطلاح 'کھڑی بولی' کے آغاز اور استعمال پر بحث کیجیے۔ اس کے لیے اٹھارویں صدی کے آخر سے اگلے بیس سال تک کی انگریزی اور ہندی تحریروں میں اس لفظ کے استعمال کی نشاں دہی کیجیے۔ پھر کھڑی بولی کی صوتی، صرفی اور نحوی خصوصیات متعین کیجیے۔ اس کے بعد آٹھویں صدی عیسوی سے اپ بھرنشوں میں کھڑی بولی کے الفاظ کی شناخت کیجیے اور اس کے بعد جدید ہند آریائی میں کھڑی بولی کا ارتقا دکھائیے۔ ہندی کے 'راسو'، 'ناٹھ' اور 'سار' سادھوؤں کی شاعری، فارسی کی تاریخیں، سفر نامے، لغات، ملفوظات کے مجموعے ان سب میں کھڑی بولی کے الفاظ اور فقرے تلاش کیجیے۔ پھر خسرو، گیانی شور، نام دل، کبیر، تانک وغیرہ کی کھڑی بولی شاعری کا جائزہ لیجیے۔ پنجابی ادب میں بھی کھڑی بولی

کی پٹ دکھائی دے جائے گی۔ پندرہویں سو لہویں صدی سے ہندی کی مختلف بولیوں میں کھڑی بولی کا مقام متعین کیجیے اردو کے دکنی دھارے میں کھڑی بولی کا سراغ لگائیے۔ یہ ایک حقیقت ہے کہ اگر دیوناگری خط اور اردو خط دونوں میں لکھے ہوئے ادب کو ملا کر دیکھا جائے تو شمالی ہند میں پندرہویں صدی سے کھڑی بولی کی ایک مسلسل لٹریچر روایت مل جاتی ہے۔ ہندی سنتوں کے کلام سے اس میں بطور خاص مدد ملے گی۔ انیسویں صدی میں کھڑی بولی میں ایک طرف عربی فارسی الفاظ کے دخل اور دوسری طرف سنسکرت الفاظ کے شمول کے نتائج پر تبصرہ کیجیے۔ انیسویں صدی کے آخر میں کھڑی بولی بنام برج کی معرکہ آرائی پر روشنی ڈالیے۔ یہ دکھائیے کہ کس طرح اردو اور ہندی دونوں نے خود کو کھڑی بولی کا واحد روپ تسلیم کرانا چاہا۔ آپ کی تحقیق سے اردو اور ہندی کا فطری اتحاد و اشتراک کھل کر سامنے آجائے گا۔

۶۔ دکنی بولی کا جائزہ / دکنی کے لسانی رشتے

عثمانیہ یونیورسٹی سے ڈاکٹر مہر النساء نے 'دکنی اردو کی قواعد کا تجزیاتی مطالعہ' کے موضوع پر پی ایچ ڈی کی۔ ڈاکٹر حبیب ضیاء نے 'دکنی زبان کی قواعد شائع کی۔ یہ دونوں روایتی قواعد ہیں۔ میری مراد دکنی کا لسانیاتی جائزہ نیز اس کا دوسری ہندوستانی زبانوں اور بولیوں سے تعلق دکھانا ہے۔ آخر الذکر موضوع پر مرکزی حیدرآباد یونیورسٹی سے ڈاکٹر اودیش رانی گوٹ نے پی۔ ایچ ڈی کی۔ ان کے مقالے میں ایک طرف دکنی بولی کی خصوصیات دی ہیں، دوسری طرف دکنی کا دوسری ہندوستانی زبانوں سے تعلق دکھایا ہے جن میں اودھی، برج، راجستھانی، گجراتی، مراٹھی اور تیلگو قابل ذکر ہیں۔ ابھی اس کام کو مزید تفصیل سے کرنے کی گنجائش ہے۔ اس کے لیے مراٹھی، گجراتی، برج بھاشا اور پنجابی سے واقفیت ہو تو کام بہتر طریقے سے ہو سکے گا۔ دیوی سنگھ چوہان اور ڈاکٹر عبدالستار دلوئی نے دکنی پر مراٹھی اثرات کی نشاں دی کی ہے۔ اسی قدر بلکہ ان سے بھی زیادہ پنجابی اور برج بھاشا کے اثرات ہیں۔ تحقیق کار جتنی زیادہ زبانوں سے واقف ہوگا، کام کو اتنی ہی استناد

سے کر سکے گا۔

اس کام کے لیے قدیم ادبی دکنی کے علاوہ موجودہ بول چال کی دکنی کو بھی پیش نظر رکھنا ہوگا۔ دکنی کی خصوصیات معیاری کھڑی بولی سے اختلاف کے ذریعے نمایاں کی جائیں گی۔ دکن کی بڑی مقامی بولیوں مثلاً احمد آباد (گجری) اور ننگ آباد (مراٹھوارہ) بیجاپور (کرناٹک) حیدر آباد (تیلگو علاقہ) اور ارکاٹ (تامل علاقہ) کی دکنی کا فرق واضح کیا جائے گا۔ زیادہ باریک چھاننا ہو تو حیدر آباد کی دکنی اور کرنول کی دکنی کا اختلاف بھی دکھایا جاسکتا ہے۔ لسانی رشتوں کے لیے ایک ایک زبان اور بولی کو لے کر دکنی پر اس کا اثر اجاگر کیا جائے گا۔

۷۔ گجری بولی کا جائزہ

گجری مغربی ہندی کا وہ روپ ہے جو گجرات کے علاقے میں ابھرا۔ گجری اور دکنی دونوں کو اردو ہندی کی ذیلی بولیاں مانا جاتا ہے۔ گجری کا مرکز احمد آباد ہے۔ اردو ادب میں گجری اور دکنی میں بڑا فرق نہیں دکھائی دیتا بجز اس کے کہ گجری کے بعض اشعار پر برج کا اتنا اثر ہے کہ ان میں دکنی کی کوئی خصوصیت نہیں دکھائی دیتی۔ اس پہلو سے قطع نظر گجری اور دکنی میں اتنی مماثلت ہے کہ بیجاپور کے برہان الدین جاسم اپنی بولی کو بولی گجرات یا گجری کہہ گزرتے ہیں۔

ڈاکٹر زور نے پیرس میں گجری بولی پر ڈی لٹ کرنی چاہی لیکن نامکمل چھوڑ کر چلے آئے۔ اس موضوع پر کام کرنے کی ضرورت ہے تاکہ ہمارے ذہنوں میں ایک طرف گجری اور کھڑی بولی کا فرق، دوسری طرف گجری اور دکنی کا فرق واضح ہو جائے۔ گجراتی زبان پر راجستھانی اور برج کا شدید اثر ہے۔ گجری بولی پر بھی یہ اثرات گہرے ہونے چاہئیں۔ گجری بولی پر گجرات کا باشندہ ہی تحقیق کر سکتا ہے کیونکہ وہی گجری اور دکنی کے اختلافات کا صحیح ادراک و عرفان رکھتا ہے۔

۸۔ اُردو کی دکنی بولی کی لغت

یہ کام ادبیات سے کم اور اطلاقی لسانیات سے زیادہ تعلق رکھتا ہے۔ اُردو کی تین بولیاں قرار دی جاسکتی ہیں: کھڑی بولی، گجری اور دکنی۔ ان کے علاوہ پنجاب، کشمیر، مشرقی یوپی، بہار، بھوپال اور بمبئی وغیرہ کی اُردو دراصل کھڑی بولی کے صوبائی روپ ہیں، جنھیں معیاری زبان کے مقابلے میں صوبائی معیار (Provincial Standard) کہا جاسکتا ہے۔ دکنی اُردو کی لغت ڈاکٹر مسعود حسین خاں اور ڈاکٹر غلام عمر خاں شائع کر چکے ہیں۔ لغات گجری نجیب اشرف ندوی کی تالیف ہے حال میں بہار کے روزمرہ کی ایک لغت، لغات بہار کے نام سے شائع ہوئی ہے۔ میری نظر سے نہیں گزری۔

ان سب میں دکنی لغت اہم ہے۔ شائع شدہ دکنی لغت بالکل تشنہ اور ناکافی ہے۔ ہمیں دکنی کے جن الفاظ کے معنی جاننے کی ضرورت ہوتی ہے ان میں سے اکثر اہل لغت میں نہیں ملتے۔ ضرورت ہے کہ دکنی ادبیات کے کم از کم شائع شدہ متون کا احاطہ کر کے جامع دکنی لغت مرتب کی جائے۔ یہ نہایت مشکل کام ہے۔ دکنی پر بعض ہندوستانی زبانوں: مراٹھی، گجراتی، راجستھانی، برج وغیرہ کی معرفت ہندی سنسکرت کا گہرا اثر ہے۔ دیوی سنگھ چوہان نے اپنے مضمون کلمتہ الحقائق کا لسانیاتی مطالعہ میں دکھایا کہ اہل اُردو دکنی کے متعدد سنسکرت الاصل الفاظ کے معنی بالکل غلط سمجھے ہوئے ہیں۔ (نوائے ادب بمبئی جولائی ۱۹۶۸ء)۔ اس کے معنی یہ ہیں کہ دکنی کی لغت تیار کرنے کے لیے دو علما درکار ہیں، ایک اُردو کا، دوسرا ہندی سنسکرت کا۔ ان دونوں کا باشندہ دکن ہونا سونے پر سہاگنا ہو گا۔ محض اُردو یا محض ہندی جاننے والا دکنی کی تفہیم کا حق ادا نہیں کر سکتا۔

لغات نگاری کے اصول سے واقفیت کے لیے لسانیات کی شاخ Lexicology سے مدد لیجیے تاکہ لغت جدید اصولوں کے مطابق ترتیب دی جاسکے۔ اُردو میں تندر جمید (دلی، ۱۹۸۱ء) میں شمس الرحمن فاروقی کا بہت اچھا مضمون "اُردو لغات اور

لغت نگاری "قابل مطالعہ ہے۔

۹۔ اُردو لغات کا جائزہ

اس موضوع پر قلم اٹھانے سے پہلے لسانیات کی شاخ Lexicography یا Lexicology کا گہرا مطالعہ کرنا چاہیے۔ اس کے بعد تاریخی ترتیب سے ایک ایک لغت کا جائزہ لیجیے۔ شمس الرحمن فاروقی نے اپنے مندرجہ بالا مضمون میں پہلے لغت نگاری کے اصول دیے ہیں، اس کے بعد تین لغات: فرہنگِ اصفیہ، نور اللغات اور اُردو لغت بورڈ کراچی کی لغت کا مختصر جائزہ لیا ہے۔ اُردو لغات کا سلسلہ اٹھارویں صدی کے آخر سے شروع ہو جاتا ہے۔ تمام لغات کا جائزہ ڈی لٹ کا کام ہے۔ اس کام کو وہی بخوبی سرانجام دے سکتا ہے جو لسانیات اور عربی فارسی دونوں میں نظر رکھتا ہو۔

اُردو لغت کی تیاری کا کام ایک طرف اُردو لغت بورڈ پاکستان کر رہا ہے، دوسری طرف اس سے مختصر بہانے پر ترقی اُردو بیورو ہندوستان۔ آخر الذکر کی لغت ڈاکٹر مسعود حسین خاں مرتب کر رہے تھے اور اس کام کے لیے ان سے موزوں ترکون ہو سکتا تھا لیکن روپیہ ختم ہونے کی وجہ سے کام بیچ ہی میں چھوڑ دینا پڑا۔ اب معلوم نہیں کیا ہو رہا ہے

۱۰۔ اردو محاوروں کی فرہنگ

یہ کام بھی ایک طرح سے اُردو لغت ہی کا جزو ہے۔ لغت میں کافی محاورے جگہ پا جاتے ہیں لیکن سب نہیں کیونکہ لغت میں مفرد الفاظ یا دو لفظوں کے مرکبات دیے جاتے ہیں، طویل تر فقرے نہیں۔ بیشتر محاورے کئی الفاظ پر مشتمل ہوتے ہیں مثلاً بے وقوفوں کی جنت، ہائیں ہاتھ کا کھیل، ٹیڑھی کھیر، بسم اللہ کا گنبد، زمین کا گز جیسے محاورے لغت شاید ہی مل سکیں۔ محاورے اور کہاوت میں سختی کے ساتھ حد بندی کی ضرورت ہے۔ بے احتیاطی سے ضرب المثل محاوروں میں شامل نہ ہونے مثلاً طے کیجیے کہ 'ڈھول میں پول'، 'کڑوا کر بلا اور نیم چڑھا' محاورے ہیں یا کہاوت۔

میری رائے میں 'کہاوت' ہیں۔

انگریزی میں محاوروں کی فرہنگیں ہیں، اردو جیسی محاوراتی زبان میں ایک بھی نہیں۔ یہ کام لغت تیار کرنے سے آسان تر ہے لیکن اس کی تیاری کی شافی صورت یہ ہے کہ پورے اردو ادب کا جائزہ لے کر محاورے جمع کیے جائیں۔ گویا لغت تیار کرنے میں جو کھکھیر ہے محاوروں کی فرہنگ اس کی ذیلی پیداوار (Bye Product) ہو سکتی ہے۔ دوسری صورت یہ ہے کہ اردو کی تمام لغات سے محاورے جمع کیجیے نیز ان میں وہ محاورے شامل کر لیجیے جو اردو کی اہم محاوراتی کتابوں نیز اہم محاوراتی اسلوب والے مصنفین کے یہاں ملتے ہیں لیکن لغات میں شامل ہونے سے رہ گئے، مثلاً ذیل کی کتابیں سب رس، باغ و بہار، فسانہ، عجائب، انشا اور رنگین کی ریختی کے مجموعے، دیوانِ جان صاحب، نواب مرزا شوق کی مثنویاں، کلام داغ، ڈاکٹر نذیر احمد کے ناول، فسانہ آزاد، داستان امیر حمزہ کے دفتر، راشد الخیری کے ناول، خواجہ حسن نظامی کی تصانیف اور ان میں شامل کیجیے دلی کے ان اہل زبان کی کتابیں جو خالص دہلوی روزمرہ کے لیے مشہور ہیں ان میں سے بیشتر کو اردو اکادمی دہلی نے حال میں شائع کیا ہے۔ کام لمبا ہو گا جو پانسات سال میں مکمل ہو سکے گا۔ ایک جماعت مل کر کرے تو بہل جلدی منڈھے سر چڑھ سکتی ہے۔ کام ضروری ہے جس کے بغیر اردو نامکمل رہے گی۔

۱۱۔ اردو قواعد نویسی کا جائزہ

یہ کام لغت نگاری کے جائزے جیسا ہے۔ علی گڑھ میں ڈاکٹر نیر جہاں نے اردو قواعد کی تاریخ پر پی۔ ایچ ڈی کی۔ بعد میں ڈی لٹ کے لیے موضوع "اردو قواعد کے اصول کی تدوین" لیا۔ غالباً یہ کام مکمل نہیں ہوا۔ ان کا پی۔ ایچ ڈی کا مقالہ بھی میرے علم کی حد تک شائع نہیں ہوا۔ میں نہیں کہہ سکتا کہ ان کے بعد اس موضوع میں مزید گنہائش چھی ہے کہ نہیں۔

اردو کی ابتدائی قواعد میں کئی یورپی زبانوں مثلاً لاطینی، اطالوی، ڈچ، پرتگالی

و غیرہ میں لکھی گئیں۔ وہ دستیاب نہیں اور اگر مل بھی جائیں تو مع زبان یا رمن ترکی و من ترکی نمی درنم، والا معاملہ ہوگا۔ مرکزی حیدرآباد یونیورسٹی میں کیرالا کے ایک پروفیسر تھے جو کیتھولک پادری ہیں اور یورپ کی کئی زبانوں مثلاً لاطینی، پرتگالی وغیرہ پر عبور رکھتے ہیں۔ وہ یورپ جا رہے تھے۔ میں نے انھیں اٹھارویں صدی کی ۱۳ الفات و قواعد کی فہرست دی کہ کسی طرح ان کے عکس حاصل کر سکیں۔ وقت کی کمی وجہ سے وہ یہ کام نہ کر پائے۔ اگر ان کتابوں کا عکس یا مائیکرو فلم لاسکیں تو ان کی مدد سے سب کو پڑھا جاسکتا ہے۔

لسانیات میں قواعد کا فن بہت ترقی کر گیا ہے۔ لسانیاتی قواعد روایتی قواعد سے بالکل مختلف ہے، اس لیے ہمیں اردو قواعدوں کا جائزہ لیتے وقت لسانیات کے صرف و نحو سے سختی سے صرف نظر کرنا پڑے گا۔ وہ ایک دوسری اور بالکل مختلف دنیا ہے۔ شعبہ لسانیات مسلم یونیورسٹی کے ڈاکٹر مرزا خلیل بیگ نے علی گڑھ سے "شمالی ہند کی اردو کی تاریخی قواعد ۱۶۰۰ء تا ۱۸۱۰ء" کے موضوع پر پی۔ ایچ ڈی کی۔ ظاہر ہے کہ اس کام میں انھوں نے قواعد نویسی کا جائزہ نہیں لیا ہوگا بلکہ قواعد کی تشکیل کی ہوگی یا صرف و نحو میں عہد بہ عہد ارتقاء دکھایا ہوگا۔

لسانیاتی انداز کے کئی موضوع سوچے جاسکتے ہیں لیکن ان میں اندیشہ ہے کہ وہ خالص لسانیات کے نہ ہوں جائیں۔ اس کتاب کا موضوع ادبیات کی تحقیق تک محدود ہے۔ ہمیں صرف ان موضوعات سے سروکار ہے جو ادب اور لسانیات میں مشترک ہیں یعنی وہ لسانیاتی جائزہ جو اردو ادبیات میں ڈوب کر کیا جائے گا۔

بیسواں باب

تصحیح تحقیق

”اردو میں کچھ لوگ تحقیق کرتے ہیں اور کچھ ان کی غلطیاں نکالتے ہیں“ لے
ڈاکٹر خلیق انجم

اس قسم کا پہلا بڑا کام محمود شیرانی کی ”تنقید شعرا لعمم“ ہے۔ اس میں انہوں

نے خود کہا

”تنقید کے دور ان میں نے نہ صرف تخریبی پہلو پر نظر رکھی ہے بلکہ حسب
ابازتِ وقت تعمیری کام بھی کیا ہے۔“

ان کی تنقید بیشتر صورتوں میں تحقیق ہے۔ مسعود حسن رضوی نے اپنی کتاب ”اسلاف
میر انیس“ کا انتساب ”تعمیری تحقیق کے قدر شناسوں کے نام“ کیا ہے۔ انہوں
نے اپنے بعض دوسرے مضامین میں بھی تعمیری تحقیق کی اصطلاح استعمال کی ہے۔ اگر کوئی
تعمیری تحقیق ہوتی ہے تو تخریبی تحقیق بھی ہوتی ہوگی۔ ظاہر ہے تخریبی تحقیق سے مراد
دوسروں کی غلطیاں نکالنا یا دوسروں پر اعتراضات کرنا ہے۔ کیا غلطیوں کی نشاں دہی
تخریب ہے؟ نقطہ نظر کا فرق ایک ہی شے کو دو مختلف رنگ دے سکتا ہے۔ آدھے
گلاس میں پانی ہو تو اسے ’آدھا گلاس بھرا ہے‘ بھی کہہ سکتے ہیں ’آدھا گلاس خالی ہے‘

لے ”ادبی تحقیق اور حقائق“ مشمولہ ادبی اور لسانی تحقیق۔ ص ۱۶۰

بھی کوئی شخص اختلافی مسائل میں نہ پڑے تو ہم کہہ سکتے ہیں

۱۔ پڑے مرتجاں مرخج اور صلاح گل ہیں۔ کبھی زبان پر کسی کے خلاف ایک لفظ نہیں لاتے۔ کسی جھگڑے ٹنٹے سے کوئی سروکار نہیں رکھتے۔

۲۔ پڑا ڈر پوک آدمی ہے۔ غلطی اور شر کو دیکھتا ہے تو ان سے چشم پوشی کر کے دوسری طرف کو نکل جاتا ہے۔ بد کو بد کہنے کی جرأت نہیں رکھتا۔

اگر اغلاط کی نشاں دہی کو تخریبی یا منفی تحقیق کہا جائے تو یہ کیلئے آمیز اور ناسزا فعل معلوم ہوگا۔ اگر اسے تصحیحی تحقیق کہا جائے تو اس کام کی افادیت مسلم ہو جائے گی۔ کلیم الدین احمد نے تعمیری اور تخریبی کے فرق پر تبصرہ کیا۔ کہتے ہیں۔

”عموماً تعمیری تحقیق اور تخریبی تنقید [تحقیق؟] میں فرق کیا جاتا ہے مثلاً

کسی نے قدیم شاعر کا دیوان اڈٹ کیا، اس کے متعلق معلومات جمع کیں تو اسے تعمیری تحقیق کہتے ہیں۔ کسی نے اس کتاب پر تبصرہ کیا اور بتایا کہ دیوان کے متن میں غلطیاں رہ گئی ہیں

... اور یہ بھی بتایا کہ شاعر یا اس کے زمانے سے متعلق جو بیانات ہیں اس میں بے شمار

غلطیاں رہ گئی ہیں... تو اسے تخریبی تحقیق کہتے ہیں... اسی طرح اگر کسی نے مصنف

پر سیر حاصل کتاب لکھی، بہت سی مفید معلومات جمع کیں تو اسے تعمیری تحقیق کہتے ہیں۔

اور اگر کسی نے اس کتاب کی دھجیاں اڑا دیں اور واضح کر دیا کہ مصنف کی رائیں غلط

ہیں... اور یہ بھی واضح کر دیا کہ حقیقت کیا ہے تو اسے تخریبی تحقیق کہیں گے...

میرا خیال ہے کہ تحقیق تخریبی ہو ہی نہیں سکتی ہے۔ تحقیق کا مقصد ہے

نئی معلومات کی دریافت اور ان کا بے کم و کاست بیان۔ پھر یہ تخریبی کیسے ہو سکتی ہے؟

کلیم الدین احمد کی آخری دلیل میں وزن ہے۔ رشید حسنی خاں نے بھی تقریباً

یہی بات کہی ہے۔

یہی صورت ہے ان لوگوں کی جن کے گھٹیا کام اور غیر ایمان دار اندر روش کا

۱۔ کلیم الدین احمد "قاضی عبدالودود"۔ غالب نامہ دلی، جنوری ۱۹۸۷ء، جلد ۸، شماره ۱

اعتساب کیا جاتا ہے۔ ان سب نے ایک اصطلاح وضع کی ہے "منفی اندازِ نظر"۔ اس کا مطلب یہ ہے کہ جو لوگ غلط کام کو 'غلط کہتے ہیں' وہ ادب کو نقصان پہنچاتے ہیں اور معقول لوگوں کے کام میں رکاوٹ ڈالتے ہیں یعنی جھوٹ بولنا اور تحقیق و تدوین کے نام پر تجارت تو تعمیری کام ہے' پرانے دو ادوین کو تدوین کے نام پر مسخ کرنا بھی تعمیری کام ہے، اور یہ کہنا کہ یہ باتیں غلط ہیں، تخریبی انداز ہے"

(تدوین اور تحقیق کے رجحانات مشمولہ ادبی تحقیق ص ۱۰۸)

رشید حسن خاں تخریبی تحقیق کی اصطلاح پر بار بار بھٹائے ہیں۔ غالب انسٹیٹوٹ

نئی دہلی کے قاضی عہد الودود سیمینار، فروری ۱۹۸۶ء میں انھوں نے مضمون پڑھا "قاضی عہد الودود بحیثیت تبصرہ نگار"۔ یہ رسالہ غالب نامہ دہلی جنوری ۱۹۸۷ء میں شامل ہے۔ اس میں وہ تخریبی اور منفی تحقیق کی اصطلاح پر اعتراض کر کے کہتے ہیں۔

"قاضی صاحب نے اپنے تبصروں میں صرف اعتراضات ہی نہیں کیے ہیں،

صرف غلطیاں نہیں نکالی ہیں، صحیح بات کو بھی بتایا ہے، یہ بھی بتایا ہے کہ جو کچھ

لکھا ہے وہ اگر غلط ہے تو کیا لکھنا چاہیے تھا" (غالب نامہ ص ۱۲۶)

اس سے نتیجہ یہ نکلتا ہے کہ معترضانہ تحقیق میں اگر معترض نے اپنی طرف

سے صحیح معلومات اور مزید معتبر مآخذ کی نشاں دہی معتد بہ مقدار میں کی ہے تو یہ

تحقیق "تخریب برائے تعمیر" ہے۔ اسے تخریبی یا منفی تحقیق کہنے کے بجائے "نصیحی

تحقیق" کہنا مناسب تر ہو گا۔

اغلاط گیری کے لیے دو علما: قاضی عہد الودود اور رشید حسن خاں بہت مشہور

بابہ نام ہیں۔ ادب میں ان کا مقام دوسروں کی غلطیوں کی نشاں دہی کے سبب ہی بنا

ہے۔ ڈاکٹر عابد پشاور کی کو بھی یہ موضوع عزیز ہے لیکن ان کے اپنے (طبعت) کاموں

کی تعداد و مقدار خردہ گیری کی تحریروں سے کہیں زیادہ ہے۔ پچھتے بزرگ شاہ

عطا الرحمن عطا کا کوئی ہیں جنھوں نے بہت سے تذکرے مرتب کیے یا ان کی تلخیص

شائع کی۔ انھوں نے غلطیہائے مضامین کے عنوان سے معاصر پلٹنے کے آٹھ شماروں

میں بالاقساط مضامین لکھے اور بعد میں ۱۹۸۷ء میں اسی نام سے کتابی شکل میں شائع کر دیا۔

سوال یہ ہے کہ کیا اغلاط کی نشاں دہی ضروری ہے؟ میرا جواب ہے کہ یقیناً ڈاکٹر عابد رضا بیدار کہتے ہیں۔

”ہر غلطی کی تصحیح اور ہر بُرائی کی بیخ کنی ایک فرضِ منصبی ہے بلا لحاظ اس کے کہ اس غلطی یا بُرائی کا قد و قامت یا پھیلاؤ کم ہے یا زیادہ“

(”دوہم آہنگ محقق“ غالب نامہ ص ۹۸)

تحقیق کا مقصد حقیقت کی دریافت ہے۔ ہم اپنی طرف سے جو (مثبت) تحقیق کرتے ہیں، اسی کے مقصد کو تصحیحی تحقیق پورا کرتی ہے۔ میں تو یہاں تک کہوں گا کہ اغلاط کی نشاں دہی میں کسی بڑے نام سے مرعوب نہ ہوئیے۔ بڑوں کی غلطی کی تصحیح اور نہ زیادہ ضروری ہے کیونکہ ان کے نام اور مقام کی وجہ سے قاری ان پر جلد ایمان لے آتا ہے۔ اس غلط اعتقادی کاسدِ باب ہونا چاہیے۔ رشید حسن خاں کہتے ہیں

”احساب کے اس بے لاگ انداز نے بے حد مفید کام انجام دیا ہے۔ اس کا سب سے بڑا اور مفید اثر یہ ہے کہ شخصیت کا جادو ٹوٹا۔ شخصیت کے بجائے کام کو دیکھا جاتا ہے اور ہر بات کو جانچے پرکھے بغیر محض کہنے والے کی ذات یا اس کے مرعوب کن اندازِ بیان کی وجہ سے قابلِ قبول نہیں سمجھا جاتا۔“

(ادبی تحقیق، ص ۱۰۷)

احترام کے ساتھ اختلاف میرا وطیرہ خاص ہے۔ میں نے قاضی عبدالودود، مولانا عرشی، سید مسعود حسن رضوی اور کلیم الدین احمد کے ساتھ اسی طرح اختلاف کیا ہے گو ان کا کام اور مقام میری تحسین و تنقیص سے بالاتر ہے۔

دوستوں، رفقاء، کار اور اپنے ہم جلسوں کی تحقیق سے اختلاف کرنے میں بھی کوئی تاثر نہ کیجیے۔ شریعتِ تحقیق میں ذاتی تعلقات اور علمی اختلافات کے ٹھانے

الگ الگ ہیں۔ ان میں سے ایک کو دوسرے پر اثر انداز ہونے کی اجازت نہ دیکھیے۔ اپنے سے چھوٹوں کی اغلاط کی نشاں دہی کرنے میں دل داری سے کام لیجیے۔ ان کی ہمت افزائی کی ضرورت ہے۔ ان کو چشم کم سے نہ دیکھیے۔ اپنی تحریر میں احساسِ برتری کو نہ جھلکنے دیجیے۔ مسعود حسن رضوی نواج کی شکنتلا کے سلسلے میں لکھتے ہیں

”نواج اور اس کی شکنتلا کے بارے میں صحیح معلومات حاصل کرنے کے بعد ذرا ہمارے مصنفوں کی شانِ تحقیق پر نظر کیجیے۔ اگلے مصنفوں نے اس کے بارے میں جو کافی اطلاعات بہم پہنچائی تھیں اس میں کچھ باتیں صحیح اور کچھ صحت سے قریب تھیں۔ ان کے آنے والے مصنفوں سے توقع کی جاسکتی تھی کہ وہ تحقیق سے کام لے کر ہماری معلومات میں اضافہ کریں گے مگر انھوں نے غلط سلط باتیں لکھ کر اگلے مصنفوں کی بہم پہنچائی ہوئی اطلاع کو بھی مشکوک کر دیا اور غلط بیانیوں کی تہہ پر تہہ چڑھانے لگے۔ آج کل کے تحقیقی کاموں میں بیشتر یہی صورت نظر آتی ہے“ (”نواج اور شکنتلا ناگل“ نقوش جون ۱۹۶۳ء۔ ص ۲۸)

غلطیوں کی نشاں دہی ہمیشہ نرم لہجے میں کرنی چاہیے۔ میں نے انجمنِ اساتذہ اُردو جامعات ہند کی کانفرنس منعقدہ لکھنؤ (۷۳-۱۹۷۲ء) کے شعبہ تحقیق کی صدارت کی۔ اپنے خطبے میں کہا

”یہ ضروری ہے کہ اغلاط کی نشاں دہی میں احساسِ برتری یا طنز و تمسخر کا شائبہ نہ ہو۔ غلطی کون نہیں کہتا۔ اغلاط کی طرف ہم دردی و دل سوزی کے ساتھ اشارہ کیا جائے تو اس سے اصلاح ہوگی۔ چُھٹنے ہوئے الفاظ میں وہی بات کہی گئی تو مشار الیہ چڑھ کر اپنی بات پر آڑ جائے گا۔ گویا انشائیے کا حق تو ادا ہو جائے گا لیکن اعتراض کا مدعا ضبط ہو جائے گا۔ نہایت ضروری ہے کہ تحقیقی بحث میں ذاتی صلے نہ کیے جائیں“

(”اُردو تحقیق پر ایک نظر“ - حقائق ص ۲۰۴)

قاضی عبد الودود نرم گوئی کے قائل نہ تھے۔ خدا بخش لائبریری جرنل میں

میرے مندرجہ بالا الفاظ کو لکھ کر یہ تبصرہ کیا

”اگر کوئی اس مشورے پر عمل کرنا چاہے تو کتاب خواہ اغلاطِ فاحش سے کتنی ہی ملو کیوں نہ ہو، اس پر تبصرے کا آغاز کچھ اس طرح کرے۔ جناب والا کو نہایت ادب سے اطلاع دی جاتی ہے کہ جناب والا کی کتاب (نام) میں بکثرت اغلاطِ فاحش نظر آتے ہیں۔ یہ تو ممکن ہی نہیں کہ جناب والا سے یہ غلطیاں سرزد ہوتی ہوں، کاہلی اور پروف کی تصحیح کا کام جن صاحب کے سپرد ہوا، ظاہراً بکثرت مشاغل کی وجہ سے وہ اس کے لیے کافی وقت نکال نہ سکے۔ جناب والا اس سے بے خبر نہ ہوں گے کہ اس ملک میں حاسدوں کی کمی نہیں۔ وہ موقع کی تاک میں رہتے ہیں اور چھاپے کی غلطیوں کو لکھنے والے کی غلطیاں قرار دینے میں انھیں مطلق تامل نہیں ہوتا۔ احقر کا باادب مشورہ ہے کہ آئندہ تصحیح کا کام ایسے لوگوں کے سپرد ہو جو اس کے لیے وقت نکال سکیں۔“

مضمون نگار نے شاید شوہنہار کا یہ قول نہیں سنا کہ بڑوں کو بڑہانہ کہنا اچھوں کے ساتھ زیادتی ہے اور بظاہر وہ اس سے بھی ناواقف معلوم ہوتے ہیں کہ میتھوآر ٹلڈ نے انگلستان کا المانیہ و فرانس سے مقابلہ کرتے ہوئے لکھا تھا کہ ان دونوں ملکوں میں علمی مباحث کی سطح انگلستان سے اس لیے بلند تر ہے کہ وہاں مقابلتہ سخت گیری زیادہ ہوتی ہے۔ ہندوستان میں نرمی کی نہیں سختی کی ضرورت ہے بلکہ بہتوں سے طنزیہ الفاظ میں نہیں، صاف صاف کہہ دینا چاہیے کہ تحقیق آپ کے بس کا رنگ نہیں، آپ کو کوئی اور کام کرنا چاہیے۔ بہتوں کا دماغ جھوٹی تعریف نے خراب کر دیا ہے، وہ محققین کی صفِ نعال میں بیٹھنے کا حق نہیں رکھتے، لیکن وہ اپنے کو صفِ اول میں ایک ممتاز جگہ کا سزاوار سمجھتے ہیں۔ ایسے لوگ اپنی اصلاح کیا کریں گے؛ کتنے ہی نرم الفاظ میں اغلاط کی نشاں دہی کیوں نہ ہو وہ معترض کے دشمن ہو جاتے ہیں، اُسے

ڈاکٹر عابد پیشاوری کی بھی یہی رائے ہے کہ ایسے عالم اب کہاں جو علمی اختلاف کو

لے خدا بخش لائبریری جرنل، شماره ۱ بابت ۱۹۷۷ء یہ حوالہ ڈاکٹر عابد پیشاوری
متعلقاتِ انشا، (لکھنؤ ۱۹۸۵ء) ص ۲۶-۲۲۵

خندہ پیشانی سے قبول کریں۔ اس کے برعکس ایسی کسی بھی کوشش کو عناد اور دشمنی پر محمول کیا جاتا ہے۔ (متعلقات انشا ص ۲۲۶)

میرا خیال ہے کہ اب بھی بعض حضرات اپنے اوپر اعتراض کو خندہ پیشانی سے قبول کر لیتے ہیں۔ میں نے نقوش غالب نمبر ۱۹۶۹ء میں ایک مضمون لکھا تھا "نسخہ" عرشی طبع ثانی سے متعلق کچھ معروضات" اس میں عرشی صاحب کی تدوین سے بہت سے اختلاف کیے تھے اس کے باوجود نہ وہ مجھ سے ناراض ہوئے، نہ ان کی شفقت میں کوئی کمی آئی۔ یہی کیفیت میرے مضمون "مسعود حسن رضوی بحیثیت مرتب متن" مضمون رسالہ تحریر دہلی مسعود حسن رضوی نمبر اپریل جون ۱۹۷۲ء کی تھی۔ اس میں بھی ان کی تدوین کے بعض مقامات سے اختلاف کیا تھا۔ اس کی اشاعت کے بعد بھی اُن محترم کی نوازشات میں کوئی فرق نہ آیا۔

میرے شاگرد ڈاکٹر حنیف احمد نقوی، حال ریڈر اردو بنارس یونیورسٹی، نے میری کتاب "اردو ٹنوی شمالی ہند میں" کی اغلاط پر ایک مضمون لکھا اور مجھ سے اس کی اشاعت کی اجازت چاہی۔ میں نے انھیں یہ طیبہ خاطر اجازت دی اور لکھ دیا کہ مضمون میں تم لکھ دینا کہ میری مرضی سے شائع کیا جا رہا ہے۔ حنیف احمد نقوی نے اپنے مضمون میں میرا ہر اخطا شائع کر کے لکھا۔

"ڈاکٹر صاحب نے اس گرامی نامے کے ذریعے نہایت خوش دلی کے ساتھ اپنے فرمودات پر تنقید کی دعوت دے کر جس بلند نظری، عالی ظرفی اور شرافتِ نفس کا اظہار فرمایا ہے وہ ان کی شخصیت اور کردار کا روشن ترین پہلو ہے۔" لے

کتاب کی طبع ثانی کی کتابت ہو چکی تھی۔ میں نے تبصرے کی روشنی میں حتی الامکان ترمیم کی لیکن ناشر کے پاس کتابت شدہ کاپیوں میں بڑی تبدیلیاں ممکن نہ تھیں، اس لیے میں نے ناشر انجمن ترقی اردو ہند کو لکھا کہ حنیف نقوی کا مضمون کتاب کے آخر میں دیا جائے۔

لے "اردو ٹنوی شمالی ہند میں طبع ثانی کے لیے معروضات" رسالہ شاعر شمارہ ۱۱ ۱۹۷۹ء

انہوں نے ایسا نہیں کیا۔ اس موقع پر میں اپنی تعریف نقل کرنے کے لیے معذرت چاہتا ہوں۔ دکھانا ہی مقصود ہے کہ صالح نقطہ نظر اور مہذب طریقہ اظہار ہو تو اعتراض برداشت کیا جاسکتا ہے۔ قاضی عبد الودود چونکہ درشت بیانی کے مرتکب ہیں اس لیے اس کا جواز دے کر اصرار کرتے ہیں کہ اغلاط کی نشاں دہی میں نرم گوئی نہیں، سخت گوئی ہونی چاہیے۔ اپنا اپنا نظریہ اخلاق ہے۔ رشید احمد صدیقی نے مجھے ایک خط میں لکھا تھا کہ اشتعال (Provocation) خواہ کتنا ہی شدید کیوں نہ ہو، تحریر میں شرافت کا دامن ہاتھ سے نہ چھوڑیے۔

ڈاکٹر عابد رضا بیدار مطلع کرتے ہیں کہ محمود شیرانی کسی پر اعتراض کرنے سے پہلے اس کی تعریف کرتے تھے اور پھر نرم الفاظ میں اعتراض کرتے تھے جب کہ قاضی عبد الودود دو ٹوک بات کرتے تھے۔ محمود شیرانی نے اپنے شاگرد ابراہیم ڈار کو ایک خط میں لکھا

”اشاعت سے پیشتر ایک نظر وہ جواب مجھے بھی دکھادیں۔۔۔۔۔ یہ بھی یاد رہے کہ زبان اور لہجہ نرم اور مناسب چاہیے“

(دوہم آہنگ محقق۔ غالب نامہ جنوری ۸۷ء، ص ۹۲)

افسوس کہ ڈاکٹر بیدار کا فیصلہ اس کے برعکس ہے

”ایسا لگتا ہے کہ اردو تحقیق کو اپنی معیاری زبان، تحقیق کی بنیادی زبان کی تشکیل میں شیرانی اسلوب کی بہ نسبت قاضی اسلوب کی طرف جھکاؤ کرنا ہوگا“ (ایضاً ص ۱۱۲)

یعنی اعتراض کو طنز یہ، درشت کلامی کے انداز میں جڑتا ہو گا۔ میری رائے میں طنز و تعریض معترض کی بیمار نفسیات اور کردار کی ناچختگی کی غمازی کرتے ہیں۔ احساس برتری اور مزاج میں جنگ جوئی نفسیاتی عدم توازن کی نشانی ہیں۔ میں نے اپنے مضمون ”بت شکن محقق“ میں قاضی عبد الودود کی تحریروں سے طنز کی ۱۱ مثالیں درج کی ہیں۔ (حقائق ص ۷۲-۷۳)

مثار احمد فاروقی نے ایک بار عرشی زادہ کو مخاطب کر کے، ہماری زبان میں ایک

مضمون شائع کیا جس کا عنوان تھا ع چور ہاتے رہے کہ اندھیاری۔ ڈاکٹر عابد
پیشاوری بھی اعتراضات میں بہت سخت لہجہ برتتے ہیں۔ ان کے ایک تبصرے کا
عنوان ہے ” ہر بولہ بوس نے “
ذرا دیکھیں کہ مغزیوں کی کیا رائے ہے
رچرڈ ایٹنگ کہتا ہے

” اپنی حقیقت کو بھی پہچانیے۔ ہم فانی گوشت کے بنے ہوئے ہیں۔ ہم سے
تھوڑی سی غلطی تو ہوگی ہی۔ مکمل پن رسائی سے باہر ہے “

(ادبی تحقیق کافن۔ ص ۱۷-۱۶)

” غیر معتدل تمقید نہیں کرنی چاہیے۔ غلطیاں ہوگی۔ کسی کی علمی اہلیت پر طنز
نہ کیجیے۔ “ (ایضاً ص ۲۰۸)

تحقیق پر دوسری اچھی کتاب کا مصنف ہارج وائسن کہتا ہے
” مقالے میں بحث مباحثہ ہوتا ہے۔ دوسرے عالم (محقق) سے خلق کے
ساتھ اختلاف کیجیے “ (ص ۳۵)

رابرٹ راس : ” طنز سے کام نہ لیجیے۔ غیر جانب داری سے لکھیے۔ “
(راس۔ ص ۲۲۳)

پارسنس : ” دوسروں کی غلطیاں خلق کے ساتھ بیان کیجیے “
(پارسنس، ص ۵۶)

غلطیوں کی نشاں دہی میں خواہ آپ نرم الفاظ استعمال کریں یا نہ کریں یہ ضروری ہے کہ
ذاتیات کا دخل ہرگز نہ ہونا چاہیے۔ کسی کے کارنامے سے ہٹ کر اس کی ذات کو زیر بحث
نہ لائیے۔ مالک رام سے متعلق ایک فرضی نام سے جو کتاب ” اردو تحقیق اور مالک رام “
شائع کی گئی اس کے مرتب نے مالک رام کی ذات میں یہ عیب بھی ڈھونڈا کہ وہ معاش کے
لیے ایک تجارتی ادارے سے وابستہ ہیں۔ لکھتے ہیں۔

” ہمارے اچھے محقق مثلاً خیرانی صاحب، قاضی صاحب، عرشی صاحب،

ڈاکٹر نذیر احمد، پروفیسر مسعود حسن رضوی وغیرہ کو دیکھے ساری عمر لکھنے پڑھنے میں گزری اور ہر پچھر کے علمی دائروں ہی میں قدم رکھتے رہے۔ یہ لوگ یہ نہیں کر سکتے کہ ایک وقت میں ستر کاموں میں حصّے داری کی جائے اور علمی وغیر علمی کاموں میں برابر سے حصّہ لیا جائے۔ ادھر ٹانگ اڑائی، ادھر ہاتھ پھیلا یا، اس طرف ایسے ہی کسی اور دائرے میں گردش کرنے لگے اور مطلب ساری داد و دہش (دوا دوش) کا فقط یہ ہوا کہ ہر طرف سے یافت ہوتی رہے اور دستِ غیب بہ قرار رہے۔^۱ قاضی صاحب کے علاوہ بقیہ سب معاش کے لیے ملازمت کرتے تھے۔ مالکِ راہ جب تک ملازم رہے انھوں نے تجارت نہیں کی۔ رٹائر ہونے کے بعد اپنا اند وختہ ایک تجارتی ادارے میں لگا کر اس کے ڈائریکٹروں میں سے ایک ہو گئے لیکن اس طرح کہ انھیں اس میں کوئی وقت نہیں دینا پڑتا۔ اس پر کیا اعتراض ہے؟ کیا ملازمت مستحسن اور تجارت معیوب ہے؟ ہندی کی کہاوت تو اس کے برعکس کہتی ہے

اُتم کھیتی، بدھم بیج (= تجارت)، اُنکھد پا کری، بھیک نیدان

کیا اہلِ حربہ اور اہلِ تجارت کے لیے علمی کام کرنا ممنوع ہونا چاہیے کہ قابلِ قدر؟ ڈاکٹر عابد پیشاوری نے ایک صاحب کو رانی کیتگی کی کہانی کے مخطوطے میں سنہ کتابت میں تحریف کرنے کا ملزم قرار دیا ہے۔ انھیں شبہ ہو بھی، تب بھی کسی مخصوص شخص سے منسوب نہیں کرنا چاہیے تھا۔

(متعلقاتِ انشا ص ۲۹ - ۲۲۸ نیز ص ۸۴ - ۱۸۳)

اغلاط کا بیان کس موقع پر کیا جائے؟ میری رائے میں یہ شخص غیب جوئی کے لیے نہیں ہونا چاہیے۔ کسی کی تحریر پر تبصرہ کریں تو اس کی اغلاط کی نشاں دہی بھی کر دیجیے، یا پھر آپ کسی موضوع پر لکھ رہے ہوں اور اس موضوع پر کسی دوسرے کی تحریر میں آپ کو غلطی دکھائی دے تو اس کا ذکر کر کے بہ دلائل ثابت کیجیے کہ اس بیان کو کیوں تسلیم

۱۔ شاہِ اعظمی ایم اے (مؤلف) 'اردو تحقیق اور مالک رام' (ادارہ تحقیق، دہلی ۱۹۷۵ء) مقدمہ ص ۸۔

نہیں کیا جائے۔ کسی بڑے ادیب کی بڑی غلطی کے بارے میں آپ کسی رسالے میں مراسلہ لکھ سکتے ہیں تاکہ بڑے نام کی وجہ سے غلط بیانی کو حقیقت نہ سمجھ لیا جائے۔ ان صورتوں کے علاوہ کتاب یا مضمون کو محض خردہ گیری کے لیے تصنیف کیا جائے تو مہاتما گاندھی کے اس تبصرے کی یاد آئے گی جو انھوں نے مس میو کی انگریزی کتاب 'مدرا انڈیا' پر کیا تھا کہ یہ گندی نالی کے انسپکٹر کی رپورٹ ہے۔

مراد یہ ہے کہ کسی مضمون یا کتاب کو محض اغلاط شماری تک محدود نہ رکھا جائے، اس کی خوبیاں بھی دکھائی جائیں، مبصر کے نزدیک وہ کتنی ہی کم کیوں نہ ہوں۔ تصویر کے دونوں رخ پیش کیے جائیں گے تو بات متوازن ہونے کی وجہ سے قائل کرے گی۔ جس طرح کسی کی محض تعریفیں کرنا تنقید نہیں، قصیدہ گوئی ہے اور نامناسب ہے، اسی طرح کسی کی محض خامیاں شمار کرنا تنقید نہیں، تنقیص ہے اور پہلے عمل ہی کے برابر نامناسب ہے، قصیدہ اور بھوکے درمیان قرار واقعی قدر پیمانی کرنی چاہیے۔ میں نے عطا کا کوئی کے مجموعے 'غلطیہائے مضامین' کا جائزہ لیا تو پہلے اس کی خوبیاں بیان کیں، بعد میں

خامیاں۔ ("غلطیہائے مضامین پر ایک نظر" شاعر شمارہ ۸، ۱۹۸۶ء ح) تبصرے میں تحسین و تنقیص کا تناسب کم و بیش ہو سکتا ہے۔ کسی کتاب کی ستر اسی فی صد داد دی جاسکتی ہے اور بیس تیس فی صد اعتراض یا معاملہ اس کے برعکس ہو سکتا ہے۔ اگر آپ کے نزدیک کوئی کتاب ایسی ہے جو مجموعہ اغلاط ہی ہے جس میں کوئی خوبی نہیں، تو اسے نظر انداز کیوں نہ کر دیا جائے۔

اغلاط شماری کو اپنا پیشہ نہ بنالیجیے۔ کسی کی شہرت کا انحصار دوسروں کی غلطیاں گننانے پر ہو تو یہ اس کے لیے شرف کی بات نہیں۔ دوسروں کی خامیاں پکڑنا مرغوب ہے تو اپنی طرف سے بھی کچھ مثالی کارنامہ قارئین اور ناقدین کو پیش کیجیے کہ دیکھو تحقیق اسے کہتے ہیں۔ لیکن میری رائے میں محض تصحیح اغلاط اتنا اہم کام نہیں کہ اس پر زہم کر تحقیق کی جائے اور اسے اپنا روزگار بنا لیا جائے۔ ادبی تاریخوں اور تحقیقی مضامین میں سنین وغیرہ کی غلطیاں کثرت سے ملتی ہیں۔ اگر ان سب کی اصلاح کی ذمے داری اپنے سر لے لی جائے تو

پھر زندگی میں اور کوئی کام کر ہی نہیں سکتے۔ پیشہ ور محتسب اور خدائی فوجدار کی طرح ایک ایک کتاب اٹھا کر اس میں اسقام تلاش کرتے رہیے۔ صغیر بنگرانی، نصیر حسین خیال اور شاد عظیم آبادی کی کتابیں، رام بابو سکینہ کی تاریخ ادب اُردو، گل رعنا، شعر الہند، حامد حسن قادری کی داستان تاریخ اُردو یا کسی گئے گزرے تحقیقی مقالے کو اٹھالیجیے اور اسی میں عمر بسر کر دیجیے۔ قاضی عبدالودود نے اپنے وقت کا ۹۵ فی صد دوسروں کی عیب جوئی میں صرف کیا، شاید ۵ فی صد ہی اپنی طرف سے کسی کام میں دیا ہو۔ نتیجہ یہ ہے کہ اغلاط شماری سے ہٹ کر ان کی اپنی کوئی کتاب نہیں جسے مثالی کارنامے کے طور پر پیش کیا جاسکے۔ تصحیح کی اہمیت مسلم لیکن یہ اپنے وقت اور صلاحیت کا بہترین استعمال نہیں۔ محمود شیرانی کی تنقید شعرا لعمم طاقی نسیاں میں پڑی ہے، ان کے دوسرے کارنامے زندہ ہیں۔ اب اس صورت حال کو لیجیے کہ کسی دوسرے نے آپ کی غلطیوں کی گرفت کی ہو۔ ممکن ہے اس نے غیر معتدل لہجہ اختیار کیا ہو لیکن آپ تہذیب کا دامن مضبوطی سے تھامے رہیے۔ بڑبڑاری سے کام لیجیے، بحالم کو علم کے ساتھ علم بھی ضرور ہے۔ کسی نے آپ کی غلطی سے (لہجے سے قطع نظر) خبردار کیا تو اس کا شکریہ ادا کیجیے، اس کے دشمن نہ ہو جائیے۔ اگر آپ کی دلیلیں مضبوط ہیں تو اپنے موقف اور فیصلے پر اڑے رہ کر کمزور تاویلیں نہ کیجیے۔ تحقیق حقیقت کی دریافت ہے، وہ آپ نے نہ کی، کسی دوسرے نے کر دی۔ عابد پیشاوری لکھتے ہیں

”گزشتہ چند برسوں میں ہم نے ”انتخاب حاتم، دیوان قدیم“ اور ”رانی کنگلی“ پر تبصرے لکھ کر شائع کروائے (اور دو دوستوں سے ہاتھ دھولیا)“

(متعلقات اشا، ص ۲۲۷)

یہ نہیں ہونا چاہیے۔ علمی اختلاف کو شخصی اختلاف میں نہ بدلنے دیجیے۔ تنقید ہو کہ تحقیق یا کسی مرض کی طبی تشخیص، ہر ایک میں کئی نقطہ ہائے نظر ہو سکتے ہیں۔ تحقیق کو غیر جذباتی ہونا چاہیے۔ کوئی آپ پر اعتراضات میں تہذیب کا دامن ہاتھ سے چھوڑے تو اس کا جواب نہ دیجیے۔ اسے خاموشی سے گوارا کر کے پی جائیے۔

نہ سنو، گر بُرا کہے کوئی

نہ کہو، گر بُرا کرے کوئی

غالب

کیا پوچھتے ہو کیونکر سب نکتہ چینی ہوئے چُپ

سب کچھ کہا انھوں نے، پر ہم نے دم نہ مارا

حالی

یہ سب تھا تصحیح کے لیے کے بارے میں۔ دیکھتے چلیں کہ اغلاط کو جاننے کا طریق کار کیا ہے۔ اس مسئلے کا جواب یہ ہے کہ آپ کے مطالعے پر منحصر ہے۔ زیادہ تر اغلاط سنین سے متعلق ہوتے ہیں۔ سنہ پیدائش، سنہ وفات، ایک مقام سے دوسرے مقام پر، ہجرت کی تاریخ، سنہ تصنیف وغیرہ دوسرے کچھ اغلاط یہ ہو سکتے ہیں: کون کس کا شاگرد ہے؟ کون سا شعریا کون سی تخلیق کس کی ہے؟ کسی ادیب کی تصانیف کون کون سی ہیں؟ غرض یہ ہے کہ سوانح حیات اور تخلیقات سے متعلق حقائق (Facts) ہی میں غلطی واقع ہو سکتی ہے۔ آپ جب کسی کی تحقیقی تحریر کا مطالعہ کریں گے تو کہیں آپ کو صاف دکھائی دے گا کہ یہ بیان صریحاً غلط ہے۔ کہیں آپ کو شبہ ہوگا کہ یہ غلط ہو سکتا ہے۔ کسی کے بیان کی قطعیت آپ کو حیرت میں ڈال دے گی کہ فلاں واقعہ (مثلاً کسی کی تاریخ ولادت یا کسی چیز کا سنہ تصنیف) ماضی کے دھندلے میں اس طرح گھرا ہوا ہے کہ اس کے بارے میں قطعی فیصلہ ممکن ہی نہیں، اس محقق نے کس طرح یہ قطعی بیان دے دیا۔

ایسی تمام صورتوں میں اگر زیر بحث تحریر میں کسی ماخذ کا حوالہ ہے تو اس ماخذ کو دیکھیے۔ اس کے علاوہ اس سے متعلق تمام اہم ماخذ کو دیکھیے، وہ مطبوعہ کتب و مضامین ہوں کہ قلمی تذکرے، دیوان، بیاضیں وغیرہ۔ بہت سے ماخذ اور اسناد کو دیکھ کر آپ کسی صحیح نتیجے پر پہنچ سکیں گے۔ اس سلسلے میں سب سے زیادہ مدد تذکروں سے ملے گی۔ اگر آپ کا مطالعہ وسیع ہو تو غیر ادبی ماخذ سے بھی کوئی شہادت مل سکتی ہے۔

اگر کوئی حتمی شافی فیصلہ نہ ہو سکے تو اپنے تصحیحی بیان میں لکھ دیجیے کہ فلاں راوی یہ کہتا ہے، فلاں یہ، اس لیے مصنف زیر بحث کے قطعی فیصلے کا کوئی جواز نہیں۔
 مراد یہ ہے کہ آپ کو بالکل دست بواب ملے تو لکھیے ورنہ موجودہ مواد کے پیش نظر اپنی معذوری کا اعتراف کر لیجیے۔ یہ ہرگز نہ ہو کہ آپ دوسرے کے بیان کو غلط ٹھہرا کر کوئی تصحیح کر دیں اور دوسرا اس تصحیح کا کھوکھلا پن یا سانی ثابت کر سکے۔
 جب تک آپ کو اطمینان کئی نہ ہو جائے، آپ کے پاس مضبوط دلائل نہ ہوں، کسی کے بیان کو غلط نہ ٹھہرائیے۔ اپنی تحقیق میں جس حزم و احتیاط کی ضرورت ہے دوسرے کی تصحیح میں اس سے کئی گنا درکار ہے تاکہ ہدف اعتراض آپ کو یہ مصرع بڑھنے کے موقف میں نہ ڈال دے

ع میں الزام ان کو دیتا تھا، قصور اپنا نکل آیا

ایسواں باب

سندی تحقیق کی آخری منزلیں

یہ فصل ڈگری کے لیے کی جانے والی تحقیق سے متعلق ہے اس تحقیق کی آخری منزلیں تین ہیں: ۱. مقالے کو داخل کرنے کے لیے تیار کرنا اور پھر شعبے میں جمع کر دینا۔ ۲. مقالے کا زبانی امتحان۔ یہ مانا کہ زبانی امتحان سے پہلی منزل ممتحنوں کی موافق رپورٹ آنا ہے لیکن اس منزل میں مقالہ نگار کا کوئی عمل دخل نہیں، اس کے لیے اسے کچھ نہیں کرنا ہوتا۔ اس کتاب میں تحقیق کار کے فرائض ہی سے سروکار رکھا گیا ہے۔ ۳. آخری منزل مقالے کی اشاعت ہے جو ہر اسکالر کی آخری خواہش ہوتی ہے لیکن نصیب بہت کم کو ہوتی ہے۔ اندازہ ہے کہ بیس پچیس فی صد سے زیادہ مقالے شائع نہیں ہوتے۔

تینوں منزلوں پر نظر ڈالی جائے۔

۱. مقالے کی آخری تیاری

تحقیقی مقالہ بڑی حد تک کتاب کے انداز پر تیار کیا جاتا ہے۔ ہاں اس میں کتاب کی طرح سرورق، ٹائٹل صفحہ، کاپی رائٹ صفحہ، انتساب نہیں ہوتا۔ تھیسس کا سرورق مختلف ہوتا ہے۔ اس کا نمونہ دسویں باب میں دیا جا چکا ہے۔ اس کا پیش لفظ بھی کتاب سے مختلف ہوتا ہے۔ ہر تحریر متوقع قارئین کو ملحوظ کر کے لکھی جاتی ہے۔ کتاب کے قارئین عام اہل آردو ہوتے ہیں، تھیسس کے قارئین اس کے تین چار ممتحنین۔

مقالے کے پیش لفظ کو بہت احتیاط سے لکھنا چاہیے۔ اس میں سب سے پہلے یہ بتانا ہوگا کہ اس موضوع کو کیوں منتخب کیا گیا۔ اس کی بہترین وجہ یہی ہو سکتی ہے کہ اردو میں ابھی تک اس موضوع پر کوئی مقالہ یا کوئی اچھی کتاب نہیں ملتی تھی، اس لیے اس خلا کو پُر کرنے کی کوشش کی گئی ہے۔ اور یہاں عاجزی کے ساتھ لکھ دیکھیے کہ اس کا فیصلہ فاضل قارئین ہی کر سکتے ہیں کہ مقالہ نگار اس مقصد میں کہاں تک کامیاب ہوا۔ اسی موقع پر اس موضوع کو سر کرنے کی راہ میں جن علمی و مادی دشواریوں سے دوچار ہونا پڑا، ان کی تفصیل دے دیجیے۔

بہت سے، بلکہ اکثر مقالہ نگار پیش لفظ میں تفصیل سے ہر باب کے مضمولات کو گینا دیتے ہیں کہ کس کس باب میں کیا کیا لکھا گیا ہے۔ یہ غیر ضروری ہے کیوں کہ نہ صرف یہ کہ مقالے کے ساتھ مقالے کی ایک تلخیص داخل کی جاتی ہے بلکہ یہ بھی ہے کہ جب مقالے سامنے ہے تو مضمولات کو اس میں دیکھا جاسکتا ہے۔ کیا مقالہ نگار یہ سمجھتا ہے کہ ممتحن اتنا تن آسان ہوگا کہ مقالے کو پڑھنے کے بجائے محض پیش لفظ پڑھنے ہی پر اکتفا کرے گا۔ سندی مقالہ نگار کو اس مشکل کا سامنا ہوتا ہے کہ ایک طرف تو اسے اپنے مقالے کی خوبیوں اور اپنے اکتسابات کی لاف گزاف کرنی ہوتی ہے کہ ممتحنین متاثر ہو سکیں۔ دوسری طرف ظاہر داری کے لیے عاجزی اور انکساری کا اظہار بھی کرنا ہوتا ہے۔ چاہیے یہ کہ اس نے جو کچھ نئی دریافتیں کی ہیں، پیش لفظ میں ان کی تفصیل دے دی جائے تاکہ ممتحنین پر کھ سکیں کہ کیا یہ دریافتیں واقعی نئی ہیں اور اگر ہیں تو کس معیار کی ہیں۔ پیش لفظ میں ان کتب خانوں کے نام بھی گینا دینے چاہئیں جن سے استفادہ کیا گیا ہے۔ اس کے بعد ان حضرات کا شکریہ ادا کرنا چاہیے جن سے واقعی مدد ملی ہے کسی مصلحت کی خاطر ان حضرات کے نام نہیں لکھنے چاہئیں جن سے کوئی خاص مدد نہ ملی ہو۔

مقالے کے اندراجات کی ہیئت اس طریقے پر ہونی چاہیے جیسا کہ اس کتاب کے دسویں باب 'ہیئت' میں تجویز کی گئی ہے۔ مقالے کے آخر میں کتابیات کو بھی مجوزہ طریقے پر درج کیجیے۔ خیال رہے کہ صرف انہیں کتابوں کے نام لکھے جتنیں آپ نے واقعی

دیکھا ہے۔ ممتحن کو بہکانے کی کوشش نہ کیجیے۔ میں نے ایک مقالے کی کتابیات سے متعدد ایسی کتابوں کی گرفت کی جن کے بارے میں یقینی تھا کہ مقالہ نگار نے انھیں نہیں دیکھا تھا۔ ان کے نام اور تفصیلات کی خرابی اس بات کی غماز تھی کہ مقالہ نگار نے ان کتابوں کو عالم خواب میں دیکھا ہو تو دیکھا ہو، عالم ہوش میں دیدار نہیں کیا۔

مقالے کو ٹائپ کرانا خاصا گراں ہوتا ہے لیکن ٹائپ دستی تحریر سے نہ زیادہ صاف ستھرا ہوتا ہے اور اس میں کتاب کا پتر تکلف رنگ جھلک آتا ہے۔ اگر استطاعت ہو تو ٹائپ کرائیے ورنہ نہیں۔ ٹائپ کے لیے زیادہ باریک کاغذ استعمال نہ کیجیے کیونکہ اس سے ممتحن کو، اور بعد میں لائبریری میں دوسرے قارئین کو، ورق اٹنے میں دقت ہوتی ہے۔ باریک کاغذ سے دیدہ زیبی میں بھی کمی آتی ہے۔ اگر اپنا خط صاف ستھرا ہو، یعنی جسے آسانی سے پڑھا جاسکے، تو بہترین صورت ہی ہے کہ خود لکھ کر بقیہ کا پیرا زیر کس کر لیجیے۔ پہلے یہ رواج تھا کہ کاربن لگا کر ہاتھ سے لکھتے تھے لیکن یہ طریقہ پسندیدہ نہیں۔ کاربن سے چار نقلیں نکالنے کے لیے ہاتھ کو بہت زور لگانا ہوتا ہے، اس کے باوجود تیسری کاپی میں بھی بعض حروف بالخصوص نقطے، اضافت کا زیر، تشدید، الف محدود کا مد وغیرہ صاف نہیں آتے۔ جو تھی کاپی تو پڑھی ہی نہیں جاسکتی۔ بجلی کی خود کار مشین پر زیر کس کر ایجا جائے تو ہر کاپی اصل کی طرح روشن ہوتی ہے۔ خیال رہے کہ مقالہ کالی پائدار (Permanent Black) روشنائی سے لکھیے۔ نیلی روشنائی سے ہرگز نہیں۔ نیلی روشنائی سے زیر کس دھندلا آتا ہے، کالی سیاہی سے اصل جیسا۔ پائدار روشنائی سے یہ فائدہ ہے کہ کبھی پانی کی بوند پڑ جائے یا نمی لگ جائے تو الفاظ مٹ یا پھیل نہیں جاتے۔

خود لکھنے میں سب سے فائدہ یہ ہے کہ غلطیاں نہیں ہوتیں۔ ٹائپ کرانے یا دوسرے سے لکھانے میں بہ کثرت غلطیاں ہوں گی، کبھی کبھی پوری سطر چھوٹ جائے گی، خواہ اپنے ہاتھ سے لکھا جائے یا دوسرا لکھے، خواہ ٹائپ کر ایجا جائے، مہینے کو ایک بار پڑھ لینا ضروری ہے۔ اپنی نقل میں بھی لازماً کچھ نہ کچھ غلطیاں ہو جاتی ہیں، کوئی لفظ چھوٹ جاتا ہے،

اس کی تصحیح کر لیجیے۔ دوسرے کی لکھی تحریر یا ٹائپ میں تو کثرت سے غلطیاں ہوں گی ہی۔ عام لکھنے اور ٹائپ کرنے والے حضرات اصناف کے زیر 'تشدید کے نشان' اعراب اور رموزِ اوقاف کی پابندی نہیں کرتے۔ جہاں آپ نے کمال لگایا ہے وہاں ڈیش لگا دیں گے یا کالما کو سرے سے حذف ہی کر دیں گے۔ یہ ضروری ہے کہ جو نشانات و اوقاف آپ نے لگائے ہیں ٹائپسٹ یا ناقل ان سب کو لگائے۔ اسی لیے میرا اصرار ہے کہ کاپی کو بائو کی سے پڑھیے۔ ٹائپ یا کتابت کی نقل سے ممتحن بہت بد خط ہوتا ہے۔

کتاب کی جلد صاف ستھری ہونی چاہیے لیکن زیادہ نمائشی نہیں۔ بعض حضرات سرورق پر سنہرے حروف میں عنوان لکھواتے ہیں لیکن سنہرے حروف کو پڑھنا مشکل ہوتا ہے۔ بعض مقالہ نگار اندر کا ٹائپل صفحہ چھپوا کر لگاتے ہیں۔ یہ سب صرف بے جا ہے۔ ممتحن کو مقالے کے مطالب سے متاثر کیجیے، ظاہر سے نہیں۔ اتنا کافی ہے کہ ظاہر صاف ستھرا ہو، اس میں سلیقہ دکھائی دے۔

مقالہ داخل کرنے کے بعد مقالہ نگار کا اصل کام پورا ہو جاتا ہے۔ ممتحن کیا نتیجہ دیں گے، اس سلسلے میں اسے کچھ نہیں کرنا ہے ہاں اگر کئی مہینے تک رپورٹ نہ آئے تو صدر شعبہ اور نگران سے فریاد کیجیے کہ وہ دفتر سے کہہ کر ممتحنوں پر تقاضے کرائیں۔

زبانی امتحان

موافق رپورٹوں کے بعد زبانی امتحان کی منزل آتی ہے جو مقالہ نگار کی طویل جدوجہد کی آخری منزل ہے۔ دراصل یہ کوئی سخت مرحلہ نہیں اس سے کسی قسم کی دہشت کی ضرورت نہیں۔ ملحوظ رہے کہ زبانی امتحان کے لیے صرف وہی ممتحن بلائے جاتے ہیں جو مقالے کو منظور کر کے اس پر ڈگری دینے کی سفارش کر چکے ہیں۔ ان کے علاوہ سب سے بڑا سہارا انگریزوں کی موجودگی ہے۔ وہ سب کچھ سنبھال لے گا۔ اگر نگران صدر شعبہ نہیں ہے تو بعض یونیورسٹیوں مثلاً مرکزی حیدرآباد یونیورسٹی، شری ویکٹیشور یونیورسٹی، تروٹی میں صدر شعبہ بھی موجود رہتا ہے۔ اگر صدر اور نگران میں کچھ اختلافات ہوں تو صدر

مقالہ نگار سے پریشاں کن سوالات پوچھ سکتا ہے تاکہ نگراں کی نااہلی یا کم التفاتی ظاہر ہو سکے۔ الہ آباد یونیورسٹی میں زبانی امتحان کے وقت سینٹ (Senate) کا کوئی بھی رکن موجود رہ سکتا ہے لیکن وہ بول نہیں سکتا۔ عموماً کوئی بھی رکن اپنا وقت ضائع کرنے نہیں آتا۔ جامعہ ملیہ اسلامیہ میں کسی کو بھی موجود رہنے کی اجازت ہے لیکن سوال کرنے کی نہیں وہاں زبانی امتحان کے وقت کمرہ بھرا ہوتا ہے۔

امریکی یونیورسٹیوں میں ریسرچ کے آغاز ہی سے ہر اسکالر کے لیے ریسرچ کمیٹی ہوتی ہے جس میں اس کا نگران بھی ہوتا ہے۔ زبانی امتحان کے وقت اس کمیٹی کے ممبروں اور کان نیز دو باہری ممتحن موجود رہتے ہیں۔ وہاں ڈٹ کر امتحان لیا جاتا ہے۔ مرکزی حیدرآباد یونیورسٹی میں بھی ایسی کمیٹی کے تقرر کا قاعدہ منظور کیا گیا ہے۔

جملہ یونیورسٹیوں کے جملہ مضامین میں مجھے محض ایک مثال معلوم ہے جہاں امیدوار کو زبانی امتحان میں فیل کیا گیا۔ ایسا الہ آباد یونیورسٹی میں اردو کے علاوہ اور کسی شعبے میں ہوا۔ زبانی امتحان میں فیل کرنے کے باوجود تحریری امتحان میں کامیابی برقرار رہتی ہے۔ صرف یہ ہے کہ چھ ماہ کے بعد دوبارہ زبانی امتحان ہوگا۔ اردو میں میرے علم میں ایک بھی ایسی مثال نہیں جس میں زبانی امتحان میں کسی کو فیل کیا گیا ہو۔ جب کامیابی کی شرح سو فی صد ہے تو گھبرانا کیا۔ زبانی امتحان کے لیے اپنے مقالے کی اچھی طرح ورق گردانی کر کے جاسٹے تاکہ اگر کوئی ممتحن کسی اندراج کے بارے میں آپ سے کوئی سوال کرے تو آپ تیزی سے تلاش کر کے اسے دکھا سکیں اور مناسب جواب دے سکیں۔ یہ ظاہر ہے کہ مقالے کے بارے میں امیدوار ممتحن سے کہیں زیادہ جانتا ہے، لیکن تجربے اور کثرت مطالعہ کی وجہ سے ممتحن کی نظر زیادہ گہری اور اس کے تنقیدی فیصلے زیادہ صائب ہوتے ہیں۔

زبانی امتحان کا ایک اہم مقصد یہ معلوم کرنا ہوتا ہے کہ کتابیات میں جن کتابوں کے نام دیے گئے ہیں انھیں مقالہ نگار نے واقعی دیکھا بھی ہے تو نہیں۔ اس لیے امتحان کے وقت ان کتابوں سے پوری واقفیت کا ثبوت دیکھیے، پوچھنے پر فوراً بتا کیجئے کہ آپ نے کس کتاب کو کس ذمیرے میں دیکھا ہے۔ ممتحن جو سوالات کریں، اگر آپ کو ان میں سے

بعض کا جواب نہ سوجھ سکے تو گھبراٹے نہیں، دل جمعی سے بتا دیجیے کہ آپ اس سوال کے جواب سے واقف نہیں ہیں۔

ایک عام گمراہی یہ ہے کہ ممتحن کے سوالات کو توجہ سے سنیے، اس سے اچھے ہرگز نہیں۔ جواب دینے میں سٹپٹانے یا جھنجھلانے کی ضرورت نہیں۔ ممتحن کو امیدوار سے کبھی پر خاش نہیں ہوتی۔ اگر ہوتی تو وہ مقالے کو منظور ہی کیوں کرتا۔ زبانی امتحان کے بورڈ میں اگر تحریری مقالے کے ممتحنین کے علاوہ کوئی اور رکن، مثلاً صدر شعبہ، بیٹھے ہوں تو یہ ظاہر ہے کہ ایسے رکن کو مقالے سے گہری واقفیت نہیں ہوتی۔ اس نے مقالے کو بطور ممتحن بالاستیعاب نہیں دیکھا۔ امتحان سے ایک دو دن پہلے ہی مقالے کی جھلک دیکھی ہوگی۔

زبانی امتحان میں نہ صرف امیدوار سے سوال کیے جاتے ہیں بلکہ اسے موضوع کے بارے میں بہت کچھ بتایا بھی جاتا ہے۔ بعض ممتحن مقالے کے خاکے میں ترمیم و تہذیب کے بارے میں اپنے خیالات ظاہر کرتے ہیں، کتابوں اور رسالوں سے مزید مآخذ کی نشان دہی کرتے ہیں۔ کبھی کبھی وہ اتنی بنیادی تبدیلیاں تجویز کرتے ہیں کہ ان پر عمل کیا جائے تو پورا مقالہ از سر نو لکھنا پڑے۔ میں نے بعض اوقاف زبانی امتحان میں خارجی ممتحنوں کو ناقابل عمل سمجھاؤ دیتے سنا ہے۔ امیدوار کو چاہیے کہ وہ سب کچھ سن لے اور ممتحن سے بحث نہ کرے۔ اس کی حماقتوں کو خندہ پیشانی سے برداشت کر جائے۔ ممتحن کو موقع دیجیے کہ وہ اس موضوع کے متعلق اپنے محدود مطالعے کے باوجود اپنے غلم کی نمود کر سکے۔ ڈگری پانے کے بعد امیدوار کی مرضی ہے کہ وہ کسی تجویز کو مانے یا نہ مانے۔ چونکہ زبانی امتحان میں ہمیشہ سب کامیاب ہو جاتے ہیں اس لیے ہم یہ فرض کر کے آگے بڑھتے ہیں کہ مقالہ نگار زبانی امتحان کی منزل سے سرخ رو نکل آیا۔

اشاعت

آخری مسئلہ اشاعت کا ہے۔ اردو والوں کے مالی وسائل محدود

ہونے کی وجہ سے یہ ایک ٹیرگی لکیر ہے۔ بڑے بڑے پروفیسروں کو اپنی کتابوں کے لیے ناشر بڑی مشکل سے میسر آتا ہے۔ نئے ڈگری یافتہ کو کیونکر ملے گا۔ اسکالر ایڈ وینچرس میں ایٹک لکھتا ہے کہ تحقیقی کاموں کی اشاعت کے لیے یونیورسٹی پریس جیسے ناشر کو بھی اپنی جیب سے کچھ پیسہ دینا پڑتا ہے۔ (ص ۱۲) گورنٹو یونیورسٹی پریس سے ایک مجموعہ مصنفین شائع ہوا ہے۔ "مقالہ اور کتاب پہلے اس کا پہلا مضمون نگار لکھتا ہے کہ یونیورسٹی پریس عام طور سے کہتے ہیں کہ ہم تھیسس شائع نہیں کرتے۔ دوسرا مضمون نگار کہتا ہے کہ جب قارئین کی تعداد مصنفوں سے کم ہونے کو ہے تو خواب آور مقالوں کو کیونکر شائع کیا جائے۔"

آج کل طباعت اتنی مہنگی ہو گئی ہے کہ ایک اوسط حجم کے مقالے پر پندرہ بیس ہزار کا صرفہ ہو گا۔ تجارتی ناشر نئے نام پر اتنی بڑی رقم لگانے کو تیار نہیں۔ صورت یہی بچتی ہے کہ کسی اکڈمی یا فخر الدین علی احمد میموریل فنڈ لکھنؤ سے جزوی مالی امداد لیجیے۔ معلوم نہیں ان اداروں کے پاس کتابت و کاغذ و طباعت کے کس زمانے کے نرخ موجود ہیں کہ یہ جس حساب سے تین چوتھائی لاگت کے برابر امداد دیتے ہیں وہ واقعی لاگت کے نصف سے بھی کم نکلتی ہے اس کے معنی یہ ہیں کہ امیدوار کو اپنی گروہ سے کافی رقم ڈالنی ہوگی جو جنون شوق کے باوصف بھی فراہم نہیں ہو پاتی۔ یہی وجہ ہے کہ پی ایچ ڈی کے مقالوں کی بہت بڑی تعداد اشاعت سے محروم رہ جاتی ہے۔ اگر وہ شائع نہیں ہوتے تو ان کی افادیت نا کے برابر رہ جاتی ہے۔ کوئی منزل مار کر اس یونیورسٹی کی لائبریری میں بجائے تبھی غیر مطبوعہ مقالے سے استفادہ کر سکتا ہے۔

¹ Editors. E. Leaneur Harman and JAN MONTAGNES, THE THESIS AND THE BOOK (University of Toronto Press, Toronto and Buffalo)

² Frances Halpeny, "The Thesis and the Book" in Ibid P. 1

³ Henri Peyee, "Random notes on Misunderstanding" in Ibid P. 3

باقی اُردو دنیا کے لیے اس کا عدم وجود برابر ہے۔

لیکن اس سوال کا ایک پہلو اور بھی ہے، وہ یہ کہ ممتحنین رحمہم دلی یا انگریزوں کے لحاظ سے ہر مقالے پر ڈگری تفویض کر دیتے ہیں لیکن مقالہ اس قابل کہاں ہوتا ہے کہ اسے شائع کیا جائے۔ شاید اشاعت سے اس کا بھرم ہی جاتا رہے گا۔ ٹورنٹو یونیورسٹی کے مجموعے کے پہلے مضمون نگار نے لکھا ہے کہ بعض قارئین کے مطابق کچھ تحقیقی مقالے اس لائق ہوتے ہیں کہ ان میں سے مانوڈ کر کے چند مضامین شائع کر دیے جائیں، پورا مقالہ نہیں۔ اور بعض مقالوں کو شائع کیا جائے تو ان میں اتنی ترمیم کرنی ہوگی جو نئی کتاب لکھنے کے برابر ہے۔ لہٰذا اُردو کے بعض بڑے پروفیسروں کے ڈگری کے مقالے اسی وجہ سے شائع نہیں ہوئے کہ ان کے نزدیک وہ معیاری نہیں تھے۔ انھیں ان کی موجودہ پوزیشن کے شایانِ شان بنانے کے لیے جس مشقت کی ضرورت ہے انھیں اس کا دفاع نہیں۔

چلیے مان لیا کہ آپ مقالے کو شائع کرانے کی استطاعت رکھتے ہیں۔ سوال یہ ہے کہ مقالے کو جیسے کا تیسرا شائع کر دیا جائے کہ اس میں کوئی اصلاح و ترقی دی جائے۔ تقریباً تمام یونیورسٹیوں میں مقالے کے ممتحن کو دو ٹوک فیصلہ دینا ہوتا ہے کہ مقالہ قابل اشاعت ہے کہ نہیں۔ بیشتر صورتوں میں وہ لکھ دیتا ہے کہ 'ہے'۔ شاذ مقالے کو منظور کرنے کے ساتھ رپورٹ میں لکھ دیا جاتا ہے کہ اشاعت کے وقت فلاں فلاں ترمیم کر دی جائیں۔ لیکن ڈگری عطا کرنے کے بعد یونیورسٹی کا امیدوار پر کوئی کنٹرول نہیں رہتا۔ اس کی مرضی ہے اشاعت کے وقت مجوزہ ترمیم کرے یا نہ کرے۔

بہر حال جن مقالوں کو ممتحنین نے اشاعت کے قابل ٹھہرایا اور جن پر تحریری یا زبانی امتحان میں کسی ترمیم کی تجویز نہیں کی گئی، ان میں بھی اشاعت کے وقت قدرے تبدیلی کی ضرورت ہوتی ہے۔ ہارج واٹسن نے اپنی کتاب میں لکھا ہے کہ مقالہ اکثر جیسے کا تیسرا اشاعت کے قابل نہیں ہوتا۔ اس میں کچھ ترمیمیں ضروری ہیں جو یہ ہیں:

¹ Halpeny, in Ibid p. 3

۱۔ فٹ نوٹ کم کر دیے جائیں۔ ۲ دوسروں کے تائیدی ثنائی بیانات بھی کم کر دیجیے۔ ۳ مقالے کے شروع اور آخر کے اجزا کو زیادہ وضاحت اور ہمت کے ساتھ لکھ دیا جائے۔ ممتحن مقالے کو شک کی نگاہ سے دیکھتا ہے جب کہ اشاعت کے بعد قاری اسے اعتبار کے ساتھ پڑھتا ہے۔ (ص ۷۲)

ٹورنٹون یونیورسٹی پریس کے سابق الذکر مجموعے کا نام 'مقالہ اور کتاب' ہے۔ اس میں مختلف مضمون نگاروں نے بتایا ہے کہ مقالے کو کتاب کی شکل میں شائع کرتے وقت کیا کیا ترمیمیں ضروری ہیں۔ ان سے استفادہ کر کے اس مسئلے پر اظہارِ خیال کیا جاتا ہے۔

ملاحظہ رہے کہ مقالہ ممتحنین کے ملاحظے کے لیے لکھا جاتا ہے۔ اس میں اپنا علم دکھانے، ممتحنین کو مرعوب کرنے یا کم از کم ہم خیال بنانے کی کوشش ہوتی ہے جب کہ پیش لفظ میں انکساری سے بچھ بچھ جاتے ہیں۔ کتابی شکل میں اس کے قارئین بدل جاتے ہیں۔ وہ حج نہیں ہوتے بلکہ اس کتاب کو اپنے علم میں اضافے کے لیے پڑھتے ہیں۔ اس لیے کتاب میں مصنف اور قاری کے بیچ ترسیل کا ہونا ضروری ہے۔ اس کے معنی یہ ہیں کہ اسلوب اور مواد دونوں کے اعتبار سے مقالے اور کتاب میں فرق ہوتا ہے۔

ٹورنٹون کے مجموعے میں ایک مقالہ نگار نے مقالے کے یہ مہلک عیب گنائے ہیں۔

۱۔ ناچنگگی (Amateurism)

۲۔ حشویات کا ہونا

۳۔ (Trivialisation) یعنی چھوٹی چھوٹی غیر اہم باتوں کو شامل کرنا

یا ایسے موضوع پر لکھنا جو کوئی اہمیت نہیں رکھتا۔

۴۔ ماہرانہ یا اختصاصی انداز [مثلاً کوئی عروض کے زحافات یا قافیے کے عیوب یا غیر اہم اختلافات نسخہ بیان کرنے لگے تو قاری کو ان میں کیا دلچسپی ہو سکتی ہے]

۵۔ Reductionism یعنی ایک جزو کو کل سمجھ لینا۔

۶۔ پندار (Arrogance)

1 Robert Plant Armstrong, "The qualities of a book, the wants of a dissertation" in THE THESIS AND THE BOOK.

تحقیقی مقالوں کے دو خاص عیب طغاب اور غیر دلچسپ انداز ہیں۔ اشاعت کے وقت اس میں سندی مقالے کا انداز دور کر کے کتاب کارنگ پیدا کیجیے۔ مقالے کو کئی مہینے رکھا رہنے دیجیے۔ پھر معروضی انداز سے دیکھ کر اس میں ترمیم کیجیے۔ ذیل کی تبدیلیاں مفید ہوں گی۔

(۱) اگر مقالہ زیادہ طویل ہے تو اس میں قطع و برید کیجیے۔ دور حاضر میں زمان و مکاں میں زیادہ پھیلنے کی عیاشی ممکن نہیں۔ طباعت کی گرانہ طویل مقالے کی اشاعت کی متحمل نہیں ہو سکتی۔ پھر اس کی قیمت اتنی زیادہ ہوگی کہ اسے صرف لائبریریاں ہی خرید سکیں گی، کاؤنٹر پر اس کی فروخت کم سے کم ہوگی۔ قاری کو اتنی فرصت اور سکت نہیں ہوگی کہ ضخیم کتاب کو پڑھنے کا متحمل ہو سکے۔ آٹھویں باب میں اطناب کو قطع کرنے کے طریقے بیان کیے گئے ہیں۔ یہاں مختصراً کچھ اشارے کیے جاتے ہیں۔

۱۔ تمہیدی اور پس منظری حصے کم سے کم کر دیجیے۔ ۲ تکرار دور کیجیے۔ ۳ اقتباسات اور مقولات کم سے کم دیجیے اور جنہیں دیں انہیں مختصر کر کے دیں۔ ۴ داستانوں، غنویوں اور ناولوں کے پلاٹ کا خلاصہ نہ دیجیے۔ اگر درنا ضروری ہو تو زیادہ سے زیادہ مختصر کر کے دیجیے۔ ۵ جدولیں کم کیجیے۔ ۶ کتابیات میں سے غیر اہم ماخذ کو نکال دیجیے۔ مقالے میں ممتحن کو دکھانے کے لیے زیادہ سے زیادہ کتابوں کے نام لکھے گئے ہوں گے۔ کتاب کا عام قاری آپ کے موضوع پر مزید ریسرچ تو کرے گا نہیں، عالم قاری کو غیر اہم ماخذ کی ضرورت نہیں۔

ہر باب میں آپ کو ایسے پیراگراف مل جائیں گے جنہیں خارج کرنے سے کوئی نقصان نہ ہوگا۔ بعض سمجھ دار حضرات اپنے مقالے کے ابواب کی قدر و قیمت کا اندازہ کر کے اس کا محض ایک جزو چھپواتے ہیں مثلاً ڈاکٹر مسعود حسین خاں نے اپنے پی۔ ایچ ڈی کے مقالے کے ابتدائی ابواب مقدمہ تاریخ زبان اردو کے نام سے شائع کیے۔ ڈاکٹر سمیع اللہ اشرفی نے ہندی اردو شاعری کی مشترک خصوصیات پر مقالہ لکھا لیکن اس کا ایک ضخیم حصہ

اردو ہندی کے جدید مشترک اوزان کے نام سے چھپوا دیا۔ اس کے معنی یہ ہیں کہ ان مقالہ نگاروں کے نزدیک ان کے مقالے کا بقیہ حصہ ثانوی اہمیت رکھتا ہے، اسے منصفہ شہود پر نہ بھی لایا جائے تو کوئی فرق نہیں پڑتا۔

(۲) حوالے کم کر دیجیے۔ یہ خام خیال ہے کہ زیادہ نوٹوں اور حواشی سے قاری مرعوب ہوتا ہے۔ عام معلومات کی باتوں کے لیے تائیدی حوالوں کی ضرورت نہیں۔ کتاب یا باب کے آخر میں جو حوالے ہوتے ہیں انھیں بہت کم قاری دیکھتے ہیں۔ صفحے پر جو فٹ نوٹ ہوتے ہیں، قاری متن پر سے نظر اٹھا کر بار بار صفحے کے نیچے دیکھنے سے منقطع ہوتا ہے۔ اس لیے جیسا کہ دسویں باب میں لکھا جا چکا ہے۔ حوالے کم سے کم ہوں، مختصر ہوں اور جہاں تک ممکن ہو، متن کے نیچے ہی میں لکھ دیے جائیں۔

(۳) پہلی شق میں الطناب کم کرنے کی بات کی گئی تھی۔ اس کے برعکس یہ عرض کرنا ہے کہ اگر مقالے میں موضوع کا ایک جز و لیا گیا تھا، دوسرا نہیں تو اسے بھی شامل کر دیں تاکہ مقالہ زیادہ مکمل ہو جائے۔ دو مثالیں

میں نے ڈی فل کے لیے مقالہ لکھا 'اردو کی نثری داستانیں شمالی ہند میں' بعد کے ایڈیشنوں میں سوچا کہ کیوں نہ دکنی داستانوں کو بھی شامل کر کے جائزے کو مکمل کر دیا جائے۔ چنانچہ دوسرے تیسرے ایڈیشن میں 'دکنی قصے' کے عنوان سے ایک باب شامل کر دیا۔
بنگلور، یونیورسٹی کے ڈاکٹر محمد نور الدین سعید کا مقالہ ہے "خواجہ بندہ نواز سے نسوب اردو نثری رسائل" میں نے انھیں سمجھایا کہ بندہ نواز کی شاعری بہت کم ہے۔ اسے بھی شامل کر لیجیے تو بندہ نواز کے پورے اردو ادب کا جائزہ ہو جائے گا۔ انھوں نے میری بات مان لی اور اسی کام میں لگے ہیں۔

(۴) مقالہ لکھتے وقت مقالہ نگار کو احتیاط سے لکھنا ہوتا ہے۔ معلوم نہیں متحمن کن مذہبی، سیاسی، سماجی اور ادبی عقائد کا پیرو ہو، اس لیے بات کو گول مال کر کے لکھا جاتا ہے۔ کتاب لکھتے وقت یہ تحدید دور ہو جاتی ہے۔ اس لیے اعتماد کے ساتھ ترمیم کیجیے اور اپنے واقعی فیصلوں اور نظریوں کا بے باطل اظہار کیجیے۔

(۵) جب آپ نے مقالے کی تسوید مکمل کی ہوگی، اس کے بعد کتابت یا ٹائپ میں وقت لگا ہوگا۔ مگر اس نے دیکھنے میں کچھ وقت لیا ہوگا۔ اس کام میں سال چھ مہینے لگ گئے ہوں گے۔ مقالہ داخل کرنے کے بعد زبانی امتحان تک کی منزل میں پہنچنے میں مزید چھ مہینے لگے ہوں گے۔ ممتحنوں نے کچھ مشورے دیے ہوں گے۔ پھر ناشر کی تلاش میں برسوں لگ جائیں گے۔ گویا پہلی تسوید اور اشاعت کے درمیان خاصا زامانی فاصلہ ہوگا۔ اس دوران میں آپ کو یقیناً کچھ نئی معلومات حاصل ہوں گی۔ ان کی تیز ممتحنوں کے مشوروں کی، روشنی میں اشاعت سے پہلے مناسب ترمیم و اضافہ ضروری ہوگا۔

(۶) آخری بات اسلوب و تحریر اور پیش کش کی ہے۔ نویں باب میں لکھا جا چکا ہے کہ دوسری تحریروں کی طرح مقالہ Readable ہونا چاہیے۔ اگر مقالے میں یہ وصف نہ رہا ہو تو کم از کم اشاعت کے وقت اس میں ضرور یہ خوبی پیدا کر دی جائے۔ رچرڈ ایٹک کی رائے درج کی جا چکی ہے۔

”کوئی وجہ نہیں کہ مقالے کا اسلوب عام انگریزی اسلوب سے مختلف ہو“

”مقالے کے لیے کسی مکتبی اسلوب کے وجود کا جواز نہیں۔“

اور پھر یہ خیال رکھیے کہ قاری سے ترسیل پیدا کرنے کے لیے مقالے کا غیر شخصی

انداز دور کہہ دیجیے اور اس میں شخصی وابستگی کی گرمی لائیے۔ ایٹک نے کہا تھا۔

”یہ ظاہر کرنے میں کیا ہرج ہے کہ مقالہ کسی انسان نے لکھا ہے۔ سائنس میں ”میں“

لکھنا جرم ہے لیکن تحقیق میں نہیں... صرف اگلے وقتوں کے لوگ اسے مذموم سمجھتے تھے“

ٹوزٹو کے مجموعے کا پہلا مضمون نگار ہال پینی کہہ گیا ہے

”مقالے کا بالواسطہ اور معروضی اسلوب قاری کو سرد کر دے گا۔ اسے محفوظ کیجیے“

اگر مقالہ اگلے وقتوں کے لوگوں کے روکھے پھلکے انداز میں لکھا گیا ہے تو کتاب

کو اس عیب سے بچائیے۔ اگر آپ چاہتے ہیں کہ قارئین آپ کی کتاب کو دلچسپی سے پڑھیں

جیسا کہ دوسری ادبی تحریروں کے ساتھ ہوتا ہے تو اپنی تحقیقی کتاب کا اسلوب شگفتہ رکھیں۔

اس میں 'راقم الحروف' اور 'ہم' جیسے غیر شخصی انداز کو چھوڑ کر واحد متکلم کا استعمال کیجیے اور بات کو زندگی آمیز انداز میں کہیے تاکہ آپ کے اور قاری کے بیچ ایک رشتہ اتحاد قائم ہو سکے، وہ آپ کی تحریر کے ساتھ آپ کی ذات کو بھی پسند کرنے لگے۔

مقالے سے کتاب ہی میں ترمیم ضروری نہیں، کتاب کے ہر ایڈیشن میں بھی یہ عمل جاری رہنا چاہیے۔ ممکن ہے طبع اول کے بعد طبع دوم کی نوبت آٹھ دس سال بعد آئے۔ اس عرصے میں آپ کی معلومات میں بہت اضافہ اور خیالات میں بہت ارتقا ہوا ہو گا۔ قوی امکان ہے کہ آپ مقالے میں بنیادی تبدیلی کرنا چاہیں یعنی خاکے ہی کو بدل دیں۔ بعض ابواب خارج کر کے بعض نئے ابواب شامل کریں یا ابواب کی ترتیب نو کر دیں۔ جیسا کہ میں نے اپنے مقالے "اردو کی نثری داستانیں" میں دوسرے اور تیسرے ایڈیشن میں کہا۔ مقالے کی تسوید سے تہیض تک، مقالے سے کتاب تک، پہلے ایڈیشن کے بعد ہر ایڈیشن تک خوب سے خوب تر بنانے کا عمل جاری رہنا چاہیے۔

بائیسواں باب

خاتمہ

فن کار نقاد عالم

چھ مصرعوں کی ہندی شعری صنف کٹھ لیا کا پہلا اور آخری لفظ یا الفاظ یکساں ہوتے ہیں۔ اس کتاب کے پہلے باب کا عنوان 'تحقیق اور تحقیق کار' تھا۔ اس کے آخری باب کا موضوع بھی تحقیق اور محقق ہے لیکن شروع میں مبتدیانہ، مکتبی باتیں کی تھیں، اب تکمیل مطالعہ کے بعد فکری گہرائی سے ان کی نوعیت کا تجزیہ کیا جائے گا۔

ادب میں بے باطریقہ پر محقق اور نقاد کی دوئی ہو گئی ہے۔ نقاد کو کئی مقامات پر تحقیق کا سہارا لینا پڑتا ہے، محقق کو بار بار بلکہ مسلسل، تنقیدی شعور کی رہنمائی کی ضرورت ہوتی ہے۔ چونکہ یہ دور اختصاص (Specialisation) کا ہے، اس لیے محقق اور نقاد کے بیچ ایک خلیج فرض کر لی گئی ہے، اس سے کہیں زیادہ چوڑی اور گہری جیسی کہ واقعی ہے۔ مزے کی بات یہ ہے کہ دونوں اپنی اپنی حیثیت سے نا آسودہ ہیں۔ ازدواجی زندگی کے لیے کہا جاتا ہے کہ یہ ایک محصور قلعے کے مانند ہے، جو اس کے اندر ہیں وہ باہر آنا چاہتے ہیں، جو باہر ہیں وہ اندر جانا چاہتے ہیں۔ کچھ ایسی ہی کیفیت محقق و نقاد کی ہے۔ دونوں ایک دوسرے سے رشک کرتے ہیں۔ محقق کی خواہش ہوتی ہے کہ کوئی اسے نقاد بھی قرار دے دے حالانکہ وہ اپنے دل میں بخوبی جانتا ہو کہ وہ تنقید میں نیاز مند ہے۔ نقاد کو ارمان ہوتا ہے کہ بھولے ہی سے سہی، کوئی اسے محقق بھی کہہ دے۔ محققوں کو نقادوں

کی مقبولیت پر رشک، شاید حسد، ہوتی ہے، نقادوں کو تخلیق کاروں، بالخصوص شاعروں، کی ہر دلعزیزی پر رشک ہوتا ہے۔ گویا عوامی پسندیدگی میں پہلے تخلیق کار، پھر نقاد اور آخر میں محقق آتے ہیں۔

رچرڈ ایبلنگ نے اپنی دو کتابوں میں محققوں کے احساس تنہائی اور احساس ناقدری کا ذکر کیا ہے۔ ادبی تحقیق کا فن، میں ماتم کرتا ہے "اسکا لرشپ (تحقیق) پر الزام لگایا گیا ہے کہ اس کی سب سے بڑی کامیابی

ادب کو زندگی کے رشتے سے آزاد کر دینے میں ہے" (ص ۱۹۴)

"ہمارا دور مخالف دانشوری (Anti-intellectual) ہے۔

ہم (محقق) کبھی خود کو دوسروں کے لہو پر جینے والا (Parasite) سمجھتے ہیں۔ دوسرے لوگ سمجھتے ہیں کہ ہمارے اکتساب غیر اصلی ہیں اور اگر اصلی ہیں تو بے سود ہیں، یہ انسانی فہم یا حقل میں کوئی اضافہ نہیں کرتے۔ ہمیں ہاتھی دانت کے مینار کا باسی کہا جاتا ہے۔ محقق ایک دوسرے ہی سے بات کرتے ہیں، دوسروں کو نظر انداز کر دیتے ہیں۔ کیا ہم

ہمیشہ ایک خالی ہال میں بات کرتے ہیں؟" (ص ۱۰-۲۰۹)

آخری جملے میں جگہ ہے کہ محققوں کو سامع یا قاری میسر نہیں آتے۔ ایبلنگ اپنی دوسری کتاب اسکا لراڈ وینچرس میں کہتا ہے

"انگریزی کے بہت سے اساتذہ کلاس روم کے باہر محقق ہیں۔ ان کی مدح میں گیت نہیں گائے گئے۔" (ص ۱)

"پہلے کے محقق نرالے کیرکٹر ہوتے تھے۔ حال کے محقق بے کے ایجنٹ معلوم ہوتے ہیں۔" (ص ۴)

"محقق آپس میں احساس دوستی رکھتے ہیں۔ ان میں کمال کا تعاون ہوتا ہے۔ وہ انجانوں سے بھی تعاون کرتے ہیں" (ص ۱۰۹)

"اساتذہ کی تنخواہیں کم ہوتی ہیں۔ تحقیقی کاموں کی اشاعت کے لیے ناشر ملنا مشکل ہوتا ہے۔ یونیورسٹی پریس کو بھی اپنی جیب سے کچھ روپیہ دینا ہوتا ہے تب وہ

اشاعت کے لیے تیار ہوتے ہیں“ (ص ۱۱-۱۲) مشہور ہے کہ کسی نقاد کا کبھی کوئی مجسمہ نہیں بنایا گیا۔ لیکن نقاد تو سیمینار میں فقہہ تراشی کے پھول برساکر داد حاصل کر سکتا ہے محقق کا موضوع تو ایسا ہوتا ہے کہ اس کے لیے داد تو درکنار سامعین ہی نہیں ملتے۔ وہ جس ہال میں بولنے جائے گا وہ بیشتر خالی ہوگا۔ مسعود حسن رضوع جیسے محترم محقق نے ایک بار مجھ سے اپنا درو دل بیان کیا تھا کہ محققوں کی کوئی پوچھ نہیں، جب کہ شاعروں اور نقادوں کی بہت ہوتی ہے۔ ایٹلک نے محقق کی صفت گنائی ہے

Mythical Scholarly passion for counting the commas in
Piers Plowman.

واہی نقوی عظیم آبادی نے محقق پر طنز کیا تھا
ع اس نے سب نقطے گنے ہیں میر کے ویوان کے
قاضی عبدالودود نے کچھ ایسا ہی کیا۔ انھوں نے ذکر میر اور نکات الشعرا میں
سیکڑوں الفاظ شمار کر کے رکھ دیے ہیں۔ حنیف احمد نقوی نے ”غالب کے خطوط جلد
اول ایک جائزہ“ میں بتایا کہ ایک فارسی شعر مرتب کے علی الرغم غالب نے تین بار نہیں چار بار
استعمال کیا ہے (اکادمی لکھنؤ، ستمبر اکتوبر ۱۹۸۶ء، ص ۵۴) ایک دوسرا شعر
مرتب کے بیان کے برعکس چار موقعوں پر نہیں، ساڑھے پانچ موقعوں پر استعمال کیا ہے
اور ایک اردو شعرے عمر بھر دیکھا کیے... چار بار نہیں پانچ بار استعمال کیا ہے۔ ظاہر
ہے کہ نقوی صاحب نے یہ بیان دینے کے لیے غالب کے تمام خطوط میں بہ نظر خاطر شمار
کیا ہوگا۔

تحقیق کو کوہ کنڈن و کاہ بر آوردن اور محقق کو گورگن کہا جاتا ہے۔ ڈاکٹر
محمد احسن فاروقی نے محقق اور نقاد کا مقابلہ کرتے ہوئے محقق کو جس تضحیک، بے سب و شتم
سے یاد کیا ہے، اس سے ان کا ذہنی عدم توازن ظاہر ہوتا ہے۔ فتویٰ دیتے ہیں۔
”تحقیق کرنے کی صلاحیت سے تنقید کرنے کی صلاحیت بہت ہی اعلیٰ چیز ہے۔“

تحقیق ایک قسم کی منشی گیری ہے۔ اس کے لیے وہ خصوصیات کافی ہیں جو کسی معمولی ذہن کے انسان میں ہوں۔ اس میں جدتِ طبع، قوتِ اختراع کی ضرورت نہیں، محض ایک کام سے لگ جانا ہے اور ٹکے بند سے طریقے پر ایک لکیر پر چلتے رہنا ہے۔ پھر اس میں جس قسم کی محنت درکار ہے اس کو اعلیٰ ذہنی اور اعلیٰ تخیل رکھنے والا انسان کبھی بھی نہ قبول کرے گا۔ تحقیق کے لیے مغزِ سگال کی ضرورت ہے جب کہ تنقید کے لیے مغزِ شاہاں درکار ہے۔ تحقیق کرنے والے کی حیثیت ایک مزدور کی سی ہوتی ہے جو اینٹیں اٹھا کر لاتا ہے اور ان کو جوڑ کر دیوار بناتا ہے جب کہ تنقید کرنے والا ایک انجنیر کی طرح ہے جس کو مزدور سے کام تو ضرور لینا ہے مگر جس کا دھیان عمارت کی تکمیل کی طرف ہوتا ہے۔۔۔ تنقید تحقیق سے کہیں زیادہ اونچی چیز ہے۔۔۔ محقق ہزاروں اور لاکھوں، نقاد ہزار بلکہ لاکھوں میں ایک ہی نکلتا ہے۔ جس شخص کا غیر علمی اندازِ گفتگو مغزِ سگال تک جاتا ہو، اس کے فیصلوں پر تبصرہ کرنا نصیبِ اوقات ہے۔

کیا بات ہے کہ داد کی اس کمی کیا وجود بھی محقق شغلی تحقیق میں مستغرق رہتے ہیں، صرف درس گاہوں کے استاد ہی نہیں، دوسرے پیشوں والے بھی اپنے خالی وقت میں تحقیق کو اپنا مشغلہ بنائے رہے۔ مشہور زمانہ مستشرقین میں بہت کم اہلِ مدرسہ تھے۔ اردو میں مالک رام جیسے سرکاری نوکر، قاضی عبد الودود جیسے صاحبِ جاؤد اور میں دار، عرشی صاحب جیسے لائبریرین، کالی داس گہتا جیسے ساہوکار، مشفق خواجہ جیسے غیر معلم اور جمیل جالبی جیسے سرکاری افسر ہیں۔ شاید ان سب کے شغف کے پیچھے نامعلوم کو معلوم کرنے کی جگہاں اور چینگ ادب کی بے ترتیبی میں ترتیب لانے کی خواہش، زندگی میں کوئی مفید کام کر گزرنے کا جذبہ پنہاں تھا۔ کاش یہ جذبہ عام ہو جائے۔

لیکن افسوس کہ ایسا نہیں ہے۔ تحقیق کی گرمی بازار محض کالجوں اور یونیورسٹیوں کے سبب ہے۔ ہر طالب علم ایم اے یا ایم فل کرنے کے بعد روزگار ڈھونڈتا ہے اور

ڈاکٹر محمد حسن فاروقی، "تحقیق و تنقید: مولانا عبدالحق" مشمولہ اردو میں تنقید
(فروغِ اردو لکھنؤ، طبع اول) ص ۲۶ - ۱۲۵

روزگار نہ ملنے کی صورت میں دامنِ پی ایچ۔ ڈی میں پناہ لیتا ہے بجز اس کے کہ جسے پی ایچ۔ ڈی میں داخلہ نہ مل سکے۔ تحقیقی رجحان و صلاحیت کو کوئی نہیں دیکھتا۔ نہ صرف طلبہ بلکہ اساتذہ بھی بسا اوقات غیر علمی وجوہ سے تحقیق کے پھیر میں پڑ جاتے ہیں۔ اس حال زار کو رشید حسن خان نے اپنے مضمون "تحقیق اور پل ہو سی" میں خوب دھنا ہے

(مشمولہ ادبی تحقیق، مسائل اور تجزیہ)

دوسری زبانوں میں گاڑھے، گہرے، بھاری بھر کم تحقیقی کام ہوئے ہیں۔ اردو میں ان کی نظیر کم دکھائی دیتی ہے۔ گریسن کالسا نیاتی جائزہ ہنید دیکھیے، مستشرقین مثلاً میکس مولر کے سنسکرت کی تدوین کے کام دیکھیے، سنگ تھنکر کی مہا بھارت کے آدمی پترو کی تدوین پر نظر کیجیے، موسیو لیبیاں کے تمدن ہند اور تمدن عرب کے بارے میں سوچیے۔ ہمارے اپنے دور میں شری رام شرما کی کئی کا آغاز و ارتقا یا امرت رائے کی ہندی ہندی سے متعلق کتاب (A House divided) کے عالمانہ مواد کو دیکھیے۔ اردو میں ایسے کام کتنے کم ہوئے ہیں۔ مقالات بشیرانی تو علم کا خزینہ ہیں لیکن مجھے اردو میں کوئی ایسا عظیم تحقیقی کارنامہ دکھائی نہیں دیتا جو اردو کی حدوں کو پھلانگ کر دنیا کے علمی شاہکاروں میں اپنی جگہ بنا سکے۔ ہاں مختصر کاموں کو دیکھا جائے تو اردو میں کئی بڑے علما ہوئے ہیں اور کچھ اب بھی ہیں جو کام کر رہے ہیں لیکن ایسے محققین جو کشتہ علم ہیں، جنہیں تحقیق کا شوق فضول جنوں کی طرح پٹا ہوا ہے، جو روزانہ کتابوں میں کھوئے رہتے ہیں، ہاتھوں کی انگلیوں پر شمار کیے جاسکتے ہیں۔

یاد رہے کہ کوئی بڑا کام غیر معمولی شغف کے بغیر سرانجام نہیں پاتا۔ ایٹلک نے درست کہا ہے کہ اسکالر پیدا نہیں ہوتے، بنائے جاتے ہیں (اسکالر ایڈوینچر میں ص ۱۲)۔ شاعر اور موسیقار وہی ہوتے ہیں، محقق کو کسب و ریاض کرنا ہوتا ہے کہا گیا ہے

Genius is nine parts perspiration and one part in-spiration

اگر ایسا ہے تو تحقیق تو ۹۵ فی صد عرق ریزی ہوگی

میری رائے میں اردو میں دانش وری کی روایت استوار نہیں، ہندی میں بھی

نہیں۔ ایسے حضرات بہت ہیں جن کے نامہ اعمال میں اردو کتابوں کی طویل فہرست ہے لیکن انھوں نے علم میں بقدر اشکِ بلیل ہی اضافہ کیا ہے۔ ایٹنگ نے ایک جاپانی کہاوت لکھی ہے کہ زیر کی کے بغیر پڑھ لینا گدھے کی کمر پر کتابوں کا بوجھ لادینا ہے۔ کوئی شخص معلومات سے لبریز تحقیق کار ہو سکتا ہے اس کے باوجود اسکالرنہ ہو۔ ریسرچ وسیلہ ہے، اسکالرشپ مقصود و منتہا (اربی تحقیق کافن ص ۱۲)۔ یہاں ایٹنگ نے بہت اہم نکتے کی طرف اشارہ کیا ہے کہ بہت سی کتابیں پڑھ لینے کے بعد بھی بعض اشخاص اپنے مزاج اور نظر کے باعث عالم فاضل نہیں کہلا سکتے۔ پڑھنے کے ساتھ گننا اور گڑھنا بھی ضروری ہے۔ اردو میں بھی بعض ایسے اصحاب کے نام ذہن میں آتے ہیں جن کی کتابوں میں حوالوں کی بھرمار ہوتی ہے لیکن ان کا ذہن اتنا روشن اور سوچ اتنی پختہ نہیں ہوتی کہ انھیں دانشور کہا جاسکے۔

شاید میں نے محققوں کو ضرورت سے زیادہ عظمت دے دی ہے۔ دانشوری کے معنی محض محقق ہونا نہیں۔ دیدہ ورنقاد بھی عالم ہوتا ہے انگریزی میں میسٹھو آرنلڈ یا آئی اے رچرڈز کس سے کم عالم تھے۔ اردو میں ڈاکٹر سید عبداللہ، آل احمد سرور، احتشام حسین جیسے نقادوں کو کون عالم نہ کہے گا۔ ان کا ضمیر روشن اور ذہن بیدار ہے۔ دوسری طرف وہ محنتی محقق ہوتے ہیں۔ جن کا درون تاریک ہوتا ہے۔ کہا گیا ہے کہ وہ شیکسپیر کو کیا جانتا ہے جو محض شیکسپیر کو جانتا ہے۔ میرا قول ہے کہ وہ اردو ادب کو کیا جانتا ہے جو محض اردو ادب کو جانتا ہے۔ اسی طرح ہم یہ کہہ سکتے ہیں کہ جو شخص محض محقق ہے وہ کہاں کا عالم ہے۔ میں خالص محقق سے بہت بدظن ہوں۔

جیسا کہ بارہا پیچھے کہا جا چکا ہے، انگریزی میں اسکالرنہ بالعموم محقق کو کہتے ہیں۔

یٹ سن کی کتاب کا نام THE SCHOLAR CRITIC - AN INTRODUCTION TO

LITERARY RESEARCH ہے یعنی وہ محقق اور نقاد کا سنگم چاہتا ہے۔

والٹر سیلز کہتا ہے "ہمارا آدرش اسکالرنہ نقاد ہے" لیکن یہ کافی نہیں۔ سلیم احمد نے پورا آئی

¹ Walter Silz, "The Scholar, the Critic and the Teacher of Literature" in Lean Edel (ed.) LITERARY HISTORY AND LITERARY CRITICISM (N. York University Press, 1965) P. 219.

کی اصطلاح استعمال کی تھی۔ ادنی دانش ور میں محقق و نقاد کے ساتھ تخلیق کار کا خمیر بھی شامل ہونا چاہیے۔ انگریزی کے ایک مصنف نے ۱۹۳۳ء میں کہا

Humane Scholarship.... moves and must move within two worlds at once—the world of scientific method and the world, in whatever degree, of creative act.¹

رچرڈ ایلٹک نے لکھا کہ ادیب کے جاندار تخیل اور سائنسٹ کی "سچائی کی جزئیات سے عقیدت" کو آمیز کر دو تو اسکا لہر بن جائے گا (ایڈوینچر میں ص ۱۴) وہ پوچھتا ہے کہ کیا یہ سینٹ بونے (Sainte-Beuve) نے کہا تھا

Every man over forty years carries a dead poet in his breast.

یہ بالکل ضروری نہیں کہ محقق تنقید میں بھی یدِ طولی رکھتا ہو اور کچھ نہ کچھ تخلیق بھی کرتا ہو لیکن یہ مزاج ہے کہ اس کے ذہن کی تشکیل میں نقاد کی نظر اور فن کار کا دل شامل ہونا چاہیے وہ خشک بوست زدہ ماہر آثارِ قدیمہ نہ ہو بلکہ ہم عصر ادب کا بھی مطالعہ کرتا ہو، نئی تخلیقات میں خوب وزشت کی تمیز بھی ہو اور ساتھ ہی ادب اور کائنات میں جمال کی قدر بھی کرتا ہو۔ جب تک محقق کے پاس نقاد کی نظر نہ ہوگی وہ تحقیق کے مناسب اور نامناسب موضوع میں تمیز نہ کر سکے گا، وہ ادب کی بہتر تفہیم سے غافل رہے گا جو تحقیق کا بھی بالواسطہ مقصد ہے۔ اس کے سینے میں فن کار کا دل یعنی ایک مردہ شاعر نہ چھپا ہوگا تو وہ ادب کا ہم دردی سے مطالعہ نہیں کر سکتا۔ وہ محض عجائب گھر کا گائڈ بن کر رہ جائے گا۔ اپنی تحریر میں دست کار و فن کار کی روح کو نہیں بسا سکے گا۔

رینے ویلک اور آسٹن وارین نے لکھا ہے کہ جیسے فلسفے کے پروفیسر کو محض فلسفے کا مورخ نہیں بلکہ فلسفی بھی ہونا چاہیے، اسی طرح ادب کے پروفیسر کو ادب کا تخلیق کار

Jhon Livingstone Lowes, with reference to Altick, THE ART OF LITERARY RESEARCH, P. 12

ہونا چاہیے۔ اسے فلسفے، نفسیات وغیرہ سے بھی واقف ہونا چاہیے۔ لے
 والٹر سلز کا آدرش عالم نقاد تھا؛ میرا آدرش فن کار نقاد عالم ہے۔ وہ ۷۵ فی صد
 محقق ہو لیکن اس کے دروں کا کم از کم ۲۵ فی صد نقاد اور فن کار بھی ہونا چاہیے۔ وہ تنقید و
 تخلیق نہ بھی کرے لیکن ان کے ذوق سے عاری نہ ہو۔ اگر اس کے قلم میں تخلیق کی گرمی اور
 ولولہ نہ ہوگا تو اس کی تحقیق محض گورکھی ہوگی، معلومات کا پشتارہ ہوگی، لیکن اس میں ادب
 کی روح نہ ہوگی۔ یاد رہے کہ تحقیق بھی ادب کا ایک شعبہ ہے۔

لے ریٹے ویگ، اسٹن وارین، سابقہ سدھانت، مترجم بی ایس پالیوال ص ۶۸-۶۷، ۳۶۷، ۱۹۸۱ء
 ڈاکٹر بی ایچ راجورکر، "سابقہ انوسندھان" مشمولہ "مرتبہ بی ڈاکٹر بی ایچ راجورکر و ڈاکٹر راج ل پونا"
 ہندی انوسندھان کے آیام (نئی دہلی، ۱۹۸۱ء) ص ۷

تحقیقی اصطلاحوں کی فرہنگ

الف اُردو اصطلاحیں

- اتفاقے۔ کسی نسخے میں ہتھے، رموزِ اوقاف اور لفظوں کی تقسیم
- اختلافِ نسخ۔ تدوینِ متن میں مختلف نسخوں کے اختلافات اور ان کا ایک جائدادراج
- اساسی نسخہ۔ وہ نسخہ جسے تدوین میں اہم ترین مان کر متن میں دیا جائے۔
- استدراک۔ لغوی معنی سمجھ حاصل کرنا یا تدارک کرنا۔ کتاب کے آخر میں متن کتاب کے کسی اندراج میں ترمیم و تصحیح
- اسماء الرجال۔ اشاریے میں اشخاص کے نام
- اشاریہ۔ کتاب کے آخر میں متن میں مذکورہ اشخاص، مقامات، کتب، اداروں وغیرہ کی بھائی ترتیب مع نمبر صفحہ۔ ۲ کسی ادیب کی تخلیقات نیز اس پر لکھی گئی کتابوں اور مضامین کی سلسلے وار فہرست
- افقی تنشیر۔ اگر کسی نسخے یا ایڈیشن سے دوسرے کئی نسخے نکلے ہوں تو اسے افقی (Collateral) تنشیر کہیں گے۔
- الحاق۔ کسی کی تخلیق یا مجموعے میں کسی دوسرے کی تخلیقات کا شامل ہو جانا۔
- آمینۃ نسخہ۔ وہ نسخہ جس کا متن پہلے کے دو نسخوں سے ملا کر تیار کیا گیا ہو۔
- زئحال۔ یہ عربی اصطلاح ہے جو اردو میں رائج نہیں لیکن ہونی چاہیے۔ مقتدی حسن

از ہری مختصر تاریخ ادب عربی (بنارس، ۱۹۷۷ء) حصہ اول ص ۹۵ پر لکھتے ہیں

”انتحال نام ہے کسی چیز کی غلط نسبت کا“ لیکن انتحال کا صحیح مفہوم کسی دوسرے کی تخلیق کو اپنی تخلیق بنا کر پیش کرنا ہے۔

انتخابی اسکول۔ متن کی تدوین کرنے وقت جملہ معتبر نسخوں کو لے کر سب کی مدد سے متن تیار کرنا۔

انتخابِ متن۔ دیکھیے تنقیدِ متن

اوقاف۔ جملے، فقرے اور لفظ میں توقف اور تخصیص وغیرہ کے نشانات۔

بنیادی نسخہ۔ دیکھیے اساسی نسخہ

بیاض۔ کسی کی ذاتی کاپی جس میں وہ اپنے یاد دوسروں کے اشعار، نظمیں یا غزلیں

لکھ لیتا ہے شاذان کے مصنف کے بارے میں تعارفی جملہ یا فقرہ بھی لکھ دیا جاتا ہے۔

تبییض۔ مسودے کو صاف کر کے نقل کرنا۔

تتمہ۔ کتاب کے تمام ہو جانے کے بعد کسی اور جزو کا اضافہ

تحریف۔ ایک حرف کی جگہ دوسرا حرف رکھنا۔ کسی شعریا نثری جملے کے اہل متن میں تبدیلی کر دینا۔

تحشیہ۔ کسی متن پر حاشیے لکھنا


تخریج۔ اگر کسی تحریر میں ’عموماً نثری تحریر میں‘ دوسروں کے اشعار، اقوال، آیات، احادیث وغیرہ ہوں تو ان کے مصنف کی نشاں دہی کرنا نیز ان کا صحیح متن دینا۔

تدوین۔ ۱۔ کسی تصنیف کے مختلف نسخوں کا مقابلہ کر کے درست متن تیار کرنا۔

۲۔ کسی مصنف کی منتشر تخلیقات یا کسی تخلیق کے منتشر اجزا کو صحیح ترتیب سے جمع کرنا۔

- ترتیب - دیکھیے تدوین -
- ترجمہ - تذکرے میں کسی شاعر کے حالات -
- ترقیمہ - مخطوطے کے آخر میں کاتب کی اختتامیہ عبارت جس میں کاتب کا نام، مالک کتاب یا فرمائش کنندہ کا نام، زمان و مکان کتابت، اختتامی شعر وغیرہ میں سے کچھ یا سب دیے ہوں پر انی مطبوعات کے آخر میں بھی ترقیمہ ہوتا تھا۔
- ترک - اگلے لوگ مخطوطات میں صفحے کا نمبر نہیں ڈالتے تھے۔ دائیں ہاتھ کے صفحے کے نیچے بائیں کونے میں اگلے صفحے کی ابتداء کے ایک دو الفاظ لکھ دیتے تھے۔ انھیں ترک کہا جاتا ہے۔
- تسوید - کسی مضمون یا کتاب کا پہلا مسودہ لکھنا۔
- تصحیح - متن میں اگر کچھ صریحاً غلط ہے تو اس کو درست کرنا
- تصحیف - لفظ کو بدل دینا یا لخصوص نقطوں کی تبدیلی سے مثلاً توشہ کو نوشہ یا لغت کو لغت لکھ دینا
- ضمیمہ -
- تعلیقہ - کتاب کا خاتمہ جو بالعموم اس قسم کے فقرے پر ہوتا ہے، تممت تمام شدہ کار میں نظام شد۔
- تممت - کتاب کا خاتمہ جو بالعموم اس قسم کے فقرے پر ہوتا ہے، تممت تمام شدہ کار میں نظام شد۔
- تمسیح - متن کو غلط نگاری سے مسخ کر دینا
- تنشیر - ایک قلمی یا مطبوعہ نسخے (بالعموم مصنف کے نسخے) سے جو دوسرے نسخے ماخوذ ہوتے ہیں اس پر سلسلے کو تنشیر کہتے ہیں۔
- تنقید متن - کسی لفظ، فقرے، جملے، مصرع یا شعر کے مختلف متون میں سے مناسب ترین متن کے انتخاب کا عمل
- توقیت - (بروزن توقیر)۔ کسی ادیب کی زندگی کے اہم واقعات اور تصانیف کو سنہ اور تاریخ وار درج کرنا۔

- توقیف - اوقاف لگانے کا عمل
- جدی تنشیر - اگر ایک قلمی یا مطبوعہ نسخے سے دوسرا نسخہ اور اس سے تیسرا نسخہ یا خود ہو علیٰ ہذا القیاس، تو اس عمودی تنشیر کو جدی تنشیر کہتے ہیں۔
- حاشیہ - ایسے زمانے میں کتابت و طباعت میں کچھ نثری عبارت یا اشعار درمیان صفحہ میں لکھتے تھے اور کچھ اطراف کے حاشیے میں ترچھا کر کے اس نواحی جگہ کو حاشیہ کہتے ہیں۔ ۲۔ متن کے کسی اندراج پر تبصرہ یا مزید معلومات جو فٹ نوٹ میں یا باب یا متن کے آخر میں دی جائیں۔
- تواشی - حاشیے کے دوسرے معنی کی جمع یعنی متن پر تبصرے یا اضافی معلومات۔
- حوض - کسی صفحے پر جدولی خطوط سے محصور درمیانی جگہ جس کے تین طرف حاشیہ ہوتا ہے۔ ملاحظہ ہو ذیل کی شکل میں۔



- حیات نامہ - دیکھیے توقیت
- خطی نسخہ - دیکھیے قلمی نسخہ
- دستخطی نسخہ - مصنف کے ہاتھ کا لکھا یا ٹائپ کیا ہوا نسخہ
- راوی - روایت کرنے والا۔ مصنف یا مولف

- دیکھیے ترک - رکاب -
- اوقاف کی علامتیں - رموزِ اوقاف -
- ایک تخلیق کی مختلف شکلیں، تحریری ہوں کہ زبانی - روایت -
- التقاط کے معنی ہیں چھننا۔ یہ ایرانی اصطلاح ہے۔ کسی متن کے نسخوں میں جو بہترین معلوم ہوا سے اساسی نسخہ بنالینا - روشِ امتقادی -
- یہ بھی ایرانی اصطلاح ہے کسی متن کے قدیم ترین نسخے کو اساسی نسخہ بنانا۔ دیکھیے ڈاکٹر سید حسن کا مضمون مشمولہ "تدوین متن کے مسائل" -
- پٹنہ - ص ۶۲
- دیکھیے جدی تنشیر - سادہ تنشیر -
- عام معنی لغت کے ہیں لیکن تدوین متن میں کسی متن کے بعد اس کے اصطلاحی، مشکل، خصوصی معنی والے الفاظ یا عربی و غیر کے فقرے دے کر ان کے معنی لکھنا۔ - فرہنگ -
- کسی تحریر یا العموم مخطوطے کے کسی لفظ یا عبارت کو پڑھ کر اس کا تلفظ اور پتے متعین کرنا مثلاً "بل پری" کی صحیح قرأت 'بھول پڑے' طے کرنا۔ - قرأت -
- کسی کتاب کے متن کے بعد وہ اضافی حصہ جس میں متن کے تعلق سے مفید معلومات دی ہوں لیکن وہ ایسی ہوں جنہیں متن میں نہیں دیا جاسکتا تھا۔ - ضمیمہ -
- دیکھیے نسخ - قلم زد -
- ہاتھ سے لکھا ہوا نسخہ - قلمی نسخہ -
- کسی متن کے غلط اندراج کو قیاساً درست کرنا - قیاسی تصحیح -
- ۱۔ کسی کتاب کے جملہ مأخذ یعنی کتابوں اور مضامین کی فہرست - کتابیات -
- ۲۔ کسی ادیب کا اشارہ یہ یعنی اس کے بارے میں لکھی گئی کتابیں اور مضامین۔

- کشاہول - وہ بیاض جس میں دوسروں کی متفرق نظم و نثر کی چیزیں لکھی گئی ہوں۔
- لا ادری - میں نہیں جانتا۔ دیکھیے لا اعلم
- لا اعلم - مجھے علم نہیں۔ ایسے شعر، نظم، غزل یا نثری عبارت کے قبل لکھا جاتا ہے جس کا مصنف معلوم نہ ہو۔
- لوح - کسی کتاب کا پہلا صفحہ یا سرورق۔ بعض اوقات پہلے صفحے کا سرعنوان یعنی اوپری حصہ۔
- مآخذ - دیکھیے کتابیات کا پہلا مفہوم
- ماخذی نسخہ - جس نسخے سے کسی دوسرے نسخے کی نقل کی جائے۔
- مبیضہ - مسودے میں نظر ثانی کے بعد صاف نقل کیا ہوا نسخہ
- متر اول - کسی ادیب کا وہ منتخب مروج متن جو حذف و ترمیم کے بعد تشکیل پذیر ہوا اور جسے مصنف نے اپنی تائید سند کے ساتھ جاری کیا ہو۔
- متن - تدوین کے لیے وہ تحریر جسے کوئی ترتیب دینا چاہیے۔
- متنی تنقید - دیکھیے تدوین
- مجمول الاسم - ایسی قلمی یا مطبوعہ کتاب یا تخلیق جس کا مصنف معلوم نہ ہو
- محمشی - حواشی لکھی ہوئی کتاب یا دوسری تحریر
- مخطوطہ - قلمی و غیر مطبوعہ نسخہ
- مخطوطات نشیر - اگر کسی کتاب کے ایسے دو نسخے یا ایڈیشن ملیں جن میں بہت اختلاف ہو اور یہ طے نہ کیا جاسکے کہ کس کا کتنا استناد ہے، اس صورت حال کو مخطوطات نشیر کہتے ہیں۔
- مدون - تدوین کرنے والا
- مرتب - دیکھیے مدون
- مسودہ - کسی کتاب یا مضمون کا نقش اول۔ ہاتھ کی لکھی یا ٹائپ کی ہوئی وہ تحریر جو طباعت کے لیے دی جائے۔

- مصادر - دیکھیے کتابیات کے پہلے معنی۔
- فسوخ - وہ تخلیقات یا تخلیق کا حصہ جسے مصنف نے خارج کر دیا ہو
- موازنہ - ایک متن کے مختلف نسخوں کے اندر اراجات کا تقابلی مطالعہ کر کے مناسب ترین کا تعین۔
- ناقص الآخر - وہ کتاب جس کے آخر کے اوراق نہ ہوں۔
- ناقص الاوسط - وہ کتاب جس کے بیچ کے کچھ اوراق کم ہوں۔
- ناقص الاول - وہ کتاب جس کے شروع کے اوراق نہ ہوں۔
- ناقص الطرفين - وہ کتاب جس کے شروع اور آخر کے اوراق ضائع ہو گئے ہوں۔
- نسخہ - کسی قلمی یا مطبوعہ کتاب کی ایک جلد
- نظری - دیکھیے فسوخ
- وحید نسخہ - اگر کسی متن کا دنیا میں ایک ہی نسخہ ملتا ہو تو اسے وحید نسخہ کہتے ہیں۔
- وضاحتی فہرست - کتابوں کی فہرست جس میں اس کے مشمولات کی تفصیل و تحقیق دی ہو۔
- وضاحتی کتابیات - ایسی کتابیات جس میں کتابوں کے مطالب کا مختصر بیان اور اس پر تبصرہ بھی دیا ہو۔
- وضعی - جعلی
- ولہ - اس کے معنی ہیں 'اس کا'۔ کسی شاعر کا ایک شعر، نظم و غزل لکھ کر اس کے بعد اسی کی دوسری چیز دی جائے تو آخر الذاکر کے اوپر ولہ لکھ دیتے ہیں جس کے معنی یہ ہیں کہ یہ بھی اسی شاعر کا کلام ہے۔ نثر میں اس کا استعمال نہیں ہوتا لیکن غالب نے کیا ہے (مکتبہ غالب مرتبہ عرشی ص ۲۳۴ بحوالہ رشید حسن خاں 'اردو اطلال' ص ۱۵۵)
- ب۔ تدوین کی انگریزی اصطلاحیں
- ان میں سے دو چار کے سوا بقیہ سب کا ترجمہ کی کتاب Introduction to Indian textual criticism سے ماخوذ ہیں۔ حصہ الف کی بہت سی

اصطلاحیں بھی اسی ماخذ سے لی گئی ہیں۔ اکثر صورتوں میں انگریزی اصطلاح کے مفہوم کے لیے اردو مترادف لکھنے پر اکتفا کی جا رہی ہے۔ تفصیل حصہ الف میں دیکھی جا سکتی ہے۔
اتفاقیے یعنی ۱ ہتھے۔ ۲ رموزِ اوقاف۔ ۳ لفظوں کی تقسیم اور - Accid-
entials حد بندی۔ ۴ انگریزی میں لفظ کو بڑے حرف سے لکھنا یعنی

- Capitalisation

Ancestral transmission

جدی یا سادہ تشیر

Annotated bibliography

وضاحتی کتابیات

Appatus

اختلافات نسخ

Archetype

نسخوں کے شجرے میں سب سے اوپر کا مورثِ اعلیٰ نسخہ

Autograph

مصنف کے ہاتھ کا مکتوبہ یا ٹائپ شدہ نسخہ

Bibliographer

ماہر تدوین

Bibliographic school

ایک نسخے کو بنیادی قرار دے کر متن میں،
نیز دوسرے نسخوں کو اختلافِ نسخ میں لینے والے

Code , Codex

نسخہ

Codus unicus

وحید نسخہ

Collateral transmission

افقی تشیر

Collation

موازنہ

Conflated version

مخلوط نسخہ

Conservative school

اس خاندان کے پیرو نسخے کی جملہ اغلاط کو برقرار
رکھ کر ان کی کچھ تشریح و تاویل کر دیتے ہیں

Copy text

۱۔ مصنف کا دستی نسخہ جو پریس کو دیا جائے۔

۲۔ تدوین متن میں بنیادی نسخہ

Corruption

متن میں کسی لفظ یا الفاظ کا مسخ ہو جانا

Critical apparatus

اختلافاتِ نسخ

Critical recension	مختلف نسخوں کی مدد سے تیار کیا ہوا نسخہ
Crossing	دو ذیلی خاندانوں کے نسخوں میں اختلاط ہو جانا
Definitive text	مختلف نسخوں سے منتخب کر کے تیار کیا ہوا نسخہ
Electic School	انتخابی اسکول جو مختلف نسخوں کو ملا کر
Emendation	Definitive text تیار کرتا ہے۔ تصحیح
Exegesis	اغلاطِ متن کی زیر دستی کی تشریح۔ الفاظ سے وہ معنی مراد لینا جو ان میں موجود نہیں۔
Exemplar	ماخذی نسخہ
Heuristics	مختلف ماخذ سے مواد کی تلاش۔ تمام مخطوطات اور شہادتوں کو شجروں میں ترتیب دینا
Higher criticism	مصنف کے ماخذ کو دریافت کرنا
Inter-mixing	دیکھیے Crossing
Lectis Difficilise	دو نسخوں میں ایک ہی اندراج کی مشکل ترقرات
Mixed Transmission	مخلوط تنشیر
Recension	۱۔ نسخوں کے شجرے میں آرکی ٹائپ سے جو شاخیں پھوٹی ہیں انہیں Recension کہتے ہیں۔ ۲۔ جملہ مخطوطات میں سے زیادہ قابل اعتماد مخطوطات کا انتخاب
Scientific School	دیکھیے بلیوگرانف اسکول
Sisum	مختلف نسخوں کے شناختی مخففات
Stemma codicum	نسخوں کا شجرہ
Sub-Recension	شجرے میں Recension کی اولاد نسخہ
Substantive	مغزدار جزو یعنی نسخے کے الفاظ اور طریقہ ہائے اظہار

Sub-version

شجرے میں version کی اولاد نسخہ

Testimonium → testimonia

جزوی ماخذ جن میں متن کے کچھ اقتباس مل جائیں

Textual Criticism

تدوین متن

Textus ornator

کسی متن کا طویل و مرتع نسخہ

Textus Simplicior

کسی متن کا مختصر و سادہ نسخہ

Transmission

تنشیر

Variants

ایک لفظ یا الفاظ کے مختلف نسخے

Versions

شجرے میں sub-recension سے ماخوذ نسخہ

کتابیات

اُردو

الف۔ کتابیں

- اختر، ڈاکٹر شین۔ تحقیق کے طریقہ کار۔ رانچی۔ بارہ اول۔ سنہ اشاعت ندارد
- آزاد، محمد حسین۔ آب حیات شیخ مبارک علی تاجر کتب لاہور بارہ دوم
- اعظمی، شاہد۔ اردو تحقیق اور مالک رام۔ ادارہ تحقیق، دہلی، ۱۹۷۵ء
- اعظمی، عبداللطیف۔ اقبال، داتا سے راز۔ مکتبہ جامعہ، دہلی، ۱۹۷۸ء
- انجم، ڈاکٹر خلیق۔ منشی تقیہ۔ ادارہ خرم پبلیکیشنز، دہلی۔ بارہ اول، مارچ ۱۹۶۷ء
- تاریخ ادبیات مسلمانان پاکستان و ہند، چھٹی جلد۔ پنجاب۔ یونیورسٹی لاہور، ۱۹۷۱ء
- حامد حسین، ڈاکٹر سید۔ اردو شاعری میں مستعمل تلمیحات و مصطلحات۔ بھوپال، ۱۹۷۷ء
- جالبی، ڈاکٹر جمیل (مترجم)۔ ایلٹ کے مضامین۔ ایجوکیشنل پبلشنگ ہاؤس دہلی، چوتھا ایڈیشن، ۱۹۷۸ء
- تاریخ ادب اردو۔ ایجوکیشنل بک ہاؤس دہلی، جلد اول، ۱۹۷۷ء
- جلد دوم، ۱۹۸۴ء
- خدا بخش سیمنا۔ تدوین متن کے مسائل۔ ناشر سنہ ندارد۔ سیمنا منقذہ و سبیر، ۱۹۸۱ء
- دلو، ڈاکٹر عبدالستار (مترجم)۔ اردو نامہ (پہلی کتاب) ادبی اور لسانی تحقیق، اصول اور طریق کار شعبہ اردو، بمبئی یونیورسٹی بمبئی، پہلی بار دسمبر ۱۹۸۲ء
- رشید حسن خاں۔ ادبی تحقیق، مسائل اور تجزیہ۔ ایجوکیشنل بک ہاؤس علی گڑھ، ۱۹۷۸ء
- سروری، عبدالقادر۔ تفصیلی فہرست اردو مخطوطات، جامعہ عثمانیہ حیدرآباد، ۱۹۲۹ء

سلطان بخش، ڈاکٹر ایم (مرتب)۔ اُردو میں اصول تحقیق جلد اول۔ مقتدرہ قومی زبان اسلام آباد۔

جون ۱۹۸۶ء

سکینہ، رام بابو۔ تاریخ ادب اُردو۔ مترجم منو محمد عسکری۔ راجہ رام کمار بک ڈپو، لکھنؤ، چوتھی بار، ۱۹۵۲ء

شیرانی، حافظ محمود۔ مقالات حافظ محمود شیرانی جلد دوم۔ مجلس ترقی ادب لاہور، جنوری ۱۹۶۶ء

..... پنجاب میں اُردو۔ نسیم بک ڈپو، لکھنؤ ۱۹۸۱ء

صابری، حبیب الرحمن خاں۔ مفتاح التوہیم۔ ترقی اُردو بورد، نئی دہلی، ۱۹۷۷ء

عابد پیشاوری، ڈاکٹر شام لال کالرا۔ متعلقات انشا، نصرت پبلشرز، لکھنؤ، ۱۹۸۵ء

عبدالحمق مولوی۔ قواعد اُردو۔ انجمن ترقی اُردو ہند دہلی، ۱۹۸۶ء

عبدالودود، قاضی۔ اشترو سوزن۔ ادارہ تحقیقات اُردو پٹنہ، ۱۹۶۴ء

..... عمارستان۔ ادارہ تحقیقات اُردو پٹنہ، ۱۹۵۷ء

عبدالستار، ڈاکٹر سید۔ شعرا اُردو کے تذکرے اور تذکرہ نگاری کا فن۔

مکتبہ شعرو ادب دہلی۔ سنہ ندارد

علوی، ڈاکٹر تنویر احمد۔ اصول تحقیق و ترتیب متن۔ شعبہ اُردو، دہلی یونیورسٹی، دہلی، ۱۹۷۷ء

علی گڑھ تاریخ ادب اُردو پہلی جلد، شعبہ اُردو مسلم یونیورسٹی، علی گڑھ، ۱۹۶۲ء

فاروقی، ڈاکٹر خواجہ احمد۔ ذوق و جستجو۔ لکھنؤ، ۱۹۶۷ء

فاروقی، ڈاکٹر محمد احسن۔ اُردو میں تنقید۔ فروغ اُردو، لکھنؤ، طبع اول

قریشی، عبدالرزاق۔ مبادیات تحقیق۔ انجمن اسلام اُردو ریسرچ انسٹیٹیوٹ، بمبئی، ۱۹۶۸ء

کاکوی، عطا۔ فلطیہاے مضامین۔ پٹنہ، جنوری ۱۹۸۴ء

کلب عابد، پروفیسر۔ عماد التحقیق۔ شعبہ دینیات۔ مسلم یونیورسٹی علی گڑھ، ۱۹۷۸ء

گیان چند۔ اُردو کی نثری داستانیں۔ انجمن ترقی اُردو پاکستان کراچی، طبع اول ۱۹۵۷ء

طبع دوم ۱۹۶۹ء۔ یوپی اُردو اکادمی، لکھنؤ، طبع سوم ۱۹۸۷ء

..... حقائق ناشر خود، الہ آباد، ۱۹۷۸ء

مالک رام۔ فسانہ غالب۔ مکتبہ جامعہ دہلی، جنوری ۱۹۷۷ء

..... گفتار غالب۔ مکتبہ جامعہ دہلی، اگست ۱۹۸۵ء

۱۹۸۱ء مشفق خواجہ۔ غالب اور صفیر بلگرامی۔ عصری مطبوعات کراچی

۱۹۷۸ء مطیر، بلجیت سنگھ۔ فن طباعت۔ ترقی اردو بورڈ نئی دہلی

۱۹۷۶ء نقوی، ڈاکٹر حنیف احمد۔ شعرائے اردو کے تذکرے۔ نسیم بک ڈپو لکھنؤ جون

ب۔ رسالے

۱۹۷۸ء بیدار، ڈاکٹر عابد رضا۔ دو ہم آہنگ محقق۔ غالب نامہ دہلی جنوری

خورشید حسن خاں۔ حاجی محمد نوشہ سے منسوب اردو کلام کی حقیقت۔ اورینٹل کالج

میگزین لاہور، شمارہ خاص سلسلہ جشن جامعہ پنجاب، لاہور ۱۹۸۲ء

۱۹۶۶ء زیدی، سید علی جواد۔ اردو ادب کی تاریخ؟ ۹۔ جامعہ دہلی۔ جون

۱۹۵۱ء عبداللہ، ڈاکٹر سید۔ شبلی کا اسلوب بیان۔ اردو کہ اچی، جون

فاروقی، ڈاکٹر نثار احمد۔ اردو میں تحقیق کی روایت اور قاضی عبدالودود۔ غالب نامہ دہلی

جنوری ۱۹۸۷ء

لوتھر، نریندر۔ فٹ نوٹ۔ آج کل دہلی، جولائی ۱۹۸۷ء

مالک رام۔ مخطوطات، تلاش، قرأت، ترتیب۔ آج کل دہلی، اردو تحقیق نمبر

اگست ۱۹۶۷ء

محمد حسن، ڈاکٹر۔ ادبی تحقیق کے بعض مسائل۔ آج کل دہلی۔ اردو تحقیق نمبر

اگست ۱۹۶۷ء

نذیر احمد، ڈاکٹر۔ تحقیق و تصحیح متن کے مسائل۔ نقوش لاہور۔ شمارہ ۹۷

مارچ ۱۹۶۳ء

..... متون کی تصحیح و تنقید میں تخریج و تعلیقات کی اہمیت، غالب نامہ

دہلی، جنوری ۱۹۸۷ء

ہندی کتابیں

تک سنگھ ڈاکٹر۔ نوین شودھ و گیان۔ پربکاشن سنتھان دلی، ۱۹۸۲ء
چندر پربکاش سنگھ، ڈاکٹر کنور۔ ہندی شودھ سمسیائیں اور سماجیان۔ ساکیت پربکاشن
الہ آباد، طبع اول، ۱۹۷۴ء

راجور کر، ڈاکٹر بی ایچ و ڈاکٹر راج مل بورا (مترجمین) ہندی انوسندھان کے
آیام نیشنل پبلشنگ ہاؤس دریا گنج نئی دہلی، پہلا ایڈیشن ۱۹۸۱ء
رادت، ڈاکٹر چندر بھان و ڈاکٹر رام کمار کھنڈیلوال۔ شودھ پرودھی اور پربکاشن۔

جو اہر پستکانے متھرا، ۱۹۷۹ء
سنگھل، بیج ناتھ۔ شودھ سوروپ ایوم مانک ویا و ہارک کاریہ ودھی۔ میکملن
کپنی آف انڈیا۔ دلی، طبع اول ۱۹۸۰ء

سنگھل، ڈاکٹر من موہن۔ ہندی شودھ تنتر کی روپ رکھا۔ بیج شیل پربکاشن، جے پور، ۱۹۷۹ء
شیل کمار، ڈاکٹر۔ شودھ تنتر اور سدھانت۔ لوک وانی پربکاشن، دلی، ۱۹۷۶ء
ناگیندر، ڈاکٹر۔ شودھ اور سدھانت۔ نیشنل پبلشنگ ہاؤس دریا گنج نئی دہلی، ۱۹۸۰ء
وچہ پال سنگھ، ڈاکٹر۔ ہندی انوسندھان۔ راج پال اینڈ سنز، کشمیری گیٹ دلی،

طبع اول ۱۹۷۸ء

ونے موہن شرما۔ شودھ پرودھی۔ نیشنل پبلشنگ ہاؤس، نئی دہلی، ۱۹۸۰ء

تبصرہ۔ ان کتابوں میں بیج ناتھ سنگھل کی کتاب بہترین ہے، اس کے بعد
ڈاکٹر تک سنگھ کی ڈاکٹر رادت اور کھنڈیلوال کی کتاب بھی اچھی ہے۔ ان کے بعد ونے موہن شرما
کا نمبر آتا ہے۔ وجہ ہال سنگھ نے تحقیق کے موضوعات اور ان کی قسموں پر نہایت تفصیل سے
لکھا ہے لیکن ان کے زیادہ تر موضوعات خالص تنقیدی ہیں۔ ڈاکٹر ناگیندر کی کتاب ان کے
مضامین کا مجموعہ ہے جن میں چند ہی تحقیق سے متعلق ہیں، بقیہ دوسرے موضوعات پر ہیں۔
ان کا پہلا مضمون بہت اچھا ہے راجور کر کے مجموعے میں بھنور لال ناہٹا کے مضمون "ہست لیکھ اور
انوسندھان" میں مخطوطات کے کاغذ اور روشنائی پر تفصیل سے لکھا ہے۔

English Bibliography

- Allen, Don Cameron, *The Ph. D. in English and American Literature*, Holt, Rinehart and Winston Inc. N. York, London etc. 1968.
- Altick, Richard D. *The Art of Literary Research*, Norton & Co. New. York 1967.
.....
The Scholar Adventurers, Macmillan Company, N. York 1960.
- Baker, Sheridan, *The Practical Stylist*, Thomas Y Crowell Co., New. York, 4th ed. 1977.
- Barzun, Jacques and Henry F. Graff, *The Modern Researcher*, Harcourt Brace and World Inc, N. York, Chicago etc. 1970.
- Bateson, F.W., *The Scholar Critic - An introduction to Literary Research* Routledge and Kegan Paul, London, 1st ed. 1972.
- Bowers, Fredson, *Principles of Bibliographical Description*, N. York. 1962.
.....
Textual and Literary Criticism, The Sanders Lectures in Bibliography 1957-58, Cambridge 1966.

- Edel, Leon (ed.) *Literary History and Literary Criticism, Acta of the ninth Congress, International federation for Modern Language and Literature, held at New York University Aug. 25 to 31, 1963, New York University Press 1965.*
- The Encyclopaedia Americana, vol. 26, 1983.*
- Harman, Eleanour and Ian Montagnes (ed.), *The Thesis and the Book, University of Toronto Press, Toronto and Buffalo.*
- Handrickson, J. Raymond, *The Research Paper, Holt, Rinehart and Winston, New York, March 1962.*
- Hook, Lucyle and Mary Virginia Gaver. *The Research Paper - Gathering Library Material, Organising and preparing the Manuscript, Prentice-Hall Inc. Banglewood Cliffs, New Jersey, 3rd ed. 1962.*
- Katre, S.M., *Introduction to Indian Jeeval criticism, Deccan College, Poona 1954.*
- Lyerly, Ralph, H., *Essential Requirements for the college Research Paper, The World Publishing Company Cleveland and New York.*

A Manual of Style — for authors, editors and copyist, The University of Chicago press, Chicago and London.

MLA Handbook, For Writers of Research Papers, Thesis and Dissertations, Modern Language Association, New York 1977.

The MLA Style Sheet, American Studies Research Centre, Hyderabad 2nd ed. May 1970.

Moore, Nick, *How to do Research*, Literary Association, London 1984.

Parsons, C.J., *Thesis and Project Work - A Guide to Research and Writing*, George Allen and Unwin Ltd., London 1973.

Porter, Roy E. etc. (eds.), *The Writers Manual*, ETC Publications, Palm Springs, California 1977.

Rajannan, Busnagi, *Fundamentals of Research*, American Studies Research Centre, Hyderabad 1979.

Ross, Robert, *Research, an Introduction*, Barnes and Noble Books, New York, London 1st. ed. 1974.

Roth, Audrey, J., *The Research Paper, Form and Content*, Woodsworth Publishing Company, Belmont, California 1966.

- Sears, Donald A., *Harbrace Guide to the Library and the Research Paper*, Harcourt Bruce and Company, New York 1956.
- Shankar, Dr. Laxmi, Dr. S. Hamid Hussain, *National Register of Doctoral Dissertations accepted and in Progress in Indian Universities - Humanities*, Vol. 111, Urdu, Persian and Arabic - Publications Division, Council of Oriental Research Bhopal, 1981.
- Stenberg, David, *How to complete and Service a Doctoral Dissertation*, St. Martin's Press, New York, 1st ed. 1981.
- Thorpe, James (ed.), *The aims and Methods of Scholarship in Modern Languages and Literatures*, American studies Research Centre Hyderabad. 1979.
- Turabian, Kate L. *A Manual for Writers of Term Papers, Theses and Dissertations*, Phoenix Books, The University of Chicago Press, 13th impression 1961.
- Watson, George, *The Literary Thesis - A Guide to Research*, Longman, London 1st. ed. 1970.

Wellek, Rene' and
Austin Warren,

Theory of Literature, Penguin Book
Ltd. Harmondsworth, Middlesex, Third
ed. 1963.

Wellek, Rene',

*The Rise of English Literary Hi-
story*, The University of North Ca-
rolina Press, 1941.

Wimsatt, W.K. Jr.,

The verbal Icon, Methuen & Co. Ltd.
London 1970.

مجموعی تبصرہ۔ ان کتابوں میں بالیقین ایٹک کی 'ادبی تحقیق کا فن' بہترین ہے۔ دوسرے نمبر پر جارج واٹسن کی 'لٹریچر تھسز' ہے۔ اس کے آخر میں دوسرے علما کے چند مضامین بھی شامل کر دیے گئے ہیں۔ ہیٹ سن کی 'اسکالر کرٹیک' بھی کافی اچھی ہے اور اس سے قدرے کم ایٹک کی دوسری کتاب اسکالر ایڈوینچرس۔ جیمس تھارپ کے مجموعے 'اسکالر شپ کے مقاصد اور طریقے' میں تدوین متن اور ادبی تاریخ پر دو مقالے غیر معمولی بلند معیار کے ہیں۔ راکرس مینول اور ایڈل کے مجموعے 'ادبی تاریخ اور ادبی تنقید' دونوں میں کئی اچھے مضامین ہیں۔ رینے ویلک اور آسٹن وارین کی تھیوری آف لٹریچر میں ادبی تاریخ سے متعلق دو اعلیٰ قسم کے مضامین ہیں جو ویلک کے کچھ ہوٹے ہیں۔ تدوین متن کے لیے کاترے کی کتاب کلاسیکی حیثیت رکھتی ہے۔ مقالے کی ہیٹ کے لیے ایم ایل اے ہیڈ بک حوالے کی ایسی کتاب جو ہمیشہ میز پر رہنی چاہیے۔ ایم ایل اے اسٹائل شیٹ اسی کی مختصر صورت ہے۔

یہ کتابیں پختہ محققین کے لیے ہیں۔ طلبہ کے لیے آڈرے راتھ کی ریسرچ پیپر کی طبع اول بہترین ہے، طبع پنجم اچھی نہیں۔ اس کے علاوہ پارسنس نیز رابرٹ راس کی کتابیں قابل مطالعہ ہیں۔ راتھ کی کتاب طلبہ کے علاوہ اساتذہ کے لیے بھی مفید رہے گی۔

اشاریہ

یہ اشاریہ متن و حواشی کا احصاء کرتا ہے۔ یہ تین حصوں پر مشتمل ہے۔
اشخاص؛ کتابیں؛ رسالے۔ سہولت کے لیے مشرقی ناموں کو اردو میں اور مغربی
ناموں کو انگریزی میں دیا جا رہا ہے۔

اشخاص

آزاد، ابوالکلام۔ ۱۲، ۱۴۵، ۱۹۹، ۲۱۱	آبرو، شاہ مبارک۔ ۳، ۷۷، ۸۰
۳۱۵، ۲۹۳، ۵۵۶	ابن نشاطی۔ ۷۷، ۳۵۴، ۲۶۹، ۵۴۲
آزاد احمد آبادی، محمد فاضل۔ ۳۳	ابوالفضل۔ ۳۶۶
آزاد، جگن ناتھ۔ ۱۴۵، ۲۱۲، ۲۱۴	ابوسلمان شاہبجیاں پوری۔ ۶۳۸، ۳۴۹
۲۳۵۔	آتش۔ ۳، ۹۵، ۱۹۵، ۱۹۹، ۲۵۳
آزاد، محمد حسین۔ ۸۶، ۱۵۲، ۱۹۵، ۱۹۹	۳۵۴، ۳۹۹، ۴۰۰، ۴۲۳
۲۰۳، ۲۴۷، ۲۵۶، ۲۸۰، ۳۶۴	اثر، میر۔ ۱۴۷
۳۶۷، ۳۷۷، ۳۸۱، ۴۰۱، ۴۵۱، ۴۶۵	احتشام حسین۔ ۲۸، ۲۰۷، ۲۰۷
آزاد، مفتی صدر الدین۔ ۲۸، ۱۴۳	احسن مارہروی۔ ۴۸۴
اسد، میرامانی۔ ۳۷۳	احمد دین۔ ۴۸۷
اسرائیل احمد مینائی۔ ۳۵۸	احمد شجاع، حکیم۔ ۷۷، ۳۵۳
اسماعیل میرٹھی۔ ۳۷۴	اختر اورینوی۔ ۲۵۲، ۲۶۰، ۴۰۹
آسی، عبد الباری۔ ۲۰۸، ۳۷۵، ۴۴۵	اخلاق اثر۔ ۳۳۶، ۵۳۷
۴۸۰	آزاد خان۔ ۲۶۳، ۳۶۳، ۴۴۵
اسیر لکھنوی۔ ۱۹۹، ۳۳۲، ۳۴۶	آرگس۔ ۱۸۰

بیدار ۱۹۹
 بیدار، ڈاکٹر عابد رضا ۳۲۲، ۳۲۱، ۳۲۸، ۳۲۸
 ۵۸۲، ۵۷۸، ۵۰۶، ۴۹۶، ۴۹۵، ۴۹۵
 بیدار، کہ پال سنگھ ۴۰۷
 بیدل ۳۶۷
 بیدی، راجندر سنگھ ۱۶۳، ۴۰۹، ۵۳۰
 بیگم مہدی افادی ۳۵۸

پالوی، عطا اللہ ۲۰۰
 پالیوال، بی۔ ایس ۶۰۹
 پرتھوی راج ۱۱۰
 پریم چند، منشی ۲۸، ۴۰، ۱۲۹، ۳۵۴
 ۷۷۷، ۳۷۷، ۵۵۶، ۵۶۴، ۵۶۵
 پریم چند، منشی (لاہوری) ۳۷۳، ۳۷۸، ۳۷۵

تاہاں، عبدالحی ۷۷، ۹۶
 تاثیر، ڈاکٹر ۹۰
 تحسین، محمد حسین عطا خاں ۲۸، ۳۷
 ۱۰۴، ۱۳۳

تجلی ۴۶۲
 تجمل حسین خاں ۴۹۱
 تراب، شاہ ۵۰۶
 ترک جنگ دیدہ، اعز خاں ۳۳
 تشنہ (شاگرد داغ) ۴۹۱

انصاف، غلام یحییٰ ۳۳۳
 انور الدین، ڈاکٹر محمد ۱۶۰
 انور خاں، محمد (طالب علم جامعہ ملیہ)
 ۴۵۳، ۴۷۹

انوری ۲۵۲
 انیس، بی ۴۷۷
 اوجہ دی ۲۵۲
 اورنگ زیب ۲۱۸
 ایمان ۹۷، ۴۰۷

باچی، نند لالہ ۱۳، ۴۹
 باطن، قطب الدین ۳۶۵
 باقر علی، میر ۲۶۴
 باقر، مولانا محمد ۴۵۱

بخاری، ڈاکٹر سہیل ۱۳۷
 مختیار ساکی، شیخ قطب الدین ۲۰۷
 بخش، غلام حسین ۲۱۱، ۴۸۰
 برنی، ضیا الدین احمد ۲۱۴

بسل فیض آبادی ۳۰۶
 بگڑامی، عماد الملک سید حسن ۲۱۱، ۲۴۵
 ۴۵۳، ۴۸۱

بندہ نواز گیسو دراز ۳۴۵
 راج مل ۶۰۹

۵۷۰ ' ۵۶۷	تشنہ، غلام غوث ۴۷۳
۳۶۶	تلسی داس ۵۶۳ ' ۱۰۴
جہانی، میر سید علی	سنگ سنگھ، ڈاکٹر ۶ ' ۱۴ ' ۲۳ ' ۲۴
جرات ۲۴۹	۴۵ ' ۲۵۶ ' ۳۲۵
جعفر حسن، ڈاکٹر ۴۷۴	تمنا عمادی، مجیبی پھلواری ۲۰۸ ' ۴۸۰
جعفر حسین، مرزا ۵۴۰	تنقید، مکرر ۱۸۰
جگر بریلوی ۳۵۶ ' ۴۴۷	تنویر علوی، ڈاکٹر محمد ۲۶۱ ' ۲۸۶ ' ۲۸۷
جگر مراد آبادی ۱۱۵ ' ۳۱۵ ' ۳۵۴	۳۹۱ ' ۲۹۳ ' ۲۲۸ ' ۴۴۰ ' ۴۴۱
جلال الدین افغانی ۱۹۸	۴۴۴ ' ۵۰ ' ۶۶۹ ' ۴۷۱ ' ۴۷۲
جلال الدین دوانی ۱۹۸	۴۷۷ ' ۳۸۳ ' ۴۸۴ ' ۴۸۵ ' ۴۸۶
جلال لکھنوی ۸۱	۴۸۸ ' ۴۱۹ ' ۴۹۰ ' ۵۰۳
جلیل مانگ پوری ۳۵۶	تونسوی، طاہر ۲۱۳
جمال الدین افغانی ۳۱۵	تھانوی، شوکت ۱۲۹
جمشید ۲۰۴	
جمیلہ خاتون ۳۱	
جنون رام پوری ۷۷	جاہظ ۲۷۳
جوش، سلطان حیدر ۷۷ ' ۸۴ ' ۲۵۳	جاگیر دار، ڈاکٹر عبید الرحیم ۶۷ - ۲۲۲
جوش ملیح آبادی ۲۷ ' ۲۷ ' ۱۴۲ ' ۱۴۳	جالبی، ڈاکٹر جمیل ۱۷ ' ۸۲ ' ۹۹ ' ۲۲۴
۱۴۸ ' ۱۴۸ ' ۱۶۱ ' ۲۰۴ ' ۲۵۲ ' ۲۶۳	۲۲۶ ' ۲۲۵ ' ۲۷۵ ' ۳۳۱ ' ۳۳۳
۳۶۴	۳۳۴ ' ۳۳۷ ' ۳۵۵ ' ۳۸۴
جوشش عظیم آبادی ۹۷ ' ۴۰۷	۳۸۶ ' ۳۸۷ ' ۳۸۸ ' ۴۲۹
جہاں، بینی نراین ۷۰	۵۲۱ ' ۵۲۲ ' ۶۰۵
جے مل، تھار ۳۶۸	جان صاحب ۷۷ ' ۸۷ ' ۱۶۶ ' ۵۶۴
	جانم، برہان الدین ۷۷ ' ۹۰ ' ۲۰۶

۵۴۲	چانکیہ
حیاتی شاہد '۱۰۲' '۱۴۷' '۴۸۲'	چراغ علی ہولوی '۱۰۳' '۳۵۴' '۴۴۷'
حضور، بالکنڈ ۲۵۰	چرکین ۸۷
حضور عظیم آبادی ۳۲	چشتی، خواجہ معین الدین ۲۰۷
حنفی، مظفر ۵۲۷	چشتی، خوب محمد ۱۱۰
حیدر حسن دہلوی، آغا '۱۰۴' '۵۶۴' '۵۶۵'	چشتی، ڈاکٹر عنوان ۱۲۹
حیدری، ڈاکٹر اکبر '۱۰۱' '۱۰۲' '۲۰۴'	چکبست '۱۲' '۳۱۵' '۴۰۹' '۴۲۸'
۲۱۳، ۳۶۳، ۴۲۸، ۴۳۶	چندر پرکاش سنگھ، ڈاکٹر کنور ۵۳
خالدی، ابو النصر محمد ۲۱۶	چوہان، دیوی سنگھ ۵۷۱، ۵۷۹
خامہ بگوش ۱۸۰	حاتم (دکنی) ۴۴۴
خانم شاہ ۴۴۰	حاتم، شاہ '۱۹۹' '۴۰۰' '۴۴۰' '۴۶۱'
خسر و امیر '۵۷' '۱۱۰' '۲۰۰' '۲۶۲'	حافظ ۴۴۶
۳۴۴، ۳۷۳، ۴۲۸، ۴۷۶	حالی '۱۰۹' '۲۰۳' '۲۸۰' '۳۶۵' '۵۵۶'
۵۶۸	۵۵۷
خلیقی انجم '۱۵۲' '۲۰۳' '۲۰۶' '۲۰۷'	حامد حسین، ڈاکٹر سید '۷۲' '۵۳' '۵۴۱'
۳۶۵، ۳۶۸، ۳۶۸، ۳۶۸، ۳۶۸، ۳۶۸	حبیب، پروفیسر محمد '۲۰۷' '۲۹۸'
۴۴۰، ۴۴۲، ۴۴۵، ۴۴۷، ۴۵۹	حبیب خاں، ایم ۲۸
۴۷۵، ۴۷۷	حزین ۲۵۲
خلیقی دہلوی ۳۵۳	حضرت موبانی '۱۰۰' '۱۲۰' '۱۴۴'
قلیل، علی ابراہیم خاں ۵۱۱	'۱۴۸' '۱۵۲' '۱۸۰' '۳۴۵' '۵۵۶'
خلیل بیگ، ڈاکٹر مرزا ۵۷۴	حسن، میر '۹۹' '۳۰۶' '۳۴۳' '۳۶۳'
خورشید احمد خاں ۲۰۸	'۳۶۷' '۳۷۷' '۴۱۴' '۴۱۹' '۵۳۸'

۵۴۳	ذاکر حسین، ڈاکٹر	۱۴۷	نوشن بی بی
۴۰۵	ذاکر، ڈاکٹر محمد	۴۱۰، ۴۰۹	خوند میری، ڈاکٹر عالم
۵۵۳	ذکا اللہ	۵۸۶	خیال، نصیر حسین
۴۴۳، ۴۵۰، ۲۱۷، ۹۹	ذکا، خوب چند	۷۸	خیالی، طاہر
۵۲۴		۱۴۵	خیر، بھوروی
۴۲۳، ۳۹۹، ۳۶۴، ۱۶۲، ۹۵	ذوق	۲۴۹	خیر الدین محمد الہ آبادی
۵۰۷، ۴۷۳، ۴۵۱		۴۹۱، ۴۲۳، ۳۹۷، ۳۵۴، ۹۵	داغ
		۵۷۳، ۵۲۴	
	راجن ۶۲	۴۸۱	داؤد، طاہر
	راجورکر، بی. ایچ ۶۰۹	۲۸۷	داؤدی، خلیل الرحمن
	راجہ محمود آباد ۲۰۳	۴۷۷، ۲۴۸	دبیر
	راجی، سید حامد شاہ ۲۶۲	۴۶۹، ۳۵۳، ۲۸۷	درد، خواجہ میر
	راسخ دہلوی، عبدالرحمن ۲۱۲	۴۸۳، ۴۰۱	دریابادی، عبد الماجد
	راشد الخیری ۵۷۳	۳۲	دلدار
	رام چند، ماسٹر ۴۱۰	۱۸۷، ۱۶۱، ۳۹	دلگیر
	راوت، ڈاکٹر چندر بھان ۱۳، ۱۲، ۵	۵۹، ۲۴، ۳	دلوی، ڈاکٹر عبدالستار
	۱۷۶، ۲۱	۲۳۵، ۶۴، ۶۴، ۱۰۷، ۱۷۷، ۱۷۷	
	راہی معصوم رضا ۵۵۶	۲۶۹، ۲۷۷، ۳۰۳، ۳۰۵، ۳۰۹	
	رسا گیادی، محمد اسماعیل ۴۸۰	۵۶۹، ۳۲۸	
	رسوا ۱۲۹	۳۸۰، ۳۷۹	دویدی، ڈاکٹر ہزاری پرشاد
	رشید حسن خاں ۷۸، ۵۲، ۴۰، ۲۵	۵۴۵	
	۷۹، ۸۲، ۸۳، ۱۰۰، ۱۰۱، ۱۰۲، ۱۰۹	۲۱۲	دینوی، بشیر الحق
	۲۰۱، ۲۰۸، ۲۱۳، ۲۱۶، ۲۵۶	۵۸۲	دار، ابراہیم

رفعت، مبارز الدین ۴۶۹	۲۶۶، ۲۶۸، ۲۶۳، ۲۶۵
رفیع احمد خاں ۸۷	۲۸۶، ۲۸۸، ۲۸۹
رفیعہ سلطانہ ۲۰۶، ۳۳۳	۲۹۲، ۲۹۳، ۲۹۶
رشد ۷۷	۲۹۷، ۳۰۱، ۳۰۶، ۳۱۵، ۳۱۵
رنگیں، سعادت یار خاں ۲۱۷، ۴۰۰	۴۶۴، ۴۶۵، ۴۷۱، ۴۷۳، ۴۷۸
۴۱۶، ۵۷۳	۴۹۹، ۵۱۵، ۵۱۸، ۵۶۶
روشن بدایونی، عنایت اللہ ۷۷	۶۷۵، ۶۰۶
روہیلہ، غلام قادر ۱۱۵	رضا (بہار) ۳۲
ریحان الہ آبادی، شاہ محمد ۳۱	رضا، کالی داس گپتا ۱۵۲، ۱۵۶
ریحان لکھنوی، ریحان الدین ۱۲۵	۱۶۷، ۱۸۷، ۲۰۵، ۲۷۳، ۲۲۲
زبردست خاں، محمد خلیل ۳۶، ۳۷	۳۳۳، ۳۶۱، ۳۲۸، ۳۷۷
زبلی، میر جعفر ۸۷، ۱۴۵، ۳۶۷، ۵۶۴	۴۰۵، ۵۴۲
زبیر، محمد غوث ۲۰۶، ۴۶۱	رضوی، سید محمد حسین ۱۴۶
زور، ڈاکٹر ۹۰، ۱۰۱، ۱۰۲، ۱۶۳، ۲۵۴	رضوی، سید سعید حسن ۲۱، ۳۳۳، ۳۶
۲۷۱، ۳۲۱، ۳۴۰، ۳۴۵، ۳۶۲	۴۶، ۵۷، ۵۹، ۸۶، ۱۱۰، ۱۵۱
۳۶۳، ۵۱۷، ۵۷۰	۱۵۲، ۱۶۷، ۱۸۴، ۱۸۷، ۱۸۷، ۱۹۹
زیدی، سید علی جواد ۱۲۹، ۳۸۲، ۴۲۲	۲۰۴، ۲۰۵، ۲۲۷، ۲۶۴، ۲۶۵
سافر نظامی ۱۶	۲۶۸، ۲۷۰، ۲۷۲، ۳۰۷، ۳۳۰
سجاد حسین کسمپڑوی ۱۲۹	۳۶۱، ۳۷۲، ۳۲۸، ۴۰۱
سجاد، ڈاکٹر سید ۳۷، ۱۴۳	۵۷۵، ۵۷۸، ۵۷۹، ۵۸۱
سجاد ظہیر ۳۵۳	۵۸۴
سحر، احمد حسین ۲۰۶	رضی الدین احمد، ڈاکٹر ۴۰۶
	رضیہ سجاد ظہیر ۱۳۰

- سروری، عبد القادر، ۱۰۱، ۱۰۲، ۱۰۴، ۱۵۴،
۱۶۳، ۳۸۳، ۴۳۱، ۴۸۲
- سری رام، لالہ، ۹۹، ۱۵۲، ۵۱۱
- سعادت علی خاں پیغا میر پوری، نواب، ۳۱
- سعدی، ۲۲۶
- سعید، ڈاکٹر محمد نور الدین، ۴۸۲، ۵۹۹
- سعید نفیسی، ۳۷۱
- سقا، بہرام بخاری، ۳۷۱
- سنگ تمکنہ، وی۔ ایس۔ بی، ۴۵۳، ۴۵۴
- ۴۶۵، ۶۰۶
- سکسینہ، ڈاکٹر رام بابو، ۹۹، ۱۴۵
- ۱۶۳، ۳۳۷، ۳۸۱، ۳۸۷، ۵۸۶
- سلطانہ بخش، ڈاکٹر ایم، ۲۲۴
- سلیم احمد، ۶۰۷
- سلیمان حسین، ڈاکٹر سید، ۴۹۲، ۴۹۳، ۴۹۹
- ۴۹۹
- سمانی، سید اشرف جہانگیر، ۱۹۹، ۲۰۰
- سندیلوی، ڈاکٹر سلام، ۴۲۴
- سنگھل، ڈاکٹر بیج ناتھ، ۱۰، ۱۰، ۴۲، ۴۲
- ۲۳، ۲۴، ۹۱، ۹۲، ۹۳، ۵۴۴
- سودا، ۱۹۵، ۲۵۰، ۲۹۴، ۳۵۳، ۳۵۳
- ۳۶۶، ۳۶۷، ۳۶۷، ۳۶۷، ۳۶۷، ۳۶۷
- ۳۶۷، ۳۶۷، ۳۶۷، ۳۶۷
- سحر، سراج میر خاں، ۹۷، ۴۰۶
- سحن، ۳۶۴
- سدرسن، مہاشے، ۷۷، ۳۵۳
- سدید، ڈاکٹر انور، ۹۶، ۴۱۹
- سراج الدین احمد، ۲۶۴، ۳۱۹
- سراج، شیخ ابونصر، ۴۸۳
- سردار جعفری، ۹۰، ۲۲۶
- سرسید احمد خاں، ۴۲، ۴۲، ۹۸، ۱۰۰
- ۱۹۸، ۲۵۰، ۲۸۶، ۲۸۷، ۲۹۳
- ۳۱۶، ۴۰۱، ۵۰۴، ۵۵۶
- سرشار، ۱۰۴، ۳۷۴، ۵۶۴
- سرفراز حسین، قاری، ۱۲۹، ۳۱۶
- سرکار، جادو ناتھ، ۱۴۵
- سرور دہلوی، اعظم الدولہ، ۹۹، ۲۱۷، ۲۱۷
- ۲۷۱
- سرور، آل احمد، ۲۵، ۱۴۲، ۱۶۳
- ۳۰۷، ۳۸۳، ۳۸۴، ۳۸۵
- ۳۹۸، ۴۲۳، ۵۱۱، ۵۱۱، ۵۳۳، ۶۰۷
- سرور، درگاہ سہائے، ۲۱۲
- سرور، رجب علی بیگ، ۱۰۴، ۱۳۵، ۱۴۴
- ۲۱۱، ۳۷۱، ۳۷۱، ۳۷۱، ۳۷۱، ۳۷۱
- ۴۷۶، ۴۷۶، ۴۷۶، ۴۷۶
- سرور، عبد الغفور، ۱۶۲

- سوردا اس ۱۰۴، ۵۶۳
 سوز، میر ۴۹۳
 سہا، مجددی ۹۷
 سید حسن، ڈاکٹر ۴۵۱، ۴۵۲، ۴۵۸
 سید محمد ۱۰۱، ۴۳۱
 سید محمود، جسٹس ۱۹۸
 سید محمود، ڈاکٹر ۱۹۸
 سیدہ جعفر، ڈاکٹر ۳۳۵، ۳۳۶
 ۳۹۹، ۵۰۶، ۵۱۲، ۵۱۵
 ۵۲۱
 سیاب ۳۵۴
 شاد پیر، میر ۳۶۳
 شاد عظیم آبادی ۲۰۱، ۲۰۴، ۵۸۶
 شاد، مہاراجہ سرکشن پر شاد ۳۷۴
 شاداں، مہاراجہ چندولال ۱۴۳
 شادانی، ڈاکٹر عنذلیب ۵۹، ۶۳
 ۷۰، ۱۰۷، ۱۱۳، ۲۳۵
 شارب ردولوی ۳۰۶
 شاکر، پیارے لال ۴۱۰
 شاہ عالم ثانی ۸۲، ۱۱۵، ۱۳۶
 ۳۳۸، ۳۶۰
 شاہ میاں جی ۲۶۲
 شاہ نصیر ۲۹۷، ۴۲۳
 شاہد احمد دہلوی ۱۲۹
 شبلی نعمانی ۶۷، ۸۶، ۲۱۸، ۲۴۸
 ۲۴۹، ۲۶۳، ۲۷۶، ۳۶۷، ۴۰۱
 ۴۶۲، ۵۱۱
 شرافت نوشاہی، شریف احمد ۲۰۸
 ۴۸۰
 شرد لکھنوی ۱۱۶، ۳۷۷، ۵۵۳
 شرما، ڈاکٹر شری رام ۶۰۶
 شرما، ڈاکٹر شکر دیال ۴۶، ۲۲۷
 شرما، ڈاکٹر ونے موہن ۳۹۲، ۳۹۸
 شروانی، حبیب الرحمن خاں ۱۵۲
 شروانی، محمد ہارون خاں ۲۰۶
 شری داستو، گنپت سہائے ۵۸
 شفیق، لکھمی نراین ۹۹، ۳۲۸
 شکر گنج، شیخ فرید ۲۰۷
 شکیب، ڈاکٹر ضیاء الدین ۱۵۳
 شکیل، ڈاکٹر عبد الغفار ۷۷، ۷۷
 شمس العشاق، میراں جی ۱۴۷، ۱۶۳
 ۳۰۲، ۴۸۲
 ضمیر، سنوی، محمد ۲۷۱
 شوق، قدرت اللہ ۳۲۶، ۴۹۷
 شوق لکھنوی ۲۰۰ - ۵۷۳
 شوکت، ڈاکٹر شمینہ ۳۱۲

صدیقی، عتیق ۱۱۵

صفدر حسین، ڈاکٹر سید ۱۱۷، ۱۳۱

صفدر مرزا پوری ۶۷۹

صفی کھنوی ۳۵۳، ۳۵۴

صغیر بھگوانی ۹۹، ۲۰۱، ۳۲۴، ۵۸۶

صلاح الدین المنجد، ڈاکٹر ۴۵۰

صلاح الدین، ڈاکٹر ۱۹۸

صہبائی ۳۷۳

ضاحک، میر ۳۶۶

ضامن علی، پروفیسر سید ۱۳۴

ضیا، ڈاکٹر حبیب ۵۶۹

ضیاء الدین احمد خان ۲۸۹

طیب، محمد علی ۷۷، ۳۵۳

طفیل احمد ۵۲۵

طفیل، محمد ۱۴۹، ۱۹۲

ظفر، بہادر شاہ ۱۴۳، ۱۶۲، ۳۹۲

ظفر حسین، ڈاکٹر ۵۰۵

طابہ پشاور، ڈاکٹر شمیم لال کاکڑا

۵۵، ۱۴۸، ۲۰۹، ۲۲۴، ۳۳۱

۴۷۴، ۶۹۹، ۵۷۷، ۵۸۰

۵۸۳، ۵۸۴، ۵۸۶

شہابی، مفتی انتظام اللہ ۲۰۱، ۲۶۷

۲۶۸

شیخ چاند ۱۱۴، ۲۴۹، ۲۵۴، ۲۵۸

۵۵۳

شیرانی، حافظ محمود ۲۱، ۴۱، ۵۶، ۵۷

۶۷، ۱۰۱، ۱۰۹، ۱۵۲، ۱۶۱، ۱۷۵

۱۸۸، ۱۸۹، ۱۹۰، ۲۰۱، ۲۱۷

۲۳۱، ۲۴۷، ۲۵۱، ۲۶۲، ۲۷۰

۳۰۷، ۳۲۸، ۳۴۸، ۳۷۷

۴۲۸، ۴۵۸، ۴۹۵، ۵۰۶

۵۷۵، ۵۸۲، ۵۸۶

شیفتہ، مصطفیٰ خاں ۱۵۲، ۳۱۹

شیل کمار ۵

صابر، سید قادر بخش ۳۷۳

صابری، حبیب الرحمن خاں ۲۱۶، ۲۱۷

صاین ہروی ۴۵۱

صبوحی، اشرف ۱۲۹

صدیقی، اکبر الدین ۱۴۷، ۲۰۶

صدیقی، ڈاکٹر ابواللیث ۴۲۳

صدیقی، رشید احمد ۱۲۹، ۱۱۱

۵۸۲

صدیقی، ڈاکٹر عبدالستار ۱۹۸، ۱۹۹

- عابد حسین، ڈاکٹر ۵۰۱
عابدی، ڈاکٹر امیر حسن ۴۴۴
عابدی، سید محمد آقا حیدر حسین ۴۳۶
عابدی، سید وزیر الحسن ۲۱۸
عادل شاہ، ابراہیم ۵۶۴
عادل شاہ ثانی، علی ۱۴۳
عارف جان ۳۲۱
عالم جان ۳۲۱
عائشہ خاتون ۵۴۲
عباسی، حفیظ ۲۰۶
عبد الجبار صوفی ملکاپوری ۹۹
عبد الجلیل، ڈاکٹر ۱۴۴
عبد الحق (دبئی یونیورسٹی) ڈاکٹر ۵۵
۴۷۴
عبد الحق، مولوی ۱۰۱، ۹۷، ۵۴
۱۰۲، ۱۵۲، ۱۶۳، ۱۸۹
۲۵۰، ۲۷۰، ۲۸۲، ۲۸۸
۲۹۰، ۲۹۱، ۳۰۴، ۳۳۷، ۳۴۴
۳۴۵، ۳۵۸، ۳۰۹، ۳۳۱، ۳۴۴
۵۰۲، ۴۶۲
عبد الحمید خاں، قاضی ۳۱
عبد الرزاق (حیدر آبادی) ۳۳۶، ۳۱۰
۴۵۲
- عبد الرزاق کانپوری ۱۲۹
عبد الستار، ڈاکٹر قاضی ۵۵۳، ۳۱۶
عبد الصمد خاں ۱۵۲، ۱۵۹، ۱۶۷
۲۵۶، ۳۶۱، ۴۴۷، ۴۸۱، ۵۲۹
عبد الصمد، ملا ۳۱۹، ۲۷۳، ۶۶۵
عبد الغفار، قاضی ۱۲۹
عبد القادر، سر شیخ ۹۰، ۴۱
عبد اللطیف، ڈاکٹر ۵۶۸
عبد اللہ، ڈاکٹر سید ۳، ۲۴، ۲۵، ۲۶
۳۵، ۴۴، ۵۴، ۸۹، ۱۶۸، ۲۴۹، ۲۷۶
۲۹۱، ۴۰۷ - ۴۰۷
عبد اللہ امین، شیخ ۴۸۲، ۳۰۶
عبد الودود، قاضی ۳، ۲۷، ۲۹، ۳۱
۳۱، ۳۲، ۳۳، ۳۳، ۳۴، ۳۶، ۳۷
۳۹، ۴۳، ۴۴، ۸۲، ۱۱۰، ۱۱۵، ۱۴۵
۱۴۸، ۱۵۹، ۱۸۷، ۱۹۰، ۱۹۱، ۱۹۸
۱۹۹، ۲۰۱، ۲۰۸، ۲۱۳، ۲۱۵، ۲۱۷
۲۱۸، ۲۲۱، ۲۲۶، ۲۴۷، ۲۴۸
۲۵۰، ۲۵۱، ۲۵۲، ۲۵۴، ۲۵۵
۲۵۹، ۲۶۰، ۲۶۱، ۲۶۳، ۲۶۵
۲۷۱، ۲۷۷، ۳۰۱، ۳۰۵، ۳۰۷
۳۱۱، ۳۱۶، ۳۲۴، ۳۲۶، ۳۵۴
۳۶۳، ۳۶۴، ۳۶۵، ۳۶۹، ۳۷۱

۵۸۵، ۵۷۷، ۳۷۳

عطا محمد عبد اللہ ۲۱۱، ۲۱۰

عطاء شیخ فرید الدین ۲۰۷

عظیہ فیضی ۲۸، ۲۱۳، ۲۱۴

عظمت اللہ خاں ۱۳۷

عظیم الدین احمد ڈاکٹر ۹۷

عقیل، ڈاکٹر سید محمد ۱۶۴، ۳۳۶

۵۱۱، ۵۱۲

علیم الدین، مولوی ۱۵۷، ۳۶۱

عماد الدین قلندر پھلواری ۲۸، ۴۸۰

عیسوی خاں، نواب ۸۷، ۱۰۴

۱۵۳، ۳۲۸، ۳۲۸، ۳۶۰، ۵۲۴

غالب اسد اللہ خاں ۲۸، ۲۹، ۳۴

۳۷، ۳۷، ۷۱، ۸۱، ۱۰۳، ۱۴۱

۱۴۲، ۱۴۴، ۱۴۷، ۱۵۰، ۱۵۲

۱۶۱، ۱۶۳، ۱۸۷، ۱۹۱، ۱۹۳، ۲۰۳

۲۰۴، ۲۱۰، ۲۵۲، ۲۶۵، ۲۷۱

۲۹۲، ۲۹۵، ۲۹۷، ۳۱۹، ۳۳۲

۳۳۳، ۳۳۶، ۳۴۳، ۳۴۴، ۳۶۵

۳۷۱، ۳۷۳، ۳۷۵، ۳۷۷، ۳۹۹

۴۰۰، ۴۰۱، ۴۰۲، ۴۰۳، ۴۰۴

۴۰۵، ۴۰۶، ۴۰۷، ۴۰۸، ۴۰۹

۳۷۳، ۳۷۸، ۳۸۰، ۳۸۳، ۳۸۴

۳۶۱، ۳۶۲، ۳۶۵، ۳۶۷، ۳۶۹

۳۹۳، ۳۹۷، ۵۰۱، ۵۱۷، ۵۷۷

۵۷۸، ۵۷۹، ۵۸۲، ۵۸۳، ۵۸۴

۶۰۴، ۶۰۵

عثمان حیدر، سید ۲۰۳

عرشی، امتیاز علی خاں ۲۱، ۲۲، ۱۰۱، ۱۱۸

۱۴۴، ۱۵۴، ۲۵۱، ۲۶۳، ۲۷۲

۲۹۶، ۳۰۷، ۳۱۰، ۳۱۵، ۳۱۹

۳۳۲، ۳۳۳، ۳۵۴، ۳۷۸

۴۴۵، ۴۸۹، ۴۹۰، ۴۹۶، ۵۱۳

۵۴۲، ۵۷۸، ۵۸۳، ۶۰۵

عرشی زادہ، اکبر علی خاں ۱۰۱، ۵۸۲

عزیز صفا پوری، محمد عزیز اللہ شاہ

- ۳۱

عزیز لکھنوی ۳۵۳

عزیز مرزا ۹۰

عسکری، مرزا محمد ۳۸۱

عشرت لکھنوی، خواجہ عبدالرؤف ۲۰۸

عشرتی ۷۷

عصمت چغتائی، ۹۰، ۱۱۷، ۱۲۰

عطا اللہ، شیخ ۲۱۴

عطا کاکوی ۳۳، ۱۵۴، ۱۹۸، ۳۲۲

- فخر الدین علی احمد ۱۴
 فدوی ۴۶۱
 فراق، ثنا اللہ خاں ۴۴۹
 فراق گورکھپوری ۲۸، ۱۱۹، ۱۲۰
 ۱۳۲، ۱۴۴، ۱۴۸، ۳۶۳، ۳۷۱
 فرحت اللہ بیگ ۱۲۸
 فرحت حسین، سید ۷۲
 فریحی، ڈاکٹر اسلم ۲۸۰
 فریدوں ۲۰۴
 فضائل علی خاں بے قید ۳۷، ۳۷۷
 فضل حق خیر آبادی ۱۴۴
 فضل رسول، میر ۴۸۱
 فضل رسول واسطی، سید (غالباً مندرجہ)
 سابق ہی) ۳۱
 فضل، فضل علی ۱۰۴، ۳۶۰
 فغاں ۹۶
 فیاض محمود، گروپ کیپٹن ۳۳۱، ۳۸۵
 فیروز کنی ۷۸، ۱۷۰، ۳۶۲
 فیض احمد فیض ۹۰، ۳۵۴
 فیض (دکنی) ۹۷، ۴۰۷
 قادری، ڈاکٹر ابوالفضل سید محمود ۴۴۴
 قادری، احمد اللہ ۱۵۲، ۳۶۱
- ۴۸۳، ۴۸۷، ۵۰۷، ۵۶۴
 ۵۸۷، ۶۰۴
 غالب لکھنوی ۱۵۶، ۳۵۹
 غزالی، امام ۴۲
 غلام عمر خاں، ڈاکٹر ۵۷۱
 غلام مصطفیٰ خاں، ڈاکٹر ۲۶، ۱۹۴
 غواصی ۵۶۴
 فاخر مکیں ۳۶۷، ۳۶۸
 فاروقی، ڈاکٹر خواجہ احمد ۲۹، ۳۰، ۱۱۴
 ۱۹۱، ۲۰۱، ۲۰۳، ۲۱۳، ۲۴۹
 ۲۶۰، ۲۶۷، ۲۹۳، ۳۱۷، ۳۵۴
 ۴۰۶، ۵۵۳
 فاروقی، شمس الرحمن ۳۵، ۱۴۲
 ۵۴، ۵۷۱
 فاروقی (صاحب چنگی نامہ) ۳۳۴
 فاروقی، ڈاکٹر محمد احسن ۲۵، ۶۰۴
 ۶۰۵
 فاروقی، ڈاکٹر نثار احمد ۳۲، ۴۳
 ۱۰۱، ۳۲۶، ۴۶۱، ۴۹۷، ۵۸۳
 فائزہ دکنی ۷۷
 فائزہ دہلوی ۳۳، ۳۶، ۱۴۵، ۱۹۹
 ۴۰۰

- قادری، حامد حسن ۹۹، ۱۹۹، ۲۰۰، ۲۰۰
 ۳۳۴، ۵۸۶
- قادری، سید عارف شاہ ۳۱
 قادری، شاہ گل ۳۷۴
- قاسم، قدرت اللہ ۹۹، ۲۱۷، ۲۵۰
 قاسم جان ۲۲۱
 قاضی سلیم ۳۱۶
 قائم چاند پوری ۲۷، ۱۸۸، ۱۸۹
 ۱۹۰، ۲۰۶
- قتیل، ڈاکٹر حفیظ ۵۴
 قتیل، مرزا ۲۶۴، ۲۶۵
 قرۃ العین حیدر ۵۹، ۹۰، ۲۰۳
 قریشی، عبدالرزاق ۱۱، ۱۲، ۱۸۱
 ۲۳۵، ۲۵۰، ۲۵۶، ۲۷۶، ۲۸۰
- ۳۲۳، ۳۳۷، ۳۴۰، ۴۸۵
 قریشی، عبداللہ ۴۷۷
 قریشی، کلیم الحق ۷۳
 قطب شاہ، عبداللہ ۹۰، ۱۸۸
 ۱۸۹، ۱۹۰
- قطب شاہ، محمد ۱۸۹
 قطب شاہ، محمد قلی ۱۴۳، ۱۴۵، ۱۴۵
 ۵۰۶، ۵۶۴
- قطبن ۱۱۰
- کاترے، ڈاکٹر ایس۔ ایم ۲۲۶
 ۲۲۷، ۲۳۰، ۲۳۳، ۲۳۷، ۲۳۷
 ۲۴۰، ۲۴۴، ۲۴۹، ۲۵۱، ۲۵۷
 ۲۵۹، ۲۶۱، ۲۶۲، ۲۶۳، ۲۶۵
 ۲۸۳، ۲۸۸، ۵۰۰، ۵۰۲، ۵۲۵
 کالی داس ۲۲۹
 کبیر ۱۱۰، ۵۶۸
 کرشن چندر ۸۳، ۳۲۰، ۳۲۱، ۳۷۷
 کریم الدین ۹۹، ۲۵۰، ۳۳۳، ۵۱۱
 کلب عابد، پروفیسر ۲، ۴۱، ۵۶
 ۱۷۷، ۱۸۱، ۲۵۹، ۲۸۶
 کلیم الدین احمد ۷۸، ۷۸، ۱۰۷، ۱۳۴، ۱۳۹
 ۵۷۷، ۵۷۸
 کوٹلیہ ۵۴۴
 کھنڈ یوال، ڈاکٹر رام کمار ۵، ۱۲
 ۱۳، ۲۱، ۲۱، ۲۳۹، ۲۷۶
 کیفی، پنڈت ۲۱۳، ۳۳۳، ۵۱۱
- گام دھنی، شاہ علی جیو ۱۱۰
 گپت، ڈاکٹر دین دیال ۱۳
 گپتا، ڈاکٹر دیو چندر ۹۸، ۱۱۲
 گرامی ۳۰۴
 گر بخش سنگھ، ڈاکٹر ۱۰

میتل گوپال ۱۵۹ ' ۴۰۹
 مجدد الف ثانی ۳۱۵ ' ۴۹۵
 مجروح ' مہدی حسن ' ۷۷
 مجنوں گورگپوری ۲۷ ' ۲۸
 مجرم اعظم آبادی ۳۲
 مجیب ' پروغیسر محمد ۱۴۴
 محروم ' تلوک چند ۱۱۹
 محسن الملک ۴۳ ' ۳۱۵
 محشر لکھنوی ۳۵۳
 محقق طوسی ۳۳۲ ' ۳۴۶
 محمد تقی خاں بہادر مرزا ۲۹۱
 محمد حسن ' ڈاکٹر ۷۸ ' ۲۵۵ ' ۵۴۰
 محمد عمر ' ۱۶۳ ' ۵۱۱ ' ۵۱۲
 محمد علی (والد میر) ۱۹۰
 محمد علی معصوم علی خاں ۳۷۳ ' ۴۵۸
 محمود الہی ' ڈاکٹر ۴۲ ' ۳۳۱ ' ۱۰۱ ' ۳۵۸
 ۴۲۹ ' ۴۵۸
 محمود (دکنی) ۷۸ ' ۷۷ ' ۱۷۰ ' ۳۶۲
 محمود گجراتی ' قاضی ۲۴۷
 مختار الدین احمد ۳۲ ' ۱۰۱ ' ۱۹۹
 ۲۰۲ ' ۳۳۲ ' ۴۲۹ ' ۴۹۸ ' ۵۰۲
 ۵۰۸ ' ۵۱۱
 مخدوم محی الدین ۹۰

گنگوہی ' شیخ عبد القدوس ۱۱۰
 گوڑ ' ڈاکٹر اودیش رانی ۵۶۹
 گیان چند ' ڈاکٹر ۲۷۱ ' ۲۳۳ ' ۳۳۰ ' ۳۳۱
 ۳۳۵ ' ۳۳۵ ' ۳۴۶ ' ۴۷۰
 گیان چند (باشندہ جموں) ۱۵۵
 ۳۷۳
 گیانیشور ۵۶۸
 لطف مرزا علی ۹۹ ' ۲۰۵ ' ۲۶۷ ' ۵۱۱
 لکشمی شنکر ' ڈاکٹر ۷۲ ' ۵۳
 لوتھر ' نریندر ۳۲۴ ' ۳۲۵
 مالک رام ۲۹ ' ۸۶ ' ۱۰۱ ' ۱۴۳
 ۱۴۴ ' ۱۶۲ ' ۱۹۱ ' ۱۹۲ ' ۱۹۹
 ۲۰۱ ' ۲۰۸ ' ۲۱۶ ' ۲۱۸ ' ۲۶۵
 ۲۶۸ ' ۲۷۳ ' ۲۸۹ ' ۲۹۲ ' ۲۹۰
 ۲۹۱ ' ۳۰۱ ' ۳۰۴ ' ۳۰۵ ' ۳۳۳
 ۳۳۲ ' ۳۳۵ ' ۳۳۹ ' ۳۳۳
 ۳۵۴ ' ۳۵۵ ' ۳۵۶ ' ۳۷۵
 ۳۹۳ ' ۴۹۸ ' ۵۰۲ ' ۵۰۸ ' ۵۱۱
 ۵۲۳ ' ۵۸۴ ' ۵۸۴ ' ۶۰۵
 مبارک علی شیخ ۲۴۸
 مبین چر یا کوئی ' مولانا ۲۶۲
 مہتر ' تاری چرن ۲۶۷

- مخلوق ۲۷۲
 محمود جالندھری ۴۰۹
 مدنی، ڈاکٹر ظہیر الدین ۲۱۶
 مراد، محمد ۲۲۰
 مسعود، سر راس ۳۳۶
 مسعود حسین خاں، ڈاکٹر ۲۹، ۱۰۱
 ۲۲۹، ۴۸۴، ۵۱۱، ۵۱۲، ۵۱۶
 ۵۷۱، ۵۷۲، ۵۹۸
 مسیح الزماں، ڈاکٹر ۴۷۷
 مشتاق بناری، مرزا ابراہیم ۵۴۲
 مشتاق حسین ۲۸۶
 مشرا، پنڈت دوارکا پرشاد ۸۴
 مشفق خواجہ ۱۵۴، ۱۸۰، ۲۷۴
 ۳۲۶، ۳۶۴، ۴۲۹، ۴۸۸
 مصحفی ۹۹، ۱۹۹، ۲۲۱، ۴۰۰، ۴۹۴
 ۴۹۷، ۵۲۵، ۶۰۵
 مصطفیٰ باقر ۲۰۳
 مضمون شرف الدین ۳۱، ۷۷، ۹۵
 ۲۵۴
 مطہر بجیت سنگھ ۳۰۲، ۳۰۳، ۳۱۲
 ۳۲۸
 مظہر جانجاں، مرزا ۱۹۹، ۲۱۶، ۲۷۷
 ۳۶۶
 معینی، سید عبدالواحد ۳۰۴، ۴۷۷
 ملّا، آندنر این ۳۱۵
 ملیح آبادی ۳۱۵
 ممتاز احمد، ڈاکٹر ۲۴۸
 مناظر عاشق ہرگانوی ۱۴۹
 منٹو، سعادت حسن ۱۲۹، ۱۴۴، ۱۴۷
 ۱۴۸، ۳۷۱
 منٹور لکھنوی ۱۶۳
 منیری شرف الدین بھٹی ۱۱۰
 موزوں، راجہ رام نراین ۴۰، ۵۴۲
 مومن ۹۵، ۱۴۱، ۱۴۸، ۲۰۰، ۴۲۳
 ۵۶۴
 مونس، ڈاکٹر پرکاش مونس ۳۲۷
 ۳۲۸، ۳۲۹، ۴۸۱، ۵۶۸
 مہجور، حکیم محمد بخش ۱۱۶، ۱۱۷، ۱۱۸، ۱۴۰
 مہدی افادی ۳۵۸
 مہر النساء، ڈاکٹر ۵۶۹
 مہر چند کھتری ۲۹، ۸۳، ۱۵۶، ۵۰۷
 مہیش پرشاد، منشی ۱۴۲، ۵۱۱
 میر تقی میر ۲۷، ۲۹، ۳۰، ۳۱، ۳۶
 ۴۰، ۸۱، ۹۹، ۱۵۸، ۱۹۰، ۱۹۱
 ۱۹۲، ۱۹۵، ۲۰۴، ۲۳۷، ۲۵۰
 ۲۶۳، ۲۶۷، ۳۵۳، ۳۶۴

نام دیو ۵۶۸	۳۶۶'۳۶۳'۳۱۸'۳۲۳'
نامی، ڈاکٹر عبد العظیم ۵۳۶	۳۴۵'۳۶۸'۳۹۳'۳۹۵'
نانک ۵۶۸	۵۶۴'۵۰۷
ندوی، سید سلیمان ۴۰۱	میراجی ۵۵۱
ندوی، محمد فضل الرحمن ۴۵۰	مینوی، مجتبیٰ ۳۲۱
ندوی، نجیب اشرف ۴۴۴'۵۱۷'۵۷۱	نتھو، شیخ ۳۶۳'۱۴۴
نذر سجاد حیدر ۳۵۳	نادان، داؤد علی ۱۲۵
نذیر احمد، مولوی ۱۰۴'۴۰۱'۵۵۶	نادر آغا ۳۶۱'۱۶۷'۱۵۷
۵۸۴'۵۷۳'۵۵۸	نادر شاہ ۱۱۵
نذیر احمد، ڈاکٹر پروفیسر ۱۰۴'۴۴۰	نارنگ، ڈاکٹر گوپی چند ۱۶۳'۲۰۶
۴۴۱'۴۵۵'۴۶۶'۴۹۲'۴۹۳'	۳۲۲'۳۴۵'۳۶۰'۵۲۷
۵۰۳	۵۳
نساخ ۹۹	نازکی، میر غلام رسول ۴۰۷
نسیم، دیاشنکر ۴۱۹	نازنین ۴۱۶
نسیم (شاگرد داغ) ۴۹۱	ناسخ ۳۱'۳۱۲'۱۹۵'۹۵'۳۵۳'
نصرتی ۵۶۴'۵۰۶	۳۵۴'۳۶۱'۳۵۹'۳۹۹'
نصیر احمد ۳۳۵	۴۰۰'۴۲۳'۴۲۴'۴۲۹'
نصیر الدین حیدر ۱۱۵	ناصر خاں رام پوری، محمد ۳۱۱'۴۸۰
نظام الدین اولیا، خواجہ ۲۰۷	ناصر، سعادت خاں ۹۹
نظامی ۴۹۲	ناصر کاظمی ۹۰
نظامی بدایونی ۱۹۸'۵۲۲	ناظر حسین مرزا ۱۶۲
نظامی، خواجہ حسن ۵۷۳	ناگیندر، ڈاکٹر ۴'۵'۶'۱۹'۲۰'۲۲'
نظر، ڈاکٹر انصار اللہ ۲۰۴'۲۰۵	۲۵

واحدی، طا ۳۱۶
 واصل خاں کشمیری، محمد ۳۳
 واقف دہلوی ۳۱
 واقف (فارسی شاعر) ۲۶۴، ۲۶۵
 وای نقوی عظیم آبادی ۶۰۴
 وجد، امیرالدین ۳۱
 وجہی ۲۷۱، ۵۲۴، ۵۶۴
 وجے پال سنگھ، ڈاکٹر ۱۲، ۳۷۹، ۳۸۰
 ۵۴۵
 ورنہ، ڈاکٹر دھریندر ۱۲
 وزیر آغا، ڈاکٹر ۵۵۷
 وگ، ڈاکٹر نریندر ناتھ ۱۴۴
 ولا، مظہر علی ۳۶۸
 ولی گجراتی ۳۷۳، ۴۹۲
 ولی مرشد آبادی ۳۷۳
 ویران، حافظ ۱۶۲
 ہاشمی، ڈاکٹر رفیع الدین ۱۶۲، ۱۹۲، ۱۹۳
 ہاشمی، محمود ۳۵۹
 ہاشمی، نصیر الدین ۹۰، ۱۵۳، ۱۵۴
 ۲۰۱، ۲۰۶، ۲۳۱
 ہاشمی، ڈاکٹر نور الحسن ۳۷، ۱۰۱، ۱۰۵
 ۲۲۹، ۲۳۲، ۲۳۳، ۲۳۹، ۲۷۱

نظیر اکبر آبادی ۲۶، ۲۵۰، ۳۶۵
 ۳۹۷
 نعمت اللہ شاہ ۲۶۲
 نعیم احمد، ڈاکٹر ۲۰۶، ۳۲۲
 نقوی، ڈاکٹر حنیف احمد ۲۱، ۲۱۷
 ۲۵۸، ۵۸۱، ۶۰۴
 نقوی، محمود (سہیل بخاری) ۱۳۷
 نقوی، نائب حسین ۳۴، ۵۳۸
 نواز، نواج ۵۷۹
 نوح ناروی ۱۶۳
 نور السعید اختر، ڈاکٹر ۲۷۷
 نور الہی ۱۶۳، ۵۱۱، ۵۱۲
 نورانی، امیر حسن ۴۲۶
 نوشہ، حاجی محمد ۲۰۸، ۴۸۰
 نہال چند لاہوری ۱۲۵
 نیاز دہلوی، عظمت اللہ ۳۳۴
 شیرجہاں، ڈاکٹر ۵۷۳
 شیر، ڈاکٹر حکم چند ۳۳۵، ۳۴۷
 شیر، شاہ محمد ایوب ابدالی ۳۱
 شیر مسعود، ڈاکٹر ۱۴۵، ۲۱۸
 واجد علی شاہ ۵۷، ۸۲، ۱۱۵، ۱۶۹
 ۲۰۰، ۲۰۵، ۲۷۲، ۵۱۹

یکرنگ، مصطفیٰ خاں، ۳۱، ۳۳، ۷۷، ۹۵، ۳۵۴
 یلدرم، سجاد حیدر، ۲۰۳، ۲۹۸
 یوسف حسین خاں، ڈاکٹر، ۳۰۵

۴۹۲، ۵۱۱
 ہمت خاں، میر عیسیٰ، ۲۱۹
 یقین، ۳۶۶

کتابیں

ادبی تحقیق، مسائل اور تجزیہ، ۲۵، ۴۰	ابتدائی کلام اقبال یہ ترتیب مدد و سال
۲۰۸، ۲۰۱، ۲۰۰، ۱۰۰، ۸۰، ۷۸، ۵۲	۴۹۴، ۴۸۵، ۷۴
۲۱۳، ۲۵۶، ۲۶۶، ۲۶۸، ۲۷۳	آب حیات، ۱۲۸، ۱۹۵، ۱۹۹، ۲۰۱، ۲۱۰
۲۷۵، ۲۸۹، ۲۹۲، ۲۹۳، ۲۹۴	۲۲۸، ۳۱۷، ۳۶۷، ۳۷۷، ۳۸۰
۴۷۱، ۵۱۳، ۵۱۵، ۵۷۷، ۵۷۸	۳۸۱، ۴۹۰
۶۰۶	ابن الوقت، ۵۶۵
آرٹس محفل از افسوس، ۲۰۵، ۴۰۱	اپنے دکھ مجھے دے دو، ۱۶۳، ۵۳۰
آرٹس محفل از حیدری، ۲۰۵	آثار الصنادید، ۲۵۰، ۴۰۱، ۴۸۸
ارتھ شاشتر، ۵۴۴	۵۲۸، ۵۰۴
اردو ادب پر انگریزی ادب کا اثر، ۵۶۸	اخلاقِ جلالی، ۱۹۸
اردو ادب پر ہندی ادب کا اثر، ۲۲۷	ادبی اصناف، ۴۱۵
۳۲۸، ۳۲۹، ۴۸۱، ۵۶۸	ادبی اور لسانی تحقیق، ۳، ۲۴، ۲۶، ۲۵
اردو ادب کا سماجی پس منظر، ۵۴۰	۴۲، ۵۹، ۶۳، ۶۵، ۷۰، ۸۲
اردو ادب کی تاریخ، ۷۰۰، ۷۰۱، ۳۳۰	۱۰۷، ۱۶۴، ۱۷۷، ۱۹۵، ۲۰۲، ۲۱۵
۳۴۵، ۳۹۹، ۴۰۳، ۴۰۵، ۵۱۲	۲۳۵، ۲۴۶، ۲۵۵، ۲۷۷
۵۱۶، ۵۲۱	۳۰۳، ۳۰۵، ۳۰۹، ۳۶۴
اردو ادب کی ترقی میں مہدویوں کا حصہ، ۸۰	۳۶۵، ۳۶۸، ۳۶۶، ۴۹۴
اردو ادب، ۲۸۶، ۲۸۸، ۲۸۹، ۲۹۳	۵۷۵

۱۲۷ '۱۳۳ تا ۱۳۷ '۱۳۸ '۱۳۹
 ۲۱۹ '۲۲۰ '۲۲۱ '۲۲۲ '۲۲۳
 ۳۲۶ '۳۲۷ '۳۲۸ '۳۲۹
 ۳۲۸ '۳۲۹ '۳۳۰ '۳۳۱
 ۵۹۹ '۶۰۱
 اردو لغت (لغت بورڈ کراچی) ۵۷۲
 اردو مثنوی شمالی ہند میں ۵۷ '۵۸ '۵۹
 ۳۰۴ '۳۰۵ '۳۰۶ '۳۰۷
 اردو میں اصول تحقیق حصہ اول ۲۲۴ '۲۲۵
 اردو میں تنقید ۲۵ '۲۶
 اردو نثر کا آغاز اور ارتقا ۱۹ ویں صدی
 کے ادائل تک ۳۳۴
 اردو نثر کا دہلوی دبستان ۶۷ '۶۸
 اردو ہندی کے جدید مشترک اوزان
 ۵۹۸
 ارض القرآن ۷۰
 اسلاف میر انیس ۲۷۲ '۲۷۳
 اشتر و سوزن ۲۱۷ '۲۱۸ '۲۱۹ '۲۲۰
 اصول تحقیق و ترتیب متن ۲۶۱ '۲۶۲
 ۲۸۷ '۲۸۸ '۲۸۹ '۲۹۰
 ۱۵۱ '۱۵۲ '۱۵۳ '۱۵۴
 ۱۷۵ '۱۷۶ '۱۷۷ '۱۷۸
 ۱۸۴ '۱۸۵ '۱۸۶ '۱۸۷
 افکار میر ۲۸

۲۹۶ '۲۹۷ '۳۰۱
 اردو اور فن داستان گوئی ۱۳۴
 اردو تحقیق اور مالک رام
 ۵۸۳ - ۵۸۴
 اردو داستان (تحقیقی و تنقیدی مطالعہ)
 ۱۳۷
 اردو ڈراما نگاری اور اسٹیج ۲۱
 اردو ڈرامے کا مطالعہ ۵۳۷
 اردو ڈرامے کی تاریخ ۵۳۷
 اردو شاعری کا انتخاب ۴۴۵
 اردو شاعری کے ارتقا میں ہندو شعرا کا
 حصہ ۵۸
 اردو شاعری میں مستعمل تلمیحات و
 مصطلحات ۵۴۱
 اردو شاعری میں منظر نگاری ۴۲۴
 اردو قواعد کی تاریخ ۵۷۳
 اردو کا پہلا ڈراما ۵۳۷
 اردو کی ابتدائی نشوونما میں صوفیائے کرام
 کا کام ۵۴ '۵۵ '۵۶
 ۳۱۷ '۳۱۸ '۳۱۹ '۳۲۰
 اردو کی ادبی تاریخ ۳۸۳
 اردو کی ادبی تحریکیں اور دبستان ۴۱۹
 اردو کی نثری داستانیں ۳۶ '۳۷ '۳۸ '۳۹

- انگارے ۱۵۶، ۱۶۳، ۵۲۸
- انوسندھان کی پھر کر یا ۳۷۹، ۵۴۵
- انیسیات ۲۷۲
- آئین اکبری ۳۶۶
- ایلیٹ کے مضامین ۳۸۴
- بازار حسن ۱۲۹
- باغ و بہار ۱۰۲، ۱۵۶، ۲۲۵، ۴۹۸
- ۴۹۹، ۵۰۰، ۵۰۱، ۵۰۷، ۵۲۸
- ۵۲۸، ۵۶۵، ۵۷۳
- باقیاتِ اقبال ۳۰۴، ۴۲۸، ۴۷۷
- بالِ جبریل ۳۷۴
- بانگِ درا ۴۵۲، ۴۵۳، ۴۸۷
- بلیوگر اویا اردو ڈراما ۵۳۶
- بحر الفصاحت ۵۴۱
- بدیعتہ الودیعہ ۲۵۲
- بکٹ کہانی ۱۸۹، ۱۹۰، ۱۹۱، ۵۱۱، ۵۱۲، ۵۶۵
- بوستان (سعدی) ۴۴۲
- بوستانِ خیال ۱۳۴، ۱۳۵، ۱۳۷، ۴۱۸
- بول چال کی ہندوستانی کی قواعد ۱۲۲
- بہارِ بے خزاں ۲۰۶، ۲۶۳
- بہار میں اردو زبان و ادب کا ارتقا ۲۵۲
- بہاری ست سٹی ۸۷، ۱۵۳
- اقبال از احمد دین ۴۸۸، ۴۸۷
- اقبال از برنی ۲۱۴
- اقبال، دانٹے راز ۱۶۲، ۱۹۲، ۱۹۳
- اقبال کافن ۳۳۲، ۳۴۵
- اقبال کے نثری افکار ۴۷۷
- اقبال نامہ ۲۱۳، ۲۱۴
- اقبال نامے ۳۳۶
- الحقوق و الفرائض ۴۰۱
- الف لیلہ ۹۹، ۱۳۵، ۱۳۶، ۴۱۸، ۵۰۵
- الکلام ۴۰۱
- المیزان ۱۵۶، ۵۲۷، ۵۲۸
- النظری رسالۃ الامام حجۃ الاسلام ابو حامد
فزالی المسمیٰ بالتفرقتہ بین العلوم
والتزندقہ ۴۲
- امراؤ جان ادا ۱۲۹
- اطلا نامہ ۳۰۱
- امیر اللغات ۵۷۲
- انتخابِ حاتم دیوانِ قدیم ۵۸۶، ۵۵
- انتخابِ غالب ۱۱۸
- انتخابِ گنجِ شریف ۲۰۸، ۴۸۰
- انشاء اللہ خان انشا ۳۲۴
- انشائے اردو ۲۶۷
- انشائے طاہر و حید ۲۵۲

- تاریخ ہند (ذکاء اللہ) ۵۵۳
 تاریخ و تنقید ۳۳۴
 تبرکات اقبال ۲۱۲
 تبیین الکلام ۴۰۱
 تحفۃ الکرام ۳۳۷، ۳۳۷
 تحقیقی مقالے ۴۴۱
 تدوین متن کے مسائل ۳۲۲، ۳۲۸
 ۴۵۶، ۴۵۹، ۴۶۱، ۴۶۲، ۴۶۵
 ۴۷۲، ۴۷۴، ۴۸۵، ۴۹۶، ۵۰۲
 تذکرہ از ابوالکلام آزاد ۴۹۳
 تذکرہ ابن طوفان ۲۵۴، ۲۷۵
 تذکرہ اسپرنگر ۱۲۳
 تذکرہ شوق ۲۰۱
 تذکرہ عشقی ۲۵۲
 تذکرہ خوشیہ ۳۷۴
 تذکرہ مخطوطات اردو ۴۴۰-۴۶۳
 تذکرہ مسرت افزا ۲۴۹، ۵۴۲
 تذکرہ معاصرین ۲۹۸
 تذکرہ میر حسن ۱۸۹، ۳۶۳، ۳۶۷
 ترقی پسند ادب از سردار جعفری ۲۲۶
 تصوف اسلام ۴۸۲
 تفسیر غالب ۲۱۸
 تفصیلی فہرست اردو مخطوطات (عثمانیہ) ۵۸۲
- بیاض جے مل تھار ۳۶۸
 بیاض عماد الملک ۴۵۳، ۴۸۱
 بیاض مولانا باقر ۴۵۱
 بیتال پچیس ۱۲۸، ۵۰۵
 پدم راؤ کدم راؤ ۴۴۷
 پس پردہ ۵۶۵
 پنجاب میں اردو ۵۶، ۵۷، ۶۷، ۱۰۹
 ۱۲، ۱۸۸، ۱۸۹، ۲۰۱، ۲۳۱
 ۲۴۷، ۲۵۰، ۲۶۲، ۲۷۰، ۲۷۷
 پنجاد سالہ تاریخ انجمن ترقی اردو ۴۱۲
 پنچ تتر ۵۰۵
 پہیلی ہائے ہندی نسو برلن ۳۶۰
 ساج الحقائق ۲۷۱، ۲۷۷
 تاریخ ادب اردو از جمیل جالبی ۸۲، ۹۹
 ۲۷۴، ۳۳۱، ۳۳۳، ۳۳۳، ۳۳۷
 ۳۴۹، ۳۸۶، ۵۲۱
 تاریخ ادب اردو از رام بابو سکینہ ۹۹
 ۱۶۳، ۳۲۷، ۳۸۱، ۵۸۶
 تاریخ ادبیات مسلمانان پاکستان و ہند
 ۹۹، ۳۲۱، ۳۲۱، ۳۲۹، ۳۸۵
 ۳۹۴، ۵۱۱، ۵۱۶، ۵۲۱
 تاریخ عبرت افزا ۲۴۹
 تاریخ محمدی ۳۷، ۱۴۵

- تقومِ سنینِ ہجری و عیسوی ۲۱۶
 تلامذہ غالب ۳۰۴
 تمدنِ عرب ۶۰۶
 تمدنِ ہند ۶۰۶
 تنقیدِ شعرا لعم ۵۸۶، ۵۷۵
 توبۃ النصوح ۵۶۵
 توتا کہانی ۱۲۸
 جامع الاخلاق ۱۹۸
 جائزہ مخطوطاتِ اردو ۵۲۶
 جب آنکھیں آہن پوش ہوئیں ۳۱۷
 جدید اردو تنقید، اصول و نظریات ۲۰۶
 جغرافیہ قرآن ۴۰۱
 جواہر خسروی ۴۲۸، ۴۷۶
 چار درویش ۱۵۱، ۱۵۸، ۱۷۴
 ۱۷۵، ۲۰۶، ۲۲۰، ۲۲۳، ۲۵۸
 ۴۶۱
 چراغِ رہ گزر ۲۵۵، ۲۶۰
 چکی نامہ ۳۳۴
 چنچل نار ۳۷۴
 چند این ۴۸۱
 حافظ اور اقبال ۳۰۵، ۳۰۶
 حسن و دل ۴۴۴
 حفظ اللسان ۵۷
 حقائق ۵۲، ۱۹۸، ۲۱۸، ۲۶۰، ۲۵۳
 ۲۵۶، ۵۷۹، ۵۸۴
 حیاتِ سعدی ۲۸۰
 حیدرآباد کے علمی و ادبی ادارے ۴۱۲
 خالق باری ۲۱، ۵۷، ۲۶۲
 خطباتِ گارساں دتاسی ۸۹، ۱۳۳، ۲۰۷
 خطوطِ غالب ۴۷۷، ۵۱۱
 خمخانہ جاوید ۵۱۱
 خواجہ بندہ نواز اور ان سے منسوب کئی رسائل
 ۵۹۱
 خوش معرکہ زیبا ۲۰۱، ۳۲۶، ۴۹۵، ۴۹۷
 خیابانِ ریحان ۱۲۵
 داستانِ امیر حمزہ ۹۹، ۱۳۴، ۱۳۵
 ۱۳۶، ۱۳۷، ۱۵۶، ۳۱۷، ۳۵۹
 ۳۱۸، ۵۷۳
 داستانِ تاریخِ اردو ۹۹، ۲۰۰، ۵۸۶
 داستانِ ہفت سیاح ۴۷۳
 دربارِ اکبری ۳۷۷، ۴۰۱
 دریائے لطافت ۲۱۳، ۳۳۳، ۴۲۶
 ۵۰۴

- دستور الفصاحت ۱۱۸، ۲۹۶
- دستور بہت ۲۲۰
- دکن میں اردو ۹۹
- دکنی اردو کی قواعد کا تجزیاتی مطالعہ ۵۶۹
- دکنی اردو کی لغت ۱۷۱
- دکنی کا آغاز و ارتقاء ۶۰۶
- دکنی کلچر ۲۰۶، ۵۲۰
- دلی کا رنستان شاعری ۲۲۹، ۲۲۲
- دنیلے انسانہ ۱۶۳
- دو ادبی اسکول ۲۲۲
- دو تذکرے ۷۸
- دہلی کے اردو مخطوطات ۱۹۸
- دہلی میں اردو شاعری کا فکری و تہذیبی منظر ۲۰۳، ۵۲۰
- در عالی جنگوں کے درمیان اردو شاعری ۲۰۵
- دواوینِ راغب ۳۲۲
- دیوانِ آبرو ۷۸، ۲۵۱
- دیوانِ اثر ۲۹۳
- دیوانِ انوری ۲۷۸
- دیوانِ بیاں ۱۹۹
- دیوانِ تاباں ۲۶۲
- دیوانِ جان صاحب ۵۶۵، ۵۷۳
- دیوانِ جہاں ۷۸، ۳۷۳
- دیوانِ حافظ ۲۲۵
- دیوانِ حضورِ عظیم آبادی ۳۲
- دیوانِ درر ۲۸۷
- دیوانِ ذکا ۲۷۳
- دیوانِ رضا ۳۲
- دیوانِ اسیرِ فارس (فارسی) ۱۹۹
- دیوانِ صابین ہروی ۲۵۸
- دیوانِ ضاحک ۱۵۲
- دیوانِ غالب ۱۵۶، ۳۱۷، ۳۳۲، ۳۳۳
- ۲۳۹، ۲۵۱، ۲۷۲، ۲۷۷
- ”بخطِ غالب ۳۶۰، ۲۵۰، ۲۸۰
- ”نسخہ بدایوں ۱۹۸، ۲۵۱
- ”نسخہ بھوپال اول ۲۵۱، ۲۵۳
- ”نسخہ بھوپال ثانی ۲۵۱
- ”نسخہ حمیدیہ ۲۹۸، ۳۱۰، ۲۵۱
- ”نسخہ رام پور جدید ۲۵۱
- ”نسخہ رام پور قدیم ۲۵۱
- ”نسخہ شیرانی ۱۹۱، ۱۹۲، ۲۵۱، ۳۶۰، ۲۵۱
- ”صدی ایڈیشن ۲۷۲، ۲۷۱
- ”نسخہ عروسی ۲۱، ۱۱۸، ۲۶۵، ۲۷۲
- ۳۰۰، ۳۱۰، ۳۱۹، ۳۳۳، ۲۵۲، ۲۵۵، ۲۷۷
- ۲۷۸، ۲۸۳، ۲۸۹، ۵۲۲، ۵۸۱
- ”نسخہ لاہور ۲۵۱

- دیوانِ فائز ۵۰۱
دیوانِ مومن ۲۰۰
دیوانِ ناسخ ۲۹۱، ۲۲۹
دیوانِ ہاشمی ۵۰۷
دیوانِ ہوس ۲۳۷
ذکرِ میہ ۳۶۳، ۵۰۲، ۶۰۲
زوق و جستجو ۲۶۷، ۲۹۳
رامین ۶۷، ۱۹۵
رانی کیتکی کی کہانی ۱۱۸، ۲۹۹، ۵۸۲، ۵۸۶
رجب علی بیگ سرور ۲۱۸
رسالہ اشرف جہانگیر سمنانی ۱۹۹
رسومِ دہلی ۵۲۰
روزگارِ فقیر ۱۲۵
رہبرِ تحقیق ۳۳۱
ریاض الصفا ۲۵۰
ندِ کامل عیار ترجمہ معیار الاشعار ۲۷۷
۳۳۲، ۳۲۶
زندگی اور ادب شاہانِ اودھ کے عہد میں
۲۳۱، ۶۷
سہتہ مدھانت ۶۰۹
سب رس ۱۳۸، ۵۶۵، ۵۷۳
سحر البیان ۱۰۲، ۲۶۵، ۲۹۱، ۲۹۸، ۵۰۷
سخنِ رانِ قصہ کلا ۲۰۶
- سردشِ سخن ۳۶۲
سفینہٴ خوشگو ۲۵۲
سکھ انجن ۵۰۶
سلطانِ عالم و اجد علی شاہ ۲۷۲
سلک گوہر ۱۱۸
سمن ۱۳۰
سمن رخ و آذر شاہ ۳۳۲
سنگھاسن بتینی ۱۲۸، ۲۸۷، ۵۰۵
سودا ۱۱۲، ۳۵۲، ۵۵۳
سہو و سراغ ۵۲۲
سید شاہ امین الدین علی اعلیٰ، حیات اور
کارنامے ۱۲۷، ۲۸۲
سیرت النبی ۵۱۱
شاد کی کہانی شاد کی زبانی ۲۰۲
شامناہ ۱۵۱، ۲۷۸
شبابِ لکھنؤ ۱۹۵، ۵۷۹
شعر العجم ۶۷، ۲۲۹
شعراے اُردو کے تذکرے (از ضیف نقوی)
۲۱۷، ۲۱
شعراے اُردو کے تذکرے اور تذکرہ نگاری
کافن ۵۲، ۸۹، ۲۰۷
شمالی ہند کی اُردو کی تاریخی قواعد ۱۶۰۰ تا
۵۷۲ - ۱۸۱۰

- شہیدِ ونا ۱۲۹
شودھ اور سیدھات ۱۹، ۲
شودھ پر ودھی ۳۹۸، ۳۹۲
شودھ پر ودھی اور پرکریا ۵، ۳، ۲۱
۱۷۶، ۲۳۹
شودھ سورپ ایوم مانگ ویو و پارک
کاریہ ودھی ۲، ۱۰، ۹۲، ۵۲۲
صحیح وطن ۲۷۷
صحیفہ محبت ۳۵۸
صراطِ مستقیم عرف سیدھا راستہ ۲۰۸، ۲۸۰
طبقات الشعراء از شوق ۲۰۶، ۳۲۶
۳۷۷، ۲۹۷
طبقات شعرائے ہند ۲۰۶، ۲۵۰، ۳۳۳
۵۱۱
ظلم ہو شرابا ۲۶۶، ۳۷۷، ۵۵۶
عاشقانہ نشوئی دامیر مینائی ۳۵۸
عجائب القصص ۸۲، ۱۳۶، ۱۳۷، ۳۳۸
۳۶۰
عشق نامہ ۲۰۶
علاماتِ قرأت ۲۸۶، ۲۹۳
علم الکلام ۲۲۹، ۲۰۱
علی گڑھ تاریخ ادب اردو ۲۱۶، ۲۷۱
۳۳۷، ۳۸۳، ۳۹۲، ۳۹۸، ۲۲۳
۵۱۱، ۵۱۵، ۵۲۱
- عماد التحقیق ۲، ۲۸، ۵۶، ۱۷۷، ۱۸۱
۲۸۶، ۳۱۵
عمدہ مستنجبہ ۲۱۷، ۲۹۰
عیار الشعراء ۲۱۷، ۲۵۰، ۲۷۳، ۲۹۰، ۵۲۲
عیارستان ۲۷، ۱۹۰، ۱۹۱، ۲۵۲، ۲۷۱
۳۱۱، ۳۲۲، ۳۷۳، ۵۰۱
عیار غالب ۳۷، ۱۲۲، ۲۷۳
غالب اور صغیر بلگرامی ۲۷۲، ۳۶۲
غالب کے خطوط ۶۰۲
غالبیات چند عنوانات ۲۷۳
غبارِ خاطر ۱۹۹، ۲۱۱، ۳۱۷، ۲۹۳
غلطیوں کے مضامین ۳۲۲، ۳۷۳
۵۷۷ - ۵۸۵
غیات اللغات ۲۷۷، ۲۹۶، ۲۹۷
فرہنگ آصفیہ ۳۳۲، ۳۳۳، ۳۳۵
۵۷۲
فرہنگ انیس ۳۳۲، ۵۳۸
فریبِ عشق ۲۰۱، ۲۰۰
فسانہ آزاد ۵۶۵، ۵۷۳
فسانہ عجائب ۱۰۲، ۱۱۷، ۱۵۶، ۲۱۱، ۳۷۲
۲۶۵، ۲۷۲، ۲۸۱، ۲۸۷، ۲۹۱، ۲۹۲
۲۹۳، ۲۹۸، ۲۹۹، ۵۰۷، ۵۲۸
۵۶۵، ۵۷۳ -
فسانہ عجائب کا بنیادی متن ۲۱۱، ۲۵۸، ۲۸۷

- کارِ جہاں دراز ہے ۲۰۳
 کارنامہ عشرت ۳۵۹، ۱۵۸
 کتاب الاخبار ۲۷۳
 کتاب اللع ۲۸۳
 کتب خانہ اصفیہ کے اردو مخطوطات ۱۵۴
 کتب خانہ نواب سالار جنگ مرحوم کی اردو
 قلمی کتابوں کی وضاحتی فہرست ۱۵۴
 کتھا سرت ساگر ۵۰۵
 کرن کتھا ۲۸۷، ۳۳۲، ۳۶۰، ۴۴۳،
 ۴۷۷، ۴۹۸، ۵۰۲، ۵۰۸، ۵۱۱، ۵۱۳
 کردار اور افسانہ ۱۶۳
 کشمیر اداس ہے ۳۵۹
 کلامِ اقبال قلمی ۲۷۳، ۲۷۹
 کلیاتِ اقبال ۲۵۳، ۲۷۹
 کلیۃ الحقائق ۲۰۶
 کلیاتِ اقبال ۳۱۰، ۲۵۲، ۲۵۳
 کلیاتِ انشا ۵۶۵
 کلیاتِ جعفر زئی ۲۲۰، ۵۶۵
 کلیاتِ چکیت ۲۷۷
 کلیاتِ ذوق ۲۹۰
 کلیاتِ سودا ۲۹۴، ۳۷۲، ۳۷۳، ۴۳۶
 ۲۲۵، ۲۲۹، ۲۵۱، ۲۷۸
 کلیاتِ ظہیر فاریابی ۲۷۸
 کلیاتِ محمد علی قطب شاہ ۵۰۶، ۵۰۷، ۵۵،
 ۵۶۵
- فسانہ غالب ۱۲۲، ۱۶۲، ۲۶۶، ۲۷۳،
 ۳۳۰، ۳۴۵، ۴۷۵
 فقہ ہندی ۲۸۲
 فلسفہ اجتماع ۲۰۱
 فلسفہ جذبات ۲۰۱
 فنِ طباعت ۳۰۲، ۳۰۳، ۳۱۲، ۳۲۸
 فیروز اللغات ۲۳۳
 قاطع برہان و رسائل متعلقہ ۳۲۶، ۴۹۷
 قاموس الکتب ۱۶۳، ۵۲۷
 قاموس المشاہیر ۵۲۲
 قدیم اردو ۲۸۴
 قرآن مجید کے اردو تراجم و تفاسیر کا
 تنقیدی مطالعہ ۳۱۷
 قصص بند حصہ دوم ۲۰۱
 قصہ رنگیں گنار ۳۳۴
 قصہ کام روپ و کام لیتا ۲۱۹
 قصہ ملک محمد گیتی افروز (نوائین ہندی) ۲۹،
 ۸۲، ۱۵۶، ۵۰۷، ۵۲۷
 قصہ مہر افروز و دلبر ۲۹، ۸۷، ۱۳۶، ۱۳۷،
 ۳۳۸، ۳۶۰، ۵۶۵
 قطب مشتری ۲۲۴
 قطعات دلدار ۳۲
 قواعد اردو (عبدالحق) ۲۸۶، ۲۸۸، ۲۹۰
 قومی تہذیب کا مسئلہ ۲۰۱

لغات بہار ۵۷۱	کلیات میرزا ۳۱۹، ۳۵۹، ۴۴۹، ۴۵۱، ۴۷۸، ۵۶۵
لغات گجری ۵۷۱	کلیات میر حسن ۳۶۳
لکھنؤ کا دبستان شاعری ۴۲۳	کلیات ناسخ ۳۱۷
لکھنؤ کا شاہی اسٹیج ۵۷	کلیات نظم فارسی (غالب) ۲۵۱، ۲۸۹
لکھنؤ کی تہذیبی میراث ۵۲۰	کلیات ولی ۲۸۲، ۲۹۲
لیلی کے خطوط ۱۲۹	گرتی دیواریں ۳۳۵
لیلی مجنوں ۴۶۲	گرشاسپ نامہ ۴۷۸
ماثر الامرا ۳۷	گفتار غالب ۱۹۱، ۱۹۲، ۲۱۶، ۲۷۳، ۲۹۰، ۲۹۱
مباحثہ گلزار نسیم ۱۲۵، ۱۹۹	۲۹۲، ۳۰۴، ۳۲۵، ۳۷۵
مبادیات تحقیق ۴۱، ۶۲، ۱۸۱، ۲۳۵	گل باغ بہار ۱۲۵
۲۵۱، ۲۵۶، ۲۸۰، ۲۹۷، ۳۲۳، ۳۳۶	گل بکا ولی ۱۲۵، ۹۹
۳۳۷، ۴۵۰، ۴۵۰، ۴۸۵	گل رعنا (تاریخ ادب) ۹۹، ۵۸۶
متعلقات انشا ۲۰۹، ۳۳۱، ۳۳۱، ۴۹۹، ۵۸۰	گل رعنا (از غالب) ۲۹، ۱۹۱، ۱۹۲، ۲۱۸
۵۸۱، ۵۸۲، ۵۸۲	۲۵۱، ۲۵۳، ۳۶۰، ۴۵۰
متعلقات غالب ۲۷۳	گل صنوبر ۹۹
متنی تنقید ۱۵۲، ۲۰۳، ۲۰۷، ۳۶۶، ۴۲۷	گلزار ابراہیم ۲۰۵، ۲۶۲، ۵۱۱
۴۲۸، ۴۳۵، ۴۳۶، ۴۴۰، ۴۴۲، ۴۴۳	گلزار نسیم ۱۲۵، ۱۹۹، ۲۷۲، ۲۹۸، ۵۲۸
۴۴۵، ۴۵۷، ۴۶۲، ۴۹۳	گلستان سخن ۳۷۳
مثنویات میر (قلمی) ۳۵۹، ۴۷۸	گلشن بے خار ۲۱۷، ۴۵۰، ۴۵۱
مجمع الانتخاب، مجموعہ الانتخاب ۹۹، ۲۰۶	گلشن نو بہار ۱۱۷، ۵۰۷
۴۵۰	گلشن ہند ۲۰۵، ۲۲۹، ۲۷۱، ۴۶۲، ۵۱۱
مجمع النفائس ۴۴۵	گنج الاسرار ۲۰۸، ۴۸۰
مجموعہ نغز ۲۱۷	گو لکنڈے کے میرے ۱۶۳

- مختصر نامہ ۲۸۲
 محمد اقبال، ایک ادبی سوانح حیات ۲۱۲
 مختصر تاریخ ادبِ اردو ۵۱۱، ۵۱۲
 مخزنِ نکات ۱۸۹، ۱۹۰
 مذہبِ عشق ۱۲۵
 مرآۃ احمدی ۳۳۶
 مرآتی میر ۲۷۷
 مرقع اقبال ۱۲۵
 مرقع شعرا (از رام بابو سکینہ) ۱۲۵
 مرقع غالب (از پرتھوی چند) ۲۷۲، ۲۷۳
 مرقع غالب (از خیر بھوروی) ۱۲۵
 مشرقی تمدن کا آخری نمونہ ۵۲۰
 منظر العجائب ۲۰۷
 معدنِ یاقوت ۲۱۱، ۲۸۰
 معراج العاشقین ۲۰۶
 معراج العاشقین کا مصنف ۵۲
 معیار الاشعار ۳۳۲
 مفتاح القویم ۲۱۶، ۲۱۷
 مقالاتِ چکبست ۲۲۸، ۲۷۷
 مقالاتِ حافظ محمود شیرانی ۱۷۵، ۲۰۱، ۲۵۱
 ۳۶۸، ۶۰۶
 مقدمہ تاریخ زبانِ اردو ۵۹۸
 مقدمہ شعرو شاعری ۱۰۹
- مکاتیبِ غالب ۲۷، ۲۸، ۲۹۶
 مکمل شرحِ کلامِ غالب ۲۰۸
 مواقت الفوارح ۲۶۸
 مہا بھارت ۱۹۵، ۶۰۶
 مہاراجہ چندو لعل شاداں، حیات اور کارناما ۳۱۲
 مہرِ نیم روز ۲۸
 میگھ دوت ۱۹۵
 میر کی وصیت ۲۰۸
 میر تقی میر، حیات اور شاعری ۲۹، ۱۱۲، ۲۱۳
 ۳۵۲، ۵۵۳
 ناطک ساگر ۱۶۳، ۵۱۱، ۵۲۸
 نادر خطوطِ غالب ۲۸۰
 نادراتِ شاہی ۱۱۸
 نذر حمید ۵۷۱
 نذرِ ذاکر ۲۷۳
 نسخہ یاقوت ۲۱۱، ۲۸۰
 نشتر ۱۲۹
 نقدِ غالب ۲۵۲، ۲۵۴
 نقطے اور شوشے ۵۵
 نکات الشعرا ۳، ۳۶۶، ۲۶۱، ۵۰۱، ۶۰۴
 نکاتِ مجنوں ۲۷
 نور اللغات ۵۷۲
 نورتن ۱۱۷

نورس ۲۲۳

نوطرز مرتفع ۲۸، ۳۷، ۳۷، ۱۳۷، ۱۲۳، ۲۰۶
 نون شودھ و گیان ۶، ۱۲، ۲۳، ۲۵، ۲۵۶، ۳۲۵

نیچرل شاعری ۲۷۹

نیرنگ خیال ۳۷۷

واجبہ سلطانی ۲۰۵

وہ ہجر کی رات کا ستارہ ۳۱۷

ہتو پدیش ۵۰۵

ہفت سیر حاتم طائی ۱۵۱

ہندوستان میں اردو ادب ۱۹۴۷ تا ۱۹۶۲

ہندوستانی زبان کا تجزیہ قواعد اور لغت ۱۲۲

ہندوستانی زبان کی مختصر لغت ۲۲

ہندی انوسندھان ۱۲، ۳۷۹، ۵۲۵

ہندی انوسندھان کے آیام ۶۰۹

ہندی شودھ سسیائیں اور سادھان ۵۳

ہیرا انجھا ۹۹

یادگار شعرا ۵۲۵

یادگار غالب ۱۰۹

یادوں کی برات ۱۲۲

یورپ میں دکھنی مخطوطات ۱۵۳

رسالے اور اخبار

تحریر ۱۵۹، ۲۲۷، ۲۲۲، ۵۸۱	آج کل ۷۲، ۱۱۰، ۱۵۹، ۲۰۸، ۲۱۲
تحریک ۱۵۹، ۲۲۰، ۲۷۱	۲۵۶، ۲۷۷، ۳۲۲، ۳۶۲، ۴۵۶، ۵۳۰
تعمیر راولپنڈی ۱۲۷	اخبارِ اردو ۷۲
تناظر ۲۰۵	ادیب ۱۶۱، ۵۲۹
تہذیب الاخلاق ۲۳، ۱۰۰	اردو ۱۰۰، ۱۵۹، ۱۶۰، ۲۲۹، ۲۷۷، ۳۵۸
جامعہ ۳۸۲	۵۳۳، ۳۶۱
خدا بخش لائبریری جرنل ۵۷۹، ۵۸۰	اردو ادب ۱۰۰، ۱۵۹، ۳۶۲
خدا نگ نظر ۵۲۹	اردو نامہ ۲۲، ۱۲۷
دلگداز ۱۰۰، ۱۵۹	اردوئے معلیٰ (حضرت مہمانی) ۱۰۰، ۱۵۹، ۱۸۰
دہلی اردو اخبار ۲۹۰	اردوئے معلیٰ غالب نمبر دلی یونیورسٹی ۲۵۱، ۲۸۹
رقار ۷۲	اقبالیات ۱۶۰
زبانِ دہلی ۲۱۲، ۵۲۹	اکادمی ۱۵۹، ۳۳۵، ۳۴۷، ۴۰۲
زمانہ ۱۵۹	البلاغ ۵۵۵
زمیندار ۵۵۵	الہلال ۵۵۵
سافر ۳۹	انسٹیٹوٹ گزٹ ۱۰۰
ساقی ۱۰۰، ۱۵۹	اودھ پنچ ۱۰۰، ۵۵۵، ۵۵۶
سپارس ۱۰۰، ۱۵۹، ۲۵۲، ۲۵۵	ادریٹنٹل کالج میگزین ۴۱، ۱۵۹، ۱۷۵، ۲۰۸
شاعر ۱۰۰، ۱۵۹، ۲۲۲، ۵۸۱، ۵۸۵	ایشیا ۱۶۱
شاہد سخن حیدرآباد ۲۱۱، ۲۸۰	بے مثال پنچ ۲۱۲
شب خون ۶۶، ۳۳۵	پنچ فولاد ۲۹۲
شیرازہ ۳۳۵	پیما ۱۶۱

- ۱۱۳۳، ۳۳۳، ۵۰۱، ۵۰۲، ۵۷۷
- معیار ۲۰۸
- نقاد ۱۶۱
- نقوش ۲۷، ۱۰۰، ۱۲۹، ۱۶۰، ۱۹۲، ۱۹۲، ۲۲۰
- ۲۵۵، ۲۶۶، ۵۷۹، ۵۸۱
- نگار ۱۰۰، ۱۵۹، ۱۶۰، ۱۸۰، ۲۰۸
- نوائے ادب ۱۰۰، ۱۵۹، ۱۶۰، ۲۵۲، ۲۵۲
- ۲۶۰، ۳۶۱، ۳۶۲، ۳۶۹، ۳۳۳، ۵۷۱
- نوید ۷۲، ۵۳۰
- نیادب ۱۶۱
- نادور ۱۵۹
- نیرنگ خیال ۱۵۹
- ہماری زبان ۷۲، ۱۰۰، ۱۵۹، ۲۰۲، ۲۱۳
- ۲۲۸، ۲۲۹، ۲۵۰، ۳۳۵، ۳۳۶، ۳۳۶، ۳۳۸
- ۵۳۱، ۵۳۰
- پہرہ ۵۵۵
- ہندوستانی ۱۰۰، ۱۵۹ -
- ۱۶۲ صادق الاخبار
- ۱۲۷ صدق جدید
- ۲۱۲، ۹۸ علم و آگہی
- ۱۵۹ علی گڑھ منتقلی
- غالب نامہ ۲۳، ۱۵۹، ۳۷۱، ۳۷۳، ۳۹۵
- ۵۸۲، ۵۷۸، ۵۷۷، ۵۷۶، ۵۰۲، ۵۰۳
- فوزِ اردو ۶۰۵
- فکر و نظر ۱۵۹، ۲۵۰، ۲۵۵
- ۵۵۵ قومی آواز
- ۱۶۰، ۱۰۰ قومی زبان
- ۱۶۱ کارواں
- ۵۳۱، ۵۳۰، ۷۲ کتاب نما
- ۳۷۵ کشمیری گزٹ
- ۱۶۰ ماہ نو
- ۱۶۰ مجلہ تحقیق
- ۵۳۳، ۵۲۹، ۲۱۲، ۲۱۱، ۱۵۹ مخزن
- ۲۱۳، ۲۰۲، ۱۹۰، ۱۰۰، ۳۳۳، ۳۳۳ معاصر
- ۲۲۹، ۲۵۰، ۲۵۲، ۲۵۴، ۲۶۰، ۲۷۱

Index of English Names

Persons

- Allen, D. C. 71
Altick, Richard D 18-34-37
38-68-71-100-140-146-149-150
165-167-177-178-179-180-184
194-195-197-204-206-207-209
214-232-233-239-241-258-259
268-269-279-280-281-357-358
359-365-366-368-371-374-436
583-603-604-607-608
Anatole, France 28
Ariosto 280
Aristotle 395
Armstrong, R. P. 597
Arnold, Matthew 17-18-580
607
Bailey, T. Graham 122-123
Baker, Sheridan 4-232
Balzac 280
Barnikov 122
Bartlette 167
Barzun, Jacques 150-157-158
177-179-200-205-233
Bateson, F. W. 17-18-29-64-67
215-230-231-232-460-468-607
Beale 123-522
Beligatti, Cassiano 127
Benfey 505
Bentley 460
Besterman, Theodore 165
Blake, William 29
Blumehardt 122-153.
Bowers, Fredson 427-430-453-467
468-483-486
Brack, Jr. ,M. 439
Brown, Arthur 467
Brown, Carlton 164
Brown, Russel 467
Burgan, J. W. 215
Burke 165
Burton 503
Bush, Douglas 389-393-394-395
Carter 207
Cavendish 41
Cazamian 384
Chapman, R. W. 465-487
Chaucer 430
Clarke, Sir George 397
Copernicus 494
Cowper 88-407
Crane, R. S. 67-230
Darwin 388
de Rici, Seymour 167
de Tassy, Garcin 44-123-200-407
Edel, Leon 381-396-607

- Edgerton, F. 430-453-487
 Eliot, T. S. 16-18-355-384-387
 Ethe, Herman 122
 Fallon 122-123-511
 Fisher, J. H. 283
 Forbes 122
 Freud 371
 Fritz, G. A. 122
 Frazer, Sir James 391
 Furgusson, J. 122
 Galileo 10-544
 Gaver, Mary Virginia 122
 Gilchrist 122-123-143-426
 Goethe 380
 Good, C. V. 41
 Graff, H. P. 150-157-158
 177-179-200-205-235
 Greg, W. W. 430-460-466-467
 Gregory, Pope 217
 Grierson 122-606
 Grieve, H. E. P. 167-360
 Grove 164
 Gumpuz, John 122
 Hadley, Captain George 122
 Hall, F. W. 429-450
 Hallpenny, Frances 269
 595-596-600
 Hammer, Phillip 165
 Harman, Eleanour 269-595
 Hayes, C. F. 157-228-239
 Hectar, L. C. 167-360
 Hendrickson, J. R. 175-185-209
 Hillway, T. 14
 Homer 429
 Hooke, Lucyle 112
 Hornle 122-380
 Houeving-Wald, Heinrich 122
 Houseman, A. E. 454
 Howe 165
 Hungerford, Lynda 58-61-108
 110-182-183-224-225-228-229
 234-242
 Irwin 145
 James, William 280
 Johnson, Samuel 157-174-279
 Jung 391
 Kaplan, Charles 396
 Katerlaer, John Joshua 122
 Kellog 122
 Kruzas, Anthony, T. 150-164
 Lachmann 454
 Easky, Harold 436
 Leban, Mons 606
 Lingley, Alexander 210
 Lowes, J. L. 34-608
 Lucas, Vrain 207
 Lyerly, R. H. 57-239-279
 Macauley 280
 Mamilius 454
 Mavly, J. M. 430
 Mayo, Miss 585
 Mckerrow, R. B. 64-231-257
 430-454
 Mill, David 122
 Mill, John Stuart 436
 Milton 74
 Montagnes, Ian 269-595
 Moore, Nick 234-257-268

- Morley, Henry 384
 Muller, Herbert 26
 Muller, Max 606
 Nickelson 483
 Osley, Sir William 122
 Parker, W R. 283
 Parsons, C. J. 58-62-65-80
 81-108-111-177-180-233-234-241
 255-269-323-325-583
 Pears, Captain Henry 122
 Peyee, Henri 595
 Platts 122
 Pope, Alexander 279
 Polard 207
 Porter, Roy E. 58-61-108
 157-224
 Postgate 426-454
 Pottle, F. A. 395
 Povle 166
 Prey, Bruce 122
 Prichette, Frances 156-359
 Raleigh, Sir Walter 203
 Richards, I. A. 607
 Ricert 35
 Rickert, Miss 430
 Rieu, Charles 122
 Robinson 164
 Ross, Robert 3-142-146-255
 269-275-316-317
 Roth, Audrey, J. 55-56-62
 67-80-82-91-106-108-113-174
 181-184-185-202-220-230-233
 239-240-261-279-583
 Rousseau 280
 Ruskin 207
 Sainte Beuve 26-393-608
 Saintsbury 384
 Scates, D. E. 41
 Schopenhauer 58
 Schultz, Benjamin 122
 Sears, Donald, A. 108-174-210
 Shakespeare, W. 38-74-430
 449-467-468, 607
 Shelley 29-204
 Silz, Walter 607-609
 Smith, General 37-143
 Solzhenistyn, Alexander 372
 Spiller, Robert E. 213-221
 357-389-390-391-392
 Sprenger, Dr. A. 122-123-152
 188-189-190-191-482-525
 Stengas 122
 Stenberg, David 223
 Stewart 122
 Sutherland, James 357
 Symonds, J. A. 384
 Taine 26
 Thorpe, James 378
 Tolstoy 280
 Tschumi, Raymond 397
 Turbian, Kate L. 64-303-326
 328-338
 Wallace, Eden 164
 Warren, Austin 19-353-395-512
 608-609
 Warton, Thomas 380-383
 Watson, George 7-48-58-61-64
 101-175-225-231-236-253-256

- 257-269-285-329-338-360-431
454-465-596
Wellek, Rene' 19-353-380-384
387-395-396-399-512-608-609
Whaley, George, 18-19
Whitman, Walt 157
Wilson, Edmond 393
Wimsatt Jr., W. K. 395
Winchell, C. M. 165
Wise, Thomas James 207
Wordsworth 29

Books

- The Aims and Methods of Scholarship in Modern Languages and Literature 213-357-378-389-390-427-453-454-467-468-469-484-486
Alphabatum Brahmanicum 122
American Authors and Books (1640 to the Present Day) 165
American Film Catalogue 167
American Library Resources 165
The Art of Literary Research 18-34-68-71-100-146-149-165-177-179
180-184-194-196-205-206-209-214-233-239-241-258-270-279-280-365
366-368-374-436-583-603-607-608
British Union Catalogue of Periodicals 167
Cambridge History of English Literature 394-402
Cambridge Modern History 397
Cancer Ward 372
Companion to Classical Texts 429-450
Companion to Latin Studies 426
Dictionary of Book Collectors 167
The Directory of Special Libraries and Information Centres 150-164
The Dissertation Abstract International 71-165-531
East of the Sun and West of the Moon 205
East Side West Side 205
Educator's Guide to Free Films 167
Eliad 195-429

- Encyclopaedia Americana (Vol. 26) 438-439
Encyclopaedia of Islam 123-332-343
English Collectors of Books and Materials (1530-1930) 167
Essential Requirements for the College Research Paper 57-239-276
Examples of English Hand-writing (1150-1750) 167-360
Familiar Quotations 167
Fundamentals of Research 62
The Golden Bough 391
Grammatica Indostana 122
Grammatica Indostanica 122
Grammer of Eastern Hindi Compared with the other Gaudian Languages 381
Guide to Archives and Manuscripts 165
Guide to Reference Books 165
The Handwriting of English Documents 167-360
Harbrace Guide to the Library and the Research Paper 108-174-210
History of American Literature 396
History of English Poetry 380
History of Urdu Literature (Bailey) 122
Hobson Jobson 122
A House Divided 565-606
How to Complete and Survive a Doctoral Dissertation 223
How to do Research 234-257
Idiom of Poetry 395
Index of Middle English Verse 164
International Index to Periodicals 166
Introduction to Indian Textual Criticism 426-430-483-488-505-526
Introduction to Research 14
Later Mughals 145
Lingua Hindostanica 122
Linguistic Survey of India 606
Literary History and Literary Criticism 389-393-394-395-396-397
607
The Literary Thesis: A Guide to Research 7-48-61-64-101-175-177

- 225-231-236-253-338-454-465-487-597
Mahabharat 430-453-465
Manual of Writing in Middle English 164
A Manual for Writers of Term Papers, Theses and Dissertations
64-303-338
Master's Abstract 71-165-531
Methods of Research 41
MLA Handbook 65-107-113-210-235-284-312-315-316-318-325-
326-327-329
The MLA Style Sheet 65-259-283-315-316-329-350
The Modern Researcher 150-157-158-177-179-233
Mother India 585
National Union Catalogue of Britain 165
The New Cambridge Bibliography of English Literature 165
New Methods of Study of Literature 35
Notes on the Presentation of Theses on Literary Subjects 235-323
Odyssey 195-429
Oriental Biography 123-522
Pancatantra Reconstructed 430-453
The Ph. D. in English and American Literatures 71
Povle's Index to Periodical Literature 166
The Practical Stylist 4-233
Record and Tape Guide 167
National Register of Doctoral Dissertations Accepted and in Prog-
ress in Indian Universities in Humanities, Vol. III Urdu, Persian and
Arabic 72-530
Register of Middle English Religious and Diadectic Verse 164
Republic 544
Research, an Introduction 3-146-255-316-317-583
The Research Paper 175-185 209
The Research Paper, Form and Content 56-62-106-108-174-181-185
202-220-233-240-279
The Research paper- Gathering Library Material, Organising and
Preparing the Manuscript 112

- The Rise of English Literary History 387
Robin's Report on Higher Education 285
The Scholar Adventures 38-140-196-207-280-357-358-359-371-603-
604-608
The Scholar Critic 17-29-37-64-215-231-232-460-468-607
Summary Catalogue of Manuscripts (Oxford) 165
The Text of Canterbury Tales 430
Textual and Literary Criticism, The Sanders Lectures in
Bibliography 467-468-484
Theory of Literature 19-353-380-387-395-396-512
The Thesis and the Book 269-595-596-597
Thesis and Project Work - A Guide to Research and Writing
58-62-108-180-234-241-255-324-583
The Verbal Icon 395
Vikram's Adventures or Thirty two Tales of the Throne 487
War and Peace 280
Webster's Collegiate Dictionary 209
World Bibliography of Bibliographics 165
The Writers Manual 58-61-108-157-174-182-183-224-225-228-229
234-239-242

Periodicals

- American Literature 71-165-532
Book in Print 164
Civil and Military Gazette 192-193
Journal of Asiatic Society, Bengal 123
Journal of 19th. Century Fiction 166
Journal of Royal Asiatic Society 123
Medieval Indian Quarterly 207
Modern Language Review, London 166
New Serial Titles 166
Publications of Modern Language Association of America
65-165-283-378-394
Reader's Guide to Periodical Literature 166

Research in Progress 71-165-532
Review of English Studies, Oxford 166
Studies in Bibliography 467
Times Literary Supplement 53
Union List of Serials 166
University of Toronto Quarterly 19

